
גענוי ווי אין בוך עסייען ,, עכאָס פון אַ פאַרשװוּנדענער צײַט, 1929--- 
9',',',!, װאָס איז דערשינען אין יאָר 1981, גייען אַרײַן אויך אין דאָזיקן 
בוך די עסייען, וועלכע איך האָב געשריבן אין די דרײַסיקער יאָרן, און 
וועלכע זענען געווען פֿאַרעפֿנטלעכט אין די פּעריאָדישע אויסגאַבעס, 
וואָס זענען אין יענעם יאַָרצנעדליק אַרױסגעגאַנגען אין װאַרשע, וו 
איך האָב דעמאָלט געלעבט, בעיקר אין דער טעגלעכער צייטונג ,,דאָס 
יודישע טאָגבלאַט". גענוי װי אין די עסייען אין בוך עכאָס פון אַ 
פֿאַרשוװווּנדענער צייט, 1939--1929', זענען אויך אין די עסייען, װאָס 
גייען אַרײַן אין דאַזיקן בוך, נישט געמאַכט געװאָרן קיין שום ענדערוג" 
גען, נישט אין װאָרט, נישט אין נוסח. עס זענען בלויז אויסגעבעסערט 
געװואָרן די דרוק-פעלערן. 


דער איינציקער אונטערשייד איז, װאָס זי עסייען אין דאָזיקן בוך זענען 
ליטערארישע, זייער טעמע איז די ליטעראַטור. זיי באַהאַנדלען ספֿרים, 
ביכער, דענקערס, שרייבערס. 


אַבער ליטעראַטור איז נישט איזאָלירט פון לעבן. אויך אין ליטעראַרישע 
עסייען פליסט דער שטראָם פֿון דער תקופה און פון דער סביבה, פילט 
זיך דײַטלעך, ווען און ווו זֵיי זענען געשריבן געװאָרן. 


די ליטעראַרישע עסייען, װאָס געפינען זיך אין דאָזיקן בוך, טואָגן 
אַריבער דעם לייענער צו דער תּקופה צווישן די צוויי וועלט-מלחמות, 
און צום פילמיליאַניקן ייִדישן קיבוץ, װאָס האָט ערב דעם נאַצי-חורבן 
געלעבט אין פּוילן, זיי פירן אַריבער צו דעםס אינטערעסן-קרײז פון 
פוילישן יידנטום אויפן שוועל פון זײַן טראַגישן אונטערגאַנג, צו דער 
גייסטיקער שפּאַנונג, װאָס האָט אין אים אָנגעהאַלטן אין די ערב-חורבן" 
יאָרן, צו זײיַנע פּאַרכטיקע אַנגסטן און נישט אויסגעלאַשענעם גלויבן. 


דאָס איז געווען מײַן כּוונה מיטן אויפואַמלען די עסייען, װאָס האָבן 
זיך אויפגעהיטן אין דער נאַציאָנאַלער ביבליאָטעק אין ירושלים, און 
װאָס מיט איר פאַרשטאַנדפולער מיטאַרבעט איז דערמעגלעכט געװאָרן 
אַרױיסצוגעבן דאָס בוך. 


זאָל אויך דער ליטעראַרישער עסיי, װאָס איז געשריבן געװאָרן אין די 
צען יאָר פאַרן חורבן, אָניאָגן אויף אונדז דעם אָטעם פון פאַרשניטענעס 


ייִדישן קיבוץצ, און העלפן אונדז אַרײַנדרינגען אין דער וועלט פון געדאַנ- 
קען און געפילן, אין וועלכער דאָס מזרח-אייראָפּעיִשע ייִדנטום האָט 
געלעבט אין יענעם פּעריאָד, װאָס איז געווען אָנגעלאָדזן מיט וויי און 
פּײַן און האָט דערבײַ געברויזט מיט אומגעוויינלעכער גײַסטיקער 
ענערגיע. 


גענוי װי איך האָב דאָס געטאָן אין פּריערדיקן בוך עסייען, דריק איך 
דאָ אויס מײַן װאַרעמען דאַנק דעם ,, װעלטראַט פאַר ייִדיש און ייִדישער 
קולטוריי, מיט זײַן פאָרזיצער יצחק קאָרן, פאַרן אַרױסגעבן דאָס בוך, 
און דעם שרײַבער יצחק יאַנאַסאָװיטש, דירעקטאָר פון די אױיסגאַבעס 
פון װועלטראַט, פאַר דער הילף בײַם צוגרייטן דאָס בוך צום דרוק. 


אדר תשמ"ב -- מערא 1982 


געווידמעט 
דעם אַנדענק פון מיינע לייענערס פון פאַרמלחמהדיקן פּוױל 
װאָס זענען אין זײיער גרויסער מערהײט אומגעקומען אין 
נאַצײדחורבן על קידוש-השם. 

אראצ, אַל תכסי דמם. 


ר ות 


יט דאָפּלטער אויפמערקזאַמקייט וועלן מיר דעם היינטיקן שבועות זיך 
איינהערן אינעם זיסן, ליבלעכן ניגון מיט וועלכן דער בעל-קורא װועט לײיענען 
,רות". מיט דאָפּלטער אויפמערקזאַמקײט װעלן מיר זיך פאַרטיפן אין די פיר 
הערלעכע קאַפּיטלען תנ"ך. וועגן די פריידן און ליידן פון איינער א יידישער 
פאַמיליע אין דער תקופה פון די שופטים דערציילט דאָס דאָזיקע קליינע ספרל. 
וועגן דעם גורל-וועג פון איינער אַ פאַמיליע פון בית-לחם, װאָס אין לאַנד יהודה. 
איבער די רירנדיקע איבערלעבענישן פון צוויי פרויען, װאָס זענען געווען צו זיך 
צוגעבונדן און זיך נישט געװאָלט שיידן איינער פון דער צוייטער. רות איז אַ 
װוונדערלעכע כראָניק פון יידישן לעבן פון פאַרצייטנס. אָבער וייניקער וי אַלע 
מאָל װועלן מיר דעם היינטיקן שבועות אַכט לייגן אויף דעם וייטן ,ויהי", מיט 
וועלכן דאָס ספרל הייבט זיך אָן. עס איז געווען ? --- ניין. עס איז. אמת : געענדערט 
האָבן זיך די תּקופות. געענדערט האָט זיך דער לויף פון יידישן לעבן. געענדערט 
האָט זיך די אַקציע, די אַטמאָספער, די מיליע. אָבער -- פאַר אַלע צייטן און 
דורות איז פאַרבליבן די לערע, װאָס גייט פון ספר ,רות". פאַר אַלע צייטן און 
דורות זענען פאַרבליבן די געדאַנקען, מיט וועלכע מגילת-רות איז רייך. דאָס 
קליינע ספרל איז דאָס גרויסע ספר פון יידישער מחשבה. 
אין דער װעלט-ליטעראַטור איז מגילת-רות, װי אפשר קיין שום ספר פון 
תנ"ך, באַהאַנדלט געװאָרן מיט װאַרעמער פּיעטעט. די זייער קלוגע ביבל-קריטי- 
קערס האָבן געשוינט דאָס ספר רות, און בדרך-כּלל מסכּים געווען מיט דעם, װאָס 
די טראַדיציע זאָגט דערוועגן. אָבער מגילת-רות איז, וייניקער, וי וועלכעס עס 
אין ספר פון תנ"ך, ריכטיק געװאָרן אָפּגעשאַצט. דער פעלער איז טאַקע באַשטאַנען 
דערין, װאָס ,רות" איז באַטראַכט געװאָרן װוי אַן אָביעקטיווע שילדערונג, װי אַ 
פּראָװוינציעלע אידיליע, וי אַ ספר, װאָס איז אויסן בלויז צו דערציילן און נישט 
צו לערנען. געטע האָט וועגן ,רות" געשריבן: ;עס איז אַ ספר אָן טענדענצן". 
דאָס איז אַ פאַלשע מיינונג. ק;רות" פאַרמאָגט גראָד זייער פיל טענדענצן. און וי 
זעלטן וועלכער דור, מוזן מיר די טענדענצן פון ,רות" אונטערשטרייכן; װוי צו 





העשיל קלעפּפיש 


זעלטן וועלכען דור פינקלען צו אונדז היינט אַרױס די געדאַנקען פון ספר ,רות". 
און דווקא דערפאַר, ווייל אין אונדזער צייט זענען זיי אַזױי געװאַלטיק נישט 
פּאָפּולער. 


צּ 


אָבער מער וי אַלע מאָל, װעלן מיר דעם היינטיקן שבועות זיך פאַרטראַכטן 
איבער דעם, אין פלוג, אומבאַדייטנדיקן אָבער בעצם זייער וויכטיקן פאַקט: װי די 
צענטראַלע געשטאַלט פון דאָזיקן ספרל האָט זיך אַרױסגערוקט --- רות. 

רות אַ עהעלדין" ? וט אָבער פאַר װאָס ? --- אָבער װווי אַזױי ? --- מיר קענען 
נישט זאָגן, אַז אין אונדזערע צייטן זאָל דאָס װאָרט ,העלדישקייט" פעלן אין 
ווערטערבוך. פאַרקערט : דאָס װאָרט גייט פאַקטיש נישט אַרױס פון געברויך. פון 
די עקן פון אַלע גאַסן, פון די שפּאַלטן פון אַלע צייטונגען, פון דעם פּראָגראַם 
פון יעדער באַװעגונג, שרייט עס אַראָפּ: אָבער אין אונדזערע צייטן ווייסט מען: 
אַ העלד איז דער, װאָס איז אַ.. העלד. אַ העלד איז דער, װאָס איז שטאַרק. אַ 
העלד איז דער, װאָס טראָגט אין זיך ווילן צו מאַכט, װאָס הערשט, װאָס װאַרפט 
אָן אַ דעה. רות -- אַ ;העלדין"? -- מוז דאָס נישט אויסקומען מערקװוירדיק? 
--- פאַר רות אַװעקגעבן אַ גאַנץ ספרל, מיט איר נאָמען אָנרופן דאָס ספרל -- עך, 
אין אונדזער צייט װאָלט אַ ,, געזונט-דענקענדיקער" פּובליציסט צו מאָל קיין אַרטיקל 
דער דאָזיקער פרוי נישט געווידמעט!. 

װאָרום ווער איז זי, די דאָזיקע רות ? --- איז זי דען אַ פאָלקס-העלדין? -- 
איז זי אַ פאָלקס-רעטערין ? --- קען זי גיין אין שלאַכט ? --- האָט זי עפּעס אויסער- 
געוויינלעכע מעשׂים באַװיזן ? --- איז זי באַטײליקט אין עפּעס אַ שפּאַנענדיקער 
היסטאָרישער דראַמע ?.. 

אָבער פאַרן מחבר פון דעם דאָזיקן ספרל זענען, ווייזט אויס, נאָך נישט אָט 
די ,קװאַליפיקאַציעס" אַנטשײדנדיק. פאַרן מחבר פון דאָזיקן ספרל איז רות די 
העלדין ; ווייל זי האָט כאַראַקטער, ווייל זי האָט געפיל, ווייל זי האַנדלט אויפריב- 
טיק און ערלעך און בלייבט אַלע מאָל געטריי צו זיך און צו איר געוויסן. פאַרן 
מחבר פון דאָזיקן ספרל איז רות די צענטראַלע געשטאַלט, ווייל זי קען באַטראַכט 
ווערן וי אַ ביישפּיל פון שיינע מידות, פון צניעות, באַשײדנקײט און גרענעצלאָזער 
איבערגעגעבנקייט. פאַרן מחבר פון דאָזיקן ספרל איז רות די צענטראַלע געשטאַלט, 
ווייל צווישן איר װאָרט און טאַט הערשט האַרמאָניע, ווייל אין איר טאַן איז דאָ 
עכטע, װאַרעמע האַרציקײט, ווייל זי איז איינפאַך, און אין איר איינפאַכקײט נישט 
דורכשניטלעך, און אין איר איינפאַכקייט גרויס און אין איר איינפאַכקײט איז זי 
אַ פּערזענלעכקייט פון גרויסן סטיל, 

אָט איז די רירנדיקע סצענע אויף דער גרענעץ צוישן מואב און יהודה. נעמי 

בעט ביי די יונגע פרויען, אַז זיי זאָלן פאַרבלייבן אין זייער הײימלאַנד און נישט 
װאַנדערן מיט איר צום אומבאַקאַנטן לאַנד. ערפּה זעגנט זיך אָפּ. אָבער רות גייט 
מיט נעמי. צי מאַכט זי זיך וועלכע עס איז אילוזיעס וועגן איר צוקונפט? -- צִי 
מאָלט זי זיך אויס אין העלע, ליכטיקע פאַרבן דעם מאָרגן? -- רות ווייסט גאַנץ 
גוט, וועלכע שוועריקייטן און וועלכער דערנער-וועג עס דערװאַרט זי. אָבער פאַר 
איר איבערצייגונג קען רות זיך אָפּזאָגן פון אַלץ, פון דער האָפענונג אויף אַ פאַמי- 
ליע-לעבן, פון דער באַקװעמלעכקייט, פון מנוחה. עפּעס דערפילט זי, אַז נאָר אין 
לאַנד פון יהודה, צווישן די מענטשן פון יהודה, דורך די געדאַנקען און אידעען 
פון יהודה, װעט זי געפינען צופרידנקייט פאַר איר גייסט. און דאָס דעצידירט, 
רות איז די אידעאַליסטין פון ריינסטן סאָרט. זי וויל נישט מאַכן דעם ניכטערן 
חשבון, װאָס עס איז לוינעוודיקער. זי דערקלערט אַז צום לאַנד פון אירע עלטערן 
זענען פאַר איר אַלע וועגן פאַרמאַכט. און כאַראַקטעריסטיש; אויך אין דעם 
מאָמענט באַנוצט זיך נישט רות מיט דער פראַזע. איר װאָרט בלייבט פּשוט. זי 
זאָגט צו נעמי : ;דאָרט װוּ דו װועסט נעכטיקן, דאָרט על איך נעכטיקן : דיין פאָלק 
איז --- מיין פאָלק, דיין גאָט -- איז מיין גאָט".. און מיט איר אידעאַליזם און 
פעסטער אַנטשלאָסנקײט, איז רות פאַרבליבן אַ מוסטער אויף דורות. אַן איינפאַכע 
פרוי, אָבער --- װוי דער פעלדז אומבויגעוודיק, 

אָדער אַן אַנדער עפּיזאָד : רות לייגט אַליין פאָר נעמין, אין דער שעה פון 
נויט, אַז זי װעט גיין קלייבן די זאַנגען, װאָס ווערן איבערגעלאָזט אויף די פעלדער 
פאַר אָרעמע מענטשן. זי איז אַ קעניגלעכע טאָכטער, די טאָכטער פון מלך פון 
מואב, זי איז דערצויגן געװאָרן אויף רייכטום און לוקסוס, אָבער נישט די נויט, 
נישט דער עלנט, נישט די שװערע איבערלעבונגען קענען ברעכן אירע איבער- 
צייגונגען, קענען שװאַכער מאַכן איר ליבשאַפט צו נעמי, קענען װאַרפן וועלכן עס 
איז שאָטן אויפן פאָלק, צו וועלכן זי איז געקומען... 

רות איז -- וי זי װערט קורץ און גלענצנדיק כאַראַקטעריזירט אין דער 
מגילה --- אַן ;אשת חיל". אַן אשת חיל אין כאַראַקטער. אַן אשת חיל אין עטישן 
זין פון װאָרט. נישט מער. אָבער אויך נישט וייניקער. די מעשׂים און האַנדלונגען 
פון רות גרענעצן זיך נישט מיט אומגעוויינלעכקייט. אָבער זיי זענען --- מענטשלעך. 
נאָר אין דעם ליגט די באַדייטונג פאַר דער געשטאַלט: רות. 

און פאַרן מחבר פון דאָזיקן ספרל איז דאָס, ווייזט אויס, זייער אַ סך, 

פאַרן מחבר פון דאָזיקן ספרל איז, ווייזט אויס, דאָס אויסבויען אַ שיינע און 
ערלעכע טאָגיטעגלעכקייט -- די אויפגאַבע פון מענטש, 

די אַנטי-יידישע פילאָסאָפן האָבן תמיד פאָרגעװאָרפן און זיי װואַרפן ווייטער 
פאָר דעם יידנטום, אַז דער יידישער גלויבן איז כּלומרשט נישט גענוג ,דערהויבן", 
נישט גענוג ,מעטאַפיזיש", ווייל ער פאַרנעמט זיך מיט די טאָג-טעגלעכע פאָרמען 
און פּרינציפּן. אין די שריפטן פון ניטשע, למשל, װעט איר געפינען זייער פיל 

שאַרפע שורות, הלמאי די יידן געדענקען תמיד און כּסדר אין דער ;מאָראַל", 
הלמאי זיי האָבן נישט קיין זין פאַר דער ,אומגעוויינלעכקייט", הלמאי זיי , פאַר- 
שטייען" נישט, אַז ,, גרויס און העראָיִש איז דער מענטש, וועלכער שפּרייזט אַריבער 
די ראַמען פון דער מאָראַל". די זעלבע פאָרװוּרפן פאַלן אויך קעגן יידן אין די 
ביכער פון שפּענגלער און אַנדערע דענקערס. 

אָבער מיר ווילן גאָרנישט אָפּשטױסן די פאָרװוּרפן. מיר האָבן דעם מוט 
מודה צו זיין : | 

אָט אַזױ איז טאַקע די זאַך. דאָס יידנטום לאָזט נישט אַראָפּ פון אויג דאָס 
טאָגיטעגלעכע לעבן פון מענטש. דאָס יידנטום פאָדערט, אַז געוויסע עלעמענטן 
פון דער מאָראַל זאָלן װערן בלוט און פלייש פון יעדן מענטש. דאָס יידנטום 
שטרעבט אויסצובויען דעם עפּאָס פון שיינער טאָגטעגלעכקײט. מיר װאַרפן אָפּ דעם 
העלדישקייט-באַגריף, וועלכער איז דורך די אַנטי-יידישע פילאָסאָפן אַריינגעפירט 
געװאָרן. װאָרום װאָסער האַפּט מישטיינס געזאָגט האָט אַזאַ העלדישקייט, און װאָסער 
ווערט מישטיינס געזאָגט ווען די דאָזיקע אַלע ,העלדן? װאָס פּרעדיקן אַזױ שיין, 
װאָס פאַרגלאָצן די אויגן און פאַרזיכערן, אַז זי װעלן ברענגען גליק דער ,מענטש- 
הייט", פירן אַליין אַ לעבן פון גניבה און גזילה, באָדן זיך אין האַס און טרינקען 
זיך אין בלוט ? --- װאָס נוצן די אַלע פראַזן, וועלכע איר באַגעגנט היינט אויף טריט 
און שריט, אַז דער אָדער יענער אידעאָלאָג, די אָדער יענע באַװעגונג, ווילן 
דערציֶען ענייע מענטשן"? -- איז דען נישט קלאָר, אַז עס קען נישט זיין קיין 
;אַלטער?" מענטש, קיין ענייער" מענטש, אַז עס קען און דאַרף זיין נאָר -- אַ 
מענטש? 

און מיר װעלן דעם היינטיקן שבועות --- אין סאַמע מיטן סעזאָן פאַר ,העלדן" 
אין כּלערלײי לענדער נאָך אַ מאָל און ווידער אַ מאָל לערנען די קליינע פיר קאַפּיט- 
לען, אין וועלכע עס איז אינגעגראָבן אַזאַ אוצר פון יידישער עטיק. מיר װעלן 
נישט מיד ווערן איבערצוחזרן, נישט געקוקט אויף אַלע איצט-מאָדישע שטרעמוג- 
גען : פאַר אונדז פאַרדינט נישט אויפן נאָמען ,מענטש" דער יעניקער, וועלכער 
ווערט פאַרשריִען פאַר אַן ;איבערמענטש", מיר װאַרפן בכלל אָפּ די טעאָריע פון 
;איבערמענטש". פאַר אונדז איז אַ מענטש דער, װאָס האָט אַ ריין האַרץ, אַ ריין 
געוויסן און לויטערן כאַראַקטער. אַ קליינער פּראָגראַם? -- מעגלעך. פאַר אונדז 
אָבער אַ ריזיקער, דער ריזיקסטער. 


א 


מיר וועלן אויך מער וי אַלע מאָל אַכט לייגן אויף אַן אַנדערן מערקווירדיקן 
געדאַנק, װאָס רעדט פון דאָזיקן קליינעם ספרל, 
עס זענען צייטן פון הוליענדיקן ראַסיזם. עס זענען צייטן, ווען ראַסיזם איז 

פאַרװאַנדלט געװאָרן אין אַן עבודה-זרה. עס זענען צייטן, ווען אַלע מדינות װערן 
פאַרכאַפּט פון דער טעאָריע פון שגעון מכּוח ריינער ראַסע און ,ריין בלוט". 

דאָ, אין ספר רות, אין דער מכּלומרשט רויִקער אוֹן אָביעקטיווער שילדערונג, 
ווערט דעם ראַסיזם דער שאַרפסטער קאַמף דערקלערט. 

דער ערשטער טעאָרעטיקער פון ראַסיזם אין אײיראָפּע, גאָבינאַ, האָט געשריבן, 
אַז ער פאַרשטײט נישט, הלמאי יידן טרעטן אַרױס קעגן דער ראַסןטעאָריע. 
גאָבינאַ האָט געפרעגט: זאָגן דען נישט יידן ?אתה בחרתנו"? -- באַטראַכטן זיך 
דען נישט יידן, װי אַ הײיליק פאָלק ? קוקן זיי נישט אויף זיך, װי אויף אויסדער- 
וויילטע? -- אָבער גאָבינאַ האָט נישט פאַרשטאַנען דעם זין פון דער יידישער 
אויסדערוויילטקייט, 

רות איז די צענטראַלע געשטאַלט פון אַ ספר אין תנ"ך. אָבער רות איז דאָך 
געקומען צו יידן פון די פעלדער פון מואב. 

פאַר דעם יידנטום איז נישט דער אָפּשטאַם פון מענטש וויכטיק. ראַסע קען 
נישט באַשטימען און באַשטימט נישט צי דער מענטש איז ערלעך און גוט. מיר 
זאָגן נישט, אַז בכדי צו זיין איידל --- און װער שמועסט נאָך, צו פאַרדינען אויף 
גלייכע רעכט --- מוז מען האָבן ריין יידיש בלוט. מיר זאָגן: מאָסגעבנדיק איז די 
אויפפירונג פון מענטש. וויכטיק איז זיין איבערצייגונג. וויכטיק איז זיין האַרץ. 
דער װיכטיקסטער יידישער קעניג, דוד, שטאַמט פון רות דער מואבישער פרוי, 
אָבער עס איז נאָך קיינעם פון אונדז נישט איינגעפאַלן צוליב דעם זיך ;אָפּצוזאָגן" 
פון דודן... 

בלוט? ראַסיזם? --- דאָס בלייבט פרעמד דעם תנ"ך. דאָס בלייבט פרעמד 
דעם יידנטום. דער תנ"ך האָט צום ערשטן מאָל אין דער וועלט-געשיכטע פּראָקלאַ- 
מירט די גלייכהייט פון אַלע מענטשן. ער האָט אויסגערופן די איינהייט פון אַלע 
מענטשן. און אויך דאָס דאָזיקע קליינע ספרל צעשמעטערט מיט געװאַלדיקער 
קראפט די עבודה-זרהס פון אונדזער צייט. מיט שפּרודלדיקער פרישקייט שווימט 
פון דאַנען אַרױס דער יידישער װעלטבאַנעם, דאָס טיפע פון יידישן װעלטבאַנעם. 


ס'קען נאָך אַנדערע געדאַנקען אַרױסשײלן פון דעם ספר רות. מ'דאַרף דאָס 
אויך טאָן. מ'דאַרף נאָר עפענען דאָס אויער און האַרץ פאַר די װוּנדערלעכע פיר 
קאַפּיטלען, פאַר זייער אינהאַלט, פאַר זייער זין, פאַר זייער מעטאָדע. מ'קען פון 
דאַנען דערהערן דעם קלאַנג פון דער אייביקער יידישער האָפענונג, אַז דער זיג 
געהער צו די גערעכטע, און נישט צו די פאַרדאָרבענע. מ'קען פון דאַנען פאַרשטײן 
אַז די וועלט איז נישט קיין הפקר-אַרענע, און גוטס װערט סוף-כּליסוף באַלױנט. 
נו, יאָ, מיר װועלן --- פאַרטיפנדיק זיך אין דאָזיקן קליינעם ספרל --- נאָך ווייטער 
זיך אָפּרוקן פונעם ליאַרעם און גרילץ פון דער איצטיקער וועלט. אָבער אין דער 
איצטיקער צייט בלייבט אונדז נישט עפּעס אַנדערש װאָס צו טאָן. פאַרהאַקן טיר 

העשיל קלעפפיש 


און פענצטער קעגן דעם בושעווענדיקן שגעון און הוליענדיקן שקר. טראָגן אין זיך 
דעם גלויבן, אַז הגם דאָס ספר ארות" האָט נישט מער װי פיר קאַפּיטלען און --- 
טויזנט מאָל להבדיל -- דאָס בוך פון די ברוינע, ,מיין קאַמף", האָט 740 זייטן, 
זענען דאָך די אידעען פון רות אומפאַרגלײיכלעך שטאַרקער, אומפאַרגלייכלעך 
דויערהאַפטיקער, אומפאַרגלײכלעך אייביקער... 

ק הל ת 


{ אָס ספרל יאָגט גלייך אָן אַ טריבע שטימונג. די ערשטע שורות, די ערשטע 
פּסוקים, און שוין איז געגעבן דער לײטמאָטיוו, די גרונט-אידעע. גהבל הבלים 
-- זאָגט קהלת -- ,הכּל הבל". אַלץ אין אונדזער װעלט איז נישטיק, נאַריש, 
פּוסט. אַלץ איז באַדײטונגסלאָז. 39 מאָל װוערט אין קהלת איבערגעחזרט דאָס 
װאָרט ,הבל". צוועלף קאַפּיטלען האָט קהלת, אָבער מער וי דריי מאָל צװעלף 
ווערט אייך דאָ געזאָגט, אַז אונטער דער זון איז אַלץ נישטיק, גאָרנישט מיט 
גאָרנישט. ,גם זה הבל" -- דאָס איז דער רעפריין צו וועלכן קחלת קערט זיך אַלע 
מאָל אום פון ס'ניי, דאָס איז דער גרונט-טאָן פון דער דאָזיקער מוזיק פון טרויער. 
די מעלאָדיע, װאָס שווימט כּסדר אַרױיף אין די קהלת-בלעטער. 

אַזױ געפּאַסט זענען די טריבע האַרבסט-טעג, אין וועלכע ,קהלת" װערט 
געלייענט, צום אייגנטלעכן כאַראַקטער און גייסט פון ספר. ווען דען אַנדערש, אויב 
נישט אין האַרבסט -- אונטער אַ קאַלאַמוטנעם הימל, ביים רויש פון אַראָפּפאַלנ- 
דיקע, געל-פאַרװיאַנעטע בלעטער --- איז מען מסוגל צו מאַכן אַזאַ אומהיימלעכן 
וועלט-חשבון און מאָלן אָט אַזאַ דערשיטערנדיק וועלטבילד ?... 

דער קלוגער, דערפאַרענער ;קהלת" דרינגט אַרײן אין די דערשיינונגען פון 
לעבן. ער װאַרפט זיין בליק אין די וועגן און שטעגן פון דער וועלט, פון אונדזער 
דאָ-זײן. ער באַטראַכט דאָס געזעלשאַפטלעכע לעבן, דאָס אינדיווידועלע. דאָס 
פּאָליטישע. און --- אויף אַלץ און אַלעמען פאַלט זיין כמורנע, דורות-פּקחותדיקער 
קנייטש : 

--- עט, נאַרישקײטן... 

זיין אויג איז שאַרף, טיף גרייכנדיק. עס דערגרונטעװועט זיך צום תוך פון די 
זאַכן. קהלת וויל זיך נישט פאַרוויגן, און ער וויל אויך נישט, אַז דו און איך זאָלן 
זיך פֿאַרוויגן מיט עפּעס שיינע, זיסע חלומות. אָן רחמנות צעטרייסלט ער די 
אילוזיעס, די פיקציעס, אין וועלכע דאָס לעבן איז רייך. אַװדאי ווייסט קהלת, אַז 
דעם מענטש לעבט זיך אַ סך ליכטער און באַקװעמער מיט דער אילװזיע: ער 
ווייסט אַז דער אמת טוט וויי,. שטעכט ביז אין די טיפענישן, אַז גרויזאַם איז די 
ניכטערקייט, אַז ביטער איז צו גיין איבער דער וועלט מיט אָפענע אויגן -- אָבער 

העשיל קלעפּפיש 


פאַר קהלתן איז קיין אָפּהאַלט נישטאָ: ער ברענגט אַרױס דעם אמת. ער שרייט 
דעם אמת אויס. ער מאָלט אים פאַר אייך אין די קאַפּיטלען פון זיין ספר. און 
מעג דער אמת זיין װוי ביטער. 

עס איז דער כאַראַקטעריסטישער שטריך פון קהלת: ער פאַרטראָגט נישט 
די לאַנגע דערקלערונגען, די גענויע, באריכותדיקע שילדערונג. זיין סטיל איז 
קורץ, שניידיק. װי דער בלאַנק פון אַ מעסער. כּמעט דער גאַנצער ספר באַשטײט 
פון --- אַפּאָריזמען. װי קהלת װאָלט געזאָגט : ניין, ס'איז נישט נייטיק ברייט און 
לאַנג אויסצוטייטשן דעם ;הכּל הבל". פאַר די אַלע, װאָס מאַטערן זיך אַלײן אין 
אונדזער טאָל פון טרערן, װאָס ווערן אַליין צעטראָגן פון פּוסטע בענקענישן און 
שטרעבונגען -- איז דער זין פון מיינע ווערטער פאַרשטענדלעך, אוי, שוין צו פיל 
פאַרשטענדלעך !. 

איר געפינט אינעם דאָזיקן װוּנדערלעך קלוגן ספר אַ גראַנדיעז בילד פון דער 
וועלט, פון איר אײיביקן קרייז און אייביקער באַװעגונג, דאָס בילד שרעקט אָפּ 
עס װאַרפט אָן אַ גרויסן אומענדלעכן אומעט, אָבער עס רייסט מיט. קהלת, דער 
טיפער דענקער, קען דאָך, װי אַ דיכטער, ציִען נאָך זיך דעם צוהערער. אָט אַזױ 
זעט דאָס אויס. אַ קייט פון דורות פליסט. אַ דור גייט פאַרביי, אַ דור קומט. דורות 
פאַרשווינדן, װי די שאָטנס. און װייניק --- ממש גאָרנישט ענדערט זיך. די זון 
שיינט כּסדר אויף און זי גייט כּסדר אונטער. טאָג-איין, טאָג-אויס אַזױ. דאָס ראָד 
דרייט זיך. אַלץ, װאָס איז געווען אין דער מענטשלעכער געשיכטע, װעט ווייטער 
זיין. אַפילו ווען מען זאָגט אייך : אָט זעט, דאָס איז אַ נייע זאַך! --- גלייבט נישט 
דערין, יעדע זאַך איז שוין געווען אין די צייטן פאַר אונדז. נישט מער -- די 
געשעענישן, די מענטשן, וערן פאַרשלונגען אין אָפּגרונט פון פאַרגעסנקייט. 
מ'געדענקט נישט אין די געוועזענע דורות, מ'וועט נישט געדענקען אין די קומעג- 
דיקע. די שפּיל גייט איבער ביז איבלדיקייט: מענטשן ווערן געבוירן, לעבן אָפּ 
אַ נאַריש לעבן, שטאַרבן.. 

פּסוק נאָך פּסוק, שורה נאָך שורה ווערט דאָ אָנגעװיזן: דאָס לעבן איז פאַר- 
גענגלעך, שאָטנדיק. דער מענטשלעכער גורל פאַרדינט נאָר באַדױער. מה יתרון 
לאָדם --- װאָס קומט דען דעם מענטש אַרױס פון זיין גאַנצער מי און מאַטער? 
--- װאָסער תּכלית מישטיינס געזאָגט האָט דאָס אלץ ?.. 

קהלת רעדט על-פּידרוב אין שטילע האַלב-טענער. ער באַנוצט זעלטן דאָס 
שטורמישע, צאָרנדיקע װאָרט. אָבער עס טרעפט אַ מאָמענט און זיין פאַרביטערונג 
צעװאַקסט זיך. דער צער לאָזט זיך מער נישט האַמעװען. אין אַזאַ מאָמענט מאַכט 
ער אַ װויסטן סך-הכּל פון די מענטשלעכע אויפטוען און דערגרייכונגען. אין אַזאַ 
מאָמענט שאַנעװעט ער קיינעם נישט. אַלע ווערן דעמאַסקירט. אַלע װערן באַװױַזן 
אין זייער לעסטיקייט, אין דער הוילער לעכערלעכקייט. עס יאָגט זיך נאָכן װוינט 
דער ;אַלװיסנדיקער" חכם: עס יאָגט זיך נאָכן װוינט דער גאַװהדיקער עושר: 

צװוישן די צוויי וועלט-מלחמות 


עס יאָגט זיך נאָכן ווינט דער מאַניאַקישער קעניג.. צו לאַכן איז -- און אפשר 
גאָר צו טרויערן -- איבער די ליאַלקעס, און איבער זייער פּוסטן שטאָלץ. װאָס 
טויג דעם חכם די חכמה, אויב די נאַרישקײט גילט. --- װאָס נוצט בכלל דאָס וויסן, 
אויב די חכמים האָבן נישט קיין ברויט? --- און מיט װאָס איז דאָ מקנא צו זיין 
דעם רייכן מאַן, אויב אויך ער מוז -- װען עס רוקט אָן די שעה פון טױט -- 
איבערלאָזן זיין פאַרמעגן, זיין רייכטום, נאָך וועלכן ער האָט זיך מיט אַזאַ אימפּעט 
געיאָגט, צוליב וועלכן ער האָט שלאָפּלאָזע נעכט און פאַרדאַגהטע טעג פאַרברענגט, 
און אַװעקגײן פון דער וועלט פּונקט אַזױ נאַקעט, װוי עס גייט אַװעק דער אָרעמער ? 
-- צי טרעפט דען נישט אַלע מענטשן ;אונטער דער זון" דער זעלבער, דער 
זעלבער אומהיימלעכער גורל? -- צי קומען דען נישט אַלע פון שטויב און קערן 
זיי זיך נישט אום צו שטויב אינעם טאָג, וװוען עס רוקט אָן דאָס לעצטע, דאָס 
אומבאַקאַנטע, דאָס טונקעלע ?.. 

און די כמאַרעס ווערן נישט שװאַכער, ווען קהלת ווענדט זיין בליק צו דער 
מלוכה-פירונג. אויך דאָ בלייבט פאַראומערט זיין געמיט. קהלת רייסט אַרונטער 
דעם שלייער, ער וייזט, װאָס עס טוט זיך הינטער די שיין-קלינגענדיקע פראַזן. 
דאָס מלוכה-פּרצוף דערשיינט אין דער גאַנצער רויער אַכזריות. די ברוטאַלע קראַפט 
דעצידירט. דאָס מענטשלעכע, דאָס איידעלע וװערט מיט די פיס געטראָטן, די 
עטישע פּרינציפּן זענען געשענדעט. אַ סיסטעם פון רויב, אונטערדריקונג און -- 
די , דמעת העשוקים", די טרער פון די באַרױבטע און פאַרפאָלגטע רויבט צו דאָס 
לעצטע ביסל רוֹ ביי קהלת אוֹן גיסט צו טראָפּנס צו זיין בעכער פון ביטערניש.. 

װווּ דו זאָלסט זיך נישט קערן און װוּ דו זאָלסט זיך נישט ווענדן -- װעסט 
אומעטום באַגעגענען די גרויסע ליידן פון דער װועלט!. 

דער אומעט פון קהלת שטייגט. עס קומט די שאַרפסטע ווענדונג אין גאַנצן 
ספר. קהלת רופט אויס : ;שׂנאתי את החיים" --- איך האַס דאָס לעבן, איך האָב עס 
פיינט געקריגן !.. צי איז דען נישט גליקלעכער דער, װאָס שפּאַנט בכלל נישט 
אויפן דאָזיקן וועג פון פּיין, װאָס רופט זיך ,וועלט"? -- צי איז נישט בעסער 
בכלל -- נישט געבוירן צו ווערן און פאַרשפּאָרן צו זען דאָס שלעכטע, פאַרזוכן 
דאָס זויערע 7 


צ 


דאָס איז, פאַרשטייט זיך, פּעסימיזם, 

אַזא אויסרוף װאַרפן קען נאָר דער, פאַר וועלכן דאָס לעבן פאַרלירט יעדן 
פאַרב און אויסדרוק. 

און טאַקע דערפאַר שטעלט מיט זיך פאָר קהלת -- דאָס ספר פונעם ;קלוגן 
מלך פון ירושלים" -- אַ שטיקל אױיסנאָם אינעם גאַנצן תנ"ך. 

פּעסימיזם ? -- ניין. דער תנ"ך װאַרפט דעם פּעסימיזם אָפּ. פונעם תנ"ך 
טראָגט אַ וועלטבליק װאָס איז פאַרפלייצט מיט זון און פרייד, אַ וועלטבליק, אין 
וועלכן אַלץ ווערט גענומען ערנסט, הייליק אין דאָ דער מענטש, הײיליק -- דאָס 
לעבן. אַ וועלטבליק, װוּ די עצבות ווערט באַטראַכט װי די מוראדיקסטע סכּנה, 
דער מעכטיקער פּרינציפּ פון תנ"ך איז: ;ובחרת בחיים" --- דו זאָלסט דיר אויס- 
קלייבן דאָס לעבן. נישט פאַרברעכן די הענט, נישט אַרײנפאַלן אין יאוש, נישט 
טרויערן. נישט זוכן רעטונג אין די אָרעמס פון טויט.. 

אַזאַ איז אויך געװאָרן אין משך פון זיין געשיכטע-וועג דאָס פאָלק פון תנ"ך, 
"כּי טוב? -- װוי גלייך פון בראשית װאָלט אינעם יידישן בלוט אַריינגעדרונגען 
אָט דער שטאַנדפּונקט. אויב אונדזערע פיס וערן אין די װאַנדערװעגן דורך 
שטיינער געשטרויכלט, אויב אונדזער ברויט איז מיט טרערן געמישט און אונדזער 
קאָפּ קען פראַנק און פריי צעלעכערט וװערן דורך יעדן זאַמד-שײגעץ -- אָבער 
פאַרצווייפלען טאָר מען נישט. פאַרצווייפלען קען מען נישט. אין די פינצטערסטע 
צייטן װאַרעמט דאָס יידנטום אויס די האָפענונג אויף ליכטיקע, זוניקע טעג, װאָס 
וועלן נאָך קומען און ביי די אומגינסטיקסטע אומשטענדן -- ביים געבראַזג פון 
צעטראַסקעטע שויבן, ביים עכאָ פון ווילדן כוליגאַנישן חוזק -- פליסטערט מען 
ביי אונדז פון דור צו דור : געדולד מוז מען האָבן. נישט אײיביק איז פינצטעריאַט, 
און דאָס שיינע, דאָס גוטע, דאָס גערעכטע מוז זיגן.. 

אָפּטימיזם -- איז דער יסוד און שורש פון דער יידישער נשמה, 

אָפּטימיזם -- איז דער עיקר-:שטריך פון יידישן כאַראַקטער. 

װוּנדערלעכע לעבנס-פרייד שפּרודלט אין אונדזערע פאָלקס-טיפענישן, 

מ'האָט ביי אונדז קיין מאָל זיך נישט אַועקגעשטעלט און אַ טרויעריקן מאַך- 
געטאָן מיט דער האַנט, אַז עס לוינט גאָרנישט צו מאַטערן זיך אויף דער וועלט, 
נישט כּדאי דער פּיין, דער עלנט, אַלץ איז סיי וי נאַריש, קליינלעך... מ'האָט דורך 
יאָרטױזנטער ביי אונדז אַזעלכע ווערטער נישט געהערט. פאַרקערט, מ'האָט אַלץ 
מאָל געזאָגט: יאָ, עס איז כּדאי, אין לעבן האָט אַלץ אַ זין, אַ באַדייטונג, אַ הויכע 
באַדײיטונג.., 

מיר זענען אָפּטימיסטן -- און דעריבער האָט קהלת זיך אויסגעוויזן צו זיין 
אַ שטיקל חידוש צװוישן די כּתבי-הקודש. 

און -- צו קהלת האָט זיך אַ נעם געטאָן די ;ביבל-קריטיק", איבער קיין 
שום ספר פון תנ"ך, זענען דורך די ביבליקריטיקערס נישט געשאַפן געװאָרן 
אַזעלכע אויסטערלישע טעאָריעס, וי איבער קהלת. מיט קהלת איז דערלויבט צו 
טאָן אַלץ, װאָס עס געפעלט נאָר --- אַזױ האָבן די ביבל-קריטיקערס געטראַכט, זי 
האָבן אויסגעפונען, אַז אויך די חכמי-התלמוד האָבן אַ מאָל אַ שטרייט געפירט, 
צי מען זאָל דאָס ספר קהלת אַריינרעכענען אין תנ"ך אָדער זאָל ער ,פאַרבאַהאַלטן 
ווערן". זיי זענען אין זייערע ,טעאָריעס? צו די אַבסורדאַלסטע אויספירן דער- 

גאַנגען. עס געפינען זיך אַ סך ביבל-קריטיקערס -- און זיי האָבן ליידער אויך 
זייערע אָנהענגערס אין דער יידישער גאַס -- װאָס מיינען אַז דאָס ספר שטייט 
טאַקע אין שאַרפער סתירה צום יידישן גייסט, און אַז... --- אָבער צו װאָסער שגעון 
קענען דען ביבליקריטיקערס נישט דערגיין ?... 


4 


כּדאי זיך צו פאַרטראַכטן איבער די אידעען, װאָס ווערן אין קהלת אַרױס- 
געברענגט, 

יאָ. קהלת איז אַ פּעסימיסט. אָבער אויב מען רייסט נישט אַרױס איינצלנע 
שורות פון מיטן און מען האָט פאַר זיך דאָס גאַנצע ספר, מוז מען קומען צום 
אויספיר, אַז אַ שפּאָר ביסל אייגנאַרטיק איז דער דאָזיקער פעסימיזם, 

מ'האָט ליב אין דער װעלט-ליטעראַטור אָנצורופן קהלתן : דער שאָפּענהױער 
פון אַלטערטום. שאָפּענהױער --- איינער פון די באַדײטנדיקסטע דייטשע דענקערס 
--- איז דער שאַרפסטער פּעסימיסט אין דער פילאָסאָפיע. לויט דער דאָזיקער 
מיינונג איז בכן דאָ אַ בריק צװוישן דעם פּעסימיזם פון קהלת און דעם פּעסימיזם, 
װאָס איז פאַרטראָטן געװאָרן דורך שאָפּענהױער. 

מ'האָט ליב אַזױ צו זאָגן, אָבער -- צי האַלט דאָס אויס? -- צי אין דאָס 
ריכטיק ?... 

קהלת פירט אַ געשפּרעך מיט זיך אַלין. אודברתי אני עם לבי" -- דאָס 
איז כאַראַקטעריסטיש פאַר זיין סטיל. ער רעדט מיט זיין האַרץ, מיט זיין אינער- 
לעכן ,;איך". ער קנוילט זיך אין ווייען זוכנדיק דעם זין פאַרן לעבן. ער גיט אונדז 
איבער אַלע זיינע געדאַנקען און נאָגנדיקע שטימונגען. ער רוקט זיך אַ מאָמענט 
צו צו עקסטרעמען פּעסימיזם -- אָבער אין רעזולטאַט -- צי באַפאַלט קהלתן די 
מעלאַנכאָליע ; דער אומעט, װאָס איז אומהײילבאַר ?... 

קהלת האָט אַן ענטפער געפונען, אַ פּאָזיטיוון ענטפער, אַ ,יאָ" צום לעבן. 

לייענט אויפמערקזאַם די לעצטע קאַפּיטלען און איר וועט באַמערקן, וי 
ביסלעכווייז רייסט זיך דער חכם אַרױס פון די קלאַמערן פון טרויער און ער 
אַנטדעקט אין זיך גאַנצע אוצרות פון לעבנס-פרייד, 

דער פּעסימיזם ציט קהלתן נישט אַװעק אין אַ בלינד געסל; דער פּעסימיזם 
פאַרטונקלט נישט זיין קלאָרע, לויטערע מחשבה: דער פּעסימיזם פירט אים צו -- 
פאַרטיפונגי., 

ער פירט צו זעלבסטבאַטראַכטונג. 

און טרייסט געפינט קהלת אין דער רעליגיעזער איבערצייגונג, 

טרייסט געפינט ער אינעם גלויבן אַז לעבן איז נישט בלויז דאָס ברעקעלע 
נישטיקע דאַ-זיין, װאָס איז אײינגעשלאָסן אין די גרענעצן פון געבוירן ווערן און 

שטאַרבן ; טרייסט געפינט ער אינעם גלויבן, אַז נישט דאָס מאַטעריעלע, און נישט 
דאָס ערדישע איז דער אינהאַלט און זין פון דער מענטשלעכער עקזיסטענץ טרייסט 
געפינט ער אינעם גלויבן, אַז -- דאָס געטלעכע אויג איז װאַכזאַם, אַז אַ מאָראַל 
איז דאָ, װאָס איז העכער, װוי די נידעריקע מענטשלעכע באַגריפן, און אויב אַפילן 
עס איז נישטאָ קיין משפּט און רעכט ביי די מענטשלעכע שופטים, װעט דאָך קומען 
דער ריכטער פון דער ועלט און איינפירן רעכט און אָרדענונג, 

קהלת אין די לעצטע קאַפּיטלען איז דער -- דענקער, װאָס האָט באַזיגט 
זיין פּעסימיזם. קהלת אין די לעצטע קאַפּיטלען איז דער וועגווייזער פון לעבנס- 
פרייד. קהלת פאַרלירט נישט פונעם אויג דאָס פאַרגענגלעכע, דאָס שאָטנדיקע, 
אָבער טאַקע דערפאַר יאָגט ער די מענטשן: אלך, אכל בשׂמחה לחמך" -- גי 
עס מיט פרייד דיין ברויט... ער רופט צו אַרבעט, צו גלויבן, צו בטחון. קהלת 
ווערט -- אַזױי מערקװוערדיק איז די איבערװאַנדלונג! -- דער װעקער, דער 
לעבנס-וועקער. 

;עס איז גוט צו זען די זון" --- אויך אַזאַ פּסוק געפינט זיך ביים סוף אין קהלת. 

צו אַזאַ געדאַנק איז דער חכם דערגאַנגען נאָך זיין שווערן אינערלעכן געראַנגל. 

קהלת איז אַ פּעסימיסט. זיכער. אַ מענטש, װאָס זאָגט ,הכּל הבל", איז פעסי- 
מיסטיש געשטימט. אָבער דאָס גרויסע פונעם יידישן דענקער, דאָס אומגעויינ- 
לעכע, דאָס באַלערנדיקע איז --- װאָס נאָכן פאַרטראַכטן זיך איבער דער נישטי- 
קייט פון לעבן, האָט ער דאָך אינעם לעבן אַן אינהאַלט אויסגעפונען.. 

קהלת איז אַ פּעסימיסט. אָבער --- מיט אַ מעכטיקן אָפּטימיסטישן אַקאָרד... 

און אפשר היינט רעדט דאָס דאָזיקע װונדערלעכע ספר צו אונדזער געמיט, 
אַזױ װוי נאָך קיין מאָל נישט. מיר לעבן איבער דעם זעלבן נאָגנדיקן אומעט, װאָס 
קהלת האָט איבערגעלעבט. פאַר אונדזערע אויגן שפּילט זיך אָפּ אַזױ פיל שלעכטס, 
וי פאַר דער היינטיקער צייט װאָלט קהלת געשריבן די װוערטער : ,אוי לך, ארץ, 
שמלכּך נער" --- וויי צו דיר, לאַנד, װווּ אַ יינגל, אַן אומפאַראַנטװאָרטלעכער אַװאַנ- 
טוריסט, איז דיין פירער !.. װוי ספּעציעל פאַר אונדז, אין אָנבליק פון אונדזערשף 
פאַרהעלטענישן, װאָלט קהלת געזאָגט: ,מקום המשפּט -- שמה הרשע" --- דאָרט, 
װוּ עס זיצט דאָס געריכט -- דאָרט איז דאָ די רשעות.. אונדזער דור געפינט 
אין אַ ריי שטעלן פון קהלת זיין שפּיגל. אַזױ נאָענט-אַקטועל זענען די און יענשף 
באַמערקונגען. אָבער פון קהלתן, דעם יידישן פּעסימיסט, איז דאָ װאָס צו לערנען. 
עס איז פון אים צו לערנען --- וי אַזױ מ'קען אַריבערגײן איבער די שווערסטע 
סיטואַציעס, איבערן וועג פון מדבר און דערנער, און לסוף דאָך אַרויסקומען --- 
מיט אַ העלן, מונטערן בליקי. 

געווען אַ צייט, ווען די מאָדערנסטע ליטעראַרישע פאָרעם איז געווען -- 
דער בריוז. נישט אין קיין דערציילונג, נישט אין קיין ליד, נאָר אין אַ בריוו האָט 
דער שרייבער געזאָגט דאָס, װאָס ער האָט געהאַט צו זאָגן. ער האָט אין אַזאַ בריוו 
דערציילט וועגן זיינע פריידן און ליידן, חלומות און האָפענונגען. און אָפט, נישט 
בלויז וועגן זיינע אייגענע, נאָר אויך פון זיינע בני-דור. אַזאַ בריוו איז געווען 
אַ בילד פון אַ גאַנצער תקופה, פון אירע אידעען און שטרעבונגען. 

אַ בריוו אַ פּשוטער, אָט סתם אַזױ בכדי מודיע צו זיין אַ נאָענטן צי אַ פריינד, 
אַז ביי מיר הערט זיך אַזױ און אַזױ, אַז איך און מיינע בני-בית פילן זיך געזונט, 
און כ'וויל דאָס זעלבע הערן פון יענעם, צו וועמען דער בריוו איז געשיקט -- 
בריוו אינעם נוסח, אינעם אינטימען כאַראַקטער, װאָס מיר זענען היינט געװוינט 
צו שרייבן, זענען אין יענער תקופה, װאָס װוערט דאָ דערמאָנט, נישט געווען 
בנימצא. יעדער בריוו האָט געמוזט זיין אַ ליטעראַרישע אַרבעט. מען האָט געזאָרגט 
ער זאָל זיין פיין רעדאַגירט, ער זאָל נישט בלייבן בלויז ביי דעם הער איקס צו 
וועמען ער איז געשיקט געװאָרן, נאָר ער זאָל גיין פון האַנט צו האַנט, און די 
גאַנצע שטאָט, מער : די גאַנצע מדינה זאָל אַזױ אַרום זיך דערוויסן זיין אינהאַלט, 
דאָס איז אַ ספּעציעלע קונסט געװען, װאָס האָט זיך אַפילו דערװאָרבן דעם 
אינטערנאַציאָנאַלן נאָמען: ,עפּיסטאָלאָגראַפיע? -- בריוו-שרייבעריי. פּליניוס, 
עראַזמוס פון ראָטערדאַם, אורליך פאָן הוטען, קאָנאַריאָ --- דאָס זענען בלויז אַ 
פּאָר נעמען פון די פאָרשטייערס פוֹן יענער ליטעראַרישער ריכטונג, 

עס דאַכט זיך, אַז ביי די היינטיקע דייטשע שרייבערס װערט באַנײט די 
דאָזיקע אַלטע און פאַרשימלטע ליטעראַרישע פאָרעם. װעט אין אַ צייט אַרום 
אַ ליטעראַטור-היסטאָריקער װעלן דערציילן וועגן דער דייטשער ליטעראַטור אין 
די ערשטע זעקס חדשים היטלער-רעזשים, װאָס װעט ער באַהאַנדלען, װאָס װעט 
ער באָרירן ? ביכער, איבער וועלכע עס זאָל זיך לוינען אָפּצושטעלן אין אַ צײיט 
אַרום, נאָך דעם וי דער היטלער-טשאַד װועט שוין האָבן פאַרבייגעגאַנגען, זענען 
אין משך פון דעם פּעריאָד נישט אָנגעשריבן געװאָרן. א פּוסטקייט שלאָגט פון די 
איצטיקע דייטשע ביכער-קאַטאַלאָגן. און דער ליטעראַטור-:היסטאָריקער אין דער 

צוקונפט, װאָס װועט נישט װעלן מאַכן קיין בלויז אין דער דייטשער ליטעראַטור- 
געשיכטע, װאָס װועט דווקא װעלן דערציילן פון אַלעם כּסדר, און אויך פון דעם 
פאַרלאָפענעם האַלבן יאָר היטלער-ממשלה, ועט זיין געצװוּנגען אַרוסצוגעבן אַ 
-- אבריוונשטעלער"... אַ זאַמלונג בריוו, געשריבן פון דייטשע שריפטשטעלערס, 
און דווקא פון די בריוולעך װעט דער לייענער דערקענען די גייסטיקע וועלט פון 
זייערע מחברים, און זיך קענען שאַפן אַ בילד פון זייערע קאַמפן און שטרעבונגען. 
אויס דיכטער, אויס ראָמאַניסטן! די דייטשע שריפטשטעלערס זענען געװאָרן 
עפּיסטאָלאָגראַפן, בריוו-שרייבערס... 

די בריוו ווערן געשיקט נישט פון קיין דייטשער שטאָט אין דער אַנדערער 
דייטשער שטאָט. די דאָזיקע בריוו, װאָס ווערן געשריבן אין דײיטשלאַנד, פאַרן 
;אינערלעך-דייטשן געברויך", האָבן איין אינהאַלט, איין סטיל און איין כאַראַקטער, 
און זענען נישט אינטערעסאַנט. אינעם ,בריוונשטעלער" פונעם קומענדיקן ליטע- 
ראַטור-היסטאָריקער װועט זיך געפינען בלויז די קאָרעספּאָנדענץ, װאָס גייט צווישן 
דייטשלאַנד און אַנדערע אײראָפּעיַשע לענדער, צװישן די שרייבערס, װאָס זענען 
געבליבן אין פאָטערלאַנד און די שרייבערס, װאָס זענען געגאַנגען אין גלות, 


א 


די דייטשע ליטעראַטור האָט זיך צעטיילט אין צוויי קעמפערישע לאַגערן 

איינער איז פאַרבליבן אין דײיטשלאַנד, אין זיינע רייען געפינט זיך די ,, כּשרע", 
נאַציאָנאַל-סאָציאַליסטישע ליטעראַטן. צו ערשט האָבן גאָר װייניק שרייבערס מסכּים 
געווען זיך אָנצושליסן אינעם היטלעריסטישן ליטעראַטן-פאַראײן. מען האָט דאָרט 
בלויז געזען באַקאַנטע דעגענעראַטן, גראַפאָמאַנען און פּאָרנאָגראַפן אַ לאַ עווערס 
און באַרטעלס. אָבער עס זענען קוים אַריבער עטלעכע חדשים און צװוישן די 
היטלעריסטישע הויף-דיכטערס געפינען מיר אויך ערנסטע שרייבערס, יעדנפאַלס 
אַזעלכע, אויף וועלכע עס װאָלט זיך גאָרנישט געגלויבט, אַז זי קאָנען אַזױ נידעריק 
פאַלן, אַזױ טיף זינקען. 

מען האָט זיך נישט געריכט, אַז אַזעלכע דיכטער, װי בען, באָנסעלס, שטער, 
באַר, וועלן זיך אַרױסװײזן פאַר אַזױ געפאַלן און נעמען אויף זיך די אויפגאַבע 
צו פאַרטיידיקן היטלערס מעשׂים און ועגן. אַ סך פון זיי האָבן זייער גאַנצע 
שרייבערישע קאַריערע צו פאַרדאַנקען יידן. דעם דיכטער באָנסעלס האָט געמאַכט 
אַ נאָמען נישט קיין אַנדערער, וי אַדלער, דער באַגאַבטער יידישער קריטיקער. 
אַדלער האָט אַפילו אָנגעשריבן אַ ספּעציעלע מאָנאָגראַפיע וועגן אים. אַצינד קומט 
באָנסעלס און שרייט בקול-רם, אַז יידן האָבן זיך כּשר פאַרדינט אַלץ װאָס היטלער 
טוט קעגן זיי, ווייל זיי, די יידן, זענען אומפּראָדוקטיוע, פּאַראַזיטישע עלעמענטן.. 
אַרישע דאַנקבאַרקײט... 

מיט געפילן פון ווייטיק און שאַנד לייענט מען די ליטעראַרישע אױסגאַבן פון 
היינטיקן דייטשלאַנד. עס שלאָגט פון זיי אַן עקלהאַפטער ריח פון פוילעניש, עס 
זעט זיך אַ טרויעריק בילד פון קריכעריי און מיאוסער חניפה. דער עיקר איז אין 
היטלער-לאַנד אַ שטאַרק גערעטעניש אויף ליריק, אויף לידער בלשון ;,איף". 
פירן פירט זיך עס אַזױ : יעדער ,פריש געכּשרטער" דיכטער האַלט פאַר זיין חוב 
צו קומען און צו דערציילן װועגן די געפילן, װאָס האָבן אים דיקטירט צו דער- 
נענטערן זיך צו דער נאַצי-באַװעגונג. װוערט אין די דאָזיקע לידער באַזונגען די 
גוטהאַרציקײט פון ,פירער", זיין קלוגשאַפט און אָפּפערװיליקייט... ווידער דער 
,פירער" און אָבער דער ,פירער" ביז צום ברעכן. 

אויף יענער זייט באַריקאַדע געפינט זיך אויך דער אַלטער באַרימטער שריפט- 
שטעלער גערהאַרד הױפּטמאַן. פון אים האָט מען זיכער אַזעלכעס נישט דערװאַרט. 
ער האָט דאָך תמיד געהאַט אַ פול מויל מיט פראַזן װעגן דער מענטשלעכער 
פרייהייט. ער האָט תמיד געפּרעדיקט און געדרשנט אין זיינע װערק מכּוח גערעכ- 
טיקייט און יושר -- און אָט זיצט איצט הױפּטמאַן אין דער היטלעריסטישער 
פּרייסישער ליטעראַטור-אַקאַדעמיע צוזאַמען מיט אַלע נאַצישע פעדער-באַנדיטן, 
אמת, ער װאָגט נישט אָפן צו נעמען די היינטיקע רעגירונג אין שוץ -- פאָרט 
אַמאָל געזינדיקט מיט סאָציאַליזם --- אָבער דאָס בלויזע שווייגן זיינס רעדט דאָך 
אַזױ פיל, 

און פון דער אַנדערער זייט באַריקאַדע --- געפינט זיך די פאַרטריבענע גרופּע 
דייטשע שרייבערס. אין קעגנזאַץ צו דער ערשטער, וועלכע איז לחלוטין יידנריין, 
זענען אין דער פאַרטריבענער שרייבער-משפּחה פאַרטראָטן אַ סך יידן, זיי בילדן 
אין איר אַפילו די מערהייט.. 

זי האָבן נאָך אין גלות נישט געשאַפן קיין באַזונדערע טעריטאָריע פאַר זיך, 
זיי זענען צעשפּרײט און צעזייט און פירן ווייט נישט קיין רויַק און גלענצנדיק 
לעבן. היינריך מאַן, אַ כּשרער דייטש פון דור-דורות, װווינט אין אַ קליין פראַנ- 
צויזיש שטעטל און לעבט, וי מען דערציילט, אין גרויס אָרעמקײט. ער האָט 
פאַרלוירן זיין גאַנץ פאַרמעגן, די היטלעריסטן האָבן ביי אים אַלץ קאָנפיסקירט. 
און עס איז אים היינט זייער, זייער שווער. בעסער לעבט זיך די אַנדערע שריי- 
בערס, װאָס האָבן נאָך באַװויזן אָפּצוראַטעװען זייערע אָפּשפּאָרונגען. אָבער דאָס 
געמיט איז ביי זיי אַלע צעבראָכן, ביי זיי, װאָס זענען דאָ נישט לאַנג נאָך געווען 
דער שטאָלץ פון דער דייטשער ליטעראַטור : טאָמאַס מאַן, אַרנאָלד צווייג, פויכט- 
װואַנגער, װאַסערמאַן... און ווער איז אין שטאַנד אין אַזאַ ביןהשמשות-צייט, ביי 
אַזאַ טריבן געמיט-צושטאַנד אַװעקצוזעצן זיך און שרייבן וי אַמאָל? 


צּ 

שרייבט מען בריוו. 

מען האָט יעדן קאָנטאַקט איבערגעריסן מיטן געװועזענעם הײמלאַנד. דאָס 
פּנים פלאַמט פון בושה ווען מען דערמאָנט זיך װאָס דאָרט ווערט אָפּגעטאָן. אָבער 
די קינסטלערישע ענערגיע מוז זיך דאָך אױיסלאָדן, מען מוז דאָך פאָרט זאָגן, װאָס 
מען האָט צו זאָגן. 

האָט קלאַוס מאַן, דער זון פון טאָמאַן מאַן -- אַלײן אויך אַ באַדייטנדיקער 
שרייבער --- געשריבן אַ בריוו צום דיכטער ד"ר בען קיין דייטשלאַנד. ביידע 
געווען אַמאָל פריינד, חברים, און אָט האָט זיי דער אַכזריותדיקער גורל צעשיידט : 
איינער װאָגלט אין גלות און דער צווייטער -- ד"ר בען, איז ווייטער אין דער 
היים און פאַלט אויף די קני פאַרן ,גרויסן אַדאָלף?.. 

װאָס האָט ער געשריבן, דער עפּיסטאָלאָגראַף? זאַכן פון היימישן, אינטימען 
כאַראַקטער ? ניין, ער האָט באַרירט דעם וייטיקלעכן ענין פון בענס אַריבערגײן 
צו די היטלעריסטן. 

האָט בען אָנגעשריבן מאַנען אַ צינישן ענטפער. ער קאָן -- זאָגט ער -- 
פּאָלעמיזירן נאָר מיט יענע, ועלכע האָבן איבערגעלעבט די איבערקערעניש. 
אָבער נישט מיט די װאָס זענען אַנטלאָפן. די געשיכטע פון דייטשלאַנד ווערט נישט 
געמאַכט אין די פראַנצויזישע בעדער אַן אָנצוהערעניש אויף מאַנס װױנאָרט). 
און בען װוערט מיט אַ מאָל גרויסמוטיק: ,דאָס דייטשע פאָלק װאָלט אַפילו איצט 
װײיניק װאָס געטאָן מאַנען און אַנדערע שרייבערס, ווען זיי װאָלטן געבליבן אין 
לאַנד, װוּ עס לעבט זיך היינט יעדן איינעם גלענצנדיק"... 

דער דאָזיקער געמיינער ענטפער האָט אין די עמיגראַציע-קרייזן געמאַכט אַ 
שטורעם. מען האָט גענומען באַשיטן בענען מיט בריוו. עס האָט אויפגעלעבט די 
אַלטע קונסט פון בריוו-שרייבערי. 

אַ מייסטערשטיק פון עפּיסטאָלאָגראַפיע איז דאָס בריוול פון יידיש-דייטשן 
שריטטשטעלער יוסף ראָט. 

;װאָס פאַר אַ נעבעכדיקע איראָניע פון אַ שרייבער -- קלינגט זיין תשובה 
צום ד"ר בען -- װאָס זיין באָבע איז צופעליק נישט געווען קיין יידישקע און 
וועלכער קאָן דעריבער פאַרזיכערן אַנדערע שרייבערס, װאָס זייער מוטער איז 
יאָ געווען אַ יידישקע, אַז דאָס דייטשע פאָלק װאָלט זיי נישט קיין סך געטאָן, ווען 
זיי װאָלטן געווען אין לאַנד. װאָס הייסט עס נישט קיין סך, ה' דאָקטאָר ? קאַסטראַ- 
ציע, סטעריליזאַציע, איז אַ סך אָדער וייניק פאַר אַ שרייבער פון יידישער 
אָפּשטאַמונג ?" 

און דער באַװוּסטער שרייבער און רעפּאָרטער עגאָן קיש װאַרפט אַרײן אין 
דער באַנײטער ליטעראַרישער פאָרעם זיין אייגנטימלעכן רעפּאָרטערישן סטיל: 

;איר האָט דערהאַלטן פון דער ,געגנט פון מאַרסעל! אַ בריוו פון אַ שרייבער- 
עמיגראַנט און איר האָט אים אָפּגעענטפערט... איר ציטירט אַ זאַץ, אין וועלכן 

עס רעדט זיך וועגן עמיגראַנטן, װאָס וויילן אין די בעדער. ניין, ה' ד"ר בען, איר 
האָט דערהאַלטן דעם בריוו פון אַ פראַנצויזיש פישער-דערפל, 

די מאַנוסקריפּטן פון די דייטשע שרייבערס, דער פּראָדוקט פון זייער לאַנג- 
יאָריקער אַרבעט, האָט מען פאַרניכטעט. זייערע װוערק האָבן זיך געפונען אויפן 
פייער אָדער אויף דער טריפענער ליסטע. די מחברים פון די פאַרװוערטע שאַפונגען 
געפינען זיך אין מאַטעריעלער נויט. פון װאַנען האָבן זיי געקענט שעפּן מיטלען 
אויף צו באַצאָלן די האָטעל-דעכענונגען אָדער זיך פאַרגינען אויף רייזעס אין דער 
ריוויערע ? איר מיינט, אַז זיי באַזוכן די פּלאַזשעס און קורערטער, ווען אין אמתן 
ווייסן זיי נישט, װוּ זיי װעלן איבערשלאָפן די נאַכט. זייער איינציקער לוקסוס איז 
די סאַטיספאַקציע, אַז זיי האָבן נישט געשענדט זײיער מענטשלעכע אומאָפּ- 
הענגיקייט". 

קיש רעכנט זיך אָפּ שאַרף און בייסיק מיט בענען און זיינס גלייכן. ,מיר האָבן 
געלייענט צייטונגען. זיי האָבן אונדז אינפאָרמירט וועגן מאַסן אַרעסטן פון פריינד, 
וועגן ,זעלבסטמאָרדן אין די תפיסה-קעמערלעך', וועגן אַרעסטאַנטן דערמאַרדעטע 
,בעתן פּרוּוון אַנטלויפןי, וועגן באָיקאָט, רדיפות אויף יידן... מיר האָבן געלייענט 
די פּרעסע, װאָס איז אייך זיכער אומבאַקאַנט, װאָס איז פאַרװוערט אין דייטשלאַנד, 
וועלכע האָט דערציילט ,לעגענדעס װעגן רציחות', לעגענדעס, װאָס שטיצן זיך 
ליידער אויף ריכטיקע פאַקטן. אָבער אַז אין דייטשלאַנד האָט זיך קיינער נישט 
אויף װאָס צוֹ קלאָגן, װוי איר שרייבט, האָבן מיר נישט געלייענט". 


און אָט איז נאָך אַ בריוו: צו הױיפּטמאַנען פון באַקאַנטן שרייבער גראָסמאַן. 
גראָסמאַנס ריכטונג איז אויך אַן אַנדערע. ער ברענגט אַרײן אַ לירישן, פאַר. 
בענקטן טאָן פון אַ טרוימער. 

;ווען דער רוסישער אַבסאָלוטניק האָט געהאַלטן די מאַכט, האָט טאָלסטאָי 
געװאָרפן דעם צאַר אין פּנים אַרין זיין באַשולדיקונגס-אויפרוף: ,איך קאָן מער 
נישט שווייגן'. כ'ווייס, מייסטער, אַז דו פאַרהערלעכסט טאָלסטױען. אין משך פון 
די לעצטע חדשים האָבן די דייטשן -- נישט די אַגיטאַטאָרישע באַנדעס, נאָר די 
דייטשן װאָס ליידן און וױייטיקן -- געהערט דיין שטילשוייגן.. דאָס איז נאָך 
איינע פון די אַכזריותדיקע אַנטישונגען, וועלכע ס'האָט מיט זיך געברענגט די 
תקופה פון עֹגאָיזֹם און געמיינחייט", 

גראָסמאַן שרייבט, אַז עס איז אים אַזױ טרויעריק, װאָס ער, הױפּטמאַן, האָט 
נישט געדענקט אין זיינע אַלטע פריינד, װאָס זענען היינט פאַריאָגט און פאַרטריבן, 
װאָס ער האָט נישט געלאָזט פאַלן קיין פאַרטײידיקונגס-:װאָרט פאַרן ייד, װאָס האָט 
אייגנטלעךף הויפּטמאַנען באַרימט געמאַכט: ריינהאַרדט. מען האָט פאַרטריבן פון 
דער פּרייסישער אַקאַדעמיע מאַנען, דעבלינען, װאַסערמאַנען, מען האָט זייערע 
ביכער פאַרברענט, און ער, הױיפּטמאַן, שווייגט.., 

אַן אַנטױשטער פרעגט גראָסמאַן: װוּ איז אייער מאָראַלישע אױטאָריטעט, 
מייסטער ?... 

עס איז אַ צייט פון בין-השמשות פאַר דער דייטשער ליטעראַטור. מען שרייבט 
נישט קיין נייע ביכער, מען שאַפט נישט קיין פרישע ווערק. אָבער עס װעלן דאָך 
פון דער איצטיקער תקופה פאַרבלייבן דאָקומענטן פון גרויסן ווערט, דאָקומענטן, 
אין וועלכע עס איז געװאָרן באַנײט די אַלטע קונסט פון עפּיסטאָלאָגראַפיע און 
אין וועלכע עס שפּיגלט זיך אָפּ דער טראַגיזם און דער גרויסער געראַנגל צווישן 
גוטס און שלעכטס אין אונדזער צייט. 

זאָלן קומען די פונקען פון ירושלים !... 


(די בענקענישן פון יודזשין אַ'ניל) 


{ ער היינטיקער האַרבסט שטייט אונטער אַ מזלדיקן שטערן פאַר אַמעריקע. 
אַמעריקע -- איז כּסדר די טעמע. מען האָט קוים אויפגעהערט רעדן ועגן דעם 
ניי-געוויילטן אַמעריקאַנער פּרעזידענט רוזוופלט, און שוין דאַרף מען אויף ס'ניי 
פאַרקאַטשען די אַרבל און ווידער שרייבן וועגן אַמעריקע. די היי-יאָריקע נאָבעל- 
פּרעמיע טאַר ליטעראַטור האָט באַקומען אַן אַמעריקאַנער שריפטשטעלער. אַ סך 
קאַנדידאַטן זענען געווען. און ערנסטע קאַנדידאַטן. ס'האָט זיך אויף דער ליסטע 
געפונען דער באַרימטער יידיש-עסטרייכישער שריפטשטעלער פראַנץ ווערפעל. 
אָבער אַמעריקע האָט אַלעמען געשלאָגן. די נאָבעל-פּרעמיע, װאָס באַטרעפט אַ 
סומע פון 250 טויזנט גילדן, איז אַרײנגעפאַלן צו אַן אַמעריקאַנער אין די הענט, 
אַז מען שמועסט : מזל, | 

דער נאָמען פונעם אַמעריקאַנער שריפטשטעלער, װאָס האָט איצט באַקומען 
די העכסטע אויסצייכענונג פאַר ליטעראַרישער טעטיקייט, איז --- יודזשין אַ'ניל, 
מען קען נישט זאָגן, אז דער נאָמען זאָל זיין שטאַרק פּאָפּולער אין דער וועלט. 
אָבער יודזשין אִיניל געהערט בלי ספק צו די אינטערעסאַנטסטע און אײגנאַרטיק- 
סטע שרייבערס, װאָס אַמעריקע האָט אין לעצטן דור אַרױסגעגעבן. | 

אַמעריקע! דאָס איז נישט בלויז אַ שטיק וועלט. דאָס איז אויך אַ באַגריף, 
אַן אידעע. אַמאָל, מיט אַ הונדערט און פופציק יאָר צוריק, למשל, איז אַמעריקע 
געווען אַ סימבאָל פון --- פרייהייט. די פאַראייניקטע שטאַטן האָבן לאַנג פאַר די 
אײיראָפּעישע מלוכות פּראָקלאַמירט די אידעען פון דעמאָקראַטיע. פון די אַמערי- 
קאַנער פרייהייטס-קאַמפן האָבן ערשט די אײראָפּעער געשעפּט מוט. וען דער 
ערשטער אַמעריקאַנער דיפּלאָמאַט בענדזשאַמין פראַנקלין האָט באַזוכט פּאַריז, 
האָט צו אים געזאָגט אַ פראַנצויזישער דענקער: קאיר, אַמעריקאַנער, שמידט 
אויס די פרייהייט פאַר דער װעלט!?.. אָבער דערנאָך באַקומט דער באַגריף 
;אַמעריקע* אַן אַנדערן זין. די פרייהייט פאַרבלייבט, אָבער זי איז נישט מער 
דאָס איינציק-כאַראַקטעריסטישע. אַנדערע דערשיינונגען פאַרכאַפּן. אַמעריקע 
װאַקסט אויס װוירטשאַפטלעך. עס אַנטשטײען ריזיקע אינדוסטריעלע אונטערנע- 

מונגען. עס אַנטװיקלט זיך דאָס בערזע-לעבן. עס קומען אויף די מעכטיקע סינדי" 
קאַטן און קאַפּיטאַליסטישע טרעסטן. אַמעריקע װערט אַן אינטערנאַציאָנאַלער 
צענטער פון קאַפּיטאַל, און ;אַמעריקאַניזם" באַקומט אַ נייע באַדייטונג. אַמעריקאַ- 
ניזם מיינט --- דאָס געיעג נאָך געלט, דער אומאויפהערלעכער, פּשוט פיבער. 
האַפּטער דראַנג רייך צו וערן, דער קולט פון דאָלאַר. אַמעריקאַניזם מיינט -- 
מענטשן, װאָס זענען פאַרװואַנדלט געװאָרן אין מעכאַנישע אַפּאַראַטן, װאָס פילן 
גאָרנישט און דענקען גאָרנישט און דאַרפן נאָר --- פּראָדוצירן געלט. אַמעריקאַניזם 
מיינט --- אַ געזעלשאַפט, װאָס איז פאַרטאָן, פאַרקאָכט, פאַרהאַװעט אין פאַרגרע- 
סערן דאָס מאַטעריעלע פאַרמעגן און מאַטעריעלן באַזיץ, 


צ 


דער איצטיקער נאָבעל-פּרייזיטרעגער יודזשין אָיניל איז דאָס קינד פון אַמע- 
ריקע. דערצויגן אין דער אַטמאָספער פון אַמעריקע. אין דער רוישיקסטער און 
סאַפּענדיקסטער גאַס פון ניו-יאָרק, צווישן די װאָלקנקראַצערס פון בראָדוויי. ער 
האָט אַדורכגעמאַכט אַ שטורמיש לעבן. אין דער פריִער יוגנט איז ער באַהערשט 
געװאָרן פונעם באַגער : רייך ווערן. דאָס איז געווען אין די יאָרן, ווען די מענטשן 
האָבן זיך אַװעקגעלאָזט אין די ווייטע, פאַרװאָרפענע מקומות פון אַפריקע און דרום- 
אַמעריקע צו זוכן גאָלד. יודזשין אָ'ניל כאַפּט זיך מיט מיט אַזאַ עקספּעדיציע. ער 
גלייבט אױסצוגראָבן גאָלד פון דער ערד, אָבער ער אַנטױישט זיך. ער געפינט 
נישט. ער ווערט דערווייל אָפּגעריסן פון דער היים און מוז זיך פאַרנעמען מיט 
די פאַרשידנסטע אַרבעטן. ער איז אַן אָנגעשטעלטער אין אַ געשעפט, אַ מאַטראָז, 
אַ הענדלער. ער װאַנדערט, דערקענט דאָס לעבן און קלייבט צונויף ביטערע פרוכטן 
פון דערפאַרונג, אָבער דאָס אַלץ רופט זיך, נאַטירלעך, פאַטאַל אָפּ אויף זיין געזונט. 
דער יונגער יודזשין אָיניל פאַלט אַרײן אין שווינדזוכט. ער מוז אָנקומען אין אַ 
סאַנאַטאָריום. דאָרט האָט ער ענדלעך צייט. דאָרט קען ער זיך פאַרטראַכטן איבער 
זיין לעבן, איבער זיין גורל. דאָרט קען ער אַרײנקוקן אין זיך. דאָרט קען ער 
אויך אַנאַליזירן אַלץ, װאָס ער האָט געזען און דערפאַרן. אין סאַנאַטאָריום פאַר 
שווינדזיכטיקע הייבט יודזשין אָיניל אָן שרייבן, 

די ערשטע זאַכן, װאָס גייען אַרױס פון אונטער דער פעדער פון יודזשין אָ'ניל, 
זענען -- שילדערונגען. דאָס רויע, נאַקעטע לעבן ווערט געמאָלט. דער עיקר -- 
דאָס לעבן פון די ים-רייזנדיקע, פון די מאַטראָזן. יודזשין אָיניל װאַרפט בילדער 
פון מענטשלעכן פּיין און עלנט. ער דערציילט, למשל, וועגן דעם גורל פון אַן 
אונטערגעגאַנגענער שיף. אַלע פּאַסאַזשירן זענען דערטרונקען געװאָרן אין די 
כװאַליעס פון אָקעאַן, בלויז דריי זענען געבליבן. און די דריי האַלטן זיך מיט די 
לעצטע כּוחות אויף עטלעכע צעבויגענע ברעטלעך. אין משך פון אַ פּאָר טעג טראָגן 


28 


צװישן די צוויי וועלט-מלחמות 


זיך די ברעטלעך אויף די ענדלאָזע. װאַסערן. יודזשין אִיניל באַװײיזט די מענטשן 
אין זייער אומגליק, אויפן ראַנד פון אָפּגרונט. דאָ איז פונאַנדערגעװויקלט אַ טראַגע- 
דיע פון דריי מענטשן, אָבער דאָס איז אין עצם די טראַגעדיע פון מיליאָנען. װי 
אַ סימבאָל : אָרעם זענען די מענטשן, אויף אַ שטיק אָפּגעבראָכענער שיף שווימען 
זיי, די צרות פירן זיי אַראָפּ פון זינען, און זיי ווילן דאָך מיט אַלע פיבערן פון 
זייער נשמה --- לעבן, און קלאַמערן זיך לײידנשאַפטלעך אין לעבן. 

יודזשין אִיניל פאַרגראָבט זיך אויך אין אַנדערע ווינקלען פון מענטשלעכע 
ליידן. ער מאָלט דאָס פינצטערש לעבן פון די נעגערס אין אַמעריקע. ער דעקט 
אויף אַ ווייטיקלעכע אַמעריקע. ער דעקט אויף אַ ווייטיקלעכע ווּנד. די מענטשן 
אין אַמעריקע זענען ציוויליזירט, קולטורעל, אָבער פון די ראַסן-פאָראורטײלן 
קענען זי זיך נישט באַפרײען. צווישן די ווייסע און שװואַרצע ברעכן אויס טראַגישע 
קאָנפליקטן און עס הערשט אַ מוראדיקער אַנטאַגאָניזם. יודזשין אֶיניל שילדערט 
איינעם פון די ווייסע, װאָס האָט יאָ געפּרװוט פון האַרצן אַרױסרײסן די פאָר- 
אורטיילן פון שׂנאה צו די נעגערס, אָבער -- די סביבה לאָזט נישט צו. די סביבה 
לאַכט, חוזקט, שפּאָט אויס דעם ברײטהאַרציקן. די סביבה זאָגט: די נשמה פון 
שװאַרצן מענטש מוז אונדז בלייבן פרעמד. אויף די שװאַרצע לאָזט זיך אַראָפּ 
אַן אומעט. אַ נעגער-דיכטער שפּילט אויס אויף די סטרונעס פון דער האַרפע אַ 
מעלאָדיע פון צער און טיפן וויי : ;אין הימל, נאָר אין הימל װועט דער נעגער זיין 
פריי !7,,, אַ רירנדיקער, דערשיטערנדיקער מאָטיוו פון מענטשלעכן טרויער און 
מענטשלעכער שאַנד, 


א 


אָבער נאָך נישט די דאָזיקע שילדערונגען זענען כאַראַקטעריסטיש פאַרן שאַפן 
פון יודזשין אַיגיל, 

יודזשין אִיניל איז דער גלענצנדיקער צייכענער פון אַמעריקאַנער טיפּן, 

ער צייכנט זיי מיט שאַרפער איראָניע און טיפן, בייסיקן סאַרקאַזם, 

;מאַרקאָ דער מיליאָנער" איז דער נאָמען פון אִינילס אַ העלד. מאַרקאָ איז אַ 
גרויסער סוחר. מאַרקאָ זוכט מיליאָנען. מאַרקאָ האָט קיין זין נישט פאַר גייסטיקע 
ווערטן. איין מאָל, קומט מאַרקאָ אין אַ ווייטן מזרח-לאַנד. ער קומט, פאַרשטייט 
זיך, צוֹ געשעפטס-צוועקן. אָבער דער קעניג פון מזרח-לאַנד פאַרבעט מאַרקאָן צו 
זיך אויף אַ טיפזיניקן שמועס וועגן רעליגיע אוֹן העכערער חכמה. מאַרקאָ נוצט 
דאָס געשפּרעך אויס פאַר זיינע ענגע, עגאַיסטישע צילן. ער בעט דעם קעניג, אַז 
ער זאָל אים אָפּגעבן אַ שטיק לאַנד אוֹיף פאַרװאַלטונג. ער, מאַרקאָ, װועט רעגירן, 
ער װעט ציִען שטייערן. אין מזרח זענען די קעניגן נאַיוו. די תּמימות ליגט זי 
אין האַרץ, אין געמיט. דער קעניג גיט מאַרקאָן אָפּ אַ פּראָװינץ. אָבער גלייך ווערט 

דאָס לעבן פון די מענטשן אין יענער פּראָװוינץ פאַרװאַנדלט אין אַ גהינום. מאַרקאָ 
איז דאָס גרויע שטיק פּראָזע אין לאַנד פון פאַנטאַסטיק. מאַרקאָ פירט מיט זיך 
דעם גאַנצן אומרעכט און דאָס גאַנצע ווילקירלעכע רשעות פון דער אײראָפּעיִש- 
אַמעריקאַנישער ציװויליזאַציע. די מענטשן ווערן אומגליקלעך. דער פרעמדער 
הערשער מעסט אַלץ מיט דער מאָס פון פאַרדינסט, און שאַצט אַלץ אָפּ פון שטאַנד- 
פּונקט פון אייגננוץ. מענטשלעכע טרערן שפּילן ביי אים קיין ראָל נישט. מענטש- 
לעכער געוויין קען נישט צעטרייסלען זיין געוויסן. מאַרקאָ דאַרף פאַרגרעסערן 
זיין מאַכט, פאַרפילפאַכן זיין פאַרמעגן --- און דאָס איז אַלץ, דער עיקר, דאָס 
וויכטיקסטע. מאַרקאָ רעדט אַ סך און הערט אַ סך, אָבער ער בלייבט פאַקטיש 
שטום און טויב. ער קען בלויז איין שפּראַך --- די שפּראַך פון געלט און מאַכט. 
מאַרקאָ איז געצייכנט וי אַ טיפּ, װי אַ ביישפּיל, נאָך אַן אַמעריקאַנער שריפט- 
שטעלער, סינקלער לואיס, האָט געמאָלט אַזאַ קלאַסישע אַמעריקאַנער פיגור. ביי 
לואיסן הייסט יענער אַמעריקאַנער --- ;בעביט". אָבער מאַרקאָ ביי אָ'נילן איז נאָך 
שאַרפער און אומברחמנותדיקער געשילדערט. מאַרקאָ זעט די װעלט װי אַ שטיק 
מאַטעריע. ער האָט פאַרלוירן יעדן זין פאַרן גייסטיקן, פאַרן מאָראַלישן און פאַרן 
טיפן אין לעבן. ער באַגרייפט נישט דעם געדאַנק, אַז די אָרעמע קענען זיין אין 
תוך רייכער, װוי די געלדזעק, און אַז אין טרוים איז דער מענטש גליקלעכער, וי אין 
רעאַלן לעבן. קאַפּיטאַל, באַזיץ --- דאָס איז דער באַגער פון מאַרקאָ. 

אָיניל מאָלט זיין העלד מיט די שװאַרצסטע פאַרבן. אָיניל האַסט מאַרקאָן. ער 
האַסט דעם מענטש, װאָס קען נישט בענקען, חלומען, װאָס קען זיך נישט אויפ- 
הייבן איבער זיך און לעבט בלויז פאַר ערדישן גענוס, אַזױ נאַקעט און ברוטאַל 
באַװייזט זיך די פּסיכיק פון מאַרקאָ, בעת ער זאָגט: ;טראַכטן איז פאַר מיר אַן 
אָפּקומעניש. איך האָב פיינט דאָס טראַכטן". -- דאָס איז דער אומהיימלעכער, 
אױיסגעליידיקטער, נאַריש-צופרידענער און טעמפּער דורכשניטס-אַמעריקאַנער. 

מיט זיין ,מאַרקאָ דער מיליאָנער* האָט אִיניל געשילדערט אַ שאַרפע באַשול- 
דיקונג קעגן דער געזעלשאַפט, װאָס דערציט די ביליקע, װוּלגאַרע מאַרקאָ-טיפּן. 

אַלין אַן אַמעריקאַנער --- האָט יודזשין אֶיניל זיך געשטעלט מיט זיין גאַנצן 
סאַטירישן טאַלאַנט קעגן דעם אַלעם, װאָס די אײיראָפּעיִש-אַמעריקאַנישע ציווילי- 
זאַציע שטעלט מיט זיך פאָר. 


צּ 


אינטערעסאַנט און רייך מיט פּראָבלעמען איז דאָס וװוערק פון יודזשין אָיניל 
;לאַזאַרוס האָט געלאַכט? 

אין זיין בענקעניש נאָך אַ וועלט פון גייסט האָט דער דיכטער געמוזט דערגיין 
צום אַלטן, געלייטערטן בליק פון יידנטום, 

אין די ווייטע, פאַרנעפּלטע צייטן זענען געשטאַנען קעגן זיך -- ירושלים 
און רוים, 

אין די לערעס פון ירושלים איז געזאָגט געװאָרן אַז אין דער װועלט פירט 
אַלץ צו אַ גרויסן צוועק, װאָס איז אונדז נישט זעבאַר, אָבער װאָס איז דאָך דאָ. 
עס איז געזאָגט געװאָרן, אַז דער מענטש איז נישט בלויז ערד, בלוט און פלייש, 
װאָרום דער מענטש קען זיך אויפהייבן איבער דעם ערדישן, װאָס זיצט אין אים, 
ער קען דערשפּירן דאָס הויכע און אומשטאָפלעכע, און אונטערנעמען אַ קאַמף קעגן 
דעם שלעכטן, קעגן אַלץ װאָס איז נידעריק און געמיין. 

אין די אַלטע ספרים פון ירושלים איז אָנגעוויזן געװאָרן, אַז די גרויסע אוים- 
גאַבע פון מענטש איז --- זיך אַלין צו באַזיגן, באַזיגן דעם אייגענעם עגאָיזם, די 
אייגענע אוממאָראַלישע פאַרלאַנגען, אַז דער ציל פונעם מענטש איז, ווערן װאָס 
װייניקער עגאַיסטיש און װאָס מער מענטשלעך, אַז די װיכטיקסטע שטרעבונג 
פונעם מענטש מוז זיין צו אָנערקענען דעם פּרינציפּ פון גערעכטיקייט און רחמנות, 
און אַרױפגײן אויפן וועג צו גייסט, 

אָבער רוים האָט דערקלערט אַ קאַמף קעגן דער לערע פון ירושלים. רוים 
איז געווען שטאַרק, מעכטיק, און איר קאַמף קעגן יהודה איז געווען האַרטנעקיק 
און פאַרביסן. רוים האָט אױסגעלאַכט די יידישע חקירות, אין רוים האָט מען 
געזאָגט, אַז עס איז נישטאָ קיין מער מעכטיקע ממשלה, וי די ברוטאַלע מלוכה 
פון טיראַני, און אַז עס איז נישטאָ קיין שענערער אָפּגאָט, װי דער אָפּגאָט פון בלוט. 


יודזשין אִיניל שילדערט דאָס רוים װי עס איז געווען אין דער אמתן דאָס 
רוים, װאָס האָט געדינט צו דער פויסט, װאָט איז געווען איבערצייגט, אַז קיין זאַך 
האָט נישט אויף דער וועלט קיין באַדײיטונג, אַ חוץ פיזישע שטאַרקײט און אַז דער 
עכטער מענטש אויף דער וועלט איז דער, װאָס האַלט די מאַכט. דאָס רוים, װאָס 
האָט אויסגערופן, אַז קיין אַנדערע זאַך איז נישטאָ אויף דער וועלט וי מאַטעריעלער 
גענוס, ווייל בלויז מיטן ערדישן לעבן הייבט זיך אָן און ענדיקט זיך אַלץ. יודזשין 
אָיניל פאַרשטײט, אַז רוימער און יידן זענען די צוויי געװאַלטיקע קאָנטראַסטן פון 
דער געשיכטע. עֶר פאַרשטייט אויך, אַז נאָר צוליב די פונקען, װאָס די ערשטע 
קריסטן האָבן גענומען פון ירושלים, האָט זיך דאָס קריסטנטום געקענט פונאַנדער" 
שפּרייטן אין דער וועלט. דאָס קריסטנטום איז אַ צונויפמישונג פון פאַרשידענע 
עלעמענטן. אָבער אָן דעם יידישן עלעמענט װאָלט דאָס קריסטנטום נישט צעגליט 
ביי די פעלקער די פאַנטאַזיעס און אַרױסגערופן אַן אינערלעכע איבערקערעניש 
פון גלויבן, 

לאַזאַרוס, דער מענטש פון ירושלים -- וערט דערציילט ביי אַ'נילן --- קומט 
אין געצנדינערישן רוים. ער קומט מיט די געדאַנקען פון יידנטום : אייביקייט איז 
דאָ. דער טויט פאַרענדיקט נישט אַלץ. זיין איז -- אײיביק. מיט דער דאָזיקער 

לערע טרעט ער אויף פאַרן רוימישן דעספּאָטישן, דעגענערירטן קייזער קאַליגולאַ. 
ער רעדט פאַרן קייזער וועגן דער אידעע פון גייסט, װאָס איז אומפאַרגענגלעך, 
און וועגן פּרינציפּ פון מענטשן-ליבשאַפט, װאָס איז הייליק, 

אין רוים אַנטשטײט אַ טומל. די רוימער דערהערן עפּעס נייע ווערטער. זי 
דערפילן אין זיך אַ בענקשאַפט צו עפּעס, װאָס דאַרף זיי אויפהייבן איבערן עלנט 
פון זייער עקזיסטענץ. דער מענטש פון ירושלים רופט צו באַגײסטערונג. צו 
אינערלעכער פרייד. ער דערציילט, אַז אין לאַנד פון יהודה פאַרנעמען זיך נישט 
די מענטשן מיט פאַרגיסן בלוט, נאָר מיט אויסבויען דעם כאַראַקטער. ער דער- 
ציילט זאַכן, װאָס קלינגען װוי לעגענדעס. די בירגער פון רוים זענען רייך, אָבער 
זיי דערפילן זיך מיט אַ מאָל שרעקלעך אָרעם. נאַריש איז דאָס גאַנצע פאַרמעגן 
--- זיי בענקען צו יידישע געדאַנקען. דער יידישער גייסט האַלט אָפּ אַ זיגרייכן 
מאַרש איבער דער גאַנצער ערד. די רוימער זענען נישט פעיִק איבערצונעמען 
די גאַנצע דערהויבנקייט פון יידישן בליק, זיי הייבן אויף בלויז ברעקלעך -- 
אָבער --- שרייבט אַיניל -- דאָס ליכט פון ירושלים פאַרבלענדט די רוימער. די 
גרויסמאַכט פון מאַכט און בלוטדורשטיקייט וװוערט פאַרברענט דורך איין פונק, 
װאָס איז אַרױס פון ירושלים, 

עס איז אַ בוך װאָס מאַכט אַזאַ מערקווערדיקן איינדרוק. אין דער איצטיקער 
צייט ווערט װוידער פאַרהערלעכט די ירושה פון רוים. עס לעבט אויף דאָס דינען 
צום אָפּגאָט פון מאַכט. עס הייבט אויף דעם קאָפּ די טעמפּע רוימישע רשעות 
און טעמפּער רוימישער מאַטעריאַליסטישער אומזין. עס פייערט טריומפן דער 
פּרינציפּ, אַז עס איז נישטאָ קיין אַנדערע זאַך, אַ חוץ כּוח, און נישטאָ קיין אַנדערער 
ציל, װוי --- ערדישע גבורה. עס ווערן אויך אין די פאַרשידענע פאָרמען איבער- 
געקייט די ווערטער פון די צעזאַרס, אַז -- עטיק איז דאָס געווער פון די נידעריקע 
און שװאַכע און אַז די שטאַרקע שטעלן אויפן אָרט פון מענטשלעכקיט און 
גערעכטיקייט אַװעק די אידעע פון מאַכט. 


יודזשין אָיניל, דערצויגן אין דער איצטיקער װעלט, אין דער אַטמאָספערע 
פון איצטיקן שגעון, צייכנט אָן פאַר אַזאַ וועלט איין אומפאַרמײדלעכן, איין גרוי- 
זאַמען אורטייל : אונטערגאַנג. אויך רוים איז צעשמעטערט געװאָרן. איין אידעע 
פון ירושלים, איין אידעע פון יידישער גייסטיקייט איז שטאַרקער וי --- מאַכט, 
װוי אימפּעריע, װי קראַפט. מיט טיפער בענקשאַפט רופט אויס אָניל; זאָלן זי 
אויך היינט קומען צו אונדז, די פונקען פון ירושלים !.. 

דאָס איז דאָס אינטערעסאַנטסטע אין יודושין אַ'נילס שאַפן. יודזשין אָעיל 
וויגט זיך צווישן צוויי וועלטן, װאָס איינע איז דער פולער היפּוך פון דער אַנדערער. 
נישט אַלע מאָל קען אָ'ניל זיך אויפהייבן איבער זיין װעלט. אָפט מאָל פאַר- 
פּלאָנטערט ער זיך און פאַרלירט דעם וועג. אָבער אַפילו ווען אַ'ניל פאַרבלאָנדזשעט 

פילט מען די מאַטערניש, דאָס בענקען, דאָס רייסן זיך פון דיכטער אויפצוהייבן 
אַ פונק -- כאָטש איין פונק --- פון דער לערע פון אַלטן ירושלים, ווייל --- יודזשין 
אִיניל זעט עס דייטלעך און קלאָר: 

-- נאָר דאָרט איז די אומפאַרגאַנגלעכקײט, די אייביקייט, דער גייסט, 


157 


3 


פראַנץ ראָזענצווייגס מערקווירדיקער וועג 


(פון גלחים-סעמינאַר צו יידן) 


{ אָלט דער דאָזיקער מענטש נישט געלעבט כּמעט אין דער זעלבער 

:צייט װאָס מיר, װאָלט זיך זיין לעבנס-דראַמע נישט געוויקלט ממש פאַר אונדזערע 
אויגן, דאַן װאָלטן מיר מעגלעך מיט די אַקסלען געצויגן און מיר װאָלטן געזאָגט : 
דאָס, װאָס מען דערציילט וועגן אים, איז אַ געמיש פון דיכטונג און ווירקלעכקייט, 
יפון לעגענדע און אמת.. 

מיר װאָלטן געזאָגט, אַז עפּעס איז דאָ צוגעגעבן געװאָרן, עפּעס איז דאָ צוגע- 
יפאַרבט געװאָרן און עפּעס איז דאָ צוגעפאַנטאַזירט געװאָרן. 

װאָרום באמת: פראַנץ ראָזענצווייג איז איינער פון די מערקװירדיקסטע 
געשטאַלטן, װאָס זענען אין דער לעצטער צייט אַרױסגעטראָטן צװישן דייטשן 
יידנטום. פראַנץ ראָזענצווייג האָט אַדורכגעמאַכט אַ לעב װאָס איז פול מיט 
דראַמאַטישע דערשיטערונגען. פראַנץ ראָזענצווייג האָט שטודירט קריסטלעכע 
טעאָלאָגיע : ער האָט שוין געהאַלטן אָט-אָט ביים ווערן אַ גלח ; און דאָך איז גראָד 
פראַנץ ראָזענצווייג דער, װאָס האָט נאָך אין די רויַקע און מילדע יאָרן געטראָגן 
:צווישן די דייטשע יידן דעם שטורמישן רוף צו יידישן אומקער. 

ווייזט אויס, אַז זייער אָפט אין טאַקע דאָס לעבן פאַנטאַסטישער, װי די 
פאַנטאַסטישסטע קינסטלער-פאַנטאַזיעײ. 


א 


אינעם לעבן פונעם דאָזיקן מענטש איז נישטאָ קיין שום לעגענדאָרישס. 
דאָס, װאָס מיר ווייסן וועגן אים, זענען --- פאַקטן. פראַנץ ראָזענצווייג איז געווען 
אַ זון פון אַסימילירטע דייטשע יידן. ער איז דערצויגן געװאָרן אין גייסט פון דער 
דייטשער קולטור. יאָ, די עלטערן פון פראַנץ ראָזענצווייג זענען פאַרבליבן יידן. 
עפּעס האָבן זיי אַלײין נישט געקענט ביי זיך אַנטשליסן זיך צו שיידן מיטן יידנטום 
און ,פאַרענדיקן אויפן לייכטסטן אופן דעם חשבון פון ישׂראל מיט דער וועלט" 
װוי מען פלעגט די טויף-צערעמאָניע רופן אין די צייטן פון מענדעלסאָן. אָבער פון 

זייער זון האָבן די ראָזענצווייגס יאָ געװאָלט מאַכן אַ ,לייט". אים האָבן זיי געװאָלט 
דערפירן צום באַקװעמען ;תכלית". בפרט, אַז דער דאָזיקער זון זייערער (געבוירן 
אין יאָר 1886 אין קאַסעל) איז געווען אַ געראָטענער און זייער טאַלענטירטער. 
די עלטערן האָבן געטראַכט: צו װאָס און צו ווען דאַרף אויך ער זיך אַרומשלעפּן 
אין לעבן מיט דער ירושה-יידישקייט ? --- זיי האָבן אים דעריבער -- נאָכן פאַר- 
ענדיקן די גימנאַזיע -- אָפּגעגעבן אויפן פאַקולטעט פון קריסטלעכער טעאָלאָגיע. 
זיי האָבן גערעכנט : פון גלחים-סעמינאַר װעט אים שוין אַ גלייכער וועג פירן צום 
-- טויף-װאַסער. ער װעט באַקומען די אויסבילדונג אין גייסט פון קריסטנטום. 
ער װעט אַרין אין די רייען פון די גלחים. ער װעט נישט בלויז איבערגעטראָגן 
ווערן אין שויס פון דער הערשנדיקער אמונה, נאָר ער װעט אַפילן װוערן איינער 
פון די פירערס, איינער פון די טאָן-געבערס פון דער הערשנדיקער אמונה. ער 
װועט באַקומען אַן ?איינטריטס-בילעט" אין דער ברייטער, גויַשער וועלט. 

--- ,,מיין ליבכען, װאַס װילסט דו מער ?7.. 

אָבער די עלטערן האָבן זיך אַ ביסל גענאַרט אין רעכענונג. פראַנץ ראָזעג- 
צווייג איז נישט געגאַנגען אינעם ;גלייכן וועג", װאָס איז פאַר אים אָנגעצײיכנט 
געװאָרן. ער איז אַװעק אויף אַ זיגזאַג. פראַנץ ראָזענצווייג האָט זיך טאַקע אַרײג- 
געלאָזט אין די קריסטלעכע שטודיומס, אָבער מאָדנע: װאָס מער און װאָס טיפער 
ער האָט זיך אין זיי פאַרגראָבן, אַלץ שװאַכער איז ביי אים געװאָרן דער חשק 
אַרונטערצוקריגן זיך אונטער די פליגל פון נייעם גלויבן. פראַנץ ראָזענצווייג האָט, 
דאַקעגן, דערשפּירט אַ מעכטיקן פאַרלאַנג זיך צו באַקענען מיט די װערק פון 
יידנטום, מיט די אידעען פון יידנטום, מיט דער לערע פון יידנטום, ער האָט 
פאַרשטאַנען, אַז אַנשטאָט צו נעמען פון דער ,קאָפּיע", איז גלייכער צו דערגרונטע- 
ווען צום אָריגינאַל". פראַנץ ראָזענצווייג האָט געעפנט די אויגן. ער האָט דערפילט 
אַז איבער אים ווילן די לייט אַדורכפירן אַ שענדלעכע פאַרקריפּלונגס-אָפּעראַציע. 
אַ שטאַרקער וייטיק איז אין זיין מוח אַריינגעדרונגען און זיך אַריינגעגנבעט אין 
זיין האַרץ. קאָשמאַר-בילדער האָבן אים פאַרפאָלגט אויף דער װאַך און אין חלום, 
אים האָט זיך אויסגעוויזן, אַז דורות יידן קוקן אויף אים שטעכנדיק, שפּאָטנדיק 
און מיט חוזק. אים האָט זיך אויסגעוויזן, אַז ער ווערט פון די קאָשמאַר-בילדער 
צעטראָגן, צעפּײניקט, צעשניטן. ער האָט געפּרוּווט פאַרשטילן דעם אומעט. אָבער 
עס האָט גאָרנישט געהאָלפן. דער וייטיק איז געשטיגן און געשטיגן. פראַנץ 
ראַזענצווייג ווייסט נישט װאָס צו טאָן מיט זיך. ענדלעך קומט אַ טאָג: ער 
אַנטלופט, 

פראַנץ ראָזענצווייג אַנטלױיפט פון טעאָלאָגישן סעמינאַר. ער אַנטלויפט פון 
דער חיים. ער פילט, וי אַן אינערלעכער אימפּעט יאָגט אים, און טרייבט. פראַנץ 
ראָזענצווייג קומט קיין בערלין. דאָ פאַרטרויט ער זיך פאַרן יידישן פילאָסאָף 
הערמאַן קאָהען. ער דערציילט אויך זיינע איבערלעבונגען פאַרן יידישן שריפט- 

שטעלער מאַרטין בובער. ראָזענצווייג קומט אין יידישע ספערן. ער באַקענט זיך 
מיטן טראַדיציאָנעלן טייל פון יידישן בערלין. און ער פילט זיך, וי אַרײנגעװאָרפן 
אין אַ נייער וועלט. ניין. פון טויפן זיך איז שוין אָפּגערעדט. פראַנץ ראָזענצווייג 
וועט שוין די גלחים-סוטאַנע נישט טראָגן. אָבער ראָזענצווייג באַנוגנט זיך נישט 
איצט מיט דער ענדערונג, װאָס איז אין זיין אייגענער נשמה אַרײנגעטראָטן. פראַנץ 
ראָזענצווייג וויל ענדערן די גאַנצע יידישע געזעלשאַפט אין דייטשלאַנד. ער וויל 
אויפשטורעמען די געוויסנס. ער פאַרמעסט זיך אַרײנצובלאָזן יידישע פונקען אין 
די פאַרגליווערטע, פאַרשטאַרטע טיילן פון יידנטום, 

נאַטירלעך : דאָ, אין אונדזער אַרטיקל, װוערט די אינערלעכע איבערקערע- 
ניש, װאָס איז פאָרגעקומען אין פראַנץ ראָזענצווייג, דערציילט גיך, אין עטלעכע 
שורות. אָבער אין לעבן איז דאָס נישט אַזױ גיך און נישט אַזױ לייכט געגאַנגען. 
באַרעכנט : װאָס פאַר אַ שטורמישן קאַמף ליגט אין אַזאַ לעבנסוועג, װאָסער קאָנ- 
צענטרירטע קראַפט און װאָסערער לײדנשאַפטלעכער ווילן! באַטראַכט : מיט וויפל 
וויי, מיט וויפל צער און מיט וויפל ראַנגלענישן זענען געווען אויסגעפילט די טעג 
און נעכט פון פראַנץ ראָזענצווייג ! 

דער ווייטער, דער ערב-גלח, איז צוריקגעקומען. ער איז צוריקגעקומען וי 
ער אַליין שרייבט : ,מיטן גאַנצן האַרץ און נשמה". פאַרשטײיט זיך, אַז זיין צוגאַנג 
צו די יידישע אָנשויונגען איז שוין פאַרבליבן אַ ביסל אַ פרעמדלעכער. צו ווייט 
איז געווען דער אומוועג, װאָס האָט צו זיי געפירט. ראָזענצווייגן פעלט דער חן 
פון אייגנטימלעכקייט און דער חן פון אורקוועליקייט. אָבער אַ פאַקט איז, אַז גראָד 
ראָזענצווייג איז איינער פון די יידישסטע אינעם לעצטן דור יידישע דענקערס און 
שריפטשטעלערס פון דייטשלאַנד. ער האָט אַרױסגערוקט אין זיינע װערק דאָס 
יידישע פּראָבלעם מיט ערנסטקייט, מיט פאַרנעם און מיט דער אויפריכטיקייט 
פון אַ מענטש, װאָס זוכט דעם אמת. 

ראָזענצווייג מאָנט. ראָזענצווייג איז שטרענג. ער װאַרפט פאָר די אַסימילירטע 
יידן, אַז זיי טרייבן אַ שווינדל קעגן זיך. ער נעמט דעם גאַנצן באַגריף ;אַסימילאַ- 
ציע" אונטער אַ פאַרגרעסער-גלאָז, און באַװייזט, אַז דאָס איז אַן אייטערדיקע מכּה 
אַזאָ, װוּ עס ראיען ווערים און װוּ עס קריכן שלאַנגען. ער שטעלט זיך אויך נישט 
צופרידן פון די, װאָס דרעשען פראַזן וועגן אַ ;ניי יידנטום". ער װאַרפט אויך דאָ 
זיין דורכדרינגלעכן בליק, און דעקט אויף די קופּע ליגנס, װאָס ליגן הינטער 
דער מליצה. װאָרום נישטאָ קיין ניי יידנטום און אַלט יידנטום. די פראַגע באַשטײט 
טאַקע דערין, צי די גאָלדענע קייט ווערט געצויגן אין איר פולן גלאַנץ אָדער זי 
ווערט ברוטאַל איבערגעריסן. 

פראַנץ ראָזענצווייג האָט אונטער שיין-קלינגענדיקע ווערטער געקענט אַריינ- 
קוקן און דערזען די אָפּנאַרערײ, דעגענעראַציע, די פאַרקריפּלונג. ראָזענצווייג 
האָט װוי זעלטן ווער פון די יידישער דענקערס אין דיײיטשלאַנד געגעבן אַ שאַרפן 

קווערשניט פון דער געזעלשאַפט און פון דער סביבה, אין וועלכער ער אַלין איז 
אויסגעװואַקסן. זיין װאָרט איז ברויזנדיק, און דערביי --- פאַרטיפט. ער שטעלט 
זיך אין קאַמף פאַרן פאַרטיפן דאָס יידישע לעבן. 

אָבער די טעטיקייט פון פראַנץ ראָזענצווייג װוערט פּלוצלונג איבערגעריסן. 
די וועלט-מלחמה ברעכט אויס. ראָזענצווייג ווערט אַריײנגעציגן אין קריג. וי 
לעגענדאַר דאָס זאָל נישט קלינגען: אין די אָקאָפּעס שרייבט ראָזענצווייג זיינע 
בעסטע זאַכן. ער קלייבט צונויף פּיצלעך פּאַפּיר, און אונטער אַ האָגל פון קוילן 
און שראַפּנעלן נאָטירט ער זיינע געדאַנקען. אַזױ אַרום אַנטשטײט זיין גרויס בוך 
;דער שטערן פון דערלייזונג", אַ זאַמלונג אַפאָריזמען און פילאָסאָפישע סענטענצן. 
אַזױ פיל אינטערעסאַנטע באַטראַכטונגען זענען דאָ פונאַנדערגעשאָטן. דער דענקער 
רופט זיך אָפּצושטעלן אויף די הויכע ווערטן פון יידישן וועלטבליק. ער קריטיקירט 
די, װאָס שינדן אָפּ דאָס יידישע לעבן פון טראַדיציאָנעלן אינהאַלט; װאָס װאַרפן 
אַרױס דאָס אמת גרויסע פוֹן יידישן לעבן און טריקענען אויס די קװאַלן פון 
שעפערישקייט. אַ רייע שטעלן זענען דאָ אַ ביסל ראָמאַנטיש, פאַרנעפּלט, 
אָבסטראַקט, אין נוסח פון יידישן חסידות-באַזינגער פון דייטשלאַנד, מאַרטין בובער 
-- אָבער דאָ און דאָרט ווערט דאָך אינעם דאָזיקן ווערק אָנגערירט דער צענטראַ- 
לער נערוו פון יידישער גייסטיקייט און יידישער קולטור. 

אוֹיף באַזונדערער אויפמערקזאַמקײט פאַרדינט ראָזענצווייגס אָפּהאַנדלונג ;עס 
איז שוין צייט". אַ רוף, אַ װאָרענונג, אַן אַפּעל. ראָזענצווייג פאָדערט אַז די דער- 
ציונג פון די יידישע קינדער אין דיײיטשלאַנד זאָל אַװעק אין אַ יידישער, טראַדי- 
ציאַנעל-דיידישער ריכטונג. ער פאַרלאַנגט אַז יונגע יידישע נשמות זאָלן אויסגע- 
קנאָטן ווערן יידיש, און דער יידישער חותם זאָל אויף זיי אַרױפגעלײגט װערן 
ראַזענצווייג שרייבט, אַז די קינדער װאָס ווערן נישט אָנגעזאַפּט מיט יידישער 
טראַדיציע, װאַקסן אויף מיט אַ צעריסענער נשמה און בלייבן סוף- כּל-סוף אומ- 
גליקלעכע מענטשן, 

איז אָבער נישט באַשערט געווען פראַנץ ראָזענצווייגן צו האָבן לאַנגע יאָרן 
פון שעפערישער אַרבעט. קוים האָט זיך די מלחמה פאַרענדיקט, קוים האָט דער 
דענקער זיך באַוויזן אַװעקצוזעצן ביי זיין שרייבטיש -- און עס פאַלט אַראָפּ אַ 
פריש אומגליק. פראַנץ ראָזענצווייג ווערט קראַנק. ער באַקומט אַ פּאַראַליז אויפן 
גאַנצן קערפּער. ער קען מיט קיין שום אבר נישט באַװעגן, בלויז דער מוז 
פונקציאָנירט. דער מוח איז געזונט. אָבער אַפילו אויפן קראַנקן בעט מוז ראָזעג- 
צווייג פאָרזעצן זיין שריפטשטעלערישע אַרבעט. אַ דאַנק אַ ספּעציעלן אַפּאַראַט 
קען ער באַװועגן מיט איין פינגער און אָנװאַרפן מיט דער בלייפעדער צייכנס אויפן 
פּאַפּיר. אַ פרעמדער מענטש װאָלט זיכער זיך נישט געקענט פונאַנדערקלייבן אינעם 
דאָזיקן צעקאַליעטשעטן ,כּתב". אָבער ראָזענצווייגס פרוי האָט די ,כּתבים" פון 
איר קראַנקן מאַן געברענגט אין אָרדענונג. זי האָט זיי איבערגעלייענט, איבער- 

געשריבן, אָפּגעדרוקט -- אין די דאָזיקע פּאַראַליז:יאָרן זעצט ראָזענצווייג איבער 
אין דייטש אַ גרויסן טייל פון תנ"ך, װוי אויך די שאַפונגען פון רבי יהודה הלוי, 

ביסלעכווייז שעפּן זיך אויס זיינע כּוחות. אין יאָר 1929, אין עלטער פון 43 
יאָר,. שטאַרבט פראַנץ ראָזענצווייג. איינער פון די מערקווירדיקסטע יידישע פּער- 
זענלעכקייטן אין פאַר:היטלעריסטישן דײיטשלאַנד,. אַ גלחים-שילער, װאָס איז 
געװאָרן אַ ‏ שטורמישער יידישקייט-מאָנער. 


צ 


מיר דערמאָנען איצט פּראַנץ ראָזענצווייגן. אין בערלין איז דערשינען אַ 
זאַמלונג בריוו,. װאָס ראָזענצווייג האָט אין פאַרשידענע צייטן פון זיין לעבן 
געשריבן. אַ סך פון די בריוו האָבן פאַר אונדז אַ ספּעציעלן אינטערעס. זיי זענען 
געשריבן געװאָרן אין פּוילן. זיי רעדן וועגן פּוילישע יידן. איבער אָט די בריוו איז 
כּדאי זיך אָפּצושטעלן. 

אין די מלחמה-יאָרן, בעת דער דייטשער אַקופּאַציע, איז ראַזענצווייג פאָר- 
װואַלגערט געװאָרן קיין פּוילן, ער האָט עטלעכע חדשים זיך געפונען אין דער 
דייטשישער מיליטערישער שול אין רעמבערטאָו. אויף אייניקע טעג האָט ער זיך 
אַראָפּגעכאַפּט אויך קיין װאַרשע. ער האָט געמאַכט אַ באַזוך אין די יידישע גאַסן, 
ער האָט זיך צוגעקוקט צום יידישן לעבן. ער האָט געקוקט דערויף, װוי פאַרבליפט, 
וי פאַרװוונדערט. צי באַגעגנט ער דען נישט דאָ צום ערשטן מאָל -- עכטע, 
שפּרודלענדיקע, פאָלקסטימלעכע יידישקייט, אַזאַ, צו וועלכער ער האָט גערופן, 
אָבער וועלכע ער האָט קיין מאָל נישט געזען ?.י 

אין די בריוו, װאָס זענען געשריבן צו זיין מאַמען, װאַרפט ער זיינע איינ- 
דרוקן פון די שטיקער לעבן, װאָס האָבן זיך פאַר אים באַוויזן. ער ווייסט, אַז צווישן 
די מערב-יידן, די ,וועסט-יודען", און די מזרח-יידן, די קאָסט-יודען", ליגט אַ 
תהום פון פאָראורטײלן ; ער ווייסט, אַז די דעמאָלט רייכע און זיכערע דייטשע יידן 
פאַרטראָגן נישט קיין פּוילישע יידן; אָבער ער שרייבט : 

-- נישטאָ קיין פראַגע פון מזרח-יידן. עס איז דאָ נאָר אַ יידן-פראַגע.. די 
דייטשע יידן האָבן מורא, אַז די ,פּוילישע? זאָלן זיך נישט באַזעצן אין דייטשלאַנד, 
און אַלײין ווערן ,וועסט-יודען": דערפון די פאָראורטיילן -- איראָניזירט ראָזעג- 
צווייג, 

אין אַן אַנדער בריוו זעט איר אים פּשוט אַ פאַרכלינעטן פון די איבערראַשונ- 
גען, װאָס ער לעבט דאָ איבער. 

-- ליבע מאַמע! -- שרייבט ער -- איך האָב געזען אין רעמבערטאָוו װי 
עטלעכע יידישע קינדער שפּילן זיך. װאָסערע קינדער דאָס זענען! כ'בין שטאָלץ 
געווען ווען כ'האָב זיי באַטראַכט. אַזױ פיל פרישקייט, נאַטירלעכקײט, אַזױ פיל 

לעבן !... בכלל מאַכט דאָ די יידישע מאַסע אַ מעכטיקן איינדרוק.. איך פאַרשטי, 
אַז אַ דורכשניטלעכער דייטשער ייד פילט שוין מער נישט קיין נאָענטקײט מיט 
אַזאַ ייד דער דייטשער ייד איז געװאָרן אַ בורזשוי, אַ פיליטטער, אַ קליין מענטשל; 
אָבער מענטשן פון מיין שניט דערפילן שטאַרק דעם בונד פון בלוט... 

דאָס, װאָס ער האָט געזען אין יידישן װאַרשע, טרייבט אים אַרײין אין גרעסטן 
ענטוזיאַזם, 

-- איך בין געווען אַ שבת -- שרייבט ער -- אין װאַרשע. איך האָב פאַר- 
ברענגט דעם גאַנצן טאָג אין יידישן קװאַרטאַל... די יידן האָבן זיך לכּבוד שבת. 
אָנגעטאָן אין אַ ספּעציעלן לבוש, וועלכן איך האַלט פאַר זײיער אַ שיינעם. איך 
בין געווען אין אַ ;שטיבל" ביי שלש-סעודות. די ,סעודה" אַלײן איז גיכער געווען 
סימבאָליש --- דער עיקר האָט מען געזונגען! אַזאַ געזאַנג האָב איך נאָך ביז איצט' 
נישט געהערט. אַ ברומענדיקע, פלייצנדיקע באַגייסטערונג. התרוממות-הנפש. איך 
האָב נאָך קיין מאָל נישט געזען אַזאַ דאַװענען, װי מען דאַװנט אין װאַרשע. איף 
האָב דאָ אויף ס'ניי געװוונען דעם גלויבן אין דער קרעפטיקייט פון יידישן שטאַם... 

פראַנץ ראָזענצווייג דערציילט אויך ועגן זיין באַזוך אין די ואַרשעװער 
חדרים, ער דערציילט וועגן די לייסטונגען פון ד"ר קאַרלעבאַך, ;דער אָרטאָדאָקסי- 
שער ראַבינער פון קעלן, װאָס איז געקומען קיין פּוילן כּדי צו ראַטעװען די דאָר- 
טיקע אָרטאָדאָקסיע פון די עמאַנציפּאַציע-שטרעמונגען" -- און פון אַלע זיינע בריוו' 
שלאָגט אַ טאָן פון באַװוּנדערונג. 

מיר מוזן זאָגן : אונדז ווילט זיך אָפּט שמייכלען איבער ראָזענצווייגס התפּעלות. 
עפּעס זענען מיר אַלע פאַר אים, קליין און גרויס, יונג און אַלט, אַן עדה ווונדער- 
קינדער. אַ שטיק עקזאָטיק. אָבער כאַראַקטעריסטיש און אינטערעסאַנט איז דאָ, 
אַז שוין דעמאָלט --- אין די יאָרן פון זאַטקײט און רויקייט --- האָט פראַנץ ראָזעג- 
צווייג געשריבן, אַז וי אָרעם און עלנט דאָס יידישע לעבן זאָל אין פּוילן נישט זיין, 
פאַרמאָגט עס נאָך אַלץ מער זאַפטן, מער װאָרצלען און מער שעפערישקייט, וי 
דער דאַן רייכער, בליענדיקער -- אָבער אַסימילירטער, אָבער בלוטלאָזער -- 
יידישער קיבוץ אין דייטשלאַנד !.. 

וי באַקאַנט דער דאָזיקער מענטש זאָל אונדז נישט זיין, וי באַקאַנט 

עס זאָלן אונדז נישט זיין די פאַרשידענע אַקטן פון דער שטורמישער דראַמע פון 
זיין לעבן, באַהערשט דאָך אונדז יעדעס מאָל, ווען מיר פרישן אויף זיין אָנדענק, 
דאָס זעלבע געפיל -- שטוינונגי.. 

מיר װוּנדערן זיך אַלץ פון ס'ניי איבער זיין מערקוירדיקער גייסטיקער 
אַנטװיקלונג, איבער זיין מערקווירדיקער אינערלעכער אומװאַנדלונג, איבער זיין 
מערקווירדיקן גורל, 

מיר ווערן אַלץ פון ס'ניי פאַרכאַפּט פון דער אומגעוויינלעכקייט פונעם בילד: 
אַ גלח האָט ער געזאָלט ווערן, אַ קריסטלעכער טעאָלאָג, און געװאָרן איז ער -- 
דער שטורמישער רופער צו יידישן אומקער.. 

פראַנץ ראָזענצווייג געהער צו די אינטערעסאַנטע פּערזענלעכקייטן װאָס זענעז 
אַרױסגעטראָטן צוישן דייטשן יידנטום אין דער לעצטער צייט. 

זיין יוגנט: זי שטייט פולשטענדיק אונטער דעם צייכן פון אַסימילאַציע און 
יידישער אָפּגעפרעמדקייט. פראַנץ ראָזענצווייג האָט פון זיין היים נישט אַרױסגע- 
טראָגן דעם שװאַכסטן שבשואַכסטן יידישן באַװוּסטזײין. ער איז אויסגעװאַקסן אין 
גייסט פון דער דייטשער קולטור. ער האָט אַלס סטודענט שטודירט טעאָלאָגיע. 
קריסטלעכע טעאָלאָגיע. דאָס האָט אים באַדאַרפט באַפרײען פונעם לעצטן שפּור 
ירושה-יידישקייט, װאָס איז נאָך אין זיין מעטריקע פאַרבליבן. דאָס האָט אים 
באַדאַרפט אַרויספירן אויפן וועג, אויף וועלכן עס זענען דאַן -- מיט אַ יאָר 60750 
צוריק --- געגאַנגען באַדײטנדיקע טיילן פון דער יידישער יוגנט אין דייטשלאַנד: 
דער וועג פון אָפּטריניקײט. דאָס האָט אים באַדאַרפט אויך ;אָפיציעל" פון יידנטום 
אַװעקרײסן... 

זיינע רייפקייטס-יאָרן : זיי זענען יאָרן פון ראַנגלעניש און שווערע אינערלעכע 
יקאָנפליקטן. װאָרום אַזױ איז דאָס געווען: אומבאַװוּסט פון װאַנען, אומבאַװוּסט 
װווי אַזוֹי, איז דער ערב-גלח אַרײנגעפאַלן אין דער קלעם פון טיפע ספקות. אומ- 
באַװוּסט וי אַזױ איז אינעם האַרץ פון ערב-גלח אַריינגעדרונגען אַ נאָגנדיקע 
בענקעניש צום יידישן שורש. װאָס טיפער און װאָס גרינטלעכער ער האָט זיך 

פאַרגראָבן אין די קריסטלעכע שטודיעס, אַלץ קלענער איז ביי אים געװאָרן דער 
חשק זיך אַרונטערצוקריגן אונטער די פליגל פון דער ,פּריװױלעגירטער אמונה". 
ער וויל נישט נעמען די ,קאָפּיע". ער וויל דערגרונטעווען צום פאָריגינאַל? 
בפרט, ווען דער קאָריגינאַל" אין דאָך דער גלויבן, צו וועלכן ער געהערט פון 
געבורט, פון יחוס. ראָזענצווייג דערשפּירט דעם פאַרלאַנג זיך צו באַקענען מיט 
די װוערק פון יידנטום, מיט דער לערע פון יידנטום, מיט די אידעען פון יידנטום, 

זיין עלטער-פּעריאָד : אַזאַ פּעריאָד איז ליידער נישטאָ אינעם לעבן פון פראַנץ 
ראַזענצווייג. צו 43 יאָר איז ראָזענצווייג געשטאָרבן. אָבער אין דער שטיקל צייט, 
אין וועלכער ראָזענצווייג האָט באַזיגט זיינע װאַקלענישן און מוטיק און אַנטשלאָסן 
אַריין אין קאָנטאַקט מיט דער יידישער גייסטיקער ועלט, האָט ער דאָך װוּנדער- 
באַרע זאַכן געשריבן. ער האָט זיך נישט באַנוגנט מיט דער ענדערונג װאָס איז 
אין זיין אייגענער נשמה אַרײנגעטראָטן. ער האָט געװאָלט דאָס ליכט, װאָס איז אין 
אים אויפגעגאַנגען, װאַרפן פאַרן גאַנצן יידנטום. ער האָט קודם-כּל געשטרעבט 
אויפצושטורעמען דעם יידישן קיבוץ אין דיײיטשלאַנד, דערשיטערן די געוויסנס, 
אַרײנבלאָזן יידישע פונקען אין די פאַרגליווערטע און פאַרשטאַרטע. אין דער שטיקל 
צייט, אין וועלכער ראָזענצווייג האָט אַנטשידן זיך אומגעקערט צו יידן, האָט ער 
זיך באַװויזן וי איינער פון די יידישטטע אינעם לעצטן דור יידישע דענקערס און 
שריפטשטעלערס אין דייטשלאַנד. װוי איינער פון די, וועלכע האָבן דעם מוט געהאַט 
צו פּראָטעסטירן קעגן די ,טעאָריעס", װאָס שינדן אָפּ דאָס יידישע לעבן פון 
טראַדיציאָנעלן אינהאַלט און טריקענען אויס די קװאַלן פון יידישער שעפעריש- 
קייט. וי איינער פון די, וועלכע האָבן דעם מוט צו זוכן אויפריכטיק דעם אמת 
און אים אויסצושרייען הויך, אומדערשראָקן, אינעם מאָמענט, ווען זי פילן אַז זי 
האָבן אים געפונען.. 

פראַנץ ראָזענצווייגס לעבן איז איבערגעריסן געװאָרן אין יאָר 1929. בכן, 
פיר יאָר פאַר דער תקופה פון נירענבערג און געטאָ. אָבער ראָזענצווייג האָט, וי 
זעלטן ווער, שוין דאַן,. אין יענער פאַרהעלטנישמעסיק רויַקער צייט, געזען די 
בליצן, געהערט די דונערן, געפילט דעם אָטעם פון די טעג, װאָס רוקן אָן און 
גערופן די יידן --- שוין בלויז צוליב דעם -- זיך צו באַװאָפּענען מיט יידישער 
גייסטיקייט, יידישן אינהאַלט און יידישן באַװוּסטזין.. 

און דערפאַר בלעטערט איר דאָס בוֹך ,קלענערע שריפטן" פון פראַנץ ראָזענ- 
צווייג, װאָס איז איצט דערשינען אין בערלין, אין שאָקען-פאַרלאָג, מיט אומגע" 
וויינלעך שטאַרקן אינטערעס. דאָס בוך האַלט קנאַפּע 600 זייטן. עס געפינען זיך 
דאָ עטלעכע צענדליק אַרבעטן, אָפּהאַנדלונגען, אַרטיקלען, וועלכע ראָזענצווייג 
האָט געשריבן אין משך פון די יאָרן 19297-1917 און פון וועלכע אַ סך זענען נאָך 
ביז איצט נישט פאַרעפנטלעכט געװאָרן. (די כּתבים פון פאַרשטאָרבענעם דענקער 
זענען צונויפגעקליבן געװאָרן מיט גרויסער זאָרגפעלטיקײט דורך דער אַלמנה 

ראָזענצווייג). אין די דאָזיקע שריפטן דערשיינט ראָזענצווייג אין די פאַרשידנסטע 
ניואַנסן פון זיין פילאָסאָפּישן און שריפטשטעלערישן טאַלאַנט. אָט איז ער 
געשיכטע-דענקער, אָט -- ליטעראַטור-קריטיקער, אָט -- גייסטרייכער, טיפער 
פּובליציסט. אָבער דער עיקר איז ער דאָ -- מאָנער. ער שיקט זיין אַפּעל צום 
יידישן קיבוץ אין דייטשלאַנד. צום יידישן פאָלק. ער רופט צו באַזינונג. זיין װאָרט 
איז דורכגעטראַכט, פאַרטיפט, אָבער -- עס ברויזט -- עס רייסט אויף, רייסט 
מיט, עס טראָגט אומרו און שטורעם. דער שטורעם, וועלכן פראַנץ ראָזענצווייג 
האָט געטראָגן אין זיך., 


צּ 


וי אַ מאָנער און דערמאָנער דערשיינט ראָזענצווייג אין זיין בוך אַפילן אין 
יענע שטעלן, אין וועלכע ער באַהאַנדלט, דוכט זיך קאָביעקטיווע" און ;װיסנשאַפט- 
לעכע טעמעס, 

זינט ראָזענצווייג האָט דעם וועג צו זיך געפונען, איז אים מער אוממעגלעך 
געװאָרן צו זיין אָביעקטיו. 

עפּעס האָט זיין ;איך" --- זינט דאַן -- אַרױסגעריסן זיך איבער די ברעגן, 
אַרױסגעריסן זיך מיט אימפּעט, מיט צער און צאָרן. 

אַ שטאַרקן איינדרוק מוז אויף אייך איבערלאָזן ראָזענצווייגס באַטראַכטונג 
;וועגן דעם גייסט און די תקופות אין דער יידישער געשיכטע"". זי צייכנט זיך 
אויס מיט גרויסער געדאַנקען-רייכקייט. 

ראָזענצווייג האַלט, אַז אַ טעות באַגײען די, װאָס טיילן איין די היסטאָריע 
פון יידישן פאָלק אין באַזונדערע תקופות, װאָס זאָגן, אַז אין דער יידישער פאַר- 
גאַנגענהייט איז דאָ אַ תקופה פון זעלבשטענדיקייט, אַ תקופה פון גלות, און אַזױ 
ווייטער. ראָזענצווייג מיינט, אַז אַזאַ , פאָרמעלע איינטיילונג" גרייפט נישט אַרין 
אינעם זין פון דער יידישער געשיכטע און איז אין סתירה צו איר איינהייטלעכע 
ליניע און איינהייטלעכן גייסט. 

אין דער יידישער געשיכטע -- האַלט ראָזענצווייג --- זענען נישטאָ קיין 
באַזונדערע עפּאָכעס, און אַוודאי נישט אַזעלכע, װאָס קענען גערופן ווערן איבער- 
ברוך-עפּאָכעס. 

אַפילו דאָס יאָר פון חורבן, דאָס יאָר פון שוױידערהאַפטער קאַטאַסטראָפע, דאָס 
יאָר אין וועלכן ירושלים איז חרוב געװאָרן און דער בית:המקדש איז מיט פלאַמען 
אַװועק, קאָן נישט באַטראַכט ווערן װי דאָס יאָר פון איבערברוך. 

מיט פלאַמען איז אַװעק בלויז דער בנין: דער גייסט פון בית-יהמקדש איז 
פאַרבאַהאַלטן געװאָרן, איז אָפּגעראַטעװעט געװאָרן, איז אַרױס נישט געניזוקט. 

דער גייסט פון בית:המקדש האָט זיך מיט די יידן געלאָזט אויף זייערע 
וואַנדער-וועגן. 

פאַרניכטעט איז געװאָרן בלויז די פּאָליטישע זעלבשטענדיקייט פון יידישן 
פאָלק } אומבאַרירט איז פאַרבליבן זייער גייסטיקע זעלבשטענדיקייט, 

דעם תלמוד איז צוגעשריבן געװאָרן דאָס דאָזיקע געװאַלדיקע פאַרדינסט: 
ער האָט די איינהייט אין דער יידישער געשיכטע דערהאַלטן. ער האָט געלערנט 
וי אַזױ זיך צו שיצן קעגן ווינט און שטורעם. ער האָט אָנגעוויזן װוּ עס איז די 
יידישע מויער און קעגן וועלכער פעסטונג די שונאים פון יידנטום מוזן בלייבן 
אוממעכטיק. ער האָט אָנגעוויזן װוּ עס געפינען זיך די לעבנס-זאַפטן פון יידישן 
פאָלק, אָנגעוויזן, װוי אַזױ --- ביי אַלע דערשיטערונגען, ביי אַלע שרעקלעכע גע- 
שיכטלעכע קאַטאַקליזמען -- צו ציִען די גאָלדענע קייט פון דער יידישער פאַר- 
גאַנגענהײט... 

אין תלמוד ווערן צונויפגעקייטלט די אין גרונט אַזױ פאַרשידענע תקופות: 
די תקופה פון יידישער מלוכהשער זעלבשטענדיקייט און די תקופה פון יידישער 
הײימלאָזיקייט און בלאַנקעניש, 

דאָרט ווערט אַנטפּלעקט דער סוד פון דער יידישער עקזיסטענץ. יידן קאָנען 
לעבן אָן אַ היים, אָן באָדן, װאָרום זיי זענען דאָס געטלעכע פאָלק, דאָס אייביקע 
פאָלק, דאָס פאָלק, איבער וועלכן אַן אויג איז װאַכזאַם און מיט וועלכן אַ האַנט 
פירט... װוי פאַרשידן עס זאָלן נישט זיין די צייטן, װאָס דאָס יידישע פאָלק מאַכט 
אַדורך, װוי אומהיימלעך עס זאָל נישט זיין די געשיכטלעכע זאַװיערוכע -- ;דאָס 
ליד ווערט ווייטער געזונגען", דאָס יידישע פאָלק וועבט זיין שאַפן, ווייל -- עס 
שפּרודלט כּסדר דער קװאַל פון יידישער גייסטיקייט, עס פינקלט דאָס ליכט פון 
דער יידישער קולטור.. 

אין דער יידישער געשיכטע איז נישטאָ קיין איבערברוך, קיין איבעררייס, 
קיין פּויזע, ווייל איבער איר פלאַטערט כּסדר -- די שכינה... 

די שכינה האָט גערוט איבער די יידן, ווען זיי האָבן געלעבט אויף זייער ערד 
אין ארץ-ישׂראל; די שכינה איז מיט די יידן אַװעק אויך אין גלות.. ;שכינתא 
בגלותא"... 

גיין, די יידישע געשיכטע, די געשיכטע פונעם פאָלק, װאָס ווערט באַגלײט 
דורך דער שכינה, קען נישט און טאָר נישט פאַרגליכן ווערן מיט דער געשיכטע 
פון וועלכע עס איז אַנדערע פעלקער !.. 


א 


אין אַ ריי אָפּהאַנדלונגען נעמט פראַנץ ראָזענצווייג דאָס װאָרט וועגן אַקטועלע 
פּראָבלעמען פון יידישן לעבן. 

דאָ דערקענט איר נישט בלויז זיין ב ליק איבער די און יענע פראָגעס, דאָ 
דערקענט מען אויך זיין ב אַ צ יונ ג, זיין קעמפערישע שטעלונג. 

זייער פיל אין דער יידישער געזעלשאַפט איז פאַרקריפּלט געװאָרן: זייער 
פיל פונעם יידישן לעבן האָט פאַרלוירן דעם חן פון אייגנטימלעכקייט ; ראָזענצווייג 
טרעט אַרױס אין קאַמף. 
| = אין אַ גרעסערער אַרבעט אונטערן נאָמען ,די העכסטע צייט", רוקט פראַנץ 
ראָזענצווייג אַרױס אין דער גאַנצער שאַרפקײט דאָס פּראָבלעם פון דער יידישער 
דערציונג אין דייטשלאַנד. די דייטשע יידן האַלטן, אַז זיי האָבן דאָס פּראָבלעם 
,געלייזט" מיט דערפאָלג } די דייטשע יידן --- אַפילו נישט די פולשטענדיק אַסימי- 
לירטע --- מיינען, אַז אין זייערע מאָדערניזירטע לערן-אַנשטאַלטן איז זיי געלונגען 
צו שאַפן אַ ,סינטעז" צװישן וועלטלעכקייט און יידישקייט. אָבער ראָזענצווייג 
דעקט אויף די אייטערדיקע מכּה. 

ער זאָגט קודם-כּל, אַז די דערציונג פון יידישע קינדער מוז זיין --- יידיש, 
זי מוז אויפשטעלן גלויביקע יידן, שטאָלצע יידן, זעלבסטבאַװוּסטזיניקע יידן. 

פון די יוגנטלעכע יאָרן מוז דער יידישער מענטש אַרױסטראָגן דעם שטאַלץ, 
װאָס ער איז אַ ייד, די צוגעבונדנקייט צו אַלץ, װאָס איז יידן, זינט דורות, הײיליק 
און טייער, די גרייטקייט צו גיין אויף קידוש-השם פאַרן יידישן גלויבן, 

מיט איין װאָרט : אין די יוגנטלעכע יאָרן מוז די יידישע נשמה גלייך אויס- 
געקנאָטן ווערן יידיש. 

אָבער באַרײיכערט דען מיט יידישע וװערטן די ,מאָדערנע" דערציונג? -- 
קען דען דעם יידישן שטאָלץ אויסבויגן דאָס , קאַװע:לעפעלע יידישע געשיבטף" 
װאָס מען גיט די קינדער אין די מאָדערנע שולעס? -- איז דען אין שטאַנד דעם 
קידוש-השם-פייער אָנצוצינדן דאָס ביסל טרוקענע ;אינפאָרמאַציעס" וועגן דער 
יידישער פאַרגאַנגענהײט ?... 

מיט פאַרביטערונג רעדט ראָזענצווייג וועגן דער מעכאַניזירונג, פאַרפלאַכונג 
און גלייכגילטיקייט, װאָס ווערט אַריינגעברענגט אינעם יידישן קינד מיט דער 
;מאָדערנער" דערציונג. אַזױ, למשל, ווערט אין אַ ריי יידיש-דייטשע שולעס לגמרי 
נישט קיין אַכט געלייגט אויף דעם לימוד פון תפילות. ,דער סידור איז נישט קיין 
לערן-קעגנשטאַנד" -- דערקלערט דער ,מאָדערנער" דערציער. ראָזענצווייג אַנט- 
װויקלט אַ שאַרפע פּאָלעמיק קעגן דער דאָזיקער מיינונג. אין די תפילות איז אויס- 
געגאָסן דאָס יידישע האַרץ. פון די תפילות שרייט יידישער צער. פון די תפילות 
שטראָמט --- יידישער בטחון. דער סידור איז --- אַזױ צו זאָגן -- ;דער עקסטראַקט 
פון דער יידישער נשמה". רויבסט צו ביים קינד דעם סידור, און נעמסט צו דאָס, 
װאָס קען אויסשמידן זיין כאַראַקטער, הייבן זיין מוט, העלפן אים אין דער דאָזיקער 
אומגערעכטער און רשעותדיקער וועלט.. 

אַ געבראָכענער דור װאַקסט אויס אין אַזעלכע מכּלומרשט יידישע דערציונג" 
אַנשטאַלטן, 

ראָזענצווייג שרייבט : 

,די יידישע שולע איז נאָר דאַן יידיש, ווען זי פירט צו דער שול, װוען זי 
הייסט דאָס קינד גיין אין שול אַרײן, די שולע, װאָס פירט דאָס יידישע קינד 
נישט אין דער אַלטער שול -- איז נישט יידיש און אין קיין דערציונג נישט". 

איבער דער באַדייטונג פון טראַדיציע שטעלט זיך ראָזענצוייג אָפּ אין אַ 
באַזונדער אַרטיקל. אין אַ ריי קרייזן וויגט מען זיך איין מיטן געדאַנק, אַז עס 
איז מעגלעך אויפצושטעלן אַ יידיש לעבן אָן טראַדיציאָנעלן יסוד. אַ סך נאַציאָנאַלע 
אידעאָלאָגן ווילן גלייבן, אַז דער יידישער נאַציאָנאַליזם קאָן פאַרנעמען דאָס אָרט 
פון דער יידישער טראַדיציאָנאַליטעט. מיט אַ סך באַווייזן פון דער פאַרגאַנגענהײט 
און פון דער קעגנװאַרט צעברעכט ראָזענצווייג אָט די טעאָריע. אַ דאַנק דער 
טראַדיציע האָבן יידן געשטעלט לאַנגע דורות אַ װידערשטאַנד קעגן די כװאַליעס 
פון פאַרניכטונג. אויף טראַדיציע איז דאָס יידישע לעבן געשטאַנען און עס מוז 
שטיין ווייטער, אויב די יידישע נאַציע וויל נישט אונטערגיין. די טראַדיציע איז 
די פעסטונג פון פאָלק. די, װאָס שװאַכן אָפּ די באַדײיטונג פון טראַדיציע אין דער 
יידישער געזעלשאַפט, שװאַכן אָפּ גלייכצייטיק דעם װידערשטאַנד פון פאָלק, דעם 
תוך און עיקר פון יידנטום, 

אָבער ראָזענצווייג גיט צו, אַז עס איז נישט גענוג צו היטן ,פאָרמעל" די 
טראַדיציע; זי מוז געהיטן ווערן מיט פרייד, מיט װאַרעמקײט, מיט איבערלעבונג; 
זי מוז אינעם ייד אָנצינדן דאָס פייער פון גרויסער יידישקייט.. 


ווייל -- און דאָס איז דער לייט-פאָדים, װאָס ציט זיך איבערן גאַנצן בוך 
פון פראַנץ ראָזענצווייג --- מיר זענען אַ פאָלק, װאָס איז ;אַנדערש?. מיר זענען 
אַנדערש, וי אַלע אַנדערע אומות אויף דער וועלט. מיר שטייען איינציק און אַליין 
מיט אונדזער גורל, מיט אונדזער פיזיאָנאָמיע, מיט אונדזערע שטרעבונגען. די 
אויפגאַבע פון יידישן מענטש איז --- אָפּצוהיטן די דאָזיקע ,אַנדערשקייט", אָפּראַ- 
טעווען די יידישע עכטע פאָלקסטימלעכקייט, אָפּראַטעװען די יידישע פולע רעלי- 
גיעזיטעט. אַזױ אַרום ראַטעװעט ער גלייכצייטיק זי ך. יידישקייט איז נישט קיין 
,עטװאָס? פאַר דעם יידישן מענטש. יידישקייט מוז זיין --- אַלץ. יידישקייט לאָזט 
זיך נישט אַװעקלײגן ,;אויף דער פּאָליצע", ,טאָן דערצו אַ שמעק אין פאַר פון 
געברויך", װי עס האָבן געהאַלטן די משׂכּילים אין די אַמאָליקע צייטן. יידישקייט 
איז דאָס, װאָס איז אינעם יידישן מענטש טיף פאַרבאָרגן און דערביי אָפן --- בולט. 

עס איז וייניק -- שרייבט ראָזענצווייג --- װאָס אינעם אויפגעלעבטן ארץ- 
ישׂראל וועט אויף דער גרענעץ פאָכען אַ ווייס-בלויע פאָן ‏ נישט צוליב דער בלוי- 
ווייסער פאָן אַליין װועט ארץ-ישראל שוין זיין יידיש ; יידיש מוז די יידישע מדינה 

זיין --- מיט איר גייסט, מיט איר אייגנטימלעכקייט, מיט אירע איינריכטונגען, מיט 
איר פאַרווירקלעכטן פּראָגראַם פון עטיק און סאָציאַלער גערעכטיקייט.. 


צִ 


מיר מוזן צוגעבן: אינעם בוך ,קלענערע שריפטן" פון פראַנץ ראָזענצווייג 
געפינען זיך אויך געדאַנקען, מיט װעלכע מיר קאָנען נישט מסכּים זיין: עס 
געפינט זיך דאָ ראָזענצווייגס אַ בריוו צו רבי יעקב ראָזענהיים בנוגע די באַמער" 
קונגען, וועלכע ראָזענהיים האָט געמאַכט וועגן ראָזענצווייגס תנ"ך-איבערזעצונג 
און װוּ מיר מוזן אומבאַדינגט געבן רעכט ראָזענהיימען; ראָזענצווייג איז -- ביי 
זיין בעסטן ווילן -- פאַרבליבן אַ ביסל אונטערן איינפלוס פון דער פרעמד, ביי 
זיין בעסטן ווילן -- האָט אים אַ סך מאָל געפעלט עפּעס פון דער יידישער גראָד- 
ליניקייט און יידישן קאָנסעקװענטן דענקען. און דאָך -- טראָץ אייניקע אַזעלכע 
אָפּנױגן -- װאָסער מערקווערדיק בוך ! װאָסער מערקווירדיקער מענטש!. 

..אין יאָזעפוס פלאַוויוס טרעט אַרין אַן איבערברוך. אונטערן אייג- 
דרוק פון זיינע אייגענע איבערלעבונגען, דערזעט יאָזעפוס װאָסער פוסטע איינרע- 
דעניש און פאַלשע אילוזיע עס איז געווען זיין שטרעבונג צו שאַפן אַ ,פאַראייני- 
קונג" צווישן רוים און ירושלים, 
אַזױ ווערט וועגן פלאַוויוסן דערציילט אין די לעצטע קאַפּיטלען פון פויכט- 
װאַנגערס פלאַוויוס-ביכער. 
יאָזעפוס זאָגט צו זיך אַ פאַרביטערטער, אַן אַנטױשטער: יוסף בן מתּתיהו 
הכּהן איז געווען דיין נאָמען, אָבער אַ פלאַוויוס האָסטו געװאָלט ווערן. אַ רוימישער 
פּאַטריציער. דו ביסט געווען אַ מענטש פון מזרח און האָסט געװאָלט מיט אַלע 
כּוחות פאַרבלייבן אַ מערב-מענטש. אַ ייד און אַ רוימער צו גלייך. דאָס הייסט : דו 


= 


האָסט געטריבן דעם ערגסטן שווינדל קעגן זיך אַלין.. 

און --- יאָזעפוס פאַרלאָזט רוים. דאָס גרויסע רוים איבלט אים. אַזױ שטאַרק, 
אַז ער קען זיך מער נישט קיין אָרט געפינען. אים שטיקט די לופט, די אַטמאָספער. 
ער גייט נאָך דער שטים פון זיין האַרץ. ער קערט זיך אום קיין ארץ-ישׂראל. 

באַזיגט דורך זיך אַליין איז געװאָרן יאָזעפוס פלאַוויוס, באַזיגט איז געװאָרן 
זיין קאָנצעפּציע צונויפצוגיסן יידישע און רוימישע עלעמענטן: פאַר אים װערט 
אין איין מאָמענט קלאָר, בלאַנקענדיק-קלאָר: פאַר יעדן ייד מוז שטיין שאַרף, 
דירעקט, די פראַגע, ביסטו פאַר ירושלים אָדער פאַר רוים, ביסטו פאַר יידנטום 
אָדער פאַר וועלט ?... אַנדערש גייט עס נישט. פיקציעס מוזן פריער אָדער שפּעטער 
פּלאַצן,. פיקציעס זענען זיך נוקם, 

איבער די חורבות פון יהודה טרעט דער היסטאָריקער פון חורבן-ירושלים, 
דער באַרימטער גריכיש-רוימישער שריפטשטעלער, דער פריינד פון טיטוס. 

וויסט איז דאָס לאַנד, ביז צו אַ מינימום איז געפאַלן די באַפעלקערונג פון 
לאַנד, די מענטשן פון יהודה זענען אין זייער איבערוועגנדיקער מערהייט פאַר- 
פּייניקט און פאַרמאַטערט געװאָרן. איבערן ביסל, װאָס איז פאַרבליבן, רעגירט אַ 
רוימישער גובערנאַטאָר. אומהיימלעך מוז ווירקן דאָס בילד פון אַ לאַנד, װאָס האָט 


47 





העשיל קלעפפיש 


פאַרלוירן די זעלבשטענדיקייט און פון אַ פאָלק, װאָס האָט פאַרלוירן די פרייהייט 
--- און דאָך איז אים דאָ גוט, יאָזעפוסן, 

דאָ מוז מען באַװוּנדערן יאָזעפוסן: ירושלים איז צעשטערט, אָבער יידישע 
גייסטיקייט עקזיסטירט אין יבנה. אין יבנה געפינט זיך איצט דער יידישער 
גייסטיקער צענטער. דאָרט ווערט אָפּגעראַטעװעט די אײגנאַרטיקײט פון פאָלק. 
דאָרט ווערט אויסגעשמידט די איינהייט פון פאָלק און די טראַדיציע פון פאָלק. 
נאָר די לערערס פון יבנה זענען די אמת-גרויסע יידן, און נאָר זיי קענען און 
דאַרפן אָנפירן מיט דער יידישער מאַסע נאָך דעם, וי זי האָט פאַרלוירן די פּאָלל- 
טישע אומאָפּהענגיקײט, 

יאָזעפוס פּרוּווט ענדלעך אַן עק מאַכן צו זיינע אַלע חלומות. זאָל ער זיך אַרױס- 
האַקן פון קאָפּ די אילוזיע פון וועלט-בירגערטום! זאָל ער ענדלעך איבעררייסן 
מיט זיינע זינלאָזע פּלענער און האָפענונגען! נישט פאַר יידן איז ,וועלט-בירגער- 
טום" וועלכער עס איז אויסוועג, און נישט די גױיִם פאַרטראָגן דעם ;נייעם 
טיפּ ייד". 

אין יידישן לאַנד מיינט יאָזעפוס צו געווינען אינערלעכע גלייכגעוויכט. און 
אָט דאַכט זיך אַ מאָמענט: יאָזעפוס װוערט צוריק פאַרװאַנדלט אין פריִערדיקן 
יוסף בן מתּתיהו, ער באַפרײט זיך פון זיין פאַרערונג פאַר רוים און פאַר דער 
רוימישער טעכניק און ציוויליזאַציע. ער פאַרמאָגט שוין דעם יידישן זעלבסט- 
באַװוּסטזײן --- אָבער אַ מאָמענט שפּעטער ווייזט זיך אַרױס : נישט אַזױ לייכט גייט 
צו דער דאָזיקער פּראָצעס, יאָזעפוסן געלינגט פאָרט נישט איבערצובויען זיך אַלין. 
דערצו איז זיין כאַראַקטער צו שװאַך. ער איז אַ ;ליטעראַרישער טיפּ". 

זיין געמיט בלייבט ווייטער צעריסן. 

וי פריער, בלאָנקעט ער אויך איצט צוישן רוים און ירושלים. 

אָן אויפהער, טאָג און נאַכט מאַטערט ער זיך איבער דער פּראַגע: װאָס וויל 
איך זיין, אַ רוימישער אָדער אַ יידישער שרייבער? היסטאָריקער פון ירושלים 
אָדער פון... טיטוס ?... זלידנע, עקבערדיק איז די פראַגע. זי עסט זיך אין אים איין. 
און קיין קלאָרע אַנטשײדונג פאַלט דאָך נישט. 

ער אָטעמט שווער, יאָזעפוס. ער האָט ליב ירושלים. ער האָט ליב רוים. ער 
װאָלט אַזױ גערן געװאָלט פאַראייניקן ביידע. ער פילט, אַז דאָס איז אוממעגלעך, 
אַז דאָס איז אַן אילוזיע. אָבער אים פעלט כּוח זיך דערפון אָפּצוזאָגן. פאַרנעפּלט, 
אומעטיק בלייבט דער בליק פון בלאָנקענדיקן יאָזעפוס. 


צּ 


איר פילט : ווייט איז די עפּאָכע, אָבער נאָענט איז איר אָטעם, 
אַקטועל איז דער געראַנגל אַרום דעם פּראָבלעם, איבער וועלכן יאָזעפוס 
האָט זיך געראַנגלט. 

עס איז דאָ אין פוױיכטװאַנגערס בוך עפּעס פון אַן אױיטאָ-פּאָרטרעט. 

רוים אָדער ירושלים --- דאָס איז דאָך אייגנטלעך דער פראַגע-צייכן אונטער 
וועלכן עס שטייט דאָס לעבן און שאַפן פון פױיכטװאַנגער גופא. דאָס איז דאָך 
דער פראַגע-צייכן אונטער וועלכן עס געפינט זיך די היים, פון וועלכער פױיכטװאַנ- 
גער קומט, די געזעלשאַפט, דאָס גאַנצע דייטשע יידנטום, 

מיט 150 יאָר צוריק איז אין דייטשן יידנטום געפאַלן דער ענטפער: רוים. 
די עלעמענטן פון רוים דאַרפן דאָמינירן אין דער יידישער וועלט. אַסימילאַציע 
איז געווען דאָס פייערל, װאָס האָט געלאַקט און געצויגן נאָך זיך די יידישע מאַסן 
ביי די ברעגן פון רהיין. אָבער פאַר דריי יאָר האָט אָנגערוקט אַ שטורעם. דער 
היטלעריזם האָט אויפגעטרייסלט. ער האָט ברוטאַל איבערגעריסן די בריק, וועלכע' 
די יידן האָבן צו דער װועלט געװאָרפן. װוּהין זאָלן איצט ווענדן זייערע אויגן די 
דייטשע יידן. װאַסערע אידעע זאָל איצט פאַר זיי שטיין און צו װאָסער ציל זאָלן 
זיי שטרעבן? --- דאָס איז געװאָרן די פראַגע, די האַרבע, קאָמפּליצירטע פראַגע. 

מיט רירנדיקע ווידוים האָבן זיך באַוויזן די יידישע שריפטשטעלערס פוך 
דײיטשלאַנד. וי יאָזעפוס איבער די חורבות פון ירושלים אַזױ זענען זיי געטראָטן 
איבער די חורבות פון אַשכּנז און זיך געקלאַפּט אין האַרצן און אָפּגעװיקלט די 
ווונדן און געקנוילט זיך אין די זוכענישן פון אַ נייעם אינהאַלט, 

אונטערן איינדרוק פון דער היטלער-קאַטאַסטראָפע האָט אָנגעשריבן אַ דער- 
שיטערנדיקן ווידוי דער דערוייטערטער און פאַרפרעמדטער יידיש-דייטשער 
דיכטער ערנסט טאָלער. 

;איך האָב געליבט דייטשלאַנד מיטן גאַנצן ברען --- זאָגט ערנסט טאָלער --- 
אָבער בין איך דען נישט דערביי אַ ייד ? --- בין איך נישט דערביי אַ מיטגליד פון 
יענער גרויסער ראַסע, װאָס ווערט זינט יאָרהונדערטער פאַרפאָלגט ? בין איך נישט 
דערביי אַ זון פון יענעם פאָלק, װאָס האָט גערופן די וועלט צו גערעכטיקייט און 
אויפגעהויבן דעם דערשלאָגענעם און געדריקטן ? קען איך דען נישט פעסטשטעלן 
וויפל פון מיר איז דייטש און וויפל ייך ?* 

מיט נאָך מער פּיינלעכן ווייגעשריי איז געקומען דער שריפטשטעלער אַלפרעד 
דעבלין. זיין װוידוי האָט פאַרמאָגט נאָך מער קראַפט און קלאַנג. 

;נישטאָ קיין האַלבקײטן ! --- האָט אויסגערופן אַלפרעד דעבלין --- די ,סינטעז" 
צווישן וועלט און ייד קען מער נישט עקזיסטירן. נאָר בלינדע, װאָס זענען נישט 
מסוגל צו דערזען די וועגן פון דער יידישער געשיכטע, קענען נאָך איצט שטיין 
פאַר פרעמדע טירן און אויפהייבן קולטור-ברעקלעך. יידן זענען אַזױ לאַנג שטאַרק, 
וי לאַנג זיי ווערן נישט פאַרכּישופט פון אויסערלעכן גלאַנץ פון דער פרעמדער 
קולטור : שװאַך ווערן זיי מיט יענעם מאָמענט, ווען זיי זוכן ,פאַראייניקונג". יעדע 
פאַראייניקונג אַזאָ איז קינסטלעך און פאַרמישפּט אויף אַ דורכפאַל. דער ייד, װאָס 


49 


ה עשיל קלעפפיש 


ילעבט נישט מיט זיין געשיכטע, װאָס קלאָגט נישט אין די טרויער-טעג פון פאָלק 
;און פרייט זיך נישט מיט די פריידן פון פאָלק, איז אַ ייד אָן נשמה.. 

מיט ענלעכע רירנדיקע ;על:חטאס" און ענלעכע שטורמישע וידויס זענען 
געקומען נאָך אַנדערע רעפּרעזענטאַנטן פון דייטשישן יידנטום. עס האָבן זיך אויך 
געפונען איינצלנע, װאָס האָבן זיך אָנגעהויבן פאַראינטערעסירן מיט יידישער כּלל- 
טועריי און אוױיסגעאַרבעט רעטונגס-פּלענער פאַר יידן.. אָבער ערנסטע, װאָגיקע, 
פאַראַנטװאָרטלעכע שריט זענען נישט געמאַכט געװאָרן. דער פולער, דער גאַנצער 
:אומקער איז נישטאָ,. מיט אַ באַרג פּראָבלעמען טראָגן זיך אַרום די טאָלערס, די 
דעבלינס, אָבער בלאָנקענדיקע זענען זיי פאַרבליבן. זיי זענען דורכן לעבן גע- 
שטעלט געװאָרן פאַר דער אַנטשײדונג: רוים אָדער ירושלים --- און דער פראַגע- 
צייכן הענגט. ער הענגט וי אַ פאַטום. דער ליטעראַטן-דור איז שװאַך, און די 
דעציזיע קומט נישט, 

;קוואָ װאַדיס ?7 --- װוּהין גייסטו? --- זינט דריי יאָר שטייט די פראַגע אין 
איר גאַנצער ווייטיקלעכקייט פאַר די טאָלערס און דעבלינס, 


צּ 


װוּהין ? --- מיט דער פראַגע טראָגט זיך שוין זינט יאָרן אַרום אויך ליאָן 
יפויכטװאַנגער. 

אים האָט נאָך אין די , גוטע" און זיכערע יאָרן אָפּגעשטעלט דאָס דערשי- 
יטערנדיקע אין יידישן גורל, 

ליאָן פויכטװאַנגער האָט אין זיינע דערציילונגען אויפגעמישט אַלטע תקופות 
;פון יידישן לעבן. 

ער האָט אין זיין בוך ;ייד זיס" געשילדערט אַ קאָשמאַרפול בילד, 

די טראַגעדיע פון אַ יידישן פינאַנץימיניסטער אין דײטשלאַנד, אין דער 
פּראָװוינץ ווירטעמבערג, פון אָנהױב אַכצנטן יאָרהונדערט, איז געצייכנט געװאָרן. 

זי איז געצייכנט געװאָרן מיט געפיל און אויפרייסנדיקן שטורעם. 

די לערע פונעם בוך איז געווען: צווישן ייד און װועלט הערשן געװאַלדיקע 
קאָנטראַסטן, נאָר נאַיָווע מענטשן קענען זיך פאַרוויגן אין מיראַזשן און גלייבן, אַז 
יוועלט און ייד קענען לעבן אין האַרמאָניע. 

דער ייד יוסף זיס פאַרברענגט זיינע יאָרן אין גלאַנץ, אין רייכטום. װוי גרויס 
עס זענען זיינע פאַרדינסטן פאָרן הערצאָג און װי היסטאָריש עס זענען זיינע 
לייסטונגען פאַר דער מלוכה! אָבער יוסף זיס מוז דאָך טיילן דעם גורל פון אַלע 
גערודפטע און עלנטע יידן. אָ, די גאָסן זענען פול און דער אויפגעהעצטער חמון 
ישרייט : דער ייד זיס מוז הענגען !יי 

ליאָן פויכטװואַנגער האָט אין אַן אַנדערער דערציילונג, װאָס איז אַרױס פון 

אונטער זיין פעדער, געגעבן אַ גלענצנדיקע סאַטירע פון דער אַסימילירטער 
יידישער געזעלשאַפט אין דייטשלאַנד. ,די פאַמיליע אָפּענהײם" איזן געשריבן 
גאַליק, בייסיק, סאַרקאַסטיש. זיי האָבן זיך איינגערעדט די רייכע אָפּענהײמס פון 
בערלין, אַז בערלין איז ;זייערס", אַז די דייטשן זענען ;זייערע", די דייטשע 
קונסט און דייטשע דיכטונג זענען ,זייערש". די נאַיוװוע, פאַרבלענדטע אָפּענהײמס ז 
צוזאַמען מיט דער שטייגנדיקער העצע פון די היטלעריסטן, װאַקסט זייער אומרו 
עפּעס דערפילן זיי: בערלין איז נישט ;זייערס". זיי דערפילן עס נאָך ווייטיקלע- 
כער ווען היטלער דעראָבערט די מאַכט. די אָפּענהײמס װערן דערקלערט פאַר 
יידן, אָבּער פויכטװאַנגער שמייכלט מיט אַזױ פיל ביטערער גאַליקײט: צי אין 
נישט די טראַגעדיע פון די אָפּענהײימס די אומגעוויינלעכסטע, די אויסטערלישסטע ? 
--- װואָרום זיי ליידן, די דאָזיקע מענטשן, און זיי ווייסן דאָך נישט צוליב װאָס 
זיי ליידן אייגנטלעך, זיי באַקומען קלעפּ, און פאַרשטייען צו מאָל נישט דעם טייטש 
פון די קלעפּ, 

אָבער אַ טעות איז צו מיינען, אַז אַפילו פױיכטװאַנגער האָט זיך אַנטשלאָסן 
אויף אַ קלאָרער דעציזיע, און ער װאַקלט זיך נישט מער, און חקרנט זיך נישט 
מער, 

אין זיינע לעצטע ביכער איבער יאָזעפוס פלאַװויוס דערשיינט ער, גענוי, וי 
זיין העלד, מיטן טראַגישן פראַגע-צייכן : ,רוים אָדער ירושלים ?* און איר פילט, 
וי שווער אים איז צו מאַכן די ענדגילטיקע אַנטשײדונג. 

יעדעס מאָל ווען פויכטװאַנגער איז אויפריכטיק מיט זיך אַלײן, דאַכט זיך 
אונדז, װי מיר הערן אים שרייען : אַ כּפּרה די גאַנצע וועלט פאַר איין שטיקל ערד 
פון ירושלים און פאַר איין געדאַנק פון ירושלים! אָבער באַלד דערנאָך קומט 
ווידער די אַבסטראַקטע חקירה, קומען געדאַנקען און סברות, און וי פלאַוויוס 
אַלײן, בלייבט אויך ליאָן פויכטװאַנגער צום סוף שטיין מיט אַ צעשפּאָלטענעם און 
צעשפּליטערטן באַװוּסטזיין, 

לעסינג 
(צו זיין 200סטן געבורטסטאָג) 


ער איז געווען אַ זוכער... 

עווען גאָט --- האָט ער געזאָגט -- װאָלט אין זיין רעכטער האַנט געהאַלטן 
דעם אמת און אין זיין לינקער --- די אייביקע אומרויקייט פון זוכן דעם אמת, 
מיט דער באַװאָרענונג אַפילו, אַז דער אומרו װעט קיין מאָל נישט געשטילט װערן 
--- און מיר געזאָגט: קלייב אויס !... --- װאָלט איך אים צו די פיס געפאַלן און 
געבעטן: פאָטער ! גיב פון דער לינקער!" 

ווייל דער ריינער צויי-מאָל-צװײיענדיקער אמת איז פאַר גאָט אַלין. דער 
מענטש, װאָס זיין וועג שלענגלט זיך אין אומוועגן, װאָס זיין געדאַנק פּלאָנטערט 
זיך אין געדיכטענישן --- מוֹז אים זוכן. ווייל דאָס יאָגן זיך נאָך עפּעס איז אונדזער 
זיין, אונדזער אינהאַלט. דער מענטש פילט שטענדיק אַ באַגער צו אַזױנס, װאָס איז 
נאָך נישט געווען, צו אַן אמת, װאָס האָט נאָך אויף קיין שום באַרג נישט געדונערט. 

וויי איז צו דעם, װאָס דערשטיקט אין זיך דעם דראַנג און זאָגט : מער דאַרף 
איך נישט! כ'האָב שוין געפונען! 

פויל איז ער און נאַריש און בעל-גאַװוהדיק און -- קיין מ ענטש נישט.. 


צּ 


לעסינג האָט געזוכט, 

זיין גייסט דער אומרויַקער, זיין האַרץ דאָס רחבותדיקע, האָבן זיך נישט גע- 
קאָנט איינקלאַמערן אין די ענגע ראַמען פון די ליטעראַטור:טעאָרעטיקערס. אַן 
ענגהאַרציקע און שאַבלאָנישע איז געווען דאַן די ליטעראַטור. דער פּסעװדאָ- 
קלאַסיציזם האָט אַװעקגערױיבט ביים קינסטלער זיין נשמה, זיין אינדיווידועלע 
פּערזענלעכקייט. ס'איז קיין לעבעדיקער נערוו נישט געווען, קיין פרייע באַװועגונג, 
אַלע האָבן גערעדט אויפן זעלבן לשון, געלעבט אין דעם אייגענעם נוסח, געלעבט 
מיטן זעלבן אָטעם... קלאָפּשטאָקס ,משיח" איז אפשר געווען אַ צוזאָג אויף עפּעס. 
אָבער אַ בלאַסער, װאָס איז נישט בכּוח אָנצוצינדן און צעגליִען 

לעסינג איז דער ערשטער װאָס האָט געװאָגט. 

פון דער פריסטער יוגנט לאָזט ער זיך נישט דיקטירן. דער פאָטער, דער 
פּאַסטאָר, וויל אויך דעם זון מאַכן פאַר אַ גייסטלעכן. אָבער דאָס געוויסן הייסט 
דעם זון אַנטקעגנשטעלן זיך, ליידן דחקות און נויט, זיין פאַראײנזאַמט און אַרױס- 
רופן צום קאַמף די גאַנצע װעלט מיט אַלע אירע קאָנװענציאָנעלע אמתן. 

און אַ פאַרהאַסטער און מידער פון קאַמף איז ער געשטאָרבן און אויף קבורה- 
קאָסטן נישט איבערגעלאָזט.. 

שרייבט אַזױ אין אַ בריוו זיין אינטימער פריינד, דער יידישער פילאָסאָף 
משה מענדעלסאָן: ,קיין איין װאָרט נישט מער ועגן אונדזער פאַרלוסט, וועגן 
דעם שווערן אומעט װאָס האָט זיך געלייגט אויף אונדזערע הערצער... דער אָנדענק 
פונעם מענטש, װאָס מיר האָבן איצט פאַרלוירן, איז מיר צו הײיליק איך זאָל אים 
מיט קלאָגן פאַרשװעכן". 

דער אָנדענק פון אַ טרוימער. 


צִ 


אין בין-השמשות פון לעבן האָט אַ חלום אין אים אויפגעבליט, אַן אידעאַל פון 
אַ שלמותדיקן, עטישן און האַרמאָנישן מענטש, אַ סימבאָל פון דערהויבנקייט און 
גערעכטיקייט, 

ענתן דער חכם". 


אין אַ צייט פון פינסטערקייט און רעליגיעזער שׂנאה האָט לעסינג געװאַגט 
צו געבן אַ יידישע פאַרקערפּערונג פון טאָלעראַנץ, פון יושר, פון הויכער מענטש-" 
לעכקייט, 

זיין דור האָט עס אים נישט מוחל געווען. 

איר זאָגט: ס'איז אַ חלום אין אַ תּכלת-נאַכט! עס זענען נאָר דאָ כאַלאַדין 
און טעמפּלהער, מוסולמענער און קריסטן; די צייט פון ;נתן דעם חכם" איז נאָך 
נישט געקומען... 

ס'מאַכט נישט אויס. ;זי װעט קומען, זי װעט זיכער קומען די צייט פון אַ 
נייער אייביקער עוואַנגעליע !" 

דאָס איז דער נאַיוער גלויבן פון די איידעלע. 

זיין אומרויקער און שאַרפער געדאַנק, זיין סובטעלער קריטישער חוש, די 
נישט באַאיינפלוסטע איבערצייגונג און די פּרעציזקייט פון זיין װאָרט, האָבן די 
ערשטע צעאַקערט די ערד, פון וועלכער עס זענען אַרױסגעװאַקסן געטע און שילער, 
װאָס האָבן אַרײנגעבראַכט אַ פרישן שטראָם בלוט אין דער דייטשער ליטעראַטור, 
זיינע ווערק זענען געווען די פונקען, װאָס זענען ערשט שפּעטער צעבלאָזן געװאָרן 

אין אַ פלאַם. דאָס װאָרט זיינס, כאָטש באַפליגט מיט דעם שװונג פון אַ גרויסן 
גייסט האָט נאָך נישט געפאַנגען די הערצער, האָט נאָך נישט פאַרמאָגט דעם כּוח, 
װאָס רייסט מיט, װוי אַ צעגאָסענער טייך. עס איז אָבער געווען ביי לעסינגן יענער 
אויפריכטיקער טאָן, װאָס איז דער אויסדרוק פון יעדן אמתן קינסטלער און ד ער 
טאָן שפּרײיזט אַריבער הונדערטער יאָרן. ער צווינגט צו גלייבן לעסינגן און אים 
צו ערן. 

אין יאָר 1924 האָט אַנטאָני סלאָנימסקי אַרױסגעגעבן אַ ביכל פּאָעזיע 
אונטערן נאָמען ,דער וועג קיין מזרח". 
אין אַ ריי לידער, װאָס זענען אין דעם דאָזיקן ביכל צונויפגעזאַמלט, האָט 
סלאָנימסקי זיך אַראָפּגערעדט פון האַרץ. ער האָט דערציילט וועגן דער ביטערניש 
און פאַרדרוס װאָס האָט אין זיין געמיט זיך אָנגעקליבן. ער האָט דערציילט וועגן 
דער מעלאַנכאָליע אין וועלכער ער -- דאָס משומדישע אייניקל פון ערשטן 
;הצפירה?-רעדאַקטאָר, חיים זעליג סלאָנימסקי --- פאַלט אַריין אין דער שעה פון 
איינזאַמקײט אין שטילן טראַכטן, 


ער האָט דערציילט וועגן זיינע אָנשטרענגונגען צו געפינען װאַרעמקײט אין 
דער פּולישער געזעלשאַפט, פריינדלעכקייט, סימפּאַטישן אָפּקלאַנג, און -- וועגן 
דער אומזיסטיקייט פון די דאָזיקע אָנשטרענגונגען.. 


ניין. מ'וויל אים צווישן זיינע קאָלעגן באין-אופן נישט באַטראַכטן װי גלייכץ' 
צווישן גלייכע, 
שרייבט אין איין ליד סלאָנימסקי:; 


;ווייל איך בין געבוירן געװאָרן דאָרט, װוּ מען װויל מיך נישט אָננעמען, 
ווייל איך בלייב פרעמד פאַר די, פאַר וועלכע איך שאַף, 

ווייל מיך וויל אין לאַנד קיינער נישט באַגריסן, 

און אַלע זענען צו מיר גלײיכגילטיק ; 

ווייל מיך פאַרשילט די שפּראַך, אין וועלכער איך שרייב -- 

פאַר דעם אַלעם איז מיר אומעטיק, שרעקלעך אומעטיק!." 


אַזױ האָט אַנטאָני סלאָנימסקי זיך געקלאָגט אין יאָר 1924. מיט פערצן יאָר 
צוריק, דאַן, ווען די עפּידעמיע פון היטלעריזם האָט נאָך אין אײיראָפּע נישט גע- 
בושעוועט. דאַן, ווען דער אַריער-פּאַראַגראַף האָט נאָך אין קיין שום לאַנד מיט 

זיין בלאַנק נישט געפאָכעט. דאַן, ווען די לאָזונג פון ,קולטורעלער זעלבסטפאַר- 
טיידיקונג" איז נאָך אין דער פּוילישער עפנטלעכקייט נישט אַקטועל געװעףן 
דאַן, ווען עס זענען געווען אַנדערע צייטן, גאַנץ אַנדערע צייטן.. 


צִ 


אַזאַ איז טאַקע דער אמת. אַפילו אין די גוטע, מילדע און פאַרהעלטנישמעסיק 
רויקע יאָרן, איז אין פּוילן נישט זייער גוט געגאַנגען די אַסימילירטע און פון יידן 
אָפּשטאַמיקע פּוילישע שריפטשטעלערס. 

אין די מערב-אײיראָפּעיישע לענדער האָט די קולטור-אַסימילאַציע געפייערט 
גרויסע טריומפן ; אין די מערב-אײיראָפּעיִשע לענדער זענען די טאַלאַנטירטע האַלבע 
ייידן און פערטל יידן װוי גלײיכבאַרעכטיקטע אַרײנגענומען געװאָרן אין דער געזעל- 
שאַפט, פאַר וועלכער זיי האָבן זייער שאַפן אַװועקגעגעבן און װאָס דער רום פון 
איר קולטור איז דורך זיי צעטראָגן געװאָרן : אין די מערב-אײראָפּעיַשע לענדער 
זענען די דאָזיקע ,פרעמדע" ווען נישט ווען אַפילו צום סאַמע אױבנאָן געװאָרן 
צוגעלאָזט.. 

די דייטשע ליטעראַטור, די דייטשע פילאָסאָפיע, די דייטשע קריטיק, איז אין 
די לעצטע עטלעכע צענדליק יאָר געווען ממש , פאַריידישט". די אַרישע קינסטלערס 
זענען צוליב די יידן פאַררוקט געווען אין שאָטן. די ביכער פון אַרישע מחברים 
זענען צוליב די ביכער פון די װאַסערמאַנס און לודוויגס אָפּגעשטױסן געװאָרן אין 
אַ זייט. און אויב אין דעם צי אין יענעם רעאַקציאָנערן בלעטל איז אַן אַלאַרעם 
אויפגעהויבן געװאָרן קעגן דער ,אינװאַזיע פון פרעמדע", אויב אין דער צי אין 
יענער נאַצישער אױסגאַבע איז דער יידישער קולטור-צושטייער געשענדט און 
באַשמוצט געװאָרן -- די גרויסע מערהייט פון דייטשן פאָלק איז אין דער העצע- 
רישער קאַמפּאַניע נישט גענוג באַטײליקט. די גרויסע מערהייט פון דער דייטשער 
געזעלשאַפט איז נאָכן דעמאַגאָגישן געפּילדער פון די מכּלומרשטע קולטור-באַשי- 
צערס נישט געגאַנגען. ביז סאַמע ערב דעם אויסברוך פון היטלעריזם איז דער 
יייד ווילי האַאָז געווען רעדאַקטאָר פון אָנערקענטן ליטעראַרישן װאָכנבלאַט אין 
בערלין ,די ליטעראַרישע וועלט", זענען די יידן קערר און דעבלין געשטאַנען בראש 
פון דייטשישן פּען-קלוב, זענען יידן געװען די אָנפירערס פון די װיכטיקסטע 
ליטעראַטװור- און קונסט-אינסטיטוציעס... די אַסימילאַציע-טענדענצן פון די פאַר- 
דייטשטע יידן זענען דורך דער דייטשישער געזעלשאַפט גענומען געװאָרן ערנסט. 

ערנסט און מיט סימפּאַטיע זענען אויך גענומען געװאָרן די אַסימילאַציע- 
טענדענצן פון די יידן, װאָס זענען באַטײליקט אין דער פראַנצויזישער ליטעראַטור. 
זיי זענען דאָרט דאָ אין אַ גאַנץ באַדײיטנדיקע צאָל. מאָרואַ, בערנאַר, בערנשטיין, 
מענדעס און אַנדערע, אָבער עס זענען אין פראַנקרייך אַפילו -- צװישן די רעכטע 

-- פאַראַן גאַנץ װײיניק בעלנים בודק צו זיין אין יחוס-אָבות פון די פראַנצויזישע 
שרייבערס. עס זענען פאַראַן גאָר ווייניק בעלנים אַרױסצוציִען עמעצנס יידישן 
טאַטע אָדער זיידע פון קבר. עס זענען דאָ גאָר וייניק אַמאַטאָרן זיך צו שטעלן 
אין אַ ריטערלעכע פּאָזיציע קעגן די ,פאַרניכטנדיקע יידישע איינפלוסן".. 

פאַרדייעט זענען געװאָרן די קולטור-בויערס אין איטאַליע, װאָס זענען גע- 
קומען פון דער יידישער גאַס, אַזעלכע וי ד'אַנקאָנאַ, מאַמיליאַנאַ, אַרװיטאַ} פאַר- 
דייעט זענען געװאָרן די שריפטשטעלערס אין ענגלאַנד, װאָס זענען אױיסגעװאַקסן 
אין יידישן געטאָ, אַזעלכע װי סידניי לי, סישראַ, גאַלאַזש; אַדרבא, אין משך פון 
דער גאַנצער תקופה פון אויפשווונג פון ליבעראַליזם, זענען דאָ און דאָרט געמאַכט 
געװאָרן די פאַרשידנסטע באַמיונגען צוצויִען די יידן צו דער אַלגעמײנער קולטור, 
אַרײנציען זיי אין קרייז פון דער אַלגעמײנער געזעלשאַפט, פאַרציען איבער זי 
די נעץ פון אַסימילאַציע.. 

אין פּױילן אָבער איז קיין מאָל קיין גאָלדענע צייט פאַר די אַסימילירטע 
יידיש-פּוילישע שריפטשטעלערס נישט געווען. 

דאָ איז דעם סאַמע פּולישסטן, סאַמע גראָדליניקסטן, אָבער, פון יידן-אָפּשטאַ- 
מענדיקן קינסטלער, פאָרגעװאָרפן געװאָרן זיין ,שרעקלעכער" געבורט-חטא. 

דאָ זענען די יידן, װאָס האָבן זיך אַרײנגעריסן אין פּױלישן קונסט-סאַלאָן, 
שטענדיק װי פרעמדע פאַררעכנט געװאָרן : דאָ זענען װוי פרעמדע פאַררעכנט גע- 
װאָרן נישט בלויז די יידן װאָס שרייבן פאַרן פּוילישן לײיענער: דאָ זענען וי 
פרעמדע פאַררעכנט געװאָרן... אַפילו די משומדים... 

די אַסימילירטע שריפטשטעלערס זענען דאָ אויסגעװאָרצלט געווען, באָדנלאָז, 
אַפילו אין די פאַרהעלטנישמעסיק רויקע, פאַרהעלטנישמעסיק מילדע יאָרן 

אויך דאַן, האָבן אין זייערע פּאַלאַצן פון העלפאַנדביין אָנגעשלאָגן די צעוויל- 
דעוועטע כװאַליעס פון קנאה און האַס, 


צּ 


עס איז, למשל, אין פּוילן געווען איינער אַ יוליאַן קלאַטשקאָ. װילנדיק נישט- 
ווילנדיק, מוז פאַרן דאָזיקן קלאַטשקאָ אָפּגעגעבן ווערן אַ וויכטיק אָרט אין דער 
פּוילישער ליטעראַטור-היסטאָריע. דאָס איז געווען אַ שריפטשטעלער מיט אומגע- 
וויינלעכע פשיקייטן. מיט אַלזײיטיקער ערודיציע. מיט שווּנג. איינער פון די גלענ- 
צנדיקסטע סטיליסטן ביז היינט-צו-טאָג אין דער פּוילישער ליטעראַטור. זיינע 
קריטישע אָפּהאַנדלונגען פאַרמאָגן אין זיך די קראַפט פון סוגעסטיע און גלייכ- 
צייטיק דעם צויבער פון סובטעלער איראָניע. פאַר זיין בוך ,די פּלאָרענטינישע 
נעכט" איז ער באַשאָנקען געװאָרן מיט אַן אינטערנאַציאָנאַלן פּרייז. און דערצו -- 
היפּער"-פּוליש. היפּער-קריסטלעך. היפּער-קאָנסערװאַטיוו. צו לעכערלעכקייט פּשוט 

דערגאַנגען. צו שרייענדיקן קאָמיזם. ער האָט אַ מאָל געזאָגט מיצקעוויטשן (ביידע 
האָבן געלעבט אין איין צייט), אַז אין קומענדיקן באַפרײטן פּוילן װעלן די דעה 
דאַרפן האָבן נאָר די שלאַכטשיצעס, די פפּאַנעס?.. און דאָך איז אַפילן אֲואַ 
קלאַטשקאָ נישט איינגעגלידערט געװאָרן װי אַ פול-באַרעכטיקער אין דער פּוילי- 
שער קולטור ; מ'האָט נישט פאַרגעסן, און מ'וויל עד-היום נישט פאַרגעסן, אַז אין 
זיין יוגנט האָט ער נישט געהייסן יוליאַן נאָר יהודה-לייב, אַז זיין היים איז געווען 
דער געטאָ אין ווילנע און אַז זיין ערשטער ליטעראַרישער אַרױסטריט איז געווען 
אַ ביכל העברעישע שירים... 

אָדער אַ צווייטער : ווילהעלם פעלדמאַן. לכל הדעות -- אַ פענאָמענאַלע דער- 
שיינונג. אַ פענאָמענאַלער טאַלאַנט. דער טעאָרעטיקער פון דער ליטעראַרישער 
שטרעמונג אין פּוילן אין סוף פון פאַרגאַנגענעם יאָרהונדערט װאָס האָט זיך גערופן 
;יונג-פּולן". רעדאַקטאָר פון באַקאַנטן זשורנאַל ,קריטיקאַ". געהאַט אַ גע- 
װאַלדיקן איינפלוס אויף די מוחות און הערצער פון יענעם דור. מחבר פון אַ 
ליטעראַטור-געשיכטע, װאָס איז ביז היינט שוין דערשינען אין אַכט אויפלאַגעס 
און ווערט כּסדר דערגאַנצט מיט פרישע הוספות דורך אָנגעזעענע פּראָפּעסאָרן 
אין פּױלן. אױיטאָר פון גייסטרייכע שטודיעס אויפן געביט פון פּאָליטיק און ליטע- 
ראַטור. אַ סינטעז פון לאָגישן שׂכל און שטורמישן געפיל. און דאָך -- האָט מען 
דאָ אַלע מאָל געדענקט, און מען געדענקט ווייטער, אַז פעלדמאַן איז פאָרט געווען 
אַ ,פרעמדער", אַז ער איז אוױיסגעװאַקסן אין אַ יידיש הויז אין גאַליצישן שטעטל 
זבאַראַזש, אַז ערשט צו אַכצן יאָר האָט ער זיך אויסגעלערנט פּויליש, אַז ביז אַכצן 
יאָר, בכן, האָט פּוילנס גייסטרייכער קריטיקער (ניעסטעטי!) געמוזט שװאַרגאָ- 
טשען ;זשאַרגאָן".. 

אָדער אַ דריטער: אַנטאָני לאַנגע. אַ פּאָעט. מיט באַדײיטנדיקע לייסטונגען 
פאַר דער פּוילישער פּאָעזיע. נייע אויסדרוק-מיטלען אַרײנגעברענגט. נייע דיכטע- 
רישע פאָרמען. און נישט געקוקט דערויף --- ווייל ער איז נישט גענוג אין גאַנצן 
פון ,ריינעם בלוט", הגם פון ,ריינעם" גלויבן, האָט מען אים צוריקגעשליידערט, 
און מ'שליידערט אים כּסדר צוריק די יידן, כאָטש לאַנגע האָט אַזױ פיל געמיינזאַ- 
מעס געהאַט מיט יידן וויפל,.. יידן מיט אים.. 

אָדער אַ פערטער : שמעון אַשכּנזי. מייסטער פון דער מאָדערנער געשיכטע- 
שרייבונג אין פּױלן. היסטאָריקער פון גרויסן פאָרמאַט. שטאַרקער קינסטלערישער 
טאַלאַנט און באַצויבערנדיקער שפּראַך. דער היסטאָריקער, װאָס האָט פאַר די 
פּאָליאַקן אַנטדעקט זייערע נאַציאָנאַלע העלדן און װוי נאָך קיינער אין פּױלן אַרױס- 
געברענגט אין זיינע מאָנאָגראַפיעס די פּערזענלעכקייט פון פירשט פּאָניאַטאָװסקי, 
פון לוקאַשינסקי און אַנדערע. און דאָך --- פון אַלע עקן גאַסן האָט מען דאָ גע- 
שריגן, אַז אַשכּנזי איז נישט קיין , אייגענער", אין אַלע צייטונגען --- אין העצע- 
רישע, אין ;ערנסטע"? -- זענען געגאַנגען אַטאַקעס קעגן דעם פאַרדינסטפולן 

היסטאָריקער ; אין װאַרשעװער אוניווערסיטעט, װוּ עס האָבן קאַטעדרעס אַשכּנזיס 
תלמידים, האָט מען אים פאַר פּראָפּעסאָר נישט געװאָלט אויפנעמען.. 

אין אַן אומפריינדלעכע סביבה, צווישן קאַלטע, שטעכעדיקע בליקן, האָבן דאָ 
אַלע מאָל זיך געפונען די יידן, װאָס עס האָט זיי דווקא געצווונגען צו היטן דעם 
;פרעמדן װיינגאָרטן", װאָס עס האָט זיך זיי דווקא פאַרגלוסט אַרײנצוטראָגן די 
פונקען פון זייער געניאַליטעט אין דער פּוילישער קולטור און האָבן צוליב דעם 
מיט זייער אייגענעם פאָלק, מיט זייער אייגענער חיים און אייגענער קולטור אַלע 
פעדימס איבערגעריסן.. 

אַן עלנטע עקזיסטענץ זענען זיי דאָ אַלע מאָל געצווונגען געווען צו פירן. 

מיר װועלן נישט אין איצטיקן מאָמענט אַריינדרינגען אין די סיבות. קען זיין, 
אַז שולדיק איז דערין אַ סך דער שלאַכעצקער שטריך, װאָס איז סוף כּל-סוף, 
כאַראַקטעריסטיש פאַר דער פּולישער ליטעראַטור. דער פאַקט, װאָס די ליטעראַטור 
איז אינעם דאָזיקן לאַנד קיין מאָל נישט געווען קיין פאָלקס-ענין, נאָר אַ ,זאַף? 
פון די ,אויבערשטע צען טויזנט". קען זיין, אַז עס זענען פאַראַן נאָך אַנדערע 
סיבות. אַ פאַקט בלייבט: די ,זשידקעס האָבן קיין מאָל אין פּוילן נישט געקענט 
ווערן גאַנצע גוֹייִם. מ'האָט זיי נישט געלאָזט ווערן. ,מוישע, מוישע, גיי אין חדר 
אַרײן !7 --- אַזאַ שפּאָטישער אויסרוף איז זיינער צייט געװאָרפן געװאָרן קעגן 
ווילהעלם פעלדמאַן. און נישט בלויז קעגן אים, 


צּ 


איצט איז, נאַטירלעך, דער אומווילן נאָך שאַרפער געשטיגן. דער ווינט פון 
מערב-שכן בלאָזט, 

די לאָזונג פון ,קולטורעלער זעלבסטפאַרטײידיקונג" ווערט היינט אַרױסגע- 
רוקט נישט בלויז אין ענדעקישן אדויענניק נאַראָדאָװוי"' און אין אֶָענערישן 
;אַבעצע?, נאָר אויך אין , גאַזעטאַ פּאָלסקאַ" און אין , קוריער פּאָראַנגי, 

דער קלימאַט װערט מיט יעדן טאָג אַלץ אומגינסטיקער פאַר די, װאָס לויט 
זייער מעטריקע קומט זי נישט דאָס ,רעכט" צו שטיין אין דער ריי פון די בויערס 
פון דער פוילישער קולטור. 

מיט די שמוציקסטע זלזולים און שענדלעכסטע באַלײידיקונגען, ווערן אָנגע- 
גריפן די דיכטער מיט די ;איינגעהויקערטע נעז", פון יידן אָפּגעפאַלענע. צו 
פּאָלאַקן נישט צוגעפאַלענע... 

איינער, אַ רעפּרעזענטאַנט פון די ,נייע ווינטן" האָט אַנומלט געשריבן אַז 
פאַרן פּױלישן פאָלק װאָלט גלייכער געווען, ווען טובים, וויטלין און חברים װאָלטן 
געהאַנדלט מיט הערינג אויף די נאַלעװקעס און נישט ,געשאַכערט? אין דער 
פּוילישער ליטעראַטור... 

אין סיים איז אַנומלט אַרײנגעטראָגן געװאָרן אַן אינטערפּעלאַציע, הלמאי דער 
ראַדיאָ גיט אוידיציעס פון די קינדער-לידער פון טובים און חברים.. 

אין לעצטן נומער פון װאָכנבלאַט ,פּראָסטאָ זי מאָסטו" איז אָפּגעדרוקט אַן 
אַרטיקל אין וועלכן עס ווערט טובימען פאָרגעװאָרפן -- נישט מער און נישט 
װייניקער -- אַז ער קען נישט קיין פּויליש, אַז ער, דער סובטעלסטער דיכטער 
אין דער היינטיקער פּוילישער דיכטונג, קען רעכט קיין פוילישע שורה נישט 
אָנשרײבן... 


די טריט פון טובים, װויטלין און חברים װערן געברענט. זיי װערן פאַר- 
שאָלטן פון דער שפּראַך, װאָס זיי באַרײיכערן מיט זייער שאַפן, לוט דעם אויסדרוק 
פון סלאָנימסקי. זיי ווערן הינטער דער טיר אַרױסגעװאָרפן דורך די, פאַר וועלכע 
זיי גיבן זייערע אַלע טאַלאַנטן אַװעק. אָבער אַ מאָדנע זאַך קומט פאָר: טובים, 
וויטלין און חברים זעען נישט װאָס אַרום זיי טוט זיך אָפּ, טובים, וויטלין און 
חברים הערן נישט און פילן נישט. 


אונטער דעם איינדרוק פון די צרות און פאַרפאָלגונגען זענען אויפגעטרייסלט 

געװאָרן די אַסימילירטע יידיש-דייטשע שריפטשטעלערס; אונטער דעם איינדרוק 
פון דער טריומפירנדיקער רשעות זענען דערשיטערט געװאָרן די יידיש-פראַנצוי- 
זישע דיכטער, אונטער דעם איינדרוק פון דער מאַרשירנדיקער כאַמסטװאָ זענען 
אויפגערודערט געװאָרן אַפּילו די דערווייטערטע און אָפּגעפרעמדטע שרייבערס 
אין ווייטער, זיכערער אַמעריקע. זאָל זיין : די דאָזיקע אומקער-טענער זענען על- 
פּיירוב אומבאַהאָלפן, זאָל זיין : די דאָזיקע אומקער-מעלאָדיע קלינגט על-פּידרוב 
נישט אָפּ קאָנסעקװענט. ,עקספּערימענטן", מער וי דאָקומענטן פון עכטער רייפ- 
קייט און פולער יידישקייט. אָבער כאַראַקטעריסטיש איז, אַז דאָ און דאָרט האָט 
כאָטש די אילוזיע געפּלאַצט ביי די אַסימילירטע שריפטשטעלערס, די אילוזיע אַז 
דער גורל איז נישט פאַר אַלע יידן געמיינזאַם... 

בלויז דאָ -- בלויז ביי אונדז -- בלויזן ביי ,אונדזערע" -- ענדערט זיך 
גאָרנישט. 

דאָ -- װוּ דער קלימאַט איז קיין מאָל נישט גינסטיק געווען פאַר די פלאַנצערס 
און פרוכטן פון קולטור-אַסימילאַציע -- איז דער אויפדויער לגמרי נישטאָ. 


דאָ --- װווּ די פעלדמאַנס און אַשכּנזיס זענען אויך אין די ,גוטע יאָרן" נישט 
פאַרטראָגן געװאָרן, ווערט די אַסימילאַטאָרישע פאַרקריפּלונג פאָרגעזעצט, וי קיין 
מאָל גאָרנישט, 

טובים, וויטלין און חברים לערנען נישט פון דער זויערער לעקציע: טובים, 
וויטלין און חברים ווערן נישט קליגער פון שטורעם; טובים, וויטלין און חברים 
האַלטן זיך כּסדר ווייט פון דער יידישער גאַס, פון יידישן לעבן, און עס איז נישט 

צו זען, אַז אין זייער באַװוּסטזײן זאָל צו מאָל די שװואַכסטע אויפטרייסלונג האָבן 
פאָרגעקומען... 

ניין, זאָל מען נישט זאָגן : טובים, וויטלין און חברים מאַכן אַדורך אַ טראַגע- 
דיע. זאָל מען זאָגן : טובים, וויטלין און חברים זענען אַ רעטעניש. אַ רעטעניש 
איז זייער ערן-געפיל. זייער מענטשלעכע וירדע. זייער אויג. זייער אויער... 


1 


מנורה, שטימונג, איבערצייגונג און -- א טאָג װואָס קומט 


אָס דאַרף זיין אַ משל אַזאַ. אַן אַלעגאָריע. דער באַרימטער יידיש- 
דייטשער שריפטשטעלער סטעפאַן צווייג האָט לעצטנס אַרױסגעגעבן אַ בוך אונטער 
דעם נאָמען ,די לעגענדע וועגן דער פאַרבאָרגענער מנורה". אַלץ איז דאָ סימבאָליש, 
דרך משל. נישט וויכטיק איז, צי סטעפאַן צווייג האָט די לעגענדע פון ערגעץ-ווּ 
אַרױסגעלײענט, פון ערגעץ-וווּ באַאַרבעט, אָדער ער האָט זי אויסגעוועבט אין דער 
אייגענער פאַנטאַזיע. די לעגענדע איז מיט חן סטיליזירט. צווייג איז אַ מייסטער 
פון סטיל. און ער האָט אין זיין ,לעגענדע וועגן דער באַגראָבענער מנורה" אַרײג- 
געלייגט זייער פיל פּאָעזיע, זייער פיל חנעוודיקע צאַרטקײט און אַ סך דיכטערישן 
געמיט. צי האָט ער אָבער אין דער דאָזיקער לעגענדע אַרײנגעלײגט אויך זיין 
פּערזענלעכן ,איך" און צי קען זי בכלל עטװאָס זאָגן איבער צווייגס פּערזענלעכן 
;איך", וועגן צווייג דעם ייד ? -- דאָס איז שוין אַ צווייטע פראַגע. 


צּ 


די העלדין פון אָט דער געשיכטע איז טאַקע די מנורה: דער טראַגישער 
װואַנדערװעג פון דער מנורה ; דער גורל פון דער מנורה. 

באַקאַנט איז: די מנורה איז געשטאַנען אין בית-המקדש. אָבער וען דער 
ביתיהמקדש איז חרוב געװאָרן (צום צווייטן מאָל), איז די מנורה אַוועקגעפירט 
געװאָרן דורך טיטוסן -- צוזאַמען מיט אַ סך אַנדערע צוגערויבטע יידישע הייליק- 
טימער -- קיין רוים, און דאָרט אַװעקגעשטעלט געװאָרן אין קייזערלעכן פּאַלאַץ 
צום אָנדענק פונעם נצחון פון רוים איבער ירושלים, 

צווייגס געשיכטע הייבט זיך אָן אין יאָר 455, דאָס איז דאָס יאָר, ווען די 
ווילדע װאַנדאַלן-שבטים האָבן מיט פייער און שװערד אַרײנמאַרשירט קיין רוים, 
די רוימישע אימפּעריע בייגט זיך צום אָפּגרונט. די באַרבאַרן פאַרניכטן רוים, 
צינדן אונטער בנינים, צעשטערן ברוטאַל רוימס קונסטווערק. אויף וועגענער און 
שיפן ווערט אָנגעלאָדן דאָס גאָלד און זילבער פון רוים, און אָט דערטראָגט זיך 
אַ קלאַנג צו די רוימישע ייזן : אויך די מנורה נעמען די װאַנדאַלן מיט זיך. טרויער 

װאַרפט אָן די ידיעה. די יידן באַשליסן פאַר יעדן פּרייז אַרױסצוראַטעװען די 
מנורה, און ענדלעך אַרויסקריגן זי פון פרעמדע הענט. אָבער אַלע פּרוון פאַר- 
ענדיקן זיך מיט אַ דורכפאַל. די װאַנדאַלן זענען פאַר קיין שום געלט נישט מסכּים 
צו פאַרקויפן די מנורה, 

אינעם טריבן פרימאָרגן, ווען די װאַנדאַלן דאַרפן אָפּפאָרן פון רוים, גייט 
צו זיי אויף ס'ניי אַרױס אַ דעלעגאַציע פון דער יידישער קהילה: עלף גרייז-גרויע 
זקנים. און דער רב. אויך אַ יינגעלע װוערט מיטגענומען. דאָס יינגעלע בנימין, 
וועלכער דאַרף זיין דער עדות פון די גרויסע אָנשטרענגונגען פון דער יידישער 
קהילה אין רוים אָפּצוראַטעװען די מנורה און וועלכער װעט דאַרפן וועגן די דאָזיקע 
אָנשטרענגונגען דערציילן די קומענדיקע אויפװואַקסנדיקע דורות. עס איז הינטער 
דער שטאָט. דער פרימאָרגן גרויט, שאַרט זיך פויל אַרױס. מגושמדיקע, האַמעטנע 
וואַנדאַלן פאַרפּאַקן דאָס רויב פון רוים. עס שימערירט פון גאָלד און זילבער. און 
ענדלעך : אָט איז זי אויך דאָ, די מנורה. די זיבן-רערנדיקע, די הייליקע. אין האַרץ 
פון די יידישע זקנים רייסט זיך עפעס אָפּ: ,זי אין דער לעצטער איבערבלייב 
פון בית-:המקדש. זי דערמאָנט אונדז אין אונדזער פּראַכט פון אַמאָל. אינעם ליכט, 
װאָס האָט געשטראַלט פון באַרג מוריה. זאָגט, וויפל איר פאַרלאַנגט פאַר דער 
מנורה, און מיר ועלן אַלץ פון זיך אַװעקגעבן, װי אונדזער נשמה איז די מנורה. 
וי אונדזער לעבן. װוי דאָס שװאַרצאַפּל פון אויג, אַזױ איז זי אונדז טייער"... אָבער 
די שקלאַפן שטויסן די זקנים אָפּ. זייער װואַרעם געבעט רירט נישט קיינעם, די 
מנורה פאַרבלייבט ביי די װאַנדאַלן. און פאַרקלעמטע, געבויגענע, אין צושטאַנד 
פון אומבאַשרײיבלעכן ווייטיק, קערן זיך אום אַהיים די זקנים פון רוים, 


א 


דאָס איז דער אָנהייב. די מנורה געפינט זיך איצט אין װאַנדערװעג. זי ואַג- 
דערט מיט די װאַנדאַלן, מאַכט מיט זייער מאַרש איבער יבשה און װאַסער, איבער 
באַרג און טאָל, װאַלד און פעלד. יאָרן גייען פאַרביי... צענדליקער יאָרן, און דאָך 
--- אין רוים, צוישן די רוימישע יידן, איז נאָך אַלץ פריש דער אָנדענק נאָך דער 
מנורה, איז נאָך כּסדר שאַרף דער וייטיק. עס לעבן נישט מער די עלף זקנים. 
עס לעבן נישט מער יענע מיטגלידער פוֹן דער קהילה, װאָס האָבן געפירט דעם 
קאַמף פאַרן אָפּראַטעװען די מנורה. ס'לעבט נאָך בלויז דער עדות, בנימין, וועלכער 
האָט, זייענדיק אַ קינד, זיך צוגעהערט צום דראַמאַטישן געשפּרעך פון די זקנים 
מיט די װאַנדאַלן הינטער דער שטאָט. בנימין איז זייער פּאָפּולער צווישן די 
יידישע מאָסן אין גלות. ער איז דער לעצטער פון די יידן, װאָס האָט די מנורה 
געזען. ער ווערט דורך אַלעמען גערופן: בנימין מרינפש -- בנימין מיט דער 
פאַרביטערטער נשמה... ווייל הגם ער איז שוין אַלט און אַ סך אין לעבן אַדורמ- 

געמאַכט, קען דאָך יענער פאַרטאָג, ווען ער האָט אויף דער מנורה געקוקט, אים 
נישט אַרױס פון זינען. ער לעבט אין געדאַנק מיט דער מנורה. ער איז אומרויק 
וועגן איר גורל, פיבערט און פלאַטערט וועגן איר צוקונפט. און טאָג און נאַכט 
ווערט ער נישט מיד וועגן איר צו רעדן 

בנימין קומט צו די יונגע קינדער און דערקלערט זיי, װאָסער הייליקטום די 
מנורה איז פאַר דעם יידישן פאָלק, װאָסער באַדייטונג זי האָט פאַר דער יידישער 
עקזיסטענץ, װוי דערהויבן איז געווען דער מאָמענט, ווען דער כּהן פלעגט זי אָנצינדן 
אין בית-המקדש, װאָסער פינקלענדיק ליכט עס איז פון איר געגאַנגען צו די 
יידישע נשמות. ער זאָגט, אַז אויך דער נייער, דער אונטערװאַקסנדיקער דור יידן 
דאַרף צו דער מנורה זיך פילן צוגעבונדן, טיף אין האַרצן פאַרבאַהאַלטן איר 
אָנדענק און נישט קאַרגן קיין קרבנות כּדי זי צו ראַטעװען און אָפּהיטן. 

און אָט רוקט זיך אונטער אַ געלעגנהייט די מנורה צו ראַטעװען. די מאַכט 
פון די װאַנדאַלן ברעכט זיך. ביזאַנטיום איז דער באַזיגער, דער יורש פון די 
װאַנדאַלן. קיין ביזאַנטיום (היינט טערקיי) װוערן אויך אַװעקגעפירט די װאַנדאַלן- 
רייכטימער און אוצרות. און, נאַטירלעך, אויך די מנורה, 

בנימין לאָזט זיך אַװעק נאָך ביזאַנטיום. ער איז קרוב צו תשעים. אַזאַ רייזע 
איז פאַר אים פאַרבונדן מיט געפאַר. אָבער אים באַװעגט, אים שטאַרקט, אים גיט 
מוט די אייביק-יונגע האָפענונג. אפשר װועט אים דאָך ביי די הערשערס פון ביזאַנ- 
טיום געלינגען אױסצופּועלן דאָס װאָס עס איז נישט געלונגען אויסצופּועלן ביי 
די רוימער, ביי די װאַנדאַלן? --- אפשר.. 

בנימין קלאַפּט אָן אין דער טיר פון די העכסטע שׂרים אין דער ביזאַנטישער 
מדינה ; ער ווערט אין זיין אַקציע אונטערגעשטיצט דורך די דאָרטיקע איינפלוס- 
רייכע יידן : ער ווערט אויך דורך דעם קייזער יוסטיניוס אויפגענומען. ער בעט מיט 
גוטן. און ווען דאָס װירקט נישט, נעמט ער אָן אַ שאַרפערן טאָן. צער און צאָרן 
ברויזט פון זיין װאָרט. און פּאַטאָס שלאָגט. זאָל זיין מאַיעסטעט וויסן, אַז די מלוכות, 
װאָס האָבן די יידן זייער הײליקטום נישט געװאָלט אָפּנעמען און דאָס יידישע 
הײיליקטום מטמא געווען, זענען אַלע װי שטויב זיך פונאַנדערגעפאַלן, אונטערגע- 
גאַנגען. אין חורבות ליגט די אימפּעריע פון רוים. װוי אַ שערבל איז צעבראָכן די 
מאַכט פון די װאַנדאַלן. בנימין װאָרנט, מאָנט, אָבער טויב זענען אַלע אויערן. 

פּאַסירט גראָד : דער קייזער פון ביזאַנטיום באַשליסט אויפצופרישן די מנורה, 
ער גיט זי אַװעק צו אַ גאָלדשמיד. צו אַ... יידישן גאָלדשמיד. ווייל דער גאָלדשמיד 
זכריה פירט אויס אַלע קונסט-אַרבעטן פאַרן קייזערלעכן הויף. זכריה ווייסט וועגן 
דער גרויסער אויפגאַבע מיט וועלכער בנימין איז געקומען קיין ביזאַנטיום. און 
ווען זיי געפינען זיך ביידע אין אַ פאַרשלאָסענעם צימער, ביי אַ טויטער שטילקייט, 
פאַרטרויט זכריה בנימינען מיט פרייד, װאָס איז געמישט מיט שרעק: זיי וויסן, 
די מנורה געפינט זיך איצט ביי מיר !... אָבער וי אַזױ האַנדלען, אַז זי זאָל צווישן 

יידן פאַרבלייבן. דאָס איז די פראַגע. און זיי באַשטימען אַזױ : זכריה װעט אויס- 
אַרבעטן נאָך אַ מנורה. אַ ,, קאָפּיע". די קאָפּיע זאָל זיין אַזױ ענלעך צום אָריגינאַל, 
אַז עס זאָל זיין שווער צו אונטערשיידן צוישן ביידן. און װען עס װעלן קומען 
די שליחים פון קייזער, װעלן שטיין אויפן טיש די ריכטיקע און די פאַלשע. װעלן 
די שליחים נעמען די פאַלשע -- װעט עס זיין דאָס יידישע גליק; װעט זייער 
אױיסװאַל פאַלן אויף דער עכטער, אויף דער מנורה -- װעט מען עס אויך מוזן 
פאַר ליב נעמען, און װאַרטן, ביז אַ פרישע געלעגנהייט װעט אָנרוקן. 

מיט אומגעדולד דעדװאַרט בנימין דעם טאָג פון אַנטשײדונג. 

אין אומאויפהערלעכע תפילות פאַרברענגט ער די צייט. 

און ענדלעך : זיי זענען געקומען, די שליחים. אויסגעקליבן. גענומען דיי 
פאַלשע, 

די מנורה איז אַרױסגעראַטעװעט געװאָרן פון פרעמדע הענט. 


אָבער איצט װאַקסט פאַר דעם אַלטן בנימין אויס די פראַגע: װאָס טאָן מיט' 
דער מנורה ? --- וועלכער יידישער קהילה זי אָנטרױיען? -- אַװעקפירן זי קיין 
רוים ? --- אָבער קען דען װוער גאַראַנטירן, צי איבער די יידן אין רוים װעט נישט 
--- פריער אָדער שפּעטער -- זיך אויסגיסן דאָס כּוס פון ביטערניש, די קהילה 
װעט צעשטערט וערן, איר פאַרמעגן -- צוגערויבט, און ווידער װעט די מנורה 
אַרײנפאַלן צו פרעמדע? --- איז דען פאַראַן אין גלות צו מאָל איין לאַנד, איין 
שטאָט, איין אָרט, װוּ דער מאָרגן זאָל פאַר די יידן נישט אויפגיין אָן מורא? -- 
איז דען דאָ איין אָרט אין דער גאַנצער יידישער צעזייטקייט און צעשפּרײטקײט, 
װוּ יידישע זיכערקייט זאָל זיין דויערהאַפטיק? -- און קען מען, מעג מען, בכן, 
אָנטרױען וועלכער עס איז קהילה די מנורה ?.. 

און בנימין באַשטימט צו באַגראָבן די מנורה אין דער ערד. אין דער הייליקער' 
ערד. אין ארץ-ישׂראל, 

דער אָנדענק פון דער מנורה װועט צווישן יידישן פאָלק פאַרבלייבן. די בענקע- 
ניש פון איר ליכט דערהויבן צו װערן. דערין איז דער אַלט-אױסגעפּרוװוטער 
בנימין זיכער. 

אויף אַ מוילאייזל לאָזט זיך דער זקן אַװעק צום הײיליקן לאַנד. טעג און נעכט' 
ציט זיך דער וועג. צווישן יפו און ירושלים שטעלט זיך בנימין אָפּ. זאָל דאָ די 
מנורה געפינען איר רו, ביז משיח װעט קומען. בנימין גראָבט אין דער ערד מיט 
זיין שטעקן. אָװונט פאַלט צו. די טונקעלע באַרגיקע לאַנדשאַפט פאַרגרעסערט נאָך 
דעם סוד. בנימין באַגראָבט די מנורה. אַ מידער, אין מחשבות זינקענדיקער, שפּרײיט 
ער זיך איצט אויס אויפן מערקװוירדיקן קבר. און --- צו מאָרגנס האָבן די דורכ- 
גייערס געפונען זיין טויטן קערפּער. ,ברייט צעעפנט זענען געווען זיינע אויגן. 

ימילד --- דער אויסדרוק פון זיין פּנים. די אָרעמס אױסגעשפּרײט, וי זיי װאָלטן 
די אומענדלעכקייט געװאָלט אַרומנעמען. די ליפּן -- פעסט צונויפגעפּרעסט, אַזױ 
װוי זיי װאָלטן אַ טיפן, דעם טיפסטן סוד, פאַרשלאָסן?.. 


אינעם דאָזיקן פאַרבאָרגענעם קבר ליגט נאָך עד-היום די הייליקע מנורה, 
איבער איר יאָגן די שטורעם-ווינטן פון דער צייט. אין משך פון די פאַרבייגע- 
לאָפּענע יאָרהונדערטער, האָבן שוין דורות דערװאַכט, זענען דורות שוין איינגע- 
שלאָפן. אָבער --- די מנורה רוט. נישט רוימער, נישט באַנדיטן האָבן זיך צו איר 
געקענט דערגראָבן. אָבער עס איז נישט פאַרגאַנגען די האָפענונג, אַז אַן ענדערונג 
װועט קומען. נישט שטענדיק װעט דִי מנורה רוען אין דער פאַרבאָרגנקייט, פאַר- 
לוירן פונעם יידישן פאָלק, פאַרלוירן פון ישׂראל. אין די טיפענישן פון דער 
יידישער אומה, לעבט די אמונה, אַז װוידער װעט דאָס הייליקע ליכט אױיסשטראַלן 
-פונעם הייליקן יידישן הויז"... 


צווייגס ,לעגענדע וועגן דער פאַרבאָרגענער מנורה" רעדט מיט דער שפּראַך 
פון סימבאָליק. אָבער די אַלעגאָריע איז גענוג דורכזיכטיק. ווער עס וויל, קען דאַ 
געפינען אַן אָנצוהערעניש וועגן דעם געשיכטלעכן גורל פון יידנטום. צווייג באַ- 
ווייזט, אַז אין יידנטום איז דאָ אַ ווונדערלעך שטאַרקע פּאָטענץ, צוליב וועלכער 
די יידן האָבן מיט זיך אין גלות מיטגעפירט די היסטאָרישע יידישע קולטור, די 
גייסטיקייט, דעם גלויבן, די מאָראַל, די אײיגנאַרטיקײט, דאָס אַלץ, װאָס מיר קענען 
פאַרשטיין אונטער דעם באַגריף ,מנורה" ; און היטנדיק די מנורה, ראַטעװענדיק 
די מנורה, ווערן מיר אַליײין געהיט און געראַטעװעט, 


געווען צייטן --- און אַזעלכע זענען כּסדר דאָ -- ווען עס ווערן דורך די 
פיינט פון יידנטום אונטערגענומען די פאַרשידנסטע פּרווון אונדז אָפּצורײסן פון 
אונדזער גייסטיקייט און אייגנאַרטיקן שטייגער-לעבן. געווען צייטן, ווען דעם און 
יענעם צווישן די גוייַם האָט זיך אַפילו פאַרשמעקט אויפצוהייבן געוויסע ;ברעק- 
לעך" פון דער יידישער קולטור און איבערנעמען עפּעס פון אונדזער גײסטיקן 
פאַרמעגן. אָבער מער װי די פאַלשע ,מנורה" האָבן זיי נישט גענומען. די יידישע 
קולטור, דער יידישער בליק, אין זיין פולער עכטקייט, איז נאָר צווישן אונדז פאַר- 
בליבן. און היטן די מנורה, איר אומבאַרירלעכקייט, פאַרגראָבן טיף אין האַרץ די 
אומפאַרגענגלעכע אוצרות און װערטן פון יידנטום, מוז זיין די אויפגאַבע פון די 
יידישע מאַסן. אַפילו ווען מיר ווערן פון בייזע ווינטן געטריבן און אין װאַנזיגיקסטן 
כּף-הקלע געװאָרפן, איז אונדזער אויפגאַבע --- מיט ציין און נעגל זיך צו קלאַמערן 
אין אַלץ װאָס הײיליקט דעם יידישן מענטש, װאָס האַרטעװעט אים אין פייער פון 
גרויסער האָפענונג... 


;דורך טויזנטער יאָרן -- שרייבט צווייג --- איז דאָס יידישע פאָלק פאַרבליבן 

געאייניקט אַרום זיינע הייליקטימער, און אַזױ לאַנג װוי מיר וועלן געטריי זיין 
דער הייליקייט פון יידישן לעבן, װעלן מיר בלייבן אַ פאָלק --- אַפילן אין גלות, 
אַפילו ביי די פיינטלעכסטע באַדינגונגען.." 


א 


אַזױ זאָגט סטעפאַן צווייג אין זיין איצט דערשינענער אלעגענדע וועגן דער 
פאַרבאָרגענער מגורה". 

המממ,., אָבער זאָגט ער אויך אַזױ -- אין לעבן ? -- זאָגט ער אויך אַזױ אין 
אַנדערע זייגע שריפטן ? -- פאַרמאָגט צווייג ווירקלעך דאָס געפיל פון אָרגאַני- 
שער צונויפגעװואַקסנקייט מיט דער ,מנורה", ס'געפיל, וועגן וועלכן ער רעדט מיט 
אַזוי פיל פּיעטעט אין זיין לעצטן בוך ?.. 

מיר האָבן דאָס רעכט אַזאַ פראַגע צו שטעלן. צווייג רירט אָן דאָס פּראָבלעם 
פון יידישער עקזיטטענץ. ער גרייפט אַריין אין דער יידישער פּראָבלעמאַטיק. און 
מיר מעגן וויסן, אויף וויפל יידישע פּראָבלעמאַטיק איז בכלל נוגע צווייגן. 

און מיר מוזן זאָגן : וי אַ ריי אַנדערע יידן, װאָס בלאָנדזשען אויף די שליאַכן 
פון דער װועלט, איז אויך צווייג דער ,צעריסענער" ייד. פאַראַן מאָמענטן אין זיין 
לעבן, ווען זיין יידיש געפיל דערװאַכט, און פאַראַן מאָמענטן, ווען עס דרימלט. 
עס זענען דאָ מאָמענטן, ווען ער װאַרפט בריקן צום יידנטום, און מאָמענטן, ווען 
ער נעמט זיי פונאַנדער. עס טרעפן זיך מאָמענטן, ווען ער באַטראַכט זיך וי אַ 
פולבלוטיקער מיטגליד פון דער יידישער מאַסע און װי איינער פון די װאָס טראָגן 
איר געשיכטלעכן גורל און עס טרעפן זיך מאָמענטן, ווען אין אים איז גובר דער 
ווילן זיך צו ,איזאָלירן? (װאָסער שפּינװעב אַזאַ, אילאָזאַציע זאָל נישט זיין...), און 
אָפּרוקן זיך ווייט פון די יידישע נויטן און קאַמפן, האָפענונג און גלויבן.. 

געוויס. דער מאָמענט, ווען סטעפאַן צווייג האָט געשריבן זיין בוך וועגן דער 
באַגראָבענער מנורה, איז גראָד געווען אַ מאָמענט, ווען דאָס יידישע אין אים האָט 
גובר געווען : ווען דאָס יידישע האָט זיך אַרױפגעשלאָגן. אַ מאָמענט, ווען אַ יידישע 
שטימונג איז אים גראָד באַפאַלן. 

פאַר דעם יידישן פאָלק, פאַר די גרויסע יידישע מאָסן, איז יידישקייט נישט 
קיין שטימונג. נישט קיין זאַך, װאָס קען ,פאַרביילויפן". נישט בכלל עפּעס אַזױנס, 
װאָס איז אָפּהענגיק פון מאָמענט. פאַר די גרויסע יידישע מאַסן איז יידישקייט -- 
אַן איבערצייגונג. די איבערצייגונג, װאָס שטעקט שטענדיק אין האַױרץ. די איבער- 
צייגונג, װאָס װאַקסט פון דער נשמה װאָס פילט אויס דעם גאַנצן ,איך". צוייג 
האָט בלוין , שטימונגעןי. 

צווייג איז אַ ייד ,פון שטימונג" ; אָבער מיר פילן, אַז נאָענט איז דער טאָג -- 
דער דאָזיקער טאָג קומט אָן מיט פיבערהאַפּטער שנעלקייט, מיט געװאַלדיקע 

דונערן און בליצן --- ווען סטעפאַן צווייג און אַלע זיינע לייבלעכע ברידער ועלן 
אַװועקגעשטעלט ווערן פאַר דער האַרבער אַנטשײדונג: ענטפערט. דעצידירט אייך. 
,;שטימונג-יידן? ווערן מער נישט פאַרטראָגן אין דער איצטיקער צייט. וי נאָך 
קיין מאָל, פאַרלאַנגט אונדזער דור פונעם יידישן מענטש איבערצייגונג, אַנטשלאָסנג- 
קייט, קלאָרקייט, קאָנסעקװענץ. וייניקער וי אַלע מאָל, האָבן די שטימונג-יידן 
אַן אָרט אין דער היינטיקער תקופה פון שטורעם און גרויסן איבערברוך ! 


אַבראַמעק אויף דער לויה פון פּולישן גראַף 


אי איז אַבראַמעק צוגעלאָזט געװאָרן צוֹ דער לוויה פון פּוילישן גראַף ? 

גראַף קאַרל הובערט ראָסטװאָראָווסקי, וועלכער איז היינטיקע װאָך געשטאָרבן 
אין קראָקע, איז געווען אַ באַדײטנדיקער פּוילישער שריפטשטעלער. איינער פון 
די באַדײטנדיקסטע רעפּרעזענטאַנטן פון דער איצטיקער פּוילישער ליטעראַטור. 
די װערק פון ראָסטװאָראָווסקי זענען געשריבן מיט גרויסן טאַלאַנט און קינסטלע- 
רישער קראַפט. אָבער -- כראַביע ראָסטװאָראָװוסקי איז געווען אַ שׂונא-ישׂראל. 
דאָס מוז גלייך געזאָגט ווערן. כראַביע ראָסטװאָראָװוסקי האָט פאַרמאָגט, וי זעלטן 
ווער אין דער היינטיקער פּוילישער ליטעראַטור, די פעיקייט זיך צו פאַרגראָבן 
אין מענטשלעכע נשמות און אַנאַליזירן די טראַגישע פּראָבלעמען און טראַגישע 
דערשיינונגען, װאָס דאָס לעבן רוקט אַרױס. כראַביע ראָסטװאָראָווסקי האָט זייער 
פיל געשריבן וועגן רחמנות, וועגן מענטשן-ליבשאַפט, װעגן מענטשן-גוטסקייט. 
כראַכיע ראַסטװאָראָווסקי איז אויך געווען אַ פרומער קאַטאָליק. וי אַ מייסטער פון 
פּסיכאַלאַגיע, האָט ראָסטװאָראָװסקי אפשר געדאַרפט דערגרונטעווען די יידישע 
נשמה. וי אַ טראַגיקער, האָט ער מעגלעך באַדאַרפט האָבן האַרץ פאַר דער יידישער 
גלות-טראגעדיע. וי דער מחבר פון אַ דראַמע, װאָס טראָגט דעם נאָמען ;באַרעמ- 
האַרציקייט", האָט ער אפשר מיט מיטגעפיל און װאַרעמקײט געדאַרפט רעדן וועגן 
יידישן גורל. וי אַ פרומער קריסט, האָט ער מעגלעך געדאַרפט דאַנקבאַר זיין דעם 
יידישן פאָלק, װאָס פון זיינע קװואַלן האָט דאָך דאָס קריסטנטום געשעפּט. געדאַרפט.., 

אַ פאַקט איז אָבער : ראָסטװאָראָװוסקי האָט פאַר דער טראַגיק פון די יידישע 
מאָסן קיין זין נישט געהאַט. ראָסטװאָראָווסקי האָט פאַרשטענדעניש פאַרן יידישן 
שיקואַל נישט אַרױסגעװיזן. ראָסטװאָראָווסקי איז דעם יידנטום נישט דאַנקבאַר 
געווען. ער איז געשטאַנען אין לאַגער פון אונדזערע פיינט, 

ער האָט זיך געפילט נאָענט צו דער ענדעציע. 

נאַטירלעך : ראָסטװאָראָווסקי איז נישט געווען קיין אָנהענגער פון פּאָגראָמען 
און כוליגאַנישע אָנפאָלן אויף יידן. 

אָבער ער איז געווען אַן אָנהענגער פוֹן דאָס אַלץ, װאָס מיר פֿאַרשטײיען אונטער 
דעם נאַגריף : אַנטיסעמיטיזם, 

ער איז געווען אַן אָנהענגער פון אַנטי-ײידישן קורס, פון אַנטי-ײידישע עקאָנאָ- 
מישע רדיפות און פון די ,עקספּערימענטן" אויפצולעבן דעם געטאָ. 

גראַף ראָסטװאָראָווסקי האָט געהאַלטן, אַז יידן זענען מיט עפּעס-װאָס שעדלעך 
פאַרן פּױלישן פאָלק, מיט עפּעס:װאָס געפערלעך פאַר דער פּוילישער קולטור און 
מיט עפּעס-װאָס אומדערטרעגלעך פאַרן פּולישן לעבן. 

אָבער װאָס אַן אמת איז ראָסטװאָראָווסקי --- הגם ער האָט דער יידישער טעמע 
זייער פיל אָרט געווידמעט, הן אין זיינע ליטעראַרישע ווערק, הן אין זיינע פּובלי- 
ציסטישע אַרטיקלען --- קיין מאָל נישט אין שטאַנד געווען גענוי צו דערקלערן, 
אין װאָס, אייגנטלעך, דער דאָזיקער געפערלעכער יידישער , עפּעס-װאָס?" באַשטײט, 

אין אַ פּלאָנטער פון די משונהדיקסטע סתירות האָט דער כראַביע זיך פאַר- 
וויקלט, 

אַמאָל איז ער אַרױס צו מלחמה קעגן תנ"ך, אַרױס באַװאָפנט מיט פעלשונגען 
אין גוט באַקאַנטן טשעטשאַק-סטיל, מאַכנדיק זיך מעשׂה-יעזויט פאַרגעסן, אַז דער 
תנ"ך איז דאָך אויך דער יסוד פון דער גאַנצער וועלט-קולטור און פון אַלע מאָנאָ- 
טעיסטישע רעליגיעס.. 

אַן אַנדערש מאָל האָט ער זיך אַרױסגעלאָזט מיט אַן אַטאַקע קעגן דער יידישער 
עקאָנאָמיק. זי איז פעלערהאַפט, האָט ראָסטװאָראָװוסקי געזאָגט. אָבער זי איז נישט 
פעלערהאַפט דערפאַר, ווייל דורך די גלות-באַדינגונגען איז ביי יידן צוגערויבט 
געװאָרן די מעגלעכקייט זיך צו באַזעצן אויף ערד, צו פאַרנעמען זיך מיט פיזישער 
אַרבעט און אַריינצודרינגען אין די װאַרשטאַטן און פאַבריקן. זי איז פעלערהאַפט 
דערפאַר, ווייל... יידן זענען פון קדמונים אַ פאָלק פון האַנדל:װאַנדל. מיט דעם 
האַנדל-װאַנדל שפּירט זיך דער ייד גוט. דער האַנדל:װאַנדל ציט זיין אָפּשטאַם 
פון דעם אַלטן ארץ-ישׂראל, פון דער צייט וען יידן האָבן נאָך פאַרמאָגט די 
מלוכהשע זעלבשטענדיקייט. אַזױ האָט ראָסטװאָראָװוסקי געשריבן. איין קורצער, 
אַפילו אויבערפלעכלעכער בליק אין דער יידישער היסטאָריע װאָלט אים פון דאָזיקן 
טעות אַרוסגעפירט. ער װאָלט זיך דערװוּסט, אַז יידן זענען אין אַלטן ארץ-ישׂראל 
גראָד געווען אַ פאָלק פון פּאַסטעכער און ערד-אַרבעטער, אָבער כראַביע ראָסט- 
װאָראָווסקי האָט אין די ביכער פון דער יידישער געשיכטע זיך נישט פאַרלייענט, 
ער האָט מיט אַפּעטיט געשלונגען בלויז די שמוציקע אַנטי-ײידישע פּאַסקװילן. 
ער האָט מיט נאָך גרעסערן אַפּעטיט זיי איבערגעקייט אין זיינע אייגענע אַרױס- 
טריטן... 

אַמאָל װוידער האָט דער כראַביע ראָסטװאָראָוװוסקי זיך אָנגעקלײדט אין דער 
טאָגע פון אַ װיסנשאַפטלער. דיכטונג און װיסנשאַפט פּאָרן זיך נישט אַפילו. קאָמיש 
מוז דערשיינען דער דיכטער, ווען ער וויל דווקא זיין אַ װיסנשאַפטלער, פּונקט וי 
עס איז קאָמיש דער װיסנשאַפּטמאַן, ווען ער טרעט אַרױס אַלס דיכטער.. 

אָבער פאַר לעכערלעכקייט שרעקן זיך די יידן-פיינט צום װייניקסטן, ראָסט- 
װאָראָווסקי איז דער שאַפער פון אַ טעאָריע אין דער ,יידן-קענעריי". לויט דער 
דאָזיקער טעאָריע פאַרמאָגט דער יידישער כאַראַקטער פיר שטריכן, וועלכע די 
אַרישע וועלט קען נישט פאַרטראָגן און צוליב וועלכע זי האַסט טאַקע דאָס יידנטום, 
אָט זענען די פיר יידישע טיוול-אייגנשאַפטן. קודם-כּל: אוטיליטאַריזם. דאָס 
הייסט : ניכטערקייט, אויסרעכענונג, מאַטעריאַליזם. דאַן --- פּאַסיאָנאַליזם. דאָס: 
מיינט: די יידן זענען אָנהענגערס פון געװאַלט:מיטלען, פאַנאַטיקערס, היסטערי- 
קערס. דאַן -- סענסואַליזם. די יידן האָבן אַ קרענקלעכע פאַנטאַזיע, װאָס נעמט ביי' 
זיי אַװעק די פעיקייט צו דענקען געזונט. און דאַן -- רעװאָלוציאָניזם. די יידן 
זענען דער פערמענט פון אומרו. די העלדן פון כּלערליי איבערקערענישן... אומזין 
אויף אומזין. אַבסורד אויף אַבסורד. אָבער -- ראָסטװאָראָוװוסקי איז נישט מיד 
געװאָרן דעם דאָזיקן אומזין און אידיאָטישן אַבסורד כּסדר איבערצוחזרן.. 


גאַנץ אָפט אָבער האָט פּאַסירט, אַז רעדנדיק אַזױ פיל פון דער יידישער 
היסטעריע, איז ראָסטװאָראָװוסקי אַליין אַרײנגעפאַלן אין היסטעריע. ער האָט 
אומעטום באַמערקט דעם כּוח פון דער יידישער ;אַנאָנימער* מלוכה. אין יעדער 
דערשיינונג געזען אַ גרױלהאַפטן יידישן געשפּענסט און פון יעדער פּאַסירונג 


אַרױסגענישטערט עפּעס אַ מוראדיקן יידישן ;,מאָטאָר?. ראָסטװאָראָװסקי האָט 
געהאַלטן, אַז די אַלע קאָנפליקטן, װאָס די װעלט מאַכט היינט אַדורך און פון 
וועלכע זי ווערט צעריסן, זענען פאַקטיש ;יידישע" קאָנפליקטן. יידן שפּילן א 
מאָטש, און אומשולדיקע אַריער, נעבעך, ווערן אַרײינגעצויגן אין יידישן ספּאָרט- 
פאַרמעסט. אַזאַ ,וועלטבליק" איז אַנטװיקלט אין ראָסטװאָראָװוסקיס בוך קאַנטי- 
קריסט". צוויי יידן קעמפן היינט צווישן זיך. טראָצקי שטייט קעגן ראָטשילד, דאָס 
איז דער זין פון אונדזער צייט. דאָס איז דער זין פונעם קאַמף צװוישן קאַפּי- 
טאַליזם און סאַציאַליזם. דאָס איז דער זין פון די רעװאָלוציעס, פון די מאַסן- 
אויפברויזן, פון וועלכע מיר זענען עדות... אָט דאָס איז אויך דער גרויסער אומזין 
פון כראַביע קאַרל הובערט ראָסטװאָראָווסקי. 


צ 


אָבער מיר װאָלטן געבליבן אומגערעכט צו ראָסטװאָראָווסקי, ווען מיר זאָלן 
נישט צוגעבן: איין אויסנאַם איז דאָ צווישן די שאַפונגען פון כראַביע ראָסטװאַ- 
ראָווסקי. איין יוצא-מן-הכּלל. איין בוך, װוּ ראָסטװאָראָווסקי העצט נישט, אַטאַקירט' 
נישט, באַלײידיקט נישט, װוּ ער מאָלט נישט פינצטערע יידישע געשטאַלטן און 
װאַרפט נישט אָן געשפּענסטפולע שילדערונגען פון יידישן לעבן. איין בוך, װו ער 
רעדט וועגן ייד --- מיט סימפּאַטיע. 

;ניעספּאָדזיאַנקאַ? --- איז דער נאָמען פון דאָזיקן מערקווירדיקן בוך. ;די 
:איבערראַשונג". 

פאַר אונדז --- ווירקלעך אַן איבערראַשונג !. 

װאָלט נישט דער נאָמען פון ראָסטװאָראָװסקי פיגורירט אויפן שער" בלאַט, 
װאָלט אונדז צו מאָל נישט איינפאַלן געקענט, אַז דאָס בוך איז אַרױס פון דער 
זעלבער פעדער, װאָס האָט אַנטי-ײידישע פּאַמפלעטן געשריבן. 

אין ,ניעספּאָדזיאַנקאַ" דערשיינט ראָסטװאָראָװסקי שיער נישט װי... אַ יידן- 
פריינד, 

דאָס איז אַ דראַמע פון פּוילישן דאָרף אין אונדזער צייט. די נויט איז גע" 
ישילדערט ; די נויט, װאָס טרייבט די פּויערים-מאַסן צו פאַרצווייפלונג און דעמאָ- 
ראַליזאַציע, די נויט, װאָס גזלט ביי זיי אַװעק יעדן מענטשלעכן פונק און פאַר- 
װואַנדלט זיי אין קריפּלען, אַ בלוטיקע געשיכטע ווערט דערציילט. פאַר די פאַר- 
צווייפלטע פּויערים איז ,געלט" דאָס העכסטע װאָרט. געלט איז דער מאַגנעט. די 
;אידעע". צוליב געלט איז דער פּויער גרייט אַ מערדער צו וערן. פאַר געלט איז 
ער גרייט דאָס אַכזריתדיקסטע אָפּצוטאָן. און דאָ ווערט טאַקע געוויזן: עלטערן 
דערמאָרדן זייער אייגענעם זון כּדי צוצורויבן זיין געלט., 

עס איז אַ בילד פון מענטשן, װאָס זענען דעגענערירט געװאָרן. 

און דווקא צווישן דאָזיקן מענטשלעכן אָפּשױם, אין דער דאָזיקער דושונגל 
פון מאָראַלישער צעפרעסנקייט, פינקלט אַרױס איין כ אַ ראַקטער. 

דער יידישער שענקער אַבראַמעק איז דער איינציקער מ ענטש אינעם פאַר- 
ברעכערישן געזינדל, 

ער קען באַזיגן די אינסטינקטן פון בייז. ער ווערט נישט אַרײנגעציגן אין 
דער מאַכט פון פּוסטע גלוסטענישן. ער בלייבט סימפּאַטיש, בעת פון אַלעמען יאָגט 
אַ גרויל. 

דערצו --- אַבראַמעק איז קלוג, אינטעליגענט. ער איינער באַגרייפט די טראַגיק 
פון דער פּויערישער מאַסע. ער איז איינער פון דאָרף, אָבער ער איז איב ערן 
דאָרף. פירט דאָס זעלבע לעבן פון חשכות און עלנט. אָבער עֶר פאַלט נישט. ער 
פוילט נישט, 

ער איינער שאַצט דאָ גלייך אָפּ, אין װאָסערן אָפּגרונט די נויט שליידערט 
די פּויערים אַראָפּ, 

די פּויערים גלייבן נישט אַלע מאָל דעם ייד. זיי באַציִען זיך וי געוויינלעך 
צו אים מיט אומצוטרוי. זאָגט צו אים איין מאָל אַ פּויער: אַבראַמעק, איך גלייב 
נישט אין דיינע יידישע שבועות!.. ענטפערט אַבראַמעק מיט אַן אומעטיקן 
שמייכל : אַ שאָד !. 

אָבער אַזױ זאָגט נישט אין דער דאָזיקער דראַמע בלויז אַבראַמעק. 

אַזױי זאָגט דאָ אויך כראַביע ראָסטװאָראָװסקי. 

אַ שאָד, װאָס די פּויערים האָבן נישט פון ייד געלערנט וי אַזױ צו דער- 
האַלטן די מאָראַלישע פעסטקייט ביי די קלאָגעדיקסטע באַדינגונגען. 

אַ שאָד, װאָס די פּויערים פאַרמאָגן נישט כאָטש עפּעס פון דער אינטעליגענץ 
און מענטשלעכקייט פון דאָזיקן ייד, 

צווישן דעם המון אומסימפּאַטישע יידישע געשטאַלטן, װאָס ראָסטװאָראָװסקי 
האָט אין זיינע װוערק אַרױסגעברענגט, שטייט איינער אַלײן -- דער ייד אַבראַמעק. 

אין ,ניעספּאָדזיאַנקאַ" איז ראָסטװאָראָווסקי אַרױס צום קאמף קעגן ראָסט- 
װאָראָווסקי דעם אַנטיסעמיט.. 


א 


פרעגן מיר : צי איז אַבראַמעק צוגעלאָזט געװאָרן צו דער לוויה פון גראַף 
ראָסטװאָראָווסקי, װאָס איז היינטיקע װאָך פאָרגעקומען אין קראָקע ?.. 

אַבראַמעק װאָלט געקענט אויפן קבר פון באַרימטן פּוילישן שריפטשטעלער 
זאָגן אַ פּאַר ווערטער. 

ער װאָלט געזאָגט: 

-- די פוילישע געזעלשאַפט פירט איצט צו קבורה איינעם פון די באַדײטג- 
דיקסטע פּוילישע שריפטשטעלערס. די פּוילישע רעאַקציע איז שטאָלץ, װאָס אַזאַ 
טאַלאַנט, װי ראָסטװאָראָווסקי, האָט זיך געפונען אין אירע רייען. אָבער דערלויבט, 
מיינע הערן, דווקא ראָסטװאָראָװוסקי, דווקא דאָס שאַפן פון ראָסטװאָראָװסקי, איז 
דער שאַרפסטער באַווייז, אַז די רעאַקציע איז באַנקראָט, אַז באַנקראָט איז דער 
אַנטיסעמיטיזם, אַז באַנקראָט, צעפוילט איז די באַװועגונג פון ווילדער שׂנאה צו 
מיין פאָלק... 

מיינע הערן! צי מוז אייך נישט אָפּשטעלן דער פאַקט, װאָס כראַביע קאַרל 
הובערט ראָסטװאָראָווסקי, דער אױיסגעשפּראָכנסטער אַנטיסעמיט אין דער חיינטי- 
קער פּוילישער ליטעראַטור, איז נישט פאַרבליבן אין אַלע זיינע ווערק קאָנסעי 
קווענט ? 

צי מוז אייך נישט אָפּשטעלן, װאָס אויך ער איז אין איין בוך זיינס אַװעק 
אויף אַ זיגזאַג-װעג ?... 

דאַרף אין אייך נישט אַרויסרופן רעפלעקסן דער פאַקט, װאָס ראָסטװאָראָווסקי 
האָט דאָך געמוזט אויך אַזאַ ייד אַרויסברענגען, אַזאַ ייד װי איך, אַבראַמעק ?... 

איך זאָג : געמוזט. װאָרום געװאָלט האָט ער דאָך זיכער נישט. דער יידישער 
שענקער אין דער דראַמע ,ניעספּאָדזיאַנקאַ" שטעלט דאָך אויס אויף חוזק ראָסט- 
װאָראָווסקיס גאַנצע אַנטי-ײידישע אָנשׂױיונג. אָבער בעת ראָסטװאָראָװסקי האָט 
געשריבן די דאָזיקע דראַמע איז ער, ווייזט אויס, געווען נאָר מיט זיך. נאָר מיט 
זיך,. נישט מיט דער פּאָליטישער דעמאַגאָגיע, װאָס האָט אים אין פאַרבלענדונג 

געהאַלטן. נישט מיט דִי שמוציקע העצערישע אויסגאַבעס, װאָס האָבן אים פאַר- 
גיפטעט. נאָר מיט זיך, ראָסטװאָראָווסקי איז געווען אַ קינסטלער. און ביי אַ 
קינסטלער פּאַסירט, מוז פּאַסירן, אַז כאָטש איין מאָל אין זיין גאַנצן לעבן איז ער 
מיט זיך, כאָטש איין מאָל... | | 

יענער מאָמענט, ווען ראַסטװאָראָװוסקי האָט געשריבן זיין דראַמע וועגן פּולישן 
דאָרף, איז געווען אָט אַזאַ מאָמענט. 

אין יענעם מאָמענט האָט ער נישט געקענט פאַרטויבן די שטים פון זיין 
געוויסן, | 

אין יענעם מאָמענט איז ער -- דורכן אמת פון לעבן -- געצװוונגען געווען 
צו שילדערן אָט אַזאַ ייד װי איך, אַבראַמעק... 

מיינע הערן! איר פירט צו קבורה דעם גרעסטן אַנטיסעמיט פון דער איצטי- 
קער פּוילישער ליטעראַטור. אָבער פאַר דורות, פאַר דער געשיכטע פון פּוילן װעט 
דאָך פאַרבלייבן דער פאַקט, אַז אויך ער --- אויך גראַף קאַרל הובערט ראָסטװאָ- 
ראָווסקי, דער טרייער ענדעק -- האָט איבערגעלאָזט נאָך זיך אַ סימפּאַטישע 
דעמאַגאָגיע אין זיין ליטעראַרישער ירושה... 

אויך ער האָט נישט געקענט אין אַלע טעג און שעהען פון זיין לעבן, דערשטיקן 
דעם רוף פון אמת, װאָס האָט זיך צו אים --- דורך אַלע טירן און פענצטער -- 
אַריינגעריסן... 

קעגן זיין ווילן איז אַבראַמעק געצייכנט געװאָרן, קעגן אייער ווילן, קעגן ווילן 
פון זיינע פאַרבינדעטע.. 

אָבער -- צו דער שאַנד פון אַנטיסעמיטיזם, צו דער אײביקער שאַנד פון 
דער אָנשױיוּנג, װאָס איז פאַרטראָטן געװאָרן דורך כראַביע קאַרל הובערט ראָסט- 
װאָראָווסקי... 

אַזױ װאָלט אַבראַמעק גערעדט. 

אַן אַנדערע זאַך איז, צי מ'װואָלט אים געלאָזט אַזױ לאַנג רעדן. צי מ'װואָלט 
אים נישט איבערגעריסן אין דער מיט (הגם ער איז ראָסטװאָראָװוסקיס אַ העלד) 
צי מ'װואָלט נישט געשריען: ;זשידעק, אַראָפּ!.? 

אָבער ,צום גליק" איז דער גאַנצער אומאָנגענעמער סקאַנדאַל אויסגעמיטן 
געװאָרן. צו ראָסטװאָראָווסקיס לוויה זענען צוגעלאָזט געװאָרן אַלע זיינע נעגאַטיווע 
יידישע געשטאַלטן, די נעגאַטיווע יידישע געשטאַלטן זענען אויך דערמאָנט געװאָרן 
אין די אַרטיקלען, װאָס זענען היינטיקע װאָך געדרוקט געווען אין די פּולישע 
צייטונגען וועגן ראָסטװאָראָווסקי. אַבראַמעק איז נישט צוגעלאָזט געװאָרן. 

בערנאַרד ששאָו, יידן, און -- אייביק אומבאַקאַנטע.. 


א פרישע דערקלערונג וועגן יידן פוֹן בערנאַרד שאָו. אַ יידישער זשורנאַ- 

ליסט איז אויפגענומען געװאָרן דורך דעם באַרימטן ענגלישן שריפטשטעלער. 
בערנאַרד שאָו האָט גערן זיך געלאָזט אַרײנציִען אין אַ געשפּרעך. ער האָט, אויף 
זיין שטייגער, געװאָרפן שאַרפע, שפּיציקע אַפאָריזמען. בערנאַרד שאָו איז אין 
דער מיינונג, אַז אַנטיסעמיטיזם און שווינדל זענען אַ סינאָנים, און אויב מען מעג 
צווייפלען צי יעדער שווינדלער איז אַן אַנטיסעמיט, איז קען מען אָבער זיכער 
זיין, אַז יעדער אַנטיסעמיט איז אַ שווינדלער. בערנאַרד שאָו האָט דערקלערט, אַז 
די איצטיקע בושעװוענדיקע שׂנאה קעגן יידן איז אַ באַװײז, אַז אַפילו אין אונדזער 
צייט פון אַלגעמײנער װערטלאָזיקייט, מעגן זיך נאָך די יידן פאַררעכענען צו די 
מענטשן פון ווערט, ווייל צו װערטלאָזע איז מען גלייכגילטיק, ווערטפולצ -- 
האַסט מעןי.. | 

אָבער בערנאַרד שאָו, דער מייסטער פון פּאַראַדאָקס, װאָלט נישט פאַרבליבן 
געטריי צו זיך, ווען אין זיין דערקלערונג װאָלט דערהאַלטן געװאָרן די גלייכע 
ליניע, 

בעתן געשפּרעך האָט שאָו אויך צוגעװאָרפן אָט אַזאַ באַמערקונג: איידן האָבן. 
דאָס רעכט צו פּראָטעסטירן קעגן אַנטיסעמיטיזם. זיי האָבן אָבער נישט דאָס רעכט 
אַרױסצוטרעטן קעגן ראַסיזם. די יידן, װאָס רעדן מיט פאַרביטערונג װועגן די 
היינט-מאָדישע ראַסן-טעאָריעס, זענען פאַר מיר קאָמיש. פאַר װאָס ? --- ווייל יידן 
זענען אַליין ראַסיסטן. יידן האָבן זייער פיל געמיינזאַמס מיט די שאַװיניסטן. יידן 
טראָגן זיך אַרום מיט דעם גלויבן, אַז זייער ראַסע איז וויכטיקער װווי אַלע אַנדערע 
ראַסעס פון דער מענטשהייט; דער ייד שטעלט אַװעק אַ װאַנט צווישן בלוט און 
בלוט, צװישן ראַסע און ראַסע: ער קוקט אויף אַלע מענטשן פון אויבן אַראָפּ; 
ער גלייבט אין דער אויסדערוויילטקייט פוֹן זיין פאָלק. ווער-ווער, אָבער יידן האָבן 
נישט דאָס רעכט צו פּראָטעסטירן קעגן דעם ראַסיזם.." 

און דער יידישער זשורנאַליסט, וועלכער האָט גענומען דעם אינטערוויו ביי 
בערנאַרד שאָו, פאַרענדיקט (אין אַ פראַנצויזישער צייטונג) זיינע איינדרוקן: 

;איך בין אַװעק פון דער ווינונג פון באַרימטן ענגלישן שריפטשטעלער אַן 
אַנטוישטער. איך האָב גערעכנט צו זען פאַר זיך אַ הומאַניסט, אַ מענטש פון פאַר- 
שטאַנד און געוויסן. איך האָב זיך גענאַרט. די אַרומיקע אַנטיסעמיטישע פאָר- 
אורטיילן האָבן ליידער זיך צוגעקלעפּט אויך צו בערנאַרד שאָו.." 


שא 


איז אָבער אַזאַ אויספיר אַ שפּאָר ביסל נישט באַרעכטיקט. 

עס איז אמת, אַז בערנאַרד שאָו איז דער מייסטער פון פּאַראַדאָקס, אַז ערנסטע 
פראַגעס ווערן דורך אים אָפט מאָל באַהאַנדלט שוין מיט פאַרדריסלעכער לייכט- 
זיניקייט, אַז גאַנץ אָפט פעלט ביי שאָון דער דיסטאַנץ צווישן ערנסט און שפּאַס; 
אָבער אמת איז אויך, אַז גראָד צו יידן האָט שאָו אין משך פון זיין לאַנגיאָריקער 
ליטעראַרישער טעטיקייט אַרױסגעװיזן דאָס, װאָס איז ביי אים אַזױ זעלטן און 
אומגעוויינלעך : קאָנסעקוענץ... 

| שאָון מוז צוגעשריבן װערן דאָס פאַרדינסט: ער געהערט צו די ערשטע 
שריפטשטעלערס אין ענגלאַנד, וועלכע האָבן אַרױסגעברענגט רעאַלע סימפּאַטישע 
יידישע געשטאַלטן, 
דאָס האָט געשמעקט שיער נישט מיט ,רעװאָלוציע". 

אין דער ענגלישער ליטעראַטור זענען זינט די עלטסטע צייטן אַרױסגעטראָטן 
יידן ; אין דער ענגלישער בעלעטריסטיק זענען זינט יאָרהונדערטער געצײכנט 
געװאָרן יידישע טיפּן ; אָבער --- אין די דאָזיקע יידן האָט נישט געשלאָגן דער פּולס 
פון לעבן... 

די יידן אין דער ענגלישער ליטעראַטור זענען געווען מענטשן פון... פּאַפּיר, 

אָדער מיר האָבן דאָרט אויסגעזען משונהדיק-פייערלעך, איבערטריבן -- 
אָנגעבלאָזן, גוזמאדיק-מאיעסטעטיש, אָדער מיר זענען דאָרט געווען --- מוראדיקע 
פאַרזעענישן, קליינלעך-געלטגײיציקע, אויסטערליש פאַרקריפּלטע. 

אָדער מיר זענען דאָרט געווען אימפּאָזאַנטע ביבלישע געשטאַלטן, װאָס רעדן 
מיט פּסוקים און שטייען אין אַ געװאַלדיק דעקלאַמאַטאָרישער פּאָזץ כּנגד דער 
וועלט, אָדער מיר זענען געווען נאַרישע ברואים, קאָמישע רשעים און גלאַט נפשות 
אָן געפיל און געוויסן, 

די פריינד אונדוערע אין דער ענגלישער ליטעראַטור האָבן מגזם געוען 
אונדזערע מעלות, אונדזער וועלטשמערץ און אונדזער פאַריתומטקייט אין דער 
וועלט; די שׂונאים האָבן איבערגעטריבן אונדזערע חסרונות, אונדזער אײיגנאַרטי- 
קייט, אונדזער באַזונדערקייט און אונדזער ,סעמיטישקייט". 

פון איין זייט איז אין דער ענגלישער ליטעראַטור פּאָפּולער געװוען דער 
ביבלישער, פּאַטעטישער ייד, דער ייד, װאָס טראָגט זיך אַרום מיט זיין פּאַטאָס 

אויך היינט-צו-טאָג, װאָס קוקט נישט רעאַל, דענקט נישט רעאַל, דער ייד, װאָס 
איז געשילדערט געװאָרן אין די דערשיטערנדיקע לידער פון גרויסע ענגלישן 
דיכטער בײראָן ; דער ייד, װאָס הגם ער געפינט זיך אין ענגלאַנד, בלאָנקעט ער 
דאָ כּסדר, וי דער פאַרחלומטער פּאַסטעך פון די בערג פון יהודה.. 

פון דער צווייטער זייט דאַקעגן איז פּאָפּולער געווען --- דער טיפּ שײלאָק, 
דער ייד, װאָס איז אַרױסגעברענגט געװאָרן אין דער דראַמע פונעם באַרימטן 
שעקספּיר ; אַ ייד אַ פּראָצענטניק, אַ בלוטזויגער, אַ שװאַרצער כאַראַקטער, אַזאַ 
װאָס שטייט מיט אַ לאַנגן מעסער אין האַנט און פאָדערט לעבעדיק מענטשלעך 
פלילש.., 

ענגלענדער זענען דאָס פאָלק פון טראַדיציע:; די ענגלישע ליטעראַטור גייט 
אין די אױיסגעטראָטענע וועגן פון טראַדיציע; אויך די יידישע געשטאַלטן זענען 
געשילדערט געװאָרן אינעם נוסח פון טראַדיציע... 

שעקספּירס שײילאָק און בײיראָנס פּאַטעטישער ייד זענען געווען די קלאַסישע 
בײישפּילן. נאָך זיי זענען געקומען הונדערטער קליינינקע שײילאָקס און הונדערטער 
קליינינקע יידישע דעקלאַמאַטאָרן, 

און עס האָט זיך אַזױ איינגעשטעלט : יידן זענען אָדער שײילאָקס אָדער חומש- 
לידן, 

אויב דער באַקאַנטער ענגלישער שריפטשטעלער טשעסטערטאָן האָט געשיל- 
דערט בפירוש אַנטיפּאַטישע יידישע געשטאַלטן, איז אָבער דער נישט וייניקער 
באַקאַנטער ענגלישער שרייבער קיפּלינג, דער צייכענער פון געװאַלדיק-דערהויבענע 
יידישע מענטשן, 

בערנאַרד שאָו האָט איבערגעריסן מיט דער קאָנװענציאָנעלער ;,מאָדף ‏ 

די יידן פון בערנאַרד שאָו זענען נישט קיין געשפּענסטער, זיי זענען אויך 
נישט די טיטאַנען פון די חומש-צייטן : די יידן פון בערנאַרד שאָו --- לעבן, 

זיי זענען אַזעלכע וי זיי זענען אין דער ווירקלעכקייט, 

שאָו איז קודם- כּל צוגעגאַנגען צו דער יידישער טעמע מיט באַדײיטנדיקע 
קענטענישן פון דער יידישער געשיכטע און פון די באַדינגונגען פון יידישן לעבן., 
ער האָט אָפּגעװאָרפן די אײינגעװואָרצלטע מיינונג, אַז יידן פאַרנעמען זיך אין זייער 
גרויסער משרחייט מיט האַנדל און לופט-געשעפטן מכּלומרשט דערפאַר, ווייל זֵיי 
האָכן ספּעציעלע ‏ נייגונגען" אַזעלכע. ער האָט דערקלערט, אַז אין דער ספּעציפי- 
שער עקאָנאָמישער סטרוקטור פון די יידישע מאַסן, אין דעם צונויפשטעל פון 
זייערע באַשעפטיקונגען און פּרנסות, איז שולדיק נישט עמעצער אַנדערש װי -- 
דער גלות... װאָלטן די יידן נישט געצוװווּנגען געװאָרן אומעטום זיך צו באַזעצן אין 
די שטעט, װאָלטן די יידן נישט געצװווּנגען געװאָרן זיך צו פאַרנעמען מיט האַנדל, 
װאָלט ביי די יידן נישט צוגערויבט געװאָרן די מעגלעכקייט זיך צו באַזעצן אויף 
ערד, דאַן װאָלטן די יידן אויך גוטע פויערים און דאָרפסמענטשן געווען.. נישטאָ 

ביים יידישן מאַסנמענטש די פּסיכישע אייגנשאַפט, צוליב וועלכער ער זאָל אין אַ 
בערזע-מעקלער פאַרװאַנדלט וערן... 


אָבער כאַראַקטעריסטיש פאַר שאָוס יידישע שילדערונגען איז נאָך עפּעס. 
בערנאַרד שאָו נאָטירט די טענה װאָס ווערט פון דאַנען און פון דאָרט קעגן די 
יידן אַרױסגערוקט, אַז זיי פאַרכאַפּן אַלע װירטשאַפטלעכע פּאָזיציעס, אַז זיי רייסן 
זיך אַרײן אין דער אינטעלעקטועלער עליטע, אַז זיי שלאָגן זיך אַרױף צום סאַמע 
אויבן-אָן אין יעדן לאַנד. אָבער שאָו שליידערט מיט פאַראַכטונג אָפּ דעם פאָרװווּרף, 
אַז דאָס קומט פאָר דערפאַר, ווייל יידן זענען ,כיטרע", ווייל זיי דראַפּען זיך אַרוף 
מיט נישט-מאָראַלישע מיטלען. שאָו דערקלערט : ,צייט צו וויסן : יידן פאַרנעמען 
אָנגעזעענע פּאָזיציעס אין דער וועלט ווייל זיי זענען פעיִק: יידן טראָגן אין זיך 
טוױיזנט-יאָריקע קולטור, טױזנט-יאָריקע דערפאַרונג... 

שאָו פאַרטראָגט נישט די טעמפּקײט, די ענגהאַרציקייט, די צביעות. 

אין זיין דראַמע ;דעם דאָקטערס פּראָבלעם?, טרעט אויף אַ יידישער דאָקטער. 
נישט-פאַרגינערס זענען מקנא דעם ייד צוליב דער שטעלונג װאָס ער האָט זיך 
דערװאָרבן. אָבער שאָו צעשמעטערט די דאָזיקע ;אַרישע" נישט-פאַרגינערס מיט 
זיין וויץ און מיט זיין שאַרפזין. װאָס קען מען פאָרט מאַכן ? --- דער ייד --- שרייבט 
שאָו -- האָט מער מוח, דאַקעגן די נישט-פאַרגינערס צייכענען זיך אויס מיט 
אַנדערע קװאַליפיקאַציעס... אויף דער טענה, װאָס װערט קעגן די יידן אַרױסגע- 
רוקט, אַז זיי זענען ,פּאַראַזיטן", קומט אין שאָוס דראַמע דער ענטפער: ;זאָל זיין, 
עס איז אמת, אַז יידן באָרגן ביי די פעלקער, צװוישן וועלכע זיי לעבן. אָבער גיבן 
דען די יידן נישט אָפּ מיט פּראָצענט 1" 

אַ יידישער כאַראַקטער-שטריך איז אויך לויט שאָוס מיינונג --- די פילאַנטראָ- 
פּיע. דאָס רחמנות-געפיל. די זאָרג פאַר די אָרעמע און עלנטע. די קריסטלעכע 
פּלוטאָקראַטיע, די קריסטלעכע מיליאָנערן, ווילן על-פּיירוב גאָרנישט טאָן פאַר 
די פאַרשטויסענע און פאַראָרעמטע. דער יידישער מיליאַנער לעבט על-פּי-רוב 
מיט זאָרג פאַר זיין פאָלק. ער האָט װאַרעמקײט פאַרן גורל פון די עלנטע מענטשן. 
מענדאָזאַ --- דער נאָמען פון שאָוס אַ יידישער העלד --- איז שטיין-רייך : גבירים 
ביי דִי אומות העולם פון אַזאַ שניט ווילן אַבסאָלוט מיט געזעלשאַפטלעכע פּראַגעס 
זיך נישט פאַראינטערעסירן; מענדאָזאַ איז אַן אַנדערער. אַ פונק פון דעם, װאָס 
מען רופט ,יידיש האַרץ", איז ביי אים פאַרבליבן. אַ פונק פון דער יידישער 
רחמנות-קולטור... 

שאָוס אָריגינעלער און דערביי טיף-:מענטשלעכער צוגאַנג צו יידן, האָט גע- 
ווירקט אין דער ערשטער צייט אין ענגלאַנד װוי עפּעס אַ סענסאַציע. 

בערנאַרד שאָו איז צוליב זיין ,יידישן זשאַנער" פון פאַרשידענע זייטן אַטאַ- 
קירט געװאָרן. 

אָבער ער איז אין זיין יידישער טעמאַטיק פאַרבליבן קאָנסעקװענט. 

בערנאַרד שאָו האָט מיט זיינע יידישע שילדערונגען געהאַט פאַרשטענדעניש, 
סימפּאַטיע און װאַרעמקײט פאַר דעם יידישן מענטש, פאַר דעם ייד, אַזאַ װוי ער 
איז אין דער אמתן, 


צ 


טאַקע דערפאַר מוז נאָך שטאַרקער גרילצן אין אויער שאָוס איצטיקע דער" 
קלערונג וועגן יידישן ,ראַסיזם". 

מיר האָבן פון אים צום וייניקסטן זיך געריכט אַזױינס צו הערן. 

צי איז דען שאָו אַלײין נישט פעיק צו מאַכן דעם אַנאַליז ?... 

איז דען שאָו אַליין נישט אין שטאַנד צו דערבליקן דעם טיפן, אָפּגרוגטיטיפן 
אונטערשייד צװוישן דעם היטלעריסטישן ראַסיזם און... דעם יידישן באַװוּסטזיין 
פון אויטדערוויילטקייט ?.., 

דעם יידישן ;אתה בחרתנו" איז פרעמד די אידעאָלאָגיע פון שאָוויניזם. 

די יידן האָבן קיין מאָל מיט זייער בלוט זיך נישט געיחוסט, קיין מאָל מיט 
זייער ראַסע, אַלס אַזעלכע, נישט שטאָלצירט, קיין מאָל קיין אַנדערע ראַסע נישט 
גרינגעשאַצט. אויב אין יידישן וועלטבליק וװוערט גערעדט ועגן דער אויסדער- 
וויילטקייט פון יידישן פאָלק, ווערט אָבער גלייך באַמערקט, אַז די גרויסקייט פון 
יידן ליגט נישט אין זייער בלוט, נישט אין זייער ראַסע, נאָר אין דער רעליגיע, 
אין דער קולטור װאָס זיי פאַרמאָגן.. 

איר װעט נישט געפינען דעם יידישן דענקער, װאָס זאָל האָבן אויסגעבויט 
די טעאָריע, אַז יידן דאַרפן שטאָלץ זיין מיט זייער בלוט. יידישע גאַװה איז די 
גאַווה מיט גייסטיקייט; יידישע גאַװה איז דער שטאָלץ מיט דעם יידישן אמת, 
און דערפאַר הערט אויף אין די אויגן פון די יידן צו זיין אַ יחסן, דער װאָס װאַרפט 
אָפּ די יידישע אמונה. נישט דאָס בלוט װאָס פליסט אין דיינע אָדערן האָט אַ 
באַדײטונג, נישט דיין צוגעהעריקייט צו דער יידישער ראַסע, נאָר --- דיין צונויפגע- 
בונדנקייט מיט דער יידישער גייסטיקער קולטור.. די, װאָס אָנערקענען דעם 
יידישן אמת, זענען פאַר גלייכע פאַררעכנט. דער פרעמדער, וועלכער גייט אַריבער 
צום יידנטום, ווערט װי אַ ,געבוירענער ייד" באַטראַכט. וייל נישט ער דין 
מאַמע, און אַװודאי נישט ווער דיין באָבע איז געווען, איז די פראַגע, די פראַגע איז 
-- ווער דו ביסט. גענויער : װאָסערע דיינע מעשׂים זענען.. 

דאָס יידנטום קען נישט קיין אַריסטאָקראַטיע פון בלוט, פון ראַסע. פאַרן 
יידנטום עקזיסטירט בלויז -- די אַריסטאָקראַטיע פון אידעען. פון מעשׂים. דאָס 
יידנטום װאַרפט אָפּ די פאַראַכטונג צו מענטשן און פעלקער. דאָס יידנטום אָטעמט 


79 


העשיל קלעפּפיש 


מיט ליבשאַפט צום מענטש. אינעם יידישן וועלטבליק זענען אַלע מענטשן -- 
גלייך, און אַלגעמײנע פאַרברידערונג -- איז דער ענדציל. 

ניין. די פאַרדאָרבענע ראַסן-טעאָריע, די טעאָריע, אַז אַ מענטש פון אַ ;נידע- 
ריקער ראַסע? איז נישט און פאַרדינט נישט צו זיין קיין גלײיכבאַרעכטיקטער 
מיטגליד פון דער געזעלשאַפט --- שוין בלויז דער פונאַנדערטייל אויף פּריווילע- 
גירטע און נישט-פּריװילעגירטע ראַסן, שטאַמט נישט פון יידן האָט נישט קין 
שום געמיינזאַמס מיט יידישע געדאַנקען. איז עפּעס אַזױנס, װאָס איז ווייט, מיילן- 
ווייט פונעם יידישן בליק.. 

רבי יהודה הלוי האָט אַ מאָל געזאָגט : ;יידן זענען דאָס האַרץ פון דער וועלט". 
און דאָ שטעקט דער גרונט-געדאַנק פון יידישער אויסדערויילטקייט. מיר זענען 
אויסגעקליבן, ווייל מיר זענען דאָס פילבאַרסטע פאָלק אין דער וועלט, ווייל מיר 
זענען די טרעגערס פון אמת און רעכט, ווייל מיר האָבן געליטן און ליידן כּסדר 
אין נאָמען פון דער אידעע פון הויכער מענטשלעכקייט.. 

דער ראַסיזם איז, אין דער ערשטער ריי, אַ ביאָלאָגישע טעאָריע. וועגן דעם 
ווערט פון דער ראַסע דעצידירט --- לויט דער דאָזיקער טעאָריע -- דאָס בלוט, 
די מאַטעריע. אינעם יידישן בליק איז די זאַך אין גאַנצן אַנדערש; די יידישע 
העכערקייט נעמט זיך דאָ צוליב גייסטיקע ווערטן... דאָס איז דער גרונט-אונטער- 
שייד, און צי קען דען דער קלוגער, דורכדרינגלעכער בערנאַרד שאָו דעם זעלבן 
אַנאַליז נישט אַדורכפירן ?... 


צִּ 


דאָס איז באמת אַ האַרבע קשיא. אָבער דער אויספיר קען נישט און טאָר נישט 
זיין, אַז צוליב זיין משונהדיקער דערקלערונג האָט שאָו זיך געשטעלט אינעם 
לאַגער פון די אַנטיסעמיטן. ווער-ווער, אָבער מיר טאָרן זיכער נישט פאַרגרעסערן 
די אַנטיסעמיטישע מחנה... דער אויספיר איז און מוז זיין אַן אַנדערער : 

--- וי אַמאָל, זענען מיר אויך היינט די אומבאַקאַנטע. מיר זענען די ;טערראַ 
אינקאָגניטאַ?. דאָס אומבאַקאַנטע שטיקל לאַנד. דאָס אומבאַקאַנטע פאָלק. אומ- 
באַקאַנט איז כּסדר אונדזער לערע, אונדזער בליק, אונדזער אינערלעכע ועלט.. 

און אַפילו די, װאָס מיינען, אַז זיי האָבן אונדז שוין יאָ דערקענט, קענען אונדז 
אויף ס'ניי נישט, 

אַ גורל אַזאַ. 

פאַר צוויי טויזנט יאָר האָט דער יידישער היסטאָריקער און דענקער יאָזעפוס 
פלאַוויוס אין זיינע װערק אויפמערקזאַם געמאַכט אויף דער דערשיינונג, װאָס 
מיר זענען אומבאַקאַנט נישט בלויז פאַר פיינט, נאָר אַפּילו אויך פאַר פריינד... 

נאָך צוויי טויזנט יאָר בלייבט אונדז גאָרנישט צוצוגעבן צו די דאָזיקע 
ווערטער, 


--- בלויז --- איינהערן זיך אינעם געהיימנישפולן געשיכטלעכן געפליסטער 
און איבערחזרן, איבערחזרן פאַר זיך אַלײן ; 
-- אַזאַ איז אונדזער גורל: פאַרבלייבן די אייביק-אומבאַקאַנטע... 

אָס בוך, װאָס ליגט פאַר מיר, איז נאָך פאַרמאַכט. עס איז נאָך נישט 

אויפגעשניטן. אָבער שוין בלויז די אויפשריפט, װאָס געפינט זיך אויף דער הילע, 
יאָגט אויף מיר אָן די פאַרשידנסטע געדאַנקען. דאָס בוך איז געשריבן אין דער 
דייטשער שפּראַך. עס איז דערשינען אין בערלין. עס טראָגט דעם נאָמען: ;/שבת". 

אַ בוך וועגן שבת אין דער דייטשישער שפּראַך. עפּעס האָט פאַר מיר דער 
:פאַקט אַזױ פיל אויסדרוק. מחשבות, רעפלעקסן רוקן אָן. 

שבת אין דײיטשלאַנד !,. איך דערמאָן זיך אין אַ זאַמלבוך מעמואַרן, איינער 
פון די אינטערעסאַנטסטע דאָקומענטן וועגן דער יידישער פאַרגאַנגענהײט אין 
דייטשלאַנד : די זכרונות פון אָשר לעווי. אַן איינפאַכער, פּשוטער ייד איז געווען 
דער דאָזיקער לעווי. אַן אָרעמער מאַרק-הענדלער. ער האָט געלעבט מיט דריי 
הונדערט יאָר צוריק. אין זיינע זכרונות איז געשילדערט דער גרויער אינדערװאָכן 
פון די דייטשע יידן צו יענער צייט. עס איז געשילדערט די ווייט נישט היימלעכע 
און ווייט נישט זוניקע יידישע טאָגטעגלעכקייט. אָבער אין די זכרונות פון אָשר 
לעווי איז דאָ אַ קאַפּיטל, װאָס איז אַ בפירושער קעגנזאַץ צו דער פּראָזע פון 
יידישן לעבן. עס איז דאָס קאַפּיטל, אין וועלכן עס רעדט זיך װעגן שבת. פאַר 
;אֲשר לעווי איז נישט דער שבת בלויז אַ רו-טאָג, בלויז אַ טאָג, ווען ער קען זיך 
:אָפּרײיסן פון זיינע האַװענישן און געשעפטן, פאַר אים, גענוי וי פאַר אַלע דייטשישע 
יידן פון זיין דור, איז דער שבת געווען דאָס גרויסע, דאָס נישט דערגרונטעוועטע, 
דאָס ווונדערלעכע פון דער יידישער עקזיסטענץ. 

פאַרכמורעט, פאַרפינצטערט איז אָשר לעווי אַהײמגעקומען אין די פרייטיקן 
צו זיין הויז-געזינד : ער האָט געהאַט צו דערציילן נישט פריילעכע נײיעסן; ער 
האָט געהאַט צו דערציילן געשיכטעס פון ביטערניש, פּיין און שאַנד: אָבער וי 
נאָר די זון איז פאַרגאַנגען, דער שבת איז צוגעפאַלן, איז אין אֲשֶׁר לעווי אַרײג- 
געטראָטן די ענדערונג. ער איז וי דערהויבן געװאָרן איבער דעם שטויב פון דער 
װאָך. אָשר לעווי איז אַן איינפאַכער ייד. ער קען אייך נישט שילדערן וי אַזױ 
דאָס איז פאָרגעקומען. ער ווייס אויך בלויז צוֹ זאָגן, אַז דער שבת ברענגט אים 
דאָס געוועב פון פרייד, מוט, און --- זיין באַליבט װאָרט --- בטחון... 

דעם זעלבן איינדרוק טראָגט איר אַרױס אויך פון בוך דערינערונגען פון 
גליקל פאָן האַמעלן. אַ דור שפּעטער, אָבער עס איז אַלץ דער זעלבער דור פון 
יידישער גאַנצקײט. גליקל פאָן האַמעלן איז געוען אַ זעלטן-קלוגע, אַ זעלטן- 
פילבאַרע פרוי. אירע שילדערונגען זענען כאַראַקטעריסטיש פאַרן גאַנצן דעמאָל- 
טיקן יידישן לעבנס-שטייגער אין דייטשלאַנד. כאַראַקטעריסטיש מוז זיין אויך איר 
שבת-צייכענונג. דער שבת איז געווען דער טאָג פון ווונדערלעכער יידישער איינ- 
הייט. דורכן שבת איז אַרױסגעטראָטן דאָס, װאָס איז פאַר די יידישע מאַסן געמייג- 
זאַם. אַן אומפאַרגעסלעכן רושם לאָזט איבער איר באַשרײבונג פון ליכט-צינדן 
גליקל פליסטערט ביים ליכט-בענטשן אַ געבעט פון שטילן צער. אָבער זי הערט 
אויך װוי די ליכט פליסטערן צו איר. זיי פליסטערן: בלייב שטאַרק, בלייב גלױביק, 
בלייב אומגעבראָכן !... 

אָבער ביסלעכווייז הייבט אָן פאַרשװינדן פון דער יידישער ליטעראַטור אין 
דייטשלאַנד די צאַרטע, באַחנטע שבת-שילדערונג. עס ברעכט זיך איבער דער 
אַלטער יידישער לעבנס-שטייגער. עס האָט צעטרייסלט דאָס שטאַרקע, דאָס גע 
זונטע, דאָס שיינע אינעם יידישן לעבנס-שטייגער. אין דער אױטאָביאָגראַפיע פון 
סאַלאָמאָן מײימאָן -- אַ יידיש-דייטשישער פּילאָסאָף, פאָן-טרעגער פון השׂכּלה און 
אַסימילאַציע -- איז װוידער די רייד וועגן שבת. אָבער דאָ פעלט שוין זין פאַר 
דעם הײליקן יידישן טאָג. דאָ פעלט פּיעטעט און כאָטש אַ ברעקל פאַרשטענדעניש 
און אַ ביסל פאָלקס-צוגעבונדנקייט. ס'איזן אין דער דאָזיקער באַשרײבונג דאָ 
בלויז -- שפּאָט. עס איז דאָ -- אָפּנעטעמפּטקײט פאַר יידישע טראַדיציאָנעלע 
ווערטן. עס איז דאָ --- מיאוסער, שענדלעכער פאַרראַט.. 

און ווען דעם יידיש-דייטשישן שריפטשטעלער בערטאָלד אױיערבאַך באַפאַלט 
(מיט אַ הונדערט יאָר צוריק) די בענקשאַפט מיטצומאַכן אַן אמת-יידישלעכן, אמת- 
יידישן שבת, קען ער מער אַזאַ שבת נישט זען אין די גרויסע דייטשישע שטעט. 
ער קען אים צו מאָל נישט בייוווינען אין די קלענערע דייטשישע שטעטלעך. ער 
מוז זיך אַװעקלאָון ערגעץ אין אַ דאָרף. דאָרט איז נאָך פאַרבליבן עפּעס פון 
דער יידישער פאָלקסטימלעכקייט. דאָרט זענען נאָך די יידישע מענטשן נישט 
;אויפגעקלערט" געװאָרן. דאָרט פאַרמאָגט נאָך דער שבת -- אמתן יידישן גלאַנץ... 

און עס איז באַקאַנט אין װאָסער ריכטונג דאָס דייטשישע יידנטום, די גרויסע 
מערהייט פון דייטשישן יידנטום, איז אַלץ ווייטער אַװעק. עס האָט אָנגערוקט די 
צייט פון פאַלשע און פאַרקריפּלטע פּױזענישן און קריכענישן. די טיפע שבת- 
באַטראַכטונגען פון רבי שמשון רפאל הירש זענען אַרײינגעדרונגען נאָר אין קליינע 
יידישע קרייון; פאַר דעם רוב דייטשישע יידן אין דאָס געווען נישט אינטערע- 
סאַנט, נישט אַקטוֹעל... 

פאַר עטלעכע צענדליק יאָר האָט געפּרוּווט פאָרשטעלן דעם יידישן שבת אין 
דייטשלאַנד די שריפטשטעלערין נאַהידאַ רעמי. זי איז געווען אַ קריסטין. אָבער 

זי האָט געהאַט אַ פאַרלאַנג צו דערקענען דאָס יידישע לעבן. (זי איז, אַגב, שפּעטער 
אַריבער צום יידנטום). און אַזױ מערקווירדיק איז אויסגעקומען איר דערציילונג. 
נאַהידאַ רעמי בייזערט זיך, װאַרפט פאָר, מוסרט, אָט אַזױ איז דאָס געקומען: זי 
האָט באַזוכט אַ יידיש הויז פרייטיק צו נאַכטס. איין הויז, צוויי הייזער. זי האָט 
געגלויבט צו דערפילן דאָרט עפּעס פון פרייטיק-צו-נאַכט. זי האָט גאָרנישט דער- 
פילט. גאָרנישט געפונען. אַ חוץ גייסטיקע פּוסטקײט. און זי באַגרייפט נישט און 
קען נישט באַגרייפן, פאַר װאָס די דייטשע יידן האַנדלען אַזױ לייכטזיניק און 
אומזיניק, פאַר װאָס זיי זענען טויב געװאָרן און הערן נישט מער די שטים פון 
יידישער טראַדיציע, פאַר װאָס די יידישע פרויען אין דײיטשלאַנד זענען בלינד 
געװאָרן און זעען נישט מער דעם פינקלענדיקן שיין פון די שבת-ליכט. 

שבת אין דײיטשלאַנד --- דאָס איז, נאַטירלעך, בלויז איין פראַגמענט פון דער 
יידישער געשיכטע אויף די ברעגן פון רהיין אין די לעצטע פּאַר הונדערט יאָר. 
אָבער דאָס איז דאָך אפשר דער שאַרפסטער, דער כאַראַקטעריסטישסטער 
פראַגמענט, 

און איצט ליגט פאַר מיר אַ ניי בוך וועגן שבת אין דער דייטשישער שפּראַך. 
דערשינען אין היינטיקן בערלין. אין היטלער-גערלין. (אַרױסגעגעבן פון שאָקען- 
פאַרלאָג). דאָס בוך איז נאָך פאַרמאַכט. עס איז נאָך נישט אויפגעשניטן אָבער 
איך געפין זיך אין קרייז פון פאַרשידענע געדאַנקען און פאַרשידענע רעמיניסצענצן. 


א 


װאָסער כאַראַקטער האָט דאָס נייע שבת-בוך אין דער דייטשישער שפּראַך? 
--- װאָס ברענגט דאָס נייע שבת-בוך דעם היינטיקן יידישן לייענער אין דייטש- 
לאַנד ? 

שוין דער ערשטער בליק אינעם בוך ;שבת" מאַכט אייך קלאָר: 

דאָס איז אַ שבת-אַנטאָלאָגיע. 

דאָס איז אַן אויסגאַבע, װאָס האָט דעם צוועק דעם דייטשישן ייד אויפצוקלערן 
די באַדייטונג פון שבת, די געשיכטע פון שבת און אַפּילו מיט אים אַ קנעל טאָן 
די דינים פון שבת, 

דאָס דייטשישע יידנטום איז דורכן היטלעריזם אויפגעטרייסלט געװאָרן. דאָס 
דייטשישע יידנטום ווייסט אָבער וייניק װאָס יידישקייט איז. די איבערוועגנדיקע 
מערהייט פון דייטשישן יידנטום פאַרמאָגט נישט די קלענסטע אָריענטאַציע אין 
יידישע ענינים, 

;נאָך אַ צייט פון זעלבסטפאַרגעסנקייט --- שרייבט אין זיין הקדמה דער מחבר 
פון שבת-בוך, מ. צאָבעל --- נאָך דער תקופה פון אָפּהיטן די פרעמדע וויינגערטנער, 

זענען מיר עדות, וי אין אונדזערע טעג װאַכט אויף דאָס יידישע געפיל, און עס 
באַמערקט זיך אַ געברויך פון װוערק, װאָס זאָלן דאָס יידישע דערנענטערן און 
פּאָפּולערער מאַכן.," 

בכן : דאָס נייע שבת-בוך איז אַ צייכן פון דער צייט, 


צ 


איך בלעטער דאָס ווערק מיט אמתן גענוס. דער מחבר האָט אַ שפע מאַטע- 
ריאַל צונויפגעזאַמלט. און דערצו: מיט אַ סך אינטעליגענץ, פלייס און געשמאַק; 
עס איז אויסגעמאָלט געװאָרן אַן אינטערעסאַנט פאַרביק בילד פון שבת, 

עס קומען צו ערשט -- שטעלן פון דער תורה, װוּ עס איז די רייד וועגן 
דער הייליקייט פון שבת. דערנאָך גייען פאַרביי -- די ערטער, װוּ די נביאים 
דערמאָנען און מאָנען די פליכטן פון יידישן פאָלק פאָרן הײיליקן יידישן טאָג; 
און ווייטער --- ציטאַטן פון די אַפּאָקריפן. דער אַריינפיר --- און שוין אָטעמט איר 
אין דער װעלט פון שבת, שוין געטינט איר זיך אין דער ספערע פון שבת, שוין 
פאַרשטײט איר : שבת -- איז אַ גרונט-יסוד פון יידישן וועלטבליק. שבת איז דער 
פארבינדונגס-אַקט צווישן גאָט און ישׂראל... 

אָבער איצט רוקט אָן ניי מאַטעריאַל. אויסצוגן פון תלמוד, פון די מדרשים. 
הונדערטער געדאַנקען צעפינקלען זיך, הונדערטער מאמרים. איין געדאַנק טיפער 
פאַרן צווייטן,. איין באַטראַכטונג באַחנטער פאַר דער אַנדערער. דאָס גראַנדיעזע 
פון שבת-טאָג װאַקסט אויס. די רעליגיעזע מאָמענטן, די נאַציאָנאַלע, די סאַציאַלע, 
די עטישע. װוונדערלעכע האַרציקע אגדות פאַרוועבן אייך אין זייער קרייז. שבת 
איז אַ מתנה. דורך דעם שבת וװערט דער יד אַ שותף צו דער װעלט באַשאַפונג. 
און ערשט װאָסערע געבענטשטע פאָלגן דאָס אָפּהיטן שבת ברענגט מיט זיך! ,ווען 
יידן זאָלן כאָטש צוויי שבתים היטן, װאָלטן זיי גלייך אויסגעלייזט געװאָרן"... 

עס ווערט אויך אויפגעמישט דאָס בלאַט פון דורותדיקער מסירת-נפש פאַר 
שבת, 

און דאַן: די װויכּוחים צװוישן די אַלטע געצנדינערס און יידן װעגן שבת. 
דער שבת האָט אַרױסגערופן שטוינונג, פאַרווונדערונג, אָבער אויך -- יידישע 
עקשנות. אָט זענען מוסטערן פון גרויסער יידישער פרייד מיט דעם שבת טאָג 
די מעשׂה מיט יוסף מוֹקיר שבת, װאָס האָט געפונען אַ פּערל אין פיש, וועלכן ער 
האָט געקויפט לכּבוד שבת. די מעשׂה מיט רבי חנינא, װאָס האָט זיך פרייטיק 
אַװעקגעשטעלט איינגעהילט אין מאַנטל און אויסגערופן: לאָזט אַרין די מללכּה 
שׂבת 4 

דערנאָך --- װיקלט זיך די רייכע שבת-ליטעראַטור פון די נאָך'תלמודישע 
צייטן. דער שבת איז מיט די יידן אַװעק אין אַלע זייערע גלות-לענדער : ער איז 
אַרײן אין כּמעט אַלע ספרים, װאָס זענען געשריבן געװאָרן: ער איז באַהאַנדלט 
געװאָרן דורך די דענקערס און פירנדיקע פּערזענלעכקייטן. 


אָט איז אַן אויסצוג פון רבי סעדיה גאונס אַ ספר, אין וועלכן עס איז אויס- 
געדריקט דער בליק אויפן שבת פונעם גרויסן רעליגיעזן דענקער: אָט איז -- אַ 
קאַפּיטל פון רבי יהודה הלויס ,כּוזרי" מכּוח דער אײגנאַרטיקײט און גלייכצייטיק 
אוניװערסאַליזם פון שבת ; אָט זענען אייניקע פון רבי יהודה הלויס שבת-שירים, 
ווו דאָס נשמהדיקע, דאָס הויך-מענטשלעכע פון שבת קומט צום אויסדרוק (:שבת 
איז דער טאָג פון פרייהייט פאַרן הער און פאַרן קנעכט : װאָרום יעדער איז הער 
און יעדער איז קנעכט"...). און אָט גייען אויסצוגן פון רבי אַברהם אבן-עזרא, פון 
רמב"ם, פון של"ה... 


און פון די דענקערס -- צו די מקובלים. דער הײיליקער פלאַטער פון שבת 
ווערט אַנטפּלעקט. דער מקובל רבי יוסף אלבו און אַנדערע רעדן װעגן דעם 
קעניגלעכן, סודותדיקן רזי-דרזינדיק-פאַרבענקטן, װאָס דער שבת ברענגט אַרײן 
אין יידישן לעבן... אַ שורה יידישע גייסטערס גייט פאַר אייך פאַרביי, און יעדער 
--- מיט זיין בליק, מיט זיין װאָרט, מיט זיין געדאַנק וועגן דעם הײיליקן טאָג אין 
דער יידישער ואָךיי 


אינטערעסאַנט איז דאָס קאַפּיטל װאָס באַהאַנדלט די ווירקונג פון שבת אויף 
דער נישט-יידישער וועלט. סיי דער קריסטלעכער זונטיק, סיי דער מחמדאַנישער 
פרייטיק, זענען אַ פּלאַגיאַט פון שבת. אָבער כּדאי צו וויסן, אַז נאָך אין די פאַר- 
קריסטלעכע צייטן האָבן זיך געפונען אַ סך גריכן און רוימער, װאָס האָבן גענומען 
היטן שבת. זיי זענען גערודפט געװאָרן. זיי זענען אויסגעלאַכט געװאָרן. דער 
רוימישער פילאָסאָף סענעקאַ האָט שאַרף געטאַדלט די אַלע, װאָס נעמען איבער 
די יידישע טראַדיציע און לערנען זיך אויס ביי די יידן בענטשן ליכט.. אָבער 
דער יידישער שבת האָט געהאַט רייץ. ער האָט באַצװוּנגען מיט זיין הײיליקן חן, 
מיט זיין פּאַטאָס. ער האָט אויך היינט די דאָזיקע באַצװינגענדיקע קראַפט. וען 
מיר זאָלן דערמאָנען שוין בלויז די ,סובאָטניקעס", די רוסישע פּויערים, װאָס 
זענען אין פייער געשפּרונגען און דעם שבת נישט געװאָלט מחלל זיין. 


צו לעצט -- קומען שבת-שילדערונגען פון פאַרשיידענע לענדער. דו באַ- 
מערקסט די ספּעציפישע מנהגים, װאָס גילטן אין יעדן יידישן קיבוץ. דו שפּירסט 
די באַזונדערע שבת-מאכלים. דו הערסט די פאַרדבקותדיקע שבתנניגונים. און 
גאָר צום סוף איז צוגעגעבן געװאָרן אַ היפּש בינטל דינים פאַר די דייטשישע יידן, 
שבת-דינים, וועלכע תפילות מען זאָגט אום שבת, װאָס מען מעג, און װאָס מען 

טאָר נישט אום שבת, וי אַזױ מען מאַכט קידוש און װאָס דאָס איז אַזױנס שלש- 
סעודות... 
+ 


זייט 200. דאָס בוך איז געענדיקט. דאָס נייע שבת-ווערק אין דער דייטשישער 
שפּראַך, װאָס ליגט פאַר מיר, איז ווידער פאַרמאַכט. 

איך דערפיל אַ פאַרלאַנג אָנצושרײיבן אַ קורץ בריוול, 

איך וויל שרייבן ; 

--- אין פערטן יאָרצענדליק פון צװאַנציקסטן יאָרהונדערט, 150 יאָר נאָך דעם 
אויפקום פון דער השׂכּלה און מאָדערנער אַסימילאַציע, איז אין בערלין דערשינען 
אַ בוך פאַר שבת. אַ בוך, װאָס האָט דעם צװעק צו באַקענען דאָס דייטשישע 
יידנטום צו יענע באַחנטע שבת-טעג פון אָשר לעווי און גליקל פאָן האַמעלן. ווייל 
נאָך 150 יאָר כאַאָס און פאַרראַט האָט זיך אַרױסגעװיזן, אַז װידער איז נויטיק 
דער שבת, ווידער איז נויטיק די יידישע טראַדיציע, ווידער איז נויטיק דאָס 
אייגנאַרטיקע, דאָס שעפערישע אין יידישן לעבן.. 

אַזױ װויל איך שרייבן. איך וויל מיין בריוול אַװעקשיקן. איך וויל עס אַװעק- 
שיקן צום גרויסן, קלוגן אַדרעסאַט: יידישע געשיכטע. 


1 


ליבערמאַנס 71סטער בריוו 


אי איז אַריכת:ימים אַ מתנה ? -- געוויס. אָבער אַ מאָל איז אויך אַריכת- 
ימים אַ שמערץ, דאָס איז דאַן, ווען מען מוז אויף דער עלטער מיט די אייגענע 
אויגן קוקן אויפן באַנקראָט פון די איבערצייגונגען און האָפענונגען מיט וועלכע 
מ'האָט זיך אַ לעבן לאַנג אַרומגעטראָגן, און איידער מען גיט אָפּ דעם קבר דאָס 
אייגענע ביסל ביינער, מון מען צו קבורה פירן די שענסטע, די גאָלדיקסטע 
לעבנס-חלומות... 

אַזאַ איז געווען דער גורל פון ליבערמאַן. צו טיפן עלטער האָט ער דערלעבט, 
אַלס זקן פון 88 יאָר איז ער אַװעק פון דער װעלט. אָבער צי האָט ליבערמאַן 
ווירקלעך מיט זיין זיקנה זיך געפילט גליקלעך ? -- ליבערמאַן האָט אַדורכגעמאַכט 
אַ דראַמאַטיש שטיק יידישע געשיכטע אין דייטשלאַנד. אים איז באַשערט געווען 
צו ווערן דער רעפּרעזענטאַנט פונעם דאָזיקן שטיק געשיכטע. 88 יאָר --- אַזױ לאַנג 
אומגעפער האָט דאָך געדויערט אין דייטשלאַנד די יידישע גלײיכבאַרעכטיקונג. 
לעבן אַכט און אַכציק יאָר באַדײט: אָנהײיבן אין אַ תקופה פון טאַנץ און געזאַנג, 
פון זיסע חלומות און יידישע מעלאָדיעס, און ענדיקן אין אַן עפּאָכע פון ליאַרעם 
און קאַצניאָמער, אין דער עפּאָכע פון היטלער און שטרייכער... 

דאָס יאָר פון זיין געבורט איז -- /184. דאָס איז די צייט, ווען עס פאַלן די 
געטאָדמױערן, ווען עס שימערט אין דייטשלאַנד מיט די שטראַלן פון פרייהייט, 
ווען עס שמעקט מיט פרילינג פון די פעלקער, ווען די יידישע רעכטלאָזיקייט 
ווערט אָפּגעשאַפט. דאָס איז די צייט, ווען אין דער יידישער גאַס װערט -- אַלס 
ענטפער אויף די באַקומענע רעכט -- דורכגעבראָכן די יידישע גייסטיקע איינהייט, 
אַסימילאַציע װוערט באַטראַכט וי די איינציקע לייזונג פון אַלע יידישע פראַגעס, 
און מיט אימפּעט און פאַררעטערישן לייכטזין װוערן אָפּגערױמט פון וועג אַלע 
טראַדיציאָנעלע און נאַציאָנאַלע ;שטערונגען", װאָס דערלאָזן נישט צו דער פול- 
שטענדיקער צונויפגיסונג מיט דעם דייטשישן פאָלק און דייטשישער קולטור... 

די דאַטע פון זיין טויט איז --- 1925. דאָס איז דאָס יאָר, אין וועלכן עס פּלאַצן 
די פיקציעס און די אילוזיע פון פאַרברידערונג און אויסמישונג ווערט צעטרייסלט. 
דאָס יאָר פון װייטיק און נירענבערג-געזעצן. דאָס יאָר פון יידישן אויפרודער 

און יידישן אומקער. דאָס יאָר, ווען דאָס דייטשישע יידנטום װאַכט אויף אונטער 
די שווערע קלעפּ פון דער ווירקלעכקייט און דערזעט דעם טרויעריקן סך-הכּל 
פון דער תקופה פון קרומע וועגן און פאַרברעכערישע, פאַטאַלע טעותים... 


מאַקס ליבערמאַן איז געווען אַ גלענצנדיקער קינסטלער. דער טאַלאַנטיר- 
סטער דייטשישער מאָלער פון לעצטן יאָרהונדערט. דער מאָלער, װאָס איז שוין 
ביי זיין לעבן פאַררעכנט געװאָרן צו די קלאַסיקערס און וועגן וועלכן מען האָט 
אויך אויסער דיײיטשלאַנד גערעדט מיט פאַרערונג. ליבערמאַן האָט אין זיין 
היײימלאַנד דערגרייכט דאָס העכסטע, װאָס אַ קינסטלער קען דערגרייכן. ער איז 
געווען פּרעזידענט פון דער פרייסישער קונסט-אַקאַדעמיע, רעקטאָר פון דער 
דייטשישער הויכשול פאַר מאָלערײי, ערן-בירגער פון בערלין. װאָלט ליבערמאַן 
אַ ריינער אַריער געווען,. װאָלט מעגלעך אויך זיין עלטער פאַרביי אין כּבוד און 
רום. אָבער ליבערמאַן איז געווען א ייד, און די אידיליע האָט זיך מיט אַ מאָל 
ברוטאַל איבערגעריסן. זיין לעבן איז פאַרװאַנדלט געװאָרן אין אַ טראַגישן סימבאָל 
פון אויפשטייג און ירידה. צוזאַמען מיט אויפגייענדיקע טרוימען איז ער אויפגע- 
װאַקסן ; צוזאַמען מיט װאַקלענדיקע האָפענונגען איז ער אַװעק.. 


צ 


אין ;שאָקען"-פאַרלאַג אין בערלין איז איצט דערשינען אַ זאַמלונג פון זיבעציק 
בריוו, װאָס מאַקס ליבערמאַן האָט אין פאַרשידענע צייטן פון זיין לעבן געשריבן 
צו פאַרשידענע מענטשן. 

די בריוו זענען צונויפגעקליבן געװאָרן דורך פּראָפּעסאָר פראַנץ לאַנדסבערגער. 

דאָס איז אַן אינטערעסאַנטע אילוסטראַציע צו ליבערמאַנס פּערזענלעכקייט. 

און װי אַ קוריאָז מוז עס ווירקן, װאָס אפשר אין קיין שום צייכענונג פון 
ליבערמאַן, דעם גלענצנדיקן צייכענער, און אפשר אין קיין שום בילד פון ליבער- 
מאַן, דעם גלענצנדיקן מאָלער, איז נישט אַזױ שאַרף געצייכנט און עס איז נישט 
אַזױ איבערצייגנדיק געקומען צום אויסדרוק זיין אינערלעכע וועלט, וי דווקא אין 
די דאָזיקע בריוו.. 

דאָ האָט איר דעם קינסטלער אין אַנטשײדנדיקע מאָמענטן פון דער געשיכטע 
פון דייטשישן יידנטום ; דאָ האָט איר דעם קינסטלער אין אַנטשײדנדיקע מאָמענטן 
פון זיין אייגן לעבן. און דאָס כאַראַקטעריסטישע אין: דאָס פּערזענלעכע און 
אַלגעמײן-יידישע איז דאָ צונויפגעמישט. די מערקווירדיקע פּראָצעסן, װאָס ליבער- 
מאַן דער ייד האָט אַדורכגעמאַכט אין די 88 יאָר פון זיין לעבן, זענען אייגנטלעך 
מער-ווייניקער די פּראָצעסן פונעם גאַנצן יידישן קיבוץ אין דייטשלאַנד אין יענעם 
צײטאָפּשניט, 

דערין טאַקע --- דער וװערט פון ליבערמאַנס 70 בריוו. דערין -- זייער 
געשיכטלעכע, זייער פּסיכאָלאָגישע באַדײיטונג. פון זיין מויל רעדט אַרױס אַ מאַסע, 
רעדן טויזנטער, הונדערטער טויזנטער. אין זייער שליח-ציבור װערט ער פאַר- 
װאַנדלט. ער שרייט אויס זייער אַלעמענס געשריי, זיפצט זייער אַלעמענס זיפץ, 
זינגט זייער אַלעמענס שװאַנען-ליד, 


צִּ 


צו ערשט קומען, נאַטירלעך, בריוו פון די יוגנט-יאָרן. מאַקס ליבערמאַנס 
עלטערן זענען געווען רייכע אינדוסטריעלער. זיך פאַררעכנט צו דער ידישער 
אַריסטאָקראַטיע אין בערלין. אינעם דאָזיקן הויז איז נאָך פאַרבאַהאַלטן געװאָרן 
עטװאָס פון סענטימענט און פון דער פּיעטעט פאַר יידישער טראַדיציע. דער 
דאָזיקער סענטימענט רופט זיך אָפּ אין די בריוו פון מאַקס ליבערמאַן. אין די 
ערשטע. 

אין אַ באַגריסונג, װאָס ער שיקט צו זיין שװועסטער צו איר זילבערנער 
חתונה, פאַרגעסט ער נישט, צװישן אַנדערע ברכות, אויך צוצוגעבן דעם װונטש: 
;און זאָל אייך דער גאָט פון ישׂראל באַשיצן.. 

אין אַ צווייטן בריוו --- געשריבן אין יענע יאָרן -- דערמאָנט ער די ימים- 
נוראים און ער באַטאָנט, אַז זיי האָבן אין זיך עפּעס אַזױנס װאָס מון אָניאָגן אַן 
אומעט און טריבע שטימונגען.. 

אָבער --- גיך פאַרשטומט דער אָפּקלאַנג פון דער קינדהייט. די עמאַנציפּאַציע 
פון דייטשישן יידנטום גייט מיט ריזן-שריט פאָרויס. יידן װאַרפן זיך ביז זעלבסט- 
פאַרגעסנקייט אַרײן אין דער דייטשישער קולטור. יידן װאַקסן זיך צונויף מיט 
דער דייטשישער גאַס, מיט דער דייטשישער אַטמאָספער. צי קען ער, מאַקס ליבער- 
מאַן, זיין אַן אויסנאַם ? --- מוז דען נישט דאָס דייטשישע פאַרפלייצן, אַראָפּשװענקען 
אַל דאָס יידישע, װאָס ער האָט פון זיין היים אַרױסגעברענגט ?.. 

בפרט: ער דרינגט אַריין אין דער דייטשישער קונסט. ער דעראָבערט זיך 
דאָרט דעם סאַמע אויבן-אָן. מיט די אָנגעזעענסטע פּערזענלעכקייטן פון דעמאָלטיקן 
דייטשלאַנד פירט ער קאָרעספּאָנדענץ. אפשר פילט זיך נאָך אין אָנהויב אַרױיס אַ 
געוויסע דיפערענץ צווישן ,אים" און ,דײיטשלאַנד?. גיך אָבער פאַרשװוינדט יעדער 
אונטערשייד. ליבערמאַן ווערט איינגעגלידערט אין דייטשישן לעבן. יעדנפאַלס: 
אַזױ דאַכט זיך אים אויס. יידן ? --- דאָס יידישע פאָלק? --- עס איז דאָ. יאָ, אָבער 
אין הינטערגרונט. ערגעץ וייט. ערגעץ וייט. װי דאָס װאָלט געווען אָט אַזױ: 
דו שטייסט אויפן שפּיץ פון אַ באַרג. דו אָטעמסט די ריינע, געזונטע באַרגלופט. 
נאָר פון דער ווייטנס, פון טאָל, ווייזט זיך פאַר דיר אַ פּייזאַזש אַזאַ מאָדנער. אַ 
יידישער פּייזאַזש. 

דאָס טאַקע איז פאַר ליבערמאַנען כאַראַקטעריסטיש : ער גייט פון יידנטום נישט 
אַװועק. ער איז אַ מענטש מיט כאַראַקטער, ער פאַרמאָגט אינערלעכן שטאָלץ, און 
דער וועג פון פאַרראַט און קאַריערע איז אים עקלהאַפט. ליבערמאַן רייסט אויך 
נישט --- אויפן נוסח פון ראַטענױ -- שטיקער טראַגיזם פון זיין יידישער נשמה, 
ער לאָזט זיך אויך נישט אַרײן --- אויפן שטייגער פון װאַסערמאַן -- אין אָבס- 
טראַקטע חקירות מכּוח דעם איידישן וועזן". ער פילאָסאָפירט נישט. ער וייטיקט 
נישט. אַ פאַקט : אין די מעטריקע-ביכער איז ער געמאָלדן אַלס ייד. גוט. זאָל אַזֹי 
בלייבן. זאָל דאָס נישט געענדערט וערן. אָבער דאָס איז אַלץ. אַ יידישקייט, װאָס 
שעפּט זיך אויס מיטן מעטריקע-בוך. און אַ פּונקט. 

ליבערמאַן איז פאַרשיכּורט פון זיין דערפאָלג. די באַרימטסטע קונסט-גאַלע- 
ריעס ווילן אָפּקויפן זיינע בילדער. לעגענדאַרע סומעס װערן געצאָלט פאַר זיינע 
צייכענונגען. די װועלט פון קונסט קוקט מיט פאַרערונג צום ,פּאַריזער פּאַלאַץײ 
אין בערלין, װוּ עס װוינט און שאַפט דער געניאַלער ליבערמאַן. מאַקס ליבערמאַן 
איז דער גרויסער דייטשישער קינסטלער -- אַזױ שרייבן די באַקאַנטסטע קריטי- 
קערס אין די באַקאַנטסטע דייטשישע צייטונגען. נו, װאָס װילט איר, זאָל ליבערמאַן 
פאַר אַזאַ זיך נישט באַטראַכטן ? --- איז דען אַ װוּנדער, ווען ליבערמאַן, זעענדיק 
צו װאָסער דערפאָלג ער אַליין איז דערגאַנגען, הייבט אָן אויך אַנדערע יידן ראַטן 
צו טאָן דאָס זעלבע : אַריינדרינגען אין דער פרעמדער געזעלשאַפט, אָפּהאַקן מיט 
דער היסטאָרישער יידישער אָפּגעזונדערטקײט, מיט דער היסטאָרישער יידישער 
אײיגנאַרטיקײט, אַרױסגײן פון דער יידישער גאַס צו דער גרויסער, שיינער וועלט... 

אַך, יאָ. אַ מאָל װאַרפט זיך אַדורך אַ יידישער מאָטיוו אין זיין שאַפן. בדרך- 
כּלל איז זיין קונסט -- דייטש. בעסער געזאָגט: פּרייסיש. ליבערמאַן דער ייד 
ווערט דער מאָלער פון פּרייסישן שטייגער און פּרייסישן זשאַנער. אָבער אָט 
טרעפט : ליבערמאַן איז אין אַמסטערדאַם. ער שפּאַצירט איבערן אַלטן יידישן געטאָ, 
אַ קאַפּיטל יידיש געשיכטע אַנטפּלעקט זיך פאַר זיינע אויגן. ליבערמאַן צייכנט 
אַן איינדרוקספול בילד פון דער ייד גאַס אין אַמסטערדאַם. ער לעבט איבער 
עפּעס אַ מערקווירדיקע שטימונג. אַזױ פיל יידישע מחשבותן שטראָמען דאַן אַרױס 
פון זיינע בריוו. ליבערמאַן שרייבט, אַז עפּעס אַ יידישע מעלאָדיע ברומט אינעם 
האַרץ פון יעדן ייד, און מעג ער זיין וי ווייט און אָפּגעפרעמדט. ער שרייבט, אַז 
די מידה פון גוטסקייט און מיטגעפיל איז אַ מידה, װאָס בלייבט שטעקן אין דער 
טיף פונעם יידישן מענטש... ער צייכנט אויך דאָס בילד פון אַ דאַװענענדיקן ייד. 
װאָסער געבויגענע, געבראָכענע געשטאַלט!.. אָבער --- שוין. פיניטאָ. געענדיקט. 
די יידישע מעלאָדיע ווערט פאַרשוויגן, 

ווייל --- דאָס לעבן רופט. די פאַרברידערונג מיט דער קריסטלעכער סביבה 
פאַרכליניעט. ,עס גייט מיר אַזױ גוט -- שרייבט ער אין מאָל -- הלוואי אַלע 
יאָרן אַזױ !,..* צו זיין 60סטן געבורטסטאָג אין 1907 גראַטולירן אים די פירנדיקע 

פּערזענלעכקייטן פון דייטשלאַנד. די וויכטיקסטע קולטור-אינסטיטוציעס. ער דער- 
ציילט מיט שפּאַס: ,בלויז דער קייזער ווילהעלם פעלט צװישן די באַגריסערס, 
אָבער איך מיין, אַז כ'וועל עס אַריבערטראָגן.." 

און יאָרן לויפן. דאָס קייזערלעכע דײיטשלאַנד איז פאַרניכטעט. די רעפּובליק. 
אַנטשטײט. אין דער דעמאָקראַטישער רעפּונליק געניסט דער אַלטער ליבערמאַן 
נאָך פון גרעסערער אָנערקענונג. ער ווערט דער אָפיציעל אָנערקענטער דייטשישער 
קינסטלער. דער פאָטער פון דער מאָדערנער דייטשישער קונסט. און יידן ? --- אין 
יאָר 1925 ענטפערט ער אָפּ אויף איינער אַן אָנפראַגע, צי איז דער באַרימטער 
האָלענדישער מאָלער רעמבראַנדט געווען אַ יידן-פריינד אָדער אַ יידן שׂונא. ער 
ענטפערט זאַכלעך. גענוי. צי קלינגט דאָ אויך אָפּ אַ װאַרעמער, סוביעקטיווער 
טאָן ? -- ליבערמאַן איז זאַט מיט יאָרן און כּבוד, און... כע-כע, צי ווילט איר, אַז 
ער זאָל מיט אַ מאָל מאַכן אַ שטריך אויפן רומפולן בלאַט פון זיין לעבן און יידישע 
פראַגעס זאָלן אים טאַקע שטאַרק נעמען פאַראינטערעסירן ?:.. 
= אין יאָר 1924, צו זיין 84סטן געבורטסטאָג, באַקומט ער צװישן אַנדערן אַ 
באַגריסונג פון בירגערמייסטער פון תל-אביב, מאיר דיזענגאָף. ליבערמאַן דאַנקט 
אָפּ. און ער װאַרפט אַ פּאָר ווערטער, װאָס שפּיגלען צום ריכטיקסטן אָפּ זיין ,יידיש- 
קײַט?, ,איך פיל מיך --- שרייבט ער -- פאַר אַ דייטש, הגם איך באַהאַלט נישט, 
אַז איך געהער צום יידנטום..." אַזאַ איז ליבערמאַן נאָך אַפילו דאַן, ווען ער איז 
שוין אַרײנגעטראָטן אין די שמונים, 

װוי אין היינריך היינעס ליד פון דער אלאָרעלײ", לאָזט ער זיך כּסדר מיטרייסן 
און פאַרנאַרן פון דער צויבערין -- אַסימילאַציע, און אים פאַלט נישט איין צו 
טראַכטן, אַז אַ טאָג רוקט אָן, אַ טאָג, אין וועלכן עֶר מיט זיין אילוזיע צזאַמען 
וועלן גיין צו גרונט., 


צּ 


מיט אַ מאָל -- אַ בריוו, פון וועלכן עס טראָגט זיך אַ דערשיטערנדיקער 
ווייגעשריי. אַ בריוו, פון וועלכן איר קענט דערהערן, װוי ווייטיקלעך עס קראַכט 
דער וועלטבליק פונעם זקן, וי עס צעפאַלט דער טינק פונעם גאַנצן הערלעכן בנין.. 

צו אַ יידישן פריינד שרייבט ליבערמאַן, 

און איר לייענט דאָרט אָט-װאָס : 

,;שווער היינט צו זיין אַ ייד... מיר מוזן זיך אויסניכטערן אין דער צייט פון 
איבערברוך"... 

עס רעדט פון דאַנען די איבערצייגונג, אַז איין בשותפותדיקער גורל איז דאָ 
פאַר אַלע יידן און פונעם דאָזיקן גורל קענען נישט דו און נישט איך זיך באַפרײיען... 

עס רעדט פון דאַנען דער באַװוּסטזײן, אַז אַלע מוזן מיטמאַכן דעם מאַרטירע- 

רישן געראַנגל פון יידישן פאָלק און אַ מוראדיקן גרייז באַגײיען די, װאָס מיינען 
פון דער דאָזיקער פליכט זיך אַרױסצודרײען.. 

די דאַטע פונעם דאָזיקן בריוו: 12טער יאַנואַר 1924, . : 

די היטלעריסטישע איבערקערעניש האָט מאַקס ליבערמאַנען, גענוי װי אַ סף 
אַנדערע דערווייטערטע און אָפּגעפרעמדטע, באַװויזן דעם טעות פון זייער לעבן. 

אָבער אפשר צום טראַגישסטן קומט דאָס ביי אים צום אויסדרוק. װאָרום -- 
ער איז אַלט. ער איז באַשאָנקען געװאָרן מיט אַריכת-ימים. ער מוז אַלס 86-יאָרי- 
קער זקן צעברעכן די אָפּגעטער, צו וועלכע ער האָט אַלע יאָרן געדינט, צו 86 יאָר 
זעצן זיך שיבעה נאָךְ אָפּגעשטאָרבענע חלומות, צו 86 יאָר איבערלעבן דעם 
באַנקראָט פון אייגענעם איך... 

דער זקן קען קוים דעם אַטעם כאַפּן פון פּיינלעכער איבערראַשונג, 

אָבער ליבערמאַן געהערט צו יענע יידן אין דײיטשלאַנד, װאָס האָבן דעם מוט 
געהאַט צו קוקן דעם שוידער אין די אויגן אַריין און אַרױסציען פון די ביטערע 
פּאַסירונגען אַ קאָנסעקװענטע לערע. 

;אָפּנאַרן זיך אַליין --- איז די געפערלעכסטע קראַנקייט", 

אינעם לעצטן בריוו, װאָס איז אין דער זאַמלונג פאַרעפנטלעכט, אינעם בריוו 
נומער 70, זאָגט דער אַלטער ליבערמאַן ווידוי, 

ער קלאַפּט זיך אין האַרץ: כ'האָב געזינדיקט, כ'האָב געגרייזט, 

ער צייכנט אויך אָן עפּעס פונעם נייעם וועג וועלכן דאָס דייטשישע יידנטום 
מוז זיך אין דער היטלער-תקופה אָפּקלײבן. 

,;מיט דער אַסימילאַציע איז אויס. -- שרייבט ער -- זי איז ענדגילטיק צע- 
שמעטערט געװאָרן. פאַר דער יידישער יוגנט זע איך נישט קיין שום אַנדערע 
רעטונג, וי נאָר -- ארץ-ישׂראל. אין די גלות-לענדער איז אַלץ געבויט אויפן 
ווינט".., 

און ווייטער : 

;ליידער בין איך שוין צו אַלט אױסצוּװואַנדערן. אָבער דער יונגער יידישער 
דור דאַרף שטרעבן צו אַ פרייען לעבן. דער יונגער יידישער דור מוז זיך אַריבער" 
טראָגן אין יענעם לאַנד, װוּ ער װועט זיך קיינעם נישט פּלאָנטערן פאַר די פיס 
און װוּ ער װעט נישט דאַרפן שווינדלען מיט זיין געוויסן".. 

שטאַרקע נאַציאָנאַליסטישע טענער רופן זיך אָפּ אינעם זיבעציקסטן בריו 
פון מאַקס ליבערמאַן. 

יידישער נאַציאָנאַליזם -- איז פאַר אים די רעטונגס-גאַרטל אין דאָזיקן 
בושעװוענדיקן ים פון רשעות.. 

ווייטער לערנען פון די געשעענישן איז ליבערמאַן שוין נישט געוען אין 
שטאַנד. אין יאָר 1925 איז ער געשטאָרבן. לאַנג פאַרטראָגן דעם היטלער-קלימאַט 
האָט ער נישט געקענט. אָבער ליבערמאַן איז געווען אַ מענטש מיט קאָנסעקװענץ. 
און װאָלט ער נאָך אַ ביסל זיך אַרײינגעלעבט אין דער תקופה פון אַנטוישונג און 
באַנקראָט, דאַן װאָלט ער זיכער אַ ווייטערדיקן מוסר-השׂכּל אַרױסגעצױגן פון די 
פאַקטן. ער װאָלט נאָך טיפער אויפגעכאַפּט דעם זין און גייסט פון דער נייער 
עפּאָכע פון נירענבערג, און ער װאָלט געשריבן: 

;נאַציאָנאַליזם איז אַ רעטונגס-גאַרטל פאַר יידן. אָבער נישט דאָס אַליין קען 
געבן טרייסט און האָפענונג. נאַציאָנאַליזם אַלײן קען די יידן אַרײנװאַרפן אין די 
אָרעמס פון אַ נייער, נישט-װייניקער פאַרפירערישער אַסימילאַציע. אין דער צייט 
פון עלנט און רשעות מוז דאָס יידנטום נאָך פעסטער זיך קלאַמערן אין זיינע אַלטע 
היסטאָרישע ווערטן. די אײיגנאַרטיקײט, די אייגנטימלעכקייט אָפּהיטן. פון יידישן 
אינהאַלט באַרײיכערט וערן. דעם באַװוּסטזיין פון יידישער אומפאַרגאַנגלעכקײט 
אין זיך טראָגן".. 

אַזױ --- פאַר מיר איז דאָס זיכער -- װאָלט געקלונגען דער 71סטער ברייוו 
פונעם גרייז-גרויען צוריקגעקומענעם מאַקס ליבערמאַן.. 

די פּאַרזעצונג פון א גרויסן פּראָצעס 


אט איז אַ פרישע אָפּהאַנדלונג פון באַקאַנטן פראַנצויזישן דענקער 

זשוליען בענדאַ. בענדאַ איז אַ ייד, אָבער ער איז פולשטענדיק אַסימילירט. אין 
זיין איצטיקער אָפּהאַנדלונג איז די רייד נישט וועגן יידן, און נישט וועגן פראַנק- 
רייך. די טעמע איז -- אײראָפּע. 

דאָס איז, אייגנטלעך, די טעמע צו וועלכער זשוליען בענדאַ קערט זיך אַלע 
מאָל אום פון ס'ציי, 

ער האָט איבער אײראָפּע, איבער דער אײראָפּעישער מענטשהייט, איבער די 
וועגן און אומוועגן פון אײיראָפּעיישן געדאַנק, געשריבן גייסטרייכע, טיפע באַטראַכ- 
טונגען. 

אין איינעם פון זיינע פריערדיקע װערק. למשל, קענט איר געפינען אַ 
שניידיקן, דורכדרינגלעכן אַנאַליז פון דער אײראָפּעישער אינטעליגענץ. ,דער 
פאַרראַט פון די גייסטיקע מענטשן" -- אַזױ קלינגט דאָס ביי בענדאַ. דאָס הייסט : 
אײיראָפּע קען זיך, חלילה, נישט פאַרקלאָגן, אַז איר אינטעלעקטועלע משפּחה איז 
צו קליין. אַדרנה, שריפטשטעלערס אָן עין-:הרע זענען דאָ אין אײראָפּע. קינסט- 
לערס, פילאָסאָפן, מענטשן, װאָס רעדן רק ועגן גייסט, לעבן זיך אויס אין דער 
וועלט פון גייסטיקע אינטערעסן און זענען מכּלומרשט אױיסגעטאָן פון אַלץ, װאָס 
האָט אַ שייכות מיט ערדישקייט און מאַטעריע. אָבער אַ מאָדנע זאַך, מיינט בענדאַ, 
איז מיט די אַלע גייסטיקע פּערזענלעכקייטן פון אײיראָפּע. זיי ברעכן זיך און בייגן 
װוי דינע צווייגעלעך. גלייך ביים ערשטן בלאָז פון ווינט. זיי זענען קליינלעך. זי 
זענען וי די גומי, װאָס לאָזט זיך ציִען אין וועלכער זייט איר ווילט נאָר. זיי זענען 
די קעפּ, װאָס שאָקלען לכתחילה צו צו יעדער פאַראָרדענונג פון מושל, און מעג 
די פאַראַרדענונג זיין װוי אומזיניק און שעדלעך, און מעג זי אַפילו זיין געװענדט 
קעגן אַלץ װאָס איז גייסטיק און באַדראָען די פרייהייט פון גייסט... 

און אויב פאַר אײראָפּע האָבן אָנגערוקט אומהיימלעכע צייטן, און עס איז 
פאַראַן אַ גרונט מורא צו האָבן פאַרן אונטערגאַנג פון דער אײראָפּעישער ציווילי- 
זאַציע און אײיראָפּעיישער קולטור, טראָגט דערפאַר די פאַראַנטװאָרטלעכקײט נישט 
עמעצער אַנדערש, וי נאָר די אינטעליגענץ. זי האָט געדאַרפט נישט אַרױסלאָזן 

פון דער האַנט דעם קאָמפּאַס, געדאַרפט דינען וי אַ מוסטער פון מאָראַלישער 
שטאַנדהאַפּטיקײט, און לסוף האָט זי די ערשטע קאַפּיטולירט, די ערשטע פּחדנות- 
דיק געפאַלן אויף די קני פאַר די באַרבאַרן. די ערשטע געגעבן סאַנקציעס דעם 
סיסטעם פון בלוט און רשעות, און אַזױ אַרום באַוויזן, אַז מ'קען טאַקע באַזיצן 
אַ סך בילדונג, מ'קען האָבן אַ סך געדאַנקען און ביכער אין מוח און... אויף דער 
פּאָליצע, און דאָך נישט פאַרמאָגן קיין ברעקל כאַראַקטער, 

אָבער אין זיין נייער אָפּהאַנדלונג גייט עס נישט מער בענדאַן אינעם פאַרראַט 
פון דער אינטעליגענץ, 

ער באַרירט אַן אַנדערע, נישט וייניקער וויכטיקע און נאָך מער וייטיק- 
לעכע פראַגע. 

ער עפנט אַן אַנדערע מאָראַלישע װונד, 

מ'קען דאָס אָנרופן : דער פאַרראַט פון דער יוגנט, 

זשוליען בענדאַ האַלט, אַז אין קרומע, פינצטערע הינטערגעסלעך לאָזט זיך 
אַװעק אין דער איצטיקער צייט די יוגנט פון אײראָפּע. מ'טאָר נישט פאַרמאַכן 
די אויגן, מ'טאָר נישט זיך אונטערהאַלטן מיט אילוזיעס. מען מוז דעם אמת קוקן 
אין פּנים אַרײן, און זאָל ער באָדײ שטעכן און וויי טאָן. און דער אמת איז: די 
יוגנט, די אײיראָפּעישע יוגנט, גיט זיך גערן אונטער דעם איינפלוס פון כּלערלײ 
פינצטערע מענטשן -- פיינטלעכע באַוועגונגען. 

עס זענען פאַרביי די טעג, ווען די יוגנט איז געווען אַ סימבאָל פון פרייהייט, 
פון שטורעם און דראַנג צו פרייהייט. 

אויב דער פאַשיזם איז אַ מאַכט אין אײראָפּע, אויב אַזױ פיל אומהיימלעכע 
אַװאַנטורעס שפּילן זיך אָפּ אין די צי אין יענע אײראָפּעישע מלוכות, איז עס צוליב 
דעם, ווייל -- הינטער זיי שטייט אַ באַדײיטנדיקער טייל פון דער יוגנט. 

קיונג-איטאַליע?, ,יונג-דייטשלאַנד", ,יונג-פּוױלן? -- אַזעלכע אָרגאַניזאַציעס 
געפינען זיך דאָ און דאָרט אין דער שפּיץ פון דער רעאַקציע. 

הלמאי זאָל מען זיך נאַרן: אַ גאַנץ גרויסער פּראָצענט פון דער היינטיקער 
אײראָפּעישער יוגנט וויל נישט קיין דעמאָקראַטיע, וויל נישט קיין מענטשלעכקייט, 
וויל נישט בויען קיין גערעכט פרידלעך לעבן. 

און װאָס ערגער: איר קענט צו מאָל מיט דער יוגנט נישט דיסקוטירן. איר 
קענט איר נישט פּרוּוון איבערצייגן און אַריבערציען אויף אייער זייט, ווייל דער 
היינטיקער יוגנטלעכער האָט פיינט דיסקוסיעס. ער באַנוצט זיך מיט אַנדערע, ,מער 
שלאָגנדיקע", אַרגומענטן: מיט קאַסטעט און רעװאַלװער. 

די יוגנט האָט פאַרבלאָנדזשעט. אַזאַ איז דער פאַקט. די יוגנט פאַרזינקט אין 
אַ זומפּ. איר קענט די פאַרשידנסטע סיבות פאַר דער אַרומיקער דערשיינונג אויס- 
געפינען : די פאַרביטערונג פון דער יוגנט, די מאַטעריעלע נױט, די טראַגישע 


96 


צװישן די צוויי וועלט-מלחמות 


צעטראָגנקייט, די אידעיישע פּוסטקײט, אָבער די דערשיינונג הערט דאָך נישט 
צוליב דעם אויף צו זיין טרויעריק. 

און אַ טאָן פון װייטיק, שיִער נישט פון טיפער פאַרצווייפלונג, הערט זיך פון 
בענדאַס אָפּהאַנדלונג. יוגנט איז די צוקונפט פון דער מענטשהייט. דער איצטיקער 
עלטערער דוד װעט דאָך --- אויך אין די דעמאַקראַטישע לענדער -- אײיביק נישט 
האַלטן די מאַכט אין זיין האַנט. און צי קען זיך דען װער פאָרשטעלן, װאָסער 
קאַטאַסטראָפע עס װעט אָנרוקן פאַר אײיראָפּע אינעם טאָג, ווען ;די יונגע מוראַש- 
קעט" װועלן באַקומען די דעה 6 

דער פאַרראַט פון דער יוגנט -- און צי באַדײט דען דאָס נישט דאָס ווייטיק- 
לעכסטע, װאָס אײיראָפּע האָט געקענט דערלעבן ?... 


יצ 


און אָט -- אַ ניי בעלעטריסטיש בוך. רעמאַרק, דער באַרימטער דייטשישער' 
שרייבער רעמאַרק, האָט זיך אָפּגערופן. פאַר צען יאָר האָט מיט רעמאַרקן די וועלט 
געקלונגען. זיין מלחמה-דערציילונג ;אויפן מערב-פראָנט --- קיין נייעס? איז אויפ- 
גענומען געװאָרן װוי אַן ערשט-קלאַסיקע ליטעראַרישע סענסאַציע, דאָס איז ווירק- 
לעך געווען די דערשיטערנדיקסטע, די אויפריכטיקסטע שילדערונג פון קריג, 
אָבער זינט אַ לענגערע צייט איז רעמאַרק פאַרשוויגן געװאָרן. מ'האָט געוווסט, אַז 
רעמאַרק איז אַנטלאָפן פון היטלער-לאַנד, ער איז אין דער עמיגראַציע, אין דער 
שווייץ, אָבער װאָס טראַכט רעמאַרק, װאָס דענקט ער ועגן דער משונהדיקער 
ריכטונג אין וועלכער אײראָפּע איז אַװעק אין דריטן יאָרצענדליק נאָך דער וועלט- 
מלחמה, װאָס האָט ער, וועלכער האָט דאָס שוידערלעכסטע בילד געצייכנט פון 
די מענטשן, װאָס זענען דורכן קריג רוינירט געװאָרן --- װאָס האָט ער צו זאָגן 
וועגן דער איצטיקער אײראָפּעישער ווירקלעכקייט ? -- רעמאַרק האָט געשוויגן. 
געהיימנישפול עקשנותדיק געשוויגן. 

און מיט אַ מאָל -- רעמאַרק רעדט. אַ ניי בוך פון רעמאַרק איז איצט דער- 
שינען. אַ דערציילונג אונטערן נאָמען ,דריי קאַמעראַדן. 

דאָס איז אַ געשיכטע פון נאָכן קריג. דריי סאָלדאַטן, חברים פון שלאַכט, 
האָבן זיך אין יאָר 1918 אומגעקערט אַהײם. מיליאָנען זענען געפאַלן, מיליאַנען 
זענען אומגעקומען, אָבער די דאָזיקע דריי האָבן .גליקלעך" געשפּילט. ביים לעבן 
פאַרבליבן. זייערע אוניפאָרמען זענען אָפּגעבלאַקירט פון יאָרן לאַנגן שמוץ. די 
מאַנטלען זענען צעפּיצלט פון שטיקער גראַנאַטן און שראַפּנעלן. די שטיוול --. 
צעפליקט. דאָס געװוער -- אויסגעשטשערבעט. דאָס געזונט -- רוינירט. אָבער 
פאָרט: מיט אַ לעבנס-אָטעם. און דער עיקר: מיט אַ וילן צו לעבן. אָנצוהייבן 
פון ס'ניי לעבן, 

אַלע דריי זענען דייטשן. זיי קומען אָן אין אַ גרויסער דייטשישער פאַבריק- 
שטאָט. זיי זאָגן צו זיך : װאָס געווען -- איז געווען. מיר מאַכן אַ שטריך איבער 
דער פאַרגאַנגענהײט פון בלוט און קאַמף. מיר טרעטן אַרײין אין שלום-פּעריאָד. 

אָבער אין זיין דערציילונג פאַרנעמט זיך רעמאַרק מיטן צעברעכן דעם זיסן, 
נאַיוון חלום פון די דריי געוועזענע סאָלדאַטן. 

וי אין זיינע פריערדיקע שריפטן, איז אויך דאָ רעמאַרקס ציל צו געבן אַ 
געטריי בילד פון דער ווירקלעכקייט. און ער האַלט: אַזאַ איז זי, די נאָך-מלחמה- 
דיקע ווירקלעכקייט. זי האָט צעטרייסלט אילוזיעס. אָן רחמנות, מיט סאַדיסטישער 
:אַכזריות, אַ תל געמאַכט פון מענטשלעכע האָפענונגען. 

זי האָט קודם-כּל צעבראָכן די אילוזיע, אַז נאָכן קריג װעט אַן אמת ניי לעבן 
אַנטשטײן, אַז פון דער וועלט-שחיטה װועלן די מענטשן עפּעס לערנען און אַז נאָך 
די יאָרן פון די לאַנגע מעסערס, װעט אַדורכגעפירט ווערן אין לעבן דער פּרינציפ ; 
יקיין מאָל מער קיין קריג !. 

אָט, קוים איז נאָר אַראָפּגעפאַלן דער פאָרהאַנג איבער דער בלוטיקער דראַמע, 
:און שוין ווערט צוגעגרייט אַ נייע, נאָך מער גרוילעכע שפּיל פון קאָשמאַר, און 
שוין טראָגט ווידער די וועלט אין אירע אָרעמס -- טויט, 

די דריי קריגס-חברים, מידע פונעם כּסדרדיקן שיסן, פונעם אַרטילעריע- 
רויש און מלחמה-שוידער, דרייען זיך אַרום וי צעטראָגן אין דער דאָזיקער וועלט 
פון װירװאַר, זייערע אויגן ברענען מיט שרעק, זיי פאַרשטייען נישט און באַגרייפן 
נישט װאָס דאָ קומט פאָר. צי איז דען אין װערסאַיל נישט אונטערגעשריבן געװאָרן 
דער פרידנס-טראַקטאַט? -- צי האָט דאָס נישט געדאַרפט באַדײטן אַז אַ צייט 
פון שלום רוקט אָן, און פאַר װאָס זענען דאָ מענטשן און זייערע שטרעבונגען 
אַזױ ווייט פונעם עכטן גייסט פון שלום, פאַר װאָס שװועבט נישט דער שלום אין 
דער לופט, פאַר װאָס פאָכעט כּסדר דאָס בלאַנקענדיקע, בלוטיקע מעסער, פאַר 
װאָס הענגט אויך פון די פרידן-הימלען אַראָפּ די מרה-שחורה פון קריג ?.. 

די דריי קאַמעראַדן באַשעפטיקן זיך מיטן פאַרריכטן אױטאָס ; אָבער אין יעדן 
פון זיי, דאַכט זיך, לעבט דער פאַרלאַנג צו פאַרריכטן די שרייפלעך פון דער וועלט, 
װאָס איז אַרױס פון די רעלסן און װאָס לויפט מיט האַסטיקן אימפּעט אַװעק אין 
פרישע פייער-ליניעס... 

און דער גורל פון די דריי גייט פאַרביי רירנדיקער מענטשלעכער צער. 
איינער איז קראַנק, אַ צווייטער קומט אום אין גאָסן-קאַמף צװישן אַרבעטער, 
דער דריטער... אָבער אייגנטלעך, צי גייט עס דען רעמאַרקן אין די דריי? -- צי 
גייט עס דען נישט אין דער טראַגעדיע פון מיליאָנען, צענדליקער מיליאָנען 
ימענטשן, װאָס האָבן געגלייבט אין 1918 אַריינצוטרעטן אין אַ פרידלעכער, נאָרמאַ- 
ילער תקופה, און זיי זענען פאַקטיש אַרײן אין אַן עפּאָכע ;װאָס בענקט צו בלוט, 
און פאַרשפּרײט אומגליק און טויט?.. 

די דריי קאַמעראַדן טראָגן אין זייער נערוועזן, אָנגעשטרענגטן געדאַנק -- 
מלחמה-זכרונות. זיי הערן אַלץ כּסדר די קנאַלן פון פראָנט, זיי זעען די אָקאָפּעס, 
די קאַלוזשעס בלוט, אין וועלכע זיי האָבן געטאָפּטשעט. אָבער אַ מאָמענט קומט, 
און --- די דריי קאַמעראַדן ווייסן נישט מער, צי זיי הערן די טויבע קנאַלן, װאָס 
האָבן שוין אָפּגעהילכט, אָדער אפשר די קנאַלן, װאָס װעלן היינט-מאָרגן אָנהײיבן 
אויף ס'ניי הילכן, צי זיי שפּירן דעם ריח פון בלוט, װאָס איז אָפּגערונען, אָדער 
אפשר דעם ריח פון בלוט, װאָס צעגיסט זיך אויף ס'ניי אין שטראָמען.. 

אַן אומעט נאָגט אינעם האַרץ פון די דריי קאַמעראַדן. 

אַן אומעט --- ניין, נאָך עפּעס ערגערס, אַן אױיסגאַנגסלאָזער יאוש -- זעצט 
אַרױס פונעם פרישן בוך פון רעמאַרק, 


צּ 


און אָט ווידער אין קרייז פון דענקערס. דער ענגלישער פילאָסאָף הואַזינגאָ 
האָט אָנגעשריבן אַן אינטערעסאַנטן שטודיום. דער קריזיס פון אײיראָפּע, דער בין" 
השמשות פון דער אײראָפּעישער קולטור -- דאָס איז דער גרונטמאָטיוו פון הואַזיג- 
גאָס נייעם וועג. 

און הואַזינגאָ וויל זיך נישט פאַרנעמען מיט אָנצייכענען סימפּטאָמען, מיטן 
דעפינירן דעם נאָמען פון דעם קרעפּס, פון דער גאַנגרענע. הואַזינגאָ שרייבט, אַז 
נישט איין דערשיינונג אין אײיראָפּע איז אומנאָרמאַל, נישט איין געביט איז קראַנק. 
די זאַך איז פאַרקערט. נישטאָ צו מאָל איין דערשיינונג, װאָס זאָל יאָ זיין נאָרמאַל, 
און נישטאָ עפּעס, װאָס זאָל זיין געזונט... 

נישט בלויז דער עלטערער דור, און נישט בלויז די יוגנט זענען אַװעקגעפאַלן 
אויף אַ קראַנקיײט. קראַנק איז דער אײראָפּעישער מענטש, דער ;האָמאָ אײיראָ" 
פּעיקוט", 

אין אײיראָפּע האָט זיך אַרױפגעשלאָגן צום סאַמע אויבן-אָן אַ /פילאָסאָפיפ?, 
װאָס קען נישט אַנדערש אָנגערופן ווערן, װי -- די פילאָסאָפיע פון װאָלף. 

דאָס איז אַ פילאָסאָפיע, װאָס זאָגט: צו װאָס נוצן די אַלע נאַרישקײטן פון 
מענטשלעכקייט, גערעכטיקייט, יושר? -- דער מענטש, די מענטשלעכע געזעל- 
שאַפט, קען אָן זיי גאַנץ גוט אויסקומען. די אױיסגאַבע פון מענטש איז -- װאָלף 
צו זיין. און װער עס האָט שפּיציקע נעגל, שאַרפערע ציין -- דער זיגט, 

דאָס איז אַ פילאָסאָפיע, װאָס פּראָקלאַמירט: איין מענטש צום אַנדערן איז 
וי אַ װואָלף... און אַזעלכער באַדאַרף ער אויך זיין. דיקטאַטור, רויב, מאָרד -- אַלץ 
לעגאַל. נישטאַ בכלל קיין זאַך, װאָס איז נישט דערלויבט. אין ווילדן װאַלד הערשט 
נישט דאָס געזעץ. פאַרפליכטעט נישט דאָס געזעץץ. 

עס איז אין אײיראָפּע פאַרלוירן געגאַנגען די איבערצייגונג, אַז עס זענען דאָ 

פעסטע, זיכערע אמתן, אַז עס איז דאָ אַזױנס, װאָס רופט זיך ,מאָראַל", און אַז 
מאָראַלישע פּרינציפּן זענען אומדערשיטערט. 

עס איז פאַרלוירן געגאַנגען די איבערצייגונג, אַז עס זענען דאָ געזעצן, וועלכע 
זענען אַבסאָלוט גילטיק פאַרן מענטש און פון וועלכע דער מענטש טאָר קיין מאָל 
נישט אָפּטרעטן, 

אין דער איצטיקער געזעלשאַפט איז נישטאָ מער קין זאַך, װאָס זאָל זיין 
אַבסאָלוט שיין אָדער אַבסאָלוט מיאוס. 

מ'בויגט די מאָראַל, מ',בויגט" זי לויט די אייגענע אינטערעסן און לויט די 
אייגענע עגאָיסטישע, אימפּעריאַליסטישע אַפּעטיטן. 

און נאָך נישט געווען אין דער געשיכטע אַ געזעלשאַפט, װאָס זאָל אַ לענגערע 
צייט קענען עקזיסטירן אָן די אייזערנע זיילן פון רעכט, 

מיט מעלאַנכאָליע זענען פול די געדאַנקען פון הואַזינגאָ. מיט עפּעס אַ פאָר- 
געפיל פון אַן אומפאַרמײידלעכן פאַטום פאַר אײראָפּע. דער אורטייל איז געחתמעט. 
דער אורטייל איז --- לויט דער איבערצייגונג פון הואַזינגאָ -- געפאַלן אין יענעם 
טאָג, ווען אין אײיראָפּע זענען צעטרייסלט געװאָרן די אייביקע יסודות פון רעכט 
און עטיק... 


יצ 


און ווידער -- בעלעטריסטיק. זייער אומהיימלעך ווערט אויפן געמיט לייענענ- 
דיק די לעצטע ביכער פון באַװוּסטן עסטרייכישן שריפטשטעלער יאָזעף ראָט. דאָס 
איז נישט דער אומעט, װאָס קען באַפאַלן אַ דיכטער אין געוויסע פּעריאָדן פון זיין 
לעבן. דאָס איז דער אומעט, װאָס איז, דאַכט זיך, אומהײילבאַר, דאָס איז דער 
פּעסימיזם, װאָס זיצט אין די טיפסטע טיפענישן 

מיט אָפּגרונט-טיפּן ווימלט אין ראָטס לעצטע דערציילונג ;אַ ווידוי פון אַ 
מערדער". דאָס איז אַ דערציילונג פונעם לעבן פון די אָכראַנע-אַגענטן אין אַלטן 
צאַרישן רוסלאַנד. דאָס איז אַ דערציילונג פון פאַרשיקונג, װאָס שאַפן צזאַמען 
איין גרויסער מאָראַלישער זומפּ. אַ דערציילונג פון נעכטן ? --- ניין. אין דעם טאַקע 
גייט עס. ראָט װיקלט אַ געשיכטע, װאָס איז כּסדר אַקטועל, כּסדר פריש, װאָרום 
--- איין גרויס מאָראַליש זומפּ איז אויך היינט-צו-טאָג אײיראָפּע. 

װוי מיט אַ שאַרפן מעסער שניידט זיך ראָט אַרײן אין דער איצטיקער אייראָ- 
פּעישער ווירקלעכקייט, ווען ער זאָגט: ,עס איז גהינום, אָבער -- עס שמעקט 
דערפון דער ריח פונעם פּערפום: עס איז אַ פּערפימירטער גהינום"... 

דאָס איז אפשר דער שניידנדיקסטער, דער טרעפלעכסטער, דער ריכטיקסטער 
אויסדרוק, װאָס איז וועגן אײיראָפּע ווען עס איז געװאָרפן געװאָרן. 

אויבן-אויף איז אַלץ שיין, גרויסאַרטיק: מליצהדיקע פּראַזעס, טראַקטאַטן, 
נאָטעס, צירלעך-מאַנירלעך, אינטערנאַציאָנאַלער רעכט, קאָנגרעסן, קאָנפערענצן 
-- אָבער אין תוך: אַ גהינום... אַ גהינום, הגם עס שפּירט זיך דער עיפוש פון 
פּערפום... 

אָבער נאָך אַ מער ביטערער און האָפּענונגסלאָזער פּעסימיזם שרייט פון ראָטס 
אַ צווייט בוך, אַ פּאָעמע וועגן ,שׂטן מיט די טיזנט צינגער, וועלעכר הערשט 
איבער אײראָפּע". דאָס איז אַ בוך פון גרויל און קאָשמאַר. איינער אַ מענטש פאָרט 
אַרום איבער די אײראָפּעיִשע לענדער. ער באַזוכט צו ערשט סאָװיעטירוסלאַנד, 
ער קוקט זיך צו צום קאָלאָס פון טעכניק, װאָס איז אויפגעבויט געװאָרן אויף די 
חורבות פון צאַרישן רוסלאַנד, און עס יאָגט אויף אים פון דאַנען אַן אומהיימלעכ- 
קייט פון מאַסן-מאָרדן, גרויל-עקזעקוציעס, די אומהיימלעכקייט פון טיראַנישער 
הערשאַפט פון שׂכל... ער קומט דערנאָך אין היטלער-לאַנד. ער זעט דאָרט די 
צעהוליעטע רשעות און בלינדע טעמפּקײט. ער לאָזט זיך דאַן אַװעק אין אַנדערע 
מדינות, און פון אומעטום טראָגט ער אַרױס דעם אינדרוק: דער שׂטן שפּרײט 
אויס זיין ממשלה אויף דער ערד. דער שׂטן האָט טויזנט צינגער, און אין יעדן 
לאַנד איז צו זען אַ צונג פון שׂטן.. 

און דער דיכטער באַקלאָגט זיך, אַז אייגנטלעך איז נישטאָ װוּ אויסצודרייען 
זיך און ווו אָפּצואָטעמען אין דער איצטיקער אײראָפּע. אין מזרח, אין מערב, אין 
צפון, אין דרום -- אומעטום: די זעלבע שױידערהאַפטע ציניש-חוזקדיקע שׂטן- 
צונג... 


יצ 


גרענעצלאָזער אומעט און מרה-שחורה גייען זיך פונאַנדער פון אַ ריי ניע 
ווערק פון דער אײראָפּעישער שיינער ליטעראַטור און אײראָפּעישער פילאָסאָפיע. 

עס זענען שטימונגען פון טיף:עקבערדיקן צער. 

צי ווייסט איר, ווען אײיראָפּע האָט אַן ענלעכע מעלאַנכאָליע-שטימונג איבער" 
געלעבט? -- דאָס איז געווען מיט לאַנגע הונדערטער אאָרן צוריק. פאַר צוויי 
טויזנט יאָר. אין רוים. דעמאַלט איז רוים געווען דער קאָנצענטראַציע-פּונקט פון 
דער אײיראָפּעיִשער ציוויליזאַציע, רוים איז געווען די מעכטיקע אימפּעריע אין 
יענער תקופה, אָבער שפּאַלטן האָבן זיך באַװויזן אין דער רוימישער מויער, די 
עטישע פאַרוויסטונג איז נאָך בולטער אַרױסגעטראָטן, אַלטע אידעען האָבן באַנק- 
ראָטירט, קאַפּוט איז געגאַנגען די עלעמענטאַרסטע מאָראַל און די מענטשן האָבן 
צעריסענע און פאַרלאָזטע דערפילט אַז זיי בלאָנדזשען אין אַ מדבר פון אומרעכט 
און מאָראַלישער פוילעניש און אַ מוראדיקער אומעט איז זיי באַפּאַלן. און זיי האָבן 
טענער פון טרויער אינטאָנירט. ,סוסט לאַקרימאַ רערום" -- די װעלט איז פול 

מיט טרערן. -- דאָס איז געווען דער אַקאָרד, װאָס האָט אָנגעהויבן אָפּקלינגען 
אין דער רוימישער ליטעראַטור, אין דער רוימישער פילאָסאָפיע. עס וויינט אַלצ- 
דינג װאָס איז באַשאַפן, עס שפּרינגט אין אָפּגרונט און שלעפּט מיט זיך מיט די 
פעלקער, די מענטשן., 

און דאַן -- זענען מיט אַ מאָל די מענטשן געװאָרן דורשטיק נאָך אַ גלויבן, 
װאָס זאָל זיי אַרױסטראָגן פון דעם קלעם, װאָס זאָל זֵיי באַפרייען פון די ליידן און 
פּלאָגן און פירן אין אַ וועלט פון לייטערונג און העכערער שיינקייט, 

און עפּעס אַן אינסטינקט האָט די מענטשן אונטערגעזאָגט; נאָר פון יידישן 
בליק קענען זי געווינען דעם אינהאַלט, מיט וועלכן זיי ווילן באַרײיכערט ווערן. 

אמת : נישט דער עכטער, נישט דער פולער יידישער בליק איז דעמאָלט -- 
מיט צוויי טויזנט יאָר צוריק -- אין די מענטשלעכע הערצער אַריינגעדרונגען. 
אָבער יידישע גרונט-פּרינציפּן, יידישע עיקר-געדאַנקען זענען אָנגענומען געװאָרן 
-- צו די יידן איז די מענטשהייט געקומען זוכן פירערשאַפט. 

און אפשר, ווער וייסט, אפשר מאַכט איצט די װעלט דורך די פאָרזעצונג 
פון יענעם פּראָצעס. די װעלט קנוילט זיך אין ווייען. זי װוערט צעפרעסן פון 
פּעסימיזם, אָבער אַ מידע, אַ צעבראָכענע, ועט זי סוף-כּל-סוף זיך איינבויגן צוּ 
די יידישע קװאַלן, און פון דאָרט שעפּן כּוח און גלויבן, און פון דאָרט געווינען 
באַנײונג, דערפרישונג, 

אפשר איז אין דעם דער זין פון די געװאַלדיקע געשעענישן און פונעם געװאַל- 
דיקן פּעסימיזם פון אונדזער צייט. 

,, און אָט איז נאָך איינער פון דער דאָזיקער מערקווירדיקער גאַלעריע. 
איינער, װאָס איז אַװעק, און אין וויי און פּיין געזוכט דעם וועג צוריק. איינער, 
װאָס איז אַװעק, און דערנאָך אין יסורים זיך געקנוילט און מיט אויפגערודערטן 
געמיט און אין טיפער געבראָכנקייט געגאַנגען צוריק. איינער, װאָס איז אַװעק, 
און מיט אַ מאָל יעדן אינהאַלט פאַרלוירן, יעדן אינהאַלט, און געזוכט אָנשפּאַר 
אין יידנטום. אין די אומקער-שטימען װאָס טראָגן זיך איצט איבער דער יידישער 
גאַס איז זיין נאָמען דערמאַנט געװאָרן. װי דער ביישפּיל דערמאַנט געװאָרן. וי 
דער ביײישפּיל װאָס ווייזט, אַז פון יידנטום איז אוממעגלעך זיך אָפּצורײסן, אַז ווער 
עס רייסט פון יידנטום זיך אָפּ, פאַראורטײלט זיך אויף איינזאַמקײט און עלנט, 
ווערט געפּײניקט פון עקבערדיקע מחשבות, און אין ענדגילטיקן רעזולטאַט גייט 
ער, װוי אַ באַצװונגענער, נאָכן רוף װאָס מאָנט און מאָנט. מ. א. גערשענמאָן -- 
אַזױ האָט ער געהייסן. און כּדאי אין די איצטיקע טעג פון גרויסער יידישער 
דערשיטערונג צו באַהאַנדלען די טראַגעדיע פון זיין פאַרלירן און זוכן. 


צִּ 


געוויס. נישט זייער באַקאַנט איז שוין היינט זיין נאָמען. ליטעראַרישער רום 
איז פאַרגענגלעך. און בפרט, אַז מ. אַ. גערשענזאָן האָט קיין מאָל נישט געשריבן 
פאַר די ברייטע לייענער-קרייזן. זיין זשאַנער איז נישט געווען די דערציילונג אוך 
נישט דאָס ליד. ער איז געוען אַ קריטיקער, אַ ליטעראַטור-היסטאָריקער, א 
קולטור-היסטאָריקער. אָבער פון יענעם גרויסן פאָרמאַט קריטיקער און ליטעראַ- 
טור-היסטאָריקער, װאָס שאַפן אַ שיטה, אַ שניט. די שפּראַך, אין וועלכער ער 
האָט זיינע וערק געשריבן, איז געווען רוסיש, און רוסיש איז אויך געווען דאָס 
לעבן, װאָס ער האָט געלעבט. רוסיש איז געווען די קולטור, מיט וועלכער ער 
האָט זיך געפילט צונויפגעװאַקסן. 

אַ ייד. נו, פאַרשטײט זיך. דער, װאָס מ'רופט אים גערשענזאָן, איז אַ ייד, האָט 
יידישע טאַטע-מאַמע. אָבער מער וי דער נאָמען האָט אים מיטן יידנטום גאָרנישט 

:צונויפגעבונדן. אַסימילירט. פולשטענדיק וייט פון יידישע מאַסן, פון יידישע 
פראַגעס, פון יידישער פאַרגאַנגענהײט און קעגנװאַרט. דאַכט זיך, אַז אָפילן דאָס 
טונקעלע געפיל, װאָס זיצט אין אַ סך אַסימילירטע יידן, דאָס געפיל, אַז עפּעס- 
װאָס באַהעפט זיי מיט דער יידישער מאַסע, איז אים געווען פרעמד, 

רוסישע קולטור, רוסישע ליטעראַטור, זענען געשטאַנען אין צענטער פון זיין 
אויפמערקזאַמקײט. ער איז אין רוסלאַנד אָנגעגאַנגען װוי איינער פון די בעסטע 
קענערס פון פּושקינען. מ'האָט געזאָגט, אַז קיינער איז נישט מסוגל אַזױ צו פילן 
דאָס ליד פון באַרימטן רוסישן דיכטער פּושקין, פאַרשטיין זיין געזאַנג און זיך 
פונאַנדערקלייבן אין זיין פערז, װוי גראָד מיכאַיל גערשענזאָן. ס'איז דערין געווען 
אַ שפּאָר ביסל קוריאָזיטעט. גערשענזאָן --- אויסגערעכנט גערשעננאָן -- פּאַסט 
צום בעסטן אויף דאָס שאַפן פון רוסלאַנדס פּאָעט.. אָבער דעם קוריאָז פונעם 
דאָזיקן פאַקט, זעען מיר, האָבן זיכער אויך אַנדערע יידן אין יענער צייט געזעןף 
ער האָט דעם קוריאָז נישט באַמערקט, 

און נישט בלויז פּושקין איז געווען די טעמע פון זיינע פאָרשונגען. זיין אינטע- 
רעסן-קרייז איז געווען ברייטער. דאָס גאַנצע ברייט-אָטעמדיקע רוסישע קינסט- 
לערישע שאַפן, האָט זיך פאַרקליבן אין זיין באַװוּסטזײן און נאָך מער, די קולטור 
פון די סלאַװישע פעלקער. ער איז באַקאַנט געווען װוי דער טיפער און ערנסטער 
יפאָרשער פון דער סלאַװישער קולטור, װוי דער גייסטיקער פירער פון דער סלאַװאָ- 
פילן-באַװועגונג. ער האָט אין דער סלאַווישער קולטור אַנטדעקט שיינקייט און 
אַרױסגעברענגט פּערל. ער האָט געשריבן, אַז אין דער סלאַווישער פאַרגאַנגענהײט 
זענען דאָ זאַכן, װאָס זענען נאָך ביז היינט וויכטיק און ווערטפול. און וי אויף 
צו להכעיס, האָט ער, װאָס האָט זיין טאַלאַנט, ענטװיאַזם, אַװעקגעגעבן פאַרן 
אויפוועקן אַן אינטערעס פאַר די סלאַװישע קולטור-:רעשטן, געהייסן גרשון-זאָן 
-- אַ נאָמען, װאָס יאָגט אָן אַ מילד חומש-ווינטעלע -- און געווען אַ זון פון אַ 
קישיניעווער יידישער פאַמיליע. 

אויך מיט אַן אייגענער טעאָריע אין דער ליטעראַטור:קריטיק איז ער אַרױס- 
געטראָטן, ס'האָט צו יענער צייט אין דער ליטעראַטור-פאָרשונג טריומפירט די 
טעאָריע פון פראַנצויזישן קריטיקער היפּאָליט טען. לויט זיין מיינונג איז דער 
שריפטשטעלער קודם-כּל אַ פּראָדוקט פון זיין סביבה. ער דענקט מיט די באַגריפן 
פון זיין סביבה. ער טראָגט אין זיך די סימפּאַטיעס און אַנטיפּאַטיעס פון זיין 
סביבה. ס'איז אויך, לויט היפּאָליט טען אַרױסגעקומען, אַז אין די װערק פון 
שרייבער שפּיגלט זיך במילא אָפּ די נשמה פון זיין פאָלק. מ. אַ. גערשענזאָן פון 
קישיניעוו האָט אָפּגעװאָרפן טענס טעאָריע. ער האָט אין דער ליטעראַטור-קריטיק 
געלייגט געוויכט אויפן עלעמענט פון פענאָמענאַלן. דאָס הייסט: ס'איז נישט קיין 
כּלל, אַז דער שרייבער איז תמיד אַ קינד פון זיין סביבה. אַ קינד פון זיין פאָלק. 
ער קען װי דער פענאָמען אַרוסשפּרינגען וי פון זיך אַלין. װוי אין גאַנצן אומ- 

אָפּהענגיק פון אַרום און פון די באַגריפן פון אַרום. ס'איז צו פאַרשטיין, פאַר װאָס 
גערשענזאָן איז מיט אַזאַ טעאָריע אַרױס. דאָס האָט ער, מעגלעך, זיך אַליין געװאָלט 
אַזױ אַרום באַרעכטיקן. אַ פּירוש איבער זיך אַליין אַזױ אַרום אָנשרײבן. אַ פירוש 
צום קאַפּיטל ,, גערשענזאָן". זאָל זיך, הייסט עס, קיינער נישט װוּנדערן, פאַר װאָס 
גראָד ער פאַרשטײיט צום בעסטן פּושקינען, פאַר װאָס גראָד ער װידמעט זין 
טאַלאַנט צו פאָרשן די סלאַװוישע ליטעראַטור און קולטור, אַ שריפטשטעלער איז 
נישט, מוז נישט זיין אָנגעקניפּט אין זיין שטאַם. ;מיר, שרייבערס, זענען וי דער 
פענאָמען"... 


נאַטירלעך : ס'איז נאָר אונדזער השערה אַזאַ. קען זיין, אַז גערשענזאָן איז -- 
שאַפּנדיק זיין טעאָריע -- גאָרנישט אויסן געווען באַװוּסטזיניק צו געבן אויף אַזאַ 
אופן אַ דערקלערונג צו זיך אַלײן. קען זיין, אַז ס'איז פאַר אים אויסגעקומען גאַנץ 
נאַטירלעך דאָס, װאָס ער טוט. רוסישע פּראָבלעמאַטיק האָט אים פאַרשלונגען. 
און ס'איז נישט נויטיק ערשט איבערצוגעבן דעם אינהאַלט פון זיינע װערק, כּדי 
צו דערציילן, װאָט אין זי ווערט באַהאַנדלט. שוין בלויז די נעמען פון די ביכער 
זאָגן : ?די געשטאַלטן פון דער רוסישער קולטור-פאַרגאַנגענהײט? -- איז איין בוך. 
,די געשיכטע פון יונגן רוסלאַנד" --- דאָס צווייטע. ;די רוסישע ליטעראַטור אין 
9טן יאָרהונדערט" -- דאָס דריטע. בכן, קלאָר : רוסלאַנד, רוסלאַנד, רוסלאַנד... 

אים איז שווער מיט רוסלאַנד זיך צו שיידן אַפּילו ווען עס ברעכט אויס די 
באָלשעװויסטישע רעװאָלוציע אין יאָר 1917. ער ווערט פון איר נישט מיטגעריסן. 
אמת: ער זעט אינעם פּאָגראָם אויף דער צאַרישער מאַכט אַ היסטאָרישן פּראָי 
טעסט קעגן דעם רעזשים פון אונטערדריקונג און טיראַני. אָבער ער באַציט זיך 
מיט קעגנערשאַפט צום ריקזיכטלאָזן אימפּעט פון דער רעװאָלוציע. אויך פון 
אירע אידעען בלייבט ער ווייט. אָבער אַװעקגײן אין דער עמיגראַציע, אַזױ װי 
עס זענען אַ סך אַנדערע אַװעק אַװעקגײן, אַזױ װי עס איז אַװעק, למשל, דער 
יידיש-רוסישער דענקער לעוו שעסטאָו, דאָס האָט ער ביי זיך נישט געקענט 
פּועלן. ניין. מיכאַיל גערשענזאָן האָט נישט געװאָלט זיך שיידן מיטן רוסישן לאַנד, 
מיטן רוסישן פּייזאַזש, מיט דער רוסישער קולטור. ער פאַרנעמט אין ראַטך 
פאַרבאַנד אַ גאָר פּראָמינענטן פּלאַץ. ער װוערט באַשטימט פאַר פּרעזידענט פון 
דער ליטעראַטור-סעקציע פון דער מלוכה-אַקאַדעמיע פון קונסט און װיסנשאַפטן. 
און עס האָט דאַן קיינעם נישט געקענט איינפאַלן, אַז אין זיין נשמה װעט נאָך 
פאָרקומען אַ דראַמאַטישער איבערברוך ; אויך אים איז אַזױנס נישט איינגעפאַלן. 


צּ 


אָבער מיט אַ מאָל. אַ יאָר גייט פאַרביי. צוויי. דריי. גערשענזאָן איז איבער 
די פופציק. און פאַרטאָן אין נייע ליטעראַרישע אַרבעטן. פון קישיניעוו טיילט שוין 

איצט אָפּ נאָך אַ ווייטערער מהלך. און עס איז אויך נישטאָ קיינער, װאָס זאָל, 
וי אין אַנטיסעמיטישן צאַרישן רוסלאַנד, אים אָנגרייפן צוליב זיין יידישן אָפּשטאַם. 
און דאָך... עפּעס רייסט זיך אָפּ אין זיין נשמה, 

עפּעס הייבט ער אָן טראַכטן איבער זאַכן, איבער וועלכע ער האָט קיין מאָל 
ביז דאַן נישט געטראַכט. עפּעס הייבן אָן וועקן זיין אינטערעס פראַגעס, װאָס 
זענען אים ביז דאַן נישט אָנגעגאַנגען. עפּעס הייבט ער אָן זוכן עטװאָס אין דער 
צייט, ווען אים און אַלעמען ווייזט זיך אויס, אַז ער האָט שוין אַלץ געפונען. 

און דאָס טראַגישסטע: ער זוכט, און ווייסט צו מאָל נישט, װאָס אַזױנס ער 
זוכט. ער איז אומצופרידן און ווייסט נישט פון װאַנען זיין אומצופרידנקייט ברויזט, 
ער איז איינזאַם און קען נישט די קװאַלן פון זיין איינזאַמקײט. 

און אַפילו ווען דער נעפּל גייט זיך צו ביסלעך פונאַנדער און פאַר אים הייבט 
אָן מיט אויסטערלישער קלאָרקייט אויפצובליצן, אַז זיין עלנט איז דער עלנט פון 
אַ יידיש-אויסגעװואָרצלטן, אַז זיין בענקשאַפט איז די בענקשאַפט צום יידישן שורש, 
טרייבט ער דעם זלידנעם געדאַנק, װי אין פּחד, פון זיך אָפּ. ער וויל נאָך אַלץ 
צו זיך אַלײן זיך נישט אָנערקענען. ער מאַכט נאָך איין פּרוּוו זיך אָפּצונאַרן. דער 
לעצטער פּרוּוו. 

אין בוך ,דער בריווטויש פון צוויי ווינקלען", װאָס ער פאַרעפנטלעכט אין 
יאָר 1922, מאַכט ער כּלערלײי אָנשטרענגונגען. טראַגישע און קאָמישע, כּדי נישט 
אָנצורופן דאָס קינד ביים ריכטיקן נאָמען און נישט אַרונטעררײסן דעם שלייער 
פונעם צער, װאָס פאַרקלעמט אים ביים האַרץ. נישט וועגן יידנטום איז נאָך אַלץ 
די רייד אינעם דאָזיקן נייעם בוך. די טעמע איז -- אײראָפּע. אײיראָפּעישע ציווי- 
ליזאַציע. און פאָרט --- אַ דאָקומענט פון גרויסן חשבון-הנפש. 

מ. אַ. גערשענזאָן רוקט אַרױס אַ לײדנשאַפטלעכן באַשולדיקונגס:אַקט קעגן 
דער אײראָפּעישער ציװויליזאַציע. אויב ער, װאָס איז אַלע זיינע יאָרן געשטאַנען 
-- אַזױ צו זאָגן -- אין דינסט פון דער ציוויליזאַציע און קולטור, אויב ער, װאָס 
האָט אַלע זיינע יאָרן געאַרבעט צו פאַרבעסערן זיין וויסן, אויב ער שטייט איצט 
איינזאַם און אויסגעלײידיקט און צעבראָכן, איז עס אַ גענוגנדיקער באַווייז, אַז 
אײיראָפּעיִשע ציװויליזאַציע איז אַ פיקציע. זי גיט דעם מענטש מעכאַנישע באַקװעמ- 
לעכקייטן, מעכאַנישע ידיעות, מעכאַניש לעבן. זי איז אָבער נישט בכּוח אים צו 
באַרײכערן מיט גייסטיקייט. און נישט נאָר זי באַרײכערט נישט. בפירוש: זי 
פאַרניכטעט די מענטשלעכע נשמה. זי פאַרװאַנדלט דעם מענטש אין אַ שקלאַף 
אין אַזאַ, װאָס אַלץ איז פאַר אים צו וייניק, און אַפילו ווען ער האָט אַלץ, פעלט 
אים נאָך ווייטער דאָס געפיל פון גליק. אויך בילדונג פירט צו גאָרנישט. ער, 
דער הויך-געבילדעטער אײיראָפּעער, שפּירט זיך ביטער אַנטישט. בילדונג גיט 
גאָרנישט. און דער עיקר -- זי דערהויבט נישט. און װאָס איז דען ווערט דאָס 
גאַנצע מענטשלעכע דאָ-זיין אָן אַ ביסל דערהויבונג ?... 

און ריין-פּערזענלעכע טענער מישן זיך צונויף. מיט אַ װוונד אין האַרץ גייט 
ער איצט אַרום. ער האָט געגלויבט אין פיקציעס. און ער שרייבט: ;איך לעב וי 
אַ פרעמדער, װאָס איז היימיש געװאָרן אין אַ פרעמד לאַנד. איך ווייטיק פרעמדן 
ווייטיק און פריי זיך מיט פרעמדער פרייד. איך ווייס אָבער, אַז איך בין אַ פרעמ- 
דער, און אין דער שטיל בענק איך צו די פעלדער פון מיין הײימלאַנד?.. 


אָבער די פראַזע איז נאָך אין דער איצטיקער פאַזע פון זיין לעבן גוֹבר. 
דאָס ,פרעמדע לאַנד* איז, פאַרשטײיט זיך, אײראָפּע. אָבער דאָס ,היימלאַנד" 
װוּ ליגט? -- דאָס זאָגט נאָך נישט גערשעננזאָן. ער האָט עפּעס וי מורא דאָס 
װאָרט צו ברענגען פאַרן מויל. דער געשפּענסט פון געװאַלדיקן אומעט לאָזט זיך 
אָבער נישט פאַריאָגן מיטן לחש פון מליצות. אַ קלאָרע, פעסטע תשובה מוז זִיך 
דורכן װאָלקן אַדורכשנײדן. און זי הייבט אָן זיך צו שניידן. און זי קומט צוזאַמען 
מיטן בליץ און פאַלט צוזאַמען מיטן דונער, 


צּ 


אַ יאָר שפּעטער. מ. אַ. גערשענזאָן שרייבט אַ פרישע באַטראַכטונג, דאָ זאָגט 
ער ענדלעך אַרױס, װאָס אים מאַטערט און פּייניקט. און שוין דער נאָמען פון דער 
אָפּהאַנדלונג איז כאַראַקטעריסטיש: ,דער גורל פון פאָלק ישׂראל". ער, װאָס האָט 
ביז דאַן געשריבן נאָר איבער רוסישער קולטור און רוסישער ליטעראַטור, רירט 
אָן יידישע שיקזאַל-פראַגעס. אין ביןיהשמשות פון זיין לעבן װערט דער גורל 
פון ישׂראל פאַר אים פאַרװאַנדלט אין אַ גורל-פראַגע. 


ער פאַרטראַכט זיך דאָ איבער דעם מערקװירדיקן וועג, װאָס דאָס יידישע 
פאָלק מאַכט שוין זינט יאָרטױזנטער אַדורך, איבער דעם מערקווירדיקן אויסדויער 
פון פאָלק און איבער זיינע גרויסע האָפענונגען. ער װאַרפט אַ בליק אין די וועזנט- 
לעכע שטריכן פון דער יידישער מאַסע. ער ויל אָנצייכענען עפּעס פון אַ פילאָ- 
סאָפיע פון דער יידישער געשיכטע. פאַר אים איז קלאָר, אַז איבערטראָגן דעם 
פּיין האָבן יידן געקענט נאָר דערפאַר, ווייל זיי האָבן זייער אײיגנאַרטיקײט אָפּגע- 
היטן. אײיגנאַרטיקײט --- דאָס איז דער סוד פון יידישן קיום. און ווילן יידן ווייטער 
אַרױס נישט געניזוקט פון שטורעם, איז פאַר זיי נאָר איין וועג פאַראַן : דער וועג 
פון אייגנאַרטיקײט. אַ מערקווירדיקן קלאַנג באַקומען די ווערטער אין מויל פון 
שריפטשטעלער, װאָס האָט כּל ימיו געװאַנדלט איבער פרעמדע פעלדער. 

יידן זענען אַנדערש פון אַלע פעלקער -- אָט איז די טעזע, אויף וועלכער 
גערשענזאָן בויט אויס זיינע הנחות. די אידעע פון יידישער אויסדערװויילטקייט 
האָט אידעע. זין. װי אַ געפאַר מוזן באַטראַכט ווערן די באַװעגונגען, װאָס הייבן 
אויף אין דער יידישער גאַס דעם פּראָגראַם צו זיין ,;מיט פעלקער גלייך". די נשמה 

פון ייד איז אַמאָל געווען גאַנץ און פעסט. די, װאָס רופן ענלעך צו ווערן ,,צו אַלע", 
שװאַכן אָפּ דעם אוראַלטן אינסטינקט. יידן קענען נישט און טאָרן נישט זיין גלייך 
צו אַנדערע אין זאַכן, װאָס זענען נוגע אונדזער לעבן, אונדזער נשמה און אונדזער 
שטעלונג צו דער וועלט. 


עס װאָלט געווען איבערגעטריבן צו זוכן אינעם ווידוי פון מ. אַ. גערשענזאָן 
פולע קאָנסעקװענץ. אין זיין דענקען איז פאַרבליבן אַ פרעמדקייט. אַ פרעמדקייט, 
װאָס קומט פון זיין דערציונג און פון זיין ווייטקייט צום יידישן לעבנס-שטייגער. 
עס זענען פאַראַן אין זיין בוך שטעלן, װוּ ער איז איינגערעדט. ער האָט רעכט ווען 
ער זאָגט, אַז יידישע געשיכטע איז מלחמה צוישן באַקװעמלעכקייט און מאַרטי- 
רערטום, ווען ער זאָגט, אַז יידישע געשיכטע איז דעריבער גראַנדיעז, ווייל אין 
איר שטראָמט דער לויטערער פּאַטאָס פון גרויסע ליידן; ווען ער זאָגט, אַז ביי 
יידן איז דער עיקר אינהאַלט און נישט פאָרעם, אַז אין יידישן לעבן אַנטשײדט 
דאָס מעטאַפיזישע, דאָס איבערנאַטירלעכע, און נישט דאָס פיזישע, דאָס נאַטיר- 
לעכע. ער האָט אָבער בפירוש אומרעכט, ווען ער פּרװוט בכלל דערהייבן דעם 
גלות צו אַ ;געבענטשטער אידעע", ווען ער שרייבט, אַז דער גלות גיט ערשט 
יידן די מעגלעכקייט צו זיין ;אַנדערש" פון אַלע אַנדערע פעלקער. אַלע אומות 
האָבן אַ היים, מיר -- נישט. אַלע אומות האָבן אַ לאַנד, מיר --- נישט. גערשענזאָן 
באַקעמפט, אין נאָמען פון דער דאָזיקער צו עקסטרעם דערפירטער אאַנדערשקייט 
אידעע" די העראָישע אָנשטרענגונג פון די יידישע מאַסן אויפצובויען אַ היים אין 
ארץ-ישׂראל. דאָס װאַנדערן װערט דורך אים באַטראַכט, װי דער עיקר"-פּרינציפּ 
אין יידישן לעבן. אַז גראָד אויף אייגענער ערד קען ערשט די יידישע איגנאַרטי- 
קייט באַקומען איר ריכטיקע, פולע געשטאַלט, קען ערשט אויפלעבן די אָריגינעלע 
יידישע קולטור, זעט נישט, פאַרשטייט נישט דער אומקערנדיקער שריפטשטעלער. 


אָבער װאָסערע טעותים מ. אַ. גערשענזאָן זאָל נישט מאַכן אין זיין אויפפאַסן 
יידישע פּראָבלעמאַטיק, אין װאָסער געדיכטעניש פון סתירות ער זאָל זיך נישט 
פּלאָנטערן, זיין קריטיק קעגן די, װאָס רייסן איבער דעם פאָדעם פון דער יידישער 
אײיגנאַרטיקײט איז שאַרף. זיין קריטיק קעגן זיך אַליין איז פאַרניכטנדיק. ,די, װאָס 
שטרייכן די יידישע איגנאַרטיקײיט אויס -- שרייבט ער -- באַגײען אַ שווינדל, 
און אַ שווינדל מוז פּלאַצן. שוין די אייניקלעך פון די היינטיקע אָפּגעפרעמדטע 
יידן װעלן דערפילן אין זייער נשמה אַן אומהיימלעכן שוידער".. 


אָט אַזעלכע ווידוי-טענער קלינגען אֶפּ אין גערשענזאָנס לעצטער באַטראַכ- 
טונג. און הגם ער איז נישט לאַנג דערנאָך געשטאָרבן, הגם זיין אומקער-פּראָצעס 
איז פאַקטיש איבערגעהאַקט געװאָרן אין דער מיט, הגם ער האָט נישט אַדורכגע- 
מאַכט דעם גאַנצן ועג צוריק צום יידישן לעבנס-שטייגער, האָט שוין בלויז זיין 
זוכעניש און זיין קנוילן זיך אין ווייען באַװיזן, אַז ביטער מוזן זיך אַנטױשן די, 

װאָס מיינען אויף די צי אויף יענע ועגן זייער ,חשבון" מיטן יידנטום צו דער- 
ליידיקן, דאָס יידישע הייבט סוף כּל-סוף אָן עקבערן און מאָנען. דאָס יידישע 
רופט זיך אָפּ. דער שווינדל --- לויט דעם אויסדרוק פון מ. אַ. גערשענזאָן --- קעגן 
זיך און אייגענעם געוויסן --- מוז פּלאַצן... 

ביין. ער האָט דאָס נישט פאַרשטאַנען, טעאָדאָר מאָמזען. ער האָט דאָס 
נישט געקענט פאַרשטיין. ער איז נישט מסוגל געווען דאָס צו פאַרשטיין. 
טעאָדאָר מאָמזען איז געווען אַ באַרימטער דייטשישער היסטאָריקער אויף 


דער שוועל פון איצטיקן יאָרהונדערט. איינער פון די גלענצנדיקסטע היסטאָריקערס 
אין דער וועלט. דער עיקר האָט עֶר זיך אומגעהויערן רום פאַרשאַפט מיט זיינע 
ווערק איבער דעם אַלטן רוים. אין די דאָזיקע ביכער האָט מאָמזען מיט זעלטענער 
לעבעדיקייט און פרישקייט אַרױסגעברענגט דאָס ווייטע שטיק געשיכטע פון רוים, 
ער האָט מיט סוגעסטיוון טאַלאַנט געצייכנט דאָס בילד פון רוימס אויפשטייג און 
פאַלן און געװאָרפן ליכט אויף די פאַרשיידנסטע ווינקלען און ווינקעלעך פון דער 
אַמאָליקער מעכטיקער אימפּעריע. 

אָבער אין איין אָרט האָט מאָמזען זיך פאַרהאַקט, 

אין איין אָרט האָט אים װײיניק-װאָס געקענט אַרוסהעלפן זיין ערשטראַנגיקער 
חוש פאַר אַנאַליז ; אין איין אָרט האָבן אים װײיניק-װאָס געקענט זאָגן זיינע אויס- 
געפּרוּווטע געשיכטלעכע מעטאָדן; מאָמזען האָט דאָ גאָרנישט פאַרשטאַנען. 

דאָס יידישע קאַפּיטל, װאָס איז געבונדן מיט דער היסטאָריע פון דער רוימי- 
שער אימפּעריע, די מלחמה פון רוים קעגן ירושלים, איז אויסגעקומען פאַר דעם 
באַרימטן היסטאָריקער זייער אומפאַרשטענדלעך און זייער מערקווירדיק, 


מאָמזען איז צום דאָזיקן קאַפּיטל צוגעגאַנגען, װי צו אַלע אַנדערע קאַפּיטלען 
אין דער פאַרגאַנגענהײט פון רוים, ער איז צוגעגאַנגען באַװאָפּנט מיט אַ שלל 
מאַטעריאַלן וועגן די פּאָליטישע און װוירטשאַפטלעכע באַדינגונגען, אין וועלכע 
די יידן האָבן צו יענער צייט געלעבט: מיט קאָלומנעס ציפערן, מיט דער ניכטער- 
קייט, מיט דער לאָגיק, װאָס איז כאַראַקטעריסטיש פאַר זיין גאַנצן שטודיום וועגן 
רוים ; ער איז צוגעגאַנגען באַװאָפּנט מיט דעם זעלבן אָפּעראַציע-מעסער, אַ דאַנק 
וועלכן ער האָט זיך אַרײינגעשניטן אין דער געשיכטע פון פאַרשיידענע אַלטערטום- 
פעלקער -- אָבער דאָ, ביים באַהאַנדלען דאָס יידישע פאָלק, האָט זיך אַרױסגעװיזן, 
אַז דאָס מעסער איז טעמם.. 

וי פון אונטער אַן אַראָפּגעלאָזטן פאָרהאַנג האָט צו אים געקוקט די יידישע 
געשיכטע. מאָמזען האָט געפּרוװוט דעם פאָרהאַנג אַרונטערציען. ער האָט דעם 
פאָרהאַנג אַרונטערגעצויגן פון נישט איין אַלטער קולטור. אָבער דאָ האָט זיך דאָס 
אים נישט געקענט איינגעבן. ער האָט געפילט, אַז עס גיט זיך אים נישט איין, 

אין ,שאָקען"-פאַרלאַג אין בערלין איז לעצטנס דערשינען אַ נייע אױפלאַגע 
מאָמזענס ,יודעאַ און די יודען" (אונטער דער רעדאַקציע פון פּראָפ. אַ טויבלער). 
ידאָס איז די אָפּהאַנדלונג אין וועלכער מאָמזען באַרירט די מלחמה צװוישן ירושלים 
און רוים. אַ כאַראַקטעריסטישע אָפּהאַנדלונג. כאַראַקטעריסטיש נישט בלויז דער" 
פאַר, ווייל זי קען דינען װוי אַ קלאַסישער מוסטער פון די אומזיסטע אָנשטרענגונגען 
פון אַ גוי אַריינצודרינגען אין דער טיף פון יידישער געשיכטע, פון די אומזיסטע 
פּרוּוון צו דערקלערן יידישע געשיכטע מיט דער הילף פון אַלגעמײן-אָנגענומענע 
געשיכטלעכע מעטאָדן און פון די נאַיווע אילוזיעס, אַז ס'אין מעגלעך ;לאָניש" 
און ,ניכטער" צו באַנעמען די יידישע פאַרגאַנגענהײט. די דאָזיקע אָפּהאַנדלונג 
איז כאַראַקטעריסטיש אויך צוליב דער באַזונדערער אַקטועלקײט, װאָס זי נעמט 
אָן אין איצטיקן מאָמענט. װאָרום, צי דען בלויז דעמאָלט, מיט צוויי טויזנט יאָר 
צוריק, זענען יידן געשטאַנען אין מיטן אַ ביטערן קריג מיט דער עוועלט"? -- 
און היינט? -- האָט זיך דען ווירקלעך די מלחמה צװישן רוים און ירושלים 
וועןזעס-איז פאַרענדיקט ? 


:- 


איר מוזט שמייכלען, ווען איר הייבט אָן לייענען די אָפּהאַנדלונג איודעאַ און 
די יודען" פון טעאָדאָר מאָמזען. דער אָנהויב פאַרפירט דעם דערפאַרענעם היסטאָ- 
ריקער. מאָמזען דערציילט גלאַט, פליסיק, וועגן דעם לאַנד פון די יידן, וועגן די 
איינריכטונגען פון די יידן, וועגן די געאָגראַפישע גרענעצן פון דער יידישער 
מלוכה, און ער האָט קוים אַן אַנונג אַז אַ זייטל וועט אָנרוקן, עס װעט פּלוצעם זיך 
זיך איבערהאקן זיין פליסיקע שילדערונג, און די ;אַקציע?" װועט נישט קענען 
אַװעקגײן אַזױֹי גלאַט, 

מאָמזען דערציילט, אַז די יידישע מדינה איז געווען קליין, אַז צו יענער צייט, 
ווען רוים האָט מאַרשירט צו דעראָבערן דעם מזרח, איז שוין די זעלבשטענדיקייט 
פון דער יידישער מלוכה געווען גענוג רעלאַטיו, אַז /מער וי רעכט" איז געווען. 
אַז ארץ-ישׂראל זאָל גענוי וי אַלע אַנדערע מזרח-מלוכהלעך, אַרונטערפאַלן אונטער 
דער מאַכט פון רוים. | 

ער דערציילט, אַז דאָס לאַנד פון די יידן איז טאַקע פאַרװאַנדלט געװאָרן 
אין אַ רוימישער פּראָװינץ, אַז אַ גובערנאַטאָר פון רוים האָט זיך דאָ באַזעצט, 
און אַז נישט געקוקט אויף די איינפלוסן, װאַס זענען דאָ אַריינגעדרונגען פון דער 

פרעמד, האָט זיך דאָך דאָ דערהאַלטן אַן איײיגנאַרטיקער קולט עפּעס, אַ ביתיהמקדש 
עפּעס, כּהנים עפּעס, אַן אייגענע געזעצגעבונג עפעס.. 

ער דערציילט.. 

אָבער איז דען טאַקע וויכטיק איבער דאָס אַלץ זיך אָפּצושטעלן אויספירלעך ? 
-- רוים האָט אין יענער תקופה אַלע פעלקער און לענדער פאַרשלונגען. נאַָענטע 
און ווייטע האָבן אָנערקענט איר גרויסקייט און מאַכט. ארץיישׂראל האָט אויך 
באַדאַרפט מיט הכנעה זיך בויגן, זי האָט זיך נישט געבויגן. זי איז צום בונט אַרױס. 
נו, האָט רוים געשיקט אַן אַרמײ קעגן די אויפשטענדיקע פון יהודה. די צאָלרײכע 
שטאַרקע אַרמײ האָט באַדאַרפט מוטיק מאַרשירן, שטאָלץ מאַרשירן, גיך, שנעל, 
פון היינט אויף מאָרגן דאָס יידישע לאַנד דעראָבערן. באַדאַרפט. באַדאַרפט.. 


צ 


איצט שמייכלט איר נישט מער. איצט שמייכלט שוין אויך נישט מאָמזען. 
זיין אָפּהאַנדלונג נעמט אָן אַ כמורנעם, בייזן אויסדרוק. עך, װאָלט ער זיך נישט 
צוריקגעהאַלטן, מאָמזען, װאָלט ער זיך נישט באַהערשט, װאָלט ער אויפן דאָזיקן 
אָרט גענומען אויסרופן : דאָנערװעטער !.. 

װאָרום, שטעלט אייך פאָר די מאָדנע-משונהדיקע זאַך: אַ קליין, ענג מדינהלע. 
אַ קליין, שװאַך פאָלק. אַ לענדעלע. אַ פעלקעלע. און אין פיל שטאַרקערע, פיל 
גרעסערע פּראָװוינצן פילט זיך רוים פעסט און זיכער, נאָר דאָ, אין יהודה --- זיצט 
זי אויף אַ װוּלקאַן,. װאָס ברעכט כּסדר אויס און שפּייט מיט פייער.. 

מער : די מענטשן פון יהודה באַזיצן גאַנץ װייניק װאָפן. זיי מיינען גאָרנישט 
מיט דעם כּוח פון געװוער צו באַזיגן די רוימער, זיי זאָגן --- דאַן, מיט צויי 
טויזנט יאָר צוריק, אין אַ געצנדינערישער, פויסט-פאַרערנדיקער װעלט! -- אַז 
גייסט איז שטאַרקער וי שווערד. זיי זאָגן, אַז נישט רוים --- די שטאָט פון טריומ- 
פירנדיקן אָפּגאָט יופיטער! -- איז די רעזידענץ פון דער ועלט, נאָר -- הערט 
נאָר, הערט ! -- ירושלים, אַ ,פּראָװינץ:שטאָט?, אַ שטאָט אָן אַן אַרמײ, אָן אימפּע- 
ריאַלן גלאַנץ. און זיי זענען פעסט איבערצייגט, אַז הגם זיי פאַרמאָגן נישט מער 
וי אַ שמאָלן פּאַס לאַנד, אַ ‏ ביתהמקדש און אַ גלויבן אין אַן איין-און-איינציקן 
גאָט, װעלן זיי איבערלעבן דאָס מעכטיקע רוים מיט איר רייכער ציװויליזאַציע.. 
סאַראַ גלויבן אַן אויסטערלישער ! סאַראַ איבערצייגונג ירושלים -- דער קאָנקו- 
רענט, דער ריװאַל פון רוים !.. 

נאָך מער : די רוימער אַליין (געדענקט: די אומדערשראָקענע רוימישע סאָל- 
דאַטן, די מיט ענערגיע און קראַפט שפּרודלענדיקע רוימער!), גיען אין קריג 
קעגן ירושלים מיט אַ קלאַפּנדיק האַרץ. מ'וויל מיט געװאַלד זיך באַפרייען פון 
דעם פּחד, מ'מאַכט זיך לוסטיק איבער די חוצפּהדיקע אלעכערלעכע" יידן, איבער 

זייערע קריגס-מיטלען, מישטיינס געזאָגט, איבער זייערע הועיות; מען װאַרפט: 
אויסרופן פול מיט שפּאָט און פאַראַכטונג, אָבער טיף אין האַרצן זיצט די שרעק. 
קיינער ווייס נישט װאָס די מורא זאָל באַדײטן. אָבער טאַקע דערפאַר איז זי נאָך 
שווערער און דערדריקנדיקער. ווער וייסט. אפשר איז דאָס דער פּחד פאַר דעם, 
װאָס ירושלים פאַרמאָגט און װאָס רוים האָט נישט, פּחד פאַר דעם גלויבן אין אַ 
גאָט, וועלכן מען זעט נישט און מען הערט נישט, פּחד פאַר דער קולטור, װאָס 
איז נישט ממשותדיק, װאָס רעזיגנירט פון בילדער און סקולפּטורן און איז נישט 
פאַרקערפּערט אין פאָרמען און געשטאַלטן... אַ קליין לאַנד, און מיט אַזעלכע גע- 
שפּאַנטע נערוון מאַרשירן קעגן אים די מעכטיקע רוימער !. 

און נאָך מער : אַ פאַקט איז דאָך, אַז זייער אַ סך מענטשן אַנטלויפן טאַקע אין 
יענע צייטן פון שטאַרקן רוים און זוכן רעטונג אונטער די פליגל פוֹן ,שװאַבן" 
ירושלים, די דאָזיקע מענטשן זאָגן, אַז אין רוים איז אַלץ פּוסט, אינהאַלטסלאָז, 
צעפרעסן, אַז פון דאָרט טראָגט זיך דער ריח פון פוילעניש, אַז לויטער און 
קרעפטיק זענען נאָר די קװאַלן אין ירושלים.. אַ סך רוימישע אַריסטאָקראַטן 
לויפן אין יידישע שולעס. אַפילו אין קייזערלעכן פּאַלאַץ איז מען געװאָרן דורשטיק 
צו דער לערע פון ירושלים. און אויך די פרוי פון נירון-קיסר, פּאָפּעאַ סאַבינאַ, 
האָט זיך ;אָנגעשטעקט? מיט די אָנשויוּנגען פון יידנטום.. בכן. ווער איז דאַ 
שטאַרק, און ווער -- שװאַך ? --- ווער -- מוטיק, און װער -- געבראָכן ? --- װאָס 
קען דאָ זאָגן אַ געשיכטע-שרייבער, און מעג ער זיין אַפּילו אַזױ באַגאַבט און אַזױ 
טאַלאַנטירט, וי מאָמזען.. 

נאָך מער : װאָס פאַרלאַנגט אייגנטלעך רוים פון ירושלים ? --- פאַר אַ פּאָר 
,קלייניקייטן? קען מען זיך דאָך איינקויפן אין איר גנאָד. רוים וויל אָנערקענונג. 
אוֹן נאַטירלעך : אַ ביסל מער דרך-ארץ פאַר איר מאַכט. און פאַרשטײט זיך : מ'זאָל 
אַרײנשטעלן דעם קייזערס בילד אין יידישן הײיליקן הויז. און, נאַטירלעך, אונטער- 
געבן זיך. נישט זיין אַזױ פאַרריסן ביי זיך, אַזױ פאַרגלייבט אין דער אויסדער- 
וויילטקייט פון דער יידישער אומה, אַזױ איײינגעשפּאַרט. טאָ איז װאָס? -- רוים 
האָט רעכט צו שטעלן פאָדערונגען, זי איז מעכטיק -- אַן אימפּעריע. און ווער 
און װאָס זענען די יידן?.. עט, שטאַרק אומפאַרשטענדלעך מון אויסקומען די 
דאָזיקע גאַנצע יידיש-רוימישע מלחמה, אומפאַרשטענדלעך, מיינע ליבע לייענערס! 


צּ 


אָבער נאָך נעפּלדיקער הייבט אַלץ אָן צו װערן פאַר טעאָדאָר מאָמזען, ווען 
ער דערגייט אין זיין שילדערונג צו דער באַלאַגערונג פון ירושלים. די מלחמה האָט 
זיך צעפלאַקערט אויף אַן אמת. זי איז אַרײנגעטראָטן אין דער אַנטשײדנדיקער 
פאַזע. געוויס. הינטער די באַלאַגערטע מויערן זענען דאָ פּאַרטײען, גרופּירונגען. 

נישט אַלע צװישן די יידן ווילן דעם קריג. פאַראַן אַזעלכע, װאָס ציען אַפילו אויס 
די האַנט צו שלום. אָבער -- אַנטי-רױמער זענען דאָך דאָרט אַלע. איינס באיינס, 
קליין און גרויס. די ווייניקע אױיסנאַמען באַשטעטיקן נאָר דעם כּלל. אַנטירױמער 
מיט דער גאַנצער נשמה. אַנטי-רױמער מיט פּלאַם. אַנטי-רױמער אין דער טיפסטער 
איבערצייגונג. קעגנערס פון די רוימישע אינסטיטוציעס. פון רוימישן לעבן. פון 
רוימישן בליק. דאָס, װאָס װוערט אין רוים געאַכט, איז ביי זיי פאַראַכט. װאָס 
פאַר דעם רוימער איז שיין, איז פאַר זיי מיאוס. און אַ חידוש: פאַר װאָס אַזױ ? 
--- האָט דען די רוימישע ציוויליזאַציע נישט פאַרבלענדט אַלע פעלקער? -- איז 
זי דען מיט איר שימער און פּראַכט נישט אין שטאַנד געווען צו פאַרבלענדן? -- 
איז דען ווירקלעך אין רוים נישט געווען װאָס צו באַװוּנדערן, פון װאָס נתפּעל 
צו ווערן און פון װאָס צו ווערן פאַרבליפט ? -- רוימישע אָרגאַניזאַציע, רוימישער 
סענאַט, רוימישע אַרכיטעקטור !... 

גענוי אַזױ מערקווירדיק איז אויסגעקומען די יידישע באַציָונג צו רוים אין 
די אויגן פון די רוימער גופא. אַזאַ טיטוס. די כראָניקערס פון יענער צייט באַ- 
צייכענען אים װי אַ ,גוטן כאַראַקטער". װאָס האָט ער, בכן, געקענט בי זיך 
טראַכטן, װען אים איז איבערגעגעבן געװאָרן די אָנפירונג מיטן קריג קעגן 
ירושלים ? -- צי איז ער נישט פון ספק געשליידערט געװאָרן צווישן מורא און 
צאָרן ? --- און איז דען זיין גרימצאָרן געווען ,אין אַ געוויסער מאָס" באַרעכטיקט ? 
-- אַלעמען האָט געפּאַסט אַרײנצוגײן אין רוימישן שמעלצטאָפּ, אַלעמען האָט 
אױיסגעטראָגן מסכּים צו זיין צו די באַדינגונגען פון פּאַקס ראָמאַנאַ", פון שלום 
מיט רוים, און נאָר פאַר יידן טראָגט דאָס נישט אויס !... צי דענקען זיי ווירקלעך, 
אַז עס װעט זיי געלונגען צו בלייבן דאָס איינציקע פאָלק, װאָס אָנערקענט נישט 
די מאַכט פון רוים ?.., 

ניין. אַזאַ מלחמה האָט נאָך רוים אין איר געשיכטע קיין מאָל נישט געפירט. 
אַפּילו איר באַרימטע מלחמה קעגן קאַרטאַגאָ האָט אַן אַנדערן כאַראַקטער געטראָגן, 
נעבן די מויערן פון ירושלים שלאָגן זיך נישט צוויי פעלקער, אונטערדריקערס 
און אונטערדריקטע, אימפּעריאַליסטן און זעלבשטענדיקייט-פאַרטײידיקערס. צַוויי 
קעגנערס שטויסן זיך דאָ צונויף, צװישן וועלכע עס קען נישט און עס װעט קיין 
מאָל נישט צו אַ שלום קומען. מיט איין װאָרט : צוויי קעגנזעצלעכע קולטורן. יאָ. 
דאָס הייבט אָן פאַר מאָמזען קלאָר װערן. ער ווייסט, אַז די אידעען פון יידנטום 
זענען זיך שאַרף פונאַנדערגעגאַנגען מיט די אידעען פון רוים. ירושלים איז 
געווען פאַרקוקט אין דער הויך, בעת דער בליק פון רוים איז תמיד געװען 
געווענדט צו דער ערד. ירושלים האָט אױיסגעװואַרעמט משיחישע וויזיעס, באחרית- 
הימים-אידעאַלן, בעת רוים האָט אױסגעהאָדעװעט בלויז דעם קערפּער און די 
מוסקולן. אָבער דאָך איז נישט צו באַגרײיפן, פאַר װאָס איז נישט אױסגעאַרבעט 
געװאָרן עפּעס אַ ,מאָדוס וויווענדי", אַן אויסוועג, װוי אַזױ אַדורכצוקומען צווישן 

זיך, פאַר װאָס איז נישט אויסגעפונען געװאָרן אַ סינטעז, אַ בריק צווישן די צוויי 
קולטורן, פאַר װאָס האָבן אַלע אין ירושלים די בריק מיט דער ציװיליזאַצע פון 
רוים געװאָלט אונטערצינדן ?.. 

די מלחמה פאַרציט זיך. די גאַווהדיקע רוימער זעען, אַז נישט קיין שפּילעכל 
איז די באַלאַגערונג פון ירושלים. זיי האָבן געמיינט, אַז אַ פּאָר װאָכן העכסטנס 
װעט עס דויערן, און זיי זענען אויפגעקאָכט און צערייצט געװאָרן צוליב דעם 
העלדישן װידערשטאַנד פון די יידן. סאַראַ מערקווירדיק פאָלק. פּויערים, און בעצם 
קריגס-העלדן, אַזױ אינערלעך צעריסן און צעשפּליטערט און אין תוך אַזױ ווייניק, 
צוגעבונדן צו אַבסטראַקטע אידעען און דאָך פאַרװאָרצלט אין דער אייגענער עֶרד, 
אָרעם אין טעכנישער סטראַטעגיק און דערביי אַזױ זיכער אין זייער אייבערמאַכט 
איבער דער גרויסער אימפּעריע, װאָס האָט אַזױ פיל פעלקער און קולטורן פאַר- 
שלונגען } זיכער, אַז אויב רוים קען אָנגרייפן, קענען זיי אָבער געדולדיק אויס- 
האַלטן אירע אָנגריפן !.. 


צּ 


אַ דגע אָטעמט ער אָפּ, דער היסטאָריקער טעאָדאָר מאָמזען. מילא, האָט אַ 
ביסל לענגער זיך פאַרצױגן דער קריג. אָבער געזיגט האָט דאָך לסוף רוים. געזיגט 
האָט ,די לאָגיק פון דער געשיכטע". ירושלים איז געװאָרן חרוב. דער יידישער 
װוידערשטאַנד איז געבראָכן געװאָרן. 

אָבער פאָרזיכטיק אַ ביסל, פאָרזיכטיק. ווען מען יל בלייבן געטריי דעם 
אמת, טאָר מען זיך מיטן אַרױסגעבן דעם אורטייל נישט צו פיל איילן. שטעלט זיך 
טאַקע אַרױס די פראַגע: איז ווירקלעך דער װידערשטאַנד פון די יידן געבראָכן 
געװאָרן ? זענען יידן דען שפּעטער יאָ אַרײן אין רוימישן שמאַלצטאָפּ? -- איז 
נישט שפּעטער מיט דעם זעלבן ענטזיאַזם און גליענדיקער עקשנות אָפּגעהיטן 
געװאָרן די אײיגנאַרטיקײט ? -- איז ווירקלעך דער בית:המקדש מיט פלאַמען 
אַװעק? -- איז דען פון בית-המקדש, פון זיין גייסט, גאָרנישט פאַרבליבן? -- 
אָכער װאָס איז דען דאָס אַזױנס בית:המקדש? -- ;אַ צענטראַל אָרט פון גאָט- 
פאַרערונג? ? -- טאַקע נאָר דאָס ? --- און אפשר עפּעס מער ? --- טאָ װאָס פאָרט ?... 

רוים האָט מיט פּאַראַד און ליאַרעם געפייערט איר טריומף איבער יהודה. 
אַ גראַנדיעזער טריומף-צוג איז געגאַנגען איבער די גאַסן פון רוים. די הייליק- 
טימער פון ירושלים זענען אויף װאָגנס געפירט געװאָרן. די מאַסן האָבן געפּיל- 
דערט : העפּ, העפּ -- היעראָזאָלימאַ עסט פּערדיטאַ -- ירושלים איז פאַרלוירן -- 
אָבער איז דער געפּילדער געווען באַרעכטיקט? -- האָבן זיך די רוימער גיכער 
נישט באַדאַרפט מיט דאָס אַלץ זיך שעמען, שוייגן מיט אַן אַראָפּגעלאָזטן קאָפּ 
און נישט אויפהייבן אַ קוויטש ? -- איז דען דאָס יידנטום פאַרבליבן, הגם עס 

האָט ,פאַרשפּילט", און איז נישט רוים אונטערגעגאַנגען, כאָטש זי האָט ,געזיגט" ? 
-- איז נישט רוים פאַרברענט געװאָרן דורך די פונקען, װאָס זענען אַרױס פון 
ירושלים ? -- האָט נישט טאַקע דער דאָזיקער קריג באַװיזן, אַז אין יידישן פאָלק 
איז דאָ עפּעס אַזױנס, װאָס עס איז אוממעגלעך צו דערגרונטעווען און באַזיגן? 
אָבער --- װאָס באַדײט אָט דער ,עפּעס אַזױנס". װאָס איז ער ? וי אַזױ דעפינירט 
מען, וי אַזױ דערקלערט מען דאָס ?.. 

טעאָדאָר מאָמזען זוכט אַן ענטפער. עֶר פאַרװיקלט זיך אין פאַרשידענע 
טעאָריעס. אין אומזיניקע. ער וויל קומען צום אויספיר, אַז צוויי איידנטומס" 
זענען דאָ אין דער געשיכטע, און אַז דאָס איצטיקע, דאָס ,אײראָפּעישע?, איז 
נישט דאָס זעלבע, װאָס דאָס אַמאָליקע פאָלק פון יהודה. אָבער ער שפּירט אַלין, 
אַז דאָס איז אַ שפּינװעב-טעאָריע. שטרענגט ער זיך אָן אויסצוגעפינען אַן אַנדערע, 
עפּעס אַן אַנאַליז. עפּעס אַ סינטעז. װאָרום װאָס? -- בלייבן שטיין אומבאַהאָלפן 
פאַר דער געשיכטע גראָד פון יידישן פאָלק ? --- דאָס איז דאָך פאַר זיך אַליין נישט 
שיין ! אַלץ דערקלערט, אַלץ פאַרשטאַנען, אַלץ קאָמענטירט, ביי יידן געבליבן שטיין, 
וי פאַר אַ רעטעניש. 

אָבער פאָרט איז דאָך דאָ אַלץ אַזױ מאָדנע, אַזױ מערקווירדיק.. 


צִּ 


ניין,. עס קען נישט פאַרשטיין יידישע געשיכטע דער, װאָס גייט צו איר צו מיט 
די זעלבע מעטאָדן װאָס צו דער געשיכטע פון אַנדערע פעלקער, מיט הוילע 
קאָלומנעס ציפערן, מיט ;לאָגיק", מיט ניכטערער אויפפאַסונג. 

עס קען נישט פאַרשטיין יידישע געשיכטע דער, װאָס האָט נישט קיין זין 
פאַר דעם אייגנטימלעכן, אײגנאַרטיקן און װוּנדערלעכן, װאָס טראָגט זיך דאָ פון 
די דערשיינונגען און פּאַסירונגען. 

און מעג ער אַפילן זיין אַזאַ גרויסער היסטאָריקער, וי מאָמזען.. 

אויבער היינריך היינע איז שוין זייער פיל געשריבן געװאָרן. היינע איז 
אַ װוּנדערלעכע דערשיינונג אין דער וועלט-דיכטונג. איינער פון די צאַרטסטע און 
סובטעלסטע דיכטער, װאָס האָבן ווען-עס-איז געלעבט. אָבער היינע איז אויך אַ 
רעטזעלהאַפטע קאָמפּליצירטע פּערזענלעכקייט, מ'האָט װעגן אים די קעגנזעצ- 
לעכסטע מיינונגען אַרױסגעזאָגט. היינריך היינע װערט באַצײכנט אַלס יידיש- 
דייטשער פּאָעט. אָבער דאָס איזו נישט אין גאַנצן גענוי. וועגן היינען וװוערט 
געשריבן, אַז ער האָט מיט חוזק זיך אָפּגערופן וועגן יידן און יידנטום. אָבער 
דאָס איז נישט אין גאַנצן ריכטיק. וועגן היינען ווערט געזאָגט, אַז ער האָט מיט 
שטאָלץ דערמאַנט זיין יידישן אָפּשטאַם. אָבער אויך דאָס גיט נישט דאָס פולע 
ווירקלעכע בילד. וי אין אַלעם, װאָס היינע האָט געטראַכט און געשריבן איז 
אויך אין זיין האַלטונג בנוגע צו יידן, פאַראַן נישט קיין קליינער פּלאָנטער. איר 
שטויסט זיך כּסדר אָן אויף װידערשפּרוכן : היינע האָט זיך געשמדט. און ער האָט 
דערנאָך אויפן שמד... חרטה געהאַט; ער האָט מיט אומגעויינלעכער באַגײיסטע- 
רונג באַזונגען די יידישע דערהויבנקייט און ער האָט וועגן יידן געשריבן... מיאוסע, 
שענדלעכע שורות... און גיי און ווייס און זוך אויס אַ באַשײד פאַר דער רעטעניש 
--- היינע ! 
אַן אינטערעסאַנט בוך וועגן היינריך היינע האָט לעצטנס אַרױסגעגעבן דער 
באַרימטער יידיש-דייטשער שריפטשטעלער מאַקס בראָד. עס איז דאָ צונויפגעקליבן 
געװאָרן אַ סך מאַטעריאַל וועגן דיכטער. עס ווערן אויפגעדעקט נייע שטריכן פון 
זיין לעבן און שאַפן. בראָד וויל װאַרפן ליכט אויף היינעס יידישן קאָמפּלעקס. 
ער שטרענגט זיך אָן צו זאָגן אַ פעסטע מיינונג איבערן מענטש און פּאָעט. און 
עס איז כּדאי צו זען, װאָסער נייעס מאַקס בראָד ברענגט דאָ אַרײן 


צִ 


איר דערוויסט זיך, קודם- כּל, ווער עס איז דער עיקר שולדיק געווען אין 
היינעס יידישער טראַגעדיע. איין װאָרט דערקלערט עס פאַר אייך: דערציונג. 

העשיל קלעפפיש 


היינעס עלטערן האָבן אַ גאַנץ שװאַכן פאַרשטענדעניש געהאַט פאַר דער יידישער 
דערציונג פון זייער זון. מען מוז געדענקען, אַז דאָס איז געווען אין אָנהײב פון 
פאָריקן יאָרהונדערט. די תקופה פון ,אויפקלערונג" און ,פאָרשריט? צװישן 
דייטשן יידנטום. די פרעמדע קולטור האָט געצויגן. אין דער יידישער מויער זענען 
אַרײינגעטראָטן שפּאַלטן. דער און יענער רייסט איבער מיטן יידישן לעננס-שטייגער, 
דעם און יענעם דאַכט זיך אויס, אַז אַראָפּװאַרפנדיק פון זיך דאָס יידישע, וועט 
ער פאַר זיך עפענען אַ ,טויער צו דער וועלט". אַ טוער צו דער וװעלט -- דאָס 
איז דאָס כּישוף-װאָרט, װאָס רופט, װאָס לאָקט דעם דור פון צעפאַלונג, דעם דור 
פון אומהיימלעכע, טרויעריקע בלאָנקענישן, 

דער יונגער היינע טראָגט אַרױס פון זיין ,פאָרגעשריטענער" היים ויניק 
יידישן וויסן און אַ גאָר שװאַכן יידישן באַװוּסטזײן, 

און דאָ קומט באַלד אַ נסיון. דער יונגער היינע װוערט געשטעלט פאַר אַן 
אַנטשײדונג. ער איז אַלט 27 יאָר. ער שטודירט יורי. ער האָט בדעה צו מאַכן 
אַ קאַריערע אַלס אַדװאָקאַט. אָבער דערצו איז נויטיק -- שמד. אַלס ייד װעט ער 
גאָרנישט קענען דערגרייכן. היינע ווערט אין דאָזיקן מאָמענט פון אַנטשײדונג 
געצווונגען איבער זיין יידישקייט זיך צו פאַרטראַכטן. װאָס בינדט אים אייגנטלעך 
מיט די מענטשן, וועלכע זענען פאַרשפּאַרט אין געטאָ? --- פאַר װאָס ? אין נאָמען 
פון וועלכע ,אידעע", זאָל ער זיין לעבן-לאַנג טיילן זייער ביטערן גורל ? --- האָבן 
נישט רעכט די, װאָס ראַטן אים אָפּצוטרײסלען פון זיך די ,געלע לאַטע", ווערן 
אַ פרייער, גלײיכבאַרעכטיקטער דייטשער בירגער -- טויפן זיך ?... 

עס דויערט דאָך ביז דער באַשלוס פאַלט. היינע פירט אַן אינערלעכן געראַנגל, 
עפּעס דערשפּירט ער מער וי ער פאַרשטײט, אַז זיין שריט וועט זיין פאַררעטע- 
ריש, ברודיק. אָבער אין דער געזעלשאַפט װוּ ער פאַרקערט לאַכט מען אויס זיין 
,שװאַכקײט". --- אין דער דאָזיקער געזעלשאַפט פון אַסימילירטע און אָפּטריניקע, 
האָט מען זין פאַר אַלע פאַרגענגלעכע שיינקייטן. אָבער נישט פאַרן אומפאַרגענג- 
לעכן שיינעם פון יידישן וועלטבליק. אין דער דאָזיקער געזעלשאַפט וייזט מען 
היינען אָן: זע, נאַרעלע, דער באַרימטער יוריסט גאַוס איז אַװעק פון יידנטום, 
און קוק, װאָסער קאַריערע ער האָט געמאַכט. אויך פאַר דיר שטייען אַלע טויערן 
אָפן !... 

היינען פעלט פעסטער יידישער אָנשפּאַר. דער אָנשפּאַר, וועלכן עס קען נאָר 
געבן אַן אמת יידישע דערציונג. אין יאָר 1825 שאַפט זיך היינע איין דעם ;איינ- 
טריטס-בילעט? קיין אײיראָפּע. עס פיגורירט נישט מער אין זיינע דאָקומענטן דאָס 
װאָרט : ייד. עס שטייט : דייטש פּראָטעסטאַנט. 

נישטאָ װאָס צו זאָגן : אַ שמד ,אויס איבערצייגונג", אַ שמד אַזאַ, װוי דער פון 
רוסישן משומד פּראָפּעסאָר כװאָלסאָן, וועלכער האָט וועגן זיך דערציילט: ,איך 
האָב געטוישט מיין גלויבן, ווייל כ'האָב זיך איבערצייגט, אַז עס איז בעסער צו 

צװוישן די צוויי וועלט-מלחמות 


זיין פּראָפּעסאָר אויפן פּעטערבורגער אוניווערסיטעט איידער מלמד אין איישי- 
שאָק"... 

אָבער קוים אייניקע חדשים גייען אַריבער, און אינעם פּאָעט צעשטורעמט 
זיך אַ חרטה-געפיל. היינען פּייניקט, פּלאָגט, בריט די געמיינקייט װאָס ער האָט 
אָפּגעטאָן. דעזערטירן פון אַ פאָלק װאָס ליידט און ווערט גערודפט, כּדי אַליין נישט 
צוֹ דאַרפן ליידן. -- צי איז דאָס נישט נידערטרעכטיק? -- אַ יאָר נאָכן שמד 
שרייבט היינע צו זיינעם אַ יידישן פריינד: ,ווען די לאַנד-געזעצן װאָלטן מיר 
כאָטש געגעבן די מעגלעכקייט צו גנבענען לעפל, װאָלט איר זיך נישט געטויפט.. 
היינטיקן שבת האָב איך געהערט אַ ראַבינער, דער ראַבינער האָט גערעדט מיט 
פאַראַכטונג וועגן די, װאָס פאַרלאָזן די רייען פון יידנטום און פאַרראַטן צוליב 
גראָבן עגאָיִזם די אמונה פון זייערע עלטערן.. ער האָט רעכט דער ראַבינער, 
בנאמנות. כ'באַדױער װאָס כ'בין אַװעק פון מיין פאָלק"... 

אַ צעבראָכן, האַרץ:רײסנדיק בריוול, 

אַ בריוול נאָך וועלכן מיר האָבן דאָס רעכט צו דערװאַרטן עפּעס אַ קאָנסע- 
קווענטן שריט, 

אָבער עס איז אַ בריוול נאָך וועלכן עס קומט גאָרנישט. 

היינע האָט דעם ;איינטריטס-בילעט" קיין אײראָפּע נישט אָפּגעשלײדערט 
מיט עקל, 

ער איז מיטן , איינטריטס-בילעט" וייטער אַרומגעגאַנגען. 


+צ 


איצט טרעפט איר זיך אָן אויף כּסדרדיקע סתירות. איר טאָרט זיך נישט 
איילן אַרױסצװאָגן אַ מיינונג וועגן היינעס באַציונג צום פאָלק, פון וועלכן ער האָט 
געשטאַמט. זייט פאָרזיכטיק! באַלד קען קומען היינע אַליין און אייך צווינגען צו 
ענדערן, װאָס איר האָט פריער געזאָגט. 

אָט זעט איר אים אַ פאַרביטערטן. אַ צעקאָכטן, מיט שוים און גאַל. ער לאַכט 
אָפּ, קריטיקירט, שליידערט פאָרװוּרפן, די סאַמע אומגערעכטסטע. די סאַמע שמו- 
ציקסטע. װוי ער װאָלט געהאַט בפירוש די אַמביציע זיך צו שטעלן אין איין ריי 
מיט יענעם טיפּ משומדים-מנוּוולים, װאָס האָבן מיט אַ סאַדיסטישער הנאה גע- 
שפּיגן אין די יידישע ברונעמס. נישט אַנדערש. ,יידישקייט איז אַן אומגליק" --- 
שרייבט היינע. ער געפינט נישט קיין שום דערהויבענע װוערטן אין יידנטום. אים 
אימפּאָנירט דאָס, װאָס די גריכן האָבן געשאַפן. די העלענער. צו זעלבסטהאַס 
דערגייט דער געוועזענער ייד. אים פאַדריסט, הלמאי יידן קלאַמערן זיך אין זייער 
אמונה, הלמאי ,די יידישע אומה איז פאַרגליװוערט געװאָרן, װי די פּיראַמידעס און 
מומיעס פון עגיפּטן, אין אייביקע פאָראורטיילן, הלמאי יידן זענען ,פאַנאַטיש?... 


9.9 


העשיל קלעפּפיש 


נישט עפּעס אַנדערש, נאָר שטעכװערטלעך, ביזוויליקע, נידעריקע שטעכ- 
ווערטלעך, האָט היינע פאַר זיין פאָלק, 

אָבער אָט טרעפט איר זיך אָן באַלד דערנאָך, אָדער גאָר אין דער זעלבער 
רגע, אויף אַן אַנדערן היינע. 

דער דיכטער גייט אַריבער פון שפּאָט צו -- ענטזיאַזם. 

אַזױ פיל שטעלן אין היינעס לידער, שריפטן און בריוו זאָגן עדות אויף דער 
טיפער פאַרערונג װאָס היינע האָט געפילט פאַרן אַלטן יידישן שטאַם, 

מער: ער האָט פאַרשטאַנען, אַז כאָטש ער איז אױסגעװאַקסן אויף דער 
דייטשער ערד, כאָטש די דייטשע לאַנדשאַפט איז אים צום נאָענטסטן און די 
דייטשע שפּראַך קלינגט פאַר קיינעם נישט אַזױ צויבערפול װי פאַר אים, טליעט 
דאָך אין אים אַ יידישער פונק. אַ יידישער, נאָר אַ יידישער. 

דאָס איז אַ באַװוּסטזײן וועלכן עס האָט דאַן פאַרמאָגט זעלטן װער פון די 
אַסימילירטע משׂכּילים, די, װאָס זענען אַפּילו פאַרבליבן אין דער יידישער גאַס. 

היינע האָט אָנגעשריבן אַ דערציילונג ,דער רבי פון באַכראָך". שלאָגט פון 
דאַנען יידישער שטאָלץ. עס וערן דאָ באַהאַנדלט די ווילדע רדיפות אויף יידן 
אין דער צייט פון די קרייצצוגן. היינע מאַכט בולט דעם קאָנטראַסט. די קריסט- 
לעכע ריטערס האָבן זיך אַרומגעטראָגן מיט שיינע מליצות, אָבער זיי זענען געווען 
פאַלש, צעפוילט, רשעותדיק, נאָר אין דער פאַרחושכטער יידישער גאַס האָט זיך 
דערהאַלטן די ריינקייט, די לויטערקייט. זי האָט זיך דערהאַלטן ביי די אומגינס- 
טיקטסטע אומשטענדן, אין צייטן פון פּיין און פאַרפאָלגונגען. היינע שטרייכט עס 
אונטער : אַפילו אין מיטן צעבושעוועטן ים פון באַרבאַריזם, שאַפן די יידן אַן 
אינדזל, װוּ עס הערשט מאָראַל און עס פאַרפליכטן פּרינציפּן פון מענטשלעכקייט !... 
היינריך היינע איז אױיך דער מחבר פון אַ ליד וועגן רבי יהודה הלוי. אָבער נישט 
בלויז רבי יהודה הלוי ווערט דאָ באַזונגען. עס ווערן געװאָרפן שיינע יידישע 
טרוימען און צאַרטע יידישע בענקענישן. עס קלינגט דאָ אָפּ דער יידישער גלות- 
עלנט, דער יידישער היים-ויי, דאָס יידישע רייסן זיך קיין ארץ:ישׂראל, דער 
רעליגיעזער פּאַטאָס פונעם דאָזיקן שטורעם און דראַנג צום הײיליקן לאַנד. אָבער 
די פּערל אין היינעס פּאָעזיע: זיין שבת-געזאנג. אַזױ סובטעל איז אינעם דאָזיקן 
ליד געשילדערט דער יידישער מענטש. פאַרשטויבט, פאַרהאַװעט, אַ הינטיש לעבן 
פירט דער ייד אין די װאָכן'טעג, אָבער אַ בן-מלך איז ער, אַ פּרינץ אינעם שבת- 
יטאָג... װאָסער כּוח האָט דער שבת ? מיט װאָסערע זאַפטן טרינקט ער אָן די יידישע 
נשמה? -- היינע פילט: דאָס איז אַ גרויסע יידישע מיסטעריע. די ,פּרינצעסין 
שבת" בויט איבער דעם יידישן מענטש, הייבט אים אויף, ברענגט צו אים דעם 
אָטעם פון קדושה, 

כאַראַקטעריסטיש איז היינעס באַציונג צו די רעפאָרם-יידן. דאַכט זיך: זי 
האָבן אים, דעם פאַרפרעמדטן, באַדאַרפט געפעלן וערן. פּראָגרעס, טעמפּלען 

אָרגלען... אָבער מאָדנע: היינע האָט די פּרוּוון צו ;באַנײען" דאָס יידנטום נישט 
פאַרטראָגן. װי זעלטן ווער איז ער אַריינגעדרונגען אינעם תוך פון די ,רעפאָרם"- 
עקספּערימענטן. ער האָט געזאָגט סאַרקאַסטיש: ;דאָס רעפאָרם-יידנטום איז אַ 
פּראָדוקט פון שװאַכקײט. רעפאָרם-יידנטום איז --- אַ יידנטום, װאָס זאָגט: מיר 
האָבזן מער נישט קיין כּוח צו טראָגן קיין באָרד, צו פאַסטן תעניתים און ליידן 
רדיפות... דאָס איז דער מיין פון זייערע אַלע עקספּערימענטן. זי האָבן נישט 
קיין כּוח"... ער האָט אויך צוגעגעבן: ;אַװודאי, אין די רעפאָרם-טעמפּלען איז דאָ 
אָרדענונג. אָבער נישט מער. נישטאָ דאָרט -- אינהאַלט, נישט -- יידישע 
עקזאַלטאַציע?... 

היינע האָט עס דאָ און דאָרט אונטערגעשטראָכן: יידישקייט איז נישט און 
קען נישט זיין עפּעס אַן אַנטיק אין אַ מוזעום: יידישקייט --- איז און דאַרף זיין 
אַ לעבעדיקע, שעפערישע קראַפט. 

ער האָט געקוקט טיפער װי דער גאַנצער דור פון השׂכּלה. 

דערמיט דערקלערט זיך, פאַר װאָס היינע האָט מיט אַזאַ וואַרעמער ליבשאַפט 
גערעדט וועגן פּוילישע יידן. זיין באַזוך אין פּוילן איז פאַר אים געווען אַן איבער- 
לעכעניש. ער האָט דאָ געפונען אַ פּולסירנדיק יידיש לעבן. ער האָט געפונען אַ 
יידיש לעבן, װאָס איז נישט ,פאַרשטייפט", װאָס האָט סטיל, כאַראַקטער. מען האָט 
אין יענע צייטן --- אין די קרייזן פון די , פאָרגעשריטענע" -- באַדאַרפט האָבן מוט 
צו שרייבן אַזעלכע שורות, וי די, װאָס היינע האָט געשריבן: ;דער פּולישער ייד 
מיטן שמוציקן כאַלאַט איז מיר נאָך אַלץ ליבער, וי דער ,פאָרנעמער" דייטשער 
ייד... אין דער שאַרפער אָפּגעשלאָסנקײט איז דער כאַראַקטער פון די פּוױלישע 
יידן געװאָרן אַ גאַנצע זאַך"... היינען רייסט מיט די יידישע אייגנטימלעכקייט און 
יידישע אומגעבראָכנקייט. אים עקלט דאָס אויסמישן זיך, דאָס קריכן, די אינער- 
לעכע שפלות, 

עס מוז אויך דערמאָנט ווערן היינעס האַלטונג קעגן זיינע אָנגרייפערס. היינע 
איז אָפט באַפאַלן געװאָרן צוליב זיין יידישן אָפּשטאַם. דער דיכטער איז אין דייטש- 
לאַנד פאַרהאַסט געווען. מ'האָט נישט פאַרטראָגן דעם פאַקט, װאָס , דער ייד היינש" 
שלאָגט זיך אַרױף צום אויבן-אָן אין דער דייטשער פּאָעזיע. מ'האָט געשריבן, אַז 
,מ'שפּירט פון אים דעם ריח פון קנאָבל"... היינע האָט אָפּגעענטפערט זיינע שׂונאים 
מיט ווירדע. ער האָט זיין יידישקייט נישט פאַרשטעקט אין אַ מויזן-לאָך. ער האָט 
די כאַמעס געשמיסן מיט דער בייטש פון זיין איראָניע און פאַרניכטנדיקן וויץ, 
ער האָט אָפן דערקלערט: איך בין שטאָלץ װאָס איך שטאַם פון יידן, און געהער 
נישט צו אייער געזינדל פון טפּשות !.. ניין. היינע איז ווייט נישט דער משומך- 
טיפּ פון אַ ,װיאַדאָמאָשטשי ליטעראַצקיע. יי 

היינריך היינע האָט אויך אַ װאָרט גענומען אין קאַמף פאַר יידישער גלייב- 
באַרעכטיקונג. אַן עפּיזאָד : אין יענע צייטן איז אין דמשק אױיסגעבראָכן אַן עלילת- 

דם. אַ פּאָגראָם. היינע רופט זיך אָפּ פון די סאַמע ערשטע. ער פּראָטעסטירט קעגן 
כוליגאַניזם. אָבער ער פאַרעפנטלעכט אויך אַ מוטיקן אַרטיקל קעגן די רייכע 
אַסימילירטע יידן, װאָס העלפן נישט די אומגליקלעכע אין דמשק און בלייבן 
גלייכגילטיק אין אָנבליק פון אַ יידישער טראַגעדיע. ער אַטאַקירט די אַסימילירטע 
יידן צוליב זייער פּחדנות, געפרוירנקייט און ווערעמדיקייט. 

ער װאַרפט די ווערטער : ;סוף-כּל-סוף איז דאָך אויך די פּאָעזיע אַ נעבן-זאַך 
-- און דער עיקר איז דער קאַמף קעגן אומרעכט און שקר". 


א 


צי קענט איר בכן ועגן אַזאַ היינע זאָגן, אַז דער יידישער נערוו איז געווען 
ביי אים אָפּגעשטאָרבן ?. 

איר קענט עס נאָך װייניקער זאָגן וועגן דעם היינע פון די לעצטע אאָרן פון 
זיין לעבן, 

דאָס קליינע ווערימל, װאָס איז געזעסן פאַרבאָרגן אינעם דיכטער זינט זיין 
שמד, האָט איצט גענומען מיטן גאַנצן כּוח נאָגן און עקבערן 

אינעם בין-השמשות פון זיין לעבן שרייבט ער באַטראַכטונגען, װאָס ברויזן 
מיט שטורמישן יידישן געפיל. איר לייענט די זאַכן, און איבער אייער לייב גייט 
אַדורך אַ ציטער. דער אָפּטריניקער ייד איז שטאָלץ אויף דער יידישער היסטאָריע. 
ער איז שטאָלץ אויף די צוויי טויזנט יאָר יידישע העלדישקייט און העראָיִזם. 
ער באַקעמפט אויף אַ דראַמאַטישן אופן זיינע אייגענע אָנשױוּנגען פון אַמאָל, עֶר 
שרייבט, אַז די שאַפונגען פון יידישן פאָלק זענען דורכויס אָריגינעל און אונטער- 
שיידן זיך פון אַלץ, װאָס די וועלט-קולטור פאַרמאָגט. אָט איז זיין שאַרפזיניקע 
באַטראַכטונג וועגן משה רבינו. איר לייענט דאָ: ;/משה האָט זיינע קונסטװערק 
נישט פאָרמירט פון שטיין און גראַניט וי די עגיפּטער האָבן עס געטאָן. נאָר ער 
האָט געבויט מענטשן-פּיראַמידן. ער האָט גענומען אַן אָרעמען שטאַם פון פּאַסטע- 
כער און דערפון געשאַפן אַ פאָלק --- אַ גרויס, אײיביק פאָלק, אַ פאָלק פון גאָט, 
װאָס קען דינען פאַר אַ מוסטער פאַר אַנדערע פעלקער, פאַר דער גאַנצער מענטש- 
הייט. ער האָט געשאַפן -- ישׂראל". 

דער דיכטער קלאַפּט זיך אין האַרץ: ,איך האָב וועגן יידן נישט גערעדט מיט 
נויטיקן יראת-הכּבוד. דאָס איז דערפאַר, ווייל איך בין געווען גענויגט צום העלע- 
ניזם -- אָבער מיין ליבשאַפט צו די גריכן איז קלענער געװאָרן. איך זע איצט: 
די גריכן זענען געווען נאָר שיינע יינגלעך, די יידן אָבער זענען שטענדיק געווען 
מענער, געװאַלדיקע, אומבויגזאַמע מענער, נישט בלויז אַמאָל, נאָר ביז אויפן 
היינטיקן טאָג, טראָץ אַכצן הונדערט יאָר רדיפות און עלנט... די וועלט קען נישט 
די יידן. אָבער די יידישע נשמה װעט דערקענט וערן אין יענעם טאָג, וועלכן 

דער נביא האָט פאָרױיסגעזאָגט, אַז די מענטשהייט װועט זיך אומקערן צו גע 
רעכטיקייט..." 

היינריך היינע קנוילט זיך פון יסורים. דער שמד פּײניקט זיין געדאַנק. ער 
פאַרטרויט זיך פאַר זיינעם אַ פריינד: ;צוריקקערן זיך צום יידנטום? -- אָבער 
איך בין דאָך פון יידן קיין מאָל נישט אַװעק!.. 

און אין זיין צוואה פאַרשרייבט היינע: ;הגם איך געהער צו דער פּראָטעס- 
טאַנטישער קירך, ווינטש איך זיך נישט, אַז אַ גלח זאָל מיך באַגלייטן צו מיין 
אײיביקער רו... איך שטאַרב מיטן גלויבן אין איין גאָט, דער באַשעפער פון דער 
וועלט, און צו זיין חסד האָפט מיין נשמה".. 


א 


מאַקס בראָד באַמיט זיך אין זיין בוך צו לערנען דאָס רעטעניש -- היינע, 
ער מיינט, אַז דאָס גוטע װאָס היינריך היינע האָט גערעדט און געשריבן וועגן יידן 
איז געגאַנגען פון טיפן האַרץ; דאַקעגן דאָס שלעכטע װאָס ער האָט געזאָגט איז 
געװאָרפן געװאָרן אין מינוטן פון לייכטזין. בראָד מיינט, אַז אַפילו הינטער היינעס 
בייסנדיקער איראָניע, ליגט באַהאַלטן צערטלעכקייט. בראָד װויקלט דערביי אויף 
אַ טעאָריע וועגן ליבשאַפט אויף דיסטאַנץ. דאָס הייסט : היינעס יידישע טראַגעדיע 
נעמט זיך דערפון, װאָס ער האָט פון דער פרעמדער קולטור זיך געלאָזט אין גאַנצן 
פאַרשלינגען, און נישט געשטאַנען פון איר אָפּגערוקט, מיט אַ שטיקל דיסטאַנץ, 

מאַקס בראָד פאַרטיײידיקט היינען אין זיין בוך. ער מיינט, אַז מיר קענען 
באַטראַכטן דעם דיכטער וי אַ ייד. אָבער דאָ מוזן מיר זיך שאַרף פונאַנדערגיין 
מיט בראָדן. עס איז אמת, אַז הגם היינריך היינע האָט אָפט מאָל געשפּאָט, האָט 
ער אין תוך דאָס יידנטום ליב געהאַט און פאַרערט. אָבער אַ פאַקט איז: היינע 
איז פון דער יידישער מחנה אַנטלאָפן. ער האָט אויסגעקליבן דעם וועג פון לייכט- 
קייט און נישט דעם שווערן וועג פון פליכט. שמד איז -- פאַרראַט. רעליגיעזער 
פאַרראַט, נאַציאָנאַלער פאַרראַט. און עס קענען נישט און טאָרן נישט פאַרווישט 
ווערן די גרענעצן צװישן ייד און משומד, 

וי פון דער ווייט שווימט זי פאַר אונדז אויף. וי פון אַ ווייטן חלום- 
לאַנד. צען יאָר זענען ערשט פאַרביי נאָך איר טויט, דער צענטער יאָרצײיט -- 
אָבער זי איז שוין צו אַ לעגענדע אױסגעװאַקסן. װי אַ לעגענדע דערשיינט פאַר 
אונדז די פּערזענלעכקייט. עפּעס פון דער װוּנדערלעכער לעגענדע איז דאָ אין 
אירע געראַנגלען, אין איר אמת-זוכעניש, אין איר רייסן זיך צו יידן און אין איר 
וועג צום יידישן גלויבן. עפּעס פון דער גרויסער לעגענדע איז דאָ אין אָט דער 
גאַנצער געשטאַלט -- נאַהידאַירות רעמי. 


מיר רירן זיך צו איצט, אין צענטן יאָרצײט, צו די ווערק און געדאַנקען, װאָס 
זענען פאַרבליבן נאָך דער מערקוירדיקער פרוי. מיר רירן זיך צו צום שענסטן 
ווערק, װאָס איז דורך איר אויסגעבויט געװאָרן : צו איר אייגן לעבן. מיר רירן זיך 
דערצו צו אין טעג, ווען יעדער זאַמד-שײגעץ, יעדער קריפּל און יעדע היסטערישע 
מאַדאַם באַטראַכטן זיך פאַר ;הערשערס" פון יידן און האַלטן זיך פאַר ,באַרופן" 
צו לעסטערן דעם יידישן כּבוד. 


- = און ווייט, ווייט מוז זיך אונדז היינט אויסווייזן צו זיין דאָס אַלץ, װאָס נאַהידאַ 
האָט אַדורכגעמאַכט און װאָס זי האָט איבערגעלעבט; ווייט מוזן פאַר אונדז אויס- 
קומען אירע בענקענישן, טרוימען און קאַמפן.. 


צּ 


נאַהידאַ --- איז איר נאָמען. און פון דער היים -- שטורמהעפּעל. און פון 
מאַן --- פאָן רעמי. אַ דייטשע טאָכטער. אין בערלין געבוירן. אין יאָר 1849, ביי 
אַן אַלט-פּרייסישער אַדל-פאַמיליע. וויפל מען זאָל נישט נישטערן אין די מעטרי- 
קעס פון נאַהידאַס עלטערן, ווען מען זיך דאָרט נישט דערזוכן צו קיין יידישן 
צומיש. כּסדר יונקערס, אַריער פון דור-דורות. (אויף פּיאַסעצקין געזאָגט אַזאַ יחוס, 
און אַפילו אויף היטלערן..), נאַהידאַ האָט באַקומען אַן עכט:קריסטלעכע און אַן 
עכט-דייטשישע דערציונג. אַ געוויסע צייט איז זי געווען אַפילו אין אַ קלויסטער. 

עס האָט דאַן קיינעם פון נאַהידאַס קרובים זיך נישט געקענט חלומען, װאָסער 
,אויסטערלישן? וועג דאָס מיידל װעט פאַר זיך אָפּקלײבן אין די שפּעטערדיקע 
יאָרן, 

זי איז געווען דער שטאָלץ פון איר פאַמיליע. נאַהידאַ האָט זיך אויסגעצייכנט 
מיט זעלטענע פעיקייטן. זי ווייזט אַרױס אינטערעס פאַר גייסטיקע און קולטורעלע 
פראַגעס. און אין דער שולע, אין אוניווערסיטעט, דערװאַרט מען זייער פיל פון 
נאַהידאַ פאַר דער דייטשער ליטעראַטור און דייטשער ויסנשאַפט, : 

צו צװאַנציק יאָר שטעלט נאַהידאַ אירע ערשטע ליטעראַרישע טריט, זי 
פאַרעפנטלעכט נאָװועלן און לידער, װאָס װוערן מיט באַגיײיסטערונג אויפגענומען 
דורך דער קריטיק. נאַהידאַ איז אַ טאַלאַנט. פאַר אירע שאַפונגען עפענען זייערע 
שפּאַלטן די אָנגעזעענסטע דייטשע צייטונגען און זשורנאַלן. אין די זונטיק-נומערן 
פון דער ,פאָסישער צייטונג? דרוקן זיך די זאַכן פון דער יונגער שריפטשטעלערין. 

אין גאָר אַ קורצער צייט צעטראָגט זיך נאַהידאַס נאָמען איבער דײטשלאַנד, 

גראָד אַנטשטײט אין יענע יאָרן אַ גרויסע אַנטיסעמיטישע באַװועגונג. דאָס 
איז אין די אַכציקער יאָרן. זי ווערט אָנגעפירט פונעם באַקאַנטן גלח שטעקער. 
אַ געשיקטער אָרגאַניזאַטאָר איז ער, דער דאָזיקער גלח, און ער וויל אַרײנציען 
אין דער אַנטיזײידישער באַוועגונג דאָס ליטעראַרישע און װיסנשאַפטלעכע דייטש- 
לאַנד. דאָס געלינגט אים אויך אין אַ געוויסער מאָס. אַ רעדל-פירער ביי די אַנטי- 
סעמיטן ווערט, למשל, דער באַרימטער היסטאָריקער טרייטשקע. נאַטירלעך : אויך 
נאַהידאַ באַקומט אַזאַ אײינלאַדונג. זי איז פּאָפּולער ביים עולם. זי איז באַליבט, 
זי טאָר נישט אַדורכגעלאָזט ווערן. ביטע, מאַדאַם. באַװיליקט איר אויך צו מישן 
דעם אַנטי-ײידישן גיפט! | 

אָבער נאַהידאַ האָט אַ געוויסן. גוט, זי װעט מישן דעם גיפט. אָבער פריער 
מוז זי זיך באַקענען מיטן אַזױ גערופענעם ;יײידישן פּראָבלעם". פריער מוז זי 
אַלײן זיך איבערצייגן, צי דאַרפן טאַקע קריסטן פיינט האָבן יידן און צי האָט 
די שׂנאה אַ ,פאַרװאָס?. װאָרום, װאָס ווייסט זי דען וועגן יידן ? --- אַך, יאָ. דער 
תנ"ך איז אַ יידישע שאַפונג, און זי האָט דווקא זייער ליב צו לייענען די ביבל. 
זי בלעטערט אין דער דייטשער ביבל-איבערזעצונג אין מאָמענטן פון אומעט און 
איינזאַמקײט. זי געפינט אין דער ביבל טרייסט, דערלייכטערונג, האָפענונג, זי 
געפינט דאָרט פרויען-געשטאַלטן, װאָס רירן איר האַרץ. אָט, למשל, חנה, וועגן 
וועלכער עס רעדט זיך אין ספר ,שמואל". חנה גיט אָפּ איר קינד פאַר גאָט, און 
יאָר-יערלעך גייט זי צום משכּן אין שילה זיך צו בוקן פאַר אַלמעכטיקן און זען 
איר זון... אַ װוונדערלעכע פרוי די דאָזיקע חנה. וועגן װוּנדערלעכע מענטשן דער" 
ציילט דער תנ"ך. אָבער צי לאָזט זיך זאָגן עפּעס וועגן יידן, ווען מען קען נאָר 
בלויז די ביבל? צי זאָגט דען נישט דער גלח שטעקער אַז די יידן זענען היינט" 
צויטאָג נישט מער דאָס פאָלק פון תנ"ך ?.. 

נאַהידאַ פאַרטיפט זיך אין דער יידישער געשיכטע. זי פּרװוט עפּעס װאָס 
אויפכאַפּן פון די יידישע גייסטיקע מאָנומענטן. זיכער. מען קען װײיניק-װאָס זיך 
דערוויסן פון די ערשטע שטודיומס. מען קען װייניק-װאָס וויסן פון דער יודאַיַסטיק, 
אויב מען פאָרשט דאָס נישט לאַנג און טיף, אָבער שוין די ערשטע שטודיומס 
זענען גענוג, אַז נאַהידאַ זאָל אויפגעציטערט וערן, און אַז זי זאָל דערשפּירן אַ 
שטאַרקן וייטיק. מישן גיפט קעגן פאָלק, װאָס האָט געשאַפן די באַגריפן : רעליגיע, 
גערעכטיקייט, רחמנות -- צי איז דאָס נישט באַנדיטיזם ?. 

יאָ. זי נעמט אָן די אײינלאַדונג. זי װועט שרייבן וועגן יידן. אָבער ביטער 
שניידן אָפּ די העצערס. נאַהידאַ פאַרעפנטלעכט אַ באַשולדיקונגס-אַקט נישט קעגן 
יידן, נאָר קעגן... די אַנטיסעמיטן. זי מאַכט זיי לעכערלעך, נאַריש, קליין, זי 
שרייבט : ,איר זענט שאַרלאַטאַנען. איר פאַרפירט נאַיווע מענטשן. אייערע בלבולים 
זענען עקלהאַפט, זינלאָז, און זיי ווייזן נאָר, װאָסער אומפאַרשעמטן, קופּערנעם 
שטערן איר האָט. ניין, איך קען אייער יידן-שׂנאה נישט פאַרשטיין!".. 

נאַהידאַ האָט דאָס קיין מאָל נישט געקענט פאַרשטיין, 


צּ 


איצט צעװאַקסט זיך ביי דער דאָזיקער פרוי דער אינטערעס פאַר יידן. און 
אַזױ ערנסט און גרויס איז דער אינטערעס. נאַהידאַ ‏ שטרעבט נענטער צו דער- 
קענען די יידישע געשיכטע און די יידישע קולטור. זי האָט דאָ געפונען אַזױ פיל 
שיינס. און זי וויל ווייטער גראָבן אין יודאַיסטישן פעלד. 

אויף לאַנגע חדשים און יאָרן לאָזט זיך נאַהידאַ אַװעק אין דער װעלט פון 
יידישע פאָרשונגען. 

זי איז אַ פרוי, און איר פאַראינטערעסירט קודם-כל די געשטאַלט פון דער 
יידישער פרוי. זי שטרעבט צו וויסן, װאָסער שטעלונג די פרוי פאַרנעמט אין דער 
יידישער רעליגיעזער געזעצגעבונג. נאַהידאַ גיט זיך אָפּ געװיסנהאַפט מיט דער 
פראַגע. און דערנאָך פאַרעפנטלעכט זי אַ ווערק אויף דער טעמע : ;די יידישע פרוי". 
עס איז אַ פּראָדוקט פון לאַנגע פאָרשונגען און פון ערודיציע. אָבער עס איז אויך, 
וי --- אַראָפּגערעדט זיך פון האַרצן. נאַהידאַ איז פול מיט קנאה. זי דערקלערט 
אָפן, אַז זי װאָלט זיך געפילט גליקלעך, ווען זי אַלין זאָל אויך זיין אַ יידישע 
טאָכטער. װאָרום אַ יידישע פרוי איז אַ כּבוד צו זיין. אין קיין שום אַנדערער 
קולטור איז נישטאָ אין אַזאַ גרויסער מאָס פאַרשטענדעניש פאַר דער פרוי, װי 
דווקא אין דער יידישער קולטור. די פרוי איז באַעװולט געװאָרן ביי די גריכן און 
רוימער. זי איז באַטראַכט געװאָרן װוי אַ שקלאַף ביי די גערמאַנער. זי איז דער- 
נידעריקט געווען ביי אַלע אײיראָפּעישע פעלקער. נאַהידאַ רעמי זאָגט: ,בלויז ביי 
יידן האָט מען זיך דערקענט אויפן כאַראַקטער און אויף די אויפגאַבן פון דער . 

פרוי. בלויז אין דער יידישער קולטור איז די באַציונג צו דער פרוי אַ גערעכטע, 
אַ מענטשלעכע !יי 

נאַהידאַ פירט אויך אין איר בוך פאַרביי אַ גאַלעריע פון באַרימטע יידישע 
פרויען, און זי קומט צום אויספיר, אַז נאָר די יידישע פרוי האָט זיך געקענט 
דערהויבן צו אַ גייסטיקער הויך און אַ בליץ טאָן מיט אמתער מסירת-נפש. 

דאָס ערשטע בוך פון נאַהידאַ רעמי וועגן יידן איז אַ פּרעכטיקער דאָקומענט 
פוֹן מוט און אמת-זוכעניש, 

אָבער באַלד באַװייזן זיך פרישע שטודיומס, 

צום דיכטערישן געמיט פון נאַהידאַ רעדן די יידישע תפילות. זי איז באַ- 
גייסטערט פון זייער אינהאַלט און לירישן טאָן. זי איז באַגײסטערט פון דער 
לויטערער פּשטות און האַרציקײיט פון די געבעטן. די פּרייסישע טאָכטער שטודירט 
די יידישע תפילות. זי שרייבט אויך וועגן די תפילות אַ ווערק. נאַהידאַ שליידערט 
אָפּ די בלבולים, װאָס זענען קעגן יידישן סידור און קעגן יידישן מחזור פאַברי- 
צירט געװאָרן. זי זאָגט, אַז אין די תפילות געפינט די יידישע נשמה איר עכטן 
אויסדרוק. איבער די געבעטן זענען צעשאָטן פּערל פון דער יידישער עטיק. אין 
איינפאַכע װוערטער איז אינגעשלאָסן דאָס טיפע, דאָס דערשיטערנדיקע, דאָס 
מיסטעריעזע אין יידישן גורל. נאַהידאַ רעמי געפינט אין יעדן יידישן געבעט 
א טיפע באַדײטונג. זי ווערט עפּעס וי באַצװונגען פון זייער קראַפט און שיינקייט. 

אָבער פאַר נאַהידאַ איז עס וייניק, די יידישע תפילות צו אַנאַליזירן. זי וויל 
די געבעטן --- זאָגן. זי וויל, גענוי וי אַלע יידישע פרויען, זיך אַװעקשטעלן אין 
שול און אויסגיסן דאָס האַרץ פאַרן אומזעבאַרן גאָט. 

פון טאָג צו טאָג ווערט ביי נאַהידאַן שטאַרקער און עקשנותדיקער דער 
דאָזיקער ווילן. און קיין שום זאַך איז נישט בכּוח איר פאַרלאַנג אָפּצושװאַכן. זי 
פילט זיך פון דער שטרעבונג פאַרכאַפּט. איר בענקעניש צו בעטן, וי יידן איז 
פּאַטעטיש און רירנדיק ביז גאָר, 


ענדלעך : 

נאַהידאַ רייסט איבער אַלע בריקן הינטער זיך. 

זי גייט אַריבער צום יידנטום, 

זי נעמט אָן דעם יידישן גלויבן, 

אוֹן זי איז גליקלעך. 

ליכט איז פאַר איר אויפגעגאַנגען. 

זי שרייבט אין איר אױטאָביאָגראַפיש װוערק ;איך זוך דיך": 

;איך האָב זיך געריסן מיט אַלע כּוחות און מיט אַלע פיבערן פון מיין נשמה 

--- פון דער פינצטערניש. איך האָב געזוכט דעם יידישן גאָט, און ענדלעך: איך 
האָב אים געפונען, איך האָב צו אים געקענט זאָגן: איך בין אַ יידישע טאָכטער !... 
איך האָב געמוזט ווערן אַ יידיש קינד, נאָך דעם, וי איך האָב דורך מיינע פאָרשונ- 
גען דערקענט, װאָס די יידישע רעליגיע באַדײט?.. 

איצט הייסט זי נישט מער : נאַהידאַ. דער דאָזיקער נאָמען איז פּרייסיש. זי 
װאַרפט אים אָפּ. זי קלייבט זיך צו דעם היסטאָרישן נאָמען: רות. רות איז די 
גרויסע גרטע פון די תנ"ך-צייטן. רות איז פון די פעלדער פון מואב געקומען צו 
יידן, און געזאָגט : דאָס יידישע פאָלק איז מיין פאָלק, דער יידישער גאָט איז מיין 
גאָט. רות --- איז דער ביײישפּיל פאַר דער דייטשער גרטע. 

נאָכן אַריבערגײן צום יידנטום האָט אויך רות-נאַהידאַ חתונה מיט אַ ייד, איר 
מאַן איז דער באַרימטער יידישער געלערנטער פּראָפ. לאַצאַרוס. (נאַהידאַס 
ערשטער מאַן,. דער דייטשער קריטיקער פאָן רעמי, איז אין משך פון דער צייט 
געשטאָרבן). פּראָפ. לאַצאַרוס איז אַן אינטערעסאַנטער טיפּ יידישער געלערנטער. 
אין לאַצאַרוסעס נשמה האָט זיך אָנגעצײיכנט עפּעס פון יענעם אינערלעכן ריס, 
װאָס איז אין פאָריקן יאָרהונדערט אַרײנגעטראָטן אין דייטשן יידנטום. פון איין 
זייט איז לאַצאַרוס אַ געטרייער ייד, װאָס פאַרטײדיקט אין זיינע פילאָסאָפישע 
ווערק דעם רעליגיעז-עטישן בליק פון יידנטום, אָבער פון דער צוייטער זייט 
פעלט אים פאַרשטענדעניש פאַר דער גאַנצקײט פון יידישן פאָלקסלעבן, און עֶר 
לאָזט זיך אַרײנציען אין דער נעץ פון די מאָדערנע ,פּראָגרעס?-אידעען, הגם 
לאַצאַרוס פילט, אַז דער ,מאָדערניזם" איז אייגנטלעך א געפאַר פאַרן יידישן קיום, 
און עס איז באַקאַנט, אַז ער פלעגט ביי נאַכט פּראַװען חצות און מיט ביטערע 
טרערן וויינען ,אום מיין יידנטום ניכט צו פערלירען"... יעדן פאַלס פאַר נאַהידאַן 
האָט איר פריינדשאַפט מיט פּראָפ. לאַצאַרוס אַ גרויסע באַדײיטונג. זי לערנט זיך 
אַ דאַנק איר יידישן מאַן אויס העברעיש און פאַרטיפט זיך אין יידישן וויסן, 

רות-נאַהידאַ שטעלט זיך פאַר אַ ציל צו פאַרשפּרײטן אין דער װעלט דעם 
יידישן אמת, 

זי שווערט צו ווידמען איר פעדער בלויז יידישע פּראַגעס, און אין אירע ביכער 
באַװײיזן די גרויסקייט פון אײיביקן פאָלק, 

אָבער נאָך עפּעס איז אויסן רות-נאַהידאַ. זי װיל הייבן דעם יידישן זעלבסט- 
באַװוּסטזיין צווישן די יידן גופא. קלאָרער : זי מיינט די יידן צו זאָגן : פאַר װאָס 
געפינען זיך אַזעלכע ביי אייך, װאָס זענען אַזױ נאַריש און אומזיניק און טוישן 
אויס דאָס אייביקע אויפן פאַרגענגלעכן, און דאָס עכטע -- אויפן נאָכגעמאַכטן ?.. 

דאָס, װאָס רות-נאַהידאַ שרייבט נאָך דעם, וי זי איז אַריבער צו יידן, איז אַ 
מוסטער פון איידעלער טענדענץ און יידישער צוגעבונדנקייט. איר פעדער איז 
שאַרף, גלענצנדיק, זי שלאָגט אָפּ די אַטענטאַטן קעגן דער יידישער רעליגיע. 
זי רופט אָפּצושאַצן די ווערטן, װאָס דאָס יידנטום האָט געשאַפן. דאָס יידנטום 

איז דער ליכט-טורעם פון דער וועלט. און אַלע פעלקער און מענטשן מוזן צו אים' 
אַרוֹיפקוקן. די פעלקער האָבן אַ סך פון די יידן געלערנט. און זיי דאַרפן כּסדר 
פון די יידישע ברונעמס שעפן.. 

אָבער נישט בלויז די קריסטן מוסרט און שטראָפט רות:נאַהידאַ: זי האָט 
אויך ביטערע ווערטער קעגן די יידישע ,אַנטליפערס? און ;איבערלויפערס", די, 
װאָס מיינען צו געפינען זייער גליק אין דער נישטיידישער וװעלט און אין די 
נישט-יידישע אידעען. 

זי שרייבט : ;צי איז עס מעגלעך, אַז יידן זאָלן נישט שטאָלץ זיין אויף זייער 
קולטור ? --- איך קוק זיך צו צו די יידן װאָס ווערן פאַרכּישופט פון פרעמדע 
פייערלעך, און מיר ווערט אַזױ שרעקלעך-איבלדיק. זיין אַ זון פונעם פאָלק װאָס 
האָט פאַרמאָגט אַ הויכע קולטור אין די צייטן, ווען די דייטשן זענען נאָך געווען 
געקליידט אין בערן-פעלן, זיין אַ זון פונעם פאָלק װאָס האָט דער מענטשהייט 
געגעבן דעם תנ"ך, די גרונט-יסודות פון גלויבן און מאָראַל --- און זיך אַװעק- 
לאָזן זוכן ,אינהאַלט* ביי פרעמדע... װאָס טוט זיך מיט די דאָזיקע לייט ?.. 

,איך מוז זאָגן, אַז זייער פיל ווייטיק פאַרשאַפט מיר די דערשיינונג. װוי מיאוס 
דאָס איז! געהערן צום פאָלק פון די נביאים, צום פאָלק װאָס האָט דעם תהילים 
געשאַפן --- און די דאָזיקע אויסצייכענונג און דעם דאָזיקן כּבוד אָננעמען גלייב- 
גילטיק --- אַזױ אומגלויבלעך זעט דאָס אויס !.. 

;איך שעם זיך אויך מיט די אַזױ גערופענע ,מאָדערנע" יידישע פרויען. די 
,מאָדערנע? יידישע פרוי האָט פאַרלוירן איר באַציונג צו די שענסטע יידישע 
טראַדיציעס. זי האָט פאַרלוירן איר צוגעבונדנקייט צו יידן און יידנטום. און זי 
לעבט אין אַ פּוסטקייט. איך באַדױער פון טיפן האַרצן די דאָזיקע לײכטויניקע 
מאַדאַמען, 

;פרויען, װאָס צינדן נישט קיין ליכט פרײיטיק-אָוונט, פרויען, װאָס דערפילן 
נישט די הייליקייט און דעם איבערערדישן חן פון די שבת-ליכט, בלייבן עלנט 
און אָרעם... 

;קינדער, װאָס לעבן נישט איבער ביי זייערע עלטערן אין שטוב די פייער- 
לעכקייט פון די שבתים און ימים-טובים, די הערלעכקייט פון אַ פּסח-סדר, גייען 
אין לעבן מיט אַ טיפן טרויער.. 

;איך באַדױער די יידן, װאָס האָבן נישט דעם באַװוּסטזײן, אַז זיי זענען זיך 
פון אַ גרויסער און הייליקער אומה !7.... 

דו װאָלסט אָן אויפהער געװאָלט ציטירן פון די װערק פון רות-נאַהידאַ. 

איר שרייבן האָט פּאַטאָס, צאָרן און דערביי מילדע, צאַרטע באַחנטקײט. 

זעלטן-ווער עס האָט אין די לעצטע צייטן געשריבן מיט אַזױ פיל באַװוּנדש 
רונג וועגן דער יידישער איגנאַרטיקײט, װוי רות-נאַהידאַ. 

זי איז איינע פון די מערקווירדיקסטע גרטעס אין דער יידישער געשיכטע, 

רות-נאַהידאַ האָט נישט בלויז דאָס יידנטום אָנגענומען; זי האָט מיט טיפער 
ליבשאַפט צום יידנטום געאָטעמט. זי האָט דעם יידנטום איר מאַרך און האַרץ 
אַװעקגעגעבן, זי האָט דאָס יידנטום באַזונגען. זי האָט דאָס יידנטום פאַרהערלעכט, 
זי איז אַ יידישע טאָכטער געװאָרן --- מיט פרייד, 


:- 


מיט צען יאָר צוריק איז זי געשטאָרבן. רות-נאַהידאַ האָט דעם זכות געהאַט 
נישט צו דערלעבן היטלערן. עס איז איר באַשערט געווען נישט צו זען אין װאָסער 
אָפּגרונט די מענטשהייט קייקלט זיך אַראָפּ און װי ווייט זי רוקט זיך אָפּ אַלץ 
מער פון די יידישע געדאַנקען און יידישע אידעען. 

צען יאָר -- אָבער שוין איצט טראָגט זיך צו אונדז פון נאַהידאַ:רות אַ הויך 
פון אַ ווונדערלעכער לעגענדע.. 


י130 


מערקווירדיקע וועגן און אומוועגן 


||{ ידער האָט זיך מיר אָנגערוקט די אַלטע פראַגע מיט וועלכער כ'קאָן 
זיך בשום אופן קיין עצה נישט געבן. 
כ'האָב לעצטנס, אין צוויי אַרטיקלען, גערעדט ועגן דער אומגעויינלעכער 
ליטעראַרישער דערשיינונג װאָס עס שטעלן מיט זיך פאָר די זכרונות פון נאַפּאָ- 
לעאָנס אַדיטאַנט, גענעראַל קאָלענקור. איז גענעראַל קאָלענקור געווען אַ שרייבער ? 
האָט ער צו מאָל געהאַט ליטעראַרישע אַספּיראַציעס? ניין, אים האָט צופעליק 
נאַפּאָלעאָן אָנגעטרױט דאָס אָנפירן מיטן שליטן אויף יענער טראַגישער פערצן- 
טאָגיקער רייזע פּאַריזימאָסקװע. אים איז, בכן, אויסגעקומען צו זיין איינער אַליין 
מיטן אימפּעראַטאָר גאַנצע צוויי װאָכן. און אָט האָט ער גענומען און אָנגעשריבן 
גענוי און בפּרטיותדיק די געשיכטע פון די פערצן טעג ; פאַרצײיכנט אַלץ װאָס דער 
קייזער האָט צו אים גערעדט אויפן וועג, נאָטירט יעדע דורכלויפנדיקע שטימונג 
זיינע, יעדן זשעסט, יעדע באַועגונג, יעדן קער און ווענד. צוליב װאָס, צוליב 
וועמען האָט ער דאָס געטאָן? צוליב דעם לײיענער-עולם? צוליב דעם לײיענער- 
פּובליקום ? גענעראַל קאָלענקור האָט נישט געטרוימט וועגן אַרױסגעבן זיינע 
נאָטיצן. ער האָט זיי אָנגעשריבן בלויז פאַר זיך. אָט װעט ער נעמען אַ מאָל און 
מישן די בלעטער זכרונות און זיך דערמאָנען אין יענע גרויסע טעג וען דער 
שליטן האָט זיך געגליטשט איבערן שניי, דער שליטן אין וועלכן עס זענען געזעסן 
בלויז דער אימפּעראַטאָר און ער, מער קיינער נישט, מער קיינערי. 
און עס איז געשען דאָס אומדערװאַרטע: אָט די נאָטיצן, װאָס עס האָט פאַר- 
צייכנט דער שליטן-פירער, שטעלן מיט זיך פאָר איינעם פון די טיפסטע מענטש- 
לעכע דאָקומענטן, איינע פון די שפּאַנענדיקסטע דערציילונגען, װאָס איז ווען-דעס- 
איז געשריבן געװאָרן. איך האָב די זכרונות אָנגערופן אַ ארעפּאַרטאַזש?, וייל 
אָט די פאָרעם איז ביים היינטיקן טאָג שטאַרק אין דער מאָדע. דער רעפּאָרטערי- 
שער באַריכט איז אױיסגעװאַקסן צו אַ הויכער קינסטלערישער מדרגה. גרויסע 
פעדער-מייסטערס זוכן קינסטלערישע מיטלען, וי אַזױ צו מאַכן דעם רעפּאַרטאַזש 
שאַרף און שניידיק. דער גענעראַל קאָלענקור האָט זיך נאָך די אַלע מיטלען נישט 
געיאָגט. צו װאָס ? ער שרייבט דאָך פאַר זיך, צוליב זיין סענטימענט פאַר נאַפּאַ- 

לעאָנען... און פאָרט איז אַרויסגעקומען אַ גרויס און שטאַרק בוך. אַ בוך, װאָס 
לאָזט איבער אַן אומפאַרגעסלעכן איינדרוק, װאָס גיט דעם לייענער עמאָציעס, װאָס 
שטויסט אים צו פאַרטראַכטן זיך, אַ בוך, װאָס האָט אַלע סימנים פון אַ ליטע- 
ראַריש ווערק, װאָס איז --- אָן שום צווייפל, אָן שום קװענקלענישן --- ליטעראַטור, 

אָבער דאָ קומט די פראַגע, װאָס האָט זיך מיר שוין אָנגערוקט ביי ענלעכע 
פאַלן, און לאָזט זיך נישט לייכט אָפּפּטרן : אויב אַזױ, װאָס איז אייגנטלעך ליטע- 
ראַטור ? אויב אַזױ, װאָס זענען אייגנטלעך ליטעראַטן? וועלכע קלאָרע דעפיניציע 
קאָן מען דאָ געבן? לויט די באַגריפן װאָס גילטן ביי אונדז, זענען ליטעראַטן די, 
װאָס גיבן זיך אָפּ דער ליטעראַרישער קונסט מיט ליב און לעבן, װאָס טראַכטן 
דורך און בויען זייער װוערק מיטן פולן באַװוּסטזין, װאָס שלייפן און צערטלען 
זייער סטיל --- און אויב אַזױ, װי קאָן עס געשען, אַז עס זאָל קומען אַ גענעראַל 
קאָלענקור מיט זיין בוך, אַ קנויל פון נאָטיצן און שטריכן, און שטעלן אין שאָטן 
די קינסטלערישע וערק, װאָס זענען געװאָרן אָנגעשריבן וועגן נאַפּאָלעאָנען פון 
אַזעלכע מייסטערס וי סטענדאַל, הוגאָ, דיומאַ, מערעזשקאָווסקי ? איך הייב בכלל 
אָן צו קריגן אַ ,שװאַכקײט? צו גענעראַלן, װאָס נעמען זיך צו דער פעדער. מיין 
פּאַציפיזם, מיין שׂנאה צו מונדירן און עפּאָלעטן, בונטעוועט זיך אַפּילו קעגן דער 
דאָזיקער נייער סימפּאַטיע מיינער.. אָבער ועלנדיק זיין אויפריכטיק קאָן איך 
דאָך נישט פאַרלייקענען, אַז למשל, דאָס לעצטע בוך פון פּױלישן גענעראַל פאָבוג- 
מאַלינאָווסקי ,די קאַמפס-אַקציע ביי בעזדאַני" איז אַ שיינער, עמאָציאָנעלער 
דאָקומענט און טאַקע ווידער -- ליטעראַטור. זעלטן-ווען עס איז אַזױ בולט פאָר- 
געשטעלט די רעלאַטיוקײט פון דער געשיכטע וי אין דעם בוך פון פאָבוג- 
מאַלינאָווסקי,. אין וועלכן עס װערט דערציילט װעגן דעם אַטענטאַט אויף דער 
רוסישער באַן ביי דער סטאַציע בעזדאַני, וועלכן עס האָבן געמאַכט פּילסודסקי, 
סלאַװעק, פּריסטאָר... זעלטן-װוּ איז אַזױ בילדלעך און עכט געוויזן דער וועג, װאָס 
עס האָבן אַדורכגעמאַכט די אַמאָליקע שטורמערס, דער ועג פון ראָמאַנטישער 
בענקשאַפט און העראָיִשן פרייהייטס-קאַמף ביז צום אַמט פון קריגס-מיניסטאָרן, 
ביז צו געלאַסנקײט און מעסיקייט, וויפל פּסיכאָלאָגישע אַסאָציאַציעס האָבן זיך 
אָנגערוקט לייענענדיק דאָס דאָזיקע בוך פון אַ גענעראַל, וויפל מחשבות איבער 
זאַכן, איבער וועלכע מען האָט אַזױ וייניק צייט זיך אָפּצושטעלן! 

זענען נישט אַלע אונדזערע באַגריפן װעגן ליטעראַטור און שרייבערס פאַלשע ? 
ס'רוב מאָל איז דאָך די שענסטע ליטעראַטור טאַקע די, װאָס ווערט אָנגעשריבן 
נישט לשם קונסט, נישט לשם ,תפארת המליצה". אין דער תקופה װאָס זיי ווערן 
געשאַפן, מעגן אַזעלכע ווערק אָנגיין פאַרן העכסטן אויסדרוק פון דער שרייבע- 
רישער קונסט, אָבער אין לויף פון די יאָרן פאַרשװינדט זייער גלאַנץ. עס קומען 
אויף דווקא יענע זאַכן װאָס זענען בעצם וייט פון דעם, װאָס גילט, פון דעם, 
װאָס װאָס מען רופט ,ליטעראַטור". 

מען דאַרף נישט ווייט זוכן. אויך אין אונדזער העברעישער ליטעראַטור- 
געשיכטע טרעפן מיר אָן אויף דער זעלבער דערשיינונג. מיר האָבן פאַרמאָגט 
משוררים, וועלכע האָבן זיך גערופן פּייטנים. עס האָבן זיך צװוישן זיי זיכער 
געפונען אומשטערבלעכע דיכטער פון גרויסן טאַלאַנט און שוונג, באַדײטנדיקע 
ליריקערס, װאָס האָבן מיט טיף איבערגעלעבטן צער באַזונגען זייער פאָלקס- 
אומגליק, די בענקשאַפט פון פאָלק, זיינע האָפענונגען און טרוימען. אָבער נישט 
אַלע זענען געווען באַשאָנקען מיטן זעלבן טאַלאַנט. פיל פון זיי, כאָטש מען האָט 
זיי גערופן און מען רופט זיי ווייטער פּייטנים-פּאָעטן, האָבן דעם פּאָעטישן ניצוץ 
נישט פאַרמאָגט. מען זעט אין זייערע שאַפונגען -- קאָמפּאָזיציע, אַרבעט, אַקאַדע- 
מישע קינסטלערישע פאַכמענישקייט. אפשר האָט אַזאַ געטרייקייט צום משקל, 
צום חרוז, אַזאַ שוועריקייט אין סגנון און אין דער שפּראַך, זי פאַרשאַפט רום און 
כּבוד אין דער צייט װאָס זיי האָבן געלעבט. צו אונדזער געפיל, צו אונדזער האַרץ 
רעדט נישט מער אַזאַ פּאָעזיע. און אָט פאַרמאָגן מיר דאַקעגן שאַפונגען פאַר וועלכע 
מיר האָבן צו מאָל נישט קיין איינהייטלעכן נאָמען, װאָס זייערע מחברים זענען 
נישט געווען קיין דיכטער, זיי האָבן נישט געהאַט די מינדסטע אַספּיראַציעס זיך 
אַריינצוקומען אין היכל פון דיכטונג --- און דווקא דאָס איז ביזן היינטיקן טאָג 
פאַרבליבן עכטע דיכטונג, האַרציקע, פּשטותדיקע ליריק. זי מאַכט -- נישט גצָ- 
קוקט אויף איר פראַגמענטאַרישקײט און צעװאָרפנקייט -- דעם איינדרוק פון אַן 
איינהייטלעכער, פיין-געבויטער שאַפונג, אין וועלכער עס באַטײליקן זיך אַ סך 
מחברים. און טאַקע אַ דאַנק דעם פאַקט פאַרמאָגט זי אַזאַ רייכקייט פון טענער און 
מעלאָדיעס. אָט פון טרויער, אָט פון טרייסט, אָט פון שטראָף, אָט פון צאַרטקײט.. 
דאָס לעבן האָט -- װי װוּנדערלעך! -- די דאָזיקע פראַגמענטן פאַרװאַנדלט אין 
אַ מייסטערווערק, 

בלויז פּאַראַדאָקסן ! 

און עס וועקן זיך רעפלעקסן איבער דעם, װאָס פאַר אַ דעליקאַטער ענין עס 
זענען די גרענעצן פון ליטעראַטור, מיט װאָס אַ מאָדנע וועגן די ליטעראַטור גייט, 
װאָס פאַר אַ מערקווירדיקע אומוועגן זי פאַרמאָגט... 


צ 


און אַז עס רוקט זיך נאָר אָן איין פראַגע, דאַן איז שוין ,דער לייב אַרױסגע- 
רופן פון װאַלד". עס װערט אוממעגלעך אױפצופּלאָנטערן דעם קנויל אין וועלכן 
מען פאַרװויקלט זיך. 

װאָלט נישט געווען אַ יושר צו רעווידירן דעם גאַנצן ענין ליטעראַטור פון 
אָנהייב אָן ? אָט זעען מיר דאָך, אַז עפּעס שטימט דאָ נישט. מיר זעען אַז עפּעס 
איז פאַלש און נישט ריכטיק אין אונדזער פאָרשטעלונג וועגן ליטעראַטור. פרעגט 

איינעם, װאָס פאַר אַ ליטעראַרישע פאָרמען עס זענען פאַראַן? און עֶר וועט אייך 
ענטפערן: דריי --- דאָס ליד, די דערציילונג, די דראַמע... שעפּן דען ווירקלעך 
אויס די דריי קאַטעגאָריעס די ליטעראַטורר? עס איז דאָך געווען אַמאָל אַ צייט 
אין דער אײראָפּעיִשער ליטעראַטור, ווען מען האָט נישט געװוּסט נישט פון דער 
דערציילונג, נישט פון ליד, נישט פון דער דראַמע; אפשר האָט ער יאָ זיך מיט 
זי אָפּגעגעבן, יעדן פאָלס קיין ראָלע האָבן זיי נישט געשפּילט. געבליט האָבן 
גאָר אַנדערע זשאַנערן. און אָנרופן יעדן זשאַנער פון יענע צייטן מיט אַ באַזונדערן 
נאָמען, איז אַ שווער עסק, איך נעם זיך עס נישט אונטער. 

אָט די ווערק פון פּראַנצויזישן שריפטשטעלער און דענקער מאָנטעין, דאָס 
איז אַ מאָנומענט פון דער פראַנצויזישער ליטעראַטור. װוּ, אין וועלכער פּאָליצע 
קאָן מען זיי לייגן ? איז עס אַ פעליעטאָן, איז עס אַ זשורנאַליסטיק, אָדער גאָר 
אַ פרישער נוסח : פּלױידעריי ? און װוי אַזױ װועט מען אָנרופן אַ בוך פון אַן אַנדערן 
פראַנצויזישן שריפטשטעלער לאַ ראָשפּוקאָ, אַ קונסטװערק בלי-ספק, אָבער 


איזן איז עס סך הכל אַ זאַמלונג פון געדאַנקען אַפאָריזמען, געגרייט מיטן 
גרעסטן אַרטיזם, מיט דער שטאַרקסטער מײיסטערשאַפט. און װאָס טוט מען מיט 
די בריוו פון דייטשן שרייבער אורליך פאָן הוסען, פון דער פרוי דע סעווין, בריוו, 
װאָס האָבן זייערע מחברים געמאַכט פאַר קלאַסיקערס, פאַר פּראָזצימײסטערס? 
מען האָט אין יענער צייט דעם נוסח גערופן ;עפּיסטאָלאָגראַפיע?-בריוו-שרייבעריי, 
אָבער קלינגט דאָס נישט פאַר אונדז היינט אומגלויבלעך? װאָלטן מיר היינט 
פאַרמאָגט אויף אַזױ פיל מוט צו נעמען און אָנרופן פּריואַטע בריוו (אָפט אין 
פּריװאַטן כאַראַקטער) --- קונסטווערק ? 

אַ כאַראַקטעריסטישע זאַך : נישט צו די זעלטענע פאַלן געהערט, אַז אין דער 
ליטעראַרישער ירושה װאָס בלייבט איבער נאָך אַ שרייבער, בלאַקירן מיט דער 
צייט אָפּ יענע ווערק מיט וועלכע מען האָט זיך בשעתם געצאַצקעט, און אויפגע- 
פרישט וערן נאָר יענע, אין וועלכע דער מחבר האָט צום װייניקסטן אַכט געלייגט, 

די ליטעראַטור מאַכט אָפט אַזעלכע סורפּריזן. למשל, די געשיכטע מיט די 
צוויי פראַנצויזישע ברידער-שרייבערס גאָנקור. ביים לעבן האָבן זיי געהאַט אומ- 
געוויינלעכן דערפאָלג. יעדע דערציילונג זייערע, יעדע דראַמע, איזן געווען אַ 
סענסאַציע, און אַ חוץ דעם, האָבן די ביידע ברידער אין די פרייע שעהען געפירט 
אַ טאָגבוך. דאָס האָבן זיי געטאָן פאַר זיך. זיי האָבן אינעם טאָגבוך אין משך פון 
5 יאָר פּראָטאָקאָלירט זייערע באַאָבאַכטונגען, די פאַקטן װאָס זיי האָבן געזען 
די שמועסן, די אַנעקדאָטן, װאָס זיי האָבן געהערט. און עס זענען פאַרביי יאָרן, 
די ליטעראַרישע שולע, װאָס זיי האָבן געשאַפן, איז געװאָרן אַלטמאָדיש. קיינער 
נעמט מער נישט אין האַנט אַ דערציילונג פון די ברידער גאָנקור. איבערגעבליבן 
איז בלויז יענער -- טאָגבוך. דאָס איז, לויט דער איינשטימיקער מיינונג פון דער 
קריטיק, דאָס דוױיערהאַפטיקסטע וערק זייערס, 

און דער דאָזיקער פאַקט, װאָס איז אויך נישט קיין איינצלנער, צווינגט מען 
זאָל זיך איבער אים פאַרטראַכטן : די ברידער גאָנקור האָבן פּשוט ביז צו פאַנאַטיזם: 
דערפירט דעם קולט פון ריינער קונסט, פון שלייפן דעם סטיל, פון גלעטן דאָס 
װאָרט --- און פון זייער גאַנצער ליטעראַרישער אַרבעט איז געבליבן לעבן בלויז 
דער נאַכלעסיק-:געשריבענער טאָגבוך, דאָס העפט פון די בלייפעדער-נאָטיצן. דאָ 
גייען פאַרבײי פאַר אונדזערע אויגן אומפאַרגלייכלעכע בילדער פון פּאָליטישן 
געזעלשאַפטלעכן, ליטעראַרישן לעבן. 45 יאָר רוקן זיך פאַרביי װוי אין אַ פילם ; 
מענטשן קומען אויף, פאַרשווינדן. דורות גייען אַװעק, לאָזן איבער אָרט פאַר 
פרישע. עס זעט זיך אין דעם טאָגבוך, װאָס צוויי ברידער האָבן געפירט, די 
מאַגיע פוֹן צייט, דער פאָדעם פון לעבן, װאָס ציט זיך אָן איבעררייס, איבער 
וועלכן עס וויגן זיך אַלץ פרישע, אַלץ נייע דורות. אַ קונסטװערק! 

אַ סך שריפטשטעלערס האָבן זיך פאַרמאָסטן אויסצודריקן אָט דאָס אײיביקע 
פליסן פון לעבן : דער ענגלענדער גאַלסװאָרטי אין זיין , געשיכטע פון הויז פאָר- 
סייט", דער פראַנצויז פרוסט, דער דייטש טאָמאַס מאַן אין זיינע /,בודענבראָקס", 
אָבער קיין שום קינסטלערישער עפּאָס לאָזט נישט איבער אַזאַ שטאַרקן איינדרוק, 
איז נישט אַזױ איבערצייגנדיק, װי יענער, נישט צוליב קינסטלערישע צװעקו 
אָנגעשריבענער, פאָרעמלאָזער טאָגבוך. 

און עס רוקן זיך אָן פראַגעס : װאָס איז פאָרט ליטעראַטור ? װוער איז פאָרט 
אַ קינסטלער ? און מען קאָן זיך מיט זיי בשום-אופן קיין עצה נישט געבן 

ווייל מיט זייער מאָדנע וועגן גייט זי, די ליטעראַטור, מיט געהיימנישפולע 
און מערקווירדיקע אומוועגן... 

, (ליר געהערן צו דער משפּחה פון דאָן קישאָט" --- מיט די ווערטער 
האָט דער באַרימטער דייטשער שרייבער טאָמאַס מאַן כאַראַקטעריזירט יענע 
שריפטשטעלערס און װיסנשאַפט-מענער, װאָס האָבן גענומען דעם װאַנדער-שטעקן 
;אין האַנט און אַװעק פון היטלעריסטישן דײיטשלאַנד, 


ריכטיק. זיי זענען דאָן קישאָטן, זיי זענען נישט אויף אַ האָר פּראַקטיש, זי 
זוכן נישט קיין באַקװועמלעכקײט. אין דער פרעמד ליידן זיי צרות און פּיין. אָפט 
ימאָל ממש -- נויט. און קיין רו איז נישטאָ. מען פילט זיך וי איינגעבעטענע 
געסט. און ביי אַלע -- זיצט טיף אין האַרצן דער גלויבן, אַז רשעות איז נישט 
אײביק, האַס איז נישט דױערהאַפט, אַז שיינע און גוטע טעג װעלן נאָך קומען 
-פאַר די מענטשן, 

עס איז מעשה דאָן קישאָט. 

דער דאָזיקער העלד פון שפּאַנישן שרייבער סערװאַנטעס איז שוין אַלט ביי 
-פיר הונדערט יאָר. און ער איז נאָך אַלץ פּאָפּולער. נאָך אַלץ ניי. ער איז פאַר- 
װואַנדלט געװאָרן אין אַ סימבאָל, 

דאָן קישאָט איז אַן אידעאַליסט. אַ בעל-חלומות. אַ נאַטור אַזאַ, װאָס שפּייזט 
זיך מיט טרוימען, װאָס נעמט אָן ווינדמילן פאַר קעניגלעכע פּאַלאַצן, װאָס לעבט 
זיך אויס אין דיכטערישע פאַנטאַזיעס. די סביבה פאַרשטײט אים נישט. זי זאָגט 
אַז ער איז אַ שלימזל, אַ טויגעניכטס, ער איז עפּעס שלא מן הישוב. נישט ער 
האָט אַ חוש פאַר דער ווירקלעכקייט, נישט ער פילט, אַז אין לעבן איז נויטיק 
:צו זיין רעאַליסטיש און ניכטער. 

און אַזעלכע זענען יענע דייטשע מענטשן פון גייסט, װאָס האָבן אַ שפּײי געטאָן 
:אויפן װוילדן משוגעת און זיך געלאָזט אין גלות. אמת: אונדזער דור איז רעאַל. 
איז מאָראַליש צעפוילט. די צאָל ריינע אַרֹיער װאָס האָט זיך געלאָזט אויף די 
װואַנדערװעגן איז אַ קליינע. אָבער -- עס איז גוט, װאָס כאָטש געציילטע האָבן 
;אין אַזאַ ירידה-צייט נישט געװאָלט זיך אַראָפּקײיקלען גלייך, וי אַלע, װאָס כאָטש 

געציילטע האָבן אָפּגעװאָרפן דאָס באַקװעמע, דאָס זאַטע, און געגאַנגען אויפן וועג 
פון פּיין און נויט, װיסנדיק װאָס פאַר אַ חוזק-געלעכטערס עס דערװאַרטן זײי: 
;עט, פאַרנאַרטע דאָן קישאָטן..? 


צּ 


עס איז קיין װוּנדער נישט, װאָס איינער פון די דאָזיקע װאָגלענדיקע דייטשע 
שריפטשטעלערס -- ברונאָ פראַנק -- האָט איצט אָנגעשריבן אַ בוך אונטערן 
נאָמען ,סערװאַנטעט?, אַ בוך, אין וועלכן עס װערט געשילדערט דער שאַפער פון 
העלד דאָן קישאָט, 

אוֹן ברונאָ פראַנק באַװײזט, אַז דער מחבר איז געווען אַזעלכער וי זיין העלד. 
דאָן קישאָט איז אייגנטלעך אַן אָפּשפּיגלונג פון סערװאַנטעס. אין זיין בוך האָט 
סערװאַנטעס געפּרוווט שילדערן זיך אַלײן; זיין אייגענעם כאַראַקטער, בעסער 
געזאָגט: דעם כאַראַקטער פון אַן עכטן דיכטער. 

עס איז דאָן קישאָט נומער איינס. 

דאָס לעבן פון סערװאַנטעס איז רייך אין פּאַסירונגען. ער לעבט אין שפּאַניע. 
אין 16טן יאָרהונדערט. אויפן טראָן זיצט פיליפּ דער צוייטער, אַ פינצטערער 
דעספּאָט און טיראַן. ברונאָ פראַנק פאַרװאַנדלט זיין דערציילונג אין אַ געראַנגל 
צװישן דעם דיכטער און דעם טיראַן. 

און דערביי ווערט געשילדערט די תקופה. זי וװערט אַקטואַליזירט. פיר 
הונדערט יאָר -- איז טאַקע אַ גרויסער, אַ געװאַלדיקער מהלך. אָבער װער האָט 
עס געזאָגט, אַז געשיכטע חזרט זיך נישט עקשנותדיק איבער? און, האָט דען 
נישטד ער דיכטער דאָס רעכט צו מאַכן אַקטועל און היינטצייטיק די אַלטע 
פּאַסירונגען ?:. 

אַלע מאָל האָט זיך געצויגן דער געראַנגל צווישן גייסט און צװישן מאַטעריע, 
צווישן דער מאַכט, װאָס באַזיצט נישט קיין װאָפן, װאָס אָפּערירט מיטן בלויזן 
װאָרט, און צװישן דער מאַכט, װאָס איז ברוטאַל, רוי, דעספּאָטיש. 

אָט זעט : גרויס און מעכטיק איז דער קעניג. פיליפּ דער צווייטער איז דער 
טיפּ פון אַ פינצטערן אַליײינהערשער, ער באַנוצט זיך מיט אינקװיזיטאָרישע מיטלען, 
און טאַקע מיט דער אינקוויזיציע אַלין,. אויסטערלישע טאָרטורן װערן אויסגע- 
טראַכט. גרויליקע עינויים װוערן דערפונדן. און אַלץ כּדי אַרויפצוצווינגען אויף 
מענטשן די געהאָרכזאַמקײט און אַרױפּװאַרפן אויף זיי דעם גלויבן אין אים -- 
דעם גרויסן, דעם אַלמעכטיקן. 

און גרויס זענען זיינע פּלענער. אָ, ער װעט שפּאַניע פאַרגרעסערן, דאָס לאַנד 
באַרײיכערן, ער וועט פּראָװינצן אייננעמען און די הילף ברענגען. באַ, ער װעט 
אַפּילו אויף ענגלאַנד גיין און איר ממשלה צעברעכן! 

ער איז פול מיט קראַפט, פיליפּ, און מיט ענערגיע, און מיט בלינדן משוגעת 
און בלינדן גלויבן אין זיין העכערער אָנגעצייכנטער מאַכט, 

און קעגן אים -- דער דיכטער. : 

װאָס איז סערװאַנטעס ? שװאַך, קליין, נישטיק. אַפילו פון אַן אָרעמער היים. 
און אַ פּאָסטן זוכט ער, אַ פּאָר גראָשן פאַרדינען, און אַ לײידנשאַפט זיצט אין אים 
לענדער צו באַזוכן; מענטשן צו דערקענען, פּייזאַזשן צו באַװוּנדערן. אָבער נאָך 
נישט דאָס איז כאַראַקטעריסטיש פאַר אים. סערװאַנטעס ליבט די פרייהייט, ער 
איז אַ קעגנער פון אונטערדריקונג, ער לאַכט אויס די נאַראָנים װאָס רעגירן. 
און דאָס ערגסטע --- ער האָט ליב יידן. 

איך ווייס נישט צי דאָס אַלץ, װאָס ברונאָ פראַנק דערציילט וועגן סערװאַנטעסן 
שטימט טאַקע מיט דער ווירקלעכקייט. מן-הסתם איז די פיגור שטאַרק באַפאַרבט 
געװאָרן. אָבער אין דעם מאָמענט גייט אונדז דער געשיכטלעכער אמת נישט אָן 
אויך פראַנקן איז ער נישט אָנגעגאַנגען. דער עיקר: די געשטאַלט איז בולט 
געשילדערט, זי איז אויסדרוקפול אַרױסגעברענגט. פראַנקס בוך איז עפּעס מער 
וי אַ ביאָגראַפיע, עס איז פּאָלעמיק. עס איז דער ויכּוח פון די פאַרטריבענע 
מיט די פאַרטרײיבערס, פון די שטאַרקע מיט די שװאַכע. 

דאָן קישאָט? בטלנות ? אַ פאַרמעסט פון װאָרט קעגן שװערד? -- אַזעלכע 
זענען זיי די דאָן קישאָטן ! און מאָדנע זיכער זענען זיי אין דער שטאַרקײט פון 
זייער אויסגעלאַכטן װאָרט, 


צִ 


ער איז אויסגעווען אַ וועלט, סערװאַנטעס. דערצויגן געװאָרן אין מאַדריד, 
שטודירט אין רוים, געפאַנגען אין אַלזשיר, פאַרװוּנדעט אין גריכנלאַנד, פאַר- 
גלאָניצט אין נעאַפּאָל, געפאַלן און אויסגעלאָשן צוריק אין מאַדריד, װוּ עס פאַלט 
אויף אים דער אומחן פון מעכטיקן פיליפּ און װוּ ער פוילט, אויף זיינע אַלטע יאָרן, 
אין תפיסה. דאָ, אין תפיסה, אַנטשטײט אויך זיין ווערק ;דאָן קישאָט". פון תפיסה 
שיקט דער דיכטער זיינע גאַליקע פיילן קעגן דעספּאָט. דאָס בוך איז געשריבן אין 
פיבער, אָבער עס איז דערװאַרעמט פון אַ הייסן גלויבן אין אידעאַליזם, | 

און מיר זעען אים װוי ער װאַנדערט צו פוס פון ישוב צו ישוב, אַ קליין לעדערן 
זעקל הענגט אַראָפּ פון זיינע אָרעמס, אַ הויכער שטעקן אין האַנט: און זיין מאַכט 
גייט, דאַכט זיך, לויטן טאַקט פון פיליפּס קריגס-מאַרשן. ביידע ווילן זיגן. איינער 
מיט דער פויסט, דער צווייטער -- מיטן גייסט. 

דער קעניג פרעגט נישט צי די װעלט פאַרשטײט אים. נישטאָ קיין װעלט 
אַ חוץ זיין סוויטע. נישטאָ קיין מאַיעסטעט אַ חוץ זיין אייגענע קרוין און נישטאַ 
קיין רעכט אויסער די רעכט פון זיין דעספּאָטיזם, 

מען האָט אים נישט ליב אין דער וועלט, מען ציטערט פאַר זיין אַװאַנטו" 
ריזם און קריגס-לוסטיקייט, אָבער מען לאַכט אים אויס. ער איז אַ פאַנאַטיקער, 
ער פאַריאָגט די יידישע װיסנשאַפט-מענער. ער פאַרטרייבט דעם גייסט פון זיין 
לאַנד, 

סערװאַנטעס פאַרשטײט נישט צוליב װאָס עס ברענט אַזױ דער האַס צו די 
יידן. ער איז נישט צו שטאַרק באַהאַװנט אין דער יידישער לערע, אָכער ער ווייסט ; 
דער באַגריף פון רחמנות און פון מענטשן-ליבע איז ביי די יידן געשאַפן געװאָרן. 
אמת, באַרעמהאַרציקײט איז תמיד אױסגעלאַכט געװאָרן. אַזױ דעמאָלט, אַזױ היינט. 
רחמנות --- דאָס איז אַן ענין פאַר אַלטע לייט, אָדער פאַר... ווייבער, אָבער סערװאַנ- 
טעס איז שטאָלץ אויף דעם דאָזיקן געפיל און ער איז דאַנקבאַר דעם פאָלק, װאָס 
האָט דעם באַגריף געשאַפן, 

ער הערט : יידן באַטראַכטן זיך פאַר ,רחמנים בני רחמנים", און ער פאַרערט 
זיי. ער באַגעגנט זיך אַ מאָל מיט אַ יידישן דאָקטער, דער ייד באַציט זיך צו אים 
מיט מיטלייד, ער נעמט אים צו זיך אין הויז דאַן, ווען זיינע ברידער, די קריסטן, 
ווילן אים נישט קענען. און סערװאַנטעס טראַכט, װאָס פאַר אַ פאַרברעכן עס איז 
צו רודפן דאָס פאָלק פון דער עלטסטער קולטור אויף דער ועלט. װי מאָדנע! 
דאָס פאָלק, װאָס האָט דעם גרעסטן געדאַנק געגעבן דער מענטשהייט, װערט אומ- 
מענטשלעך באַהאַנדלט. סערװאַנטעס וויגט וי אַ פאַרטרױימטער זיין קאָפּ, ניין, ער 
פאַרשטייט דאָס נישט, 

דער אַװאַנטוריזם פון קעניג ברענגט נישט קיין גליק פאַרן לאַנד. שפּאַניע 
איז רייך, אָבער דער קעניג פאַראָרעמט זי, ער שטויסט זיין פאָלק אין אָפּגרונט 
פון נאַרישקײט און נויט. די מענטשן ווערן פאַרװאַנדלט אין בעטלערס, דער טעראָר 
פאַרשאַרפט נאָך די מרה-שחורה און דאָס לאַנד זינקט, 

סערװאַנטעס זעט דעם מצב. ער װאַרט. ער גלויבט, אַז דער קעניג װועט זיך 
באַזינען, ער האָפט און ער נאַרט זיך. וי דאָן קישאָט. זיין לעבן איז איין קייט 
פון אַנטוישונג, 

מערקווירדיק זענען די וועגן מיט וועלכע עס גייט די געשיכטע. פיליפּ, דער 
גרויסער קעניג, ווערט נאָך מער משוגע. זיין לאַנד הונגערט. אין דער שטיל קאָכט 
די אומצופרידנהייט. דער קעניג פאַלט אַרײן אין אַ צושטאַנד פון װוילדקייט. די 
אינקוויזיציע-משרתים נישטערן און זוכן און װאַרפן אַרײין אין די פּיין-קעלערס 
פאַר יעדער פאַרדעכטיקער מורמלעריי. און עס קומט אויף אַ נייע גזירה: עס מוז 
אונטערגעזוכט ווערן דאָס בלוט פון די בירגער, צי איז עס הונדערט פּראָצענטיק 
קדיסטלעך, צי נישט, 

אויך דער דיכטער סערװאַנטעס וערט אָפּגעפירט אין אָט דער ראַסן ,ריינ- 
הייטס-קאַמער", און עס געשעט אַן אומגליק: סערװאַנטעס קען נישט באַווייזן אַז 
ער שטאַמט פון פיר דורות יידן-ריין בלוט. לויט עפּעס אַ מסירה ווייזט זיך אַרױס, 


139 


העשיל קלעפּפיש 


אַז איינע אַ באָבע זיינע איז אַ יידישע. שמייכלט דער דיכטער אין זיין גרויער 
באָרד אַרײן : אַן אבסורד. אוממעגלעך צו זאָגן וועגן בלוט, צי עס איז ריין אָדער 
אומריין. און פילן דען נישט אַלע וי גרויס דער אומזין אי ? ערנסטע פאָרשערס 
האָבן באַװויזן, אַז אינעם בלוט פון דער מערהייט פון שפּאַנישן אַדל, פון די אַזֹֹ 
גערופענע ;גראַנדן, פליסט יידיש בלוט. אַפילו די גייסטלעכע שטייען אונטער אַ 
פאַרדאַכט פון יידישער קרובהשאַפט, אַפילון די רעליגיע... 
אָבער עס העלפט נישט. די מאַכט איז אין די הענט פון נאַראָנים. עס 

רויערט דער וילדער, קאָנװוּלסיווער טאַנץ מיט ביליקע פּאַראַדן, מיט נאַרישע 
פייערווערק, 

אמת, סערװאַנטעס האָט גענוג אַרגומענטן מיט וועלכע ער קען אָפּלײקענען 
זיין אָנגעהעריקייט מיט זיין יידישער באָבע. נאָר ער וויל נישט אָפּלײיקענען. ער 
שעמט זיך. דאָס איז געפאַלנקייט --- זאָגט ער -- אַזאַ געזעץ איז אַ שאַנדע. ער 
װעט דעם קורס נישט מיטמאַכן. די יידן האָבן קיין שפּאַניע געברענגט וויסן און 
קולטור. ער װעט זיך פון זיי נישט אָפּוװואַרפן, 

שטעלט מען אים פאַרן געריכט. 

אין שאָטן זיצן ביים טיש דריי ריכטער. די באַשולדיקונג איז אַ שוערע. 
סערװאַנטעס וויל, אַז מען זאָל אים אָנערקענען פאַר אַ שפּאַניער. שרעקלעך ! אין 
דער אמתן איז זיין אָפּשטאַמונג אַ יידישע. 

אין זאַל אַנטשטײט אַ באַװעגונג, דער ריכטער פאַרענדיקט דאָס לייענען. זיין 
פעט, אױסדרוקלאָז פּנים ווענדט זיך צום באַשולדיקטן. 

און דאָס פּובליקום איז נייגעריק, װאָס װעט ענטפערן דער קלוגער, סאַטירי- 
שער פּאָעט ? 

סערװאַנטעס שמייכלט. ער רופט אויס: עס איז מיר אוממעגלעך עפּעס צו 
זאָגן. עס עיפּושט פון אייך! 

און מער גאָרנישט. בלויז דאָס װאָרט שליידערט דער באַלײידיקטער דיכטער. 
און, פאַרשטײיט זיך, ער גייט אין תפיסה, 

זיצט אַן איינזאַמער הינטער די קראַטן. אָבער די גאַס רעדט פון אים. זיין 
לידל ווערט געזונגען אין אַלע שטעט און דערפער: ,ראָסן-רײן, ראָסן-רײן, וויל 
היינט יעדעס אייזל זייך". 

דער סוף? -- דער קעניג פיליפ פאַלט, זיין מאַכט װערט צעבראָכן זיין 
אַװאַנטוריזם צעשמעטערט אים. ער ליידט אַ שווערע מפּלה אין זיין מלחמה קעגן 
די אַנדערע פעלקער. טויזנטער מענטשן גייען אָפּ אין בלוט, אָבער אויך ער ווערט 
נישט געשאַנעװעט. ער פאַלט און זיין נאָמען ווערט פאַרשאָלטן. דער קעניג פאַר- 
שפּילט. 

און דווקא דער דיכטער זיגט. אין תפיסה אַנטשטײט זיין װערק ;דאָן קישאָט". 

װאָס צעטראָגט זיין נאָמען אין דער גאַנצער וועלט. סערװאַנטעס לעבט אָפּ זיין לעבן 
אין ליידן און פּיין. אָבער ער דערנידעריקט נישט זיין מענטשלעכן ווערט, און -- 
ער זיגט., 


צּ 


דאָן קישאָט נומער איינס, נומער צוויי און נומער.. 

אומצאָליק זענען די דאָן קישאָטן. אומפאַרגענגלעך דער טיפּ. ער ציט זיך פון 
פיליפּישן שפּאַניע ביזן היטלערישן דײיטשלאַנד, נאַטירלעך: ער וװערט אויסגע- 
לאַכט. ביים רודער שטייען די ניכטערע, די ,רעאַליסטן, די פּראַקטישע. אָבער 
זיי פאַרגײיען. אינעם געראַנגל צווישן גייסט און קראַפט זיגט, סוף-כּל-סוף, דער 
גייסט, 

ברונאָ פראַנק און מיט אים די גאַנצע דייטשע עמיגראַציע איז טיף איבער- 
צייגט דערין, 

און זי איז ווערט באַװוּנדערט צו װוערן. שוין באַלד דריי יאָר וי דער ראַסיזם 
שטייט ביי דער מאַכט. די װועלט לעבט זיך מיט אים, װוי עס איז, איין. דער ראַסיזם 
ווערט טאָלערירט. מען שמייכלט אֲפִילו צו אים. און מען װאַרפט חניפה-בליקן 
און מען וויל אויף זיינע וועגן גיין. 

און זיי, די פאַריאָגטע, די פאַרטריבענע פירן אָן דעם דאָן-קישאָטישן קאַמף 
פאַר גערעכטיקייט און גלייבן אַלץ כסדר אין דער פאַרניכטונג פון די שלעכטע 
און געמיינע, 

די שענסטע, די רירנדיקסטע דאָן קישאָטן פון אונדזער צייט ! 

די דיכטערין פון מענדל דאנציגער 


וי אַ שטורעם איז מאַריאַ קאָנאָפּניצקאַ געקומען אין דער פּוױלישער 

ליטעראַטור. זי האָט מיט זיך געברענגט דעם האַסטיקן אימפּעט פון פּראָטעסט. 
און דערין באַשטײט איר עיקר-באַדייטונג: די דיכטערין פון פּראָטעסט. 

נאָך ביי איר לעבן איז די דאָזיקע עיקר-מעלאָדיע פון איר שאַפן געװאָרן 
עקשנותדיק פאַרשוויגן. און אויך איצט, ביי דער געלעגנהייט פון איר 25סטן 
יאָרצײיט, חזרט זיך איבער די זעלבע דערשיינונג. דאָס זעלבשטענדיקע פּױלן 
פייערט דעם אָנדענק פון זיין גרויסער דיכטערין. אַקאַדעמיעס קומען פאָר און 
אַרטיקלען באַװוייזן זיך. מען צעגייט זיך אין לויב-געזאַנגען פאַרן טאַלאַנט פון 
מאַריאַ קאָנאָפּניצקאַ. מען באַהאַנדלט אַלע טענער און פאַרבן פון איר קונסט. אָבער 
דער עיקר-טאָן און די עיקר-פאַרב, דאָס, װאָס איז געווען דאָס סאַמע וועזנטלעכ- 
סטע אין איר שאַפן, דאָס ווערט מיט קיין װאָרט נישט דערמאָנט. 

וי װײיניק די צייטן ענדערן זיך ! דעמאָלט, מיט יאָרן צוריק, איז קאָנאָפּניצקאַס 
טאָן פון פּראָטעסט באַטראַכט געװאָרן פאַר שעדלעך, און נישט וייניקער געפער- 
לעך ווייזט ער זיך אויס היינט.. 

מאַריאַ קאָנאָפּניצקאַ האָט זיך באַװויזן אין דער פּוילישער ליטעראַטור מיט 
אַ גרויסן ,,איך באַשולדיק !* 

זי האָט נישט באַשולדיקט בלויז די פרעמדע אונטערדריקערס, די פינצטערע 
דעספּאָטן, װאָס האָבן אויסגעצויגן זייער מאַכט אויף דער פּולישער ערד; זי האָט 
געשליידערט איר צאָרן אויך קעגן די אייגענע אונטערדריקערס, זי האָט 
פּראָטעסטירט קעגן דעם, װאָס קומט פאָר אין דער פּוױילישער געזעלשאַפט. 

זי האָט דאָס געטאָן, הגם זי האָט געװוסט, אַז זי רופט אַרױס קעגן זיך 
אויפרעגונג פון די היפּער-פּאַטריאָטן. ווייל עס זענען געווען אַזעלכע, װאָס האָבן 
קאָנאָפּניצקאַס וועג געהאַלטן פאַר זייער נישט פּאַסיק. זיי האָבן געזאָגט: דאָס 
לאַנד איז אין טרויער. דער אױפשטאַנד פון יאָר 1863 איז געװאָרן דערטרונקען 
אין בלוט. איצט נויטיקט זיך פּױלן אין נאַציאָנאַלער אייניקייט. מען טאָר איצט 
נישט זוכן חסרונות, נישט שילדערן די שאָטן-זײטן. די דיכטערס דאַרפן נאָר 
אידעאַליזירן, זוכן דאָס שיינע, באַזינגען דאָס נאַציאָנאַלע, דאָס לירישע, דאָס 

צװוישן די צוויי וועלט-מלחמות 


סענטימענטאַלע, אַזױ וי דאָס האָבן געטאָן די פּאָעטן לענאַרטאָװיטש, פּאָל, 
אויעיסקי... 

אָבער קאָנאָפּניצקאַ האָט נישט געפאָלגט. זי איז געווען אַ זינגערין פון בונט, 
זי איז געקומען מיט ,שטורעם און דראַנג". ניין, זי װעט נישט מיטמאַכן די 
צביעותדיקע שפּיל! לאָזט צו רו די פאַלשע נאַציאָנאַלע סענטימענטן! אַלעמענס 
בענקשאַפט איז צו באַפרייען פּוילן, אָבער זייער וויכטיק איז אויך צו וויסן, װאָס 
פאַר אַ פּױלן. דאָס אויפגעריכטע לאַנד מוז מיט זיך פאָרשטעלן אַ מוסטער פון 
גערעכטיקייט. עס מוז זיין אַזאַ פּוילן, וועגן וועלכן מיצקיעוויטש האָט געחלומט 
אין זיינע ;שריפטן פון דער װאַנדערונג", אַזאַ פּוילן, װאָס סלאָװאַצקי האָט געזען 
אין זיינע ;אַנהעללי?-קאָשמאַרן, אַ פאָלק, װאָס זאָל שטרעבן צו לעבן גערעכט, 
פריי, מענטשלעך.. 

זי האָט געהאַלטן, אַז פאַר די דיכטערס שטייט אַ גרויסע אויפגאַבע, זיי דאַרפן 
רופן צו בונט קעגן שלעכטס. זיי דאַרפן פירן צו די זוניקע וועגן. זייער פעדער 
מוז אין אַ שװוערד פאַרװאַנדלט וערן. 


האָט זי געשילדערט דאָס בילד פון פּוילישן לעבן, װאָס האָט זיך פאַר אירע 
אויגן געוויזן. 

זאָלן די ,נאַציאָנאַלע" הויף-זינגערס באַפאַרבן דאָס רעאַלע. זי גייט דערויף 
נישט איין. זי זאָגט : ;איך וויל זיך נישט אויפהייבן, איך וויל נישט זיין אידיליש, 
איך וויל, װי אַ פאַרװוּנדעטער פויגל, איבער דער ערד פליען".. 

זי פאַרמעסט זיך נישט אויף גרויסע דערציילונגען, אויף לאַנגע פּאָעמעס. 
דאָס לעבן באַשטײט פון קלייניקייטן. און זי װועט וועגן קלייניקייטן שרייבן. 

עפּיזאָדן װאַרפט זי אָן. אָבער עס גייט פון זיי אַ רירנדיק געשריי. זיי באַװײיזן 
דאָס רויע, דאָס ברוטאַלע, דאָס אומעטיקע אין מענטשלעכן לעבן. און זיי ציטערן 
אויף, 

אין אַ ליד ,אין דער קעלערשטוב" באַזינגט זי אַ קינד, װאָס איז קיין מאָל 
נישט געצערטלט געװאָרן דורך די זון-שטראַלן. דאָס קינד איז שווינדזיכטיק, עס 
וועט אין פינצטערן קעלער דאָס קורצע און ביטערע לעבן פאַרענדיקן. דאָס קינד 
פיבערט. עס גייט אויס מיטן לעצטן טרוים וועגן דער זון. די דיכטערין אָבער 
איז נישט גענייגט אַרײנצופאַלן אין חלומות. זי װויל נישט פאַרוויגן. זי פרעגט: 
,זאָגט, צי זענט איר, מענטשן, גאָרנישט שולדיק, װאָס דאָס דאָזיקע קעלערקינד 
האָט זיך אויף דער זון נישט דערװאַרט ?" 

זי וויל אויפטרייסלען, אויפרודערן די עפנטלעכע מיינונג. און אויב די עפנט- 
לעכע מיינונג װועט קודם'כּל אויפגערודערט װערן קעגן דער ;חוצפּהדיקער" 
דיכטערין, װאָס האָט דעם מוט דעם אמת צו זאָגן, מאַכט אויך נישט אויס! זי איז 
פול מיט אימפּעט. מיט ענערגיע. 

העשיל קלעפּפיש 


זי שרייבט מיט געפיל וועגן די קינדער װאָס דערלעבן יאָ אַרױסצוגײן פון 
קעלער. אין די עקן גאַסן שטייען זיי. ברויט זוכן זיי, און זיי פרעגן צי דאַרף ווער 
זייערע הענט די דאַרע, די מאָזאָליקע ? ,פון דער נאָענט האָב איך געזען אייערע 
טרערן און זאָרגן, פון דער נאָענט האָב איך דאָס קלאַפּן פון אייער האַרץ דער- 
פילט".., 

יאָ, אַז די , געזעלשאַפט* כאַפּט אַזאַ קינד ווען עס גנבעט אַ בייגל, מאַכט זיך 
אַ געװאַלד: אַ גנבל אַ קליינס, אַ גנבל! עס וערט, פאַרשטייט זיך, אַרעסטירט, 
פאַָרן געריכט געשטעלט. די ,הויכע" געזעלשאַפט איז אויפגעבראַכט צוליב דער 
,דעמאָראַליזאַציע? פון דער יוגנט. דער ריכטער האַלט פאַר אַזאַ קינד אַ גאַנצע 
רעדע, אַז עס איז נישט שיין צו װאַלגערן זיך אין גאַס, אַז יונגע קינדער דאַרפן 
זיין אָנשטענדיק, דאַרפן לערנען, אין שולע גיין.. אַ, יאָ, ה' ריכטער, לערע איז 
נויטיק, אָבער -- מיט ברויט, װאָס הערט זיך, ברויט, װוּ נעמט מען? 


מאַריאַ קאָנאָפּניצקאַ איז אין אַ רייע נאָװועלן און לידער איראָניש און בייטיק. 
אַלץ -- שטייט געשריבן אין די ביכער -- װערט געשאַפן לטובת די מענטשן 
אַלץ ווערט געשאַפן צו פאַרלײיכטערן די מענטשלעכע ליידן, אָבער איז דאָס נישט 
אויגן-פאַרשמירערײי, צביעות ? דאָס לאַנד איז פול מיט ;פרייע שקלאַפן", פריי 
זענען די אָרעמע, ווייל זיי זענען צו קיין שום אָרט נישט צוגעבונדן, און ערגעץ 
קענען זיי קיין ברויט נישט געפינען, אומעטום זענען זיי דערנידעריקט און 
באַלײידיקט, אומעטום פירן זיי מיט זיך זייער וייטיק און פּלאָג: אין -- זייער 
פרייהייט, ווילן זיי --- זאָלן זיי שטאַרבן, ווילן זיי, זאָלן זיי לעבן, זיי מעגן זיך 
די האָר רייסן, זיי מעגן אין חלשות פאַלן... פריי !".., 


זי האָט אָנגעהויבן שרייבן שפּעט. עטלעכע און דרייסיק יאָר איז זי שוין אַלט 
געווען, ווען זי איז אַריבער צו דער ליטעראַטור. זי האָט גענומען שרייבן, ווייל 
עס האָט איר קיין רו נישט געגעבן איר סאָציאַלער געוויסן. נאָך מער, וי דאָס 
גליק פון לאַנד, האָט זי פאַרלאַנגט דאָס גליק פון מענטש. 


זי האָט געהאַט אַ באַזונדערע עמפינדלעכקייט צו דערהערן די מענטשלעכע 
ליידן. דער רויך פון די פאַבריק-קוימענס פאַרװאַנדלט זיך אין אירס אַ דערציילונג 
שיער נישט אין אַ לעבעדיק באַשעפעניש. דער רויך דערציילט פון אונטערגע- 
האַקטע לעבנס, פון אָפּגעפינצטערטע יאָרן, מיט זיינע קנוילן רוקט זיך אַ גאַנצע 
עפּאָפּײיע פון צער. 

זי לייגט אין אירע ערשטע שאַפונגען נישט קיין אַכט אויף דער פאָרעם. 
זי ציקלט נישט די שורות. װאָס פאַר אַ ווערט האָט די דיכטונג, װאָס פאַר אַ ווערט 
האָט בכלל די וועלט, אויב די סומע פון ליידן איז אַזױ גרויס, אויב דער שמייכל 
איז אַזאַ זעלטענער גאַסט ביי מיליאָנען מענטשן? 

זי באַשולדיקט, זי פרעגט: ,פאַר װאָס זאָלן אַזױ פיל עוולות זיין?? -- אוך 
זי רופט צו פאַרבעסערן די באַציונגען. 


צ 


און אויך אין דער באַציונג פון דער פּוילישער געזעלשאַפט צו די יידן האָט 
זי דערזען צביעות און פאַלשקײיט. 

זי האָט נישט שטודירט אונדזער לעבן. זי האָט נישט געװאָלט דערגרונטעוועך 
אונדזער פּסיכיק װי עליזאַ אָזשעזשקאָװאַ; זי האָט נישט באַזונגען אונדזער 
נאַציאָנאַלן טרויער און רעליגיעזע דערהויבנקייט ווי װיקטאָר גאָמוליצקי. אויך 
אין דעם פאַל האָט זי זיך אָפּגעשטעלט אויף ,קלייניקייטן". 

זי האָט דערציילט וועגן איינעם אַ יידן, װאָס הייסט מענדל דאַנציגער. דער 
דאָזיקער ייד איז אַן איינבינדער. ער װוינט שוין פון יאָרן אין װאַרשע, אויף אַלט- 
שטאָט. דאָ זענען גרוי געװאָרן זיינע האָר, דאָ איז גרוי געװאָרן זיין באָרד } דאָ, 
ביי דעם װאַרשטאַט, זענען זיינע הענט דאַר און ביינערדיק געװאָרן: דאָ, אויפן 
װאַרשעװער בית-עולם, געפינט זיך דעם טאַטנס קבר, און דער מאַמעס, און דאָס 
קבר פון זיין פרוי, און פון זיין טאָכטער, און דאָ װעט ער אַליין אויך אַװעקלײגן 
זיין פּעקל ביינער... ער איז אין װאַרשע אַן אייגענער. היימיש מיט אַלעמען. דאָ 
האָט ער איבערגעלעבט נישט איין זאָרג און נישט איין פרייד. דאָ װעט אויף אים 
קיינער קיין שלעכט װאָרט נישט אויסרעדן. ער איז באַקאַנט מיט זיין ערלעכקייט. 

אָבער פּלוצעם ווערט אַלץ צעשטערט. דער אַלטער מענדל לעבט איבער טעג 
פון אומרו, זיינע פּוילישע שכנים דערציילן אים, אַז אין װאַרשע גרייט זיך אַ 
פּאָגראָם, 

קאָנאָפּניצקאַ שילדערט װאָס פאַר אַ צעשמעטערנדיקן איינדרוק די ידיעה 
וועגן אַ פּאָגראָם מאַכט אויף מענדלען. װאָס הייסט : מען װעט אים שלאָגן ! פאַר 
װאָס ? 

זאָגט צו אים זיין שבן, אַ פּאָליאַק: 

--- ווייל דו ביסט אַ ייד.. 

צינדט זיך אין זיינע אויגן אָן אַ פייערל : 

--- טאָ פאַר װאָס גייען נישט די דאָזיקע יונגען אין װאַלד און שלאָגן נישט 
די בזשאָזע, ווייל זי איז אַ בזשאָזע ?יי 

ענספערט ער : 

--- די בזשאַזע איז אונדזערעי. 

קאָכט זיך מענדל אויף: 

--- נו, אוֹן פון װאַנען בין איך אױיסגעװואַקסן ? פון וועלכער ערד? נישט פון 

דער פּוילישער ? בין איך דאָ נישט איינגעלעבט? מיט װאָס פאַר אַ רעכט גייט 
מען פּאָגראָמירן די יידן? זענען מיר נישט אַ שטיק פון פּוילישן לאַנד? 

די דאָזיקע פראַגע שטעלט נישט בלויז מענדל. אויך מאַריאַ קאָנאָפּניצקאַ איז 
פאַרװוּנדערט. פאַר װאָס האַסט מען די יידן? זענען זיי נישט מענטשן גלייך װי 
אַלע? אָט דער מענדל איז פאַר איר זייער סימפּאַטיש, ער דענקט וי אַן עכטער 
פּאָליאַק. ער דערמאָנט אין יאַנקלען פון מיצקעוויטשעס ,פּאַן טאַדעוש? מיט זיין 
צוגעבונדנקייט צו פּוילן. ער רעדט אַפילו נישט קיין איבעריק גראַמאַטישן פּויליש, 
אָבער זיין צעבראָכן לשון האָט אַ באַזונדערן חן פון אַלטקײט, 

צווישן מענדלס שכנים זענען פאַראַן אַזעלכע, װאָס לאָזן זיך מיטרייסן מיט 
דער דעמאַגאָגישער העצע. עס זענען דאָך דאָ אויך עטלעכע װאָס באַדױערן דעם 
אַלטן יידן און ווילן אים אויסבאַהאַלטן פון געפאַר. איינער אַ סטודענט װאָרנט 
מענדלען, אַז מיט צעיושעטע כוליגאַנעס טאָר מען זיך נישט שפּילן און ער וויל 
אים נעמען צו זיך אין וווינונג. (אַ סטודענט פון אַלטן דור !). אָבער מענדל גייט 
דערויף נישט איין. ער וועט זיך שטעלן ביים אָפענעם פענצטער, ער מוז זיך 
איבערצייגן, צי זענען מענטשן באמת אַזױ ווילד און געמיין. 

שטייט ער מיט זיין יונגן אייניקל. דאָס איז אַ העראָיַשער װידערשטאַנד. דער 
ייד דערשיטערט מיט זיין שטאָלצן און שטומען אָפּרופן זיך צו די מענטשלעכע 
געפילן. זיין קאַפּטאַן איז צעעפנט. די ווייסע באָרד וויגט זיך אין װוינט. דער המון 
דערנענטערט זיך מיט חוזק-געלעכטערס. צו די כוליגאַנעס רעדט גאָרנישט אַזאַ 
בילד. פאַרקערט. דאָס בייזע בלוט צעיושעט זיך. עס פאַלט אַ שטיין. דאָס אייניקל 
ווערט פאַרװוּנדעט. אויך אויף מענדלען װאַרפט זיך דער המון. אָבער דער סטודענט 
באַשיצט אים, 

מענדל לעבט איבער אַ שרעקלעכע טראַגעדיע. ער ויל זיצן שבעה און 
אָנטאָן אַ זאַק. עס פּלאַצט זיין ליבשאַפט צו װאַרשע. אויך די נשמה פון אַ ייד האָט 
איר צער און װייטיק. אויך אַ ייד קען זיך פילן טיף געטראָפן. 

און מענדל דאַנציגער זאָגט: 

;אַזױ פיל איז איצט ביי מיר אָפּגעשטאָרבן! עס איז אָפּגעשטאָרבן דאָס, מיט 
וועלכן איך בין געבוירן געװאָרן, מיט וועלכן איך האָב 67 יאָר געלעבט, מיט 
וועלכן כ'האָב געגלויבט צו שטאַרבן -- עס איז ביי מיר אָפּגעשטאָרבן דאָס האַרץ 
צו דער שטאָט", 

קאָנאָפּניצקאַ װאָרנט. ;איר שפּילט זיך מיט מענטשלעכע געפילן. מיר קענען 
זייער לייכט פאַרװואַנדלען די יידן אין אונדזערע פיינט און זייער האַנדלונג װעט 
זיין פאַרשטענדלעך. אַ שטיף-מאַמען האָט מען נישט ליב. כוליגאַנעס שעלט מען 
און מען פאַראַכטעט ו!" 

זי האָט בכלל געזען פיל געמיינזאַמס אין דעם גורל פון יידישן און פּולישן 
פאָלק. אויף ביידן האָט זיך אױיסגעגאָסן דער צאָרן. (מאַריאַ קאָנאָפּניצקאַ שרייבט 

פיל לידער אויף תנ"ך-מאָטיוון). ביידע פעלקער דאַרפן לעבן פרידלעך, די מענדלס 
טוען אַלץ, כּדי צו געווינען די ליבשאַפט מצד די פּאָליאַקן. אָבער דער צווייטער 
צד איז ברוטאַל. און ער ברענגט, מיט אַזאַ דרך, זיך אַליין שאָדן. 


צּ 


-- אַ געפערלעכע דיכטערין! 

מיט אַזאַ רוף האָט די פּוילישע עפנטלעכע מיינונג אויפגענומען די ערשטע 
שאַפונגען פון מאַריאַ קאָנאָפּניצקאַ. 

די קריטיק האָט איר שאַרף באַקעמפט. די ,נאַציאָנאַלע* פּרעסע האָט אַרונ- 
טערגעריסן איר באַדייטונג, 

װוּינישט-װו איז אויך די ערלעכע דיכטערין פאַרשריען געװאָרן אַלס.. 
פאַררעטערין, 

-- זי שװאַכט אָפּ דעם קאַמפס-גייסט, זי צעטילט דאָס פאָלק אויף קעגג- 
זעצלעכע שיכטן, זי בונטעװועט די מאַסן, זי איז די פריינדין פון די ,זשידעס", 
פון די ,כאַלאַטשאַזשעס?... 

פון פאַרשידענע זייטן איז אויסגעאיבט געװאָרן אַ דרוק אויף דער דיכטערין 
זי זאָל זיך אָפּקערן פון איר מוטיקן וועג. 

איר װעט, פאַרשטייט זיך, אין די ;אָפיציעלע" ליטעראַטור-געשיכטעס קיין 
װאָרט ועגן דעם נישט געפינען. אויך אין די פּאַטעטישע יאָרצײיט-מאמרים ווערט 
דאָס נישט דערמאָנט. דאָס זענען זאַכן וועגן וועלכע עס איז באַקװעמער נישט 
צו רעדן, 

מיט װאָס מען האָט אַלץ קאָנאָפּניצקאַן געדראָט! וויפל מיטלען מיט גוטן און 
בייזן זענען אָנגעװענדט געװאָרן! די גאַנצע ;נאַציאָנאַלע" געזעלשאַפט איז אַרױס 
צום ,,הײליקן" קאַמף... 

די ראַדיקאַלע דיכטערין האָט זיך געווערט. אין איר שאַפן האָט זיך ווייטער 
געהערט דער פאַרצווייפלטער געשריי נאָך גערעכטיקייט, דער פּראָטעסט קעגן די, 
װאָס פאַרדעקן זייערע שאַרפע נעגל מיט זיידענע הענטשקעס, װאָס באַהאַלטן די 
רויבערישע אינסטינקטן אונטערן שלייער פון פּאַטריאָטיזם; זי האָט געמאַנט א 
גערעכטיקייט, װאָס ווייסט נישט פון פּאָליטיק, װאָס ווייסט נישט פון קיין חשבונות... 

זי האָט אַזױ לאַנג געשריגן, ביז... זי איז ,גלייכגעשטעלט" געװאָרן. די 
סטראַשונקעס האָבן געהאָלפן. 

אויך קעגן מיצקעוויטשן האָט אַ מאָל די געזעלשאַפט דערקלערט אַזאַ פאַר- 
ביסענעם קאַמף. אָבער מיצקעוויטש, די גרויסע מאָראַלישע פּערזענלעכקייט, איז 
געבליבן גאַנץ. ער איז נישט צעבראָכן געװאָרן. אַפילו ווען די געזעלשאַפט האָט 
אים אָפּגעשטױסן. ווען מען האָט אים אין קיין פּוילישע שטוב נישט געװאָלט 

אַרײנלאָזן און ער האָט געמוזט װוינען אין אַ נאַסער קאַמער און שלאָפן אויף זעק, 
איז ער געבליבן פעסט אין זיין כאַראַקטער. ער האָט געקענט ביז די לעצטע מינוטן 
פון זיין לעבן זיך קלאַמערן אין דער גערעכטיקייט, אַפילו אויב די וועלט ויל 
זי נישט, אויב די וועלט שטויסט זי אָפּ פון זיך, 

קאָנאָפּניצקאַ האָט די קראַפט נישט פאַרמאָגט. געבליבן ערלעך איז זי, איר 
אמת האָט זי נישט געענדערט, זי האָט אים נאָר -- פאַרשוויגן. 

זי הייבט אָן באַרירן גאַנץ אַנדערע טעמעס, װינציקער ,געפערלעכע" און 
;שעדלעכע". זי באַזינגט די שיינקייט פון דער נאַטור, פליט אין עסטעטישע 
מיראַזשן, פאַרװויקלט זיך אין אַ קנויל פון פילאָסאָפישע פּראָבלעמען, און ווייל 
זי האָט מער נישט געשריבן װאָס זי האָט געװאָלט, איז איר װאָרט געװאָרן מליצה- 
דיק. איר טאָן -- בלאַס. 

איצט איז די געזעלשאַפט געבליבן צופרידן פון איר. איצט איז זי געװאָרן 
געקרוינט אַלס נאַציאָנאַלע דיכטערין. איצט האָט זי דאָס גאַנצע פאָלק אַרומגע- 
רינגלט מיט ליבשאַפט און פאַרערונג, 

אָבער --- שטאַרק און עכט זענען אין קאָנאָפּניצקאַס ליטעראַרישער טעטיקייט 
דווקא אירע ערשטע שאַפונגען, דאָרט, װוּ זי איז דערשינען אַלס דיכטערין פון 
פּראָטעסט, 

אי איז דער ענין באמת אַזאַ נודנער ? איך בין זיך מודה : אַ לאַנגע צייט 

בין איך געווען אין דער מיינונג. כ'האָב מיט בטול געקוקט אויף דער װיסגשאַפט, 
װאָס מען רופט אַרכעאָלאָגיע און װאָס איר ציל איז: אַדורכפירן אױיסגראָבונגען 
אין די אַלטע היסטאָרישע מקומות, אויפלעבן שטיקער פון דער וייטער, ווייטער 
פאַרגאַנגענהייט, 

עס האָט אויסגעזען װי בטלנות. דער היינטיקער טאָג מאַטערט אונדז אַזױ מיט 
זיינע ווייטיקלעכע פראַגעס, ער האַלט אונדז אין דער קלעם פון זיינע שװערע 
און קאָמפּליצירטע פּראָבלעמען. װאָס פאַר אַן אומזין איז דעריבער אַװעקצוגײין פון 
די ברענענדיקע צייט-ענינים און גריבלען זיך אין שטויב פון פאַרלאָפענע יאָר- 
טויזנטער ? 

אין מיין יוגנט און אין דיינער האָט די וועלט געשטעלט אויפן אויבן-אָן יענע 
װויסנשאַפטן, װאָס אָטעמען מיט אַקטועלקײט. מען חקרנט זיך אין ווערק, אין וועלכע 
מען רעכנט צו געפינען אַן אויטוועג פון שװערן קריזיס אין וועלכן די װעלט 
איז פאַרקנוילט. מען שטודירט עקאָנאָמיע, װירטשאַפטװעזן, פּאָליטישע װויסנשאַפטן, 
דאָס זענען די געקרוינטע ,קעניגינס פון דער װיסגשאַפט?. 

מען איז אָבער נאָך די אַלע ?שבע חכמות" געבליבן פּונקט אַזױ קלוג װוי פריער. 
פאַרקערט : דער פּלאָנטער איז נאָך גרעסער געװאָרן. אין מוח ווימלט פון די פּאַר- 
שידנסטע טעאָריעס. עס איז געװאַקסן די פאַרלוירנקייט און צעטומלטקייט... 

און גאָר דאַן האָט אַ ווינק געטאָן די אַלטע, אויסגעלאַכטע באָבע -- אַרכעאָ- 
לאָגיע. 

און זי האָט זיך אַרױסגעװיזן פאַר זייער אינטערעסאַנט. אַזױ אינטערעסאַנט 
און באַלערנדיק, אַז עס ווילט זיך אַזש טיילן די איינדרוקן מיטן לייענער. בפרט, 
ווען עס איז די רייד וועגן אױיסגראָבונגען, װאָס זענען געמאַכט געװאָרן אין ארץ- 
ישׂראל. 

די דערפאַרונג פון יאָרטױזנטער רעדט צו דיר פון דער דאָזיקער ,לאַנג- 
ווײיליקער לערע. 

די ענגלישע ענציקלאָפּעדיע גיט אַזאַ דערקלערונג אויפן װאָרט אאַרכעאָ 

לאָגיע": קאַ לערע וועגן אַלטערטימלעכקײטן, אַ לערע וועגן קונסט, אַרכיטעקטור, 
מנהגים און גלויבונגס-פּאָרמען פון אַלטע פעלקער, אויפן יסוד פון היסטאָרישע 
דענקווירדיקייטן, אויפשריפטן, אָנדענק-רעשטן אאַז"וו", 

איז אָבער אַזאַ מין טייטש אומבאַדינגט צו טרוקן, 

ווייל אַרכעאָלאָגיע איז טאַקע אַ לערע ועגן אַלטערטימלעכקײטן אָבעױ זי 
איז אַדורכגעדרונגען מיט יענער אַלטער טױזנט-יאָריקער חכמה, װאָס בלייבט 
אײיביק אַקטועל און איײיביק רייף, 

דאָס קאַפּיטל וועגן די אױיסגראָבונגען אין מצרים, למשל. עס איז אַן ערשט- 
קלאַסיקער מאַטעריאַל פאַר סענסאַציע. עס איז אַ שפּאַנענדיקע דערציילונג וועגן 
לאָרדן --- ראָמאַנטישע פּערזענלעכקייטן, װאָס האָבן זיך אַרײינגעשלאָגן אַן אידעע 
אין קאָפּ : גיין און אויסגעפינען די קברים פון די פּרעהס, 

און זיי זענען געגאַנגען און זיי האָבן װיסנשאַפטלעכע עקספּעדיציעס פינאַנ- 
סירט. און אױיספאָרשונגען געמאַכט, און געזוכט... די טויטע מצרישע קעניגן. 

זייערע אַרבעטן זענען געקרוינט געװאָרן מיט דערפאָלג. סענסאַציאָנעלע 
אַנטדעקונגען זענען געקומען. אַנטדעקונגען, װאָס דערלויבן אונדז זיך צו שאַפן 
אַ גענוי בילד וועגן דעם לעבן אין אַמאָליקן עגיפּטן. עס זענען געפונען געװאָרן 
די באַלזאַמירטע מומיעס פון די מלכים, די סאַרקאָפאַגן, די גרויסע און רייכע 
קברים-שענק, 

אָבער נאָך נישט דאָס איז אַלץ. אין אַ גרויסער מאָס באַשטײט דער כּישוף 
פון די מצרישע אַנטדעקונגען דערין, װאָס עס שטייט פאַר דיר בולט די געשיכטע 
פון דער מענטשהייט מיט איר אײיביקן ריטם און אייביקער מעלאָדיע. 

אין אַזאַ מאָמענט באַקומט די אַרכעאָלאָגיע דעם שטאַרקסטן אויסדרוק. זי 
ווערט פאַרואַנדלט אין פּקחותדיקע פילאָסאָפיע. דאָס אויפבליען און פאַרוועלקן 
פון פעלקער און קולטורן, די שטענדיקע ענדערונגען, דער קרייז-לויף --- אַלץ ועט 
אויס װי אַ שפּיל, אַן אומפאַרמײידלעכע שפּיל אין לויף פון דער מענטשלעכער 
געשיכטע. 

עס איז אַ פּראָסט שטיקל מצרישער פּאַפּירוס, יענער פּאַפּירוס װאָס איז שוין 
אַלט דריי טויזנט יאָר. קיין שום וויכטיקס געפינט זיך נישט דאָרט. עס איז פאָר- 
שריבן אַ קאָנטראַקט צוישן איינעם, װאָס האָט פאַרקויפט זיין הייזל צו אַ צווייטן, 
עדות באַשטעטיקן עס און אַ שטעמפּל ליגט אויף דעם שריפטלעכן , קאָנטראַקט". 
אַ געוויינלעכער אַקט פון מקח וּממכּר אין מצרים. אָבער מחשבות וועקן זיך. ווייט 
איז די צייט. גרויס איז דער געשיכטלעכער מהלך. יענע מענטשן האָבן גערעדט 
אויף אַן אַנדער שפּראַך און מיט אַן אַנדערן סטיל. זייער פּסיכיק, זייער גלויבן 
איז פאַר אונדז פרעמד. אָבער דאָס לעבן, דער אינהאַלט פון לעבן איז אַזױ ענלעך: 
פריילעכע יוגנט, אומעטיקע עלטער, קאַמף און האָפענונג, געראַנגל פאַרן שטיקל 
ברויט... דער מרחק פון טויזנטער יאָרן ווערט אָפּגעװישט. 

ניין, די אַרכעאָלאָגיע איז שוין גאָרנישט לאַנגװײליק! 

אַ מחנה פון די דאָזיקע אַרכעאָלאָגן און פּראָפּעסאָרן האָט זיך אויך אַװעקגע- 
לאָזט קיין ארץ-ישׂראל. 

הלמאי זאָלן מיר לייקענען? מיר זענען לכתחילה נישט איבעריק אַנטציקט 
געווען פון דער גאַנצער אונטערנעמונג. נישט דערפאַר ווייל מיר זאָלן זיין קעגן 
דעם עצם פאָרשן יידישע פאַרגאַנגענהײט, נאָר ווייל מיר האַלטן, אַז אויך דער 
געלערנטער, װאָס טרעט צו צו יידישע ענינים, דאַרף אין זיך טראָגן אַ פּיעטעט 
און ליבשאַפט פאַר יידישער געשיכטע. אָפט איז דאָך די זאַך פאַרקערט. אָפט זענען 
די דאָזיקע פאָרשערס און ,קריטיקערס" אַדורכגעזאַפּט מיט די פּיינלעכסטע צו" 
להכעיס-טענדענצן... 

מיר האָבן זיך איצט דערװאַרט אויף אַ װיסנשאַפטלעכן באַריכט פון דער ביז 
איצטיקער אַרבעט. און דער באַריכט איז באמת אינטערעסאַנט. 

גוט איז, װאָס די אַרבעט האָבן אונטערגענומען ענגלענדער. דער ענגלענדער 
פאַרערט די ביבל. אמת, דאָרט װוּ עס קומט צו אַ קאָנפליקט צווישן דער ביבל 
און די אימפּעריאַליסטישע אינטערעסן, זיגן אין דער נשמה פון ענגלענדער די 
פּראַקטישע אינטערעסן. אָבער אַרכעאָלאָגיע איז דאָך נישט פּאָליטיק, דאָס איז 
דאָך נישט מאַנדאַט-מאַכט, און נישט מיטן באַפאַרבן טענדענציעז די אַנטדעקונגען 
וועלן דאָך די אַראַבער צופרידנגעשטעלט וערן... 

הכּלל : דער ענגלענדער האָט דאָ געקענט בלייבן נייטראַל, ער האָט דאָ געקענט 
זאָגן דעם גאַנצן, דעם ריינעם אמת. 

די אַרכעאָלאָגן זענען מיט אַ גרויסן אַחריות-געפיל צוגעטראָטן צו דער אַרבעט, 
דער באַקאַנטער ענגלישער געלערנטער בולטאָן שרייבט אין זיין בוך ,ראָמאַנס אָװוֹ 
אַרקעאַלאָדזשי?: 

,פּאַלעסטינאַ, ארץ-ישׂראל, די הייליקע ערד, האָט געמוזט פאַר די אַרכעאָ- 
לאָגן זיין אַ פיל צװזאָגנדיק פאָרשונגס-פעלד... ארץ-ישׂראל האָט פאַרנומען אין 
דער וועלט-געשיכטע אַ צענטראַלע פּאָזיציע. אונטער יעדן בערגל באַהאַלטן זיך 
חורבות אָדער קברים, יעדעס שטיינדל האָט אַ סך צו דערציילן וועגן יענע ווייטע 
צייטן"... 

עס איז פאַרעפנטלעכט געװאָרן אַ באַריכט וועגן די אױסגראָבונגען, װאָס 
זענען געמאַכט געװאָרן לעצטנס אויף דעם פּלאַץ, װוּ עס איז געשטאַנען אַמאָל 
די אַלטע שטאָט לכיש. און שוין דער דאָזיקער פראַגמענט פון די אַרכעאָלאָגישע 
אַרבעטן אין ארץ-ישׂראל, פאַרדינט אויף אויפמערקזאַמקײט, 

מיר זאָגן : ;ווו עס איז געשטאַנען"... װאָרום היינט איז די שטאָט לכיש נישטאָ. 
זי איז חרוב געװאָרן און פאַרניכטעט. היינט געפינען זיך דאָרט נאָר חורבות, 

עס איז אַ באַקאַנט היסטאָריש אָרט. עס האָט עקזיסטירט נאָך איידער די יידן 

זענען אַרײן קיין ארץ-ישׂראל. יהושע, ווערט דערציילט אין ספר יהושע, האָט 
געפירט אַ מלחמה מיטן קעניג פון לכיש און איבער אים אָפּגעהאַלטן אַ נצחון. 

די שטאָט האָט אַדורכגעמאַכט נאָך אַנדערע אומװאַנדלונגען. רחבעם, דער זון 
פון שלמה, בויט שפּעטער אַ פעסטונג אין לכיש. דאָרט אַהין וויל אַנטלױפן אין 
אַ צייט אַרום דער מלך פון יהודה, אמציהו, בעת אַ בונט קעגן אים. דער מלך 
וויל זיין לעבן ראַטעװען, אָבער די אויפשטענדלערס יאָגן אים נאָך און ער פאַלט 
פון זייערע הענט, 

און דאַן קומען ביטערע צייטן. דאָס לאַנד יהודה איז שװאַך. שׂונאים לויערן 
אויף דער קליינער מדינה. עס הייבט זיך אָן אַ פאַרביסענער קאַמף. סנחריב מלך 
אשור, ער באַלאַגערט אַ רייע פעסטונגען, ער באַלאַגערט אויף לכיש, 

און דערנאָך קומט דער חורבן. נבוכדנצר פון בבל הייבט אויף זיין רוצחזישע, 
בלוטיקע האַק אויף דער יידישער אומה. ארץיישׂראל ווערט פאַרניכטעט. אויך 
אויף לכיש גיסט זיך אויס דער צאָרן פון רשע : זי װערט חרוב. 

אין די חורבות האָט זיך איצט אײינגעגראָבן די לאָפּאַטע פון די אַרכעאָלאָגן 

דער אָנטײילנעמער אין די דאָזיקע אַרבעטן, דער ענגלישער געלערנטער סער 
טשאַרלס מאַריסטאָן, דערציילט ; 

;די לעצטע אױסגראָבונגען זענען די װויכטיקסטע װאָס מען האָט ביז איצט 
געפונען. זיי זענען װויכטיק דערפאַר, ווייל זיי שפּיגלען אָפּ די אַלע פּאַסירונגען, 
אַזױ װי זיי ווערן אונדז איבערגעגעבן אין תנ"ך. דאָס לעבן פון װייניקסטנס 
הונדערט דורות טיילט אונדז אָפּ פון יענער צייט. דאָס האָט געפירט דערצו אַז 
עס זענען אַנטשטאַנען גאַנצע חברות ביבליקריטיקערס, װאָס האָבן געפּרװוט 
פאַרדרייען און פאַרטושן אמתן, 

די בריוו, װאָס מ'האָט געפונען אין לכיש באַווייזן אָן שום קלער, אַז די אַלטע 
ספקות זענען געווען אומבאַגרינדעט. די דאָזיקע בריוו זענען ווירקלעך געשריבן 
געװאָרן מיט צוויי טויזנט פינף הונדערט און פערציק יאָר צוריק, און זיי זענען 
געשריבן געװאָרן אין דער אַלט-העברעישער שריפט. די שריפט, דאָס אויסלייגן, 
די אויסדרוקן פון דעם בריוו -- אַלץ איז שטאַרק ענלעך צום תנ"כישן לשון. דאָס 
איז דער בעסטער באַווייז, אַז די ספרים פון תנ"ך זענען געשריבן געװאָרן פון 
ימענטשן, װאָס האָבן די פּאַסירונגען אַליין איבערגעלעבט". 

און דאָס, האַלט דער ענגלישער אַרכעאָלאָג, איז דער וויכטיקסטער רעזולטאַט 
-פון די פאָרשונגען אין לכיש, דאָס איז וויכטיקער פון אַלע געפונענע מאַטעריאַלן. 

די געלעגנהייט זיך אַן איבעריק מאָל איבערצוצייגן, אַז אַלץ, װאָס שטייט 
אין תנ"ך שטיצט זיך אויפן פעסטן יסוד פון אמת. די גוייַשע ,ביבל-קריטיקערס" 
און זייערע נאָכשפּעטערס אויף דער יידישער גאַס, האָבן זייערע עם-הארצישע און 
שׂונאי-ישׂראלדיקע בויך-סברות געבויט אָן אַ וועלכן עס איז געשיכטלעכן פונדאַ- 

מענט. איצט פּלאַצן זייערע ,, טעאָריעס" וי אַ זייפנבלאָז. די גאַנצע ,/ביבל-קריטיק" 
איז אַ בייזוויליקער, עקלהאַפטער שקר. 

צווישן די בריוו װאָס מ'האָט געפונען אין לכיש געפינט זיך אַ בריו, װאָס 
הייבט זיך אָן מיט די ווערטער : 

;איך האָב געהערט, אַז אלנתן בן עכבור איז געגאַנגען קיין מצרים, מיט- 
נעמענדיק מענטשן פון דאַנען" (ד"ה פון לכיש).. 

דער, װאָס האָט געלערנט ירמיהו, װועט זיך דערמאָנען, ווער עס איז דער 
דאָזיקער אלנתן בן עכבור. עס װערט דאָרט דערציילט, אַז עס איז געווען אַ נביא 
אוריהו, װאָס האָט נביאות געזאָגט, אַז ירושלים װועט חרוב װוערן. ווען דער קעניג 
יהויקים האָט זיך פון דעם דערװוּסט, האָט ער אים געװאָלט טויטן. דאַן האָט דער 
קעניג געשיקט אלנתן בן עכבור מיט מענטשן קיין מצרים. און עס איז זיי געלונגען 
אים צו כאַפּן, מ'האָט אים געברענגט פאַָרן קעניג און געטויט. 

ביז צו די קלענסטע קלייניקייטן וויקלען זיך פונאַנדער די פאַקטן, װאָס זענען 
איבערגעגעבן אין תנ"ך. 

און נאָך אַן ערשטקלאַסיקע אַנטדעקונג איז געמאַכט געװאָרן אין לכיש. 

עס האַנדלט זיך וועגן אלף-בית. 

זיי לערנען און ווילן דערגיין, װער, וועלכעס פאָלק האָט דאָס ערשטע אויף 
דער ערד זיך באַנוצט מיט כּתב, וועלכעס פאָלק האָט די בכורה ביים דערפינדן 
דעם אַלפאַבעט, 

איצט, נאָך די אױיסגראָבונגען אין לכיש, זאָגט דער אויבן-דערמאַנטער פּראָ- 
פעסאָר מאַריסטאָן : 

;עס איז זיכער, אַז די יידן האָבן מיט זיך געברענגט דעם אַלפאַבעט קיין 
ארץ-ישׂראל.... 

יידן, הייסט עס, האָבן דאָס היסטאָרישע פאַרדינסט פאַר דער מענטשהייט. 
נישט בלויז אַ רעליגיע, נישט בלויז אַ מאָראַלע קולטור האָבן זיי דער וועלט געגעבן, 
נאָר אויך שרייבן האָבן זיי די פּרימיטיווע פעלקער אויסגעלערנט. 

די פעניקיער -- זאָגט דער ענגלישער אַרכעאָלאָג -- זענען נישט געוען 
אָריגינעל. זיי האָבן זייער אלף-בית גענומען ביי די יידן און פון די פעניקיער 
איז דער אַלפאַבעט איבערגעגאַנגען צו די אײראָפּעיישע פעלקער.. 

עס איז צו האָפן, אַז די, װאָס ווערן געשטעלט אין אַ שלעכטער לאַגע צוליב 
די אַרכעאָלאָגישע אַנטדעקונגען, וועלן בקרוב אויפהייבן אַ בונט קעגן דער אַרכעאָ- 
לאָגיע. 

די ביבל-קריטיקערס װעלן נעבעך נישט קענען איבערהאַלטן דעם בזין. 
אַזױ פיל יאָרן שוין וי זיי בראָקן שקרים, וי זיי האַקן ליגענס מיט די אומזיניקסטע 
,ביבעל און באַבעל"-פּלאַפּלערײען, און פּלוצעם -- ווערט אַזױ שאַרף און בולט 
באַװויזן דער זינלאָזער שקר. דאָס הייסט דאָך אַ קראַך פאַר זייער גאַנצער שולע. 

אין נישט קיין בעסערער לאַגע געפינען זיך די ראַסיסטן --- װאָס פאַר אַ 
ברענענדיקע חרפּה! װאָס פאַר אַ האַרטער ביסן אַראָפּצושלינגען ! אַפילו היטלערס 
;מיין קאַמף" איז געשריבן געװאָרן אין אַן אַלפאַבעט, װאָס איז גענומען ביי יידן... 

עס איז צו דערװאַרטן אַ פאַראייניקטן קאַמפס-פראָנט קעגן דער אַרכעאָלאָגיע, 
פון די ביבל-קריטיקערס ביז די ראַסיסטן, 


אָ, די אַרכעאָלאָגיע װעט ביי אַזאַ צעפלאַקערטער שלאַכט שוין זיכער װערן 
אויס לאַנגװײליק! 

| אָס, װאָס דער דייטשער פילאָסאָף אָסװאַלד שפּענגלער שרייבט אין זיין 

לעצטנס דערשינענעם װערק ,די יאָרן פון אַנטשײדונג", איז אייגנטלעך אַן אָפּקלאַנג 
פון טענות און רייד, װאָס זענען געהערט געװאָרן נאָך מיט איבער דריי טויזנט 
יאָר צוריק, 

אָסװאַלד שפּענגלער לאַכט אויס די וועלט פון גייסט און שׂכל. פאַר אים איז 
קלאָר, אַז ,דער מענטש איז אַ חיה פון רויב און מאָרד". ער פּרעדיקט דעם 
צוריקקער צום גראָבן, צום רוי-פיזישן, צום נאַטור"װאַלד, צו ברוטאַלער מאַכט 
און בלוט-פאַרגיסונג, 

דער ,אָפיציעלער" דייטשער פילאָסאָף האַלט, אַז | פאַרן מענטש דאַרף עס 
גאָרנישט זיין קיין חרפה גערופן צו וװוערן ;חיה". פאַראַן אַזעלכע עקזעמפּלאַרן 
אין דער חיות:וועלט -- די גרויסע, די ,איידעלע" רויב-חיות, די, װאָס האָבן 
שאַרטע, שפּיציקע ציין און בייז-צעיושעטע בלוט -- װאָס שטייען העכער, אַ סך 
העכער וי דער מענטש.. 

ווייל װאָס הייסט הויך לויטן ה' אָסװאַלד שפּענגלער און װאָס הייסט נידעריק? 
צי הייסט הויך דאָס, װאָס איז מאָראַליש, עטיש, דערהויבן און נידעריק דאָס, װאָס 
איז געמיין, נידערטרעכטיק, אומגערעכט ? 

שפּענגלער האָט אַ גאַנץ אַנדערן באַגריף וועגן די זאַכן. הויך איז גראָד דער 
מענטש, װאָס באַפױײיט זיך פון די קייטן פון דער מאָראַל, װאָס שפּייט אויף איר 
קלעק. די מאָראַל-געזעצן בינדן דעם מענטשן די הענט, זיי צוימען זיינע אינ" 
סטינקטן, האַמעװען זיינע ליײידנשאַפטן, און דערפאַר --- נידעריק מיט איר ! ,דאָנער- 
וועטער !" 

די מאָראַל, די גערעכטיקייט, דער שלום --- די אַלע אידעען װאָס דער יידישער 
גייסט האָט ,דערפינדן" און װאָס זענען די יסודות פון דער ציװויליזאַציע --- דווקא 
זיי לאָזן נישט דעם מענטשן זיין, װאָס ער דאַרף זיין. דווקא זיי האָבן אויף אים 
אַ שעדלעכן, פאַרדאַרבלעכן איינפלוס. 

ווייל װאָס דאַרף דער מענטש זיין? שטאַרק און װילד און אַ רוצח און אַ 
מערדער און אַ רויבער און אַ גזלן און אַן אױיסװוורף... 

ניין, מיר שאַרזשירן נישט. מיר מאַכן נישט פון שפּענגלערס ;װעלט- 
אָנשױונג? קיין קאַריקאַטור, זאָל מען אונדז דערין נישט חושד זיין. אַזױ זאָגט 
ער טאַקע, דער נאַצישער פילאָסאָפישער גדול, דאָס איז לשונו ממש: 

;אַלע בני-אָדם זענען רויב-בעסטיעס, אויך די מאָראַליסטן, און אויב די לעצטע 
פּראָטעסטירן קעגן די מאָרד-לײידנשאַפטן איז עס דערפאַר, ווייל זיי האָבן געבעך 
אויסגעשטשערעטע ציין און זענען לא-יוצלחס.. 

;די וועלט מוז זיין באַרבאַריש, זי דאַרף צוריקגיין צו דער װאַלד-װילדקײט, 
צו די אור-אינסטינקטן... דער אור-באַרבאַריזם װאָס איז געלעגן באַהאַלטן און 
געבונדן הונדערטער יאָרן אונטער דער קולטור, האָט אויפגעװאַכט צום לעבן. 

און ער האַלט, אַז די יאָרן, אין וועלכע מיר לעבן היינט, זענען די יאָרן פון 
אַנטשײדונג, זיי דאַרפן באַװייזן אַז אײיראָפּע --- די גאַנצע װעלט רייסט איבער 
מיט דעם יידישן בליק, אַז זי װאַרפט פון זיך אַראָפּ די גאַנצע קולטור און אָנער- 
קענט די גרויסע ;היסטאָרישע" אַרבעט װאָס די אַרישע נאַציס טוען. 

ער רופט צו אַ בונט קעגן אַלץ װאָס מיר רופן מענטשלעכקייט. צו װאָס ווערן 
בעסער, איידעלער, שענער ? צו װאָס אױיסװאָרצלען די שלעכטע מידות ? אָסװאַלד 
שפּענגלער חוזקט אויס די אַלע ,בטלנישע" באַמיָונגען. ער מאַכט נישט קיין סוד, 
אַז זיין ציל איז : צעשטערן די יסודות פון דער קולטור. ער איז פול מיט ווילדער 
הנאה, װאָס דער באַרבאַריזם האָט אויפגעלעבט אין דײיטשלאַנד און שטרעכט צו 
דעראָבערן די גאַנצע וועלט. לוט זיין דעה, איז דאָס בלוט פון מענטשן גאָר 
נישט הײיליק. הרגענען אַ מענטש איז קיין עבירה נישט, אדרבה.. 

וי באַשׂמחהט ער איז, דער פילאָסאָף אָסװאַלד שפּענגלער! װוי ער רייבט זיך 
די הענט פון פרייד! מיט װאָס פאַר אַ גאַװה-מאַניע ער רעדט ועגן זיין ,וועלט- 
אָנשױונג"! אַ שטייגער װי ער װאָלט פרישע טעאָריעס געשאַפן, וי ער װאָלט 
נייע וועלט-אויפרודערנדיקע קאָנצעפּציעס געבויט.. 

באמת פרישע טעאָריעס ? -- מיר קענען בלויז שמייכלען איבער דעם גאַווה- 
טאָן פון אָסװאַלד שפּענגלער. פאַר אונדז זענען זיי המצאות און ,אויפטוען" נישט 
מער וי אויסגעדראָשענע, איבערגעקייטע רייד. 

מיר הערן אין זיין װוערק דעם שװוערדן-געקלימפּער פון אַן אַלטן, זייער אַלטן 
קאַמף : 

דער קאַמף קעגן די -- עשׂרת הדברות... 


א 


אָנגעהױיבן האָט זיך די מלחמה גלייך נאָך דעם, װי דאָס געטלעכע װאָרט איז 
געזאָגט געװאָרן אויפן באַרג סיני, גלייך נאָך דעם, װי עס איז אַנטדעקט געװאָרן 
דער יידישער רעליגיעזער בליק און עס איז באַקאַנט געװאָרן די יידישע מאָראַל- 
לערע. 

וי אַ דונער, װי אַ געװאַלדיקער קאַטאַקליזם האָבן די ווערטער, װאָס זענען 
געזאָגט געװאָרן אויפן באַרג סיני, אַ שלאָג געטאָן אין די מוחות פון די מענטשן 
מיט דריי טויזנט יאָר צוריק. אַזאַ תחום איז דאָך געלעגן צוישן זיי און צווישן 
דער תורה, װאָס איז געגעבן געװאָרן! אַזאַ תהום האָט דאָך פונאַנדערגעטײילט 
צווישן דעם, װאָס איז געטלעך און דעם, װאָס איז שפּלדיק; צװישן די אידעען 
פון גערעכטיקייט און צװישן די רויע אינסטינקטן פון מאָרד און רציחה, 

ווייל וי אַזױ האָט דאַן אויסגעזען די װעלט? עס איז געוען אַ װעלט פון 
עבודת אלילים, מ'האָט געדינט צו כּלערליי אָפּגעטער, און מ'האָט די מכּלומרשטע 
,וועלט-באַשאַפערס? זיך אויסגעמאָלט -- לויטן אייגענעם מוסטער. קענען עפּעס 
אַנדערש טאָן די אָפּגעטער וי שלאָגן זיך, שיכּורן, רויבן, אויסמאָרדן זיך ? קענען 
זי דען עפּעס אַנדערש טאָן, װי די מענטשן אויף דער ערד? 

צוזאַמען מיט די פּרימיטיווע רעליגיעזע השׂגות איז געגאַנגען אַ פּרימיטיווער 
בליק אויף מענטש און לעבן. ווער איז דער בעסטער, דער אויסגעוויילטער מענטש? 
דער שטאַרקער, דער, װאָס האָט גראָבע ידים און געזונטע פויסטן.. עס האָט 
געהערשט דער פּרינציפּ פון קראַפט. דער מענטש פון ברוטאַלער גבורה שטייט 
אויף דער העכסטער מדרגה. אים האָבן ליב די אָפּגעטער. מעג ער זיין פאַרדאָרבן, 
מעגן זיינע הענט זיין איינגעשמוצט מיט בלוט -- ער טראָגט דעם נצחון-קראַנץ, 
ער פאַרדינט אויף ליבע. 

יאָ, נאָך איינער שטייט זייער הויך. דאָס איז דער כּישוף-מאַכער, דער מאַגיקער, 
דער, װאָס קען די שפּרוכן מיט וועלכע מען באַצװינגט די געטער, מיט וועלכע 
מ'קען זיי אומשעדלעך מאַכן. דער כּישוף-מאַכער איז אויך אָפּט פאָלקס-פירער. 
ער קען אָנװאַרפן זיין מורא אויף די מאַסן. היינט װאָלט מען געזאָגט: ער איז אַ 
גרויסער דעמאַגאָג, | 

דער מענטש איז געווען אַ שקלאַף פון די ליידנשאַפטן. גובר זיין די אינסטינקטן 
--- אין יענער תקופה האָט אַזאַ באַגריף געקלונגען ווילד-פרעמד. צו װאָס, צו ווען 
זאָל מען טאָן אַנדערש וי דאָס בלוט דיקטירט? 

דער מענטש פון יענע צייטן האָט זיך נישט געקענט אויפהייבן איבער זיין 
פלייש, איבער דאָס ערדישע און מגושמדיקע, װאָס איז אין אים. ער האָט צו מאָל 
נישט געפילט, אַז ער זינקט. ער האָט נישט געװוּסט פון הייליקס און העכערס. 
ער איז געווען פּרימיטיוו אין זיינע פאָרשטעלונגען, אין זיין גלױבנס-פאָרעם. ער 
האָט בלויז געגלויבט אין די רעכט פון מאַכט און געװאַלד און פון עגאָיִזם. 

עס איז געווען אַ ווילדע, נידעריקע, באַרבאַרישע װועלט -- אַזאַ וועלט צו 
וועלכער עס שטרעבט דער פילאָסאָף שפּענגלער, אַזאַ וועלט, װאָס ער זעט אין 
זיינע צוקונפט-חלומות... 

און די ווילדע, שפלדיקע װועלט האָט דערקלערט קאַמף דער תורה, װאָס איז 
געגעבן געװאָרן אויפן באַרג סיני. 

דער ,האָמאָ פּרימיטיוווס" האָט געזען וי זיינע אָפּגעטער קראַכן, װוי עס װערט 
דערשיטערט זיין געדאַנקען- גאַנג, זיין ?רעכט" אויף אַכזריות און רציחה.. און 
ער האָט זיך געבונטעוועט קעגן די יידישע געבאָטן 

אַלץ איז דאָ געווען ניי פאַר אים. די תורה פּראָקלאַמירט די איינהייט פון בורא, 
די איינהייט פון דער בריאה און פון מענטשלעכן מאַן: זי דערקלערט, אַז די 
וועלט איז נישט קיין הפקר-אַרענע פאַר עבודה-זרה; זי זאָגט, אַז עס איז פאַראַן 
איין באַשאַפער, װאָס האָט פיינט שלעכטס און פאַלשקייט, צו אים דאַרף דער 
מענטש אַרופקוקן און זיך לערנען װי אַזױ צו לעבן ; זי לערנט, אַז די מענטשלעכע 
אויפגאַבע איז באַקעמפן דאָס עגאָיסטישע, באַזיגן די נידעריקע ניגונגען, די 
צעלאָזענע לײידנשאַפּטן; זי שאַפט דעם באַגריף: געוויסן, דעם באַגריף פון אַ 
מאָראַלישן, פאַר זיינע מעשׂים פאַראַנטװאָרטלעכן, מענטש; זי זאָגט, אַז די וועלט 
איז אויפגעבויט אויף מאָראַלישע יסודות, אַז עס זענען נישטאָ קיין באַזונדערע 
מאָסן און אונטערשיידן צווישן מענטש און מענטש, אַלע זענען גלייך, די רעכטלאָזע 
און שװאַכע דאַרפן ווערן געשטיצט, עס דאַרף זיין גערעכטיקייט צװוישן מענטשן, 
און רחמנות דאַרף הערשן, טרערן פון געפּײיניקטע גייען צום הימל: די תורה הייבט 
אויף די מענטשן אין אַ וועלט פון גייסט, פון קדושה: זי שטרעבט אָפּצושאַפן די 
מלחמות און די קריגערייען און די געשלעגן, צו ברענגען אַן אײיביקן פרידן אויף 
דער װעלט, זי וויל אַן עק מאַכן צום פּוסטן געיעג נאָך מאַכט -- דער באַרבאַר 
אין דער בערן-פעל האָט דערהערט ;מה כּתוב בה", װאָס דאָס איז אַזױנס די 
יידישע לערע, און --- איז אַרױס מיט פייל-און-בויגן אין האַנט צו דער מלחמה 
קעגן די עשׂרת הדברות.. 

און די מלחמה דויערט ביז אונדזערע טעג. 

זי האָט פאַרשידענע פאָרמען אָנגענומען אין משך פון דער צײט. זי איז 
דורך אַ רייע סטאַדיעס אַריבער. אַ מאָל איז דער קאַמף אָפן, פאַרשײט, אַ מאָל 
ווערט ער געפירט בצנעא, אַפינירט. אין לויף פון די יאָרן האָט דער באַרבאַר 
זיין בערן-פעל אַראָפּגעװאָרפן. ער איז געװאָרן ציוויליזירט, ער האָט אויפגעהויבן 
קולטור-ברעקלעך. אָבער -- עס לעבט אין אים גענוי װי אַמאָל דער האַס צו 
מאָראַל, צו געוויסן, צו יענע צען דברות װאָס האָבן אָט די גייסטיקע איכער- 
קערעניש אַרויסגערופן, 

פאַרביסן איז געווען דער געראַנגל װאָס די גריכישע װעלט האָט געפירט 
קעגן יידנטום, עס זענען די העלענער געשטאַנען אויף אַ הויכער ציװיליזאַציע- 
מדרגה. און פילאָסאָפן האָבן זיך צווישן זיי געפונען, אָבער פאַקטיש איז איר 
מלחמה קעגן יידנטום געווען -- די מלחמה פון דער עבודה-זרה קעגן מאָנאָטעיִזם, 

פון מאָראַלישער צעפאַלנקייט קעגן הויכער עטיק, פון הפקרדיקע אינסטינקטן קעגן 
גיבורים פון גייסט -- דער קאַמף קעגן דער גריכישער רעזידענץ אַטען און דער 
יהודה-רעזידענץ ירושלים איז דער קאַמף צווישן װאָך און קדושה, צווישן נידעריקן, 
ערדישן גענוס און הויכער, הײיליקער שיינקייט. אַטען האָט געגעבן פאַר דער וועלט 
דאָס בילד פון װאָכעדיקער, קערפּערלעכער קולטור. ירושלים האָט געוויזן דעם 
וועג צו גייסט, צו געטלעכער התלהבות און הויך-מענטשלעכע פליכטן. 


און דאַן --- רוים. אין דער שטאָט פון אַדריאַנוס און טיטוס איז אויסגעחוזקט 
געװאָרן ירושלים. אָט די יידן -- האָבן די רוימישע קריגס-:העלדן געשפּאָט -- 
האָבן קיין חוש נישט פאַר טעכניק, פאַר מלוכה-אָרגאַניזאַציע, זיי פאַרנעמען זיך 
רק מיט איינס : מיט אויפבויען די מאָראַל פון מענטש, מיט אויסבילדן זיין כאַראַק- 
טער, מיט אויסבעסערן זיין נאַטור, מיט אַריינדרינגען אין תוך... נאַיוויטעט ! 

די רוימער האָבן אַנדערש געטאָן. זיי האָבן אַװעקגעשטעלט זייער מלוכה אויף 
די יסודות פון געצנדינעריי, פון טיראַני, פון ברוטאַלן טרעטן דעם שװאַכן, אין 
שפּיץ פון דער מלוכה זענען געשטאַנען קיסרים-אָפּגעטער, געװיסנלאָזע אַכזרים 
מיט רוצחישע תאוות ; נידעריקע ברואים, אָבער שטאַרקע מיט דער פויסט. און זי 
האָבן איבער דער וועלט זייער מאַכט פאַרשפּרײט, זיי האָבן אויך דאָס לאַנד פון 
יהודה באַזיגט און צום אָנדענק פון דאָזיקן נצחון אויפגעשטעלט אַ גרויסן ,טריומף- 
טויער? אין רוים. עס זענען אין דער שפּיץ פון רוים געשטאַנען יענע מענטשן- 
חיות, צו וועלכע דער פילאָסאָף אָסװאַלד שפּענגלער בענקט אַזױ שטאַרק, יענע 
אָפּגעטער פון בלוט און מאָרד, וועלכע ער װאָלט מיט אַלע מיטלען געװאָלט 
צוריק אויפלעבן... 

און דאַן זענען געקומען אַנדערע נאַציעס און אַנדערע שׂונאים. דער קאַמף 
קעגן די לוחות מיט די עשׂרת הדברות איז געווען פאַרביסן, האַרט, פאַרביטערט. 

און מיר קענען בלויז שמייכלען אויף דער זיכערקייט פון אַ שפּענגלער, אַז 
ער און זיין באַװעגונג וועלן באַװײיזן אָפּצוהאַלטן איבער אונדז אַ נצחון, וועלכן עס 
איז קיינעם נישט געלונגען אָפּצוהאַלטן אין משך פון די לאַנגע טויזנטער יאָרן. 

די באַרבאַרן פון די תנ"ך-צייטן זענען צעפרעסן געװאָרן פון זייער אייגענער 
מאָראַלישער צעפוילטקייט. דאָס גריכישע פאָלק איז צעברעקלט געװאָרן און אָפּגע- 
שטאָרבן. רוים איז אַװעק אויפן וועג פון וועלכן מען קערט נישט אום צוריק; 
עס איז געװאָרן פאַרניכטעט אין וילדע װאַקכאַנאַליעס און אין װאַנדאַלישער 
זיטן-צעלאָזנקייט, 

מיינט באמת אָסװאַלד שפּענגלער, אַז די נאַצישע ריטערס װעלן נישט אַדורב- 
מאַכן דעם זעלבן היסטאָרישן גורל װאָס אַלע יידנטום-באַקעמפערס ? 


צּ 

דער וועג פון נאַצישן פילאָסאָף ווערט אין זיין לאַנד באַטראַכט פאַרן אידעאָ- 
לאָגישן טראַקטאַט פון נייעם גערמאַנער דור, פון דער געאָיגעצנדינערישער 
באַװעגונג. עס טראָגן זיך אַרום מיט שפּענגלערס פּלאַפּלערײען אַלע די, װאָס 
ווילן אויפפרישן דעם קולט פון אַכזריות, װאָס באַגערן צוריק אַרויפצוזעצן אויפן 
טראָן די אלילים. פאַר אונדז איז עס אַן אָפּקלאַנג --- און אַ פאָרזעצונג --- פון 
אַן אַלטן, זייער אַלטן געראַנגל, 

עס איז דער געראַנגל פון באַרבאַרן קעגן די טרעגערס פון גערעכטיקייט, יושר 
און פרידן, קעגן די װאָס האָבן ,אָפּגעשװאַכט" די מאָרד-תאווה פון די מענטשן 
אַ דאַנק זייער רעליגיע, אַ דאַנק זייער מאָראַל. עס איז דער געראַנגל פון די װאַלד- 
פּראים קעגן די נביאים פון מזרח, 

שוין געווען צייטן, װען דער קאַמף קעגן די עשׂרת הדברות איז געוען 
אויסערלעך אַ ביסל ,אויסגעפיינערט". מען האָט זיי באַקעמפט מכּלומרשט אונטערן 
אויסרייד פון ,וועלטלעכקייט", פון ,אײראָפּעישקײט". איצט װאַרפט מען דאָס 
גאַנצע ביסל גלאַנץ אַראָפּ. איצט רעדט מען וי מ'האָט גערעדט מיט טויזנטער יאָרן 
צוריק. מען פאַרבײילט די פויסטן, מען קריצט מיט די ציין --- קעגן די, װאָס גלויבן 
אין איין ;באַשאַפּער, קעגן די, װאָס זאָגן ;לא תרצח", װאָס קניען נישט פאַר 
שטאַרקע, פאַרגעטערן נישט די פיזישע מאַכט.. 

און װוי די אַמאָליקע ווילדע שבטים זענען זיי שיכּור פון זייער עבודה-זרח. 
וי זייערע זיידעס, װאָס האָבן געדינט צום בעל און צום מולך, צו װאָטאַן און צו 
דאָנאַר, טאַנצן זיי מיט שוים אויף די ליפּן אַרום דעם געטש, װאָס זיי האָבן 
אויפגעשטעלט, 

דער אויפװאַכנדיקער מענטש פון שפּענגלערס װערק װעט האָבן אין זיך 
;דעם ווילן צו שטאַרקײט, אינסטינקטן און ראַסע". פאַר אונדז זענען די אַלע דריי 
זאַכן -- העסלעכע, שענדלעכע עבודה-זרה. מיר װאַרפן אָפּ דעם פּרינציפּ פון 
פיזישער שטאַרקײט, מיר טאַדלען דאָס פאַרהערלעכן די אינסטינקטן און מיר 
באַקעמפן די טעאָריע פון ראַסע און בלוט, 

דער דייטשער פילאָסאָף מאַכט דעם עקספּערימענט אויפצולעבן דעם באַרבאַ- 
ריזם. מיר, יידן, װוערן צום וײיניקסטן נתפּעל דערפון. מיר טראָגן אין זיך טיף 
דעם גלויבן: די ממשלה פון גייסט װעט סוף-כּל-סוף גובר זיין דאָס נידעריקע 
און פאַרדאָרבענע. די מאַכט פון געמיינהייט וועט זיך ברעכן און צװאַמען מיט 
איר װעלן פאַרשװוינדן די פּעדינער פון רעליגיעזער שפלות און מענטשלעכער 
ברוטאַלקײט, 

ווייל אומפאַרגענגלעך און אײיביק זענען בלויז די ווערטער, װאָס זענען געזאָגט 
געװאָרן מיט דריי טויזנט צוויי הונדערט זיבן און פערציק יאָר צוריק אויפן 
באַרג סיני, 

אֹ זייער אינטערעסאַנטע און זייער וויכטיקע פראַנע באַרירט אין זיין 

לעצטן בוך דער גרויסער אַמעריקאַנער געלערנטער קריסטאָפאָר דאַוסאָן. 

די פראַגע איז אַלט. אַזױ פיל מוחות האָבן זיך שוין איבער איר געמאַטערט. 
אַזױ פיל פּאַפּיר איז געװאָרן פאַרשריבן. אַזױ פיל טעאָריעס זענען אויסגעקלערט 
געװאָרן : 

ווער האָט געשאַפן אײיראָפּע? ווער איז דער אייגנטלעכער מחבר און דער 
פאַקטישער פאָטער פון דער קולטור און ציװויליזאַציע, װאָס הערשן אין אײיראָפּע 
און אַמעריקע ? װער האָט אַזאַ גייסט פון לעבן אַרײינגעבלאָזן אין די אַמאָליקע 
ענגלענדער, פראַנצויזן, דייטשן, פּאָליאַקן, רוסן ? ווער האָט זיי אַרױסגעהיבן צו 
יענער מאַטעריעלער און גייסטיקער שטופע, אַ דאַנק ווצלכער זיי זענען געװאָרן 
די טאָן-געבערס פון דער וועלט-ציװיליזאַציע? 

עמעצער האָט דאָך געמוזט באַשאַפן דעם וונדער. מיט צוויי טויזנט יאָר 
צוריק, און נאָך שפּעטער אַפילו, זענען די זיידעס פון די איצטיקע ציוויליוירטע 
אײיראָפּעישע פעלקער געווען באַרבאַרן, געלעבט וילד, נישט פאַרמאָגט קיין אַנט- 
וויקלטן גלויבן, געדינט צו אָפּנעטער, געפירט אַזא פרימיטיוון שטייגער-לעבן 
וועלכן עס פירן נאָך איצט אַ ריי ווילדע שבטים אין אַפּריקע און אַזיע. מיט צויי 
טויזנט יאָר צוריק איז גאַנץ אײיראָפּע --- אַ חוץ גריכנלאַנד און רוים -- געווען 
אַ װוילדער װאַלד. ווער האָט אַריינגעזעצט קולטור אינעם דאָזיקן װאַלד? ער 
האָט אַוועקגעריסן די באַרבאַרן פון די חיות און זיי געהייטן מענטשן זיין ? ווער 
האָט זייערע פאַנטאַזיעס צעגליט, די אַספּיראַציעס צו שטייגן געוויזן, דעם כאַראַק" 
טער און די מאָראַל אויסגעבויט ? װאָס פאַראַ זענען געווען די כּוחות, װאָס האָבן 
די אָפּגעשטאַנענע אײראָפּעיישע פעלקער-גרופּעס מיט אימפּעט און שטורעם גע- 
טריבן באַרג-אַרוף, צו אַנטװיקלונג, צו אויסבעסערונג ? וועמען איז די היינטיקע 
ציוויליזאַציע שולדיק אַ דאַנק פאַר אַלץ, װאָס זי האָט דערגרייכט ? 

קריסטאָפאָר דאָוסאָן פּרוּווט געבן אַ קלאָרן ענטפער אויף דער פראַגע. 

זאָגט ער קודם-כּל, אַז עס איז דאָ אַ שטיק אמת אין דעם, װאָס אַלע שרייבן, 
אַז צעזאָרו, דער באַרימטער רוימישער אימפּעראַטאָר יוליוס צעזאַר, איז געוועןך 

דער ערשטער מענטש, װאָס האָט אָנגעצײכנט פאַר אײיראָפּע איר וועג צו אַנט- 
וויקלונג. צעזאַר איז איינער פון די ערשטע רוימער, װאָס איז אַרײינגעדרונגען צו 
די אָפּגעשטאַנענע אײראָפּעישע שבטים. ער האָט דער ערשטער באַשריבן די גער- 
מאַנער, די בעלגן, די פּראַנקן. ער האָט מיט זיי בלוטיקע מלחמות געפירט, עֶר 
האָט זיי אונטערן יאָך פון דער רוימישער אימפּעריע אַרונטערגענומען, און הגם 
זייעד פרייהייט דערשטיקט, האָט ער דאָך צו זיי דאָס נייע און גרויסע געברענגט: 
די ציוויליזאַציע פון רוים, 

מען קען נישט פאַרלייקענען: צעזאַרס פאַרדינסט איז פון ערשטראַנגיקער 
באַדייטונג. אַ דאַנק אים האָבן די באַרבאַרן פון די אײראָפּעישע מדבריות זיך 
באַקענט מיט דער רוימישער אָרגאַניזאַציע, מיט דער לאַטײנישער שריפט, מיט 
דעם לאַטײנישן אַלפאַבעט, מיט דער לאַטײנישער ליטעראַטור; אַ דאַנק אים האָט 
אויף זיי אַ בלאָז געטאָן אַ ווינט פון אַן אַנטװיקלטער ציװויליזאַציע און זיי האָבן 
יפאַרשטאַנען, אַז נאָך נישט מיטן ווילדן װאַלד הייבט זיך אָן און לאָזט זיך אויס 
דאָס מענטשלעכע לעבן. 

אָבער קריסטאָפאָר דאַוסאָן, ביי זיין גאַנצער פאַרערונג פאַר צעזאַרס אויטטוען, 
ימיינט, אַז נאָך נישט דורך דעם רוימישן צושטייער װאָלט אײראָפּע געקענט וערן 
דאָס, װאָס זי איז געװאָרן. 

דאַוסאָן איז זיכער, אַז אויב אײיראָפּע האָט אויפגעבליט און אויב אַ מעכטיקע, 
פירנדיקע ציװויליזאַציע איז אַנטשטאַנען, איז עס נאָר געשען אַ דאַנק -- די יידן, 
דאָס האָבן די יידן אַזױ טיף ביז צום גרונט אויפגעטרייסלט די באַרבאַרישע 
פעלקער, דאָס האָבן זיי אין די ווילדע אַריינגעברענגט דעם אינערלעכן שטורעם 
און דראַנג, דאָס האָבן די יידן דעם גרויסן װוּנדער געשאַפן. 

די יידן -- דאָס הייסט: די יידישע געדאַנקען-:װעלט, די יידישע לערע, די 
יידישע אידעען. 

דאָס װערק פון צעזאַר פאַרלירט זיין גלאַנץ אין פאַרגלייך מיט דעם, װאָס 
איז געקומען פון יידישן לאַנד, 

פון דאָרט איז געקומען עפּעס װאָס קען אַן איבערקערעניש אין די מוחות 
מאַכן, אַ באַגײסטערונג אַרױסגערופן, עפּעס װאָס קען אַ געװאַלדיקע באַװעגונג 
שאַפן. עס איז געקומען -- דער גייסטיקער עלעמענט. דער רעליגיעזער מאָנאָ- 
טעיסטישער בליק; די אידעע פון מאָראַל און געוויסן. דורך אַ װאָכעדיקער קולטור 
קען קיין נייע מענטשהייט נישט געבוירן װערן, קען עפּעס ווירקלעך בויענדיקס 
און דויערהאַפטס נישט ווערן איינגעפונדעוועט. אָן גייסט, אָן גלויבן, אָן דער אידעע, 
אַז גייסט איז העכער וי אַלע מאַטעריעלע ציויליזאַציעס, װאָלט אײראָפּע באֵין 
אופן נישט אַרױף אויפן וועג פון שאַפן. 

פון די יידן איז געקומען די אידעאַליסטישע וועלט-אָנטשױיונג. עס איז געקומען 
דער תנ"ך, דאָס װאָרט פון אומזעבאַרן גאָט, עס זענען געקומען די פלאַמיקע רייד 

פון די נביאים, די פרידנס-אידעאַלן פון יידנטום, די ,באַחרית:הימים-וויזיעס פון 
אייביקער פרייד און עכטן גליק: עס האָט זיך פאַר די באַרבאַרן אַנטפּלעקט דער 
קװאַל פון די אמת-שעפערישע געדאַנקען און אמת-טיפע שאַפונגען, עס האָט פאַר 
זייערע אויגן אַ בלענד געטאָן דער גלאַנץ פון אמתער שיינקייט און פון יענער 
מאַכט, װאָס אין שטאַרקער פאַר יעדער ערדישער מאַכט. 

קריסטאָפאָר דאַוסאָן דערגייט צום אויספיר, אַז נישט עמעצן אַנדערש קומט 
דער דאַנק פון דער ציוויליזירטער וועלט, וי נאָר אונדז. מיר זענען די לערערס 
געווען, די פירערס, מיר האָבן דאָס בעסטע און שענסטע צוגעשטעלט, מיר האָבן 
דעם גרעסטן -- ניין, טאַקע דעם גאַנצן חלק -- אין אויפלעבן און אויפבלי פון 
אײיראָפּע, 

און נישט קיין װוּנדער, קומט אויס לויט דאַוסאָן, װאָס מען האָט יידן פיינט. 
מיר דערמאָנען זיי, די אַלע היינטיקע אײראָפּעיישע פעלקער, אַז אַלץ, װאָס איז 
ביי זיי שיין, איז געגנבעט, געקומען פון אונדז; מיר האָבן זיי אויף די פיס גע" 
שטעלט, מיר האָבן זיי פון די בערן-פעלן באַפרײט, מיר האָבן פאַר זיי ברעקלעך 
פון אונדזער גרויסער קולטור געװאָרפן.. 

אַזאַ איז שוין דער שטייגער פון די אויפגעקומענע ;פּראָסטאַקעס": זיי האָבן 
נישט ליב דעם יחסן, זיי פאַרגינען אים נישט זיין יחוס, דער זשאַװער פון קנאה 
עסט זיי און זיי װאָלטן אים גערן אַראָפּגענידעריקט, באַליײידיקט, באַשמוצט... 


צִ 


איבער דער װירטשאַפטלעכער געשיכטע פון אײיראָפּע שטעלט זיך אָפּ אין זיין 
נישט לאַנג פארעפנטלעכטער אַרבעט דער ענגלישער היסטאָריקער מ. קלאַטש. 

ער באַהאַנדלט די װירטשאַפטלעכע לאַגע פון די אײראָפּעישע לענדער אין 
יענע ווייטע יאָרן, ווען די אײיראָפּעישע פעלקער האָבן געשטעלט זייערע ערשטע 
טריט אויף דער געשיכטלעכער אַרענע. 

קלאָטש באַװוייזט אויפן סמך פון אַ גענוי- געזאַמלטן מאַטעריאַל, אַז אויב אײיראָפּע 
פאַרנעמט איצט אַזאַ פירנדיקע שטעלונג אין דער וועלט-װירטשאַפּט, אויב אין די 
אײיראָפּעישע מדינות איז זיך צעװואַקסן דער האַנדל, די אינדוסטריע, דער עקספּאָרט 
--- איז עס אויסשליסלעך די אַרבעט פון יענעם סעמיטישן פאָלק, װאָס איז אַרין 
אין די סאַמע פאַרנעפּלטע צייטן קיין אײיראָפּע. 

קלאַטש רופט אָן די סעמיטן ביים נאָמען: יידן. 

ער שרייבט, אַז די יידן רעפּרעזענטירן אַן אַלטע ראַסע. װאָס עלטער אַ ראַסע 
איז -- אַלץ אַנטװיקלטער איז זי. אַלץ אינטעליגענטער. דער יידישער ערד- 
אַרבעטער האָט געשפּאַנט נאָך זיין סאָכע אויפן באָדן פון יהודה נאָך איידער עס 
זענען געווען קריסטן אויף דער ועלט, נאָך איידער מען האָט פון ענגלענדער 

געהערט, פון דייטשן, פון פּאָליאַקן. די יידישע ראַסע האָט שוין דעמאָלט פאַרמאָגט 
אַ הויכע קולטור, אַ געניאַלע ליטעראַטור, אַ טיפע פאַרשטענדעניש פאַר פּאָליטיק, 
מלוכה-פירונג און װירטשאַפטס-ענינים. די יידן האָבן געזיגט אין די שווערסטע 
מלחמות נאָך איידער די שווערד פון גריכנלאַנד האָט געפאָכעט איבער דער וועלט. 
בעת דער יונגער אַלכּסנדר מוקדון האָט גערירט קין אַזיע, האָבן די יידן שוין 
געהאַט אונטער זיך אַ רומפול שטיק געשיכטע. און ווען די באַרבאַרן פון די 
אײיראָפּעישע וועלדער האָבן אויפגעװואַכט, האָבן די יידן נישט נאָר אַ קולטור זיי 
געגעבן, נאָר אויך די ערשטע ידיעות אין דער װירטשאַפט געלערנט. 

דער ערשטער טיפּ פון אַן אינטעליגענטן סוחר אין אײראָפּעיִשן אָפּגעשטאַ- 
נענעם ישוב איז געווען דער יידישער סוחר. דער ייד האָט זיך אַלט דער ערשטער 
פינאַנסן-קענער באַװויזן, אַלס דער ערשטער מומחה אין וועגן גאָלד און זילבער, 
אַלס דער ערשטער מיט ברייטע ידיעות אוֹן רייכער דערפאַרונג אין האַנדל, 

אוממעגלעך זיך פאָרצושטעלן, װוי אײיראָפּע װאָלט װוירטשאַפטלעך אויסגשע- 
װאַקסן ווען נישט די דאָזיקע ערשטע לערערס אירע. 

דער האָס צו יידן? -- פאַר קלאַטשן איז דער ענין קלאָר: יונגע שנעקעס 
קענען נישט פאַרטראָגן קיין עלטערן אין זייער געזעלשאַפט, פאַר יונגע שנעקעס 
איז נישט אָנגענעם, ווען אַזאַ איינער געפינט זיך צוישן זיי, אַזאַ, װאָס דערמאָנט 
זיי, אַז ער איז עלטער, העכער, אינטעליגענטער, אַז ער האָט זיי איינגעשאַפט דאָס 
גאַנצע ביסל מאַטעריעלע פאַרמעגן, װאָס זיי באַזיצן.. 


צּ 


ביי אַ דריטן קריסטלעכן געלערנטן, ראָלף הענדערסאָן, געפינט זיך אַן אָפּשאַ- 
צונג וועגן די יידישע לייסטונגען פאַר אײיראָפּע, אָבער אַן אַנדערע לייסטונג ווערט 
דאָ אויסגערעכנט, 

הענדערסאָן איז אין דער מיינונג, אַז דאָס פאָלק פון דער ביבל האָט אַרופ- 
געהויבן די געצנדינערס דערמיט, װאָס עס האָט פאַר זיי געוויזן דעם מוסטער 
פון אַ סינאַגאָגע. 

עס זענען צו ערשט געווען צו הויך די באַגריפן פון יידנטום פאַר די פּױימי- 
טיווע מענטשן. די באַגריפן װאָלטן צו די אײיראָפּעער בכלל נישט געקענט אַרײג- 
דרינגען, ווען די יידן װאָלטן צו דעם אַלעם נישט צוגעגעבן די גרעסטע שאַפונג 
װאָס די קולטור-וועלט פאַרמאָגט: די סינאַגאָגע. 

פון אַלע צושטייערס, האַלט הענדערסאָן, איז דאָס דער גרעסטער צושטייער. 
פון אַלע אינסטיטוציעס איז דאָס די ווונדערלעכסטע אינסטיטוציע. 

! דאָ זענען די מענטשן זיך צונויפגעקומען, דאָ האָבן זיי די געבעטן אױיסגעגאָסן, 
דאָ זענען זיי זיך אין געזאַנגען פונאַנדערגעגאַנגען, דאָ האָבן זיך בכלל די הערצער 

און געמיטער דערנענטערט, דאָ איז דער קאָנצענטרירונגס-פּונקט פון די גלויביקע 
געווען. 

די אײיראָפּעיִשע פעלקער האָבן, אָננעמענדיק דאָס קריסטנטום, נאָכגעמאַכט 
די סינאַגאָגע און געשאַפן די קירכע, 

נאָכגעמאַכט. אָבער אַפילו אין דער נאָכמאַכונג האָט די אינסטיטוציע זייער 
פיל בײיגעטראָגן פאַרן אָרגאַניזירן די באַרבאַרן. 

און שלאָגן שלאָגט מען אונדז דערפאַר, ווייל מיר האָבן פון זייערע אָפּגץ- 
ריסענע שבטים גאַנצע פעלקער געשאַפן, ווייל דורך אונדז האָבן זיי דאָס ערשטע 
עפנטלעכע צוזאַמענקום-הויז זיך געבויט, ווייל אָן אונדז --- מיינט הענדערסאָן -- 
װאָלט אַ כאַאָס און מהומה עד היום ביי די פאַרשידענע גרופּעס געהערשט.. 

שלאָגן שלאָגט מען אונדז, ווייל מענטשן זענען קיין מאָל נישט דאַנקבאַר, 
ווייל פאַר אַ טובה טוט מען אַלע מאָל אָפּ אַ רעה... 


א 


גאָר אַן אַנדערן יידישן אויפטו באַװונדערט דער קריסטלעכער פּראָפּעסאָר 
דזשאָרדזש מויר, אַן אויפטו, װאָס האָט לויט אים ערשט געשאַפן דעם פונדאַמענט 
פאַר דער וועלט-קולטור, 

דאָס איז : די אידעע פון איין רו-טאָג אין װאָך װאָס האָט געפונען איר אָנהױיב 
ביים יידנטום, די אידעע, װאָס שטעלט מיט זיך פאָר אַ געװאַלדיקן צושטייער צו 
דער מענטשלעכער ציװויליזאַציע, די אידעע אָן וועלכער מען קען זיך נישט פאָר- 
שטעלן דאָס געזעלשאַפטלעכע לעבן און דעם סאַציאַלן סיסטעם. 

ביי די יידן --- שרייבט פּראָפּעסאָר מויר -- איז דער שבת געוען א רעלי- 
גיעזע אינסטיטוציע, אַ צענטראַלע זאַך אין לעבן, אַ קאַרדינאַלער געבאָט. 

דער דאָזיקער געדאַנק האָט פאַר זיי נייע װעלטן געעפנט, ער האָט אַ שלאָג 
געטאָן מיט דער אידעע פון הויכער מענטשלעכקייט, פון גייסטיקער אויסלעבונג 
און גייסטיקער געלייטערטקייט, 

און עס מוזן אים פאַרדריסן, דעם גוי, און ער מוז זיך בריקעווען, ווען ער 
פייערט זונטיק און גראָד גייט אַ ייד נעבן אים פאַרביי, און דער ייד מיט זיין 
בלויזן אויסזען דערמאָנט אים : 

--- אַלץ װאָס ביי דיר, דיינע זונטיקן, דיינע רו-טעג, אַלץ מיט אײנאַנדער 
איז פון מיר גענומען, פון מיר... 


צּ 


פון די שריפטן פון באַרימטן דייטשן פילאָסאָף פרידריך ניטשע: 
;װואָס האָט אײיראָפּע דעם יידן צו פאַרדאַנקען ? 

;דעם גרויסן סטיל פון מאָראַל, די גאַנצע ראָמאַנטיק און דערהויבנקייט פון 
די מאָראַל-פּראָבלעמען. 

;די פילאָסאָפן דאַרפן צום מערסטן דאַנקבאַר זיין די יידן, 

;דאָס איז אָן שום ספק די שעפערישסטע --ראַסע, די קולטורעלסטע. 

ענישט קיין װוּנדער, װאָס אַזעלכע אידיאָטיזמען בושעווען קעגן יידן, אַזעלכע 
נאַרן-שפּרוכן ווערן פאַבריצירט, אַזאַ בייזער גיפט שפּריצט,,* 

אַזעלכע שטעלן װאָלט מען געקענט אָנקלייבן נאָך זייער פיל, 

אינטערעסאַנט זענען די מיינונגען, ווייל אַרױסגעזאָגט זענען זיי געװאָרן דורך 
ריינע אַריער, 

איינשטימיק דערקלערן זיי אַלע, אַז מיר ליידן ווייל מיר האָבן אַזױ פיל די 
אײיראָפּעיישע פעלקער געגעבן. מען האַסט אונדז, ווייל מען פאַרגינט אונדז נישט 
אונדזערע פאַרדינסטן. מען שלאָגט אונדז, ווייל -- שמיץ גיט תמיד דער אומ- 
דאַנקבאַרער תלמיד זיין לערער. 

און ווען דו זעסט וי אַ גאַנץ פאָלק, אַ גאַנץ לאַנד, זיין עפנטלעכע מיינונג, 
זיין פּרעסע, זיין ראַדיאָ, איז מאָביליזירט צו אַ מיאוסן קאַמף קעגן יידן, זי װויסן : 

-- אַ גאַנץ נאַטירלעכע דערשיינונג איז עס, אַ גאַנץ נאַטירלעכער פּרוו 


אַרונטערצורײסן דעם אָנזען פון די, װאָס האָבן אים אַלץ, אַלץ געגעבן... 

ער איז געווען בלי ספק אַ פענאָמענאַלע דערשיינונג. פראַנץ קאַפקאַ 

איז איינער פון די אָריגינעלסטע, פון די אייגנאַרטיקסטע און טיפסטע דיכטער 
אין דער נייער אײראָפּעיישער ליטעראַטור. ער האָט פאַרמאָגט אַן אײגנאַרטיקע 
טעמאַטיק, אייגנאַרטיקן סטיל, אײגנאַרטיקן טאָן. פראַנץ קאַפקאַ איז געווען אַ 
טשעכישער ייד. װוי אַ סך אַנדערע שריפטשטעלערס אין פּראָג, האָט ער זיינע ווערק 
געשריבן אין דער דייטשער שפּראַך. 

ער האָט געשריבן מאָדנע -- אַזױ האָט מען ועגן אים געזאָגט. אַזױ זאָגט 
מען אויך היינט. אָבער דאָס איז נאָך נישט אַלץ. פראַנץ קאַפקאַ האָט אויך 
געלעבט מאָדנע. 

מען האָט אים געקענט פאַרגלײיכן צו די אַנדערע אַסימילירטע שריפט- 
שטעלערס פון זיין קרייז. אָבער דער פאַרגלייך װועט נישט אין גאַנצן אויסהאַלטן. 
פראַנץ קאַפקאַ איז אױיסגעװאַקסן ווייט פון דער יידישער גאַס, פון יידישע אייג- 
פלוס-ספערן. 1882 --- איז די דאַטע פון זיין געבורט. זיינע עלטערן זענען פול- 
שטענדיק אַסימילירט. זייער אַמביציע איז אים אויסצושטעלן פאַר אַן ;אײיראָפּעער". 
אין יענער צייט האָט נאָך דאָס װאָרט קלאַנג. קאַפקאַ באַקומט זאָרגפעלטיקע 
בילדונג. ער שטודירט יורי. ער פאַרנעמט דערנאָך אַ פּאָסטן וי אַ באַאַמטער 
אין אַ מלוכה-אַמט, 

אָבער אין קעגנזאַץ צו זיין גאַנצער סביבה בלייבט דאָך פראַנץ קאַפקאַ פון 
זיך נישט צופרידן. ער געפינט נישט קיין רו. אים פעלט, אים מאַטערט עפּעס. 
וי אַ ווערימל װאָלט געזעסן אין אים פאַרבאָרגטן און גענאָנט. קאַפקאַ ווייסט 
נישט וי אָנצורופן דעם ווערימל. אָבער שוין אין אונטערבאַװוּסטזיין דערפילט 
ער : אים פעלן װאָרצלען. אים פעלט דער שוֹרש. 

וי אַ זעלטן עמפינדלעכע נאַטור האָט ער שאַרפער און וייטיקלעכער וי 
אַנדערע, דערפילט די געקינצלטקייט און נישט נאַטירלעכקײט פון זיין לעבן, פון 
דער אַסימילאַציע. איז דען מעגלעך זיך אָפּצוטרײסלען פון אַ שטאַם? -- טראָגט 
דען נישט דער מענטש אין זיך דערינערונגען פון דורות? -- ברומען נישט אין 
דער מענטשלעכער נשמה גאַנצע דורות אויס זייער מעלאָדיע? -- אָבער װאָס 

ווייסט ער אַליין, ער, פראַנץ קאַפקאַ, וועגן זיין שטאַם? -- װאָס קען ער זאָגן 
וועגן זיין שטאַם ? -- װאָס קען ער זאָגן וועגן זיין שטאַם, און אין װאָסער קרובה- 
שאַפט געהערט ער זיך מיט אים אָן? -- די אינערלעכע רו איז צוגערויבט בי 
קאַפקאַ. ער טראָגט זיין לעבן וי אַן אַלטן אָפּגעריסענעם מאַנטל. 

אָבער ער לאָזט זיך זוכן אַן אינהאַלט, מיט לײדנשאַפט און ברען יאָגט ער 
זיך נאָך אינהאַלט, נאָך רו. ער הייבט אָן שרייבן. אַ מאָמענט דאַכט זיך אים אויס : 
דאָס ליטעראַרישע שאַפן װעט אים געבן צופרידנהייט. ער פאַרעפנטלעכט אייניקע 
זאַכן. זיי מאַכן אַ געװאַלדיקן רושם, קאַפקאַ האָט אַ שטוינענדיקן, ממש פענאָמע- 
נאַלן טאַלאַנט. אָבער די אילוזיע, אַז ער װעט אין דער קונסט געפינען האַרמאַניע 
פאַר זיין צעריסענעם געמיט קראַכט, פּלאַצט וי אַ זייפנבלאָז. ווידער און ווידער 
עקבערן די אַלטע, זלידנע פראַגעס. ווידער ווייסט נישט קאַפקאַ װאָס צו טאָן מיט 
זיך. ווידער איז ער נישט אין שטאַנד צו ענטפערן אויף אַזעלכע איינפאַכע פראַגעס, 
װוי למשל, וועמענס ער איז. 

קאַפקאַ פּרוּווט מיט אַנדערע מיטלען צונויפצולאַטען די צעשפּליטערטקײט 
פון זיין נשמה. ער מאַכט גרויסע רייזעס. וי אַ פאַרבלאָנדזשעטער פויגל פליט ער 
:איבער דער ועלט. װוּהין --- װוּ איז דער ציל? -- קאַפקאַ װאַנדערט צו די 
קװאַלן פון רו, 

אָבער די קװאַלן פון רו זענען אין ערגעץ-לאַנד. און װוּ עס איז ערגעץ דאָס 
ערגעץ-לאַנד, ווייס נישט קיינער. קאַפקאַ בלאָנקעט איבער דער וועלט. סוף- כּליסוף 
בלייבט ער שטיין אין מיטן וועג. אין אַ װויסטעניש. אָן וועגן און אָן שטעגן. עֶר 
ווערט צעפרעסן פון אַ נאָך שטאַרקערן אומעט. װי דער אַסימילירטער יידיש- 
:רוסישער קינסטלער לעװיטאַן, וועלכער האָט אַמאָל אויך דורך גרויסע רייזעס 
געפּרוּװוט זיך פאַרגעסן, װאָלט קאַפקאַ געקאָנט זאָגן : װאָס העלפט דאָס פאָרן, אַז 
אומעטום נעם איך דאָך סיי ווי סיי זיך מיט זיך. 

בלויז דאָס ;דערגרייכט" קאַפקאַ : ער װוערט קראַנק. ער קומט אָן אין אַ סאַנאַ- 
טאָריום נעבן ווין. ער קומט אָן מיט אַ צעריסענער נשמה און צעריסענע לונגען. 

און גראָד אין זיינע לעצטע יאָרן הייבט ער אָן שפּירן, װוי ער דערנענטערט 
זיך צו קװאַלן פון רו. קאַפּקאַ מאַכט אַלע אָנשטרענגונגען זיך אַדורכצוהאַקן אַ וועג 
צו די װאָרצלען. ער פאַלט צו וי אַ דורשטיקער צו יידישע ספרים. ער לערנט זיך 
אויס לשון-קודש. ער האָט ווייט-גרייכנדיקע אַספּיראַציעס צו דערגרונטעווען די 
יפּראָבלעמען פון יידנטום. ער האָט אַ פּלאַן בכלל איבערצורייסן מיט די ערטער 
און לענדער װוּ אָט אַזעלכע מענטשן פראַגע-צייכנס, וי ער, װאַקסן אויף. ער 
וויל עולה זיין קיין ארץ-ישׂראל. אַרײנאָטעמען אין זיך די לויטערקייט פון הייליקן 
לאַנד, דאָס תכלת פון די הימלען, די האַרמאָניע. אָבער דאַן, ווען ער רייסט זיך 
מיט גלייענדיקן ענטוזיאַזם צום ליכט, ווען ער רירט שוין, דאַכט זיך, מיט דער האַנט 
אָן, דאָס ליכט, װאָס ער האָט אַ גאַנץ לעבן אומזיסט געזוכט --- קומט די קאַטאַס- 

טראָפע. די קראַנקהײיט פון קאַפקאַ פאַרשאַרפט זיך. ער איז דערשעפּט. דערשעפּט 
פון איבערלעבונגען. פון אומרו. פון פיבער. קאַפקאַ שטאַרבט יונג. אין עלטער 
פון פערציק יאָר. אין יאָר 1924, 


צִ 


אָבער פאַרבליבן זענען נאָכן דאָזיקן טיף אומגליקלעכן מענטש און ייד דאָקו- 
מענטן, װאָס דערציילן וועגן זיינע גרויסע, טראַגישע זוכענישן, וועגן זיינע גרויסע, 
טראַגישע געראַנגלען און וועגן זיין גרויסן טראַגישן בלאָנקען. 

עס איז נאָך פראַנץ קאַפּקאַן פאַרבליבן אַ באַדײטנדיקע ליטעראָרישע ירושה. 

װאָס אַן אמת האָט קאַפקאַ זיך נישט געװוּנטשן, אַז זיינע כּתבים זאָלן נאָכן 
טויט פאַרעפנטלעכט ווערן. ער האָט געצווייפלט אינעם ווערט פון זיין לעבן, אינעם 
ווערט פון זיין שאַפן, און אויסגעדריקט אין זיין צוואה דעם ווילן, אַז מען זאָל די 
מאַנוסקריפּטן פאַרניכטן. אָבער דער מענטש, װאָס איז דורך קאַפקאַ באַשטימט 
געװאָרן אויסצופירן דעם ווילן, דער שריפטשטעלער מאַקס בראָד, האָט אַנדערש 
געטאָן. ער האָט געהאַלטן, אַז די ליטעראַרישע ירושה פון קאַפקאַ איז פון צו 
גרויסער באַדײיטונג, אַז זי זאָל גיין צו פאַרניכטונג. ער האָט די כּתבים אָפּגעהיטן, 
ער האָט זיי אויך אַרױסגעגעבן, 

דאָס זענען כּתבים װאָס לאָזן איבער אַ מערקוירדיקן איינדרוק, װאָס רירן 
און באַרירן, װאָס פאַרטראָגן און טרייסלען אויף, פירן אַװעק אין דער ווייטער 
ווייט און שטעקן דאָך אַלץ כּסדר אינעם זעלבן ;נאָענטן" פּראָבלעם: בלאָנקעט 
אַ נשמה, רייסט זיך אַ נשמה צו מנוחה, און נישטאָ קיין מנוחה פאַר דער נשמה.. 

ווייל פון אָנהויב ביזן סוף האָט דאָס אינטענסיווע שאַפן פון קאַפקאַ איין 
לײיטמאָטיו: דאָס שטאַרקע בענקען פונעם מענטש צו פולקאָמקייט, צו האַרמאָניע. 
אין דער וועלט איז דאָך יאָ דאָ אַן אָפּגלאַנץ פון שלימות, פון העכערער גייסטיקער 
אָרדענונג. אין דער וועלט האָט יעדער מענטש זיין אויסדרוק. אָבער די מענטשן, 
װאָס ווערן געצייכנט דורך קאַפקאַ, האָבן זייער אויסדרוק פאַרלוירן. אין זיי זיצט 
די טרויעריקע צעצווייטקייט. זיי געפינען זיך כּסדר אין קאָנפליקט מיט זיך, מיט 
זייער ,איך", מיט זייער געוויסן. זיי האַלטן שטענדיק אָפּ אַ דין-וחשבון איבער 
זיך אַלײן. אָבער גענוי װי דער מחבר קענען זיי דעם פּלאָנטער נישט אויפוויקלען. 
פאַרקערט, זיי פאַרוויקלען זיך אַלץ טיפער און געדיכטער אין דעם קנויל. זי 
מאַכן טראַגישע אָנשטרענגונגען זיך צו געפינען, אָבער זיי געפינען זיך נישט. 

עס זענען מענטשן װאָס זענען פאַראורטײלט צום אײיביקן בלאָנקען: עס זענען 
מענטשן װאָס זענען פאַרמשפּט צום אײביקן בענקען: עס זענען מענטשן װאָס 
וועלן שוין תמיד בלייבן פראַגע-צייכנס פאַר יענעם און פאַר זיך ; עס זענען מענטשן 
װאָס זענען דאָס, װאָס זיי קענען נישט זיין און קענען נישט זיין דאָס װאָס זי 

זענען ; עס זענען מענטשן װאָס זייער גורל איז צו זען דעם ברעג פון דער ווייטנס, 
אָבער קיין מאָל צו אים נישט צוצוקומעןי. 

דורך די פאַרשידענע סיטואַציעס װאָס קאַפקאַ שילדערט, דורך זיינע טאַר- 
שידענע געשטאַלטן -- קוקט אַרױס: ע'ר. נישט וויכטיק איז, װאָס זיינע העלדן 
זענען גראָד נישט קיין אַסימילירטע יידן. נישט ויכטיק איז, װאָס איר קענט 
גאָר כּמעט ביי אַלע זיינע העלדן גענוי נישט וויסן, צו וועלכער נאַציאָנאַליטעט 
און וועלכן גלויבן זיי געהערן. טאַקע דערין גייט עס. עס זענען מענטשן אָן 
װואָרצלען,. מענטשן פרעמדע, פאַרפרעמדטע אין דער דאָזיקער וועלט. 

שאַרפן אויסדרוק האָט, למשל, זיין באַקאַנטע דערציילונג ,דער פּראָצעס". 
אין װאָס דאָ גייט ? --- דאַכט זיך, אין אַן עפּיזאָד. איינער אַ באַנק-באַאַמטער ווערט 
אָנגעקלאָגט פאַרן געריכט. ער האָט אויך זיך צוליב עפּעס אַ זאַך אַ פּראָצעס. 
אָבער אין קאַפקאַס דערציילונג דערזעט איר צו װאָסער מוראדיקן געשפּענסט 
די מכּלומרשטע קלייניקייטן, די עפּיזאָדן, װאַקסן אויס אין מענטשלעכן לעבן 
דער העלד פון דער דערציילונג, דער אָנגעקלאָגטער, פּרוּווט צו ערשט אַריבערגין 
גלייכגילטיק איבער דעם אַקט פון פּראָצעס. אָבער דאַן קומט דער פאַקט אַליין און 
הייבט אים אָן באַאומרויַקן. דורך די קלענסטע שפּאַרעס רייסט דער פּראָצעס גרויל 
זיך אַרײין אין זיין געמיט. עס פייפט אינעװייניק, אין זיין האַרץ, עס װאָיעט וי אַ 
שטורעם-ווינט : דו האָסט אויף זיך אַ פּראָצעס, אַ פּראָצעס !... דער פּראָצעס נעמט 
אים אין קלעם און רויבט אויף אייביק אַװעק זיין רו און פרידן.. 

צִי האָט איר נישט דאָ, אין אַן אַלעגאָרישער פאָרעם, בדרך-משל -- די 
באַליבטע פאָרעם פון פראַנץ קאַפקאַ -- שניידיקע שילדערונג פון דעם ווערימל, 
װאָס האָט אין זיין אייגענעם געמיט גענאָגט ?.. 

צי קענען דאָ זייער אָפּשפּיגלונג נישט געפינען די אַלע יידן, װאָס האָבן זיך 
מיט חלומות פאַרוויגט, די אַלע, װאָס האָבן געגלויבט, אַז זייער פּראָצעס מיט 
דער וועלט, מיט זייער פאָלק און מיט זיך, איז שוין ענדגילטיק פאַרענדיקט, און 
ערשט איצט דערשפּירן זיי ווייטיקלעך, אַז עס איז אַ פאַטאַלער טעות געווען 
ווייל --- דער פּראָצעס, דאָס גרויסע געריכט צוישן ייד און װועלט, הייבט זיך 
באמת איצט אָן ?. 


יצ 


אַ זייער געלונגענער אױיסװאַל פון די שריפטן פון פראַנץ קאַפקאַ איז ערשט 
נישט לאַנג דערשינען אין ,שאָקען"-פאַרלאַג אין בערלין אונטער דעם נאָמען 
;פאַר דעם געזעץ? (דער רעדאַקטאָר פון דער אױיסגאַבע איז דער באַקאַנטער 
שריפטשטעלער היינץ פּאָליטדער), 

עס זענען אינעם דאָזיקן באַנד צונויפגעקליבן אייניקע זאַכן, דורך וועלכע 
איר קענט װאַרפן אַ בליק אינעם פּענאָמען: פראַנץ קאַפקאַ. 

איר האָט דאָ אַן אױסגעשפּרײטן פאַר זיך זיין אומרו, זיין פיבער ; איר האָט 
דאָ -- זיינע ראַנגלענישן, איר האָט דאָ זיינע בלאָנקענישן. 

איר האָט דאָ עטלעכע שטאַרקע שילדערונגען, װאָס זענען אַרױס פון זיין 
פעדער, וועגן דעם נשמה-קריזיס וועלכן דער מאָדערנער מענטש לעבט איבער. 

איר זעט אים דאָ אַזאַ וי ער איז געווען אין די אַלע פערציק יאָר פון זיין 
פּיינפול לעבן : קאָמפּליצירט, פאַרװויקלט. און צעבראָכן. געװאַלדיק צעבראָכן. 

אָט איז איינע פון די בעסטע זאַכן, װאָס קאַפקאַ האָט געשריבן: די סקיצע 
,ביים בוי פון דער כינעזישער מויער". עס איז כינע. צענער טויזנטער, הונדערטער 
טויזנטער מענטשן שטייען טאָג און נאַכט און הייבן ליים און שטיין כּדי צו שטעלן 
די דיקע מויער, װאָס דאַרף באַשיצן כינע פון אירע מכּלומרשטע שׂונאים. הונדער- 
טער טויזנטער מענטשן האָבן זייער היים פאַרלאָזט, זייערע אויפגאַבן פאַרנאַכלע- 
סיקט, אין דעם אייגנטלעכן צוועק פון לעבן פאַרגעסן, און אַװעק -- צו דער 
מויער. הונדערטער טויזנטער מענטשן שלייכן זיך אַרום דער מויער. אַזױ פיל 
נאַקנס. הענט. פיס. כינעזער ? -- ס'קען זיך אַזױ דאַכטן. אָבער וי אין אַ קווער- 
שניט זעט איר דאָ פאַקטיש דאָס בילד פון מענטשן -- לאו-דווקא כינעזער -- 
װאָס האָבן אַ פיקציע זיך באַשאַפן, אַן אויסגעקלערטע זאַך אַזאַ, און מ'דינט צו 
דער פיקציע און מ'גיט דאָס לעבן אַװעק פאַר דער פיקציע. די מענטשן װאָס 
שטייען אַרום דער מויער ווייסן נישט װוּ דער פונדאַמענט איז, װאָס די אויפגאַבע 
פון דער מויער איז און װאָס דער ציל איז. צווישן זיי שטייט אויך ער אַלײן, 
קאַפקאַ. מיט זיינע פיקציעס. מיט זיינע אילוזיעס. מיט זיין טיפן ריס אין האַרץ. 

אָט איז אַ צווייטער סקיץ : אַ בריוו װאָס אַ מאַלפּע האָט מכּלומרשט געשריבן 
צו די אײיראָפּעישע מענטשן. קאַפקאַ שפּריצט מיט איראָניע, מיט סאַרקאַזם. די 
מאַלפּע שטעלט אויס צו װיסטן חוזק די אײראָפּעיִשע ציװיליזאַציע, די אײיראָ- 
פּעישע קולטור, די אײיראָפּעישע גייסטיקייט. די מאַלפּע שרייבט: און אויב דער 
אײראָפּעער איז קליגער און קען מער פונקציעס דערפילן מיט זיינע הענט -- טאָ 
איז װאָס ? --- סיי װוי מיין איך, אַז נישטאָ עפּעס קליגער פאַר דעם אײראָפּעער, 
וי צו האַלטן די הענט אין די הויזן-קעשענעס, װעט ער כאָטש קיין בייז נישט 
אָנטאָן !... די מאַלפּע זאָגט אויך: ס'האָט נישט ער צו לאַכן: מיר הייסן חיות 
און די אײראָפּעער רופן זיך שטאָלץ: -- מענטשן. זענען דען די אײראָפּעער 
חיהשער װי די חיות ?... עס איז גאַל דאָ אין די ווערטער. אָבער וויפל פון דעם 
האַרץ קאַפקאַס ציט זיך מיט נאָך דער דאָזיקער גאַל! דאָס איז דאָך זיין אײיראָפּע. 
זיינע אײיראָפּעער. 

דער פּיין פון די אײיביק-בלאָנדזשענדיקע, אייביק-צעצווייטע, געפינט דעם 
שאַרפסטן אויסדרוק אין די אַפאָריזמען, װאָס זענען אין דעם בוך צונויפגעזאַמלט, 
כּסדר חזרט דאָ איבער קאַפקאַ דעם מאָטיוו: אין אַ בלינד געסל זענען מיר אַרײן. 
אין דער פינצטער טאַפּן מיר און זוכן --- האַרמאָניע. כּסדר איז דער גרונט-טאָן : 

װוּ איז דער ציל, און אויב אַפִילוֹ דער ציל איז דאָ -- װוּ דער וועג, װוּ דער 
אויסוועג? -- כּסדר איז די פראַגע : וי אַזױ זאָל איך געשטאַלטיקן מיין שטעלונג 
צו דער װעלט און צום גורל, און וי אַזױ מאַך איך, אַז איך זאָל זיך נישט 
פילן פרעמד מיט זיך אַלײן? 

ווייל, שליסלעך, זענען אַלע װערק װאָס פראַנץ קאַפקאַ האָט געשריבן, איין 
לאַנגער פּערזענלעכער ווידוי... 

פון אַלע זיינע שריפטן וויינט אַרױס אַ פאַרבלאַנקעטע יידישע נשמה... 

אאיר האָט די ברירה זיך צו באַציִען מיט גרעסערער אָדער קלענערער 
סימפּאַטיע צו סער הערבערט סעמועל דעם פּאָליטיקער; איר האָט די ברירה צו 
האָבכן גרעסערע אָדער קלענערע קריטיק פאַר הערבערט סעמועלס האַנדלונגען 
און טאָטן אין דער צייט, ווען ער איז געווען הויך:קאָמיסאַר אין ארץ:ישׂראל; 
איר האָט די ברירה אָנצונעמען אָדער אָפּצוװואַרפן סעמועלס לעצטן פּראָיעקט 
צו לייזן דאָס ארץ-ישׂראל-פּראָבלעם ; אָבער איר מוזט מודה זיין : לאָרד הערבערט 
סעמועל איז אַ זייער אינטערעסאַנטע פּערזענלעכקיט. אינטערעסאַנט קודם' כּל 
דערפאַר, ווייל ער איז װוי זעלטן וועלכער פּאָליטיקער אין אונדזער דור, פילפאַר- 
ביק. דער מענטש פון פילזייטיקע טאַלאַנטן. דער מענטש פון ניואַנסן. דער באַרימ- 
טער יידיש-ענגלישער מלוכה-מאַן איז נישט בלויז פּאָליטיקער. עֶר איז אויך אַ 
באַדײטנדיקער דענקער. פּרעזידענט פון בריטישן אינסטיטוט פאַר פילאָסאָפיע. 
מחבר פון אַ רייע וויכטיקע פילאָטאָפישע ווערק. אויב אין די אַמאָליקע צייטן זענען 
נאָך פּאָפּולער געווען געשטאַלטן פון פּאָליטיקער-דענקער, זענען זיי אָבער אין 
אונדזערע טעג אַ זעלטנהייט. אין אונדזערע טעג האָט די פּאָליטיק צו טאָן מיט 
אַלץ װאָס איר ווילט, אָבער נישט מיט --- פילאָסאָפיע... לאָרד הערבערט סעמועל 
איז אפשר דער איינציקער פילאָסאָף צווישן די איצטיקע מלוכה-מענער. 


צּ 


אין לאָנדאָן איז איצט דערשינען אַ ניי בוך פון הערבערט סעמועל. ,גלויבן 
אין מעשׂים" --- איז דער נאָמען פון בוך. אָבער פאַקטיש ווערט דאָ גערעדט נישט 
בלויז וועגן גלויבן, וועגן מעשׂים ; דאָ ווערן באַרירט פאַרשידענע דערשיינונגען 
פון װעלט און לעבן: דאָ נעמט סעמועל שטעלונג צו פראַגעס פון געזעלשאַפט 
און מענטש. 

װאָס אַן אמת : מיר זענען שוין אָפּגעװױינט צו טרעפן אַ פילאָסאָפיש ווערק, 
אין וועלכן דער מחבר זאָל ,נעמען שטעלונג". זינט די צייטן פון דייטשן דענקער 
קאַנט, און אפשר נאָך פריִער, איז די פילאָסאָפּיע געװאָרן -- אַזױ צו זאָגן -- 

אַקאַדעמיש. ווייט פון דעם מענטש און פון זיין ווירקלעך לעבן. די וייטיקן און 
האַרבע פּראָבלעמען פון דער מענטשהייט האָבן אין דער פילאָסאָפיע וייניק זיך 
אָפּגערופן. די פילאָסאָפיע האָט אויפגעהערט רעדן ועגן זאַכן װאָס זענען נוגע 
דער פּראָזע פון טאָג-טעגלעכן לעבן. און דערצו: די דענקערס זענען געװאָרן 
פון יאָר צו יאָר טונקעלער, אומפאַרשטענדלעכער. עפּעס איז אַקטועל געװאָרן דאָס 
װאָרט פון אַלטן קריסטלעכן פילאָסאָף אויגוסטין, וועלכער זאָגט ערגעץ-װוּ אין 
זיינע שריפטן: ,מען דאַרף נישט קומען צו מענטשן מיט קלאָרע און גאַנצע, 
פאַרשטענדלעכע געדאַנקען; װאָס װייניקער פאַרשטענדלעך די געדאַנקען זענען, 
אַלץ טיפזיניקער זענען זיי"... די פילאָסאָפן האָבן געפאָלגט אויגוסטינען. זיי האָבן 
געשאַפן אַן אייגענע ;סעקטע" מיט אייגענע אינטערעסן און אייגענעם קלאָציקן 
לשון, אַ סעקטע, װאָס האָט װוי אַ זינד באַטראַכט דאָס ;אַראָפּלאָזן" זיך צום לעבן 
און צו די ווירקלעכע נויטן פון מענטש. 

הערבערט סעמועל רייסט איבער מיט דעם דאָזיקן שאַבלאָן, װאָס איז אַרײן- 
געטראָטן אין דער פילאָסאָפיע. 

ער פאַרבאַהאַלט זיך נישט אין אַ שלייער פון טונקעלע טעאָריעס: ער מאַכט 
נישט די אָנשטרענגונג צו קאָמפּליצירן דאָס איינפאַכע: ער באַמיט זיך נישט 
דווקא אַרױסצוקומען ,טיפזיניק". 

און דאַן : ער שרייבט קלאָר, פאַרשטענדלעך, צוטריטלעך. דער דורכשניטלע- 
כער לייענער װעט אים לייענען מיט אינטערעס. 

און דאַן : עֶר אָטעמט מיטן אָטעם פון אונדזער צייט. דאָס איז דאָס סאַמע 
כאַראַקטעריסטישסטע. נישט די איצטיקע תקופה איז צוגעפּאַסט פאַר די געדאַנק- 
לעך-פאַרװאָלקנטע ביכער פון די פילאָסאָפיע-פּראָפּעסאָרן. דער דענקער מוז רעדן 
צום היינטיקן מענטש וועגן זאַכן װאָס גייען דעם מענטש אָן. טאַקע דערפאַר ווייל 
דער מענטש פון אונדזער דור האָט זיך פאַרװויקלט אין אַ פּלאָנטער, טאַקע דערפאַר, 
ווייל צוזאַמען מיט דעם כאַאָס, אין וועלכן די װועלט זינקט אַלץ טיפער און טיפער, 
האָט דער מענטש פאַרלוירן דעם חשבון װאָס גוט איז און װאָס שלעכט, װאָס 
רעכט און װאָס אומרעכט, װאָס מאָראַליש און װאָס אַנטי-מאָראַליש, טאַקע דערפאַר, 
ווייל פּראָבלעמען שטייען צום מענטש פון אונדזער דור, װי מיט אַ חלף -- איז 
אומבאַדינגט װײיניק אַז די דענקערס זאָלן זיך באַנוגענען מיט אָנזאַמלען אין זייערע 
ביכער אַ טוץ פרישע פרעמדווערטער. דער דענקער מוז היינט האָבן די איידעלע 
אַמביציע צו העלפן דעם מענטש געפינען אַן אָריענטאַציע אינעם דאָזיקן טומל 
און פּלאָנטער. הערבערט סעמועל פאַרמאָגט אַזאַ אַמביציע. אין זיין נייעם בוך 
שטעלט ער פאַר זיך די אויפגאַבע : אָננעמען ביי דער האַנט דעם איצטיקן מענטש, 
דעם מענטש װאָס איז אַלײן געװאָרן אַ שטיק כאַאָס און פראַגע-צייכן, און אים 
פירן צו אַ זיכערן אָרט, פירן צו לויטערע, געזונטע קװאַלן, צו פעסטע פּרינציפּן 
פון גוטס און שלעכטס. 

געוויס, די ,פּראָפעסאָרן", די פילאָסאָפן ,פון פאַך" װועלן מורמלען, אַז אַזאַ 
צוגאַנג, װי סעמועלס, האָט נישט אין זיך דעם צוגאַנג פון ,הויכער פילאָסאָפיע?. 
אָבער אַ פאַקט בלייבט: הערבערט סעמועל איז דער מענטשלעכסטער פון די 
דענקערס אין אונדזער תקופה. 


צִ 


מיט שאַרפער קריטיק ווענדט זיך הערבערט סעמועל קעגן אַ רייע טעאָריעס, 
װאָס זענען לויט זיין מיינונג נישט וייניק שולדיק אין דער צעטראָגנקײיט און 
צעריסנקייט פון היינטיקן מענטש. דאָס זענען געווען טעאָריעס, װאָס זענען געקומען 
אויף דער װעלט מיט פּוױיק און ליאַרעם, מיט טומל און טרומייטער. דאָס זענען 
געווען טעאָריעס, װאָס האָבן מיט כּלערלײי מיטלען געפאַנגען צו זיך דעם מענטש. 
איצט האָבן די טעאָריעס געקראַכט. דאָס איז אפשר גוט. שלעכט איז נאָר, װאָס 
צוזאַמען מיט זייער קראַך האָט געפּלאַצט דער גלויבן פון די מיליאָנען, װאָס זענען 
איז זיי געווען פאַרקוקט און זיי פילן זיך איצט אָפּגענאַרט און ביטער אַנטױישט.. 

צו מיאוסן באַנקראָט איז דערגאַנגען די לערע פון עװאָלוציע. לויט דער 
לערע איז אויסגעקומען, אַז אין דער וועלט איז דאָ נאָר איין פּרינציפּ, דער פּרינציפּ 
פון אַנטװיקלונג. אַלץ װאַקסט. אָבער דערביי -- אַלץ שטייגט. אַלץ בעסערט זיך 
אויס. פון ערגער גייט אַלץ צו בעסער. פון נידעריקער -- צו העכער. לויט דער 
לערע איז אוממעגלעך געוען, אַז דאָס צװאַנציקסטע יאָרהונדערט זאָל זיין מיט 
עפּעסט:װאָס ענלעך צום צוועלפטן יאָרהונדערט. דאָס צװאַנציקסטע יאָרהונדערט 
מוז זיין אומבאַדינגט קליגער, בעסער, שענער. ווייל --- די וועלט אַנטװיקלט זיך. 
ווייל -- די װועלט גייט נאָר און כּסדר באַרג-אַרױף.. אָבער ליגט נישט איצט 
דער דאָזיקער בליק אין חורבות ? -- וייזט זיך איצט נישט בולט אַרױס, אַז 
דער וועג פון דער מענטשהייט איז גראָד פול מיט זיגזאַגן, מיט אָפּנױגן, און עס 
איז גאַנץ מעגלעך, אַז אין צװאַנציקסטן יאָרהונדערט זאָלן אָפּגעטאָן ווערן זאַכן, 
מיט וועלכע מען װאָלט אין צוועלפטן יאָרהונדערט זיך געווען געשעמט? -- צי 
האָט נאָך היינט באמת עמעצער די זיכערקייט, אַז מיר גייען שטענדיק באַרג-אַרויף 
און קיין מאָל נישט באַרג-אַראָפּ... געפינען זיך נאָך היינט באמת אַזעלכע װאָס 
זאָלן גלויבן, אַז דער פּרינציפּ פון עװאָלוציע איז אומדערשיטערט .. 

אָבער נישט פריילעכער האָט פאַרענדיקט אַן אַנדערע טעאָריע. די טעאָריע, אַז 
עס איז גענוג אויפצובויען דאָס לעבן לוט אַ סיסטעם, לויט מעטאָדן, לט 
באַשטימטע געזעצן, כּדי צו זיין צופרידן און גערעכט. דער עיקר-פעלער פון די 
אַמאָליקע פּרימיטיווע מענטשן איז, הייסט עס, געווען, װאָס זיי האָבן געלעבט 
צעלאָזן, הפקר, צעשויבערט; דערפאַר זענען אין דער אַמאָליקער געזעלשאַפט 
מעגלעך געווען פאַרברעכנס. שאַפט סיסטעמען, בויט די אָרדענונג -- און איר 


175 


העשיל קלעפפיש 


וועט ווערן מוסטער-מענטשן --- אַזאַ איז געווען דער פּראָגראַם. אָבער -- אין ליכט 
פון די היינטיקע פאַקטן --- איז דען ווירקלעך אָרדענונג אַליין גענוג, כּדי צו 
בויען אַ גערעכטע געזעלשאַפט ? --- זעען מיר דען נישט היינט, אַז מען קען אויך 
מאָרדן ,מיט אַ מעטאָדע"? -- און מוז נישט זיין אויפפאַלנדיק װאָס דווקא אין 
די לענדער פון שטרענגסטער דיסציפּלין און שטרענגסטער אָרדענונג, בושעוועט 
די ווילדסטע אומרעכט ? 

נאָך אַ טעאָריע האָט געמוזט פּלאַצן אין אונדזער צייט: דער מאַטעריאַליזם. 
נאָך מיט אַ צװאַנציק-דרייסיק יאָר צוריק איז געווען ווייט פאַרשפּרײט די איבער- 
צייגונג, אַז די װיסנשאַפט קען דערגרונטעווען אַלע דערשיינונגען פון דער וועלט 
אין לעבן, פאַרענטפערן אַלע פּראַגעס און לייזן אַלע פּראָבלעמען נאָך מיט אַ 
צװאַנציק-דרייסיק יאָר צוריק זענען די שענסטע האָפענונגען אָנגעבונדן געװאָרן 
אין דער װיסנשאַפט. מ'האָט געזאָגט : צוזאַמען מיט איר אויפשטייג װעט אַלץ אין 
דער געזעלשאַפט אויפשטייגן און אַלץ װועט קלאָר און צוטריטלעך וװערן.. נה 
זאָגט נאָך היינט אויך עמעצער אַזױ? -- צי האָט ווירקלעך דער פאָרשריט פון 
דער װויסנשאַפט דערפירט די מענטשהייט צום ערשטן פאָרשריט? -- און דערצו 
האָט ווירקלעך די װיסנשאַפט אַפילו אין מיטן פון איר גרעסטן אויפבלי -- געקענט 
טאַרענטפערן אייביקע פראַגעס ? --- װאָס איז דער מענטש? פון װאַנען קומט ער 
און װוּהין ? --- צו װאָס דאָס גאַנצע --- װאָס איז דער זין פון אייביקן וערן און 
פאַרגיין ? --- די קהלת-פראַגעס, די איוב-פראַגעס, יעדער האָט זיי אויף זיין קליינעם 
אופן, אין זיין אייגענעם וועלטל, אין זיין אייגענעם באַשײדענעם לעבן יעדער 
ליידט אוֹן יעדער וייטיקט און יעדער דענקט. און אַלצדינג װאָס אין באַשאַפן 
ציטערט פאַר דעם טויט. פאַר דעם צער. פאַר דעם אָפּגרונט. קען דאָ ווירקלעך 
די װיסנשאַפט אַן ענטפער געבן? -- זעען נישט היינט אַלע -- און אַפילו די 
גרעסטע װיסנשאַפטס-מענער -- באַשײמפּערלעך, אַז עס זענען פאַראַן דערשיינונ- 
גען אויף הימל און ערד, קעגן וועלכע זיי מוזן בלייבן שטיין הילפלאָז ?.., 

הערבערט סעמועל מיינט, אַז דאָס איז דער אויסדריקלעכסטער ציכן פון 
אונדזער תקופה: דער צזאַמענברוך פון מאַטעריאַליזם, דער צװואַמענברוך פון 
דער טעאָריע, אַז עס איז מעגלעך מיט דעם שׂכל אַלץ צו פאַרשטײין און צו 
באַגרייפן, דער צוזאַמענברוך פון דער איבערגעטריבענער גאַװה פון די און יענע 
װויסנשאַפטס-לייט, 

מיט ווייטיק מוז דערקלערן אַזאַ געלערנטער וי בערטראַנד ראָסעל : ,ליידער, 
מיר פאַרמאָגן היינט נישט מער די פעסטקייט אינעם כּוח פון אונדזער שׂכל. דער 
מאַטעריאַליזם האָט באַדאַרפט צוגעפּאַסט זיין צו די פאַרלאַנגען פון די מאַסן 
אָבער אַפילו דער מאַסןדמענטש פילט, אַז אין דער וועלט איז דאָ זייער אַ סך, װאָס 
בלייבט נישט דערזאָגט און װאָס בלייבט אומבאַגרייפלעך פאַר אונדזער באַגרענעצטן 
שׂבל"... 

אַזעלכע באַנקראָט:דערקלערונגען קענען נאָך זייער פיל אַרױסגעקליבן װוערןך 
פון די לעצטע ווערק פון געלערנטע. | 

און הגם נישט אַלע האָבן דעם מוט שוין היינט אַרױסצוציִען קאָנסעקװענצן 
פון דעם באַנקראָט, איז דאָך סעמועל זיכער, אַז מיר שטייען אויף דער שוועל פון 
אַן אַלגעמײנער רעליגיעזער אויפװאַכונג. סעמועל שרייבט: ,די װיסנשאַפט טרעט 
מיט יעדן טאָג אָפּ אַלץ ווייטער פונעם מאַטעריאַליסטישן בליק. זי איז מודה אין 
איר אייגענער אָפּהענטיקײט. זי אָנערקענט אַז עס מוז זיין אין דער ועלט אַז 
;עפּעס אַנדערש", דאָס באַדײט: זי גיט אָרט פאַר דעם באַגריף פון געטלעכקייט, 
די װיסנשאַפטס-מענער פון אונדזער צייט --- אין זייער איבערוועגנדיקער מערהייט: 
--- לייקענען מער נישט".. 


צּ 


אויב מיר קענען אָננעמען פאַר ריכטיק דאָס אַלץ, װאָס סעמועל זאָגט ביז 
איצט, מוזן מיר אָבער אַרױסרוקן אונדזערע שאַרפע באַװאָרענישן קעגן דער 
מאָראַל-טעאָריע, וועלכע ער בויט אויס אין זיין בוך, 

הערבערט סעמועל איז נעמלעך אין דער מיינונג, אַז די מאָראַל לאָזט זיך' 
אָפּשאַצן פון שטאַנדפּונקט: -- נוצלעך -- שעדלעך. 

דאָס הייסט אַזױ; איר וילט עפּעס טאָן אָבער איר צוייפלט צי אייער 
האַנדלונג וועט זיין אין איינקלאַנג מיט דער מאָראַל. דאַן באַטראַכט איינס : צי וועט 
אייער האַנדלונג זיין נוצלעך אָדער שעדלעך. אויב נוצלעך --- דאַן איז זי מאָראַליש. 

הערבערט סעמועל מיינט, אַז אַלע זאַכן װאָס ברענגען נוצן זענען ממילא גוט, 
דאַקעגן די זאַכן װאָס פאַרשאַפן שאָדן זענען ממילא שלעכט. 

אָט אַזאַ באַראָמעטער גיט סעמועל די היינטיקע מענטשן אין האַנט. 

אָט דאָס איז דער קאָמפּאַס לויט וועלכן זיי דאַרפן שווימען צום ציל אין די 
ברויונדיקע צעשוימטע װאַסערן. 

מיר פאַרשטייען די גוטע כּוונות פון סעמועלס דאָזיקער טעאָריע: מיר זענען 
גרייט צו הערן אין איר דעם אָפּקלאַנג פון דער ליבעראַליזם-שיטה, וועלכער 
סעמושל בלייבט געטריי אויך אין זיינע פילאָסאָפישע װערק: מיר זענען אֲפילוּ 
גרייט אַרויסצופילן דעם טיפן אָפּטימיזם פון הערבערט סעמועל, דער אָפּטימיזם 
װאָס זאָגט, אַז דאָס , גוטע" איז אין תוך פאַרבונדן מיט דעם ;נוצלעכן", דאַקעגן 
דאָס , שלעכטשע" פירט אין רעזולטאַט -- צו קאַטאַסטראָפע, 

אָבער מיר האַלטן דאָך, אַז די באַגריפן ;נוצלעך" און ;שעדלעך", די באַגריפן 
אַליין זענען צו עלאַסטיש, צו בױיגעוודיק, צו רעלאַטיו, אַז זיי זאָלן קענען דינען 
וי אַ באַשטימטער אויסוועג אין דער איצטיקער תקופה פון כאַאָס און מהומה, 

דאָס זענען באַגריפן, וועלכע קענען אַװעקפירן גלייך צו עגאִיזם, 


177 


ה עשיל קלעפּפיש 


דאָס זענען באַגריפן, אין וועלכע מ'וועט קענען איינלערנען פּשט אָט אַזױ: 
גוט איז דאָס װאָס איז נוצלעך פאַר מיר: שלעכט דאָס, װאָס איז שעדלעך פאַר 
מיר.. 

מיט אָט אַזאַ באַראָמעטער װועלן זיך קענען אַרומטראָגן אַפילו די פינצטער- 
סטע רשעים אין אונדזער דור. זיי װעלן דערקלערן: טוען מיר דען נישט דאָס, 
װאָס איז נוצלעך פאַר דער גרויסקייט פון אונדזער מלוכה, פאַר דער גרויטקייט 
פון אונדזער אימפּעריע ? -- און זענען מיר נישט דעריבער, בכן, ,גערעכט"?.. 

הערבערט סעמועל זוכט אַן אויסוועג פאַר דעם פּלאָנטער, אין וועלכן דער 
ימענטש פון אונדזער תקופה האָט זיך פאַרװיקלט. ער זוכט אַ מאָס, דורך וועלכער 
מען זאָל מעסטן רעכט און אומרעכט. אָבער די מאָס, וועלכע ער האָט אויסגעפונען, 
װועט נאָר אַ פרישן פּלאָנטער ברענגען. אין אַלע אייביקע-יידישע ספרים איז קלאָר 
און שאַרף אַרױסגעזאָגט געװאָרן װאָס עס איז גוט און װאָס עס איז שלעכט, װאָס 
מאָראַליש און װאָס -- קעגן דער מאָראַל. אין אַלטע, אביקע יידישע ספרים 
איז אויסגעהעמערט געװאָרן די לערע פון מאָראַל פאַר אַלע צייטן און דורות. כּלערליי 
ניידאויסגעפונענע אויסוועגן קלינגען אפשר שיין, אָבער זיי וועלן פון דאָס ניי 
אין אַ פרישן כאַאָס פאַרפירן... 


178 


סער הערבערט סעמועל דיער פילאָסאָף 


ער הערבערט סעמועל איז באַקאַנט אין דער פּאָליטישער וועלט אַלס 

פירער פון דער ליבעראַלער פּאַרטײ און אַלס איינער פון די באַדײטנדיקסטע 
מלוכה-מענער אין ענגלאַנד ; סער הערבערט סעמועל איז באַקאַנט אין דער יידישער 
וועלט אָלס דער ערשטער נציב-העליון פון ארץיישׂראל, אַלס ייד, װאָס וייזט 
אַרױס אַ װאַרעמען אינטערעס פאַר יידישע פראַגעס, און אויב אַפילו זיינע װעגן 
און זיין צו ליבעראַלער צוגאַנג צום פאַרשאַרפטן יידישן פּראָבלעם רופן אַרױס 
אונדזער קריטיק, צווייפלט דאָך קיינער נישט פון אונדז אין זיין אויפריכטיקן 
ווילן און גוטער כּוונה, 

סער הערבערט סעמועל איז אָבער כּמעט װי גאָרנישט באַקאַנט ביי אונדז 
אַלס פילאָסאָף, 

און דווקא די דאָזיקע ,אַנאָנימע?" באַשעפטיקונג,. מיט װעלכער הערבערט 
סעמועל גיט זיך אָפּ כּלאחר:יד, איז דער אינטערעסאַנטסטער ניאַנס אין זיין 
פילפאַרביקער פּערזענלעכקייט. 

אַ פילאָסאָף --- אַ דיפּלאָמאַט! ביי אונדז זעט דאָס אויס מערקוירדיק. פאַר 
אונדז שמעקט אַזאַ דערשיינונג מיט אַ שפּאָר ביסל אַנאַכראָניזם. די פּאָליטיקערס, 
וועלכע איך און דו קענען, מיט וועלכע מיר זיצן צוזאַמען, מיט וועלכע מיר וווינען 
בשכנות, האָבן אַרױפגעדראַפּעט זיך צו דער פּאָליטישער קאַריערע דורך ,ממשות- 
דיקע" קװאַליפיקאַציעס, דורך קולאַקעס, דורך דער שװערד; אין ענגלאַנד האָט 
נאָך נישט פאַרלוירן זיין רייץ דער געדאַנק און עס גייט נאָך אַ צויבער פונעם 
מענטש װאָס אָפּערירט בלויז מיטן װאָרט. אין ענגלאַנד איז נאָך באַליבט צװישן 
פאָלק דער טיפ פּאָליטיקער, װאָס לעבט זיך נישט אויס אין דער פּאָליטיק, װאָס 
קען װאַרפן אַ בליק פון דער הויך איבער אַלע ערדישע פראַגעס און פאַרנעמט 
זיך אין זיינע פרייע שעהען מיט אַן ענין, װאָס איז, דאַכט זיך, דער שאַרפסטער 
קעגנזאַץ פון פּאָליטיק. דער פילאָסאָף בעקאָן האָט אין ענגלאַנד געמאַכט די מאָדע 
אויף די דענקערס, װאָס זענען אויך מלוכה-מענער. און הגם פון די צייטן פון 
באַקאָן זענען שוין אָפּגעפלאָסן שיינע הונדערטער יאָרן, איז דאָך די אַלטע טראַדי- 
ציע פאַרבליבן, גענוי, װי עס זענען פאַרבליבן די אַלע אַלטפרענקישע פּאַרלאַ- 

מענט-מנהגים, און וי עס האָט זיך פאַרבאַהאַלטן די פּערוקע, װאָס דער פּאַרלאַ- 
מענט-ספּיקער מוז טראָגן אויפן קאָפּ. אַז מען שמועסט: אַ פאָלק מיט פּיעטעט 
פאַר טראַדיציע, 

איינעם פון די לעצטע בישפּילן פון אַ פּאָליטיקער-פילאָסאָף האָט געגעבן 
לאָרד באַלפור. נישט בלויז פירער פון דער בריטישער אימפּעריע איז געווען 
באַלפור, נישט בלויז דער מיניסטער, װאָס איז געשטאַנען ביים רודער אין די 
אַנטשײדנדיקע יאָרן פאַר דער ענגלישער מלוכה, נאָר אויך אַ באַדײטנדיקער 
פילאָסאָף,. מחבר פון טיפע פילאָסאָפישע װוערק און עטישע אָפּהאַנדלונגען. 

סער הערבערט סעמועל ציט ווייטער די איידעלע טראַדיציע. ער איז אָנגע- 
זעענער ליבעראַלן-פירער -- און שרייבט דערביי פילאָסאָפישע ביכער, און איז 
דערביי פּרעזידענט פון בריטישן אינסטיטוט פאַר פילאָסאָפיע. 

פאַר אַ סך מענטשן וועט דאָס זיכער קלינגען אומגלויבלעך. 

עס איז איינער פון די כאַראַקטעריסטישע עסודות" פון דער בריטישער 
אימפּעריע. 


צּ 


די פילאָסאָפישע באַטראַכטונגען פון סער הערבערט סעמועל צייכענען זיך 
אויס מיט גרינטלעכקייט און טיפן וויסן, מיט קאָנסעקװענץ און איבערצייגנדיקער 
ערלעכקייט, 

עס ווערן באַרירט פראַגעס, װאָס זענען פאַרבונדן מיט דער מענטשלעכער 
נאַטור, מיטן מענטשלעכן בליק אויף גוטט און שלעכטס, מיט דער מענטשלעכער 
באַציונג צו וועלט און לעבן. 

עס איז נישט צו דערקענען אַז די האַנט, װאָס האָט געשריבן די דאָויקע 
געדאַנקען, איז אויך מסוגל צו שרייבן דעקרעטן, װאָס האָבן אַ שייכות מיט מלוכה- 
ענינים. אין זיינע פילאָסאָפישע באַטראַכטונגען איז הערבערט סעמועל בלויז -- 
פילאָסאָף. נישט ער און נישט דער לײענער װערן אויף קיין שום אָרט נישט 
געשטערט דורך באַמערקונגען פון הערבערט סעמועל דעם פּאָליטיקער. אַ גרינט- 
לעכע ,איזאָלירונג? איז אַדורכגעפירט געװאָרן צווישן ביידע. 

וי אַ גוטער מענטשן-קענער דערשיינט סעמועל. וי אַ דענקער מיט אַ בולטער 
עטישער און פּסיכאָלאָגישער טענדענץ. ער פאַרגראָבט זיך נישט אין אַבסטראַקטע 
טעאָריעס. ער װאַרפט נישט אַז קיין קנוילן מיט די קאָמפּליצירטע טערמינען און 
קלאַציקע פרעמדווערטער, װאָס שרעקן אונדז געוויינלעך אָפּ אין די פילאָסאָפישע 
טראַקטאַטן. ער איז אַזױ צו זאָגן אַ מענטשלעכער פילאָסאָף. און אפשר דערפאַר 
טאַקע לאָזן איבער זיינע וװוערטער אַזאַ ווירקונג און זיינע געדאַנקען לייגן זיך 
אויפן שׂכל װי זעלבסטפאַרשטענדלעכקייטן און קלאָרע לאָגיק. 

ער װעקט די מענטשן צו זיין אָפּטימיסטיש, צו דערזען דאָס גוטע און שיינע 
אין לעבן, ער רופט, און --- בלייבט דערביי דזשענטלמעניש -- רויִק. אימפּולס און 
מוח פאָרמירן אויס זיין פילאָסאָפישן בליק, 

אַזאַ ריכטיקע אַנאַליז פון אונדזער צייט איז אַדורכגעפירט : דער היינטיקער 
מענטש איז מרה-שחורהדיק, די נשמות זענען באַהערשט פון יאוש. עס איז מאָדיש 
געװאָרן צו זיין אַ פּעסימיסט. פאַר װאָס פאָכען אַזעלכע שװאַרצע פליגל איבער 
אונדזער דור ? סעמועל מיינט, אַז שולדיק איז דערין די נייע וויסנשאַפּט. נישט 
עפּעס אַנדערש טוט זי, װוי דאָס : זי באַװייזט אַז דער וועלט-אַל איז גרויס און דער 
מענטש איז קליין. די אַסטראָנאָמיע דערציילט פאַר די מענטשן די מעשׂה פון די 
פּלאַנעטן. די ערד איז, לויט דער אַסטראָנאָמיע, אַ קליינער אומבאַדייטנדיקער 
פּלאַנעט אין פאַרגלייך מיט אַנדערע ריזיקע פּלאַנעטן. דער מענטש װערט גע" 
שילדערט װי אַ פּינטעלע אָן דער מינדסטער ווערט. װאָס פאַר אַ חשיבות מישטיינס 
געזאָגט קען דער מענטש האָבן לגבי דער װעלט, לגבי דער אײביקייט! די 
דענקערס פון היינטיקן דור זענען אַדורכגעדרונגען מיטן דאָזיקן בליק, און דעריבער 
שלאָגט פון אַלעם װאָס זיי שרייבן אַ מוראדיקע פאַרצווייפלונג: פּוסט איז אונדזער 
לעבן, אָן שום ווערט -- אונדזער עקזיסטענץ! 

וי שאַרף סעמועל רעכנט זיך אָפּ מיט די טרעגערס פון פּעסימיזם! מיט וויפל 
ערודיציע און פאַרשטאַנד ער קריטיקירט זייערע טעאָריעס! דער פּעסימיזם איז 
דער ערגסטער שונא פון דער מענטשהייט, דער געפערלעכסטער. ער טוט אָפּ 
די ענערגיע און ווילן צו טאַט, ער רייסט אָפּ פון לעבן און ער איז אויך אויבער- 
פלעכלעך און ליגנעריש. 

ווייל פאַלש איז צו זאָגן, אַז די פאָרעם דעצידירט. דער עיקר איז דער 
אינהאַלט. דער תוך. מעג דער וועלט-אַל זיין גרויס און ריזיק, אָבער לגבי דעם 
מענטש איז ער פאָרט קליין. אינעם מענטשלעכן האַרץ לעבן גאַנצע וועלטן, אינעם 
מענטשלעכן האַרץ זיצן די פאַרשידנסטע געפילן. מיר קענען זיך פרייען, ליידן, 
לאַכן, וויינען, דאַקעגן די פּלאַנעטן שטעלן מיט זיך פאָר אַ טויטע מאַסע. מיר 
קענען גאַנץ דרייסט זיך אַװעקשטעלן און זאָגן: מיר, מענטשן, זענען װויכטיקער 
פון גאַנצן אוניווערס: דער מענטש וייסט דאָך כאָטש אַז ער שטאַרבט, אָבער 
די פּלאַנעטן שטאַרבן נישט, ווייל זיי ווייסן נישט צו מאָל, אַז זיי... לעבן. 

ווען מען פאַרמאָגט אַ ביסל פאַרשטאַנד, מיינט סעמועל, קען מען זייער לייכט 
זיך באַפרײיען פון מינדערווערטיקייטס-געפיל און זיך באַטראַכטן אויף אַן אמת 
פאַרן ,בחיר היצורים", 

און דאָ דערגייט דער דענקער צו די ווערטן װאָס די רעליגיע קען געבן דעם 
מענטש. עס איז ריכטיק: אויך אין רעליגיעזן בליק איז דער מענטש קליין. אָבער 
נישט איינזאַם. ער געפינט אין גלויבן אַ קװאַל פון האָפענונג. עס איז דאָ עמעצער 
װאָס באַגלײיט אים אין אַלע זיינע לעבנס-וועגן, עס איז דאָ אַן אויג װאָס װאַכט 

אויף זיינע מחשבות און מעשׂים. און עפּעס אינעם מענטש איז ווירקלעך אומטאַר- 
גענגלעך און ענדיקט זיך נישט צוזאַמען מיטן ערדישן לעבן: די נשמה, 


דערפאַר איז סעמועל זיכער אַז די מענטשן װעט גאָר בקרוב זיך צוטוליען 
צו דער רעליגיע. די פּוסטקײיט װעט סוף-כּל-סוף ווערן לאַנגװײליק און מענטשן 
וװעלן שטרעבן צו געפינען אַ זין אין זייער עקזיסטענץ. שוין איצט פילט זיך די 
בענקשאַפט נאָכן געטלעכן, בענקשאַפט צום גלויבן, װאָס קען באַפרײיען די מענטשן 
פון די ספקות װאָס נאָגן זיי. נישט מער, די בענקשאַפט דרימלט נאָך, אָבער נישט 
ווייט איז דער טאָג און זי װעט אויפװאַכן און עס װעט קומען אַ תקופה פון 
אמתער גאָט-זוכעניש... 

הערבערט סעמועל איז דער פילאָסאָף מיטן העלן בליק. מונטער, לעגנס- 
פריידיק. ער טרוימט פון רעליגיעזער באַנײונג. וי האָט אַ מאָל געזאָגט דער 
פראַנצויזישער דענקער פּאַסקאַל: ,אין דער פילאָסאָפיע פירן אפשר די אויבער. 
פלעכלעכע ידיעות צו אומגלויבן, אָבער די שטודיע װאָס איז טיף און עכט מוז 
דערגיין צום רעליגיעזן געדאַנק? 


צ 


סעמועלן פאַרדריסט אויך פאַר װאָס די קליין קעפּלדיקע באַמערקן בלויז 
שלעכטס און אומגליק אין מענטשלעכן לעבן. 

דאָס איז אַ קראַנקײט אַזאַ: זען די זאַכן אויף שװאַרץ, געפינען טונקלס, 
אָפילו װוּ עס איז ליכטיק. 

ניין, סעמועל גלייבט נישט אין אמת פון פּעסימיזם. די מענטשן זענען באַשאַפן 
געװאָרן צו פרייד און נישט צו טרויער. און אויב עס איז דאָ צער אין אונדזער 
דאָ-זיין, טאָר מען נאָך נישט צוליב דעם פאַרברעכן די הענט. מען מוז זיך אויפי 
הייבן איבער די זאַכן װאָס זענען פאַר אונדז נישט אָנגענעם. למשל, דער טיס 
עס איז פאַר אונדז דאָס שרעקלעכסטע װאָרט. דער געדאַנק װעגן טיט רויבט 
אונדזער רו, פאַרסמט אונדזערע יאָרן -- און פאַקטיש איז דאָך דער טיט נישט 
אַזױ שרעקלעך. דורכן טויט װערט געמאַכט פּלאַץ פאַר פרישע מעגטשן. מיר 
גייען אַװעק און לאָזן דערמיט איבער אָרט פאַר נייע דורות. באַפרײט זיך פון אייער 
עגאָיִזם און איר װועט דערשפּירן װאָס פאַר אַ העראָישער אַקט דאָס שטאַרבן איז, 
װאָס פאַר אַ העלדישע אָפּפערװיליקייט לטובת דער געזעלשאַפט! 

אַזאַ מילדער, שיִער נישט פאַרחלומטער בליק אויפן טויט (אויך אויפן אייגע- 
נעם...) איז זייער כאַראַקטעריסטיש פאַר דער פילאָסאָפישער אָנשױיונג פון הער- 
בערט סעמועל. כּדאי צוצוגעבן, אַז ער מאַכט זיך אויך גאָרנישט פון די קראַנקײטן, 
װאָס פּייניקן דעם מענטשלעכן אָרגאַניזם. אַלץ איז גוט -- זאָגט ער. ,די יסודים 

שווענקען אָפּ די זינד פון מענטש" --- אַזױ האָבן נאָך אונדזערע חכמים געהאַלטן. 
ליידן לייטערן. און זיי דערפילן אויך אַ נוצלעכע פונקציע. דער וייטיק זאָגט אָן 
דעם מענטש אַז ער איז עפּעס נישט געזונט. אַז ער דאַרף זיך היילן. אַ דאַנק דעם 
ווייטיק פאַרהיט זיך דער מענטש פון אַרײנפאַלן אין אַ געפערלעכער קראַנקײט. 
באין אופן דאַרף מען נישט זען אין די ליידן אַ האַנט פון בלינדן צופאַל. 


אין דעם באַשטײט, לויט סעמועלן, די מענטשלעכע חכמה: אויפנעמען אַלץ 
רויק. מיט אַ געוויסער מאָס אָביעקטיווקייט, מיט זין פאַר דערפאַרונג און מיטן 
ווילן אַרױסצוציען פון אַלעם אַ מוסר-השׁכּל. 


עס הערט זיך פון סעמועלס פילאָסאָפישע רעפלעקסן אַ מעכטיקער רוף צו 
לעבן. און מען מוז זאָגן : זיינע ווערטער איבערצייגן. מיר נעמען תמיד אויף מיט 
צופרידנקייט די בשׂורות פון האָפענונג און פרייד. מיר האָבן ליב דעם, װאָס קען 
שמייכלען. פון אַזאַ איינעם װעלן מיר זיך גערן לאָזן פאַרכאַפּן און באַצױבערן. 


:- 


אַזאַ פילאָסאָפיע איז ענגליש. ענגליש אין ליבעראַלן נוסח. דער ליבעראַליזם 
געפינט גוטס אין אַלץ. אין פּראָגרעט, אין דער קולטור, אין דער װירטשאַפט, 
אין דער פּאָליטיק. דער ענגלישער ליבעראַל איז דער נאַטירלעכסטער אָפּטימיסט. 
ער גלייבט אין פרייהייט, אין אָרדענונג, אין דער מענטשלעכער אויסבעסערונג, 
ער איז זיכער, אַז דאָס גוטע מוז קומען. ער גלייבט אין מענטש און אין דער 
אױיבערמאַכט פון די גוטע מענטשלעכע מידות. דער ענגלישער דענקער אַדאַם 
סמיט האָט געזאָגט, אַז גליק איז מער פאַרשפּרײט וי אומגליק, און אויב מען 
זאָל מאַכן אַן אנקעטע אין דער גאַנצער װעלט, װעט זיך זיכער אַרױסװײזן, אַז די 
סומע פון גוטס איז גרעסער װי די סומע פון שלעכטס. אין ענגלאַנד זענען בכלל 
דאָ זייער װײיניק פּעסימיסטן,. דאָרט איז אַפילן דער פּעסימיסט הומאָרפול און 
איראָניש, און נישט אַזױ ערנסט און שווער װי אין דייטשלאַנד, דאָס לאַנד פוך 
כמורנעם פילאָסאָף שאָפּענהױער. דערביי באַשעפטיקן זיך די ענגלישע דענקערס 
ווײיניק מיט פילאָסאָפיע לשם פילאָסאָפיע. דער מענטש איז על-פּיירוב די טעמע 
פון זייערע פאָרשונגען, די פּראַקטישע אויפגאַבן פון מענטש און זיינע קאָנקרעטע 
צילן, קאָנקרעט זענען געווען די פילאָסאָפישע טעאָריעס פון ענגלאַנדס ערשטע 
פילאָסאָפן יום און לאָק, קאָנקרעט זענען אויך די באַטראַכטונגען פון הערבערט 
סעמועל. 

אָבער סעמועלס פילאָסאָפיע איז אויך אין אַ סך פּונקטן יידיש. 

באַװוּסטזיניק אָדער אומבאַװוּסטזיניק רופט זיך אָפּ אין סעמועלס פילאָסאָפישע 
ווערק דער יידישער בליק און עס פילט זיך די יידישע השפּעה. 

יידיש איז --- דער אָפּטימיזם, דער ;גם זו לטובה", דאָס אַרױסשײלן אַפילו 
פון די מיאוסע זאַכן דאָס שיינע און דערהויבענע. 

און אַװודאי און אַװדאי איז יידיש -- דאָס האָפן. דאָס בענקען און דאָס 
עקשנותדיקע גלייבן אינעם זיג פון גוטן און גערעכטן 

זי דיסקוסיע דויערט. די דיסקוסיע וועגן יידן און יידנטום ווערט פון 

טאָג צו טאָג אַלץ שאַרפער, לײידנשאַפטלעכער. זי פאַרכאַפּט פון טאָג צו טאָג אַלץ 
גרעסערע און ברייטערע קרייזן. 

מיר זענען תמיד געווען די, וועגן וועלכע מען רעדט, וועגן וועלכע מען 
אַמפּערט זיך און צוליב וועלכע מען פירט ויכּוחים. אָבער וי נאָך קיין מאָל 
שטייען מיר איצט אין צענטער פון דער אַלגעמײנער אויפמערקקזאַמקײט. אַזױ פיל 
אַרטיקלען, אָפּהאַנדלונגען ווערן אין דער לעצטער צייט פאַרעפנטלעכט איבער 
יידן. עס נעמען דאָס װאָרט פיינט. אָבער עס רופן זיך אויך אָפּ פריינד. רבי יהודה 
הלוי האָט אַ מאָל געשריבן: פיידן זענען דאָס האַרץ פון דער װעלט. אין די 
איצטיקע טעג טרעט דאָס באַשײמפּערלעך אַרױס. אַרום יידן באַװעגן זיך די 
געפילן פון שלעכטס און גוטס, װאָס זענען פאַראַן אין דער וועלט. 

און נאַטירלעך : מער שלעכטס איז פאַראַן. מער מענטשן פון שלעכטן וילן 
און פאַרדאָרבענע זיטן, 

אָבער עס מוז פאַרצייכנט װערן: די מחנה יידישע פריינד איזן לגמרי נישט 
אַזױ קליין װי דאָס דאַכט זיך אונדז אויס. גראָד איצט, ווען דער גורל פון דער 
וועלט און פון דער קולטור ליגט אויף דער װאָגשאָל, איז געשטיגן זייער צאָל. 
עס אַנגאַזשירן זיך אין דער יידן-פראַגע אַזעלכע װאָס האָבן ביז איצט צוליב 
די אָדער יענע טעמים אויסגעמיטן אַ װאָרט אין דער פראַגע צו זאָגן. די אמת 
גרויסע און איידעלע גייסטערס קענען איצט נישט מער שטיין פוֹן דער וייטנס. 
פון דעם אופן װווי אַזױ די באַציונגען צו יידן װעלן זיך מאָרגן פאָרשטעלן איז 
אָפּהענגיק דער שיקזאַל פון דער װעלט: מאָרגן, פון דער קולטור; מאָרגן פון 
דער מענטשלעכקייט. 

די פריינדלעכע שטימעס װאָס פאַלן אינעם איצטיקן װועלט-װיכּוח וועגן יידן, 
האָבן על-פּי-רוב אַ גרויסע קװאַליטאַטיווע באַדייטונג. נישט בלויז צוליב די 
קלינגענדיקע נעמען װאָס זענען אונטער זיי אונטערגעשריבן, נאָר אין נאָך אַ שטאַר- 
קערער מאָס -- צוליב זייער אינהאַלט. אונדזערע פריינד באַנוגענען זיך נישט 
היינט מיט בלויז װעקן ,רחמנות", מיט בלויז ;סענטימענטן", מיט בלוין ;אַפּע- 

לירן? צום געוויסן. זיי פאַרטראַכטן זיך ערנסט איבער דער יידן-פראַגע. זיי זאָגן 
אַרױס אינטערעסאַנטע און אָריגינעלע מיינונגען איבער דער יידישער ראָל און 
איבער די יידישע אויפגאַבן. און אויב עס איז אמת אַז נאָך קיין מאָל זענען נישט 
אַזױ פיל שטימעס געװאָרפן געװאָרן אויף דער יידישער טעמע, איז אויך אמת, 
אַז נאָך קיין מאָל האָבן די שטימעס לטובת יידן נישט פאַרמאָגט אַזױ פיל מחשבה 
און װאָג. 

אין דער דיסקוסיע, װאָס איז נאָך ווייט נישט פאַרענדיקט, האָבן שוין געזיגט 
די איידעלע. 

געזיגט נישט נאָר ווייל מיט זיי איז די גערעכטיקייט, נאָר אויך וייל זיי 
אָפּערירן נישט מיט דער באַנאַלער פראַזע, ווייל זיי באַנוצן נישט דאָס אַלטע, 
פאַרזשאַװערטע געווער, ווייל פון זייערע באַהױיפּטונגען גלאַנצט אַרױס -- דער 
געדאַנק, 


צ 


אויף ספּעציעלער אויפמערקקזאַמקײט פאַרדינט די אָפּהאַנדלונג װאָס דער 
פראַנצויזישער דענקער און שריפטשטעלער מאַריטען האָט לעצטנס פאַרעפנטלעכט 
וועגן דער יידן-פראַגע. 

מאַריטען איז איינער פון די אינטערעסאַנטסטע פּערזענלעכקייטן אין דער 
איצטיקער צייט. אַ רעליגיעזער פילאָסאָף. אפשר דער באַדײטנדיקסטער קריסט- 
לעכער פילאָסאָף אין דער היינטיקער תקופה. אָבער צו גלייך אויך אַ מענטש 
װאָס פאַרמאַכט נישט די אויגן אויף די דערשיינונגען און פּראָבלעמען פון לעבן. 
אַ מענטש פון קאַמף. 

אין זיינע װערק רופט מאַריטען די קריסטן צו געדענקען אין די פּרינציפּן 
פון הומאַניזם. מאַריטען איז מוטיק. מיט אומגעהויערער שאַרפקייט רייסט ער אַראָפּ 
דעם שלייער פון די, װאָס פאַרשטעלן אין אַ נעפּל פון מליצות זייערע אַנטי-הומאַ- 
ניסטישע, אַנטי-רעליגיעזע טאַטן. ער זאָגט אַז רעליגיע לייטערט, דערהויבט. און 
עס איז סקאַנדאַליעז אונטער דער מאַסקע פון רעליגיע אָפּצוהיטן שענדלעכע 
געמיינע זאַכן. 

מאַריטען פאָדערט אַז אין דער קריסטלעכער געזעלשאַפט זאָל פאָרקומען אַ 
לייטערונגס-פּראָצעס. די, װאָס מיסברויכן מיט דער רעליגיע, מוזן וי הערעטיקערס, 
וי רענעגאַטן געשטעמפּלט וערן. 

ער איז אַ דעמאָקראַט. ער פאַרל (שוט אַז די קירכלעכע מאַכט זאָל מיט דער 
גאַנצער אַנטשײדנקײט זיך אַרױסזאָגן קעגן די טאָטאַליטאַרע מלוכות, װוּ דער 
מענטש ווערט פאַרסאָלדאַטעװעט און די מענטשלעכע נשמה -- ניוועלירט, 

אָט אַזאַ דרייסטער בליק האָט, נאַטירלעך, אַרויסגערופן אויך קעגנערשאַפט. 

מאַריטען איז גענומען געװאָרן אונטער דעם פייער פון אַטאַקעס. נישט נאָר גלחים 
פון טשעטשאַק-שניט, נאָר אויך מער ,מעסיקע", האָבן אָנגעגריפן דעם פילאָסאָף. 
עס זענען אונטערגענומען געװאָרן שריט אין װאַטיקאַן עפנטלעך צו פאַרשרייען 
די אָנשױיונגען פון מאַריטען, װי אַזעלכע, װאָס זענען נישט אין הסכּם מיט דער 
דאָגמאַטיק, 

אָבער אין װאַטיקאַן האָבן געזיגט מאַריטענס פאַרטיידיקערס. דער פּופּסט 
האָט נישט געקענט ביי זיך פּועלן זיך אָפּצזאָגן פונעם גלענצנדיקן און ערלעכן 
דענקער. מאַריטען פירט כּסדר זיין קאַמף פאַר הומאַניזם, פאַר פרייהייט, פאַר 
דעמאַקראַטיע, פאַר סאָציאַלער גערעכטיקייט. 

מיט איידעלע טענדענצן איז אַדורכגעדרונגען אויך זיין איצטיקער עסיי וועגן 
יידן. מאַריטען ברויזט אויף קעגן די, װאָס זייער פּיעטעט פאַר די ,הייליקע 
שריפטן" איז נישט מער װי אַ צביעותדיקער אָנשטעל. ער שרייבט אַז אים געפעלן 
שוין בעסער די געצנדינערס אין היטלערילאַנד. וייל יענע האָבן כאָטש מוט 
עפנטלעך אַרוסצוטרעטן מיט זייער אני-מאמין. 

אַן איינדרוק לאָזן איבער יענע שטעלן, אין וועלכע דער דענקער פּרווט 
װאַרפן אַ בליק אינעם עועזן" פון יידישן פאָלק. דאָס יידישע פאָלק איז דער 
טרעגער פון --- גאָטס װאָרט --- זאָגט מאַריטען. עס איז אַזאַ געווען און פאַרבליבן, 

דאָס יידישע פאָלק איז פון גאָט אויסדערויילט געװאָרן צו ברענגען אייביקע 
אמתן דער מענטשהייט ; עס איז אויסדערװיילט געװאָרן צו באַפרײיען די מענטש- 
הייט פון דעם זומפּ פון געצנדינסט; עס איז אויסדערויילט געװאָרן צו דערהויבן 
די מענטשן צו דער לערע פון איינציקן גאָט. 

די יידישע אומה איז די איינציקע װאָס האָט אַרױסגעגעבן פון זיך נביאים, 
די נבכיאים האָבן געטראָגן דאָס פייערדיק געטלעכע װאָרט. 

און הגם די צייט פון די נביאים איז פאַרביי, די צייטן פון תנ"ך זענען מער 
נישטאָ, זענען דאָך אָבער פאַרבליבן יידן, װי דאָס פאָלק פון ,טיפן אומבאַגרייפ- 
לעכן סוד". פאַרבליבן כּדי עדות צו זאָגן, צי איז די מענטשהייט פאַרבליבן געטריי 
די געטלעכט אמתן אָדער האָט זי זיך פון זיי אָפּגעקערט. דער, װאָס שלאָגט אַ ייך, 
באַווייזט מיט זיין טאַט אַז ער האָט פאַרגעסן אין די פאַרדינסטן פון ישׂראל, אין 
די גרויסע לייסטונגען פון ישׂראל, אינעם גאָט פון ישׂראל, װאָס איז דער גאָט 
פון דער גאַנצער וועלט און פון אַלע מענטשן; דער, װאָס פּיײיניקט אַ ייד, שטעלט 
זיך אַזױ אָרום מחוץ דער געזעלשאַפט, װאָס האָט אָנגענומען דעם מאָנאָטעייסטישן 
געדאַנק, װאָס איז דורכן יידנטום אין דער וועלט פּאָפּולער געװאָרן.. 

עס זענען איצט גאָטלאָזע צייטן. נאָר דערפאַר, מיינט מאַריטען, בושעוועט 
אַזאַ שׂנאה קעגן יידן. דאָס איז אַ שׂנאה קעגן די, װאָס האָבן הימלישע אמתן 
אַראָפּגענידערט צו דער ערד. דאָס איז דער צאָרן, הלמאי יידְן האָבן אָט אַזאַ לערע. 
אָט אַזאַ מחשבה געשאַפן. אין היטלער-לאַנד קומט דאָס צום אויסדרוק. עס זענען 

גענומען געװאָרן אין קלעם די ייד אָבער די מלחמה גייט קעגן גאַנצן יידישן 
בליק, | 
אומגעוויינלעך כאַראַקטעריסטיש איז די שטימע, װאָס זשיד האָט צוגעװאָרפן 
צום גרויסן יידן-װיכּוח. | 

װאָרום פאַר אַנדרײ זשיד איז אַ זיכערע זאַך: אַ דאַנק יידן איז אײיראָפּע 
אַנטשטאַנען ; אָן יידן װעט אײראָפּע זיך צעפאַלן. 

אָן גוזמאות. זשיד פּאַסט דאָס אויף ווערטלעך. ער פרעגט: װאָס װועט אײראָפּע 
פאַרלירן, אויב יידן װעלן אַװעק? -- און ענטפערט: אַל דאָס ווערטפולע, אֵל דאָס 
שיינע, אֵל דאָס גייסטיקע. 

אויב מיר, שריפטשטעלער, דענקערס, אינטעלעקטועלע, שרייבט זשיד -- 
פאָדערן ביי די מאַכטהאָבערס, אַז זייער באַציָונג צו יידן זאָל זיין אַ גוטע, פאָדערן 
מיר עס נישט בלויז אין נאָמען פון טאָלעראַנץ. דאָ האַנדלט זיך נישט בלויז אין 
טאָלעראַנץ. עס האַנדלט זיך וועגן אונדז, וועגן אונדזער צוקונפט, וועגן דער 
צוקונפט פון אײיראָפּע... 

יידן האָבן פאַר אונדז אַן אומגעהויערן פּאָזיטיוון װערט; דורך די יידן לעבט 
אין אונדז דער געבענטשטער גייסטיקער אומרו: זיי שטעקן אונדז אָן מיט זייער 
שעפערישער אַקטיווקײט ; אין יעדן לאַנד טראָגן זיי דעם דראַנג צו גערעכטיקייט, 
די שטרעבונג צו אַ בעסערער, פרידלעכער געזעלשאַפט ; אָן יידן וועלן מיר מעגלעך 
זיין ריינע אַריער, אָבער אויך ריינע טאַקטלאָזיקע, טעמפּ, שטומפּע, קאַרליקעס.. 

אָן יידן דערװאַרט אײראָפּע אַ מוראדיקע גייסטיקע פאַראָרעמונג און דעגע- 
נעראַציע. 

אַנדרײ זשיד רופט צו באַזינונג. זאָל מען די פאַקטן אָפּשאַצן. זאָלן ענדלעך 
פאַרשטומט וערן אַלע קולות װאָס שרייען: יידן אַרױס! זאָלן ענדלעך אַנטשװיגן 
ווערן כּלערליי עמיגראַציאָניסטן. ווייל אויב די יידן קענען נאָך עטװאָס געווינען 
פון זייער גלות-אײיראָפּע, װעט אָבער אײראָפּע בלי ספק פאַרלירן. זי וועט ווערן 
אַ מדבר, אַ גייסטיקער, קולטורעלער מדבר.. 

אויך אין לאָנדאָן גייט די דיסקוסיע. אין די פּובליקאַציעס װאָס ווערן לעצטנס 
אין ענגלאַנד פאַרעפנטלעכט וועגן דער יידן-פראַגע, װוערט נישט אַזױ וייט באַ- 
רירט די באַציונג צו יידן, װי דאָס פּראָבלעם פון אַנטיסעמיטיזם. מיר דאָ האָבן 
זיך שוין צו דעם ,פּראָבלעם" צוגעוווינט, אָבער פאַר די ענגלענדער איז דאָט נאָך 
אַלץ אַ האַרטע נוס. װאָס איז די סיבה פון דער אייביקער שׂנאה צום אײביקן פאָלק, 
מיט װאָס דערקלערט זיך איר קראַפּט, װוּ זענען די קװאַלן פון גיפט? -- דאָס 
זענען די פראַגעס װאָס אַ ריי ענגלישע שריפטשטעלערס און היסטאָריקערס האָבן 
פאַר זיך געשטעלט, 

. אַ װאָגיק בוך האָט איצט אויף דער טעמע אָנגעשריבן דער באַקאַנטער 
ענגלישער געלערנטער דזשיימס פּאַרקעס, דאָס בוך צייכנט זיך אויס מיט גרויסער 

צווישן. די צוויי װועלט-מלחמות 


גענויקייט. פּאַרקעס האָט זיך די אויפגאַבע נישט געװאָלט פאַרלייכטערן דער 
,פאַרװאָס" עקבערט אים. עקבערט טיף. 

דזשיימס פּאַרקעס אַנאַליזירט די אַלע מאָטיוון, מיט וועלכע דאָס רעטעניש פון 
יידןשׂנאה ווערט אין דער וועלט דערקלערט. עס זענען דאָ אַזעלכע װאָס האַלטן 
אַז עקאַנאָמישע סיבות דעצידירן; עס זענען דאָ אַנדערע װאָס באַהױפּטן אַז 
ראָסן-מאָטיוון אַנטשײדן. פּאַרקעס װאַרפט אָפּ די דאָזיקע טעאָריעס. נישט אין 
דער װירטשאַפט און נישט אין דער ראַסע ליגן די װאָרצלען פון אַנטיסעמיטיזם, 
פּאַרקעס גלויבט, אַז די ;סיבת כּל הסיבות" צוליב וועלכער דער האַס צו יידן 
כושעוועט, איז -- ווייל יידן זענען אַ פאָלק מיט אַן אַנדערן גלויבן. די מלחמה 
קעגן יידן איז אַלע מאָל געווען אַ רעליגיעזע. זי איז געווען אַ רעליגיעזע מלחמה 
אין די אוראַלטע צייטן ווען יידן האָבן געגלויבט אין איין גאָט, דאַקעגן אַלע 
פעלקער האָבן געדינט צו געטער: זי איז געווען אַ רעליגיעזע מלחמה. אין די 
ערשטע צייטן פון קריסטנטום, ווען דאָס קריסטנטום האָט געשטרעבט אַריבער- 
צוציִען אויף זיין זייט גרויסע יידישע מאַסן; זי איז אַװודאי געווען אַ רעליגיעזע 
מלחמה אין דער תקופה פון מיטלעלטער. דאָס קריסטנטום האָט געשטרעבט בכלל 
צו פאַרנעמען דאָס אָרט פון יידישן גלויבן. אָבער יידן האָבן נישט געװאָלט. זי 
האָבן אָפּגעענטפערט מיט װוּנדערלעכער עקשנות, מיט מסירות-נפש. דערפון -- 
די גזירות, די בלבולים, דער פּיין. 

אויך איצט איז, לויט דער מיינונג פון פּאַרקעס, די שׂנאה צו יידן אַ רעלי- 
גיעזע. אמת : זי טרעט אַרױס אונטער נייע אויסריידן. אמת: פון איצטיקן אַנטי 
יידישן קורס ווערן אַפילו משומדים נישט געשאַנעװעט. און דאָך --- דער װאָרצל 
איז דער רעליגיעזער האָס. אַפילו היינט קענען יידן מיטן פולן באַװוּסטזין זאָגן 
וי אַמאָל: ,עליך הורגנו כל היום" --- צוליב דער אמונה ליידן מיר און ווערן 
געפּײניקט.. 

די אַרבעט פון דזשיימס פּאַרקעס איז אַ װויכטיקער צושטייער אין דער ליטע- 
ראַטור, װאָס איז אַנטשטאַנען אויף דער טעמע: אַנטיסעמיטיזם, 


צ 


דער װיכּוח װוערט אויך געפירט ביי אונדז אין פּוילן, אמת : דאָ פעלט אין די 
פריינדלעכע אָפּרופן די פאַרטיפונג װאָס איז כאַראַקטעריסטיש פאַר די פריינדלעכע 
אַפּרופן אין מערב-אײראָפּע. אָבער פריינדלעכע שטימעס הערן זיך דאָך. 

איכער איינעם אַזא אַרױסטריט ווילן מיר זיך אָפּשטעלן. די באַקאַנטע פּוילישע 
דיכטערין קאַזימיעראַ אילאַקאָװויטש האָט ביז לעצטנס צו דער מחנה פון אונדזערע 
פריינד זיך נישט גערעכנט. אירש לידלעך פאַר קינדער האָבן אָפּט געהאַט אָפענע 
אַנטי-ײידישע אַקצענטן, װאָס זענען געווען נאָך שעדלעכער, וייל זיי זענען באַ- 

העשיל קלעפּפיש 


שטימט פאַר קינדער. זי האָט אירע זאַכן פאַרעפנטלעכט אין דער נאַראַישריפט 
;פּראָסטאָ זי מאָסטו". אָבער אָט איז אין איר פאָרגעקומען אַן איבערברוך. די 
ווילדע העצע קעגן יידן האָט געצווונגען די דיכטערין צו עפענען די אויגן און זיך 
צו אַנטשײדן, װוּ, אין וועלכן לאַגער זאָל זיין איר אָרט. איצט טאָר מען זיך מער 
נישט װאַקלען. און -- דאָ נישט לאַנג האָט זי פאַרעפנטלעכט אַ רירנדיקן ליד 
;צו מיין ברודער טובים", װוּ זי נעמט אין שוץ דעם דיכטער טובים קעגן די 
העצערס און באַלײידיקערס, װאָס דערמאָנען אים כּסדר זיין יידישן אָפּשטאַם און 
װוּ זי טרייסט אים, אַז נישט אויף אייביק -- איז דער וינטער, נישט אייביק 
הוליעט די זאַװיערוכע.. 

איצט האָט קאַזימיעראַ אילאַקאָװיטש אָפּגעדרוקט אַ בינטל זכרונות ועגן 
אירע יידישע פריינד. עס איז דאָ אין די דאָזיקע זכרונות אַ סך װאַרעמקײט. 
אַ סך האַרציקײיט: עס איז דאָ אויפריכטיקער ווילן אויסצורייסן די פאָראורטיילן, 
װאָס הערשן בנוגע די יידן : עס איז אויך דאָ אַ שפּאָרע פאַרערונג, ספּעציעל פאַר 
פּױלישע יידן, וועלכע אילאַקאָװיטש באַטראַכט װי ,די פעיקסטע און טאַלאַנ- 
טירסטע אין דער וועלט". און הגם עס געפינען זיך אין די דאָזיקע זכרונות אויך 
אייניקע נישט גענויע באַגריפן וועגן יידישן לעבן (װוי למשל, אַז יידן גלויבן נישט 
מכּלומרשט אין דער אומשטערבלעכקייט פון דער נשמה.), שלאָגט דאָך דאָ 
טיפער מיטגעפיל צום יידישן גורל, 

אילאַקאָװיטש שרייבט ; 

;איך אָנערקען נישט דאָס יידישע פּראָבלעם'.. איך האָב אין מיין לעבן 
אָנגעטראָפן ערלעכע, האַרציקע, שיינע יידישע מענטשן.. די יידישע רעליגיע 
האָט אין די יידן אַנטװיקלט די מידות פון גוטסקייט, גאַסטפרײנדלעכקײט, גוט- 
מוטיקייט. און מיר איז שווער צו באַגרייפן, הלמאי זאָל גראָד צו יידן בושעווען 
אַן אוממענטשלעכע רשעות.." 

אין אַ ליד, װאָס אילאַקאָװויטש האָט אַ מאָל געשריבן (,דער שלעכטער לייב"), 
באַשולדיקט אַ פּוױליש מיידל אַ יידישן קרעמער, אַז ער האָט זי אָפּגענאַרט אין דער 
װאָג. איצט שטעלט אילאַקאָװיטש פאָר אַ גאַנצע גאַלעריע ערלעכע יידישע טיפּן, 
פאַר אונדזערע פאַרהעלטענישן -- ווירקלעך אַ סימפּטאָמאַטישער איבערברוך. 

די דיסקוסיע דויערט. די דיסקוסיע וועגן יידן און יידנטום װערט געפירט 
אין אַלע לענדער און אויף אַלע שפּראַכן פון דער וועלט. און כּדאי צו וויסן, אַז 
נישט בלויז באַשולדיקערס זענען דאָ, נאָר אויך פאַרטײידיקערס. און גאַנץ אַפט --- 
גרויסע, מוטיקע פאַרטיידיקערס. 

וי אַזױ? --- פון װואַנען;? -- מיט ואָסער סוד יי. 


בישט איין מאָל שטעלן מיר זיך אָפּ פאַרװונדערטע פאַר דער דאָזיקער 

דערשיינונג. דאָס איז אַ רעטעניש, איינס פון די גרויסע יידישע רעטענישן: יידן, 
װאָס זענען אױיסגעװואַקסן ווייט און פרעמד פון דער יידישער סביבה און יידישן 
לעבנס-שטייגער, יידן, װאָס האָבן װײיניק װאָס אַרײינגעזאַפּט אין זיך פון יידישער 
קולטור און יידישער גייסטיקייט, יידן, װאָס זענען לגמרי נישט פאַרװאָרצלט אין 
יידישן באָדן און װאָס קענען נישט פאַר אייך און נישט צו מאָל פאַר זיך דער- 
קלערן פון װאָס, אייגנטלעך, זייער ביסל יידישקייט לייגט זיך צונויף, קורץ: יידן 
פאַרפרעמדטע, װאָס האָבן, דאַכט זיך, גלייך פון זייער היים אַרױס מיטגעברענגט 
דעם בליק פון די פרעמדע, דעם אינטערעסן-קרייז פון די פרעמדע, דעם אידעען" 
קרייז פון די פרעמדע -- און דאָך, און פאָרט --- אוממעגלעך צו באַגרײיפן מיטן 
כּוח פון װאָסער געהיימעניש: -- די דאָזיקע ווייטע, אָפּגעװײטערטע יידן האָבן 
גאַנץ אָפט אַ יידישן צוגאַנג צו זאַכן ; די דאָזיקע יידן באַטראַכטן אָפט מיט יידישע 
אויגן וועלט און לעבן, פון די דאָזיקע יידן רעדט, וי אַ סודותפולער, אָבער גענוג 
דייטלעכער עכאָ, דאָס יידישע.. 

וי אַזױ ? --- מיט װאָסער נס ? -- דורך וועלכע וועגן איז אין אָט די פול- 
שטענדיקע איגנאָראַנטן אין יידישע ענינים אַריינגעדרונגען דאָס יידישע, און זאָל 
זיין אַפּילן דאָס אומבאַװוּסטזיניק-יידישע ?... 

צי שרייט פון זיי די שטימע פון בלוט? -- צי רופט זיך בלא-יודעין אָפּ 
דאָט קול פון װאָרצלען, דורות-אַלטע, מעכטיקע? -- צי וערן זיי דורך פעדים, 
װאָס זענען פאַר אונדזער אויג אומזעבאַר פאַרוועבט מיט ווייטע פאַרגאַנגענע צייטן 
און ווייטע, פאַרשטאָרבענע עלטער-זיידעס ? --- אָדער אפשר איז דאָס יידישע 
וי דער פלױיד, װאָס קען פון דער לופט אַריינדרינגען, וי דאָס ווינטל, װאָס 
קען מיט צאַרטער סטרונע באַוועגן דאָס טיף-פאַרדרימלטע, דאָס טיף-פאַרבאָר- 
גענע ?94 

די דערשיינונג בלייבט פאַר אונדז אומפאַרשטענדלעך. דאָס איז אַ רעטעניש. 
און מיר ווייסן נישט דעם באַשײד, מיר קענען בלויז -- זיך חידושן. מיר קענען 
בלויז אונדזער שטוינונג אויסדריקן. 

צִ 

העשיל קלעפפיש 


אָט אַזעלכע שטוינענדיקע שטייען מיר איצט פאַר דעם פּראָבלעם : קאָרדאָזאַ. 
געשטאָרבן בענדזשאַמין נייטען קאָרדאָזאַ. דער אויבער-ריכטער פון די פאַר- 
אייניקטע שטאַטן פון אַמעריקע. דער שאַרפסטער מוח צוישן די אַמעריקאַנער 
ריכטער און יוריסטן. און נישט בלויז צװישן די אַמעריקאַנער. בענדזשאַמין 
קאָרדאָזאַ איז איינער פון די גרעסטע וועלט:יוריסטן אין דער לעצטער תקופה. 
אַ באַדײטנדיקער דענקער אויפן געביט פון רעכט. מחבר פון װוערק װאָס האָבן 
אַרײנגעטראָגן נייע באַגריפן אין דער יוריספּרודענץ און אין נייע וועגן אַװעק- 
געפירט די רעכט-וויסנשאַפט. יעדן פאַל -- געשטרעבט זי אַװעקצופירן. 


אָבער פאַר אונדז איז נישט קאָרדאָזאַ נאָר דער גרויסער יוריסט, דער קלוגער 
דענקער, דער גלענצנדיקער שריפטשטעלער, דער מענטש מיטן שאַרפן קלאָרן 
פאַרשטאַנד און שאַרפן, קלאָרן סטיל. פאַר אונדז איז ער אומבאַדינגט עפּעס מער. 
פאַר אונדז איז ער -- אַ פּראָבלעם.. 


ער איז געווען אַ ייד. די פאַמיליע קאָרדאָזאַ געהערט צו די מיוחסדיקסטע 
ספרדישע משפּחות, אָבער זי איז שוין זינט לאַנג פאַרװאָרצלט אין אַמעריקע. וי 
אַ רייע אַנדערע יידישע פאַמיליעס, האָט זי אויך אין משך פון דורות פולשטענדיק 
זיך אַסימילירט. בענדזשאַמין קאָרדאָזאַ האָט באַקומען די דערציונג, װאָס עס 
באַקומען די זין אין אַסימילירטע יידישע הייזער. זינט זיין פריסטער יוגנט האָט ער 
פאַרקערט אין נישט-יידישער אַטמאָספער, זיך געפונען אונטער נישטיידישף 
איינפלוסן, געדענקט אין נישט-יידישע קאַטעגאָריעס. אַך, יאָ. איין מאָל אָדער צוויי 
מאָל אין יאָר פלעגן פאָטער און זון גיין אין סינאַגאָגע. די אומעטיקע כּל-נדרי- 
מעלאָדיע, די אימהדיקע יום-כּיפּורדשטימונג האָבן זיכער איבערגעלאָזט אַ טיפן 
רושם אויפן יונגן קאָרדאָזאַ. אָבער נאָך נישט דער דאָזיקער עוויזיט" אין דער 
סינאַגאָגע האָט געקענט אים באַרײיכערן מיט יידישן אינהאַלט. ער האָט העכסטנס 
עפּעס אומבאַשטימטס געקענט אָניאָגן. װאָס איז אַזױנס דער היליקער יידישער טאָג, 
װאָס איז יידישע פאַרגאַנגענהײט, װאָס איז יידישע טראַדיציע, װאָס איז יידישע 
געשיכטע -- דאָס האָט קאָרדאָזאַ נישט געװוסט. דאָס האָט אים איבעריקנס נישט 
אינטערעסירט. ס'האָט זיין טאַטן אויך נישט אינטערעסירט. 


און דעריבער, ווען קאָרדאָזאַ איז אױיסגעװואַקסן צום גרויסן יוריסט און באַ- 
דיײיטנדיקסטן געזעצגעבער אין אַמעריקע, איז זיכער געווען פאַר יעדן איינעם, 
און מןיהסתם אויך פאַר אים אַליין: אין די געזעצן װאָס ער װעט שאַפן, אין די 
ביכער װאָס ער װעט שרייבן װועלן זיך פילן כּלערלײי השפּעות. די השפּעה פון דער 
רוימישער שול אין דער רעכט-פילאָסאָפיע. פון דער ענגלישער. פון דער פראַנ- 
צויזישער. פון דער אַמעריקאַנער. עס ועלן זיך פילן די השפּעות פון די אַלע 
שטודיעס װאָס ער האָט אַדורכגעמאַכט, פון די אַלע װערק מיט וועלכע ער האָט 
זיך אָנגעלײיענט. אָבער עס װעט נישט אַרױסטרעטן וועלכע עס איז יידישע השפּעה. 

צווישן די צוויי וועלט-מלחמות 


ווייל פון װאַנען מישטיינס געזאָגט קען זיך נעמען צו קאָרדאָזאַן אַ יידישער 
איינפלוס ? --- זאָל זיין : ער איז אַ ייד, זאָל זיין : ער איז אַ ייד װאָס שטרייכט 
אונטער מיט שטאָלץ זיין אָנגעהעריקײיט צום יידישן פאָלק. זאָל זיין : ער איז זייער 
ווייט פון צו זיין איינער פון די גוט באַקאַנטע קריכערישע, שפלדיקע, זיך זעלבסט' 
פאַרלײיקענענדיקע אַסימילאַטאָרן-טיפּן. אָבער וייסט ער דען עפּעס פון דער 
ריזיקער יידישער רעכט-ליטעראַטור? -- איז דען אין זיין אינטערעסן- קרייז 
געשטאַנען די יידישע רעכט-אויפפאַסונג? -- איז אים דען נישט פרעמד דער 
תלמוד, דער רמב"ם, דער חושן-משפּט ?... 

אָבער טראָץ דער לאָגיק, טראַץ אַלע ניכטערע, מיושבדיקע אויסרעכענונגען + 
געשען איז אַנדערש. 

אין די געזעצן פון בענדזשאַמין נייטען קאָרדאָזאַ זענען יאָ אַרױסגעטראָטן 
יידישע איינפלוסן, 

אין די ווערק װאָס ער האָט געשריבן האָט יאָ זיך אָפּגערופן דער יידישער 
גייסט, 

אין זיינע רעכט-פילאָסאָפישע טראַקטאַטן האָט יאָ זיך צעפינקלט אַן אָפּ- 
שפּליטער פון יידישע געדאַנקען. 

און אויף וועלכן בלאַט איר זאָלט זיינע ווערק נישט אויפמישן, װאָסער געזעץ 
אָדער געזעץ-מאָטיווירונג איר זאָלט ביי אים נישט אָנכאַפּן, איר וװועט גלייף 
דערקענען און נאָך שטאַרקער דערפילן: דער מחבר איז אַ ייד. 

דורך אַלע שאָלן פון דער פרעמד שטאַרט אַרױס דער יידישער שורש. 

דורכן גאַנצן פרעמדן אָנװוּקס שפּירט זיך די יידישע ירושה. 

און אַ פראַגע בלייבט דאָך, װי אַזױ האָט זיך דאָס יידישע אַרײינגעשניטן 
אין מוח און האַרץ פון דאָזיקן מענטש, װאָס איז כּל ימיו געגאַנגען אויף פרעמדע' 
פעלדער... 


צ 


בכדי צו אילוסטרירן דאָס אויבן געזאָגטע, איז נישט נויטיק צו באַהאַנדלען 
אַלע געזעצן און אַלע חידושים פונעם זשעני פון דער אַמעריקאַנער יוריספּרו- 
דענץ. עס איז גענוג נאָר אייניקע פּונקטן אָנצורירן. דער יידישער צוגאַנג פוך 
קאָרדאָזאַ װועט בולט זיך אַרױסשײלן 

אינעם סאַמע אויבן-אָן פון זיין רעכט-פילאָסאָפיע, האָט קאָרדאָזאַ אַװועקגע- 
שטעלט די טעזע: דאָס איז געזעץ איז געשאַפן געװאָרן פאַר דעם מענטש, אוך 
נישט דער מענטש פאַר דעם געזעץ. מיט אַנדערע ווערטער באַדײיט עס, דאָס 
געזעץ קען נישט האָבן דעם ציל איינצופּאַסן דעם מענטש אין דער ראַם פון 

העשיל קלעפפיש 


אויסגעקליגלטע פּאַראַגראַפן. דאָס געזעץ איז געשאַפן געװאָרן און ווערט געשאַפן 
נאָר כּדי צו נאָרמירן דאָס מענטשלעכע לעבן, צו רעגולירן די באַציָונגען אין דער 
מענטשלעכער געזעלשאַפט, אַריינצוברענגען דאָס שיינע, דאָס יושרדיקע, אָבער 
נישט כּדי צו פאַרװאַנדלען דאָס מענטשלעכע לעבן אין אַ געשפּענסט און בכדי צו 
משפּטן אָן זין און אָן דער אידעע פון גערעכטיקייט. 

דאָס איז אַ גרויסער איינפאַכער געדאַנק. אָבער װי יעדער גרויסער און 
איינפאַכער געדאַנק איז ער אין דער ועלט זייער אומפּאָפּולער. און װי יעדער 
גרויסער און איינפאַכער געדאַנק ציט ער זיין מקור פון יידישן בליק, 

דערמאָנט איר זיך אין יענער כאַראַקטעריסטישער אגדה, װאָס גיט איבער 
דעם אונטערשייד צװישן די רעכט:נאָרמעס װאָס האָבן געהערשט ביי אַברהם 
אָבינו און די, װאָס האָבן געהערשט אין סדום? -- ביי אַברהם אָבינו זענען די 
בעטן, װאָס ער האָט צוגעגרייט פאַר אורחים, געווען צוגעפּאַסט צו די אורחים; 
אין סדום דאַקעגן האָבן די אורחים געמוזט זיין צוגעפּאַסט צו די בעטן, און איז 
אַן אורח געווען צו לאַנג, האָט מען אים די פיס אונטערגעשניטן. 

פאַר אַלע צייטן קען דער דאָזיקער פאַקט פון סדום דינען װי דער קלאַסישער 
מוסטער פון דעם, װאָס מיר רופן: אויסגעקליגלטע געזעצן, װי דער קלאַסישער 
מוסטער פון די פּאַראַגראַפן, װאָס נעמען נישט אין אַכט די אייגנטלעכע נויטן פון 
מענטש און פאַרשטעלן נאָר דאָס רשעות, װאָס ליגט הינטער זייער שיינעם קלאַנג 
פאַרבאַהאַלטן, װי דער קלאַסישער מוסטער פון די אַלע מישטיינס געזאָגט רעכט- 
לעכע טראַקטאַטן, װאָס באַטאָנען אַז וויכטיקער װי דער מענטש, איז -- דער 
פּאַראַגראַףײ. 

אין סדום איז דאָס געווען: אַ בעט. אין היטלער-לאַנד איז דאָס: די מלוכה, 
אין סאָוויעט-רוסלאַנד: די באָלשעװויסטישע געזעלשאַפט. ערגעץ-ווו --- אַנדערש 
אויף אַ בײישפּיל: ענלעכע אַבסורדן. 

קאָרדאָזאַ האָט אַ קלוגע און שניידיקע פּאָלעמיק געפירט קעגן די אייניקלעך 
פון אַלטן סדום אין אונדזער דור; ער האָט די פּאָלעמיק געפירט, נאַטיױלעך, 
וי אַ יוריסט, װוי אַ סתם-יוריסט, נישט, חלילה, וי אַ יידישער יוריסט ; אָדער קען 
דאָס אונדז שטערן נישט צו דערהערן אין דער דאָזיקער פּאָלעמיק דעם אָפּקלאַנג 
יפון אַלטן שטרייט מכּוח דעם, וי אַזױ ס'דאַרפן אויסזען בעטן פאַר אורחים ?... 

גערעכטיקייט --- איז געווען דער פּראָגראַם פון קאָרדאָזאַ. ער האָט געזאָגט, 
אַז רעכט אָן גערעכטיקייט הערט אויף צו זיין רעכט. ער האָט געזאָגט, אַז ;רעכט" 
קען נישט זיין קיין מיטל צו שיצן דעם שטאַרקן אָבער אומגערעכטן. ער האָט, 
פאַרשטייט זיך, נישט איבערגעזעצט די דאָזיקע װוערטער אין העברעישע טער- 
מינען, װוּ זיי װאָלטן געקלונגען אָט אַזױ : דער משפּט, װאָס איז נישט קיין משפּט 
צדק, איז בכלל נישט קיין משפּט. קאָרדאָזאַ האָט העברעיש נישט געקענט. אָבער 

צווישן די צווײי וועלט-מלחמות 


אויך אָן דער איבערזעצונג -- ס'איז יידישלעך. היסטאָריש-יידישלעך. אור- 
יידישלעך. 

נעמט אַן אַנדערע פאָרמול. קאָרדאָזאַ שרייבט: דאָס געזעץ מוז אין דער 
ערשטער ריי האָבן אויפן אויג דאָס װוויל פון מענטש. נאַטירלעך; אויף וויפל 
דאָס דאָזיקע װוויל שטייט נישט אין סתירה צו די עטישע פּרינציפן. דאָס געזעץ 
מוז אין אַכט נעמען די לעבעדיקע אינטערעסן פון מענטש. פאַרן געזעץ קען נישט 
עקזיסטירן עפּעס וויכטיקערס וי דאָס גליק פון מענטש.. צי שווימט נישט אַרויף 
אין אייער זכּרון, בעת איר לייענט אָט אַזעלכע ווערטער, דער אַלטער ,וחי בהם 
-- ולא שימות בהם" -- דאָס געזעץ איז געגעבן געװאָרן צו לעבן מיט אים און 
נישט צו שטאַרבן דורך אים ?... 

קאָרדאָזאַ האָט מיט באַזונדערן נאָכדרוק אונטערגעשטראָכן די נויטיקייט צו 
באַהאַנדלען אַ רייע פאַלן לפנים משורת הדין. אַװודאי. ער האָט נישט געזאָגט: 
,לפנים משורת הדין". ביי אים אין דאָס אַרױסגעקומען פאָרמולירט יורידיש. 
ביי אים איז דער דאָזיקער געדאַנק אַרױסגעזאָגט געװאָרן אין דער פאָרעם, אַז 
דער ריכטער דאַרף נישט אַלע מאָל זיין פאַרקוקט נאָר אין בוכשטאַב פון געזעץ, 
אַז אָפּט מוז דער ריכטער זיך אינטערעסירן מיט די אומשטענדן און סיבות, װאָס 
האָבן דעם שולדיקן צו זיין טאַט דערפירט, אַז אָפּט דאַרף דער ריכטער װערן אַ 
פּסיכאָלאָג און אין די נשמה-קעמערלעך אַריינדרינגען, און אין די טיפענישן װאַרפן 
אַ דורכדרינגלעכן בליק --- אָבער אין תוך איז דאָס נישט מער װי אַ װאַריאַנט 
פון דער פאָדערונג פון די חכמים אָנצוּוענדן דעם ,לפנים משורת הדין".. 

מיט יידישע עלעמענטן איז פול די גאַנצע רעכט-פילאָסאָפיע פון קאָרדאָזאַ. 
ער פּראָטעסטירט קעגן די, װאָס באַטראַכטן דעם מענטש וי אַ ,מעכאַניזם?, װי אַ 
,שרייפל" און פאַרגעסן אַז מענטשלעך לעבן איז הייליק, און מענטשלעכע איבער- 
לעבענישן און געפילן זענען ווערטפול און הײיליק. ער פּראָטעסטירט קעגן די, 
װאָס שטרענגען זיך אָן אויסצוגעפינען נאָר אומשטענדן באַשװערנדיקע, באַלאַסטנ- 
דיקע. איר זענט זיכער: אָט-אָט, און קאָרדאָזאַ װעט אויפהערן באַנוצן זיינע 
מאָדערנע טערמינען, ער װועט דאָס פאַרטײיטשן יידישלעכער, פּשוטער, ער װעט 
זאָגן, אַז יעדער מענטש איז אַן ;עולם מלא", אַז אונדזער חוב איז דן צו זיין יעדן 
איינעם לכף זכות... אָבער ער זאָגט נישט אַזױ. ער קען נישט אַזױ זאָגן. הגם ער 
טראַכט אַזױ, 

רחמים און חסד -- דאָס זענען די פּרינציפּן װאָס קאָרדאָזאַ פאָדערט, מאָנט. 
ער איז נישט דערצויגן געװאָרן אויף דער דריי טױזנט-יאָריקער יידישער לערע 
פֿון ,ווייכקייט", אויף דער מאָראַל פון רחמים, אויף ספרים, װאָס רופן צו רחמים 
און חסד. ער איז בעצם דערצויגן געװאָרן אויפן האַרטן און שטרענגן רוימישן 
קאָדעקס, אויף טראַקטאַטן, װאָס איראָניזירן איבער עווייכע" משפּטים און ,ווייכש" 
שופטים. אָבער אים האָט דער שטרענגטער בליק נישט אימפּאָנירט. 


העשיל קלעפּפיש 


נאַטירלעך : אַ גאַנץ שפּאָרער צומיש פון פרעמדע עלעמענטן איז אויך דאָ 
אין די אָנשױיונגען פון קאָרדאָזאַ. נאַטירלעך : אַפּילו דאָס יידישע אין זיינע ווערק 
קלינגט אָפּ -- דורך די פרעמדע טערמינען -- ווייט אין אונדזער אויער. אָבער 
דאָך -- דאָס יידישע שרייט אַרױס. דאָס יידישע שרייט אַרױס מיט הויכע, שטאַרקע 
קולות. עס שרייט מיטן קול פון קאָרדאָזאַס יידישע עלטער-זיידעס פון שפּאַניע. 
שרייט. און מיר ווייסן באֵַין אופן נישט וי אַזױ און מיר ווייסן נישט נישט 


מיטן כּוח פון װאָסער געהיימעניש. 

, און עס וועלן קומען טעג..." 


די היסטאָרישע פּערזענלעכקייטן פון גראָדנע זענען זיי. נאָר זיי. 

זיי האָבן אין גראָדנע געלעבט. דורך זיי איז גראָדנע באַרימט געװאָרן. דורך 
זיי איז זי פאַראײיכיקט געװאָרן אין דער געשיכטע פון פּױלישן פאָלק און פון דער 
פוילישער ליטעראַטור. נאָך זיי זענען אין גראָדנע פאַרבליבן זכרונות און דענק- 
מעלער. וועגן זיי דערציילן די שטיינער און מויערן פון דער אַלטער שטאָט. 

סטעטאַן באַטאַרי און עליזאַ אָזשעשקאָװאַ --- מיט ביידע איז גראָדנע געבונדן. 
דאָ זענען די שענסטע בלעטער פון זייער לעבן און ווירקן געװאָרן פאַרשריבן, 

ער איז געווען קעניג. באַרימטער העלדישער קעניג. ער געהערט צוֹ די 
גרעסטע הערשערס און אומדערשראָקנסטע קעמפער אין דער פּוילישער היסטאָ- 
ריע. וועגן אים רעדן מיט אָנערקענונג אַלע אָן אויסנאָם היסטאָריקערס. קיין שום 
,רעוויזיעס? קענען נישט פאַרטונקלען זיין גלאַנץ. ער איז דער לעצטער פון די 
גרויסע קעניגן אין פּוילן. דער לעצטער אין מלך-פּאַנטעאָן. 

זי איז מיט קיין קרוין נישט געווען באַפּוצט. אַ פּשוטע, אַ באַשײדענע פרוי. 
און דאָך, און פאָרט -- אַ קעניגין. די קעניגין פוֹן גייסט. זי אין איינע פון די 
שענסטע נעמען אין דער נייער פּוילישער ליטעראַטור. פון איר קענען זיך אַפילן די 
פינצטערסטע רעאַקציאָנערן נישט אָפּזאָגן, זי איז אמת, נישט לויט זייער געשמאַק, 
אָבער זי האָט באַרײיכערט די פּוילישע שאַפונג, זי איז מייסטערין פון פּוילישן סטיל, 

ביידע זענען גרויסע געשטאַלטן אין דער פּולישער געשיכטע. וי פאַרשידן 
עס זאָל נישט זיין דאָס געביט פון דער נייער טעטיקייט --- ביידע האָבן געלעבט 
און געאָטעמט פאַר פּױלן, ביידע האָבן דעם פּוילישן נאָמען פאַרשאַפט כּבוד 
און רום, 

און ביידע קענען פאַררעכנט ווערן צו יענעם מין פּערזענלעכקייטן װאָס װוערן 
אָנגערופן : ריכטער. ריכטער פון פאָלק, 

נישט אין טאָגעס זענען געווען געקליידט סטעפאַן באַטאָרי און עליזאַ אָזשעש- 
קאָװאַ. װאָרשײנלעך זענען זיי געווען אויך װײיניק באַהאַוונט סיי אין אַלטן רוימישן 
רעכט און סיי אין די מאָדישע שטראָף-קאָדעקסן. אָבער -- זיי האָבן שטאַרקערע 
קאָדעקטן געשאַפן. מיטן צויבער פון זייער פּערזענלעכקייט. מיטן כּוח פון זייער 

העשיל קלעפּפיש 


אױיטאָריטעט. זיי האָבן זיך אַרויפגעהױבן איבער זייער סביבה און געווען ריכטער. 
נישט בלויז שופטים פון די באַשולדיקטע. נאָר אויך פון די ריכטער. פון די 
אורטיילן פון פאָלק, 


צּ 


דער קעניג סטעפאַן באַטאָרי איז געװוען אַ קעמפערנאַטור. ער האָט זיך 
אַרומגעטראָגן מיט דרייסטע פּלענער וי אַזױ צו פאַרגרעסערן און אױיסשפּױײטן 
די פּוילישע גרענעצן. ער האָט געשטרעבט אַפילו אָנצושטעקן אין ווייטן טערקיי. 

ער איז אַרױס צו מלחמה קעגן אַזאַ געפערלעכן קעגנער וי עס איז געווען 
דער צאַר איװואַן דער גרויזאַמער און געזיגט. בעתן דאָזיקן פאַרמעסט האָט ער 
אויפגעבליצט מיט זיין מיליטערישן און פירערישן טאַלאַנט, די פּולישע אַרמײ 
האָט זיך כּסדר גערוקט פאָרויס, אין דער טיף פון דער צאַרישער מלוכה. אַזש 
ביז פּסקאָוו. און זיין מוט האָט װוּנדער באַוויזן. ביז מאָסקװע האָט ער געװאָלט 
גיין, ביז מאָסקװע ! 

אָבער דער דאָזיקער קעמפער פון גראָדנע האָט גאָר און דווקא אין אַזעלכע 
מלחמות געזען דעם אויפשטייג פון פּױלנס מאַכט און רום. דאַקעגן האָט ער 
געהאַלטן, אַז קעמפן קעגן יידן איז אַ שאַנדע, אַ װויסטע חרפּה. מער : אַ פאַרברעכן, 

אַזעלכע ,העלדן? וי פּאַנאַסיוק, דער איצטיקער הויפּט-באַשולדיקטער אין 
גראָדנער פּראָצעס, האָבן אויך דאַן נישט געפעלט. זיי האָבן פּונקט וי ער געזאָגט, 
אַז יידן זענען די שׂונאים פון פּױלן. זיי האָבן געגליט מיט האַס. גערופן צו פאַר- 
ניכטן די יידישע באַפעלקערונג. פּאַנאַסיוקס פעלן קיין מאָל נישט אויס. זעלטן 
זענען נאָר די באַטאָריס. 

וי שװאַך דער דאָזיקער העלדישער מלך איז געווען בנוגע צו די יידן! וי 
ווייך און ;נאָכגיביק" ! 

אין די יאָרן װאָס ער האָט געקעניגט האָט געבושעװעט אַ העצע אונטער 
גאַנץ אַנדערע אויסריידן וי היינט. מען האָט אונדז דאַן נישט באַשולדיקט אין 
דערמאָרדן אַן אונטערוועלט-העלד, מען האָט אונדז נישט געטאַדלט, הלמאי עטלעכע 
יידן האָבן געהאַט די ,העזה" זיך נישט צו לאָזן שלאָגן פון אַ כוליגאַן. אַנדערצ 
צייטן געווען. מער פּרימיטיווע. די באַשולדיקונגען זענען דאָס רוב געווען אויפן 
רעליגיעזן באָדן. יאַן און פּיאָטר האָבן געזען װוי יידן האָבן פאַרנאַרט אַ קריסטלעך 
יינגל און דאָס יינגל איז פאַרפאַלן געװאָרן. וי אין װאַסער אַרײן. געווען איז דאָס 
גראָד פאַר פּסח. קלאָר: דאָס קריסטלעכע קינד איז געפאַלן אַ קרבן די יידישע 
מצות... וויי וויי } 

אַלטע באָבעס האָבן פאַרבראָכן די הענט. גלחים האָבן פון די אַמבאָנעס אַראָפּ 

געפּרעדיקט האַס און נקמה. דער באַרימטער גלח"-פּרעדיקער סקאַרגאַ רופט צום 
אָפּרעכענען זיך מיט די, װאָס באַנוצן קריסטלעך בלוט פאַר רעליגיעזע צװעקף 
יידישער ריטואַל-מאָרד איז נישט קיין לעגענדע. דאָס זענען פאַקטן. ער אַלין 
ווייסט פון אַזאַ מעשׂה-נורא. נעבן ווילנע, אין שטעטל פּוני, האָט דער ייד יוחנן 
שמערלאָוויץ אומגעברענגט אַ קריסטלעך קינד, 

און דאַן האָט אין די פאָלקס-מאַסן סטיכיש (סטיכיש..) אויפגעקאָכט דער 
צאָרן. עס ברעכן אויס אומרוען. מ'ראַבירט, מ'שלאָגט, מ'האַקט אָפּ די קעפּ. 
אַ פּאָגראָם. דענסטמאָל האָבן נאָך די מענטשן אָנגערופן די זאַכן ביים ריכטיקן 
נאָמען. היינט רופט מען דאָס ;עקסצעסן". און לויטן נייסטן סטיל: סתם ;גע- 
שעענישן". 

סטעפאַן באַטאָרי האָט זיך נישט געשפּילט אין פּראָצעסן. ער האָט מן-הסתם 
געקענט זייער ווערט. ער האָט אויך נישט געזוכט קיין מילדערנדיקע אומשטענדן 
פאַר די העצערס. אַ כוליגאַן איז אַ כוליגאַן. אַ כוליגאַן, װאָס גלויבט אַז דורך 
שלאָגן יידן װעט ער ראַטעװען פּױלן, איז אַן אױיסװוּרף פון דער געזעלשאַפט. 
ער איז געפערלעך פאַר דער סביבה. באֵין אופן נישט, פאַר קיין שום קויציע, און 
אַוודאי נישט פאַר ,מאה מנה". טאָר ער זיך נישט געפינען אויף דער פריי. באַטאָרי 
פאַרשטייט דעם ענין געזונט, פּשוט : אַזעלכער איז אַ מערדער. און פאַר אַ מערדער 
דאַרף ער גערעכנט וערן. 

און ער האַנדלט ענערגיש. ער גיט אַרױס דעקרעטן. (דעם 5טן יוני און 6טן 
אויגוסט 1576), אין די דעקרעטן פירט ער איין טױיטשטראָף פאַר די פּערזאָנען 
װאָס וועלן העצן קעגן יידן אונטער דער מכּלומרשטער באַשולדיקונג אין עלילת-דם. 

טױטשטראָף פאַר די אומפאַראַנטװאָרטלעכע גאַסן-יונגען. טױטשטראָף פאַר 
די, װאָס רייצן אויף די באַפעלקערונג קעגן אומשולדיקע בירגער. טױטשטראָף 
פאַר די, װאָס זעען זייער אידעאַל אין --- שלאָגן יידן. 

אַזאַ אורטייל האָט אַרוסגעגעבן דער גרויסער ריכטער פון גראָדגע. 

נישט קיין ,מאַסאָן" איז געווען דער דאָזיקער ריכטער. נישט קיין יידן-אָפּשטאַ- 
מיקער. נישט צו מאָל, װוי קאַזשימיעזש דער גרויסער, אַ פריינד פון אַ יידישער 
אסתרקע. נאָר --- איינער פון די נאַציאָנאַלסטע, פון די ערלעכסטע, פון די איבער- 
געגעבנסטע פּוילישע הערשערס. 

און אַגב : דער שאַרפער אורטייל פון סטעפאַן באַטאָרי האָט געהאַט אַ פּעולה. 
עס איז שטיל געװאָרן. די מויל-העלדן האָבן זיך דערשראָקן און זיך פאַררוקט, װי 
מייז אין די לעכער. די פּאַנאַסיוקס שפּילן אַזױ לאַנג די פּאָזע פון ,גבורים", כּל-זמן 
זי פילן, אַז זייערע ווערטער געפינען אָפּקלאַנג און פאַרשטענדעניש נישט בלויז 
אויף די בענק פון זייערע געדונגענע אַדװאָקאַטן. 


צּ 

זי, עליזאַ אָזשעשקאָװאַ, האָט נישט געהאַט די מאַכט אַרױסצוגעבן דעקרעטן 
:און זיי אַרויפצווינגען אויף די מאַסן. זי איז געווען אַ דיכטערין. און זי האָט 
געגלויבט אין כּוח פון איר װאָרט. 

האָט זי גערופן, געמאָנט; אַ מאָל איז זי געווען צאַרט, ליריש, און ווען עס 
איז נויטיק געווען, זענען אירע ווייכע, צאַרטע שורות און אויפפאָדערונגען פאַר- 
װואַנדלט געװאָרן אין שאַרפע, קאַטעגאָרישע אויפפאָדערונגען. 

זי װערט גערופן: דאָס געוויסן פון דער פּױלישער ליטעראַטור, זי איז 
געזעסן אין גראָדנע איינזאַם, אָפּגעזונדערט פון װועלט און לעבן, אָבער זי האָט 
געפילט פאַר מיליאָנען. 

איר ווערט באַשטײט נישט בלויז דערין, װאָס זי האָט געשילדערט פּאָזיטיווע 
יידישע טיפּן אין אירע דערציילונגען. ניין, זי האָט זיך נישט באַנוגנט מיטן בלויזן 
שילדערן! אין אַ צייט פון סכנה האָט זי זיך געװאָרפן אין אַקטיוון קאַמף לטובת 
די שװאַכע און באַלײידיקטע. זי האָט נישט מורא געהאַט, וי עס האָבן מורא די 
היינטיקע פאָרשטייערס פון דער פּוילישער ליטעראַטור, טאָמער פאַרשװעכט זי 
איר קונסט אַראָפּנידערנדיק צו די יידישע נויטן און פאָדערונגען. 

און הגם זי איז פול געווען מיט הומאַניטאַרער ווייכהאַרציקײט, האָט זי דאָך 
פּאַרמאָגט אין זיך גענוג שטורעם און גאַל קעגן די, װאָס העצן און רופן צו יידן- 
מאָרד, זי האָט געשליידערט אַ האַסטיקן באַשולדיקונגס-אַקט קעגן די װאָס טראָגן 
די שולד פאַר די יידישע צרות. 

זי האָט זיך אויפגעהויבן צו דער הויך פון אַ פאָלקס-ריכטערין. 

אומפאַרגעסלעך איז איר געראַנגל נאָך די פּאָגראָמען פון די אַכציקער יאָרן 
פון פאָריקן יאָרהונדערט. אַפילו די מכּלומרשטע ,פּראָגרעסיווע* און ,ליבעראַלש" 
האָבן גענומען זוכן ,גערעכטע" מאָטיוון צו שׂנאה װאָס בושעוועט צו יידן. זי אָבער 
איז אַרױס צום קאַמף. זי האָט געזאַמלט די מוטיקע. זי האָט זיך װוי אַ שטרענגער 
שופט געשטעלט : קיין שום תירוצים, קיין שום ,דריידלעך" װעלן דאָ נישט הטלפן, 
זאָגט, צי איז מענטשלעך בלוט, צי זענען מענטשלעכע לעבנס, מענטשלעכע לידן 
;אין גאַנצן הפקר ? 

פּאָגראָמען, יידן-האַס --- האָט זי געשריבן -- דאָס זענען טרויעריקע איגער- 
ילעבענישן פון פינצטערן מיטלעלטער. שפּאַניע האָט אַמאָל געפּייניקט יידן. און עס 
איז אמת : פון די שפּאַנישע יידן איז אַ תל געװאָרן, אָבער נאָך אַ גרעסערן חורבן 
איז געקומען אויף שפּאַניע אַלײן... 

זי האָט נישט געזאָגט אַז אַנטי-ײידישע אַרױסטריטן זענען נישט געװוּנטשן, 
ווייל זיי ברענגען שאָדן פאַר פּױלן ,אויפן אינטערנאַציאָנאַלן באָדן". פּײניקן 
מענטשן, האָט זי דערקלערט -- איז אַ פאַרברעכןן. און די פּאַנאַסיוקס זענען 
פאַרברעכערס. 

זי וויל נאָך שטאַרקער אויסדריקן אירע געפילן פון פּראָטעסט. אָבער די 
רוסישע צענזור דערלאָזט נישט. זי זוכט דעריבער עפּעס אַן אויסוועג וי פאַרביי- 
צוגיין די , אויפמערקזאַמקײט? פון דער צענזור. די אַלטינײע אויסװעגן! זי 
שרייבט אָן אַ היסטאָרישע דערציילונג ;מירטאַלאַ". די טעמע זענען די יידישע 
ליידן נאָכן חורבן בית-שני. אונטער דער ברוטאַלער מאַכט פון די רוימישע טיראַ- 
נען, זי דערציילט די רירנדיקע געשיכטע פון יידישע פאַרפאָלגונגען יידישע 
מאַרטיראָלאָגיע און יידישן אומעט. 

פון איין זייט באַװייזט זי --- די שטאָט רוים, דעם דעספּאָטיזם פון די רוימישע 
מאַכטהאָבערס, די צעלאָזטע חיהשע אינסטינקטן פון המון. דער חמון, װאָס 
באַטראַכט יעדן פרעמדן פאַר אַ ;באַרבאַר?. 

עס ווערן באַװויזן די געריכטן פון די רוימער, די געריכטן, װאָס זענען ווייט 
פון גערעכטיקייט, װאָס זענען שרייענדיק טענדענציעז און רשעותדיק בייזוויליק, 
די רוימישע געריכטן, װאָס האַלטן אין די תפיסות אומשולדיקע יידן און לאָזן 
אַרױס אוֹיף דער פריי צעיושעטע, צעװוילדעוועטע פּסיכאָפּאַטן. 

און זי באַװײיזט אויך פון דער צווייטער זייט --- יענע יידן, װאָס שפּינען דאָך 
- ביי דער שרעקלעכסטער נויט, ביי די פּיינלעכסטע באַלײדיקונגען -- דעם 
טרוים פון באַפרײונג, 

מען האָט פאַרשטאַנען: רוים איז נישט מער וי אַ סימבאָל, אין דער אמתן 
איז דאָ אויפגעוויקלט אַ בילד פון ,היימישע" פּאָגראָמען. 

די שריפטשטעלערין פון גראָדנע האָט זיך קיין מאָל נישט אָפּגעשראָקן צו 
דערציילן דעם אמת ועגן די יידישע ליידן. זי האָט גערופן צו מיטאַרבעט, צו 
מענטשן-פריינדשאַפט. זי האָט געשריבן : ;ווער מיר זאָלן נישט זיין --- איין בשות- 
פותדיקער הימל, וועלכער קען נישט קיין שום אונטערשיידן, װעט מיט איין רינג 
צונויפשמידן אַלע ערדישע בית-עלמינס". 

זי האָט נישט געקענט דערהאַלטן אין זיך די אָלימפּישע רויקייט פון אַ שטייפן 
ריכטער. זי איז געווען ברויזנדיק. מענטשלעכקייט איז פאַר איר געװען דער 
העכסטער אימפּעראַטיוו. און דערפאַר איז איר משפּט אַזױ מענטשלעך און גערעכט. 


צּ 


פּוילנס גרעסטער דיכטער אַדאַם מיצקעוויטש איז נישט פון סאַמע גראָדנע. 
אָבער ער איז אויך געקומען פון יענע מקומות, פון די ליטווישע קאַנטן, 

אין זיינע ,שריפטן פון דער פּולישער װאַנדערונג" שרייבט ער זייט 124, 
נייע אויסגאַבע) : 

,.און עס װועלן קומען טעג, און די גערעכטיקייט װעט זיך זעצן אויפן טראָן ; 
אוֹן זי װעט משפּטן די פעלקער. 

;די ריכטער װעלן זיך דערשרעקן. זי האָבן געמשפּט אין נאָמען פון אימפּץ- 
ראַטאָרן. זיי האָבן געזאָגט : מיר האָבן פאַריאָגט פון דער וועלט די גערעכטיקייט. 
מיר האָבן זי דערשלאָגן, אין דער ערד באַגראָבן -- אָבער אָט קומט זי צוריק... 

,שטרענג װעט זיין דאָס געריכט פון דער גערעכטיקייט איבער די פעלקער. 

;די גערעכטיקייט וועט זאָגן צו זײי: 

--- איר האָט מיך נישט געװאָלט הערן אָבער איך האָב גערופן צו אייך 
אין נאָמען פון אומגליקלעכע וװאַנדערערס.." 

דער זינגער פון אװוראָפּעישן אויפשטויג 
(נאַכן טויט פון רידואַרד קיפלינג) 


ידואַרד קיפּלינג, דער קעניג פון די ענגלישע דיכטער, איז געשטאָרבן, 

מיט קיפּלינגן גייט אַװעק פון ענגלאַנד נישט נאָר אַ באַרימטער שריפטשטע- 
לער, עס גייט אַװעק דער זינגער פון דער בריטישער אימפּעריע, דער באַזינגער 
פון ענגלאַנדס שטאַרקײט און מאַכט, דער שרייבער װאָס האָט אין זיינע ווערק 
געברענגט צום אויסדרוק דעם פּשוט-מיסטישן גלויבן אין דער באַשטימונג פון 
ענגלישן פאָלק צו רעגירן מיט דער וועלט. 

רידואַרד קיפּלינג האָט געגלויבט נישט בלויז אין דער היסטאָרישער קולטור- 
מיסיע פון ענגלאַנד. אַװודאי, ער האָט געהאַלטן, אַז דאָס בריטישע פאָלק איז דאָס 
העכסטע ציוויליזירטע פאָלק אין אײיראָפּע, און ממילא האָט עס דאָס גרעסטע 
רעכט אָנצוּוואַרפן אַנדערע פעלקער זיין קולטור און הערשאַפט. אָבער קיפּלינג 
איז אויך געווען טיף איבערצייגט, אַז גאַנץ אײראָפּע האָט די זעלבע היסטאָרישע 
שליחות צו דערפילן. די אײיראָפּעיַשע פעלקער דאַרפן אַריינדרינגען אין די ווייטע 
אַזיאַטישע און אַפּריקאַנישע מדינות, זיי דאַרפן ברענגען צו די אָפּגעשטאַנענע 
ראַסן קולטור און ציוזיליזאַציע און אויפהייבן און באַרײכערן זייער לעבן. ער. האָט 
געגלויבט באמונה שלימה, אַז די אײיראָפּעישע וועלט-הערשאַפט איז אַ גליק פאַר 
דער גאַנצער מענטשהייט. אײיראָפּע --- איז פאַר אים געווען אַ גרויס װאָרט. שיער 
נישט אַ הײליקס, | 

ער איז געווען אין זיין דור אומגעוויינלעך פּאָפּולער. ער האָט אויסגעדריקט 
די שטרעמונגען פון אַן עפּאָכע. ער האָט פאַר זיינע שאַפונגען באַקומען די נאָבעל- 
פּרעמיע פאַר ליטעראַטור, דאָס, װאָס דער געלערנטער בויקעל איז געווען פאַר 
דער אײראָפּעיִשער היסטאָרישער שאַפונג, איז רידואַרד קיפּלינג געווען פאַר דער 
ליטעראַטור, 

עס איז געווען אַ קיפּלינג-צייט, 

עפּעס וי אין אַזאַ ליניע װאָלט אָנגעצייכנט געװאָרן זיין לעבן גלייך פון 
אָנהייב. קיפּלינג איז דער ערשטער ענגלישער שריפטשטעלער, װאָס איז געבוירן 
געװאָרן אין אינדיע. זיין פאָטער איז געווען אַן ענגלישער באַאַמטער אין דער 

אינדישער שטאָט באָמביי. איינער פון די ערשטע װאָס זענען אַװעק קיין אינדיע 
אויף אַדמיניסטראַטיווער דינסט. גאָר פרי באַקענט זיך רידואַרד קיפּלינג מיטן 
אינדישן פּייזאַזש, מיט דער אינדישער נאַטור, מיטן אינדישן מענטש, און דער 
עיקר --- מיטן פּראָבלעם פון דער ענגלישער הערשאַפט אין אינדיע. 

דאָס רעטעניש אינטריגירט אים. ריזיק איז דאָס אינדישע לאַנד, עס אין אַ 
ישוב פון אַן אַלטער קולטור און אַלטער ראַסע: אַ ישוב װאָס פאַרמאָגט חכמה, 
אַלטע לעבנס-רייפקייט און װאָס ציילט דריי הונדערט מיליאָן -- דריי הונדערט 
מיליאָן ! --- איינוווינערס. און אָט רעגירן איבער דער דאָזיקער ריזיקער מדינה 
אַ פּאָר טויזנט ענגלישע באַאַמטע, עטלעכע טױזנט אײראָפּעער האָבן די דעה 
איבער די הונדערטער מיליאָנען אינדיער. 

קיפּלינג קוקט אויפן דאָזיקן שטוינענדיקן פאַקט מיט אַ פאַרכאַפּנדיקן אָטעם, 
אים איבערראַשט די מונטערקייט און זיכערקייט פון די ענגלישע באַאַמטע, די 
פעסטקייט מיט וועלכער די ענגלישע אַדמיניסטראַציע האָט זיך אַרינגעריסן אין 
דער פרעמדער אַזיאַטישער ערד. ער באַטראַכט די מענטש פון דער נאָענט. ער לאָזט 
זיך דערנאָך קיין ענגלאַנד, װאַנדערט איבער אַ רייע לענדער אין די פאַרשידנסטע 
וועלט-טיילן, ער שטודירט, לערנט די מענטשלעכע פּסיכאָלאָגיע פון דער פּראַקטיק, 
און ער קומט צום אויספיר : 

--- גוט אַזױ. דאָס װאָס קומט פאָר דאַרף פאָרקומען, די ווייסע אײיראָפּעיישע 
מענטשן שטייען אויך אַ הויכער מדרגה פון ציװויליזאַציע, זיי האָבן װאָס צו ברענגען 
צו די קאָלירטע שבטים. זיי פאַרמאָגן אַזױ פיל ענערגיע, ווילן און עקשנות, עס 
שלאָגט פון זיי אַזאַ דרייסטקייט, אַזאַ געװואַלדיקע קראַפט. זיי פאַרמאָגן אַן ;עפעס" 
װאָס שאַפט דעם אַטריבוט פון ווייסן אײיראָפּעער, װאָס הייבט אים אויף העכער 
פון די אַזיאַטן און אַפריקאַנער, און צוליב וועלכן עס קומט אים -- די מאַכט 
איבער דער וועלט. 

רידואַרד קיפּלינג ווערט דער אַפּאָסטאָל פון אײיראָפּעישן אימפּעריאַליזם. ער 
רופט די אײראָפּעיִשע פעלקער צו זיין ניכטער, זיך צו באַפרײען פון סענטימענטן, 
ער רופט צו אַנטשלאָסנקײט און הייסט גיין אין פייער און װאַסער אין נאָמען פון 
די אימפּעריאַלע אינטערעסן. ער ווייסט, אַז אין אַזעלכע קאַמפן מוז מען זיך אויך 
באַנוצן מיט דער שװוערד, אָבער ער האַלט, אַז דער ציל איז אַזױ דערהויבן און 
גרויס, אַז ער כּשרט די מיטלען. דער וייסער מענטש טראָגט ציװיליזאַציע אין 
די ווילדע קאָלאָניעס, באַלעבט און באַבױט אָפּגעשטאַנענע לענדער. דער סימבאָל 
פון אײראָפּעיַשן אימפּעריאַליזם איז פאַר קיפּלינגן דער אינזשיניער. דער גע- 
לערנטער, װאָס קומט מיטן אימפּאָנירנדיקן פאַרנעם, בויט וועגן און באַנען, באַ- 
װואַסערט װיסטענישן און מדבריות, טריקנט אויס זומפּן, שטעלט אױף שטעט. 
די ענגלישער זעלנער אין אינדיע, אין אױסטראַליע, אין דרום-אַפריקע זענען 
פאַר קיפּלינגן דרייסטע, מוטיקע זעלנער פון דער אײראָפּעישער ציװויליזאַציע. 

דאָס זענען געווען יאָרן פון אײיראָפּעיִשן אויפשטייג. די קולטור איז געװאַקסן, 
װוּנדערבאַרע דערפינדונגען האָבן צעפלאַטערט די פאַנטאַזיעס. די ציװיליזאַציע 
האָט אָפּגעהאַלטן אַ זיגרייכן מאַרש. און דער ליבעראַליזם, דער פרייהייטלעכער 
טאָלעראַנטער ליבעראַליזם, האָט זיך געגרייט אַריינצודרינגען אין אַלע אײראָפּעישע 
מלוכות. מען האָט געלעבט מיטן יונגן גלויבן און שיינע האָפענונגען. 


צ 


אַזעלכע זענען זיינע ערשטע שאַפונגען. בילדער פון לעבן פון די ענגלענדער 
אין אינדיע. שטאַרקע און איינדרוקספולע שילדערונגען פון וועלכע עס רעדן די 
אידעען מיט וועלכע קיפּלינג לעבט. ער מאָלט אויך די צויבערפולע אינדישע 
נאַטור, ער באַזינגט די הויכע הימאַלאַיען-שפּיצן און דעם אײראָפּעער, װאָס דאַרף 
צו די העכסטע שפּיצן אַרויפקלעטערן. דאָס אינדישע לאַנד זיצט אין אים און עס 
רעדט פון אים כּסדר אַרױס, 

דאָס באַרימטסטע וװערק זיינס איז ,דאָס בוך פון דער דזשונגל". אַ זאַמלונג 
פון אָריגינעלע דערציילונגען פון די דזשונגלען, די ווילדע און געדיכטע וועלדער 
פון אינדיע, װאָס ווימלען מיט לעמפּערטן, שלאַנגען און עקדיסן, װאָס װואַרפן אָן 
אַ גרויזאַמקײט מיט זייערע משונהדיקע חיות-עקזעמפּלאַרן און זענען דערביי אַזױ 
פּראַכטפול מיט זייער אור-נאַטירלעכער עקזאָטיק. די דאָזיקע דערציילונגען זענען 
פול מיט חן, פּשטות און הומאָר. קיפּלינג פאַרטיפט זיך אין אַ פּסיכיק, װאָס איז 
פרעמד און נישט-צוגענגלעך פאַר מענטשן. ער װאַרפט אַן אינטויטיוון בליק אין 
דער סודותפולער װועלט פון די דזשונגל-באַװווינערס און שילדערט די שטרענגע 
און פעסטע געזעצן פון דער דזשונגל, 

ער דערציילט וועגן אַ מענטשלעך קינד, װאָס הייסט מאָונלי-פראָש, װאָס האָט 
פאַרבלאָנדזשעט צװישן די חיות און וװוערט צװישן זיי אויפגעהאָדעװעט. זיינע 
חברים זענען דער גוטער בער באַלו, דער בלוטדאָרשטיקער טיגער שיר-כאַן, די 
פּאַנטערע באַנעראַ, דער שלאַנג קאַאַ... דאָס מענטשלעכע קינד װוערט היימיש מיט 
די העלפאַנטן, וועלף און לייבן און ער אַנטדעקט, אַז אויך אין װאַלד הערשט 
סיסטעם און אָרדענונג, אויך אין װאַלד פאַרפליכטן געזעצן, װאָס רעגולירן די רעכט 
פון רויב און געװאַלד, און אויך אין װאַלד קריגט מען זיך איבער מאַכט, און 
רעװאָלוציעס קומען פאָר, איבערקערענישן שפּילן זיך אָפּ, ,פּרעזידענטן" ווערן 
אַראָפּגעװאָרפן, , דעמאַגאָגן" שווימען אויף... 

אַ צויבער פון אַ פאַרשלאָסענער װעלט איז געעפנט. איר וייסט נישט צִי 
איז אינעם דאָזיקן דזשונגל-בוך אַלץ אַ מוסר-השׂכּל אָדער טאַקע נישט מער, וי 
אַ שילדערונג. ווירקלעכקייט און משל זענען צונויפגעמישט. ערנסטע זאָאָלאָגישע 
שטודיעס צוזאַמען מיט צוגעטראַכטע סצענעס. אָט זענט איר אין איין מאָמענט 

זיכער, אַז דער לייב איז אַן עכטער לייב און דער װאָלף אַן אמתער װאָלף און דער 
העלפאַנט אַ נאַטירלעכער העלפאַנט; און אָט דערפילט איר באַלד װי לייכט איר 
האָט זיך געלאָזט פאַנגען פונעם דיכטערס פאַנטאַסטיק, איר קענט שוערן אַז 
אַלץ איז אַן אַלעגאָריע, אַ סאַטירע: די חיות זענען אַבסטראַקטע טיפּן װאָס סימ- 
באָליזירן מענטשלעכע פיגורן, מענטשלעכע מעלות און חסרונות. די מחנה וועלף 
-- איז אַ מענטשלעכע געזעלשאַפט װאָס רייסט זיך אַרום און קריגט זיך אָן 
אויפהער : יענער פוקס, דאָס איז דער פּאַרשױן װאָס געווינט די מאַסן דורך שווינדל 
און פאַרראַט ; און יענע ווייסע פאָקע, דאָס איז די לויטערע פּערזענלעכקייט װאָס 
באַװײזט זיך אַ מאָל צו די מענטשן און עפנט פאַר זיי דעם וועג צו פאַרשטאַנד 
און קולטור, 

און דאָס דאָזיקע מענטשלעכע קינד, װאָס איז דאָך שטאַרקער און אינטעליגעג- 
טער פון אַלע צאָלרײיכע גרויזאַמע חיות --- דאָס ווערט פאַר אייך אין גאַנצן זיכער 
-- דאָס איז די ווייסע אײראָפּעישע ראַסע, װאָס קען באַצװינגען אַלע אַנדערע 
פעלקער און אויף זיי אַרױפװאַרפן איר מאַכט.. 

נאָך בולטער קומט די דאָזיקע אידעע צום אויסדרוק אין קיפּלינגס אַ צווייטן 
בוך ,קים". דאָס איז אַ דערציילונג פון אינדיע. קים איז אַן ענגלענדער, װאָס איז 
אויפגעװאַקסן אין אַן אינדישער שטאָט. קים איז אַן אײראָפּעער, אָבער ער איז 
דער געפאַנגענער פון אַזיע. ער יאָגט זיך נאָך די אַזיאַטישע געהיימנישן, נאָך די 
סודות פון די הייליקע ,פאַקירן": ער קליידט זיך אינדיש, לעבט וי אַלע אינדישע 
װאַנדערערס, אָבער טיף אין זיין נשמה איז טאַרבליבן דאָס אײיראָפּעיישע פּינטעלע, 
און דאָס שטעלט קימען העכער פאַר די אינדיער, העכער פאַר די אַזיאַטן. ער איז 
סימפּאַטיש, ער פאַרמאָגט עכטע קולטור און ווילן צו טאַט. דער ווייסער מענטש 
האָט דאָס רעכט צו הערשן. אָבער הערשן הייסט נישט ביי קיפּלינגן: טרעטן מיט 
די פיס די שװאַכע, דערשטיקן די באַזיגטע, דערנידעריקן די מענטשן און זיין 
עגאָיסטיש און ברוטאַל. ביי אים איז דער באַגריף פון מאַכט פאַרבונדן מיט די 
פליכטן, וועלכע דער הערשער טראָגט אויף זיך, מיטן גליק, וועלכן ער איז מחויב 
צו ברענגען צו די פעלקער איבער וועלכע ער האָט די מאַכט. 

רידואַרד קיפּלינג איז דער ענטוזיאַסטישער באַזינגער פון די ווייסע מענטשן 
און פון זייער הויכער אינטעליגענץ. די אײראָפּעישע ציװיליזאַציע איז דער 
פאַקטישער העלד פון זיינע דערציילונגען. 


צִ 
עס איז אַן עוולה, פאַר װאָס אין די אַלע אַרטיקלען װאָס ווערן איצט פאַר- 


עפנטלעכט וועגן דעם פאַרשטאָרבענעם ענגלישן דיכטער, ווערט קיין װאָרט נישט 
דערמאָנט וועגן קיפּלינגס באַציָונג צו יידן. 

דער גרויסער ענגלישער שריפטשטעלער האָט געשריבן אַ סך לידער אויף 
תנ"ך-מאָטיוון. אָבער ביבל-מאָטיון זענען נישט קיין נייעס ביי ענגלישע שרייבערס. 
זיי קענען אויך זייער װײיניק זאָגן וועגן דעם דיכטערס בליק אויף יידן. כאַראַקטע- 
ריסטיש איז קיפּלינגס אַ דערציילונג פון יידישן לעב דאָס איז זיין איין און 
איינציקע נאַוועלע, דאַכט זיך, אין וועלכער עס טרעט אַרױס אַ יידישער העלד. 

עס איז אַ געשיכטע פון מיטלעלטער. דער נאָמען פון דער נאָוועלע איז ,דאָס 
אוצר און דאָס געזעץ". 

דאָ װוערט דערציילט וועגן דער דעספּאָטישער הערשאַפט פון ענגלישן מלך 
דזשאָן דעם ערשטן (אין 13טן יאָרהונדערט). דאָס פאָלק קרעכצט אונטערן יאָך פון 
טיראַן. און אויך יידן זיפצן. יידן ליידן נאָך מער וי אַלע. קיפּילנג שרייבט מיט 
טיפער פאַרשטענדעניש וועגן די יידישע צרות. מיט װאַרעמקײט און ליבשאַפט 
צערטלט ער זיין יידישן העלד כּרמיאל. מיט צאָרן רעדט ער ועגן דעם פאַקט, 
װאָס יידן זענען ביי יעדער געלעגנהייט דאָס כּפּרה-הינדל, 

מען מוז באַװוּנדערן די אינטויציע פון דיכטער. אין אַ קורץ בילד דערשיינט 
די טרויעריקע יידישע ווירקלעכקייט און די ביטערקייט פון דער יידישער לאַגע. 
קיפּלינג דערקלערט, פאַר װאָס דאָס אַלטע קולטור-פאָלק האָט אין מיטלעלטער זיך 
געמוזט פאַרנעמען מיט ליכווע. דאָס באָרגן געלט אויף פּראָצענט אין פאַר די 
יידן געווען אַ רעטונג. אַזױ אַרום האָבן די פירשטן זיי געלאָזט לעבן. אָבער יידן 
זענען קיין מאָל נישט געװאָרן מאַטעריאַליסטיש. זיי האָבן זיך אויסגעלעבט אין 
גייסט. קיפּלינג שרייבט : ,ישׂראל איז אַ פּרינץ אָן אַ שווערד, אַ מושל אָן אַ טראָן". 
ער רעדט מיט פאַרביטערונג וועגן די עקלהאַפטע עלילת-דם-באַשולדיקונגען, ער 
שרייבט מיט האַרץ וועגן דער יידישער טראַגעדיע. איין ייד זאָגט דאָ צו אַ קריסט : 

;מיר, יידן, טראָגן זיך אַרום מיט אַזױ פיל חלומות, איר קענט אונדז נישט, 
איר זעט אונדז וי מיר דרייען זיך אַרום אין די שמאַטעס אויף אונדזער גאַס, אָבער 
איר זעט נישט װאָס מיר טוען ווען דער אַרבעטס-טאָג איז פאַרענדיקט, דאַן שליסן 
מיר די טירן, צינדן אָן ליכט --- און מיר זענען וי די שיינע קינדער פון אויס- 
דערוויילטן פאָלק"... 

די יידן זענען דערנידעריקט. זיי לעבן אין דושנע און ענגע גאַסן. אָבער אין 
זייער האַרץ גליען נאָך די פונקען פון מענטשלעכער וירדע. אומעטום און אין 
יעדער צייט זענען זיי די פּיאָנערן פון גערעכטיקייט, 

פון קיפּלינגס יידישער דערציילונג טראָגט זיך אַ װאַרעמער מיטגעפיל פאַר 
די יידישע נויטן און ווייען.. 


צ 
איצט איז רידואַרד קיפּלינג געשטאָרבן אין עלטער פון זיבעציק יאָר. אַ 
תקופה רוקט זיך מיט אים אָפּ. 

אַ תקופה פון אײראָפּעישן אויפשטייג, אַ תקופה פון באַגײיסטערונג פאַר דער 
גרויסקייט פון דער אײיראָפּעישער ציװויליזאַציע און פאַר די גליקן, װאָס זי װועט 
ברענגען צו די מענטשן.. 

דער דיכטער האָט זיך אַנטױשט. אין די לעצטע יאָרן האָט ער געזען וי 
האַסטיק עס קראַכט זיין גלויבן, אײיראָפּע קייקלט זיך באַרג-אַראָפּ. די קולטור 
פאַלט זיך פונאַנדער. די ציוויליזאַציע איז פאַרװאַנדלט געװאָרן אין אַ געשפּענסט, 
דער ווייסער מענטש וערט פון טאָג צו טאָג אַלץ מער -- אַ שװאַרצער טייוול, 
װאָס ברענגט גאָר פּיין און אומגליק פאַר דער װעלט און דראָעט צו פאַרפלייצן 
די ערד מיט אַ כװאַליע פון באַרבאַרן.. 

מיט ציין-קריצעניש האָט קיפּלינג גערעדט וועגן די דייטשן. ער האָט זיי אַלע 
מאָל פיינט געהאַט. ער האָט אויף זיי געזאָגט, אַז זיי זענען די װוילדע מאָנגאָלן פון 
אײיראָפּע ; אָבער וי טרויעריק איז, װאָס אַנשטאָט זיך אָפּצוגרענעצן פון די אויפ- 
װאַכנדיקע באַרבאַרן, פּראַװוען נאָך די אַנדערע אײראָפּעישע מלוכות פריינדשאַפט- 
שטיק מיט די דייטשן און באַװוייזן, אַז אויך זיי שטרעבן זיך אומצוקערן צו 
ווילדקייט, 

איינזאַם האָט קיפּלינג געלעבט זיינע לעצטע יאָרן. ער האָט צו זיך קיינעם 
נישט צוגעלאָזט. דער דיכטער האָט זיך פאַרגראָבן אין אומעט און געשוויגן. נישט 
ער קען פאַרשטיין דאָס היינטיקע אײראָפּע, און נישט די היינטיקע אײראָפעער 
קענען אים פאַרשטיין, 

עס איז געווען עפּעס קלאַסישס אין זיין געשטאַלט. אַן אימפּעריאַליסט -- 
און אַ גערעכטיקייטס-מאָנער. אַן ענגלישער פּאַטריאָט -- און אַ וועלט-בירגער. 
ער האָט געהערט צו אַ דור פון אידעאַליזם און גלויבן. 

מיט נעפּלען פאַרציִען זיך איצט די אײיראָפּעיִשע הימלען. קיפּלינג איז געווען 
דער זינגער פון דער אײראָפּעיִשער זוניקייט. אין יאָרן פון ירידה האָט ער מער 
נישט געהאַט װאָס צו טאָן. ער איז אַװעק. איבער אַ שטיק געשיכטע לאָזט זיך 
אַראָפּ דער פאָרהאַנג, 

די בלאָנדזשענישן פון לעוו טאָלסטאָי 


(25 יאַָר נאָך זיין טויט) 


מיר זאָגן : די בלאָנדזשענישן. ווייל דאָס איז דאָס אינטערעסאַנטע אוןױ 

רירנדיקע אינעם לעבן און שאַפן פון באַרימטן רוסישן שריפטשטעלער לעוו 
טאָלסטאָי. דאָס, צו װאָס טאָלסטאָי איז דערגאַנגען, װאָס ער האָט געפונען 
דאַרף אַרונטערגעװאָרפן ווערן אונטער אַ שאַרפער קריטיק. די עיקר-מעלאָדיע. 
איז ביי אים דאָס זוכן, דאָס בלאָנדזשען, דאָס קלעטערן, אַראָפּפאַלן און ווייטער 
קלעטערן, 

לעוו טאָלסטאָי פאַרנעמט איינס פון די אָנגעזעענסטע ערטער אין דער רוסי- 
שער ליטעראַטור. אויב נישט דאָס אָנגעזעענסטע. ער איז דער מייסטער פון דער 
רוסישער פּראָזע. ער האָט די בעסטע דערציילונגען געשריבן. אָבער שענער אוך 
דערשיטערנדיקער פון די אַלע געשיכטעס, װאָט טאָלסטאָי האָט דערציילט, איז 
די געשיכטע פון זיין אייגענעם לעבן און פון די געראַנגלען װאָס ער אַליין האָט 
דורכגעמאַכט. 

ער איז געווען רייך, געשעצט, באַרימט. ער האָט געשטאַמט פון אַ מיוחסדיקער' 
גרעפישער פאַמיליע און עס איז אים צוגעפאַלן בירושה אַ גרויס פאַרמעגן : גיטער, 
פּאַלאַצן, אַ גאַנער פּריצישער ישוב, דאָט דאָרף יאַסנאַיאַ פּאָליאַנאַ, װוּ ער האָט 
אָפּגעלעבט כּמעט אַלע זיינע יאָרן. טאָלסטאָי האָט געהאַט אַלע שאַנסן צו זיין 
גליקלעך. און ווירקלעך : ער איז געווען צופרידן פון זיך און פון זיין לעבן און פון' 
זיין טאַלאַנט, אאָן גרענעץ איז מיין פרייד" --- האָט ער איין מאָל פאַרצייכנט אין 
זיין טאָגבוך. אָבער קורץ איז דאָס מענטשלעכע גליק! ביי טאָלסטאָיען האָט עס 
געדויערט ביזן 50סטן יאָר פון זיין לעבן. 

אין די דאָזיקע ,זאַטע? און רויַקע יאָרן האָט טאָלסטאָי פאַרבליפט די וועלט 
מיט זיין קינסטלערישן טאַלאַנט. װאָס פאַר אַן אײיגנאַרטיקער שריפטשטעלער דאָס 
איז געווען! װוי אייגנאַרטיק זענען זיינע װערק! בסך-הכּל געפינען זיך אין זיי == 
שילדערונגען. טאָלסטאָי פליט נישט אַװעק אין פאַנטאַזיעס, ער שטראָפּט נישט, 
ער לויבט נישט. ער נעמט בכלל נישט קיין שום שטעלונג: צו די פאַקטן װאָס 
ער דערציילט, צו די מענטשן װאָס ער צייכנט. נישט מער -- דאָס לעבן אַזױ װי 

עס איז, אַ באַריכט פון מענטשלעכע קאַמפן, האָפענונגען און אַנטוישונגען. נישטאָ 
אין די װוערק פון לעוו טאָלסטאָי קיין אידעע, װאָס זאָל אויפציטערן דעם לייענער, 
װאָס זאָל דערװאַרעמען דאָס האַרץ און פאַר וועלכער טאָלסטאָי אַלײן זאָל גרייט 
זיין אומצוקומען. עס איז דאָ בלויז דאָס בילד פון דער ועלט. דאָס בילד אָן אַן 
אויסדרוק. די קאַלטע, אָביעקטיווע פאַטאָגראַפיע. 

צו זיינע באַקאַנטע װערק געהערט דער ראָמאַן ,מלחמה און פרידן". דאָ 
ווערט געשילדערט די מלחמה צוישן נאַפּאָלעאָנען און רוסלאַנד. דאָ זענען אָנגע- 
װאָרפן גרויזאַמע בילדער פון אַ גרויזאַמען קריג. טויזנטער מענטשן גייען אִמּ אין 
בלוט אויפן שלאַכטפעלד, טויזנטער וערן פאַרפרוירן אין די רוסישע שנייען 
אומזיסט וועט איר אָבער דאָ זוכן טאָלסטאָיס אַ װאָרט וועגן דער זינלאָזער, ווילדער 
שחיטה, װאָס צוויי אימפּעראַטאָרן האָבן געמאַכט. טאָלסטאָי מאָנט נישט, פּראָטעס- 
טירט נישט, פרעגט נישט, אים גייט בכלל נישט אָן דער ,פאַרװאָס? און , צו װאָס" 
-- אַ פאַקט איז: מען שלאָגט זיך, מען שעכט זיך, מען מאָרדעט זיך. דאָס איז ער 
אויסן צו ווייזן. נאָר דאָס. און גענוג. 


אין טאָלסטאָיס דערציילונגען װערט נישט בלויז פאָרגעשטעלט דאָס לעבן 
פון די פּריצים און אַריסטאָקראַטן,. כאָטש דער דאָזיקער קלאָס איז אים צום 
מערסטן נאָענט און היימיש. דערשיינט דאָך טאָלסטאָי אַלס שילדערער פון די 
אָרעמע און באַלײידיקטע. מיט דער זעלבער פּינקטלעכקייט און ריכטיקייט װאָס 
ער מאָלט די הערשערס, די אַרמיי-פירערס, מאָלט ער אויך די גרויע, קליינע 
מענטשן פון פאָלק. ער זעט זייער גוט. אָבער צי פילט ער אויך? -- דאָס איז 
שווער צו זאָגן. דערשיטערט איז ער נישט. דערשיטערט וװערט אויך נישט דער 
לייענער. נויט און אָרעמקײט זענען ביי טאָלסטאָיען פאַרשטענדלעכע פאַקטן 
אָביעקטיווס, פּונקט אַזעלכע וי רייכטום און לוקסוס. און װאָס דאַרף ער ;אַרײנ- 
שטעקן זיין נאָז" אין אַזעלכע דראַסטישע ענינים? צי אין נישט זיין אויפגאַבע 
נאָר די אויפגאַבע פון אַ פאָטאָגראַפיסט ? 

אַזױ איז טאָלטאָי אין שאַפן. אַזױ איז ער אין לעבן. בעת ער רייט פאַרביי 
מיט אַ שטאָלץ פאַרריסענעם קאָפּ אויף זיין פערד, קניִען פאַר אים די פּוערים 
פון יאַסנאַיאַ פּאָליאַנאַ. אין זיינע אויגן איז עס אַ גאַנץ געוויינלעכע דערשיינונג, 
צי איז ער דען נישט דער ;גרויסער האַר", דער אייגנטימער פון דער ערד אויף 
וועלכער זיי זיצן ? און זי --- פינצטערע, אָרעמע פּויערים, װאָס דאַרפן אויף אים 
קוקן מיט יראת-הכּבוד ? --- דאָס, װאָס זיי וווינען אין פינצטערע כאַטעס, װאָס 
זיי גיבן זייער גאַנצע מי און פּראַצע אַװעק אים, טאָלסטאָיען, דאָס גייט אים נישט 
אָן. אַפּילו קלאָגן טאָרן זיי זיך נישט. און טרעפט אַ מאָל אַז אַ באַעװלטער פּױיער 
פּרוּווט זיך בונטעווען, קאָכט אין טאָלסטאָיען אויף דער כּעס. זיין עגאָיזם פילט 

זיך געטראָפן. ווער װאַגט עס צו זאָגן אין זיינע גיטער װאָס עס איז גוט, און װאָס 
שלעכט? װער װויל עס אַריינפירן ענדערונגען אין דער צאַרישער מלוכה? ער 
האָט זיך גענומען דאָס רעכט װידערצושפּעניקן דעם ווילן פון מעכטיקן גראַף 
לעוו טאָלסטאָי ?., 


צּ 


אוֹן פּלוצעם --- קומט אַן איבערברוך. 

טאָלסטאָי שטעלט זיך אַװעק און גיט אַ שפּיי אויף זיך. אַזאַ געװאַלדיקער 
עקל נעמט אים אַרום צום אייגענעם כאַראַקטער, צו דער אייגענער פירונג. אַלץ 
ווערט אים נימאס. ער, דער שטאַרקסטער, ווערט מיט אַ מאָל אָרעם אין לעבנס- 
פרייד, ווען ער דרינגט אַרײן אין זיך און וויל זיך אָפּגעבן אַ רעכענונג פאַר 
זיין געוויסן, 

פופציק יאָר איז טאָלסטאָי אַלט ווען עס טרעט אין אים אַריין דער גייסטיקער 
איבערברוך. װוי אַזױ איז אַנטשטאַנען דער דאָזיקער נשמה-קריזיס ? --- מען פּרוּווט 
אים מיט פאַרשידענע סיבות דערקלערן. מען זאָגט: דאָס איז געווען אַ פּראָדוקט 
פון דער עלטער, װאָס האָט אָנגערוקט. אָבער נישט וויכטיק זענען די סיבות. דער 
מענטש איז קאָמפּליצירט, און לעכערלעך זענען די פּרווון אויסצוטוישן אַלע 
מענטשלעכע איבערלעבונגען אויף אַ ,פּשוטן" אופן, 

טאָלסטאָי דערציילט: ;איך האָב דערשפּירט, אַז דאָס, אויף וועלכן איך בין 
געשטאַנען, האָט זיך אונטערגעבראָכן, אַז איך האָב שוין נישט אויף װאָס צו שטיין, 
אַז איך האָב נישט מיט װאָס צו לעבן"... ער האָט דערזען די פּוסטקייט און פאַלש- 
קייט פון זיין לעבן און פון לעבן פון זיין סביבה, און פון לעבן פון אײיראָפּע. דאָס 
געוויסן װאָס האָט אין אים 50 יאָר געדרימלט, האָט אויפגעברויזט פּלוצעם מיט 
אַן אומגעוויינלעכער קראַפט. וי אַ װוּלקאַן. 

--- ווי אַזױ לעבט ער? -- די דאָזיקע פראַגע האָט אים כּסדר וי אַ האַמער 
געשלאָגן אין באַװוּסטזײן. איצט װעט ער זיך מער נישט לאָון פאַרשפּילן. איצט 
מוז ער אַלץ פאַר זיך קלאָר מאַכן. און ער שמייסט זיך אַליײן אומברחמנותדיק, 
,איך האָב דערמאָרדעט מענטשן אין דער מלחמה, איך האָב פאַרשװענדט דאָס 
געלט װאָס די פּויערים האָבן פאַר מיר מיט שוייס אױיסגעאַרבעט, כ'האָב זי 
אַכזריתדיק געשטראָפט, כ'האָב נישט געפירט קיין אָרנטלעך לעבן, כ'האָב געזאָגט 
ליגן, כ'האָב צוגערויבט פרעמד האָב-און"גוטס, כ'בין געווען גיכער ענלעך צו 
אַ חיה, איידער אַ מענטש". 

און ער פילט: אַזאַ ווי ער זענען אַלע אין דער ;הויכער" אײראָפּעישער 
געזעלשאַפט. זי איז צעפרעסן פון סקעפּטיציזם און ציניזם, זי קייקלט זיך אין 

שמוץ, זי זינקט אין שקר. וי זיין העלד איװאַן איליטש זענען זיי. אָן גלויבן, אָן 
אַן אידעאַל, זיי דענעקן מעכאַניש, נישט ערלעך, צביעותדיק, 

איצט, אַז ער האָט דערזען דעם גאָרנישט, אין וועלכן ער האָט אַזױ לאַנג 
געלעבט, פיבערט ער פון אומרו. ער פאַרשעלט די ווערק װאָס ער האָט געשריבן. 
ער דערקלערט קאַטעגאָריש אַז זיי גיבן גאָרנישט, ברענגען גאָרנישט און זענען 
נישט ווערט געלייענט צו ווערן. די גאַנצע ליטעראַטור איז פּוסט. ;אַ געשיכטע 
פון גאַװוה און קליינלעכקייט". ער מוז אַנדערש װערן. ער מוז אָנהיײיבן לעבן 
גערעכט. מאָראַליש. און אויך די וועלט שטרעבט ער אַרויפצוהױבן. אַ אמת וויל 
ער ברענגען צו די מענטשן. שטויסן זיי צו אויסבעסערונג. װוערט אידעלער! 
רחמנותדיקער ! יושרדיקער ! 

עס הייבן זיך אָן די בלאָנדזשענישן און טראַגישן געראַנגל פון לעוו טאָלסטאַי, 
די בלאָנדזשענישן װאָס דויערן אַזױ לאַנג וי זיין לעבן. 


צּ 


זיכער. ער פאַרשטייט, אַז דער אָנהויב מוז געמאַכט וערן פון זיך. ער מוז 
ווערן אַן אַנדערער מענטש. זיין עגאָיסטישע נאַטור מוז געענדערט וערן אַלץ 
מוז איבערגעבויט ווערן פון פונדאַמענט. אָבער פון װאַנען זאָל ער שעפּן אינהאַלט ? 
װוּ װעט ער געפינען די מאָראַל? און ווער זאָל זיין דער לערער פון עטיק פאַר 
אים ? 

ער בלאָנדזשעט. ער קנוילט זיך אין וייען. ענדלעך רוקט ער זיך צו צו 
רעליגיע. ער דערשפּירט די געװאַלדיקע באַדייטונג פון גלויבן. ;אָן גלויבן איז 
אַלץ פּוסט, דאָס דאָ-זיין איז אָן אַ זין. ;אַ פול לעבן לעבט נאָר דער גלויביקער". 
אין גלויבן שפּרודלט דער אָפּטימיזם. ער פאַרטיפט זיך אין תנ"ך און לערנט 
העברעיש ביים מאָסקװער רב. דאָס מאַרטירערישע אין יידישן פאָלק רופט אין אים 
אַרױס באַװוּנדערונג. פון די עשׂרת הדברות רעדט די אייביקע מאָראַל,. די יידישע 
לערע איז גיגאַנטיש און דורותדיק. ;זייענדיק פאַרזונקען אין ספר-הספרים -- 
שרייבט ער -- האָב איך גאָרנישט באַמערקט וי יאָרהונדערטער זענען פאַרביי 
און פעלקער האָבן זיך אָפּגעװישט"... צום ערשטן מאָל ליגט פאַר אים אַ ווערק, 
װאָס איז געטלעך, װאָס איז אײיביק, 

דער אומרו טרייבט אים ווייטער. ער שטודירט אַנדערע רעליגיעס. ער װערט 
דער ליײידנשאַפטלעכער פיינט פון דער ציװויליזאַציע. די אײיראָפּעיישע ציװיליזאַציע 
איז צעפוילט. זי האָט פאַרדאָרבן די מענטשן. גאַנץ אײיראָפּע זיצט אויף באַגנעטן. 
דער צאַר טרינקט זיך אין אומשולדיק בלוט. אַלץ איז פול מיט שקר. מיט ברוטאַ- 
לער גייציקייט. די װוירטשאַפט, די קולטור, דער פּראָגרעס, פון אַלץ שרייט דער 
ליגן. די ציוויליזאַציע איז באַרבאַריש -- גיט ער אַרױס זיין אורטייל, 

ער פאַרפּלאָנטערט זיך אין אַ נעפּלדיקן פּראָגראַם. דער עיקר איז אין אים -- 

צווישן די צװוײי וועלט-מלחמות 


מענטשן-ליבשאַפט. אָבער וי אַזױ מען דערגייט צו איר --- ווייסט ער נישט. עפּעס 
זאָגט ער, אַז דאָס רשעות וועט אַזױ אַלײן ,פון זיך" אַװעק... גרויס איז דער כאַאָס 
אין דער מאָראַלישער טעאָריע פון לעוו טאָלסטאֵי. װאָרום איז נישט געזאָגט 
געװאָרן ;ובערת הרע", זאָלסט פאַרניכטן דאָס שלעכטע ? פאַרן גוטן מוז געפירט 
ווערן א שווערער געראַנגל! און עפּעס האַלט ער אויך, אַז די הױפּטזאָרג דאַרף 
זיין פאַרן יחיד און נישט פאַרן כּלל. אָבער -- איז דען נישט דער כּלל צונויפגע- 
שטעלט פון יחידים ? איז נישט די געזעלשאַפט אַ גערעכטע, ווען יעדער איינער 
האַנדלט גערעכט? 

טאָלסטאָי איז שאַרף אין זיינע באַשולדיקונגען. ער איז שטורמיש אין פּראָ- 
טעסט. שװאַך איז ער אין בויען און ער שפּירט די אומבאַהאָלפנקײט. די פּראָבלע- 
מען זענען אין מוח אָנגעװאָרפן. צונויפגעוויקלט, 

ער מאַטערט זיך און פּייניקט זיך כּסדר. ער פּרעדיקט אַז רייכטום איז אַ זינד, 
אַז לוקסוס איז אַ פאַרברעכן, און אַליין לעבט ער דאָך ווייטער אין פּריצישן פּאַלאַץ, 
מען קומט צו אים פון ווייט, מען הייבט צו אים אַרױף די בליקן, װוי צו אַ לערער, 
און ער שעמט זיך. ער אַלין פאַרװוירקלעכט נישט זיין פּראָגראַם, ער פירט זיך 
נישט אין הסכּם צו זיינע איבערצייגונגען. אַזױ פיל מיליאַנען לעבן אין אָרעמקײט, 
האָבן נישט מיט װאָס דעם טאָג איבערצוקומען, און ער באָדט זיך אין תענוגים, 
װאָס פאַר אַ זעלכסט-נאַרערײ טרייבטטו? -- רעדט ער צו זיך אַלײן. --- איך האָב 
דיך פיינט -- שרייט ער צו זיך -- ביסט אַ צבועק, לעוו טאָלסטאַי! 

ער פּרובירט זיין שטאַרק. ער װאַרפט אַראָפּ פון זיך די אײיראָפּעיישע מלבושים, 
טוט זיך אָן װי אַ פּראָסטער פּױער. ער טראָגט װאַסער, אַרבעט אויפן פעלד. אָבער 
דאָס זענען בלויז סימבאָלן -- דער עיקר איז: צעטיילן דאָס פאַרמעגן צװישן די 
אָרעמע. דאָס מוז געטאָן ווערן װאָס שנעלער, שנעלער! 

צום דאָזיקן גרויסן אַקט דערלאָזן נישט די פרוי און די קינדער. זיי באַטראַכטן 
אים וי אַ משוגענעם. אָבער ער לעבט כּסדר מיטן חלום צו זיין אָרעם, ווינען 
אין אַ פינצטערער כאַטע, לעבן אַזױ װוי עס לעבן זיינע ,ברידער", װאָס האָרעווען 
פאַר זיינעטוועגן,. די עלנטע פון דער וועלט, 

דער פּאַלאַץ איז אים פאַרעקלט. ער באַשליסט איבעררייסן מיט זיין ליידיק- 
גייעריש צביעותדיק לעבן. ער מוז אַנטליפן. אַנטלױיפן אין דער וועלט. דאָרט, 
װוּ מען קען אים נישט, װוּ מען װעט אים נישט אָפּגעבן קיין כּבוד, װוּ מען װעט 
אים נישט באַדינען, װוּ ער װועט זיין איינער פון די גרויע מאַסן, אָבער די פרוי 
דערוויסט זיך דערפון. זי לאָזט נישט. און עֶר זיצט וי אין אַ שטייג. פון יאַסנאַיאַ 
פּאָליאַנאַ גייט אַ שרעקלעך און רירנדיק געשריי פון אַ מענטש, װאָס וויל לעבן 
גערעכט, יושרדיק, און קען דאָך זיין פאַרלאַנג נישט פאַרווירקלעכן. 


צ 

העשיל קלעפּפיש 


אין אַ האַרבסטיקער נאַכט װאַָגט טאָלסטאָי אויפן ריזיקאַלישסטן. 82 יאָר 
איז ער שוין אַלט. ער פילט זיך שװאַך און קראַנק. אָבער לענגער אָפּשלעפּן טאָר 
מען נישט ! 

ער אַנטלויפט. אין אַ לאַנגן מאַנטל, אין קאַלאָשן, אין אַ ווינטער-היטל אַראָפּ- 
גערוקט איבער די אויגן, מיט אַ קליין קלימעקל לאָזט ער זיך אַװעק פון יאַסנאַיאַ 
פּאָליאַנאַ. אַ פריינד פאָרט מיט אים. ער רופט זיך אין וועג ניקאָלאַיעו. זאָל 
קיינער אים נישט דערקענען! אַ נייער נאָמען, און אַ ניי לעבן וויל ער איצט שאַפן 
פאַר זיך. ער פּלאַנט צו פאָרן קיין אוױיסלאַנד. קיין בולגאַריע, װוּ עס זאָל נישט זיין, 
נאָר זאָל שוין געשען דאָס לאַנג דערװאַרטע, זאָל ער שוין ענדלעך קענען לעבן 
איינזאַם, געטריי צו זיינע פּרינציפּן! 

אין באַן איז דושנע. טאָלסטאָי פאָרט צוזאַמען מיט פּויערים אין דער שטיקנ- 
דיקער דריטער קלאַס. דער אַלטער מאַן פילט זיך שלעכט. ער שטייגט אויס אויף 
דער סטאַציע ;אָסטאַפּאָװאַ". די מענטשן דערקענען אים. דער שעף פון דער 
סטאַציע גיט אים אֶפּ זיין צימער. אַ קליינע, טונקעלע קאַמער. ענדלעך ווערט 
פאַרווירקלעכט דער חלום פון לעוו טאָלסטאָי. ער ליגט אין אַן אייזערנעם בצטל, 
צוישן איינגעפאַלענע ווענט. דריי טעג ראַנגלט ער זיך מיטן טויט. אין פאַרװאָר- 
פענעם אָסטאַפּאָװואַ ווערט טומלדיק. די פאַמיליע קומט אָן. זשורנאַליסטן שטראָמען, 
אַ גרויסע מענטשלעכע דראַמע שפּילט זיך אָפּ. 

דער טויט קומט צו טאָלסטאָיען אין דער אָרעמער קאַמער. 

דער דיכטער פון כאַלאט 


צֹר איז באמת געווען אַ זעלטן גוט-האַרציקער מענטש דער דיכטער 

װיקטאָר גאָמוליצקי, וועגן וועמען עס װערט איצט גערעדט אין דער פּוױלישער 
ליטעראַרישער וועלט, אין צוזאַמענהאַנג מיט זיין פופצנטן יאָרצײט. 

ער איז געווען אַ דיכטער. און אַ באַדײיטנדיקער דיכטער, אָבער ער איז נישט 
אַװעקגעפלויגן אין די פּאָעטישע הימלען און זיך נישט פאַרטראָגן אין צעפלאָסענע 
חלומות. אַלץ װאָס ער האָט געשריבן האָט אַ נאָענטע שייכות מיט דער ערד, מיטן 
װאָכעדיקן לעבן, מיט דער האַרטער, גרויער פּראָזע. 

גאָמוליצקי האָט געהערט צו יענעם זעלטענעם מין שרייבערס, װאָס באַטראַכטן 
זייער אַרבעט פאַר אַ מיסיע, פאַר אַ ציל צו מאַכן דאָס לעבן לייכטער, פרידלעכער, 
געמיטלעכער. און די מענטשן -- גוט, איידעלער, רחמנותדיק. ער איז לוט זיין 
גאַנצן מהות געווען אַ הומאַניטאַרער גייסט מיט אַלע יענע פיינע שטריכן, װאָס 
מען קען טרעפן ביי אַזעלכע שרייבערס וי װיקטאָר הוגאָ, דזשאָרדזש עליאָט, 
עליזאַ אַזשעשקאַװאַ, פּונקט װי זיי האָט ער געגלויבט אין פרייהייט, אין קולטור, 
אין מענטשלעכקייט און, דער עיקר --- אין גוטסקייט. דאָס איז געווען זיין לעבנס- 
מעלאָדיע, מיט וועלכער יעדער עכטער מענטש וערט געבוירן און שטאַרבט, 

װאָס פאַר אַ פריינדלעכן און טיף-מענטשלעכן בליק האָט װיקטאָר גאָמוליצקי 
געװאָרפן אין דער יידישער גאַס! ס'האָט אים פאַרשאַפט אַ טיפע זאָרג דער האַס, 
װאָס בושעוועט צו אונדז, די פאַלשע באַגריפן װאָס מען האָט וועגן אונדז. טאָג- 
טעגלעך טרעפן זיך די פּאָליאַקן מיט יידן, טיר-ביייטיר וווינען זיי, און דאָך --- 
װאָס ווייסן זיי וועגן יידישן לעבן? 

איז ער דען אַליין אויך נישט דערצויגן געװאָרן אין אַזאַ אַטמאָספער פון 
יידן-האָס? אַ ייד -- האָט מען אים געלערנט -- איז אַן אַנדערער מענטש, אַן 
אַנדערע נשמה, אַן אַנדערער כאַראַקטער. צו אַ ייד, זיי וויסן, דאַרף מען זיך באַציִען 
מיט פאַראַכטונג, פון אַ ייד דאַרף מען מאַכן חוזק... מיט אַזאַ טאָן האָט מען צו 
אים גערעדט ביי זיינע עלטערן אין הויז. מיט אַזאַ טאָן רעדט מען אין דער פּולי- 
שער געזעלשאַפט. מיט אַזאַ טאָן רעדט מען צו טויזנטער, צענער-טויזנטער 
פּוילישע קינדער. 

העשיל קלעפּפיש 


אין זיינער אַ נאָװעלע דערציילט ער מיט גרויסער אָפּנהאַרציקײט, מיט וויפל 
עקל ער פלעגט קוקן אין זיינע יוגנט-יאָרן אויף איינעם אַ יידישן בעל-עגלה, ער 
האָט נאָך דאַן געלערנט אין שולע. דאָרט האָט מען מיט אים געקנעלט ועגן 
שיינקייט, וועגן עסטעטיק -- און װאָס פאַר אַ שיינס האָט ער געקענט דערזען אין 
דעם פאַרשמוציקטן יידישן בעל-עגלה מיטן לאַנגן כאַלאַט און וועלכער האָט נאָד 
:דערצו געטראָגן דעם יידישן , גרילצנדיקן" נאָמען יאָסעק? 

איך האָב נישט געקענט פאַרטראָגן די יידן -- שרייבט גאָמוליצקי --- איך 
פלעג אויסמיידן אַדורכצוגײין דורך גזשיבאָוו בכדי נישט אָנצורירן זיך אין די 
-;זשידאָווסקע כאַלאַטן?... 

אָבער איין מאָל האָט זיך געמאַכט און ער איז עפּעס געפאָרן אויף יאָסקעס 
בריטשקע קיין יאַבלאָנאַ. ער איז געווען בייז אויפן גורל, װאָס האָט אים אָנגע- 
טראָגן צו פאָרן צוזאַמען מיטן אָפּגעריסענעם, אָפּגעשליסענעם ;כאַלאַטשאַזש". 
עס איז געווען גראָד אַ פראָסטיקע נאַכט. און דאַן האָט ער אַן אויסטערלישע זאַך 
דערזען. יאָסעק -- דער יאָסעק, װאָס האָט אין זיין פּוילישער פאַנטאַזיע געלעבט 
אַלס אַ טייוול --- האָט אַראָפּגענומען פון זיך דעם גראָבן כאַלאַט און אים געגעבן 
גאָמוליצקין, זאָגנדיק : 

--- נאַ, טוליע זיך איין אין מיין כאַלאַט, דו ביסט יונג און נישט צוגעוווינט 
צו דער קעלט.. 

קיינער האָט אַזאַ זאַך נישט געטאָן. די פּאָליאַקן, װאָס זענען מיט אים געזעסן 
צוזאַמען אין דער בריטשקע האָבן געזען װוי ער ציטערט פון קעלט, אָבער קיינעם 
איז נישט איינגעפאַלן אַראָפּצונעמען פון זיך דעם פוטער.. בלוין ער, יאָסעק, 
אַליין אַ הוסטנדיקער, אַלין אַ שװאַכער, האָט זיין כאַלאַט אַװעקגעגעבן.. 

דער יונגער גאָמוליצקי ווערט דערשיטערט. עס דאַכט זיך אים אַז ער לעבט 
איבער אַ חלום. שווער איז זיך מיט אַ מאָל צו באַפרײען פון פאָראורטיילן, װאָט 
מ'האָט איינגעזאַפּט אין זיך פון דער פריסטער קינדהייט ! הילט ער זיך טאַקע איין 
אין יידנס כאַלאַט, אָבער דאַנקען דאַנקט ער נישט דעם בעל-עגלה פאַר זיין גוטס- 
קייט. פאָרט אַ -- ;זשיד".. 

אָבער די דאָזיקע איבערלעבונג האָט איבערגעלאָזט אויפן דיכטער אַן אומ- 
פאַרגעסלעכן איינדרוק. ער האָט זיך לאַנגע יאָרן נישט געקענט פון איר באַפרײען. 
עס איז אים װאָס אַ מאָל קלאָרער, װאָס אַ מאָל העלער געװאָרן : 

אויך אונטערן כאַלאַט שלאָגט אַ מענטשלעך האַרץ. 


צּ 


און מיט דעם נייעם אמת, װאָס האָט אין אים אויפגעבליצט, האָט ער געװאַָגט 
צו קומען צום פּוילישן לייענער. 

ער האָט גוט געקענט די ;נאַציאָנאַלע" הייזער. ער אַלײן איז דאָך פון זי 
אַרױס, ער האָט געװוּסט, וי ווייט נישט גערן מען קוקט דאָ אױף אַ פּױלישן 
דיכטער, װאָס סימפּאַטיזירט מיט יידן. ער האָט זיך אָפּגעגעבן אַ רעכענונג, אַז זיין 
דראַנג צו גערעכטיקייט איז לגמרי נישט צוגעפּאַסט צום לעבן, ווייל עס װויל די 
סביבה נישט וויסן פון אַ גערעכטיקייט װאָס טויג גראָד נישט צו דער ,פּאָליטיק?, 
װאָס איז: אמת. שאַרפער, בלאַנקער אמת. 

אָבער גאָמוליצקי, דער צאַרטער ליריקער, האָט אויך געקענט זיין האַרט 
און עקשנותדיק. ער האָט זיך פון זיין ,איך" נישט אָפּגעזאָגט: ער מוז גיין און 
דערציילן די פּאָליאַקן, װוי געמיין, וי שענדלעך דאָס איז פיינט צו האָבן מענטשן, 
מיט וועלכע מען װוינט שוין טויזנט יאָר אויף דער אייגענער ערד, בלויז דערפאַר 
--- ווייל יענע גייען אין כאַלאַטן, 

יאָ, זינט פּוילן איז פּוילן האָט זיך יעדער פּריץ זיין /מאָשעק". דעם כּלל יידן 
האָט דער פּריץ נישט ליב, דעם כּלל װאָלט ער אױיסגעשלאָגן, אַרױסגעשריבן 
בלויז ביי זיין מאָשעק װועט ער קיין נאָגל נישט לאָזן רירן... גאָמוליצקי איז שאַרף 
אַרױסגעטראָטן קעגן דעם ,טראָדיציאָנעלן" שלאַכעצקן בליק. נישטאָ קיין גוטע 
און שלעכטע ,מאָשקעס". נישטאָ קיין אױסנאַמען און פאַװאָריטן. דאָ גייט בכלל 
נישט אין קיין יחידים. דאָ גייט אין כּלל. און די יידישע מאַסן מוזן באַהאַנדלט 
ווערן גלייך וי יעדער אַנדער פאָלק. 

גאָמוליצקי איז איינער פון די ערשטע דיכטער אין פּוילן, װאָס האָט זיך באַמיט 
אַריינצודרינגען מיט גרויסער פּסיכאָלאָגישער קענטשאַפט אין דער נשמה פון 
יידישן כּלל, דערקענען אונדזער אינערלעך לעבן. 

ער האָט אָנגעשריבן אַ דראַמאַטיש בילד ;יידן". עס איז פאָרגעשטעלט אַ 
משפּט. די ווצלט פירט אַ משפּט מיטן פאָלק ישׂראל. די שׂונאי-ישׂראל רוקן אַרױס 
זייערע אומזיניקע באַשולדיקונגען. די טענות זענען אַבסורדאַלע. פאַר איינעם זענען 
די יידן צו קאָנטערװאַטיוו, פאָרן צווייטן --- צו פריי, פאַר איינעם -- צו פעיק, 
פאַרן צווייטן --- צו הימליש.. 

דער ,כאָר* הערט זיך צו צו אָט דער בלוטיקער שפּיל, װאָס ווערט געטריבן 
מיט אַ גאַנץ פאָלק. און ער ויינט, ער דערמאָנט װאָס יידן זענען אַמאָל געווען 
וויפל גרויסע גייסטיקע מתנות זיי האָבן געשאָנקען דער וװעלט און ער קלאָגט, 
וי אומדאַנקבאַר עס זענען די מענטשן, װי שלעכט, װוי העסלעך. און דאָס געוויין 
פון כאָר דערשיטערט, צעטרייסלט, ציטערט אויף, 

אויך זיך אַלײן גיט גאָמוליצקי אַ ראָל אין דער דראַמאַטישער וויזיע. ער איז 
דאָ מכּלומרשט דער אָביעקטיווער געריכט-פאָרזיצער. אָבער קען מען בלייבן רויָק 
קוקנדיק אויף דער יידישער טראַגעדיע? --- ווילדע באַרבאַרן. צעיושעטע גזלנים 
הייבן אויף אַ האַק אויף אַן אָרעמער, שװאַרצער געפּלאָגטער אומה, צערייצטע 
באַנדיטן פאַרלאַנגען יידיש בלוט, קען מען אין אַזאַ ‏ שעה שוייגן? 


217 


העשיל קלעפּפיש 


און ער הייבט זיך אויף פון אָרט און װאַרפט זיין פלאַמיק װאָרט קעגן דעם 
צעיושעטן המון. ער דראָט מיט וועלט-גערעכטיקייט : 

--- איר זענט פאַרברעכערס !.. 

אין טיפן צאָרן שליידערט ער אַ שאַרפן פּראָטעסט קעגן די רשעים. זיינע 
ווערטער גליִען. זיי ברויזן מיט אויפריכטיקן פּאַטאָס. עס הערט זיך דער רוף צו 
העלפן די, װאָס זענען אונטערגעדריקט, װאָס ווערן געשלאָגן און גערוֹדפט. 

מיט אַזאַ װאָרט איז ער געקומען צו דער פּוױלישער געזעלשאַפט. ער האָט 
געװאָלט אױיסװאָרצלען דעם אַנטיסעמיטיזם. ער האָט געשטרעבט צו ווירקן אויפן 
פּױלישן לייענער, ער זאָל זיך באַציִען מיט יושר און גוטסקייט צום ייד, 

אָבער דער דיכטער איז געבליבן אַנטוישט. דער ;כאַלאַטשאַזש? איז ווייטער 
געבליבן ;כאַלאַטשאַזש?, ווייטער --- אַ פּאַראַזיט, וועלכן עס איז אַ מצווה דוֹרס 
צו זיין ביי דער ערשטער בעסטער געלעגנהייט, 

;אַזאַ געלעגנהייט? האָט זיך אונטערגערוקט. עס זענען אױסגעבראָכן די 
פּאָגראָמען אין די אַכציקער יאָרן פון פאָריקן יאָרהונדערט. יידישע לעבנס זענען 
געװאָרן הפקר. יידיש האָב-און-גוטס איז געװאָרן צעראַבירט, 

גאָמוליצקי שעמט זיך. זיצט ווירקלעך אינעם מענטש אַ וילדע חיה? קען 
דער המון באמת נישט פאַרשטיין, אַז דער ייד האָט דאָס זעלבע רעכט צו לעבן 
און צו אָטעמען, װאָס אַלע מענטשן ? אַז אויך דער ייד טאָר נישט וערן באַעװלט 
און דערנידעריקט ? 

אַן אויסדרוק פון זיינע וייטיקדיקע איבערלעבונגען אין יענער פּאָגראָם-צײט 
גיט ער אינעם ליד ,גלאָס זשעלזשאָנעגאָי, די שטימע פון באַלײידיקטן. ניין, נישט 
בלויז יידן זענען באַלײידיקט און געשלאָגן געװאָרן! אויך ער איז טיף באַלײדיקט 
אין זיינע געפילן. ער ברענגט צו די געליטענע זיין װאַרעמע ברודער האַנט, 
אָבער נאָך נישט דאָס אַלץ. ער גיט זיי אַװעק זיך אין גאַנצן. אויב דאָס קען זי 
פאַרלייכטערן אין זייערע ליידן, דאַן זאָלן זיי וויסן אַז ער, װיקטאָר גאָמוליצקי, 
געהערט מיטן גאַנצן האַרץ צום פּאָגראָמירטן יידישן געטאָ! 


צּ 


;אל מלא רחמים" -- אַזױ הייסט איין ליד גאָמוליצקיס. אַ געדיכט, װאָס איז 
ווערט צו שטיין אויבן-אָן אין דער פּוילישער פּאָעזיע. 

דאָס ליד איז באַהױכט מיט רירנדיקן יידישן צער. אַ זומערדיקער פאַרנאַכט. 
ערגעץ אויף אַ יידישן הויף קומט פאָר אַ חתונה: איצעק דער װאַטע-מאַכער האָט 
חתונה מיטן טאַנדײטניקס טאָכטער. צופעליק פאַלט ער, גאָמוליצקי, אַריין אויף 
דער יידישער שׂמחה. די געסט: פּראָסטע מענטשן, טרעגערס, טאַנדײטניקעס, 
מעקלערס. די יידישע אָרעמקײיט האָט נישט מיט װאָס צו אימפּאָנירן, אַפילו בעת 

אַ שׂמחה, און אַװודאי און אַװודאי, אַז זי אימפּאָנירט נישט דעם פּױלישן פּאָעט. 
מיט אַ מאָל דערהערט ער אַ זינגענדיקע שטימע. דער חזן מאַכט אַ ,אל מלא 
רחמים". די כּלה איז אַ יתומה, און וי טיף עס װוירקט אויף אים די טרויעריקע 
יידישע תפילה! 

צוֹ ערשט פליסט די תפילה רויִק, זי טראָגט צו גאָט אַ האַרציקן ווייטיק. פון 
רגע צו רגע װאַקסט דער אומעט. די תפילה פאַרװאַנדלט זיך אין אַ קינה. זי 
דערציילט שוין נישט פאַרן הימל פון איין קבר, נאָר פון מיליאָנען יידישע קברים, 
פון בית-עלמינס, אויף וועלכע עס ליגן קדושים, געפּײניקטע, געמאַטערטע -- 
מאַרטירערס. 

דער פּאָעט דערזעט נישט מער די אַרומיקע אָרעמע יידישע שׂמחה. דער 
פּערזענלעכער שמערץ פון דער כּלה דער יתומה, ווערט דערהויבן צו אַן אָנקלאַגע 
פון אַ גאַנץ פאָלק, צו אַן אויסגעשריי פון יידישן גלות-וויי. דער דיכטער דערהערט 
אינעם ;אל מלא רחמים" אַ תפילה אויף די ליידן און פּיין, הכנעה און שפלות 
פון דער יידישער אומה, אויף דער גלות-נאַכט, װאָס ציט זיך שוין אַזױ לאַנג, אַזױ 
לאַנג... עס רייסט ביים האַרץ. דעם חזן פינקלען טרערן אין די אויגן. די יידישע 
וווּנדן זענען אויפגעװויקלט. עס גייט אַ געשריי, װאָס מאָנט יושר פאַר אַזױ פיל 
נויט און רדיפות... 

,איך האָב מיט אַ גערירט האַרץ געהערט די תפילה. און די דאָזיקע מענטשן, 
װאָס בעטן צו גאָט, װאָס זענען אויף זייער פאַרגאַנגענהײט שטאָלץ, זענען װוּנדער- 
לעך אויפגעװואַקסן אין מיינע אויגן .. 

אויס אָרעמקייט, אויס געטאָ, אויס איצעק דער װאַטע-מאַכער! דעם דיכטער 
ווייזט זיך אויס, אַז דער יידישער הויף איז אַ שמעקעדיקער טאָל, ערגעץ צו פוסנס 
פון לבנון. אין דער לופט טראָגט זיך אַ בשׂמים-געשמאַק. דער גרויסער יידישער 
עכר ווערט אויפגעלעבט. דאָס יידישע לעבן באַקומט גלאַנץ און פאַרב. 

די באַװונדערונג פאַר דער גרויסקייט פון יידישן פאָלק שטויסט אויך גאָמו- 
ליצקין איבערצוזעצן אַ ריי קאַפּיטלען פון תהילים. און דאַן ווערט ער נאָך שאַר- 
פער אויפגעקאָכט אויף דער צביעות פון די, װאָס זונטיק זינגען זיי שירים פון 
,פּסאַלמען" און מאָנטיק מאַכן זי פּאָגראָמען. 

די יידן, וועלכע ער האָט געזען אַרום זיך, זייערע פאַרדאגהטע פּנימער, זייערע 
געבויגענע רוקנס, זייערע לאַנגע כאַלאַטן --- פאַר גאָמוליצקין זענען דאָס נישט 
געווען שפלדיקע, אָן חוט-השדרהדיקע גלות-יידן, פאַר אים זענען זיי געוען 
קינדער פון גרויסן פאָלק ישׂראל, מענטשן מיט אַ גרויסער גייסטיקער און מאָראַ- 
לישער קולטור. און ער האָט געהאַלטן פאַר אַ כּבוד צו ווערן גערופן: 

, דער דיכטער פון כאַלאַט". 

העשיל קלעפפיש 


פופצן יאָר זענען שוין אַריבער נאָך גאָמוליצקיס טויט. נעמלעך, אַז ער איז 
אַוועק פון דער וועלט מיטן זיסן חלום, אַז מער װועלן יידן שוין נישט נויטיקן זיך 
אין אַ דיכטער, װאָס זאָל אַרױסזאָגן דעם פּשוטן, עלעמענטאַָרן אמת, אַז אויך 
אונטער אַ כאַלאַט קען שלאָגן אַ שיין מענטשלעך האַרץ. מיט 15 יאָר צוריק האָט 
זיך דאָך אַלעמען אוסגעדאַכט, אַז עס קומט אַ תקופה פון יושר און גלייכ- 
באַרעכטיקונג, 

אויך מיר האָבן אַזױ געגלויבט. מיר האָבן זיך געריכט, אַז עס רוקט אָן אַ 
צייט, ווען עס וועט זיין אַ זעלבסטפאַרשטענדלעכע זאַך, אַז אַ ייד איז אַ מענטש 
גלייך װוי אַלע מענטשן. מיר האָבן געהאָפט, אַז אַ פינצטערע תקופה פון אַװעק- 
רויבן ביי יידן זייערע רעכט, װעט געהערן בלויז צו דער טרויעריקער פאַרגאַנ- 
גענהייט, מיר האָבן זיך אַפילו אַמוזירט מיטן געדאַנק, אַז סוף כּל-סוף װעט אַ 
יידן-פריינדלעכער דיכטער אויך וערן אַ שטיק אַנאַכראָניזם, װאָרום וועט זיך 
דען נאָך געפינען צװישן די שרייבערס אַזאַ באַרבאַרישער עקזעמפּלאַר, װאָט זאָל 
העצן קעגן יידן? | 

איצט ליגן די אַלע האָפענונגען צוזאַמענגעבראָכן. 

עס איז געווען נישט מער וי אַן אילוזיע. אַ חלום פון אַ זומערנאַכט, 

און עס פאַרדריסט און עס ווערט אַזױ שווער אויפן געמיט, װאָס נאָך אַלץ 
האַלטן מיר ביים סאַמע בראשית, װאָס נאָך אַלץ דאַרפן מיר פאַרצייכענען: 

-- אָט זעט, עס איז געווען אַ פּוילישער דיכטער, װאָס האָט געזאָגט, אַז 
אַ ייד איז אויך אַ מענטש 6 

לאוד דזשאַרדזש שרײַבט זכרונות 


/שרייבן זכרונות איז אַ סימן פון זקנה, 

מ'קוקט אויף די האָר װאָס זענען גרוי געװאָרן. אויפן פּנים װאָס איז פול 
מיט קנייטשן און מען טראַכט ביי זיך : 

שוין צייט, די העכסטע צייט צו כאַפּן אַ בליק אויף צוריק, צו פאַראײביקן 
די תקופה אין וועלכער מען האָט אָפּגעלעבט אַ לעבן און קודם-כּל -- פאַראײיביקן 
זיך. מ'וועט בקרוב מוזן אַװעק פון דער וועלט, און מעגלעך שפּורן וועלן בלייבן 
און דעם נאָמען װעט מען ערגעץ-װוּ דערמאָנען, אָבער מען דאַרף זיך ראַטעװען 
פאַר דער אייביקייט דורך אייגענע זכרונות. דאָס איז דער איינציקער וועג וי אַזױ 
זיך צו פאַרהיטן פון דער פאַרקריפּלונג פון קומענדיקן היסטאָריקער. 

זכרונות שרייבן איז אייגנטלעך אַ טראַגישע איבערלעבונג. װאָס פאַר אַן אומ- 
היימלעכע רעיונות שווימען אויף מישנדיק די בלעטער פון דער אַדורכגעלעבטער 
פאַרגאַנגענהײט : 

-- אָפּגעטאַנצט די פּאָר יאָר, אַלץ איז פאַרביי וי אַ חלום... 

אינעם פאַרלאַנג צו שרייבן זכרונות דריקט זיך אויס דער באַגער פון מענטש 
צו שטעלן זיך אַ מצבה ביים לעבן 


צּ 


עס איז אין גאַנצן פאַרשטענדלעך, אַז זיך מאָלט ער אין די שענסטע און 
העלסטע פאַרבן. אַז ער קאַרגט נישט פאַר זיך קיין מליצות און געבלימלטע שבחים, 
אַז ער נעמט פון זיין לעבן אַרױס בלויז דאָס גוטע און שיינע. און דערציילט נאָר 
די מעלות. מענטשלעכע שװאַכקײט? אָבער אַזאַ איז ער דאָך. דער זינדיקער 
בשׂר-ודם ! 

מען קען דערפאַר נישט האָבן קיין טענות צו לאָיד דזשאָרדזשן, פאַר װאָס ער 
באַשרײבט אין די צוויי בענד זכרונות, װאָס ער האָט איצט אַרױסגעגעבן, בלויז 
די גוטע זאַכן װאָס ער האָט אויפגעטאָן און -- דער עיקר -- די גרויסע װוּנדער, 
װאָס ער האָט באַװיזן בעת דער וועלט-מלחמה, ווען גראָד אים איז באַשערט 

העשיל קלעפּפיש 


געווען אָנצופירן מיט ענגלאַנד. מען דאַרף נישט נעמען פאַר אומגוט, װאָס ער 
באַגיסט מיט אַזעלכע לאַקריץ-זיסע ווערטער זיין אייגענע פּערזאָן. 

אָבער ווי אַזוי לאָיד דזשאָרדזש זאָל נישט דערציילן, וואָס צו זאָגן 
האָט עֶר. 

זיין לעבן איז געווען אויסערגעוויינלעך שטורמיש און ברויזנדיק. אַ שוסטערס 
אַ זון, אויפגעהאָדעװועט אין אָרעמקײט און נויט -- און װי הויך ער איז דער- 
גאַנגען ! דער אָרעמער זון פון פּראָסטן פאָלק האָט זיך אַרויפגעריסן צו די העכסטע 
שטאַפּלען פון מאַכט. 

וי אַזױ ? פאַר װאָס האָט פאַר אים אַזױ געשיינט די זון פון דערפאָלג? 

אַוודאי האָט דאָ אַ גרויסע ראָל געשפּילט דער פאַקט, װאָס ער איז געווען אַן 
אַדװאָקאַט און אַ גלענצנדיקער רעדנער. דער רוב ענגלישע מלוכה-מענער האָבן 
הויך אַרויפגעקלעטערט אַ דאַנק זייער יורידישן און אָראַטאָרישן (רעדנערישן) רום. 

אָבער לאָיד דזשאָרדזש איז געװאָרן דאָס, װאָס ער איז געװאָרן דער הױפּט 
צוליב דעם, ווייל ער קען אויסגעצייכנט די פּסיכיק פון די מאַסן און ווייסט אַלע 
מאָל אויסצוגעפינען דאָס שלאָגװאָרט, װאָס זאָל פאַנגען און באַצױבערן די נשמות. 

/דאָס שלאָגװאָרט ! אין דעם טאַקע גייט עס : אין דער קונסט צו געפינען דאָס 
ריכטיקע, דאָס אייגנטלעכע װאָרט. מ'קען האַלטן אַ לאַנגע פּראָגראַם-רעדע און 
מיט שׂכל רעדן, און צו דער זאַך, און לאָגיש, און דאָס און יענץ דערקלערן 
באַלײכטן, באַװייזן אַלץ גוט, עכט, שיין! 

אָבער די מאַסן װעט אַלע מאָל מיטרייסן די פאָרמול, דאָס שלאָגװאָרט. זאָל 
מען זיך דערנאָך אַמפּערן, זאָל מען זאָגן, אַז דאָס איז נישט אַזױ װי דער רעדנער 
האָט געזאָגט. דאָס בליציקע שלאָגװאָרט האָט שוין געווירקט. עס איז געװאָרפן 
געװאָרן. און עלעקטריזירט, פאַרכּישופט די צוהערערס. 

זאָגט מען טאַקע, אַז לאָיד דזשאָרדזש איז אַ מענטש פון מאָמענט, קלאָרער 
גערעדט : אַ דעמאַגאָג. פאַלש איז דאָס נישט, אָבער אויך זיין דעמאַגאָגיע אין אַ 
קונסט. און קיין מאָל װועט ער נישט אַראָפּוינקען אַזױ נידעריק און קיין מאָל 
וועט ער נישט אַזױ רייצן די ברוטאַלע אינסטינקטן, וי דאָס טוען די דעמאגאָגן 
ביי די נאַציס, ביי די ענדעקעס. 

די דעמאַגאָגיע איז אַרײנגעפאַלן אין ברודיקע, עקלהאַפטע הענט, לאָיד 
דזשאָרדזש בלייבט אויך אַלס דעמאַגאָג --- לאָיד דזשאָרדזש. 


צּ 
ער איז עלאַסטיש, בױיגעוודיק. ער געהערט נישט חלילה צו יענע מענטשן 
װאָס שטעלן אַלץ אויף דער קאָרט אין נאָמען פון אַ פּרינציפּ, פון אַן אידעע. 


| = אין דער יוגנט האָט ער גערעדט פאַר די מאַסן וועגן דער סאַציאַלער באַ- 

צווישן די צוויי וועלט-מלחמות 


פרייוּנג פון אָרעמען מענטש. ער האָט שטאַרק פּראָטעסטירט קעגן יענע שיכטן 
פון דער געזעלשאַפט, װאָס טוען נישט די האַנט אין קאַלטן װאַסער און דאָך לעבן 
זיי אין װױילטאָג; ער האָט ענטװזיאַסטיש גערופן צום קאַמף קעגן באַװאָפענונג, 
קעגן מלחמות : פון מלחמה פּראָפיטירן בלויז די גענעראַלן און װאָפּן-פאַבריקאַנטן, 
דער מענטש פון פאָלק באַגערט שלום. אין יענער צייט האָט ער אויך געשווירן 
טרייהייט דער ליבעראַלער פּאַרטײ. 

ווען ער איז אַלט געװאָרן פופציק יאָר האָט לאָיד דזשאָרדזש פּלוצעם באַקומען 
אַן אַנדער לשון. דאַן איז אױיסגעבראָכן די וועלט-מלחמה. דער פריערדיקער שלום- 
פּרעדיקער ווערט אַ פייערדיקער מיליטאַריסט. זיינע אַמאָליקע הבטחות פאַר די 
מאָסן האָט ער לחלוטין פאַרגעסן. ער האָט אַפילו אָנגעהױיבן אינטריגירן קעגן דער 
ליבעראַלער פּאַרטײ און קעגן איר גרויסן פירער אַסקװיט, אָבער -- ער האָט 
ווידער די שיינע, מעלאָדישע פראַזע תמיד אין מויל, און אין יענע יאָרן נעמט 
ער איבער די אָנפירונג מיט ענגלאַנד, 

דערנאָך װוערט עפּעס בלאַס זיין שטערן. די מעכטיקע ליבעראַלע באַװעגונג 
פאַלט זיך פונאַנדער. די אינטריגעס, וועלכע ער אַלײן האָט אָנגעהויבן, האָבן 
געברענגט צו אַ שפּאַלטונג. אָן וועלכער עס איז פּאָליטישער באַדייטונג פאַרמאָגט 
נאָך דער נאָמען לאָיד דזשאָרדזש קלאַנג. זיין אַרױסטריט איז נאָך אַן אַטראַקציע. 
זיין אַרטיקל (ער איז אַן ערשטקלאַסיקער פּובליציסט) -- אַ סענסאַציע. אָן אַ 
פּאַרטײ, אָן אַ באַװעגונג, איז ער ווייטער -- פּערזענלעכקייט. 

מען רעדט, אַז דער אַלטער זאָל גאָר איצט אויך צוריק זיך אומקערן צו 
דער מאַכט. עֶר איז אַרױסגעשװוּמען מיט אַ גאַנצן רעטונגס-פּראָגראַם. ער האָט 
אַ פּלאַן װוי אַזױ צו ראַטעװען ענגלאַנד פון קריזיס, ער טראָגט זיך אַרום מיט 
סגולות און רפואות. ער האָט דאָ נישט לאַנג אין זיין 72סטן געבורטסטאָג דער- 
קלערט, אַז מיט זיין נייעם פּראָיעקט האָט ער בדעה צוריק צו דעראָבערן די מאַכט, 
וי אַמאָל, װוי אַמאָל.. 

וי דאָס זאָל זיך נישט ענדיקן -- דעם דעת-הקהל האָט ער שוין דעראָבערט. 
ער איז געװאָרן שטאַרק פּאָפּולער אויך ביי די יונגע, וועלכע געדענקען אים נישט 
פון זיינע גלאַנץ-יאָרן. און עס מאַכט נישט אויס, װאָס דער נייער װירטשאַפטלעכער 
פּראָגראַם זיינער איז זייער נאַיוו און פול מיט שטותים. ווען עס װעט נויטיק זיין, 
מעגט איר זיכער זיין, װועט לאָיד דזשאָרדזש פאַרגעסן אויך זיין נייעם אני-מאמין, 
פּונקט אַזױ װי ער האָט שוין אַ סך פּראָגראַמען פאַרגעסן.. 


צִ 


ווער האָט געװוונען די לעצטע מלחמה פאַר ענגלאַנד? 
נו, פאַרשטײט זיך, אַז לאָיד דזשאָרדזש זאָגט, אַז ער, נישט דער גענעראַל- 

שטאַב, נישט די קריג-פירערס. -- דאָס זענען כאַמעס, ענגע קעפּלעך -- נישט 
דִי מיניסטאָרן --- שוֹטים, קליינע מוחות -- נאָר ער אַלײן. אַ דאַנק דעם, װאָס 
ער האָט זיך גענומען די ברייטע דעה און זיך געמישט אין קריגס-ענינים האָט די 
ענגלישע אַרמײ געזיגט. 

איך בין דאַן --- שרייבט ער אין זיינע זכרונות --- געווען מלחמה-דיקטאַטאָר 
פון דער בריטישער אימפּעריע און איך בין געװאָרן דער ,פאָטער פון נצחון". 

למען האמת דאַרף מען צוגעבן, אַז מעגלעך, אַז דאָס זענען נישט הוילע 
באַרימערײען. אין דער פאַנטאַזיע פון פאָלק לעבט באמת לאָיד דזשאָרדזש אַלס 
דער מלחמה-זיגער. אונדז לוינט זיך יעדן פאַל נישט צו גריבלען דערין. זאָלן עס 
טאָן זיינע פּאָליטישע קעגנערס, וועלכע קענען אים נישט פאַרגינען זיין פּאָפּו- 
לאַריטעט ! 

לאָיד דזשאָרדזשס זכרונות זענען אינטערעסאַנט נישט בלויז דערפאַר וייל 
זיי זענען שיין געשריבן און ווייל דאָ שטייט פאַר אונדז די דינאַמישע געשטאַלט 
פון אַ מענטש פון קאַמף און טאַט. עס שלאָגט פון זיי דער גייסט פון פרייהייט און 
מענטשלעכקייט. הגם לאָיד דזשאָרדזשן קומט נישט אויס אין זיינע מעמואַרן צו 
רעדן ברייטער וועגן יידן, באַמערקט ער דאָך, דרך-אַגב, אַז ער באַציט זיך מיט 
סימפּאַטיע צו דעם יידישן אויפבוי-ווערק אין ארץ-ישׂראל און אַז ער איז פול מיט 
באַװונדערונג פאַר דער גרויסער געשיכטע פון יידישן פאָלק, ;די געשיכטע װאָס 
איז אַזױ צוציענדיק און באַלערנדיק". 

כאַראַקטעריסטיש זענען אויך פאַר לאָיד דזשאָרדזשן די ציטאַטן און פאַרגלייכן 
פון תנ"ך, װאָס ער ברענגט דאָ און דאָרט, אויך זיינע רעדעס זענען פול מיט 
פּסוקים פון תנ"ך. און אַ סברא, אַז אַ שטיק האָט ער צוליב דעם געװוּנען פאַר 
זיך די הערצער פון די ענגלישע מאַסן. זיי האָבן ליב אַז דער רעדנער זאָל באַװיזן 
זיין בקיאות אין דער ביבל, 

שטאַרק אַקטועל זענען די זכרונות פון לאָיד דזשאָרדזשן דאָרט, װוּ ער באַרירט 
די פראַגע, צי עס איז געווען אַ מעגלעכקייט אויסצומיידן די מלחמה פון יאָר 
4, ער האַלט, אַז ווען דייטשלאַנד זאָל האָבן געװוּסט, אַז זי װעט האָבן קעגן 
זיך די ענגלישע אַרמײ, װאָלט זי נישט אַזױ לײכטזיניק זיך געשפּילט מיט 
שווערדלעך : 

;עס איז געווען אַ תקופה פון כאַאָס, אַ מהומה, אַ צייט פון הילפלאָזיקייט 
און אָפּהענטיקײט. מען האָט נישט געװאָלט זען די קאַטאַסטראָפע װאָס רוקט אָן 
די פעלקער האָבן געיאָגט זייערע מלוכה-מאַשינען אין אָפּגרונט,.. די עסטריינישע 
און דייטשישע מלוכה-מענער האָבן אפשר געװאָלט בלויז אַ קליין מלחמהלע מיטן 
שװאַכן שכן, מיט סערביע. זיי האָבן זיכער נישט געװאָלט עס זאָל זיך צעפלאַקערן 
אַ שׂריפה, װאָס זאָל אַרומכאַפּן די גאַנצע וועלט. זיי האָבן געמיינט צו פאַרברענען 
נאָר די סערבישע נעסט, וי זיי װאָלטן נישט געװוּסט, אַז דאָס גראָז אויף די אייראָ- 

פּעישע פעלדער צינדט זיך לייכט אָן. עס האָט געפעלט אַ באַפעלנדיקע שטימע 
װאָס זאָל אַ געשריי טאָן: האַלט! עס האָט געפעלט אַ פּערזענלעכקײט, װאָס זאָל 
אָנװײיזן אַ װועג פון דער מהומה. דאָס אומגליק פון דער וועלט איז געװען די 
קלײינקעפּלדיקײט פון אירע פירערס אין דער שעה פון געפאַר. ווען די דייטשן זאָלן 
דאַן האָבן ביסמאַרקן, די ענגלענדער -- פּאַלמערסטאָנען אָדער ד'איזראַעלין, אַמע- 
ריקע --- רוזוועלטן און פראַנקרייך --- קלעמאַנסאָן -- װאָלט די מלחמה געװאָרן 
אויסגעמיטן, אָבער עס איז נישט געווען צו זען אין אײראָפּע מענטשן פון דעם 
פאַרנעם. פּעטבאַן:האָלװעג-פּואַנקאַרע, װיװיאַני, בערכטאָלד, סאַזאָנאָוו און גריי 
זענען געווען פעיקע מאַטראָזן, אָבער אָן יענער קראַפט, אָן יענער וויזיע, אָן יענעם 
שװווּנג און דרייסטקייט, װאָס װאָלט געקענט אָפּראַטעװען די וועלט"., 

עס איז געווען ? ניין, מיסטער לאָיד דזשאָרדזש. עס איז אויך היינט ! דאָס יאָר 
5 איז מערקווירדיק ענלעך צום טראָגישן יאָר 1914. די ענלעכקייט װאַרפט 
זיך אָן אויך דאָרט, װוּ עס איז די רייד אין די זכרונות וועגן דייטשן מיליטאַריזם : 

,די פאַקטן פון יאָר 1914 לערנען, אַז אַ מיליטערישער סיסטעם, װאָס שעצט 
גרינג, אַזױ לייכטזיניק די קעגנזייטיקע אָפּמאַכן און די עיקרדיקע מענטשלעכש 
געפילן, איז אַ מוראדיקע סכּנה פאַר דער ציװויליזאַציע. אין נאָמען פון גוטס פאַר 
דער מענטשהייט, טאָרן קיין שום קרבנות נישט אָפּהאַלטן פון צו פאַרציכטן און 
ליקווידירן אַזאַ סיסטעם. די געשעענישן האָבן געלערנט, אַז די מאַכט פון דער 
דאָזיקער מיליטערישער קליקע שטייגט איבער די שװאַרצסטע נביאות. אַזאַ 
סיסטעם מוז אויסגעריסן ווערן מיטן װאָרצל !7... 

בכן, דאָס איז די לערע פון יאָר 1914, דאָס האַלט לֹאָיד דזשאָרדזש איז דער 
מוסר-השכּל פון דער וועלט-מלחמה: נישט דערלאָזן אויפװאַקסן אַ סיסטעם, װאָס 
איז געבויט אויף בלוט און מיליטאַריזם, אויסרייסן מיטן װאָרצל די הערצער 
און אומפאַראַנטװאָרטלעכע פּאַרשױינען. 

זייער אַ קלוגער, זייער אַ וווילער מוסר-השׂכּל! 

אָבער פאַר װאָס האָט די וועלט אַזאַ קאַצענעם קאָפּ און זי געדענקט נישט 
אין דער דאָזיקער לערע? פאַר װאָס איז אויך לאָיד דושאָרדזש אין לעבן אַזױ 
ווייך און נאָכגיביק צו דער היטלעריסטישער באַװעגונג, פאַר װאָס װויל ער מיט 
די דייטשן זיין אַזױ קוצעניו-מוצעניו. און אין די זכרונות איז ער שטרענג אוך 
האַרט און שיט מיט שטראָף-רייד ? 

אוי, אַ ביסעלע מער קאָנסעקווענץ !.. 

עס איז דאָ נאָך אַ דריטער איינשטיין : 

איינשטיין דער געניאַלער פיזיקער, דער גרויסער געלערנטער, דער שאַפער 
יפון דער רעלאַטיװױיטעט-טעאָריע.. 

אָבער מיט דעם דאָזיקן איינשטיין זענען מיר עפּעס נישט אין גאַנצן שווה- 
בשווה. עס געפינען זיך סך-הכּל עטלעכע הונדערט מענטשן אויף דער ועלט, װאָס 
קענען זיך פונאַנדערקלייבן אין די אומשטערבלעכע אויפטוען פון פּראָפּעסאָר 
איינשטיין פאַר דער ויסנשאַפט, װאָס פאַרשטײען זיין געניאַלע טעאָריע. אויב 
נישט קיין װיסנשאַפטס-מאַן קען זיך פאַרגינען צו רעדן וועגן איינשטיינען איז 
דערפאַר, ווייל איינשטיין איז אַן אמת פילפאַרביקע פּערזענלעכקייט. ער לעבט זיך 
נישט אויס בלויז אין דער וועלט פון זיינע פאָרשונגען, פון זיינע אַבסטראַקציעס 
און ציפערן. דער װאָכעדיקער טאָג, דאָס רעאַלע לעבן יאָגט אים נאָך, און ער 
אַנטלויפט נישט דערפון, ער זאָגט נישט אַז דאָס הייסט : אַראָפּגעלאָזט זיך פון די 
הויכע ספערן פון דער אַבסטראַקטער ויסנשאַפט צו די נידעריקע ספערן פון 
ימענטשלעכע פריידן און ליידן. פּראָפּעסאָר איינשטיין קען נאָך עד היום נישט 
קומען צו קיין פּשרה, צי די װיסנשאַפט איז באמת הויך און דאָס מענטשלעכע 
לעבן באמת -- נידעריק.. 

אַ פּראָפּעסאָר ! עס איז גענוג בלויז אַרױסצורעדן דאָס דאָזיקע װאָרט, און שוין 
שטייט פאַר אייערע אויגן אַ פיגור פון אַ קאַבינעט-געלערנטן, אַן אויסגעקראַכע- 
נער ;ליסער" קאָפּ, אַ פּאָר צעבויגענע בינאָקלען אויף דער נאָז, אַ מענטש, װאָס 
לעבט אין די ד' אמות פון זיין געביט, װאָס די גאַנצע וועלט הייבט זיך פאַר אים 
אָן און לאָזט זיך אויס פונעם שטאַנדפּונקט פון זיין ספּעציאַליטעט... הקיצור : אַן 
אינטעלעקט. זאָל זיין. מיר װעלן עס נישט פאַרלייקענען. אָבער אַ לאַנגװײליקער, 
אַ נודנער, אַ טרוקענער פּאַרשױן. אָן דעם מינדסטן פונק פון ענטוזיאַזם, אָן אַ קאַפּ 
שווונג. ביטע, גענעצן ביי אים קענט איר גאַנץ געשמאַק! 

און מערקווירדיק: דער געניאַלסטער פּראָפּעסאָר פון היינטיקן יאָרהונדערט, 
דער שאַפער פון אַ טעאָריע, װאָס האָט אויפגערודערט די װיסנשאַפטלעכע וועלט, 
דער מענטש, װאָס האָט געװאַגט צו באַקעמפן די שיטה פון באַרימטן פיזיקער 

ניוטאָן, וועלכן מען האָט שוין געהאַלטן פאַר אַן אומבאַזיגבאַרן ריז -- אַלבערט 
איינשטיין --- איז אַזױ אַנדערש פון דעם געויינלעכן טיפּ געלערנטן. ער האָט אַ 
שטאַרקן אינטערעס פאַר אַלע אַקטועלע פּראַגעס. ער האָט אַפילו איצט געטאָן 
אַ זאַך, װאָס װאָלט אַװדאי ביי די חשובע פּראָפּעסאָרן אַרױסגערופן אַ ווידערווילן, 
און זיכער געטינען זיך אַ סך צוישן זיי, װאָס קרימען מיט דער נאָז אויפן נייעם 
;קאַפּריז* פון פּראָפ. איינשטיין. 


ער האָט נעמלעך אַרױסגעגעבן אַ זאַמלונג פון שריפטן, אין וועלכע עס רעדט 
זיך גישט פון מאַטעמאַטישע אויסרעכענונגען און שיטות. עס זענען אַרטיקלען און 
אָפּהאַנדלונגען וועגן טאָג-טעגלעכע ענינים. בכן : וועגן רייכקייט און וועגן אָרעמ- 
קייט, וועגן שלום און וועגן מלחמה, וועגן קולטור און וועגן באַרבאַריזם, וועגן 
יידנטום און וועגן אַנטיסעמיטיזם. דאָס בוך הייסט ,מיין וועלטבילד". אַ ריכטיקער 
נאָמען. איינשטיין צייכנט דאָ דאָס בילד פון דער וועלט, וי זי איז און װוי זי װאָלט 
געדאַרפט זיין. ער שילדערט דעם אידעאַל פון אַ װעלט, װאָס לעבט אין זיין 
פאָרשטעלונג, 

עס שטייט פאַר אייך אַ מענטש אַ נאָענטער, אַ װאַרעמער, אַ היימישער. 
איר גייט מיט אים גלייך אַריין אין קאָנטאַקט. 


צ 


און היימיש ווערן מיר מיט אים זייער שנעל דערפאַר, ווייל ער רעדט נישט 
וועגן די אַלע זאַכן, װאָס ער באַרירט, וי עפּעס איינער אַ זייטיקער, װאָס האָט 
באַװיליקט אַ בליק צו טאָן אויף די מענטשן. ער רעדט וי איינער פון אונדז, וי 
איינער װאָס איז אַליין פאַרקאָכט אין די ווייטיקלעכע פּראָבלעמען, װאָס מאַטערן 
אונדז און פּייניקן. 

ער שטעלט מיט זיך פאָר אַ זעלטענע סינטעז פון מוח און געפיל. דער 
איינשטיין װאָס זיצט אין זיין לאַבאָראַטאָריע --- איז דער איינשטיין פון מוח ; דער 
איינשטיין װאָס קומט אַרױס אין גאַס -- איז דער איינשטיין פון געפיל. צװוישן 
די ביידע איינשטיינס קומט נישט פאָר קיין שום געראַנגל. ער איז דער מענטש 
פון רו און געבענטשטער האַרמאָניע. ער איז אַ גרויסער מאַטעמאַטיקער און אַ 
גוטער מוזיקער. ער האָט זייער ליב צו שפּילן אויפן פידל, אַ קונסט, צו וועלכער 
עס פאַרלאַנגט זיך דאָך, דער עיקר, האַרץ און געפיל, 


ער איז בכלל אַ קעגנער פון דעם טרוקענעם צוגאַנג צום לעבן. מיט איידעלן 
פּאַטאָס פּראָטעסטירט ער קעגן דעם מעכאַניזירן די מענטשהייט, קעגן דעם פאַר- 
מאַטעריאַליזירן די װעלט און אירע גייסטיקע װערטן. 

יעדער -- זאָגט ער -- װאָס קוקט אויפן לעבן וי אויף עפּעס אַ טעכנישן 

מאַטעריעלן פּראָצעס, װאָס פאַרמאָגט נישט קיין טיפערן זין, איז אַן אומגליקלעכער 
מענטש. דאָס לעבן איז פאַר אַזאַ איינעם פּוסט.. 

צי האָבן די טעכנישע דערפינדונגען גליקלעך געמאַכט דעם מענטש! צי 
זענען די באַן און דער עראָפּלאַן און דער ראַדיאָ אַ ברכה פאַר דער װועלט? -- 
די פראַגע איז אַלט. דער פראַנצויזישער דענקער רוסאָ האָט אַ זאָג געטאָן אַ שאַרפן 
און הויכן ,ניין !* די װיסנשאַפט, די דערפינדונגען ברענגען שלעכטס, פאַרדאַרבן 
די מענטשלעכע נאַטור, פאַרביטערן דאָס לעבן. איינשטיין מיינט אַנדערש. ער 
שרייבט : 

;פאַר װאָס זאָל זיך דער מענטש נישט לעבן לייכטער, באַקװעמער? ער טאָר 
נאָר נישט פאַרגעסן אין די אידעאַלן, װאָס דאַרפן שטיין פאַר דער מענטשהייט, 
ער דאַרף געדענקען, אַז צוזאַמען מיטן טעכנישן פּראָגרעס מוז גיין האַנט-ביי-האַנט 
דער גייסטיקער פּראָגרעס, פון טאָג צו טאָג דאַרף דער מענטש וװוערן איידעלער, 
שענער"... 

;ער דאַרף"... מאָדנע קלינגען אַזעלכע ווערטער ביים איראָנישן אַקאָמפּאַניאַ- 
מענט פון דער היינטיקער ווירקלעכקייט. דער באַרבאַריזם פאַרשטאַרקט זיך, די 
ווילדקייט פון די אור-וועלדער װאַכט אויף -- און דאָ שטייט זיך אַ יידישער 
געלערנטער און חזרט איבער די אַלטע יידישע הויך-מענטשלעכע לערעס ועגן 
לעבן און גערעכטיקייט... 

דאָס הייסט נישט, אַז ער לעבט מיט פאַרמאַכטע אויגן. ער האָט דווקא אַ סך 
געליטן פון דער רשעות. שוין צענדליקער יאָרן ווערט זיין נאָמען באַשמוצט, ווערן 
עקלהאַפטע פּאַמפלעטן קעגן אים אַרױסגעלאָזט און ער װערט פאַרשריגן אַלס 
;יידישער שווינדלער"... און דאָס, װאָס איז געשען פאַר צוויי יאָר, האָט דאָך אים 
געקענט אַרײינטרײבן אין דער גרעסטער פאַרצווייפלונג! ער, דער רום פון דייטש- 
לאַנד איז געשטעלט געװאָרן דורך די היטלעריסטן אויף דער שװאַרצער ליסטע, 
זיין פאַרמעגן איז געװאָרן קאָנפיסקירט, זיין נאָמען -- געשענדט. דער גרויסער 
געלערנטער האָט זיך געמוזט לאָזן אין דער וועלט. ער האָט זיך געשלעפּט מיט 
זיין טעאָריע און מיט זיין לאַבאָראַטאָריע איבער לענדער און מלוכות, ביז עס האָט 
זיך מרחם געווען אַמעריקע און אַרײנגעלאָזט דעם גרעסטן פיזיקער פון אונדזער 
צייט. די װאַנדערונגען פון פּראָפּעסאָר איינשטיין וועלן פאַרבלייבן אַ שאַנד-דאָקו- 
מענט פאַר דער קולטור פון דער היינטיקער אײראָפּע. 

אין בוך ,,מיין וועלטבילד" איז פאַרעפנטלעכט די קאָרעספּאָנדענץ, װאָס איינ- 
שטיין האָט געפירט מיט דער פּרייסישער װיסנשאַפטס-אַקאַדעמיע, וועלכע האָט 
אים אויסגעשלאָסן צוליב זיין מכּלומרשטער ,גרויל-פּראָפּאַגאַנדע" קעגן דייטש- 
לאַנד, 

ער ענטפערט אָפּ מיט ווירדע. ער שרייבט נישט קיין לאַנגע בריוו. איינצלנע 
ווערטער. עס איז פאַרשלאָסענער שטאָלץ: 

דאָס איז אמת. איך האָב זיך געווענדט צו יענע, װאָס זענען געבליבן געטריי 
די אידעאַלן פון דער באַדראָעטער קולטור, איך האָב זיי גערופן צו באַקעמפן דעם 
שגעון װאָס הוליעט אויף די דייטשע גאַסן -- טאָ איז װאָס ?..7 

עס איז צו באַװוּנדערן, װאָס די אַלע שווערע איבערלעבונגען האָבן דאָך נישט 
פאַראומערט דאָס לויטערע געמיט פון פּראָפּ. איינשטיין. ער איז באַשאָנקען מיט 
דער מתנה פון --- גלויבן. דורך אַלע נעפּלען, דורך אַלע װאָלקנס דערזעט ער 
דעם ליכטיקן טאָג װאָס װעט קומען פאַר דער וועלט. אַ טאָג, ווען די מענטשן װעלן 
זיין גליקלעך, ווען עס װעט מער נישט בושעווען קיין שׂנאה, ווען עס װעלן מער 
נישט זיין קיין שװאַכע און געדריקטע.. 

אַ בעל-חלומות ? אַ פאַנטאַזיאָר ? ניין. אַ מענטש מיט אַ טיפן אָפּטימיסטישן 
! בליק, 


צִ 


פּראָפּ. איינשטיין איז נישט דער ערשטער באַרימטער ייד אין דײיטשלאַנד. 
אויף דער דייטשער ערד זענען געבוירן געװאָרן היינע און בערנע, לאַסאַל און 
ראַטענױ, װאַסערמאַן און באַלין. אָבער אין דער צייט ווען ביי זיי איז דאָס יידיש- 
קייט געווען אַ װוּנד מיט וועלכער זיי האָבן זיך אַרומגעטראָגן אַ גאַנץ לעבן, מיט 
וועלכער זיי האָבן געפירט געראַנגלען, מיט וועלכער זיי האָבן באֵין אופן נישט 
געקענט קומען צו קיין הסכּם -- שטעלט זיך אַװעק איינשטיין און דערקלערט: 

,יאָ, איך בין אַ ייד. און אַ שטאַלצער ייד. און אַ נאַציאָנאַלער ייד. 

ער דערקלערט דאָס נישט ערשט היינט אונטער דער ווירקונג פון היטלע- 
ריזם. ער האָט פאַרשפּאָרט צו ווערן אַ בעל-תשובה. נאָך אין די גוטע, זאַטע יאָרן 
האָט איינשטיין ביי יעדער געלעגנהייט אונטערגעשטראָכן זיין יידישקייט. 

און מיט װאָס פאַר אַ פרייד ער האָט דאָס געטאָן! ווען צעפוילטע פּאַרשױנען 
זענען אין די נאָרעס פאַרקראָכן כּדי צו פאַרבאַהאַלטן זייער יידישן אָפּשטאַם, 
האָט ער געשריבן: 

,מיין צוגעהעריקייט צום יידישן פאָלק באַטראַכט איך פאַר דעם שענסטן גאָב 
מיט וועלכן איך בין באַשאָנקען געװאָרן"... 

ער זאָגט אין זיין בוך אויף אַן אָרט : /די, װאָס טרעטן היינט מיט די פיס די 
אידעעס פון פרייהייט, זעען אין אונדז יידן -- מיט רעכט -- זייערע שאַרפסטע 
קעגנערס. מיר פירן פון תמיד אַ קאַמף קעגן רשעות. און װוי לאַנג מיר וועלן עקזיס- 
טירן, װעלן מיר בלייבן געטרייע דינערס פון אמת, גערעכטיקייט און פרייהייט". 

מיט באַגײיסטערונג רעדט איינשטיין וועגן דעם יידישן אויפבוי-ווערק אין 
ארץ-ישׂראל, ביי די ברעגן פון ירדן װועט ווערן צוריק אויפגעלעבט די הערלעכע 
יידישע פאַרגאַנגענהײט. פאַר אונדז, יידן --- שרייבט ער -- איז ארץ-ישׂראל נישט 

קיין פראַגע פון קאָלאָניזאַציע, עס איז אַ פּראָבלעם, װאָס האָט אַ צענטראַלע 
באַדײיטונג פאַרן גאַנצן יידישן פאָלק, 

דאָס כאַראַקטעריסטישע פאַר אים איז, װאָס ער חקרנט זיך נישט, װאָס ער 
פאַרדרייט זיך נישט אין קיין פּשטלעך. ער האָט אַ פּשוטן, איינפאַך-מענטשלעכן 
בליק אוֹיף זאַכן. און אַזאַ איז אויך זיין צוגאַנג צום יידישן פּראָבלעם, 

זאָלן זיך די לייט מיטן גראָבן פינגער גריבלען װאָס איז אַזױנס יידישע ראַסע, 
יידיש פאָלק, ער נויטיקט זיך נישט אין די טעאָריעס. ער זאָגט: 

;עס איז פולשטענדיק גענוג, אַז יידן זענען אַ געזעלשאַפטלעכע פאָלקס-קער- 
פּערשאַפט, װאָס איז מער אָדער ווייניקער אַנדערש פון די איבעריקע אין דער 
מענטשהייט... קיינער צווייפלט נישט דערין". 

קלאָרע דיבורים. איינשטיין האָט פיינט מליצות. ער זעט, יידן זענען אַנדערש 
פון אַנדערע פעלקער. יידן זענען יידן. אַזױ פילט ער. און ער שעמט זיך גאָרנישט 
דאָס צו זאָגן, הגם מאַנכע ,נאַציאָנאַלע* יידן ווערגן זיך נאָך מיטן דאָזיקן געדאַנק 
און קענען אים באֵין אופן נישט צעקייען. 

ביטערע ווערטער װאַרפט ער אויפן אַדרעס פון די אַסימילירטע דייטשע יידן. 

,מער אַכטונג פאַר זיך אַליין, מער אומאָפּהענגיקײט אין אונדזערע רייען! 
כּל-זמן מיר װועלן נישט זיין מוטיק זיך צו באַטראַכטן פאַר אַ פאָלק, כּל-זמן מיר 
וועלן זיך אַלײין נישט רעספּעקטירן, קענען מיר נישט געווינען די אַכטונג פון 
אַנדערע". 

עמיל לודוויג דערציילט, אַז ער האָט איין מאָל געפירט אַ לענגערן שמועס 
מיט איינשטיינען וועגן פּאָליטישע פּראַגעס. אין מיטן געשפּרעך האָט איינשטיין 
זיך פאַרטראַכט און דערנאָך אַ זאָג געטאָן : 

;בסך-הכּל גייט מיך דער דאָזיקער ענין גאַנץ װײיניק אָן. בלויז זיי פאַרנעמען 
כּסדר מיין געדאַנק, זיי, די יידן... 

ער איז אין תוך אַ האַרציקער יידישער פאָלקס-מענטש. עס בעט זיך דאָס 
װאָרט : אַן ;עמך"-ייד.., 


צִ 


איינשטיין באַװייזט זיך אין זיין בוך פּונקט אַזאַ, װי ער איז אין לעבן. עס 
איז נישט צו געפינען אין זיין פּערזענלעכקייט קיין שמץ פּאָזע און געקינצלטקייט, 
ער איז אומגעוויינלעך פּשוט ביי זיך. וועגן זיינע װיסנשאַפטלעכע פאַרדינסטן רעדט 
ער מיט דער גרעסטער מאָס פון עניוות. 

עפּעס האָט ער געהאַט אַ גוטע מינוט און עפּעס האָט ער אױפגעטאָן פאַר 
דער פיזיק... מיט קינדישער תמימות דערקלערט ער : ,מיינע איינפאַלן בליצן אין 

מיר אויף אויף אַ מאָמענט".. צעשמירט עס נישט צו פיל -- בעט ער זיך רחמים: 
ביי די זשורנאַליסטן, 

ער איז בכלל נישט קיין פּעדאַנט פון דער װיסנשאַפט. איין ביאָגראַף זיינער' 
דערציילט, אַז אַרומקריכנדיק צוזאַמען מיט איינשטיינען צװישן בערג, האָט זיךף 
איינשטיין , איינגעבויגן און דער ציגאַר איז אים אַרױסגעפאַלן פון מויל. דער 
געלערנטער האָט אויפגעהויבן דעם ציגאַר פון בלאָטע, אָפּגעװישט אים און אים 
אַריינגענומען צוריק אין מויל. זיין באַגלײטער האָט אויסגעשריען מיט פאַרװוונדע- 
רונג: ;אָבער ה' פּראָפּעסאָר ! איר נעמט דאָך אַרײן אין מויל אַזױ פיל מיקראָבן 
פון דער בלאָטע". איינשטיין האָט געשמייכלט און געענטפערט : ,די מיקראָבן גייען 
מיר אָן װי דער פאַראַיאָריקער שניי!" 

די שטעלן, װווּ איינשטיין שרייבט וועגן פּאָליטיק, רירן מיט זייער איינפאַכקייט 
און תמימות, דער גרויסער װויסנשאַפּטס-מאַן פאַרלאַנגט, אַז אין דער פּאָליטיק 
זאָלן פאַרפליכטן די פּרינציפּן פון עטיק און מאָראַל. זיינע באַטראַכטונגען וועגן 
מלחמה און שלום אָטעמען מיט ליבשאַפט צום מענטש. | 

פּראָפ. איינשטיין זעט, אַז זיינע לעבנס-אידעאַלן זענען נאָך מער אַבסטראַקט 
און נישט רעאַל וי זיין רעלאַטיװױטעט-טעאָריע --- אָבער דער זוניקער שמייכל 
גייט נישט אַראָפּ פון זיין פּנים. ער גלויבט כּסדר אינעם זיג פון מענטשלעכקייט 
און ערלעכקייט, 

און ביסט אים מקנא פאַרן דאָזיקן גרויסן גלויבן זיינעם, פאַר זיין פּערזענלעכן 
לעבן, זיין זוניקן שמייכל, פאַר זיין לויטערן געמיט. נישט בלויז איינשטיין דער 
פיזיקער -- אויך איינשטיין אַלס מענטש און ייד איז אַ װוּנדערלעכע דערשיינונג. 

די געשיכטע מיט טעאָדאָר דרייזער 


ליין שכן דער ראַדיקאַל מיידט מיך אויס שוין זינט עטלעכע טעג. 
בטבע איז ער זייער אַ באַרעדעװדיקע, אַן עקזאַלטירטע, נערוועזע נאַטור, און 
פּלוצעם -- אַזאַ ענדערונג! זעט ער מיר אין גאַס, בויגט ער אַװעק דעם קאָפּ 
אין אַ זייט, װוי ער װאָלט מיך אין גאַנצן נישט באַמערקט. 

היינט האָט ער זיך צו מיר צוגעשאַרט אין דער שטיל. זיין פּנים איז געווען 
בלאַס, 

--- די מעשׂה איז גאָרנישט פריילעך -- האָט ער אַ זאָג געטאָן נישט קוקנדיק 
מיר דערביי גלייך אין די אויגן. 

-- נישט פריילעך ? װאָס פאַר אַ מעשׂה? 

-- איך מיין די געשיכטע מיט טעאָדאָר דרייזער. טרױיעריק! טעאָדאָר דרייזער, 
דער באַרימטער אַמעריקאַנער ראַדיקאַלער שריפטשטעלער, איינער פון די ראַדי- 
קאַלסטע מענטשן אין דער שרייבער-:משפּחה -- שטעלט אייך פאָר, װאָס דאָס 
:הייסט ! אַ פּראָגרעסיווער שריפטשטעלער זאָל זיך אַרױסװײזן פאַר אַזאַ רעאַקציאַ- 
נער... איך קען מיך באֵין אופן נישט איינלעבן מיט דער דאָזיקער געשיכטע, איך 
קען וועגן דעם רויק נישט רעדן.. 

מיין שכן דער ראַדיקאַל איז געווען אין גאַנצן דערשיטערט, 


א 


די מעשׂה מיט טעאָדאָר דרייזער איז אַזאַ: 

אַ מיטאַרבעטער פון אַ ניו-יאָרקער צייטונג האָט זיך געװענדט צו דרייזערן 
ימיט אַ בקשה, ער זאָל אַרױסזאָגן זיין מיינונג וועגן דער יידן-פראַגע. 

דרייזער -- דאַרף מען וויסן -- איז איינער פון די אָנגעזעענסטע שריפט- 
שטעלערס אין אַמעריקע. ער שטייט אין פראָנט פון דער אַמעריקאַנער ליטעראַטור, 
געווען אַפילן אַן ערנסטער קאַנדידאַט אויפן נאָבעל-פּרײז,. און מען מוז צוגעבן: 
,דרייזער האָט זיך אויך באַקאַנט געמאַכט אין דער ברייטער עפנטלעכקייט מיט 


232. 





צווישן די צװײי וועלט-מלחמות 


זיינע עקסטראַ-ראַדיקאַלע איבערצייגונגען. ער איז אָפן אַרױסגעטראָטן אַלס סאָציאַ- 
ליסט. און געווען אַ צייט, ווען ער איז אַװעק נאָך אויף אַ שאַרפערן לינקן וועג. 

װאָס פאַר אַ שטאַרקן רושם האָט דעריבער איצט געמאַכט אין די ראַדיקאַלע 
קרייזן טעאָדאָר דרייזערס דערקלערונג וועגן זיין באַציונג צו יידן! מען האָט זיך 
געװוּנדערט: איז עס מעגלעך, אַז דער פּראָגרעסיוער, דער גלינקער" שריפט- 
שטעלער זאָל זיין באמת אַזאַ אַנטיסעמיט און אָפּענער כוליגאַן ? איז עס מעגלעך, 
אַז דער שרייבער אויף וועלכן אַמעריקע האָט געקוקט װוי אויף אַ רעװאָלוציאָנער 
און וועלכער פלעגט אַטאַקירט װוערן פון די רעאַקציאָנערע עלעמענטן, איז אַלין 
אַ פינצטערער רעאַקציאָנער. | 

האָט מען נאָך אַ מאָל און נאָך אַ מאָל איבערגעלייענט די דערקלערונג פון 
טעאָדאָר דרייזער, װאָס איז אָפּגעדרוקט אין װאָכן-זשורנאַל ,די ניישאָן". און מען 
קען דאָך פאָרט נישט פאַרלייקענען: עס טראָגט זיך פון איר אַ שלעכטער און 
גיפטיקער ריח פון אַנטיסעמיטיזם, 

אָט אַזױ שטייט דאָרט, שחור על גבי לבן, שװאַרץ אויף ווייס ; 

,די יידן אין אַמעריקע פאַרמערן זיך אין צאָל. יידן נעמען זיך נישט צו ערד- 
אַרבעט, זי זענען זעלטן מעכאַניקערס, זיי זענען נישט קיין אַרבעטער מיט האַמער 
און לאָפּאַטע, זיי נעמען זיך בעסער צו אַדװאָקאַטור, זיי זענען באַנקירן, סוֹחרים, 
וווכערניקעס, מעקלערס... זיי זענען כּסדר פאַרטאָן אין מאַכן געלט, זיי זענען 
כיטרע אין זייערע האַנדלונגען און דאָס רוב האָבן זיי איין ציל --- מאַכן געלט מיט 
אַלע מיטלען און לעבן אַזױ גוט וי מעגלעך.. 

דאָס לשון ווערט װאָס אַ מאָל שאַרפער, פאַרשײיטער, שאָװויניסטישער, עס 


באַקומט זיך דער איינדרוק, אַז דאָס שרייבט נישט אַ מענטש מיט ראַדיקאַלע 
איבערצייגונגען (אַז אָך און וויי !) נאָך עפּעס איינער פון די היטלעריסטישע הויף- 
דיכטער. דרייזער האַלט, אַז פּונקט װוי עס איז געווען די פליכט פון די ליבעראַלן 
אין גריכנלאַנד צו באַשיצן גריכנלאַנד קעגן דעם באַרבאַריזם פון די רוימער, אַזױ 
דאַרף אויך זיין היינט דער חוב פון די ליבעראַלן צו באַשיצן זייערע לענדער פון 
פרעמדן, שעדלעכן איינפלוס. און יידן, דענקט דרייזער, זענען אַ פרעמדער און 
שעדלעכער עלעמענט. זיי ווילן זיך נישט אַסימילירן און קענען זיך נישט אַסימי- 
לירן אין די לענדער װוּ זיי לעבן. דערצו האָבן זיי נאָך דעם חסרון, װאָס זיי זענען 
געװאַלדיק פעיק און דערגרייכן שנעל צו רייכקייט און מאַכט. מען מוז קריצן מיט 
די ציין אויף דער יידישער באַגאַבטקײט. 

דער באַרימטער אַמעריקאַנער שרייבער, װאָס איז אַלע יאָרן דורך זיינע 
פּאַרטיי-חברים געקרוינט געװאָרן פאַר אַ ,קעמפער פון גערעכטיקייט" באַװייזט 
זיך אַלס העסלעכער יידן-העצער. ער באַהױפּטעט, אַז אַ ייד קען נישט זיין קיין 
גוטער פראַנצויזישער, אָדער ענגלישער צי אַמעריקאַנער פּאַטריאָט און אין דער 
זעלבער צייט פאַרבלייבן אַ ייד. די יידן זענען געווען אין דייטשלאַנד איבער טויזנט 

יאָר --- זאָגט ער -- און פון דעסטוועגן זענען זיי נאָך אַלץ פאַרבליבן יידן, אין 
אַמעריקע זענען שוין די יידן העכער צוויי הונדערט יאָר, און דאָך װעלן זיי קיין 
מאָל נישט זיין אַמעריקאַנער. עס איז שוין די העכסטע צייט צו זאָגן די יידן 
אַז עס װאָלט זייער גלייך געווען זיי זאָלן זיך אָפּטראָגן פון אַמעריקע. עס קומט 
אַ מאָמענט ווען מען מוז ענדגילטיק אַן עק מאַכן מיט דער יידישער פאַרפלייצונג. 
עס טאָר נישט דערלאָזט וערן, אַז אין אַ יום- כּיפּור זאָלן גאַנצע גאַסן זיין פּוסט 
און אָפּגעשטאָרבן, און עס זאָל מאַכן דעם איינדרוק, װוי יום- כּיפּור איז אַ נאַציאָנאַ- 
לער יום-טוב אין די פאַראייניקטע שטאַטן. יידן זענען אַ פרעמדער אָנװוּקס אויף 
דעם אַמעריקאַנער קערפּער. זיי קענען נישט לעבן בשלום מיט די נישטיידן. 
אומעטום װווּ יידן װוינען קריגן זיי זיך אַרום מיט זייערע שכנים, 

וכדומה אַזעלכע דיבורים, װאָס זעען אויס װי לעבעדיק אַרױסגעגנבעט פון 
;אונדזער? נאָואַטשינסקיס גיפטיקע פּאַסקװילן, 

יאָ, די געשיכטע האָט אויך אַ פינאַל. די ראַדיקאַלן האָבן זיך אַרומגעזען, אַז 
דרייזער האָט זיך צו פיל פאַרגאַלאָפּירט, האָבן זיי אים געגעבן צו פאַרשטיין, 
אַז מיט זיין דערקלערונג בלאַמירט ער די גאַנצע באַװעגונג. הקיצור, מ'האָט 
דרייזערן איינגעלאַדן אויף אַ גלעזל טיי אין דער רעדאַקציע פון לינקן זשװוױנאַל 
;ניו מעסעס". עס זענען זיך צונויפגעקומען אַלע רעדאַקציע-מיטגלידער. טעאָדאָר 
דרייזער האָט דאַן עפנטלעך דערקלערט אין די אויערן פון די פאַרזאַמלטע, אַז 
ער איז נישט קיין אַנטיסעמיט און האָט קיין שייכות נישט מיט היטלערן זין 
אָנגריף קעגן יידן ? אָך, דאָס איז געווען עפּעס אַ צופאַל. ער האָט לעצטנס נעמלעך 
געהאַט אומאָנגענעמע דערפאַרונגען מיט יידישע אַדװאָקאַטן און געשעפטס-לייט. 
אָבער אין אמתן שטייט ער אויפן שטאַנדפּונקט, אַז יידן זענען גלייך מיט אַלע 
אַנדערע פעלקער. 

דער עולם איז זיך פונאַנדערגעגאַנגען צופרידן. מען האָט געשמייכלט װאָס 
אַלץ איז צוריק אין בעסטן אָרדענונג. מאָרגן װעט מען שוין ווידער קענען שרייבן 
וועגן דרייזערן, אַז ער איז אַ ;קעמפער פאַר דער מענטשלעכער גערעכטיקייט".. 

נישט צופרידן איז בלויז מיין שכן. אַ ,ראַדיקאַל" -- זאָגט ער -- װאָס איז 
מסוגל צו ווערן אַ רעאַקציאָנער צוליב אומאָנגענעמלעכקייטן, װאָס ער האָט געהאַט 
פון איינצלנע יידן, איז ביי מיר נישט קיין ערלעכער כאַראַקטער. איך גלויב אויך 
נישט אין דער וװערט פון ,איבערצייגונגען", װאָס מען קען אָננעמען אויף אַן 
אינסצעניזירט חבריט גלעזל טיי... עס איז אַלץ געקינצלט, פּאָזירט, פאַלש... 

און מעכאַניש -- האָב איך צוגעגעבן. 


צִּ 


אָט דער שטריך איז אַ בשותפותדיקער פאַר די אַלע ;ראַדיקאַלע" שרייבער 
אַדלאַ דרייזער : מעכאַנישע מענטשן, 


234 


צווישן די צוויי וועלט-מלחמות 


מען האָט אַמאָל געװוּסט: איבערצייגונג איז אַ זאַך, װאָס קען נישט געבוירן 
ווערן איבער נאַכט. אַן איבערצייגונג דאַרף אויסגעקעמפט װערן. דאַרף אויפגיין 
אין ווייטיק און אין געלייטערטקייט. כאַראַקטער --- דאָס איז אַן עיקר פון מענטש- 
לעכן גייסטיקן לעבן. כאַראַקטער דעצידירט וועגן דער ריכטונג פון מענטש, וועגן 
זיין לעבנס-אינהאַלט, 

װאָרום, עס איז נאָך נישט גענוג צו זאָגן: אַזױ און אַזױ וויל איך. עס איז 
אויך נויטיק צו וויסן : פאַר װאָס. זאָגן : איך בין אַ ליבעראַל, אַ דעמאָקראַט -- 
דאָס איז װייניק. זאָגן איז זייער לייכט. מען דאַרף טיף איבערלעבן דעם גרונט 
פון דער זאַך. 

אָבער טיפע איבערלעבונג איז דאָך היינט אַזױ נישט אין דער מאָדע. 

די פּאָפּולערסטע שרייבערס פון צװאַנציקסטן יאָרהונדערט זענען גראָד יענע, 
װאָס ישטעלן נישט אַריין דאָס װאָרט ענשמה" אין זייערע װערק, נאָר ווילן עס 
פאַרטרעטן מיט מעכאַניזם און כעמיע. 

עס איז אַ תקופה פון טעכניק, פון מעכאַניק, פון מאַשינען. פון אָרגאַניזאַציעס, 
װאָס פונקציאָנירן װוי מאַשינען, און פּאָפּולער זענען אויך יענע שרייבערס, װאָס 
פאַרקערפּערן אין זיך די מעכאַנישע קולטור פון דער היינטיקער צייט, 

בערנאַרד שאָו, דער ענגלישער שריפטשטעלער, איז אַ וועלט-באַרימטהײט, 
ער איז ווירקלעך זייער קלוג. ער פאַרבליצט מיט פיינער איראָניע. אָבער עס איז 
נאָך נישט געבוירן געװאָרן דער מענטש, װאָס זאָל וויסן, וי אַזױ עס זעט אויס 
די אידעען-וועלט פון בערנאַרד שאָו. אַלע טאָג שווימט שאָו אויף מיט אַנדערע 
איבערצייגונגען. דאָס איז דער רייץ פון לעבן, װעט מען זאָגן ? דאָס איז די שפּיל 
פון פאַרבן ? ניין, דאָס איז מעכאַניק. דאָס איז אויבערפלעכלעכקייט. מענטשן מיט 
קאַלטע נשמות און געפרוירענע הערצער. מענטשן-שרייפלעך. בלויז אַזאַ שניט 
מענטש װי שאָו קען, אומקערנדיק זיך פון רוסלאַנד, זיין אַנטציקט פון סטאַלינען 
און זיך פונאַנדערגיין אין לויב-געזאַנגען לכּבוד דעם סאָוויעטישער רעגיר-מעטאָד ; 
און נישט לאַנג דערנאָך האַלטן אַ רעלע פול מיט באַגייסטערונג וועגן די דייטשע 
נאַציס, וועגן זייערע , געניאַלע? איינפאַלן, און שטעלן די היטלעריסטישע פירערס 
אין דער ערשטער ריי פון די גרויסע וועלט-פּערזענלעכקייטן, 

אַן אַרױסגעװאָרפענע אַרבעט איז אויך דאָס זוכן אַן איינהייטלעכע, אידעאַלע 
איבערצייגונג ביי אַזעלכן; ביי דרייזערן און ביי די אַנדערע פּאָפּולערע ,ראַדי- 
קאַלע*" שרייבערס. זייערע אני-מאמינס קומען נישט פון טיפן האַרץ. אַלץ איז ביי 
זיי װאָלװל אויבערפלעכלעך. נשמהלאָז, 

זייערע וערק גיבן דאָס בעסטע בילד פון זייער כאַראַקטער. די העלדן װאָס 
זיי שילדערן פאַרמאָגן נישט קיין אינערלעכע גייסטיקע וועלט. עס איז דאָ בלויז 
מעכאַניזם. און דער גייסט פון כעמיע, און די קולטור פון דער מאַשין. מענטשן, 
אידעאַלן, װאָס זאָלן זיך אָפּפערן און דאָס לעבן אַװעקגעבן פאַר אַ גייסטיקער 

אידעע -- אַזעלכע עקזעמפּלאַרן זענען דאָ אַ יקר'המציאות. העכסטנס קענט איר 
ביי די דאָזיקע שרייבערס געפינען גרויסע טעכניקערס, אַזעלכע, װאָס שטרעבן צו 
אַנטװיקלען די ציוויליזאַציע, צו אָרגאַניזירן די מלוכה-פאָרעם. פאַרן אידעאַלן, 
פאַרן גייסטיקן איז ביי די הערן נישטאָ קיין פּלאַץ. 

די פּערזאָנען װאָס טרעטן אויף אין די װוערק פון די דאָזיקע שרייבערס, קענען 
שעהען רעדן, זיי האָבן די פראַזע און דעם זשעסט. זיי קענען אויך שרייען און 
ליאַרעמען, אָבער זיי פאַרגעסן דעם אייגנטלעכן צוועק און זין פון לעבן. אַלץ, װאָס 
זיי טוען איז געקינצלט, אָן באַגײסטערונג, אָן שטאַרקע אינערלעכע מאָטיוון, אָן 
יענעם ענטוזיאַזם, װאָס עס גיט דער גלויבן. זיי באַװעגן זיך, זיי לעבן, זיי רעדן, 
זיי שרייבן. אָבער אויך אַ מאַשין פונקציאָנירט דאָך. 

| זיי באַרירן סאָציאַלע פראַגעס. אַ מאָל רוקן זיי אויך אַרױס פילאָסאָפישע 

פּראָבלעמען. אָבער קיין שום זאַך װערט נישט געטאָן מיט טיפקייט, נאָר מיט 
דער פעיקייט פון אַ טעכניקער. גלאַט, גלענצנדיק, אָבער נישט שעפעריש. 

און דערפאַר פאַרמאָגט נישט זייער שאַפן קיין חוט-השדרה און דערפאַר האָט 
זייער ליד נישט קיין מעלאָדיע, און זייער פּערזענלעכקײיט באַזיצט נישט קיין 
ליניע. בלויז אין דער צעפאָרנקייט און צעשווימקייט פון אונדזער צייט, קען אַזאַ 
טיפּ שרייבער זיך פרוכפּערן און מערן, קענען אויפן ערשטן אָרט זיך אַרױסרוקן 
ווערק, װאָס שטיצן זיך נישט אויפן אידעאַליזם, שאַפונגען, אין וועלכע עס שלאָגן 
נישט די כװאַליעס פון באַגייסטערונג, אין וועלכע עס פעלט -- נשמה, 

זיכער איז דאָס יידנטום אין תוך פרעמד פאַר די מענטשן פון אַזאַ אָנשױונג 
און אַזאַ מענטאַליטעט. די יידישע געדאַנקען די יידישע אידעען זענען דווקא 
געבויט אויף דעם נשמה-מענטש. אונדזער ענדציל איז נישט אויפהייבן די טפכניק, 
נאָר אויפהייבן דעם מענטש איבער דער מאַטעריע, איבער דעם מעכאַניזם. מיר 
זענען טיף פאַרװאָרצלט אין דער װעלט פון אידעען, פון אומבויגזאַמע מאָראַלישע 
פּרינציפּן און פון אייביקע גייסטיקע ווערטן. 

טעאָדאָר דרייזער האָט זיך שלעכט אויסגעדריקט וועגן יידנטום ? -- בלויז 
מיין שכן, דער ראַדיקאַל, קען דערפון זיין דערשיטערט. פאַר אונדז איז דאָס אין 
גאַנצן נאַטירלעך. 

עס איז אַ נאַטירלעכע זאַך, אַז דרייזערן איז פרעמד אַ וועלט-אָנשױיונג, װאָס 
זאָגט, אַז עס איז פאַראַן אַזױנס װאָס איז העכער װי ,מעכאַניזם". עס איז פאַר- 
שטענדלעך, אַז דער ;כעמישער מענטש", דער מענטש, װאָס קען נישט דעם 
האַרטנעקיקן, מסירת-נפשדיקן קאַמף פאַר אַן איבערצייגונג, באַציט זיך מיט 
ווידערווילן צום פאָלק, װאָס זיינע לערערס זענען געווען די נביאים. 

אוויפן פּנים פון ה' פּראָפעסאָר זיעלינסקי האָט תמיד זיך באַװיזן אַ 

גרימאַסע, װי נאָר מען פלעגט אים פאָרװואַרפן אַנטיסעמיטיזם. 

אָך, די נערוועזע יידן! -- פלעגט ער אַ קלאַסישן מאַך טאָן מיט דער האַנט 
--- װאָס זיי פאַלט אַלץ איין... 

דער אַלטער פּראָפּעסאָר האָט זיך געפילט זייער געקרענקט פון אַזאַ פאָרװוּרף, 
אַזױי יעדן פאַל פלעגט ער זאָגן. 

און ער האָט דאַן גענומען און אויפגעמישט זיינע אַלע זכיות: 

ער איז אַ ליבעראַל; ער האָט מיטגעאַרבעט פאַר דער מלחמה אין דער רוסיש- 
יידישער ענציקלאָפּעדיע און געדרוקט דאָרט אַן אָפּהאַנדלונג וועגן דער גרונט- 
לאָזיקײיט פונעם בלבול, װאָס מ'האָט אַ מאָל געמאַכט אויף יידן, אַז זיי דיגען צום 
אייזל ; ער האָט געשריבן און אַגיטירט פאַר פעלקער-פאַרברידערונג, דערווייונדיק, 
אַז די קעגנזייטיקע באַאיינפלוסונג פון קולטורן און פעלקער איז אַ ברכה פאַר 
דער וועלט. איז דאָס אַלץ װײיניק פאַר יידן? 

דער ה' פּראָפ. זיעלינסקי האָט פּראָטעסטירט קעגן דעם טומל װאָס עס האָט 
אַרױיסגערופן זיין בוך ,העלעניזם און יודאַיזם". פאַר װאָס --- האָט פּראָפעטאָר 
זיעלינסקי געטענהט -- קלעפּט מען אים צו דעם נאָמען ;אַנטיסעמיט"? און אַז 
ער האַלט, אַז די גריכישע קולטור שטייט העכער פון דער יידישער, אָדער אַז די 
העלענישע קולטור האָט איבערגעלאָזט טיפערע שפּורן אין קריסטנטום װי די 
יידישע, טאָ איז װאָס ? זענען די יידן אַזױ ענגהאַרציק און דערלויבן נישט די 
געלערנטע זיך צו פאַרנעמען מיט קיין חקירות ? 

אַז עס איז אין אים ווירקלעך פאָרגעקומען אַן ענדערונג, אַז ער האָט זיך אויף 
דער עלטער צוגערוקט צום אַנטיסעמיטיזם, דאָס האָט ער אָפּגעלײקנט, 


צּ 


דער ה' פּראָפּעסאָר טאַדעוש זיעלינסקי האָט אין דער הקדמה (בלויז אין דער 
הקדמה ...?) צו זיין בוך ,העלעניזם און יודאַיִזם" ווירקלעך געמאַכט אַלע טריק 


231 





העשיל קלעפּפיש 


נישט אָנצוגיין פאַר אַן אַנטיסעמיט. צו װאָס ער האָט דאָס געטאָן! דאָס איז אַן 
ענין פאַר די פּסיכאָלאָגן. מיר --- ווייסן. פאַראַן אַ סך שׂונאי-ישׂראל, וועלכע האָבן 
די אַמביציע דווקא צו פאַרקליידן זיך פאַר פריינד... 

ער האָט זיך באַװאָרנט, אַז רעדנדיק ועגן יודאַיִזם מיינט ער בלױיז דאָס 
יידנטום פון די אַמאָליקע צייטן. דאָס היינטיקע יידנטום הייסט ,נעאָ-יודאַיזם", 
און וועגן די היינטיקע יידן רעדט ער נישט, פּונקט אַזױ װוי ער רעדט נישט ועגן 
די היינטיקע גריכן. ער איז געשיכטע-שרייבער, פאָרשער. און מען דאַרף אים נישט 
אַרײנפּאַסן אין וועלכע עס איז פּאָליטישע צי געזעלשאַפטלעכע ראַמען. 

ער דריקט אויך אויס אַ דאַנק אין זיין הקדמה דער סינאַגאָגע-ביבליאָטעק, 
װאָס האָט פאַר אים ,אויף אַ זייער ליבעראַלן אופן" צוטריטלעך געמאַכט די אַלע 
ביבליאָטעק-אוצרות װאָס זענען נויטיק געווען צו זיין אַרבעט. עס װאָלט אים 
זייער ווייטיקלעך געווען -- שרייבט ער -- ווען צוליבן אינהאַלט פון בוך זאָלן 
די יידישע געלערנטע, מיט וועלכע ער שטייט אין קאָנטאַקט, ענדערן זייער באַציונג 
צו אים, 

אַז דאָס בוך ,העלעניזם און יודאַיזם" איז פול מיט עם:הארצות, איינזייטי- 
קייט און בייזוויליקייט, איז שוין באַװיזן געװאָרן אין דער פּאָלעמיק, װאָס האָט 
זיך געפירט מיט עטלעכע יאָר צוריק מיטן פּראָפּ. זיעלינסקי און מיר ווילן זיך 
איצט נישט איבערחזרן און אָנװייזן די אַלע גראָבע פעלערן, װאָס דער אַפּאָטטאָל 
פון דער קלאַסישער קולטור האָט געמאַכט. איבעריקנס, עס איז בלויז גענוג אָנצוּ- 
ווייזן אויפן פאַלשן צוגאַנג פון ה' פּראָפּעסאָר אויף זיין פאַרגלייך צװישן העלטניזם 
און יודאַיִזם. העלעניזם איז היינט אַ טויטע זאַך, און אַדורכפירן אַזאַ אַנאַלאָגיע 
מיטן יידנטום איז באֵין אופן אוממעגלעך. נישטאָ קיין ,נעאָ-יודאַיַזם". יידנטום 
איז אַן אייניקע לעבעדיקע קראַפט. דאָס אַלטע יידנטום, דאָס נייע יידנטום -- 
עס איז איין יידנטום. 

דער ה' פּראָפּעסאָר זיעלינסקי איז אַנטציקט מיט גריכנלאַנד, די גריכן האָבן 
געשאַפן, זאָגט ער, די וועלט-קולטור, די וועלט-ציװויליזאַציע, אַפילו די וועלט- 
רעליגיעס. יידן האָבן קיין שום שעפערישע קראַפט נישט אַרױסגעװין. אָבער 
דער ה' פּראָפעסאָר שווייגט און ענטפערט נישט אויף דער פראַגע, אויב אַזױ, פאַר 
װאָס זענען די גריכן אונטערגעגאַנגען און יידן, הגם זיי זענען אַװעק אין גלות, האָבן 
זיי דאָך ווייטער געצויגן די גאָלדענע קייט פון זייער שאַפונג ? 

דאָס גריכישע קאַפּיטל פון שאַפן האָט זיך געענדיקט. זיי האָבן אָפּגעזאָגט 
דאָס, װאָס זיי האָבן געהאַט צו זאָגן און זענען אַװעק. דאָס יידישע קאַפּיטל פון 
שאַפן דויערט. אָפּגעריסן פון זייער הײימלאַנד, געשלאָגן און גערודפט, האָבן דאָך 
די יידן אין אַלע לענדער װוּ זיי זענען געקומען, פאַרבליצט די וועלט מיט זייערע 
גאונות-פונקען. די יידן האָבן נישט אָפּגעזאָגט זייערס, זיי זאָגן כּסדר, 

און שוין בלויז דאָס, װאָס די גריכן האָבן נישט פאַרשטאַנען וי אַזוי צו 

דערהאַלטן זייער עקזיסטענץ און האָבן מיט רעזיגנאַציע מסכּים געװען אויף 
אונטערגאַנג און טויט, באַװייזט דאָך, אַז זייער קולטור האָט אין זיך קיין דויער- 
האַפטיקע וװוערטן נישט געהאַט. אַ בלום געווען די חכמה יוונית, און פאַרװעלקט. 
אַז אַ נאַציע גייט אַװעק הייסט עס, אַז זי האָט נישט קיין שום העכערע און אייביקע 
כּוחות אין זיך. ביים סוף פון זייערע יאָרן האָבן די גריכן אַלײין שוין מער נישט 
געגלויבט אין זיך. זיי האָבן אַליין אויף זיך געקוקט וי אויף אָפּגעבלאַקירטע 
מיוחסים. איצט, האָבן זיי געהאַלטן, איז שוין פאַרביי די גלאַנץיתקופה פון זייער 
גייסטיקע פּאָטענץ. די יידן האָבן קיין מאָל נישט געגלייבט אַז זיי קענען שוין מער 
נישט שאַפן, אַז זייער ראָלע איז פאַרענדיקט. עס איז גאָר אַנדערש געווען! יידן 
האָבן תמיד געגלויבט אַז אַלץ, װאָס זיי האָבן ביז איצט געטאָן איז נישט מער 
וי אַן אָנהײיב, וי אַן אַריינפיר צו דעם װאָס װועט קומען. נאָך דאָ אַזױ פיל צו 
שאַפן, אַזױ פיל אויפצוטאָן ! נאָך דאָ אַזױ פיל געטלעכע שליחותן צו דערפילן! 

און צי דער ה' פּראָפּ. זיעלינסקי וויל יאָ צי ער וויל נישט -- די גרויסקייט 
פון די גריכן איז איצט נישט מער וי --- פאַרגאַנגענהײט. זייער שאַפן איז בלויז 
אַן ענין פאַר גריבלערס, פאָרשערס און געלערנטע. אונדזער פאַרגאַנגענהייט אָבער 
איז פריש. מיר לעבן. יידנטום איז נישט קיין אַרכיוון-אוצר. יידנטום איז -- לעבן. 

פּראָפּ. זיעלינסקי שטרעבט אין גאַנצן צוצורויבן ביי יידן זייער גרויסקייט, 
ער לייקנט אָפּ זייערע פאַרדינסטן פאַר דער אײראָפּעיִשער קולטור און ציווילי- 
זאַציע. אונדזערע פּראָטעסטן קענען אים נישט איבערצייגן. מיר זענען דאָך אַ 
נוגע... נו, זאָל ער נעמען דער פּראָפּעסאָר און לייענען, װאָס עס שרייבט אַ גויישער 
געלערנטער -- קריסטאָפאָר דאָוסאָן --- אין זיין װערק ,דהי מייקינג אָװו יוראָפּ? 
(די שאַפונג פון אײיראָפּע). דאָוסאָן איז אַ גוי און דאָך, צו װאָס פאַר אַ ,מאָדנעם" 
אויספיר ער קומט באַטראַכטנדיק די פראַגע, וועמען האָט אײראָפּע צו פאַרדאַנקען 
איר אַנטװיקלונג! ער זאָגט, אַז אייראָפּע װאָלט באֵין אופן נישט געקענט װערן 
דאָס, װאָס זי איז געװאָרן, בלויז דורך דער גריכישער קולטור. מהיכא תיתי, די 
גריכן און די רוימער האָבן פאַרמאָגט אַ באַדײטנדיקע קולטור, אָבער נאָך נישט 
דער דאָזיקער כּוח װאָלט אויפגעטרייסלט די גאַנצע באַרבאַרישע וועלט פון דער 
אַמאָליקער אײראָפּע און געשאַפן די וועלט-ציוויליזאַציע. נישט אַטען און נישט 
רוים האָבן געהאַט אין זיך אַזאַ שאַפערישע ענערגיע און נישט זיי האָבן געקענט 
ווירקלעך אױפטאָן עפּעס גרויס. זייער געדאַנקען-װעלט האָט נישט פאַרמאָגט די 
נויטיקע מאָס פּראָדוקטיוויטעט און גייסט. ערשט די יידן, די יידישע רעליגיע, 
די יידישע קולטור האָבן אַ שטויס געגעבן אײיראָפּע צו אַנטװיקלען זיך, צו שטייגן 
אויף די שטאַפּלען פון מענטשלעכקייט. 

אויך דאָוסאָן איז אַ גוטער קענער פון אַלטן גריכנלאַנד און דאָך דערקלערט 
ער אָפן : די גריכישע וועלט איז געווען אַ וועלט פון אין דער װאָכן. עס האָט איר 
געפעלט גייסט. און אַזאַ ציװיליזאַציע קען קיין נייע װעלט נישט שאַפן, קען נישט 

אָנצינדן די פאַנטאַזיע און דעם שוװוּנג ביי נייע, יונגע פעלקער. די גריכישע קולטור 
איז געווען רייך, פאַרביק, אָבער אָן יענעם שטאַרקן גייסטיקן עלעמענט, װאָס איז 
נויטיק בכדי צו בויען נייע װעלטן און אַרוסרופן גרויסע באַוועגונגען. 

אַ גייסטיקע מאַכט -- איז געווען די יידישע. דער קאַמף צװישן העלעניזם 
און יודאַיַזם, דאָס איז דער קאַמף צוישן װאָך און יום-טוב, צווישן גייסט און 
מאַטעריע. דאָס זענען צוויי אָנשױיונגען צווישן וועלכע עס קען קיין מאָל קיין 
האַרמאָניע נישט הערשן, ווייל זיי רעדן אין נאָמען פון צוויי קעגנגעזעצטע װעלטן, 
דער העלעניזם איז אַ קולטור אָן גייסט, אָן אמונה, אָן אידעע, און אײיראָפּע האָט 
געמוזט האָבן אַ גײיסטיקן עלעמענט בכדי צו קענען גיין אויפן וועג פון אַ נייער 
קולטור און ציװויליזאַציע. 


ניין, ה' פּראָפּ. זיעלינסקי! אָן דעם תנ"ך, אָן דער אידעע פון אמונה, פון 
גאָט, װאָס האָט געפונען איר אויסדרוק אין דער יידישער לערע, װאָלט קיין אייראָ- 
פּעיִשע קולטור און קיין אײראָפּעיישע ציװיליזאַציע נישט געבוירן געװאָרן, אָן 
דעם יידישן צושטייער װאָלט אײיראָפּע נאָך עד היום געווען געצנדינעריש, און 
איר, װאָס ווילט מיט אַלע כּוחות זיך באַפרײען פון יידישן איינפלוס, אַראָפּנעמען 
דעם יידישן חותם פון דער אײראָפּעישער געשיכטע, נו, רופט איר דען נישט 
סוף-כּל-סוף צוריק צו געצנדינעריי? 


צּ 


אַז מען האָט געזען דעם פאָריקן זומער די אונטערשריפט פון פּראָפּעסאָר 
זיעלינסקי אויף אַן אײינלאַדונג צום מיניסטער געבעלס ער זאָל קומען קיין פּױלן, 
איז געװאָרן עפּעס אַזױ אומהיימלעך אויפן האַרצן. האָט זיך דער אַלטער הומאַניסט 
אַזױ טיף אַראָפּגעקײקלט ?... פּראָפ. זיעלינסקי איז ניײיגעריק צו הערן די אידעאָ- 
לאָגיע פון ראַסיזם, ער וויל זיך אַװעקזעצן און לערנען ביים יונגן מיניסטער די 
פּראָפּאַגאַנדע פון האַס און העצע. דער ה' פּראָפּעסאָר, װאָס האָט נאָך אַלץ געהאַט 
די צביעותדיקע אַמביציע נישט גערופן צו ווערן שׂונא-ישׂראל, פּראָקלאַמירט אָפן 
זיין סימפּאַטיע פאַרן ראַסיזם. זעט ער באמת אינעם ,דריטן רייך" דעם המשך 
פון דער קולטור פון פּלאַטאָן און אַריסטאָטעלעס ? און מיינט ער, אַז די נאַציס 
וועלן אויפלעבן די גריכישע ליטעראַטור און קונסט ? 

דער ה' פּראָפּעסאָר האָט געשוויגן. ער האָט אָפּגעטאָן זיינס, געגעבן זיין 
חתימה אונטער אַ ;,היסטאָרישער? איינלאַדונג און ווידער אַרױף אויפן אָלימפּ 
זינגען הימנען פאַר די זוניקע העלענערס. 

אָבער אָט האָט זיך איצט געמאַכט אַ געלעגנהייט צו דערזען דאָס אמתע 
פּרצוף פון פּראָפּעסאָר זיעלינסקי, 

דער ה' פּראָפּעסאָר האָט ערשט פאַרעפנטלעכט אַן אַרבעט וועגן דער ;וויסג- 
שאַפט אין אַלטערטום". פאַרהערלעכט ער דאָ ווייטער די העלענישע קולטור אוך 
מאָלט זי אין די פּראַכטפולסטע פאַרבן. מילא, דאָס איז זיין זאַך. ער באַנוצט זיך 
אַפילו מיט גאַנץ שװאַכע ראיות. ער ברענגט ציטאַטן פון דער עפּאָפּייע קאָדיסעאַ? 
פון גריכישן דיכטער האָמער, װאָס דאַרפן דינען פאַר אַ באַװײיז, װי שטאַרק די 
גריכן האָבן ליב געהאַט אמת און וויסן. ;אָדיסעאַ* איז פול מיט לעגענדעס, מיטאָסן 
און מעשׂיות און קיין שום ערנסטער געלערנטער װעט פון אַזאַ מיטאָלאָגישער 
פּאָעמע נישט אַרױסציִען קיין װיסנשאַפטלעכע מסקנות. אָבער דאָס אין נישט 
אונדזער זאַך. זאָל זיך דער ה' פּראָפ. זיעלינסקי טאָן מיט זיינע העלענערס װאָס 
זיין האַרץ פאַרלאַנגט נאָר. 


אָבער אָט קריכט ער אַרױס מיט די --- יידן. אין דער צייט װאָס אין גריכנלאַנד 
האָט געלעבט אַזאַ קולט פאַר חכמה און וויסן, האָבן די אָרעמע יידן --- זאָגט ער -- 
נעבעך געלעבט אין פינצטערניש און געזונקען אין ,זאַבאָבאָנעס?, 


דער ה' פּראָפּעסאָר זיעלינסקי ווערט גאָרנישט רויט אָפּהאַקנדיק אַזאַ גרויסך 
ליגן. יידן זענען דאָך דווקא געווען די ערשטע װאָס האָבן דערקלערט אַ קאַמף 
קעגן געצנדינעריי און די ,זאַבאָבאָנעס". די יידישע אמונה האָט דערקלערט א 
קאַמף דער עבודת אלילים, זי האָט געפאָדערט צו פאַרניכטן דעם כּישוף, די מאַגיע, 
דאָס פרעגן עצות ביי די טויטע. די יידישע אמונה האָט זיך נישט געשטיצט אויפן 
אינסטינקט פון מענטש, זי האָט גערעדט צו זיין שׂכל, זי האָט אים געוויזן דעם 
וועג פוֹן בחירה. פון אויסוויילן צװישן גוטס און שלעכטס, 


דער ה' פּראָפּעסאָר פעלשט ציטאַטן, פאַבריצירט אייגענע מיינונגען בכדי צו' 
דערווייזן, אַז יידן זענען געשטאַנען נידעריקער וי די גריכן. די יידן -- האַלט ער, 
האָבן נישט פאַרמאָגט יענע פאַנטאַזיע און רייכן גייסט, װאָס די העלענערס. נו 
אויב פאַנטאַזיע הייסט : פאָרשטעלן זיך אַז ווען דער אליל צעוּס צי אַן אַנדערער 
אליל קריגט זיך מיט זיין ווייב, צערייסט ער די קישנס, שיט אויס די פעדערן 
און דערפון ווערט אַ שניי --- אויב דאָס הייסט פאַנטאַזיע, דאַן זענען מיר מודה. 
דעם ה' פּראָפּעסאָר : מיר זענען נישט באַשאָנקען מיט אַזאַ רייכער און קלוגער 
פאָרשטעלונגס-קראַפט,,, 

דער ה' פּראָפּעסאָר זיעלינסקי האָט נישט ליב די חכמי התלמוד. מילא, איז 
נישט. נישט די חכמי התלמוד און נישט מיר נויטיקן זיך אין זיין הסכּמה. אָבער 
ווער עס וויל רעדן וועגן די דאָזיקע גייסטיקע ריזן פון יידישן פאָלק, מוז דאָך, 
על כֹּל פּנים, האָבן די עלעמענטאַרע אויבערפלעכלעכע ידיעות. ער מוז דאָך װויסן 
כאָטש, אַז עס זענען געווען צווישן זיי גרויסע געלערנטע, אַסטראָנאַמען, רופאים, 
היסטאָריקערס, בעלי חשבון. פאַרװאַנדלען די חכמי התלמוד אין פיינט פון וויסן 
-- דאָס איז אַ העסלעכער, עקלהאַפטער בלבול, נישט קיין קלענערער בלבול אוך 

נישט קיין װייניק שענדלעכער וי דער, אַז די יידן האָבן געדינט צום אייזל, וועלכן 
זיעלינסקי האָט אין זיין יוגנט אַזױ שאַרף אָפּגעװאָרפן 

פּראָפ. זיעלינסקי מאַכט די יידן פאַראַנטװאָרטלעך פאַר דער פינצטערניש 
און רעאַקציע װאָס האָט געהערשט אין מיטלעלטער. צינישע ביזוויליקייט! ווער 
נאָך װי אַ קאַטאָליק ווייסט, אַז די רעאַקציע איז געווען אַ רעזולטאַט פון דעם 
פאַנאַטישן גייסט פון די קרייצצוגן, װאָס האָט זיך געצויגן דורכן גאַנצן מיטל- 
עלטער. יידן האָבן פיל געליטן אין דער תקופה. זיי זענען פאַרברענט געװאָרן 
אויף די שייטער-הויפנס פון דער אינקוויזיציע, געשאַכטן געװאָרן אין די הונדער" 
טער, אין די טויזנטער, אויף אַ גרויזאַמען און שוידערלעכן אופן געשאָכטן גע- 
װאָרן... און גראָד יידן זענען געווען די, װאָס האָבן אין דער בייזער תקופה געשפּינט 
די בענקשאַפט און די האָפענונג אויף אַ נייער און פרייער צייט, אין וועלכער עס 
װועט מער נישט זיין קיין אָרט פאַר רשעות, פינצטערניש און אומטאָלעראַנץ. 

פּראָפּ. זיעלינסקי פּרוּװוט צו באַגרינדן די פרישע אאַנטדעקונג" װאָס ער האָט 
געמאַכט, דאָס הייסט, אַז ;יידן באַציִען זיך פיינטלעך צו וויסנשאַפט", אויף אַ פּסיכאָ- 
לאָגישן יסוד. נעמלעך: אין דער יידישער מענטאַליטעט איז דאָ עפּעס פעלער- 
האַפטס. יידן קענען נישט שטרעבן צו וויסן. זיי זענען זין פון אַ נידעריקער ראַסע... 

אַזױ איז זיעלינסקי לסוף אַרױס מיט לשון. 

ניין, ה' פּראָפּעסאָר, איר זענט נישט אָריגינעל. איר האָט, ווייזט אויס, זייער 
אויפמערקזאַם זיך געמוזט צוהערן צו דער רעדע פון פּראָפּאַגאַנדע-מיניסטער 
דעם פאָריקן זומער. און אַ דאַנק אים האָט איר אַזױ ,דערקענט" די יידישע פּסיביק 
און די יידישע ראַסע.. 

וי יעדע מעעה, האָט אויך די דאָזיקע מעשׂה אַן אָנהױב און אַ סוף. 
דער אָנהויב איז גאָרנישט פריילעך. די מעשׂה הייבט זיך אָן מיט.. אַ ייך 
מיט אַ לאַנגן מעסער. 
העכער דריי הונדערט יאָר איז שוין אַלט דער דאָזיקער ייד, אָבער די וועלט 
האָט אים כּסדר אויפן קאָפּ. ער װאַרפט נאָך אַלץ אַ מורא אויף דער גויישער 
געזעלשאַפט. נאָך אַלץ איז די געשיכטע פון דעם ייד מיטן מעסער אַקטועל. מען 
חזרט כּסדר איבער די גרוילהאַפטע דערציילונג: 
-- שטייט אַ ייד מיט אַ לאַנגער באָרד אין אַ לאַנגן כאַלאַט, אין זיין האַנט 
האַלט ער אַ לאַנג מעסער און אַ לאַנגע װאָגשאָל (ביי אַ ייד מוז אַלץ זיין לאַנג, 
אַזױ אַרום ווערט די זאַך עקזאָטישער, אומהיימלעכער...), און דער ייד פאַרלאַנגט 
נישט מער און נישט וייניקער, װי -- אויסשניידן אַ פונט פלייש ביי אַ לעבע- 
דיקן מענטש, און דווקא װאָס נענטער צום האַרץ.. 
און אַז דער אומגליקלעכער קרבן נעבעך איז אַ גוי, װאָס איז אַרײנגעפאַלן 
אין דעם יידנס גרויזאַמע נעגל -- דאָס איז דאָך איבעריק צוצוגעבן. 
איר גלויבט נישט --- זאָגט איר -- אין דער דאָזיקער געשיכטע? אַ ייד מיט 
לאַנג מעסער, אַ ייד, װאָס פאַרלאַנגט מענטשן-פלייש -- ס'איז אַ בבא-מעשׂה, 
בלאָף. בלויז טיפּשים קענען דאָס אָננעמען פאַר אַן עכטער מטבע. 
אָבער די וועלט, די גרויסע, קלוגע, ציוויליזירטע װעלט האָט געגלויבט. 
י האָט געגלויבט במשך לאַנגע הונדערטער אאָרן. 


אש אלו 


= 


א 


מיט איבער דריי הונדערט יאָר צוריק האָט דער באַרימטער ענגלישער דיכטער 
שעקספּיר געשילדערט אַזאַ יידישע פיגור. 

צי איז שעקספּיר געווען אַן אַנטיסעמיט? -- דער שטרייט איז אַלט. ימים 
טינט און בערג פּאַפּיר זענען געװאָרן אויסגעשריבן וועגן דער פראַגע. די קריטי- 


243 





העשיל קלעפּפיש 


קערס האָבן זיך שוין די פינגער אָפּגעשריבן, און צו קיין הֹסכּם איז מען דאָך 
נישט געקומען. 

און שווער איז צו קומען צו אַן איינהייטלעכן אויספיר דערפאַר, ווייל געבן 
די פינצטערע , בלוטדורשטיקע" זייטן בליצן אויף אינעם דאָזיקן ייד אויך מאָמענטן 
טיף-מענטשלעכע, רירנדיקע, פּאַטעטישע. 

אָבער דאָס איז זיכער: שעקספּיר האָט יידן נישט געקענט. ער איז מיט זי 
כּמעט נישט געקומען אין באַריר. זייער נשמה, זייער געדאַנקען-װעלט איז פאַר 
אים געווען לחלוטין פרעמד. אַ ספר החתום. זיין יידישער העלד איז נישט רעאַל, 
נישט נאַטירלעך. עס איז אַן אױיסגעטראַכטער, אַ פּאַפּירענער העלד. 

װאָס איז דען די אַקציע פון שעקספּירס דראַמע ? אין איטאַליע, אין שיינעם, 
זוניקן װענעדיק, לעבט אַ יידישער סוחר, אַ פּראָצענטניק מיטן נאָמען שײלאָק. 
דער דאָזיקער ייד האָט אַ בת-יחידה, וועלכע ער האָט ליב אַזױ, װי אַ גוטער, 
געטרייער טאַטע קען נאָר ליב האָבן. און אָט געשעט אַן אומגליק: די ,איידעלש" 
איטאַליענישע ריטערס רעדן אָפּ די טאָכטער פון איר יידישן פאָטער, זי :אַרן 
איר אַרױס פון איר פאָטערס הויז. און איין מאָל, ווען שיילאָק קומט אַהײם, טרעפט 
ער מער נישט זיין געליבטע טאָכטער. זי איז נישטאָ. זי איז אַװעק פון אים, פון 
געטאָ. 

דער פאָטער רייסט פון פאַרצווייפלונג די האָר, ער יאָמערט און ויינט. זיין 
געבראָכענער וויי- געשריי איז בכּוח שטיינער צו רירן. ער רירט אָבער נישט די 
מענטשן פון ווענעדיק, פאַר זיי איז די שוידערלעכע פאָטערלעכע טראַגעדיע -- 
אַ געלעכטער. 

שיילאָק לויפט איבער די גאַסן װי משוגע און זוכט זיין טאָכטער, אָבעױ די 
ריטערס לאַכן אים גלייך אין פּנים, זיי קוקן אויף אים מיט שפּאָט. -- אין געטאָ 
-- זאָגן זיי --- איז ענג, אויף דער יידישער גאַס שטיקט די לופט, דיין טאָכטער 
איז אַנטלאָפּן אין דער ,פרייער", ,ליכטיקער? וועלט. מיר האָבן זי אַרױסגעריסן 
פאַר אונדזער זינגענדיקן קרייז. 

און דאַן פלאַקערט אויף אין שײלאָקס האַרץ אַ געװאַלדיקע שׂנאה צו דער 
גוייַשער סביבה, 

די ווערטער װאָס שעקספּיר לייגט אין שײילאָקס מויל באַװײזן, אַז דער דיכטער 
זעט די יסורים אין וועלכע עס טרינקען זיך די קינדער פון אַלטן גערודפטן פאָלק. 
ער זעט די ליידן, די פאַרפאָלגונגען, װאָס שיטן זיך אויף זייערע קעפּ. שײילאָק 
זאָגט :; 

,פאַר װאָס האָט מען מיר אַזױנס געטאָן? צי דערפאַר, ווייל איך בין אַ ייד? 
צי דען האָט אַ ייד נישט קיין אויגן, קיין הענט און אַנדערע אָברים ? צי דען האָט 
אַ ייד נישט קיין געפילן? צי דען ליידט ער נישט אויף די זעלבע קראַנקײטן 
װאָס יעדער אַנדערער מענטש? צי היילט ער זיך נישט מיט די זעלבע רפואות ? 

צי שפּירט ער נישט ווינטער קיין קעלט, און זומער -- קיין היץ, פּונקט וי אַלע 
מענטשן ? !* 

שײלאָק פילט זיך טיף באַלײידיקט אין זיין ווירדע אַלס מענטש און ייד. עס 
צינדט זיך אין אים אָן דער דערשטיקטער פונק פון שטאָלץ. ער רעדט מיט 
גליענדיקער ליידנשאַפט, ער שליידערט די רויבער-יונגען דעם אמת גלייך אין 
פּרצוף אַרײן, זיינע ווערטער זענען גאַל. זיי אָטעמען מיט פלאַמיקן צאָרן : 

,;איר רופט מיך ,הונט" ? איר שפּייט אויף מיינע קליידער ? איר שטויסט מיך 
פון אייער שוועל מיטן פוס אַװעק? דאַן געדענקט: אויך איך בין אַ מענטש. אויך 
איך קען נעמען גקמה". 

און אָט דאָס געפיל באַזעצט זיך איצט אין שײלאָקן, עס פילט אויס זיין מוח, 
זיין האַרץ, זיין גאַנץ וועזן: נקמה. 

דערמאָנט ער זיך : ער האָט אַנומלט געבאָרגט געלט דעם װענעדיקער סוחר, 
אַנטאָניאָ. אין דעם אָפּמאַך איז געװאָרן אַרײינגעשריבן אַ פּונקט, אַז שײילאָק האָט 
רעכט צו מאָנען ביי אַנטאָניאָן אַ פונט פלייש, װאָס ער װועט פון אים אויסשניידן. 
דעמאָלט, ווען די הלוואה איז געמאַכט געװאָרן, איז דער דאָזיקער פּונקט מן-הסתם 
נישט געמיינט געװאָרן ערנסט. אָבער איצט איז דער ייד שיילאָק אַזױ אויפגעקאָכט, 
אַזױ פאַרביטערט, ער אָטעמט מיט אַזאַ האַס צו די װענעדיקער הויכע לייט, אַז 
ער וויל נאָר נקמה, נקמה אין זיינע באַלײידיקערס און שענדערס, אין די טאָכטער- 
רויבערס. 

מען לייגט פאָר שיילאָקן אַן אוצר מיט געלט, אַ סך מער װי עס באַטרעפט 
זיין חוב, אָבער שײילאָק וויל פון גאָרנישט הערן. פאַר קיין שום געלט אין דער 
וועלט װעט ער נישט מװותר זיין אויף זיין רעכט פון נקמה. 

מיטן װועקסל און מיטן לאַנגן מעסער אין האַנט שטייט ער פאַרן געריכט 
און פאָדערט דאָס פונט פלייש ביי אַנטאָניאָן.. 

דאָס דאָזיקע בילד ווירקט אומהיימלעך. עס איז איבערגעטריבן. פאָרשטעלן 
אַזאַ סצענע קען נאָר דער, װאָס האָט וועגן יידן אַזאַ אַנונג, װוי וועגן האָטענטאָטן 
צי בעדוינער. 

ווייל נישט אינעם שטאָלץ, װאָס האָט אויפגעװאַכט ביי שײלאָקן, גייט עס. 
דאָס גראָד איז נאַטירלעך. דער ייד איז לגמרי נישט אַזױ שפלדיק װוי מען וויל 
דאָס ערגעץ װוּ מיינען. ער איז װי דער בן-מלך אין יענעם משל, װאָס איז גע- 
צװוּנגען צו פירן אַ חושכדיק לעבן. אָבער טיף אין זיך טראָגט ער דעם עקל 
צו יענע, װאָס שפּייען אויף אים, װאָס פאַרפאָלגן אים און פאַרביטערן זיינע יאָרן. 
אין דעצידירנדיקע מאָמענטן װערט דער געבויגענער רוקן פונעם ייד שטאָלץ 
אויסגעגלייכט. דאָס אױיסגעדאַרטע ,מה יפית-יידל" אין שוין נישט איין מאָל 
פּלוצעם אױיסגעװואַקסן אַ העלד און נישט איין מאָל באַװיזן העלדישקייט. און דאָס 
גראָד דעמאָלט ווען דער פּריץ האָט זיך דערויף צום וייניקסטן געריכט. 

דער ייד קען שטאָלץ און מוטיק פאַרטײידיקן זיין ערע. ער קען, אַהיימקומענדיק 
און נישט געפינענדיק זיין איינציקע טאָכטער, נישט בלויז וויינען און ליאַרעמען 
שרייען און מאָנען, נאָר אויך קעמפן און מִיט מסירת-נפש זי אָפּשלאָגן פון די 
שמוציקע לאַפּעס פון די ,דערהויבענע" ריטערס. ער קען טראָגן אין זיך אַ גאַנץ 
לעבן די פאַראַכטונג צו די פאַרװילדעװועטע מענטשן-חיות. דאָס אַלץ איז 
נאַטירלעך. 

ער קען אָבער באֵין אופן נישט אַװעקשטעלן זיך מיט אַ מעסער אין האַנט און 
פאַרלאַנגען מענטשן-פלייש. דעם ייד איז פּסיכיש פרעמד דער באַגריף פון אַכזריות- 
דיקער נקמה, 

אַ ייד מיט אַ לאַנגן מעסער -- אָן אונטערשייד, צי ער איז יאָ סימפּאַטיש צִי 
נישט, צי זיין האַנדלונג איז באַרעכטיקט צי נישט -- איז אַ פאַנטאַסטישע פיגור. 
אַזאַ טיפּ איז נישט רעאַל, נישט במציאות. דאָס איז אַ בלוטיקער שקר. 

און מיר האָבן דעריבער תמיד געטענהט: 

--- שיילאָק, אַ ייד ? --- אַן אומזין. לויט זיין האַנדלונג, לויט זיין נשמה איז 
ער ווייט נישט יידיש, איז ער אַ שאַרפער קאָנטראַסט צו אַלץ װאָס יידיש. 


צּ 


בעצם אָבער װאָלט דאָס גאָרנישט געווען אַזאַ געװאַלדיק אומגליק, װאָס 

שעקספּיר האָט יאָ געשילדערט אַ נישט נאַטירלעכן מענטש. צי איז דען שײלאָק 
דער איינציקער פאַרקריפּלטער ייד אין דער װועלט-ליטעראַטור ? 

דער דיכטער האָט אַ פאַנטאַזיע. און אַ פאַנטאַזיע האָט זיך, כּידוע, אירע 
קאַפּריזן. און אַװודאי און אַװודאי מאַכט די פאַנטאַזיע די ריזיקאַלישסטע ;שפּרונגען" 
ווען עס גייט אין אַ ייד, 

די צרה איז אַן אַנדערע. די צרה איז, װאָס די װעלט האָט שײלאָקן דווקא 
אָנגענומען פאַר אַ ווירקלעכע פיגור, נאָך מער : ער איז אָנערקענט געװאָרן פאַרן 
רעפרעזענטאַנט פון יידישן פאָלק, 

שעקספּיר האָט זיינע דראַמעס געבויט אויף היסטאָרישע סיוזשעטן, ער װאָט 
אַרױסגעברענגט מענטשן, װאָס האָבן באמת ווען עס איז געלעבט, ובכן -- איז 
דאָך די גאַנצע מעשׂה-שײלאָק אַן אמתע געשיכטע. עס איז ווירקלעך געווען אַזאַ 
איינער, װאָס האָט פאַרלאַנגט קריסטלעך פלייש. דאָס איז נישט סתם אַ ייד, עפּעס 
אַ צופעליקער װוּכערניק. אַזאַ װוי ער זענען זיי אַלע, איז זיין גאַנץ פאָלק, בלוט- 
דורשטיק, פאַנאַטיש, גרויזאַם, 

אויף אונדז האָט מען אַרױפגעװאָרפן די פאַראַנטװאָרטלעכקײט פאַר שײילאָקס 
זינד ? מיר האָבן די משׂא געװאָלט פון זיך אַראָפּשלײדערן אָבער -- מען האָט 
נישט געלאָזט. דאָס יידישע פאָלק איז פאַראַנטװאָרטלעך פאַר די חטאים פון יעדן 

איינצלנעם יידן. און דער בלוטזויגער שײילאָק איז אייערער, איר מוזט פאַר זיינע 
מעשׂים אָפּגעבן רעכענונג! -- האָט מען צו אונדז געשריגן. 

מיר האָבן צוליב שײילאָקן אַ סך געליטן. מיר האָבן צוליב אים פּאָגראָמען 
געהאַט. יידישע קעפּ זענען צוליב אים געװאָרן געשפּאָלט, יידישע קראָמען 
צעראַבירט, | 

און פּראָפּעסאָרן, חשובע פּראָפּעסאָרן האָבן זיך אַװועקגעזעצט און געגריבלט 
אין די פאָרגעשיכטעס און אין די קאָמענטאַרן פון שעקספּירס ,שײלאָק?. און 
שריפטשטעלערס האָבן מיט די שאַרפסטע ווערטער פאַראורטיילט דעם ;,טיפּישן 
יידישן אַכזר" און העצערס, העסלעכע, געמיינע העצערס זענען מיט א וילדער 
הנאה אַרומגעשװוּמען אין זייערע מוטנע, שמוציקע װאַסערן. 

אַ גאַנצן ;װיסנשאַפטלעכן" טראַקטאַט האָט אָנגעשריבן וועגן שײלאָקן דער 
באַקאַנטער פּוילישער געלערנטער, דער העלעניזם-טאָרשער פּראָפ. זיעלינסקי. 
װאָס פאַר אַ סענסאַציאָנעלע ,אַנטדעקונגען" פּראָפ. זיעלינסקי האָט געמאַכט ? דער 
דאָזיקער שײילאָק האָט זיך אַרומגעטראָגן מיט פאַרברעכערישע צילן. נישט בלויז 
איין פונט קריסטלעך פלייש װאָלט אים צופרידנגעשטעלט. ער האָט געװאָלט באמת 
אָפּקוֹיפן גאַנץ װענעדיק, פאַרניכטן די רעפּובליק, כּדי זיך נוקם צו זיין אין אַלע 
גוייִם און פאַרשפּרײיטן די יידישע הערשאַפט איבער דער וועלט... פון װאַנען דער 
פּראָפעסאָר האָט געשעפּט זיינע ,ידיעות"? אָ, דאָס װעט שוין בלייבן זיין סוד! 
פאַר די לייענער איז אָבער לגמרי קיין סוד נישט פאַרבליבן, צו װאָס דער ה' 
פּראָפּעסאָר צילט, איז ער נישט אויסן צו באַװיזן, אַז דאָס געשפּענסט פונעם 
פינצטערן בלויטזויגערישן ייד װאַנדערט נאָך אַלץ איבער דער וװעלט און ויל 
זי פאַרכאַפּן ? אַז שײילאָק --- די דיכטערישע אױיסגעטראַכטע געשטאַלט -- איז אַ 
שטיק לעבן, אַ געטריי בילד פון אַ ייד; מער: די סימבאָלישע געשטאַלט פון 
גאַנצן יידנטום ? 

שײלאָק --- האָט ערשט נישט לאַנג געשריבן דער עקלהאַפטער גיפט-מישער 
נאָװאַטשינסקי --- איז דאָס אייגנטלעכע יידנטום װאָס שטרעבט צו וועלט:הער- 
שאַפּט. און דער וענעדיקער סוחר אַנטאָניאָ איז דער סימבאָל פון דער דערנידע- 
ריקטער קריסטלעכער ועלט, װאָס לעבט אין טויטשרעק פאַרן יידישן געלטזאַק, 
װאָס אָט װעט ער קומען מיטן לאַנגן מעסער און אויסשניידן לעבעדיק פלייש 
פון האַרץ... 


די געשיכטע האָט אויך אַ סוף. 
דער באַװוּסטער אַמעריקאַנער פאָרשער דזשאָן היקס, וועלכער האָט זיך שוין 
באַקאַנט געמאַכט אין דער װיסנשאַפטלעכער ועלט מיט זיינע ערשט-ראַנגיקע 

רעװעלאַציעס און אויפטוען, האָט זיך פאַראינטערעסירט מיט דער שײלאָק- 
געשיכטע, צי האָט זי עפּעס אַ היסטאָרישן יסוד. ' 

און אָט װאָס ער גיט איצט איבער: 

די זאַך איז געשען אין רוים אין יאָר 1587, צען יאָר איידער שעקספּיר האָט 
אָנגעשריבן זיין דראַמע. דער קריגס-:העלד פרענסיס דרעיק האָט דאַן איינגענומען 
די אַמעריקאַנער אינדזל סאַן-דאָמינגאָ. אַ יידישער סוחר, שמשון טשענעראַ, האָט 
אין דער ידיעה נישט געגלויבט. דער איטאַליענישער סוחר פּאַול מאַרי סעטשי 
האָט זיך מיטן יידן געװועט, אַז עס איז יאָ אמת. דער װעט איז געװוען: אין פאַל 
ווען דער קריסט וועט פאַרשפּילן, װועט ער מוזן באַצאָלן מיט אַ פונט (דעמאָלטיקע 
מטבע), אויב אָבער דער ייד װעט פאַרשפּילן, װעט ער מוזן באַצאָלן מיט אַ פונט 
פונעם אייגן פלייש. 

דער ייד האָט פאַרשפּילט, דאַן האָט דער קריסט געפאָדערט זיין פונט פלייש. 
דער ייד האָט אַפּעלירט צו דער העכערער מאַכט, וועלכע האָט די זאַך איבער. 
געגעבן צום פּױפּסט. דער פּופּסט האָט געפּסקנט אַז דער געװעט איז געוען 
אומגעזעצלעך און ביידן פאַרמשפּט אויף אַ געלטשטראָף. 

ובכן: די מעשׂה האָט אַ געשיכטלעכן יסוד. בלויז איין , קלייניקייט" האָט 
פּאַסירט אַנדערש: נישט דער ייד האָט געמאָנט אַ פונט מענטשלעך פלייש, נאָר 
דער קריסט, דער קריסט.. 

צוליב װאָס שעקספּיר האָט געענדערט דעם אייגנטלעכן פאַקט און איבערגע- 
דרייט די ראָלן, איז נישט באַקאַנט. מעגלעך, אַז ער האָט דאָס געטאָן אונטערן 
דרוק פון דער עפנטלעכער מיינונג, װאָס װאָלט אים פאַרשטיינערט, ווען ער גיט 
דאָס מעסער אין די הענט פון ,איידעלן" סוחר אַנטאָניאָ, 

אָבער דערווייל... 

דערווייל האָבן מיר גאַנצע דריי הונדערט יאָר געליטן צוליב די חטאים 
פון אַ גוֹי. דערווייל האָט מען קעגן אונדז געהעצט און אונדזער נאָמען געשענדט 
צוליב דער בלוטזויגערישקייט פון א ריינעם, עכטן אַריער. 

ווער װעט אונדז פאַר אונדזערע צעשפּאָלטענע קעפּ באַצאָלן? ווער װועט די 
שאָדנס אומקערן פאַר די באַרױבטע קראָמען און אוױיסגעהאַקטע שויבן?.. 

1 


בישט ביי װאַלטער ראַטענױען, דעם גרויסן יידישן מלוכה-מאַן, דענקער 
און פּאָליטיקער פון דייטשלאַנד, האָט זיך אָנגעהויבן און נישט ביי אים פאַרענדיקט 
זיך די טראַגעדיע פונעם ייד, װאָס וויל אַנטלופן פון זיך. פון דער יידישער גייסטי- 
קער וועלט. וויל ווערן עמעצער אַנדערש און װאָס לסוף קען ער ביידע זאַכן נישט 
דערגרייכן. און זיין באַװוּסטזײין בלייבט שוין אַ גאַנץ לעבן צעשפּאָלטן און צע- 
שפּליטערט. 
דאָס איז די טיפסטע, די ווייטיקלעכסטע און די שאַרפסטע פון אַלע טראַגע- 
דיעס אין דער וועלט. 
נו, יאָ. די אויסדריקלעכסטע ביײישפּילן פון אַזעלכע טראַגישע יידישע געשטאַלטן 
זענען צו געפינען ביים דייטשן יידנטום. אָבער פאַלש איז צו זאָגן אַז דאָס איז 
בלויז דאָס פּראָבלעם פון דער יידישער אַסימילאַציע אויף די ברעגן פון ריין 
די אַסימילאַציע טרעט אַרױס אין אַלע לענדער װוּ יידן ווינען און, במילא, 
טרעפט מען אומעטום אָט די יידן, װאָס האָבן פאַרלױירן דעם וועג צו זיך און 
פּלאָנטערן זיך און קנוילן זיך אין די זוכענישן פון אַ נייעם אינהאַלט; אָט די יידן, 
װאָס זענען אַרױס פון געטאָ, זיך געריסן אין דער ברייטער און ,פרייער" וועלט, 
װאָס האָבן אָבער אין איר זיך נישט געקענט איינגלידערן און דערפאַר זיך אַרומ- 
געטראָגן במשך זייער גאַנצן לעבן מיט צעריסענעם געמיט. 
ערשט נישט לאַנג האָט אונטערן איינדרוק פון דער היטלער-איבערקערעניש 
אָפּגעװיקלט זיינע װוּנדן אויף אַ װוונדערלעך רעאַליסטישן אופן דער באַקאַנטער 
יידיש-דייטשער שרייבער ערנסט טאָלער. ער דערציילט אין זיין איצט דערשינע- 
נעם בוך מיט אַזאַ איבערצייגנדיקער מענטשלעכער און קינסטלערישער ערלעב" 
קייט וועגן די קאַמפן, װאָס האָבן זיך אָפּגעשפּילט אין זיין נשמה. װעגן דעם 
געראַנגל צווישן ייד און צווישן דייטש, װאָס איז אין אים פאָרגעקומען. 
-- איך האָב זיך -- שרייבט עֶר -- אין מיינע קינדער-יאָרן געפילט אומ" 
גליקלעך וען די אַנדערע קינדער האָבן צו מיר געשריגן ;שמוציקער יודע". 
איך האָב באַטראַכט, װוי גרויס עס וועט זיין מיין שׂמחה, ווען קיינער װעט מיך 

נישט דערקענען אַז איך בין אַ ייד. איך טראַכט איצט וועגן די ערשטע טעג פון 
דער מלחמה, וועגן מיין ליידנשאַפטלעכן ווילן אַז איך בין אַ ריכטיקער, אַ ווירק- 
לעכער דייטש, דורך דעם, װאָס איך האָב געשריבן פון פראָנט אַז מען זאָל אויס- 
מעקן מיין נאָמען פון דער ליסטע פון דער ידישער קהילה. 

און טאָלער רייסט איצט שטיקער פון זיין אייגן האַרץ: 

איז דאָס אַלץ --- פרעגט ער -- געווען אומזיסט ? איז דאָס אַלץ געווען קרום ? 
האָב איך נישט געליבט דיײיטשלאַנד מיטן גאַנצן ברען? האָב איך נישט געבענקט 
נאָך די וועלדער פון צפון-דייטשלאַנד, און איז נישט געווען די דייטשע שפּראַך, 
די שפּראַך אין וועלכער איך האָב געטראַכט און גערעדט אַ טייל פון מיין לעבן? 

אָן רחמים פירט ער ווייטער די שניידנדיקע אַנאַליז איבער זיך. און ער זאָגט : 

;אָבער בין איך נישט געווען אויך -- אַ ייד ? אַ מיטגליד פון יענער גרויסער 
ראַסע, װאָס איז הונדערטער יאָרן געווען פאַרפאָלגט, געפּײניקט געמאַטערט? אַ 
זון פון יענעם פאָלק, װאָס זיינע נביאים האָבן גערופן די װעלט צו גערעכטיקייט 
און האָבן אויפגעהויבן דעם דערשלאָגענעם און געדריקטן? בין איך צוליב דעם 
אַ פרעמדער ? װי קען עס דען מעגלעך זיין?! איך בין געבוירן און דערצויגן 
געװאָרן אין דייטשלאַנד, איך האָב געאָטעמט די לופט פון דײיטשלאַנד, דער 
דייטשער גייסט האָט אויסגעבילדעט מיין גייסט, אַלס דייטשער שרייבער האָב איך 
געהאָלפן אויפצוהאַלטן די ריינקייט פון דייטשן לשון. וויפל פון מיר איז געווען 
דייטש און וויפל -- ייד, װאָלט איך באֵין אופן נישט געקענט זאָגן.. 

וי מערקווירדיק ענלעך איז דער דאָזיקער פּיינלעכער וידוי פון ערנסט 
טאָלער צו דעם ווידוי, װאָס עס האָט געשריבן מיט אַ צענדליק יאָר פריִער, דער 
באַרימטער יידיש-דייטשער שריפטשטעלער יאַקוב װאַסערמאַן. אַ ווידוי געשריבן 
גענוי מיט אַזאַ קראַפט און קלאָרקייט און גענוי אַזױ רירנדיק, 

בין איך נישט דייטש ? -- האָט װאַסערמאַן אַװעקגעשטעלט די פּראַגע אין 
איר גאַנצער שאַרפקייט --- בין איך נישט אַ פּראָדוקט פון דער דייטשער קולטור ? 
שילדער איך נישט דאָס דייטשע אינערלעכע װעזן, און מאָל איך נישט דעם 
דייטשן פּייזאַזש? איך בין אַ ייד? אַך יאָ, זיכער איז אין מיר פאַראַן עפּעס 
יידישס... 

און ווען ער איז צוגעטראָטן צו באַהאַנדלען דאָס , פּינטעלע ייד" װאָס טליעט 
אין אים, האָט ער זיך אַרײנגעלאָזט אין אַ גאַנצער חקירה וועגן אָריענטאַליזם 
און אײיראָפּעישקײט. דער ייד, דאַרף עס הייסן, איז אַ מזרח-טיפּ, ער איז פאַרבליבן 
אַן אָריענטאַלער. הגם ער לעבט שוין אַזױ לאַנג אין די אײיראָפּעישע לענדער. 

אין אַ מאָמענט פון אויפריכטיקן חשבון-הנפש האָט װאַסערמאַן אַפילו געשריבן 
אַזעלכע ווערטער : 

;דער ייד, וועמען איך רוף אָריענטאַלער, איז זיכער מיט זיך, זיכער מיט דער 
וועלט און מיט דער מענטשהייט, ער קען זיך נישט פאַרלירן. ווייל אַן איידעלער 

באַװוּסטזיין בינדט אים צו דער פאַרגאַנגענהײט און װאַרפט אויף אים אַרױף די 
פאַראַנטװאָרטלעכקײט פאַר דער צוקונפט. ער קען זיך נישט פּאַרראַטן, ווייל ער 
איז אַן אָפּענער מענטש, נישט קיין ליגנער. ער איז קיין מאָל נישט קיין ענגער 
סעקטאַנט, ער פאַרמאָגט אין זיך דאָס אַלץ, װאָס אַנדערע זוכן אין דרויסן, ער 
קען זיינע קוועלן, ער װוינט ביי דער מאַמען, ער רוט און שאַפּט. יענע אָבער --- 
די יידן אַלס אײיראָפּעער -- זענען די אײביק װאַנדערנדיקע, װאָס ווערן אַלע מאָל 
מגולגל אין עפּעס אַנדערש?, | 


און אַז װאַסערמאַן האָט זיך נישט פאַררעכנט צום ערשטן טיפּ ייד, צום 
שלימותדיקן, נאָר צום צווייטן, צום אײראָפּעיִשן אומרויקן טיפּ, דאָס איז דאָך 
פאַרשטענדלעך. און דערין האָט דער קינסטלער געזען דעם מקור פון זיינע יסורים 
און אומאויפהערלעכט געראַנגלען. 


דאָ דאַרף מען זוכן די סיבה, צוליב װאָס היינריך היינע, דער גרעסטער פון 
אַלע יידיש-דייטשע דיכטער, איז תמיד געווען אַזױ פאַרביטערט און גאַליק. גלויבט 
אים נישט היינען, ווען ער שווערט זיך פאַר אייך, אַז ער האַסט דײיטשלאַנד און 
האָט זיין היימלאַנד פיינט תכלית שׂנאה! דאָס וויל ער פון זיך אַליין פאַרהוילן דעם 
אמת... דאָס וויל ער זיך אַלײן אָפּנאַרן... קיינער האָט נישט באַזונגען מיט אַזאַ 
ליריזם און צאַרטער בענקשאַפט די דייטשע נאַטור און לאַנדשאַפט, ביי קיינעם 
זענען די לעגענדאַרע פיגורן פון די דייטשע פאָלקס-מעשׂהלעך נישט געװאָרן אַזױ 
דיכטעריש פאַרהערלעכט, וי דווקא ביי אים. און וויפל װוייטיק האָט היינע געמוזט 
ליידן דערפון, װאָס נאָך אַלעם באַטראַכטן אים פאָרט נישט די דייטשן פאַר זייערן 
אַ דיכטער, און אַפּילו דער שמד האָט אים קנאַפּ-װאָס געהאָלפן... איז ער אַ דייטש 
-- האָט ער זיך געמאַטערט -- איז ער אַ ייד? און ביז װאַנען דייטש און ביז 
װאַנען ייד ? 

און ביז װאַנען דייטש און ביז װאַנען ייד איז געווען דער שרייבער בערטאָלד 
אױיערבאַך ? און פערדינאַנד לאַסאַל, דער טאַלאַנטפולער פּאָליטיקער, סאַציאַליס- 
טישער פירער און פאָלקס-טריבון? 

און װאַלטער ראַטענו ?.., 


4 


װאַלטער ראַטענױ, דער גרעסטער דייטשער פינאַנסיסט, דער שריפטשטעלער 
און פילאָסאָף, דער פּאָליטיקער און מיניסטער האָט שוין אַ גאַנצע ליטעראַטור 
וועגן זיך. װאַלטער ראַטענױ, דער ייד, דער מענטש, אין וועלכן עס האָבן זיך 
געראַנגלט די צוויי עלעמענטן: דאָס יידישקייט און דאָס דייטשישקייט --- איז נאָך 
זייער װײיניק באַהאַנדלט געװאָרן. 

און דאָס איז דאָך אַזאַ אינטערעסאַנטע טעמע פאַר דעם קאַפּיטל יידישע 
פּסיכיק. ווייל ביי ראַטענױען האָט דאָך די יידישע טראַגעדיע אָנגענומען אַזאַ 
שוידערלעכע פאָרעם, װי ביי קיינעם נישט פאַר אים, 

ער האָט קנאַפּ װאָס געלערנט ידישקייט ביי זיין אַסימילירטן פאָטער אין 
הויז. ער האָט גלייך פון דער פריסטער יוגנט אָן איינגעזאַפּט אין זיך די דייטשע 
לופט, און פאָרט האָט די יידישע אָפּשטאַמונג געלייגט דעם טיפסטן חותם אויף 
ראַטענױס גורל. די יידישע אָפּשטאַמונג האָט געהאָט דעם דעצידירנדיקסטן אייג- 
פלוס אויף זיין אַנטװיקלונג, זי האָט באַפאַרבט זיין לעבן און -- געשטאָרבן איז 
ער אויך דערפאַר, ווייל ער איז געווען אַ ייד (װוי באַקאַנט, האָבן אים דערמאָרדעט 
די נאַציס). דער שטענדיקער ;בעל כּורחך.. 

צי טאַקע באמת בעל-כּורחך ? שמדן זיך האָט ער קיין מאָל נישט געװאָלט. 
מיט עקל האָט ער אָפּגעװאָרפן דעם שמד-פאָרשלאָג, וועלכן מען האָט פון פאַר- 
שידענע זייטן פאַר אים אַרױסגערוקט. ניין, ער קען נישט מסכּים זיין צו ענדערן 
דעם גלויבן אין נאָמען פון מאַטעריעלע אינטערעסן און געזעלשאַפטלעכע 
אַװאַנסן ! אָבער וי קאָמפּליצירט איז זיין בליק איבער יידנטום, איבער דער 
יידישער פּראַגע! װאָס פאַר אַ רעטזעלהאַפטע, פּאַראַדאָקסאַלע יידישע פיגור! 

ער איז אַ מענטש פון גייסט. ער איז אַ דענקער. די אַלערלײ געשעפטן און 
אונטערנעמונגען אין וועלכע ער איז באַטײליקט, קענען אים נישט אָפּרײיסן פון 
דער וועלט פון געדאַנק, און דאָך --- איז ער פול מיט התפּעלות פאַר די פּרימי- 
טיווע דייטשן און פאַרן ברוטאַלן, רויען פּרײיסנטום, 

ער האָט עפּעס אַ באַזונדערע סימפּאַטיע פאַר די בלאָנדע גערמאַנער, ביי 
וועלכע די עיקרדיקע מענטשלעכע קװאַליטעט איז -- דרייסטקייט און פיזישע 
שטאַרקײט, דער יעקב, װאָס זיצט אין אים, ווערט נתפּעל פאַר עשׂיון.. 

דער צעבושעוועטער דייטשער אַנטיסעמיטיזם האָט נישט אויפגעװװועקט בי 
ראַטענױיען זיין יידישן פונק, האָט נישט אויפגעטרייסלט זיין יידישן באַװוּסטזײן 
פאַרקערט, ראַטענױ האָט זיך אַװעקגעזעצט, אָנגעשפּאַרט דעם קאָפּ אויף די הענט 
און מיט הכנעה און בושה גערעכט געגעבן אין האַרצן די אויפװאַכנדיקע גערמאַ- 
נער פאַר זייער שׂנאה צו יידן. צו ערשט האָט ער געמורמלט אין דער שטיל, 
וי ער װאָלט נישט געקענט שלום מאַכן מיט זיין געדאַנק, און דערנאָך האָט ער 
געזאָגט װאָס אַ מאָל העכער און העכער: 

;זיי זענען גערעכט און זייער משפּט איז גערעכט.. 

;דאָס פּרייסנטום איז אַ גרויסע זאַך +. 

און אַז דו לייענסט אַזעלכע ווערטער, ווייסטו נישט פון װאָס פריער דער" 
שיטערט צו וערן. יידן, װאָס מאַכן טעותים, װאָס טוליען זיך צו פרעמדע אָפּגע- 
טער ? ניין, נאָך נישט צוליב דעם איז דער דאָזיקער ,פּסק" ראַטענױס אַזױ 

מערקווירדיק, גראָד דאָס געהערט צו די זעלטענע דערשיינונגען אין אונדזער 
געשיכטע... 

אין חלל זעסטו אַ קנויל פון קשיות. איין קשיא פאַרװיקלטער און ווייטיקלע- 
כער פון דער אַנדערער. 

אָט דער נישט-דורכשניטלעכער מוח האָט כּמעט וי זיך נישט אָפּגעגעבן קיין 
רעכענונג פונעם גרויסן גייסטיקן ווערט פון דער ראַסע צו וועלכער ער אַלין 
געהערט, ער האָט זיך נישט פאַרטראַכט איבער דער געװאַלדיקער קראַפט װאָס 
מוז שטעקן אין דעם פאָלק, װאָס האָט נאָכן פאַרלירן די זעלבשטענדיקייט און 
נאָכן אַװעקװאַנדערן אין גלות, דאָך דערהאַלטן זיין נאַציאָנאַלע אייגנאַרטיקײט, 
זיין אמונה און טראַדיציע. ראַטענױ איז גאָר פול מיט ענטוזיאַזם פאַר די צעלאָזטע 
יונגען מיט די ברוטאַלע אינסטינקטן, װאָס האָבן אָבער -- געזונטע מוסקולן, 
שטאַרקע פויסטן און בלאָנדע האָר... 

ער האָט נישט דערפילט די גרויסקייט און אייביקייט פון יענער ראַסע װאָס 
האָט די וועלט באַשאָנקען מיט אַ קולטור, מיט אַ רעליגיע, מיט אַ ציװויליזאַציע, 
מיט אַ לערע פון מאָראַל און מענטשלעכקייט, מיט די נביאים: דערפאַר אָבער 
האָט ער אָפּגעשאַצט דאָס חשיבות פון דער נאָרדישער מיטאָלאָגיע, אין וועלכער 
די ריטערס האַלטן אין איין שאַרפן די שווערדן און שלייפן די מעסערס.. 

ער האָט נישט באַװונדערט דעם אומגעויינלעכן אויסדויער-קראַפט פון אַ 
פאָלק, װאָס זיין געשיכטע איז אַ געשיכטע פון בלוט און טרערן, אַ לאַנג מאַרטי- 
רער-בלאַט פון גרויזאַמע עינויים, פון שחיטות און פּאָגראָמען און רדיפות, נאָר 
דערפאַר האָט ער געהאַט אַ פול מיל מיט זאַפט רעדנדיק וועגן די וילדע, 
פּרימיטיווע און גײיסטלאָזע פּרייסער... 

ער האָט נישט געזוכט אַ מקום-מיקלט פאַר זיך אין דער אַלטער פעסטונג 
אונדזערער, דאָרט װוּ יידן האָבן אין אַלע דורות געפונען שוץ און רעטונג, נאָר 
זיך אַװעקגעלאָזט צו די, װאָס פאַרהערלעכן מאַכט און פיזישע שטאַרקײט, צו די, 
װאָס באַשטעטיקן מיט זייער לעבן די ווערטער עועל חרבך תחיה".. 

גאָט מיינער! צי דען דאַרף מען נישט ויינען אויף אַזעלכע בלאָנקענישן 
פון אַ יידישער נשמה? 


צּ 


אַז מען לייענט דאָס בוך, װאָס איז איצט דערשינען וועגן װאַלטער ראַטענױי 
פון אינזש. מ. גליקמאַן (אין פּוליש), שטייט אין איר גאַנצער גרויל די יידישע 
טראַגעדיע פונעם געניאַלן מלוכה-מאַן. 


מיט רעכט האַלט דער מחבר, אַז דאָס יידישע פּראַבלעם געהערט צו די 

װויכטיקסטע פּראָבלעמען אינעם לעבן פון װאַלטער ראַטענױ און ער גיט טאַקע 
אין זיין שטודיע אָפּ אַן אָרט דערויף. 
אַזױ מאָדנע ווירקט, ווען מען שטעלט צונויף ניטשען צוזאַמען מיט ראַטע- 
נויען. דער דייטשער פילאָסאָף ניטשע האָט געשריבן: ,דאָס דערהאַלטן באַציָונגען 
מיט די דייטשן איז אונטערן כּבוד. איך פאַרטראָג די דאָזיקע ראַסע, מיט וועלכער 
מען איז תמיד אין אַ שלעכטער געזעלשאַפט... די דייטשן האָבן נישט קיין באַגריף 
וועגן דעם, וי געמיין זיי זענען, די העכסטע מדרגה פון געמיינקייט --- זיי שעמען 
זיך נישט צו מאָל, װאָס זיי זענען בלויז דייטשן"... 

און קעגן אָט דעם פאַרניכטנדיקן אורטייל אויפן דייטשן פאָלק, שטעלט זיך 
דער ייד ראַטענױ און שיט מיט תהילות ותשבחות: 

;אַלס מענטש און אַלס פּרייסער ליב איך און באַװוּנדער דאָס וועזן פון פּרייסג- 
טום".., 

צוויי מיילן-ווייטע אָפּשאַצונגען. צוויי קאָנצעפּציעס --- צוויי וועלטן. און װאָס 
פאַר אַ קאַפּריז פון דער איראָניע: דער דייטש זידלט, און דער ייד לויבט.. 

עס איז אַ קאָמפּליצירט פּראָבלעם. בפרט, ווען אָפט מאָל איז זיך ראַטענױ 
סותר אויך. און בפרט, ווען מ'קוקט אויף ראַטענױען נישט וי אויף אַ יחיד, נאָר 
וי אויף אַ פאָרשטייער פון אַ געוויסער מענטאַליטעט, פון אַ געוויסער פּסיביק 
און געוויסן כאַראַקטער. 


2 


װי אַ קרומע ליניע ציִען זיך די געדאַנקען פון װאַלטער ראַטענױ. שווער 
צו געפינען אין זיינע װערק איינהייטלעכקייט און קאָנסעקװענץ, הגם וועגן קאָנ- 
סעקווענץ האָט זיין גאַנצן לעבן געחלומט דער געניאַלער יידישער מלוכה-מאַן 
אין דייטשלאַנד, 

אָט שטעלט ער אַװעק די גייסטיקע ווערטן אויפן ערשטן אָרט, אָט זאָגט ער, 
אַז זיין אידעע איז --- די גייסטיקע באַפרײיונג פון דער מענטשהייט, דאָס אויפהייבן 
די עטיק און די מאָראַל און די גערעכטיקייט פון דער וװועלט -- ווערטער, װאָס 
קלינגען אַזױ הויך-מענטשלעך און יידיש -- און אָט קומט ער און שטעלט זיך 
אַװעק מאַכן חוכא ואיטלולה פון גייסט און פון אינטעלעקט און פון שׂכל, ער חוזקט 
אַזױ שאַרף, אַז אין מוח פליט אַדורך אַ רעיון: ווער ווייסט צי נישט ביי ראַטענױ 
האָט דער מיניסטער געבעלס איבערגענומען די קעגנערשאַפט און דעם שפּאָט צום 
;איבערגעשפּיצטן, יידישן אינטעלעקטואַליזם"... 

און דאָס רעטעניש רופט אַרױס שטוינונג. האָבן מיר אין דעם פאַל צו טאָן 
מיט פּאַטאָלאָגיע? איז די פּסיכיק פון ראַטענױ געווען אויף אַ געװויסן פּונקט 

קראַנק, אומנאָרמאַל ? האָט דער דואַליזם, װאָס האָט זיך אין זיין נשמה אַזױ ליידן- 
שאַפטלעך געראַנגלט, אים פאַרואַנדלט אין אַזאַ טראַגיש-צעריסענער געשטאַלט: 
אַ גערעכטיקייט-מאָנער, אַ גײיסט-פאַרערער און דערביי --- אַ ליבהאָבער פון דער 
,;בלאָנדער בעסטיע", אַ פּרעדיקער פון רויען, ברוטאַלן פּרייסנטום ? 

און צי האָט אַזױ וייניק האַרמאָניע געהערשט אין דער פּערזענלעכקיט 
ראַטענױ בלויז דערפאַר ווייל ער איז געווען אַ ייד? 

אַ ,דאָפּלטקײט? איז אויך געזעסן אין דער נשמה פון אַזאַ עכטן דייטש וי 
געטע. 

װאָס איז געטע געווען: איידעלער דיכטער, אָדער ברוטאַלער מענטש, פאַר- 
ערער פון מענטשלעכקייט צי נידעריקער עגאָיסט ? 

דעם שאַרפסטן אָבער גערעכטסטן אורטייל איבער געטען האָט געגעבן לודוויג 
בערנש. , געטע איז געווען -- האָט ער געזאָגט -- דער גרעסטער אַרטיסטישער 
זשעני און דער גרעסטער עגאָיִסט פון זיין לאַנד". נאָר אַזױ אַרום קען דער קאָמ- 
פּלעקס געלייזט װוערן. דער באַרימטער דייטשער דיכטער איז געוען אַ שווערער, 
בייזער, עגאָיִסטישער דייטש און אין יענער שעה, ווען די איינגעבוירענע נייגונ- 
גען האָבן אין אים גובר געווען, איז ער געווען האַרט און ברוטאַל. ער איז אָבער 
אויך געווען אַ גרויסער קינסטלער, און אין יענע מאָמענטן פון זיין לעבן, וען 
דער זשעני האָט געהאַט די אײיבערמאַכט, האָט ער געשריבן דאָס גוטע, דאָס 
איידעלע, דאָס פּאַטעטישע. 

געטע אַליין דערקלערט איבעריקנס אויף אַזאַ אופן די צעצווייגטקייט פון זיין 
נאַטור. ,, צוויי נשמות -- שרייבט ער -- קעמפן, אָך, אין מיין ברוסט".. 

יאָ, עס רוקט זיך אָן אַן ענלעכקייט צו געטען. אָבער נישט קיין גאַנצע. ביי 
ראַטענױען זענען נישט געווען קיין גוטע און שלעכטע שעהען, װוי ביים דיכטער 
פון װיימאַר. ביי ראַטענױען איז אַפּילו דער דאָזיקער דינער פונאַנדערטייל נישטאָ. 
אַלץ איז ביי אים פאַרקנוילט, פאַרפּלאָנטערט, משונהדיק אָנגעװאָרפֿן. 

אין דער זעלבער שעה, ווען ער גיט זיך אָפּ אַ חשבון פון די גרויסע יידישע 
פאַרדינסטן פאַר דעם אַנטװיקלונגס-וועג פון דער מענטשהייט, פון יידישער אינטע- 
ליגענץ און יידישן שׂכל, אין דער זעלבער צייט װאַרפט ער אָן אַ שאָװויניסטישע 
טעאָריע, אַז שׂכל איז אַ רעזולטאַט פון שװאַכקײט, מורא, פּחד, אַז דאָס גערודפטע 
פאָלק מוז האָבן אַ שטאַרק אַנטװיקלטן פאַרשטאַנד, װאָס זאָל אים געבן די מעג- 
לעכקייט צו שיצן זיך קעגן די צרות, זיך אַנטקעגן צו שטעלן דעם שׂונא. אַ שטאַרק 
פאָלק פאַרשפּאָרט זיך צו באַנוצן מיט אַזעלכע מיטלען. אַ שטאַרק פאָלק פאַרמאָגט 
בלויז איינס : דרייסטקייט. עס דאַרף נישט אָנקומען צום שׂכל. דער פאַרשטאַנד 
איז דאָס געווער פון שװאַכן --- זאָגט ראַטענױ. די ראַסע פון די בלאָנדע -- דאָס 
איז די מוטיקע ראַסע. די אימפּולסיווע, די בעסערע: די ראַסע פון די שװאַרץ- 
האָריקע -- דאָס איז די שװאַכע ראַסע, די שרעקעװודיקע:; די אינטעליגענטע, 

אָבער אין תוך -- די ערגערע. ;איך האָב ליב און באַװוּנדער דאָס װעזן פון 
פּרייסנטום"... : 

אַרױסגעבנדיק אַזאַ גרינגשעצנדיקן אורטייל אויף זיין אייגענעם שטאַם, געפינט 
דאָך ראַטענױ פאַר נויטיק צוצוגעבן, אַז מיט די דייטשע יידן שטעלט זיך די זאַך 
אַנדערש פאָר. זיי זענען כּמו גערמאַנער, זיי זענען קרובים, גאָר נאָענטע קרובים 
מיט די בלאָנדע יחסנים, מיט די שװאַבן... רירנדיק נאַיָוו! ראַטענױ שעמט זיך 
מיט זיין שטאַם. עס אימפּאָנירט אים די נאָרדישע ראַסע, ער פילט פאַר איר אַ 
סימפּאַטיע, און צווישן אירע פאָרשטייערס זוכט ער פריינדי. 

ועט נאָך אַזאַ װאַרעמע ליבע-דערקלערונג קומען אַ הימן פאַר דער גרויס- 
קייט פון די פּרייסער ? 

עס פאַרבלאָנדזשעט ראַטענױ. אָבער אָט קומט ער װוידער אַרױס אויפן שליאַך 
און שרייבט } 

,די פּרייסער קענען זיך נישט עפּעס אַנדערש לערנען װי -- שלאָגן... איך 
גלויב נישט אין די רעכט פון פּרייסן אָנצופירן מיט דער ועלט, ווייל זי קען צו 
מאָל מיט זיך אַלין נישט פירן. פּרייסן האָט נישט קיין רעכט אָנצוּואַרפן איר 
ווילן אַנדערע ציוויליזירטע לענדער".. 

ראַטענױ, װאָס האָט ערשט אַ מינוט פריִער אויסגעפליסטערט מיט אַזעלכע 
פאַרגלאָצטע אויגן : ;פּרײיסנטום איז אַ גרויסע זאַך", זאָגט איצט שאַרף און קלאָר : 

,עס וועט קיין מאָל נישט קומען דער מאָמענט, ווען דער קייזער װעט אַרינ- 
פאָרן אין די טויערן פון בערלין אויף אַ ווייסן פערד, וי אַ זיגער. אין אַזאַ טאָג 
װאָלט די גאַנצע געשיכטע פאַרלוירן איר זין און באַדײיטונג. ניין, דאָס װעט קיין 
מאָל נישט געשען!" 

ווייל איצט זעט ער קלאָר : 

די פויסט קען נישט פייערן דעם ענדגילטיקן נצחון. זיגן זיגט שטענדיק 
און אַלע מאָל -- דער גייסט. די בלאָנדע גערמאַנער, די לאַנגװײליקע לאַנגע 
דראַגונער האָבן גאָרנישט װאָס צו זאָגן אין דער געשיכטע. 

עס רעדט דער יד ראַטענױ, כּדי אין אַ מינוט אַרום צו געבן װידער דאָס 
װאָרט דעם פּרייסער ראַטענױ. 

דער קאַראַהאָד דרייט זיך. ,וחוזר חלילה". עס שװוינדלט אַזש פאַר די אויגן. 
קענסט דעם וילן פון דעם דענקער נישט דערכאַפּן. אַלץ איז מטושטש, פֿאַר- 
צווייגט, צונויפגעמישט, ווייל אויך ער אַלין ווייסט נישט גענוי װאָס ער וויל, 

ער פּייניקט זיך און מאַטערט זיך, װאַלטער ראַטענױ. ער מאַכט אַלע אָנשטרענ- 
גונגען צו זאָגן העל װאָס ער מיינט און ער פילט נישט וי פון רגע צו רגע ווערט 
װאָס אַ מאָל טונקעלער אין זיין נשמה, ווערט נאַכט אין זיין פּסיכיק. 

אין דעם איצט דערשינענעם שטודיום איבער ראַטענױ פּרװוט דער מחבר 
מ. גליקמאַן, צורעכענען די שולד פון ראַטענױס טראַגיזם צו די אַנטיסעמיטן 
דאָס הייסט אַזױ : ראַטענױ, אַן ערלעכער כאַראַקטער, האָט זיך נישט געקענט 
פאָרשטעלן עס זאָל זיך געפינען אַ באַנדע געמיינע העצערס, װאָס זאָל סתם, אָן 
אַ שום פאַרװאָס, װאַרפן שמוץ און עקלהאַפטע בלבולים אויף יידן. ער האָט גע- 
טראַכט, אַז מסתמא זענען די שׂונאי-ישׂראל מיט עפּעס כאָטש גערעכט, און ער 
האָט, וועלנדיק מלמד זכות זיין אויף די גוייִם, זיי אַליײין געגעבן אין די הענט 
אַן אידעאָלאָגיע וועגן דער העכערקייט און אייבערמאַכט פון פּרייסישן שטאַם. 

די דאָזיקע דערקלערונג, הגם זי װאַרפט אַ ביסל ליכט אויפן מינדערווער- 
טיקייט-קאָמפּלעקס פון וועלכן ראַטענױ האָט אַזױ שטאַרק געליטן, וייזט דאָך 
נישט אָן דעם איינציק-שולדיקן אין ראַטענױס טראַגעדיע. זי דערציילט נישט, אַז 
פאַר דער צעריסנקייט פון זיין געמיט איז קודם-כּל פאַראַנטװאָרטלעך די דערציונג, 
װאָס ער האָט באַקומען; די פּרייסישע לופט, װאָס עֶר האָט אין זיך אַרײנגעזאַפּט 
פון זיין פריסטער יוגנט אין זיין פאָטערס הויז; די אַכטונג און רעספּעקט פאַר 
דעם ,גערמאַנישן פאָטערלאַנד", מיט וועלכן מען האָט אים אַדורכגעװײקט, 

די דערציונג איז שולדיק װאָס ראַטענױס טעאָריע איז אַזױ מערקוירדיק 
ענלעך צו דער היינטיקער ראַסן-לערע, װאָס בושעוועט אין דײיטשלאַנד, אַזױ 
בלוטיק-ענלעך. די דערציונג איז פאַראַנטװאָרטלעך פאַרן איראָנישן קוריאָז, פון 
וועלכן מיר זענען עדות: אַ ייד (נישט קיין משומד) איז דער מחבר פון דער 
טעזע, אַז די גערמאַנער שטייען העכער װי דאָס אַלטע קולטור-פאָלק, 

יאָ, אַװודאי קומט צו דעם צו דער מענטש ראַטענױ. ער אַלײן, זיין פּסיכיק, 
זיין כאַראַקטער, זיין שטרעבונג ממליץ צו זיין אַפילו אויף די רשעים און שׂונאי- 
ישׂראל (נודנע, לאַקריץ-זיסע, אין תוך געפערלעכע גוטסקייט !). 

נישט קיין וייניקער אַסימילירטער דערציונג האָט באַקומען היינע. ער איז 
אין לעבן אויך ווייטער אַװעק פון יידן, װוי ראַטענױ. אָבער עס איז אין אים פאַר- 
בליבן יענער פונק פון שטאָלץ -- װי ער דריקט זיך אויס -- װאָס ער האָט 
געהערט צום אַלטן פאָלק ישׂראל, און ער האָט רעװאָלטירט קעגן די דייטשן, 
קעגן זייער אַנטיסעמיטיזם און רויקייט און פּראָסטקײט. ער איז געווען אַן אומ- 
גליקלעכער מענטש. אַלע יאָרן אַ פאַריאָגטער, אַ פרעמדער, אָבער ער האָט זיך 
נישט אַריבערגעלײגט אויף דער באַנק, וי ראַטענױ, און זיך נישט געבעטן מ'זאָל 
אים שמייסן --- ער האָט געװאָרפן גאַליקע און שאַרפע פיילן אויף די קעפּ פון די 
;בלאָנדע בעסטיעס?", געוויזן זייער נידעריקייט און העסלעכקייט, געשפּריצט מיט 
פונקען פון איראָניע, און געבליבן -- שטאָלץ. געשטאָרבן איינזאַם. פרעמד צום 
לאַנד אין וועלכן ער איז געבוירן געװאָרן. פרעמד צום פאָלק פאַר וועמען ער האָט 
געשאַפן. פרעמד צו דער היים נאָך וועלכער ער האָט טיף אין האַרצן געבענקט. 
אָבער -- מיט אַ קללה אויף די ליפּן פאַר די רשעים, 

ראַטענױ, דאַקעגן, האָט געגלויבט, אַז גייענדיק אויפן וועג פון נאָכגיביקײט 
און גוטסקייט, װעט ער אויסמיידן די טראַגישע קאָנפליקטן, װעט ער פאַרשפּאָרן 
:צו פילן זיין פרעמדקייט און נישט-דייטשישקייט. 

האָט ער אָנגעשריבן אַ פאַרטיידיקונגס-אַקט, אַן אַפּאָלאָגיע פון באַרבאַריזם 
און רויב-אינסטינקטן. האָט ער זיין גאַנצן דענקען געװאָלט אײנשפּאַנען אין דער 
פראַנצויזישער פּאַראָל: /טו קאָפּדיאַנד --- טו פּאַרדאָנער", אַלץ פאַרשטיין, הייסט 
אַלץ מוחל זיין. און ער האָט נישט געלייגט קיין אַכט, אַז דענקענדיק אַזױ, שאַצט 
ער נישט אָפּ די אמתש קולטורעלע ווערטן אין דער מענטשלעכער געשיכטע, און 
די עטישע אידעען װאָס דאַרפן לויט זיין מיינונג גופא אָנפירן מיט די פעלקער, 
אַז לאָזנדיק זיך אויף אַזאַ אומװוירדיקן וועג, פאַרפעלט אים מוט צו טאַדלען יענע, 
װאָס ווילן דאָס ראָד פון דער געשיכטע דרייען אויף צוריק און אומקערן זיך 
צו די צייטן פון פאַנאַטיזם און ווילדקייט. 

ער ראַנגלט זיך, אמת, קעגן זיין אייגענער הכנעה פאַר דער מאַכט פון דער 
יפויסט. און עס קומען מינוטן, ווען ראַטענױ באַפרייט זיך פון דער השפּעה פון 
זיין סביבה, און כאָטש ער וייטיקט מיט האַרץ איבער דער מויער װאָס שטיט 
:צווישן אים און דער רעשט דייטשן -- שטעלט ער קעגן זיי אַרױס אַ שאַרפן 
באַשולדיקונגס-אַקט. אין די מינוטן איז ער אמת גרויס. 

אָבער דער פונק האָט נישט אויפגעפלאַקערט. דאָס יידישע באַװוּסטזין האָט 
זיך נישט אויפגעוועקט. 

אַזעלכע געדאַנקען, װי: 

;די קומענדיקע פּאָליטיק פון דייטשלאַנד איז אַ פראַגע פון כאַראַקטער. 
עדער פּאָליטיקער מוז וויסן קלאָר, אַז זיין ערשטע אויפגאַבע דאַרף זיין : וועקן 
די עטישע כּוחות און דעם ווילן צו האַנדלען עטיש".. 

;די דייטשן דאַרפן אינערלעך מאָראַליש איבערגעבוירן וערן, ערשט דאַן 
יוועלן זיי ווערן אַ רייף פאָלק"... 

אַזעלכע שורות בלייבן אין ראַטעננױס וװערק הענגען אין חלל. דער מחבר 
זאָרגט נישט ווייטער צו ציען דעם פאָדעם, צו האַלטן זיך געטריי אין דער ליניע. 
באַלד פאַלט ער אַרײן אין התפּעלות פאַר דער פיזישער שטאַרקײט פון די בלאָנד- 
האָריקע. און פון ווירדיקן ראַטעננױ װערט אַ -- שװאַך, הילפלאָז, אָפּהענגיק 
מענטשל. ווייל דער שטאַרקסטער איז דאָך דער, װאָס איז אַלײן, װאָס לעבט אין 
הסכּם מיט זיין אינערלעכער וועלט... 


צִ 


אין זיינע לעצטע שריפטן, אין דעם לעצטן, זעקסטן באַנד פון זיינע אַרעטן, 
שרייבט ראַטענױ: 

;מיין בלוט איז באַשאָנקען געװאָרן מיט צוויי קװאַלן: אַלס דייטש פיל איך 
אַ גייגונג צו טאַט און ווירקלעכקייט, אַלס ייד פיל איך אַ נייגונג צו דענקען .. 

אַ פאַלשער בליק. נישט אמת איז, אַז דער ייד דערוייטערט זיך פון דער 
וועלט און טאַט. ער האַלט נאָר, אַז יעדער טאַט דאַרף אַרויסדרינגען פון ווילן 
צו גערעכטיקייט, צו יושר. דער טאַט דאַרף זיין אין הסכּם און אַ פּראָדוקט פון 
דענקען. 

די יידישע השקפה איז געווען פרעמד דעם אַסימילירטן ראַטענר. 

אָבער איינס פילט זיך אין די דאָזיקע װוערטער, װאָס ראַטענױ האָט געלאָזט 
פאַלן אין זיינע לעצטע טעג: 

אַ טעות געווען די איינרעדעניש, אַז אַנדערע װעלן פאַרגעסן אין זיין יידיש- 
קייט,., 

זיי האָבן דאָס קיין מאָל נישט געװאָלט און נישט געקענט פאַרגעסן. מעג 
דער דאָזיקער ייד זיך קלאַפּן אין האַרץ פאַר די ,זינד" און ;שװאַכקײטן? פון זיין 
פאָלק, מעג ער שטעלן הימל-הויך די פּרייסער -- ער בלייבט אַן ,, איזראַעליט?. 

האָבן זיי אים נאָכגעװאָרפן שטיינער. האָבן זיי אים גיפטיק אַטאַקירט און 
פאַרשריבן זיין נאָמען אויף דער שװאַרצער ליסטע. הייסט ראַטענױ פאַרענדיקן 
װאָס פריִער די מלחמה -- שרייט מען אין בערלין, אַז דער ייד ראַטענױ פאַר. 
שוועכט דייטשלאַנדס גלאָריע. ווערט ראַטענױ אויסערן-מיניסטער --- טומלט מען, 
אַז ער פאַריידישט די פּאָליטיק, אַז ער קאָמפּראָמיטירט די דייטשע ערע. 

די העצע װאַקסט. דער האַס צום יידישן מיניסטער נעמט אָן גרוילעכע פאָר- 
מען. דעם 24סטן יוני 1922 פאַלט װאַלטער ראַטענױ אַ קרבן פון אַן אַטענטאַט פון 
די נאַציס, 

אַ פּאָר בלאָנד-האָריקע און בלוי-אויגיקע מערדערס האָבן אומגעברענגט פון 
דער װעלט יענעם מענטש, װאָס האָט געהאַט פאַר זי אַזאַ סענטימענט און 
געשריבן -- אַז די -- בלאָנדע ראַסע איז די בעסטע צוישן אַלע ראַסעס.. 


צִ 


מיך װעט נישט אַרן אוב מען װעט זאָגן, אַז איך האָב פון ראַטענױס לעבן 
און שאַפן אויסגעוויילט, אונטערגעשטראָכן און ,אָנגעשפּיצט* בלויז יענע מאָמענטן 
װאָס קענען ברענגען אַ מוסר-השׂכּל פאַרן יידישן לייענער. 

ראַטענױס לעבן באַקומט דעם קלאַנג פון אַ גרויסער, דערשיטערנדיקער און 
רירנדיקער טראַגעדיע ערשט דעמאָלט, ווען מען קוקט דערויף װי אַ געשיכטע 
מיט אַ מוסר-השׂכּל. 

ווימל און ערד און -- יידישע וויצן... 

עפנסט איין אַמעריקאַנער צייטונג און טרעפסט זיך אָן אויף אַ לויבגעזאַנג 
פאַרן יידישן ה ו מ אָ ר; נעמסט אין האַנט אַ צווייטע --- און װוידער אַן ענטוזיאָס- 
טיש אַרטיקל וועגן דער באַזונדערער יידישער פעיקייט צו וויץ און סאַטירע. 

וי זיי קוויקן זיך, די גוייַם! װי פול זיי זענען מיט התפּעלות און באַגײסטע- 
רונג! זיי פאַרכליניען זיך אַזש. 

זיי האָבן ביז איצט גאָרנישט געװוּסט אַז עס איז דאָ אַזאַ זאַך װוי יידישער 
הומאָר, זיי האָבן געװוּסט --- יידן קענען וויינען, זיפצן, קלאָגן, מאַכן יללות, אָבער 
-- לאַכן? דאָס האָט זיך זיי אויסגעוויזן איז אַ ריין-גוייִשער ענין. גוייִם האָבן 
עולם-הזה, גוייִַם זענען זאַט און לעבן זיך רוֹיִק, באַקװעם, פריידיק, ממילא װאָבן 
זי אַלע שאַנסן צו קענען אַ לאַך טאָן. 

און מיט אַ מאָל אַ סענסאַציע, שיער נישט אַ צוייטע -- קאַנטדעקונג פון 
אַמעריקע": 

אויך אויפן שמייכל-געביט -- אַ יידישע קאָנקורענץ. און נאָך װאָס פאַר אַ 
קאָנקורענץ! דער יידישער ויץ איז מיט זיין פּקחות און שאַרפזין עלול צו 
פאַרטונקלען די גוייישע פּראָדוקציע. ער פאַרבליצט, ער שימערירט מיט אַזױ פיל 
ליכט און פאַרב. עס איז קלאָר : יידן האָבן ערשט דעם אמתן זין פאַר הומאָר, 

און די אַמעריקאַנער קריטיקערס און רעצענזענטן זענען באַצױבערט. זיי האָבן 
נישט גענוג ווערטער אויסצודריקן זייער אַנטציקונג און באַװוּנדערונג: 

--- אָ, װוי באַטעמט די יידישע ויצן זענען, װי געשמאַק, װי באַפעפערט! 

עלעהיי יידישע פיש.. 


צִּ 
פאַרשטייט זיך, אַז אין דעם װאָס עס האָט זיך פּלוצעם ;געשטעלט" אַזאַ סעזאָן 


אויף יידישן הומאָר אין אַמעריקע,. שטעקט די האַנט פון אַ ייד. 
ס'איז איינעם אַ יידן איײינגעפאַלן צונויפצוקלייבן אַ זאַמלונג פון יידישן הומאָר 

און אונטערצוטראָגן עס אויף ענגליש פאַרן נישט-יידישן לייענער. זאָל די נישט- 
יידישע וועלט באַקענען אַ פרישע, אין גאַנצן אומבאַקאַנטע זייט פון ייד! זאָל מען 
זען, אַז דער ייד איז גאָרנישט אַזאַ בעל-בכי, אַז ער איז נישט אַזאַ פאַרכמורעטער 
און פאַרדאגהטער וי ער ווערט געוויזן אויף די בילדער פון איזראַעלס, אַז אויף 
זיין פּנים קען זיך אויך באַװייזן אַ זאָרגלאָזער שמייבל. 

;די דזשו לאַפס"פּ דער ייד לאַכט -- איז דער נאָמען פון דער זאַמלונג, װאָס 
איז איצט דערשינען. 

עס איז נאָך אַ גרויסע פראַגע, צי דער ספּעציפיש-יידישער וויץ לאָזט זיך 
בכלל איבערזעצן. זייער אָפט אין די יידישע סאַטירע בלוט-און-פלייש פון דער 
יידישער שפּראַך. דאָס לשון האָט דאָ זייער פיל צו זאָגן. די שפּראַך איז אַ שטיק 
עכטקייט, זי איז דער אמתער קאָליר און אמתער לבוש פון דער סאַטירע. גיט 
מען דער יידישער סאַטירע אַ פרעמדן לבוש, באַמערקט מען באַלד דעם נישט- 
נאַטירלעכן צוזאַמענפּאָר. דער וויץ פאַרלירט זיין רייץ. ער ווערט אויבערפלעכלעך 
ביליק, 

דערצו זענען די אײגנאַרטיקסטע, שאַרפסטע און שפּיציקסטע יידישע ויצן 
דווקא יענע, װאָס רעדן וועגן יידישע צרות, וועגן אונדזערע ליידן און אומגליקן, 
דווקא יענע, אין וועלכע עס באַווייזט זיך די יידישע קונסט אַדורכצװוויקן ווייטיק 
מיט הומאָר, צונויפצובינדן טרערן מיט געלעכטער, דער װוונדערלעכער טאַלאַנט 
אַ שטאָלצן חוזק צו טאָן וועגן די המנס און אָנצװאָגן די האָפענונג, אַז עס װעט 
נאָך קומען אַ טאָג, ווען מיר װעלן טאַנצן איבער זייערע קברים, 

די דאָזיקע סעריע גלות-סאַטירע איז אַ מערקװוירדיקע פאָלקס-שאַפונג. זי 
האָט אַ ביסל פאַרלייכטערט אַריבערצוטראָגן דאָס שווערע גלות-לעבן. דאָ האָט 
געפונען אַן אויסגאַנג די פאַרביטערונג, די גאַל, און די האָפענונג אויף בעסערע 
און זוניקע טעג. 

נישטאָ קיין שׂונא-ישׂראל, װאָס דער שטאָך פון אַ יידישן וויץ זאָל נישט 
האָבן אַרײנגעלאָזט אין אים די שאַרטע נעגל. נישטאָ קיין געשעעניש אין אונדזער 
לעבן, װאָס זאָל נישט איבערלאָזן שפּורן נאָך זיך אין דער יידישער סאַטירע. 
נישטאָ קיין אומגליק, װאָס זי זאָל נישט לייגן אויף אים אַ ספּעציפישן חותם. זי 
איז קאַמף. זי איז פּראָטעסט. בונט. זי איז נישט געלאַסן, רויִק. זי איז שטורמיש, 
ברויזנדיק. ס'איז דאָס יידישע לעבן. וויפל פאַראַכטונג און פּקחותדיקע איראָניע 
ליגט אין די וויצן, װאָס ווערן געשאַפן אין אונדזערע טעג וועגן היטלער-דייטש- 
לאַנד! אין וויפל שאַרפזיניקע סאַרקאַזם-שפּריצן װוערט אויסגעחוזקט די קאַריש- 
קייט" פון די טרעגערס פון דער ראַסן-טעאָריע! 

דער ספּעציפיש יידישער הומאָר איז דאָס ,געלעכטער מיט יאַשטשערקעס.", 
דאָס געלעכטער אין וועלכן עס איז באַגראָבן האַרץ-װײיטיק און לייד. דערמיט 
ענדטרט זיך די יידישע סאַטירע פון דער נישט-יידישער. זי איז בייסיקער, ווייל 


201 


העשיל קלעפּפיש 


זי האָט כּסדר כּלבים, וועמען מען דאַרף בייסן. זי איז טראַכטיקער, ווייל אָפט מאָל 
מוז מען אַזױ צוטראַכטן דעם וויץ, ער זאָל אַלצדינג זאָגן און פאָרט זיין פאַר- 
שטעלט. אַ קורצער אַנעקדאָט פון אַ הערשעלע אָסטראָפּאָלער, פון אַ מאָטקע 
כאַבאַד האָט אין זיך גרויסע דראַמאַטישע שפּאַנונג און אַנטהאַלט אין זיך אַ 
גאַנצן לעבנס-בליק. 

מיר זענען דאָ נישט אויסן צו געבן אַן אָפּהאַנדלונג וועגן יידישער סאַטירע. 
מיר גיבן בלויז אָט די באַמערקונגען, כּדי צו באַװײיזן, אַז דער יידישער וויץ איז 
נישט אַלע מאָל צוטריטלעך פאַר אַ גוי, און צווייטנס, אַז דער ;שעדעווער", די 
הױיפּט-אַטראַקציע פון דער יידישער סאַטירע --- די גאַליקע המן-וויצן -- די וויצן 
פון דער קאַטעגאָריע : 

אַ שונאזישׂראל, אַ רשע זידלט אַ יידן. ער רופט אים מיט די העסלעכסטע 
צונעמען. דער ייד שווייגט און הערט דעם רשע מיט אַ האַלב-אָפן מויל. ווערט 
דער גוי אויפגעקאָכט: װאָס האַלטסטו נאָך אָפן דאָס מויל, װילסט מיך איינ- 
שלינגען ? 

-- חס-ושלום --- ענטפערט אים דער ייד -- מיר טאָרן דאָך נישט עסן קיין 
חזיר... 

סאַטירע פון אַזאַ מין איז גאָר שװאַך פאַרטראָטן אין דער ענגליש-אַמערי- 
קאַנישער זאַמלונג, 

און פאָרט האָט דער באַנד געשטעלט אַ סעזאָן אויף יידישן הומאָר אין אַמע- 
ריקע. גוייִם שטייען און קוקן וי אויף אַ בייזן װוונדער : 

-- דער ;דזשו" (דער ייד) לאַכט.. 


צִ 


אָבער ביי אונדז רופט דאָס דאָזיקע לאַכן אין גאַנצן נישט אַרױס קיין לאַכנ- 
דיקע רעפלעקסן. 

מען האָט אַמאָל צווישן יידן געמיינט: די וועלט האָט וועגן אונדז אַ שלעכטן 
באַגריף, ווייל זי האָט נישט קייז ריכטיקן באַגריף, ווייל זי קען אונדז נישט, ווייל 
מיר שטייען פון דער ווייטנס און קומען נישט מיט איר אין קאָנטאַקט. 

און אַן אַגיטאַציע האָט זיך אָנגעהויבן פירן אויף דער יידישער גאַס: 

רוקט אויף די פאָרהאַנגען! זאָל די ועלט וויסן װאָס אין געטאָ טוט זיך! 
אדרבא, זאָל זי געווויר ווערן וועגן אונדזער לעבן און זי װעט געווינען די איבער- 
צייגונג, אַז מיר זענען נישט קיין טייוולאָנים, קיין געלט-גײיציקע שײילאָקס, אַז מיר 
טראָגן זיך נישט אַרום מיט קיין שום שׂט"פּלענער, הקיצור -- אַז מיר זענען 
מענטשן, : 
ס'האָט זיך געשאַפן אַן אילוזיע פון אַ בכּבודיקער גלײכבאַרעכטיקונג. דער 

עיקר אָפּהאַלט איז געווען מער נישט, וי -- יידישע אָפּגעפרעמדקײט. זאָל נאָר 
די וועלט באַקענען אונדזערע קולטור-אוצרות, זאָלן נאָר איבערגעזעצט וערן אויף 
פרעמדע שפּראַכן אונדזערע שאַפונגען, זאָלן מיר נאָר אַרויסקומען אויפן ברייטן 
שליאַך, דאַן, דאַן... 

האָט מען אין דער יידישער גאַס מיט גרויס איילעניש גענומען די פענצטער 
עפענען. די פאַרלאָגן זענען פאַרפלײצט געװאָרן מיט יודאַייסטיק-ליטעראַטור אין 
נישט-יידישע לשונות. איצט זעט איר שוין אַז מיר זענען נישט קיין בלוטזויגערס, 
אַז מיר זענען גאָר דאָס פאָלק פון דער ביבל, האַ? 

און דאָס געאיילעניש אונדזערס און די אַרבעט אונדזערע האָט גאָר געברענגט 
פאַרקערטע רעזולטאַטן. דאָרט, אויף יענער זייט, האָט מען גאָר גענומען קרימען 
מיט די נעזער : 

--- צו װאָס אַריינפירן קיין אײיראָפּע די יידישע קולטור ? דאָס איז נאָר 
שעדלעך און האָט אַ פאַרדאַרבלעכן איינפלוס. די יידישע קולטור איז אֲדורכ- 
געדרונגען מיט ערנסטקייט, זי קוקט אויף דער װעלט מיט אַזאַ טיף-פאַרטראַכטן 
בליק, זי רויבט צו דעם פרייען שמייכל ביים מענטשן, זי דערמאָנט אים כּסדר 
אינעם צוועק פונעם לעבן, אין תכלית. צו װאָס דאַרף דאָס אײראָפּע? אײראָפּץ 
וויל לאַכן, אײיראָפּע וויל פריילעך זיין ! יידישקייט דערמאָנט כּסדר אין מאָנען יושר, 
זי האָט נאָר שטראָף-רייד פאַר די לייכטזיניקע... 

אין נאָמען פון דער ,פרייער אײראָפּעישקײיט? האָט קעגן דער קולטור פון 
יידנטום פּראָטעסטירט דער פילאָסאָף ניטשע. ער האָט געטענהט: די יידישע פילאָ- 
סאָפיע איז אָנגעכמודעט און באַטריבט. מיר קענען זי נישט אָננעמען. מיר ווילן זיך 
הפקרדיק באַװעגן... 

גענוי מיט די זעלבע דיבורים איז אַרױס דער פּראָפּעסאָר זיעלינסקי. די 
יידישע קולטור װאַרפט אָן װאָלקנס. זוניק און ליכטיק איז בלויז די וועלט פון 
די גריכן, פון די העלענער. זיי האָבן געװוּסט איינס: חי -- געלעבט.. עטיק, 
מאָראָל --- דאָס זענען יידישע פּראָדוקטן... | 

און פאַראַן ביי אונדז אַזעלכע, װאָס גיבן נאָך אַלץ קרעדיט דעם געויסך 
און דער קולטור פון דער ועלט, און זיי מיינען נאָך אַלץ, אַז מען האַסט אונדז 
ווייל מען קען אונדז נישט. האָבן זיי דעריבער איצט אַ נייעם עקספּערימענט 
געמאַכט : 

באַװייזן דעם ייד אין אַ פרישן ניאַנס, אין אַ שמייכלענדיקער פּאַזע. 

אין אַמעריקע פילט זיך אַ װוּקס פון די אַנטיסעמיטישע שטימונגען. דער 
באַרימטער אַמעריקאַנער שרייבער טעאָדאָר דרייזער איז אַנומלט אַרױס מיט אַן 
אַרטיקל קעגן דעם אָנגעכמורעטן יידישן אינטעלעקטואַליזם. און יידן קעמפן קעגך 
דער מגיפה מיט אַ שפּאָגל ניי געווער: 

--- שרעקט זיך נישט פאַר אונדז! מיר זענען נישט בלויז אינטעלעקטואַליסטן, 

זוי עס זאָגט דער ה' געבעלס, מיר זענען נישט בלויז סוחרים און ספּעקולאַנטן, 
װוי עס דערקלערט דער ה' שטרייכער, מיר קענען נישט בלויז זינגען עלעגיעס 
און לידער פון וויי און אומעט -- מיר קענען אויך אַ לאַך טאָן אַ שטיף טאָן -- 
אַ בלבול, אַז אַלע ביי אונדז זענען ;טויט-ערנסטע" מענטשן.. 

עס איז אַ שעה פון בהלה, פון אָפּהענטיקײט. און עס געפינען זיך נאַיווע 
יידן, װאָס קלערן: אפשר, אפשר ווען מען װעט אונדז זען לאַכן, װעט מען אונדז 
בעסער פאַרשטיין, װעט פאַלן די שׂנאה צו אונדז.. 

עס איז דער טראַגישסטער יידישער וויץ פון אונדזער צייט, 

אאיר האָט אַזאַ נאָמען נישט געהערט, זאָגט איר ? פרויכען --- ער איז 

דאָס פאַר אַ איינער ? 

עס איז כּדאי זיך מיט אים צו באַקענען. שוין איין מאָל אַן אינטערעסאַנטער 
עקזעמפּלאַר. שוין איין מאָל אַ טיפּ! 

פרויכען איז אַ ייד. נישט פון אונדזערע מקומות. זיין געבורטלאַנד איז דענע- 
מאַרק. זיינע עלטערן זענען געווען אַלטע דענעמאַרקער תושבים. אָבער אים אַלײן 
האָט ערגעץ-ווּ געצויגן. ער האָט נישט געקענט איינזיצן אויפן אָרט. האָט ער 
זיך אַרױסגעריסן פון זיין סביבה און אַװעק אין דער ועלט. װוּהין ? צו װאָס ? --- 
ער האָט נישט געװוּסט, 

אַזעלכע אומרויקע נאַטורן געפינען זיך נישט דווקא ביי יידן. יעדע אומה 
האָט זיך אירע עקסצענטריקערס. עקסצענטריזם מיינט נישט בלויז --- צעדרייטקייט 
און פאַנטאַסטישקײט. עס איז עפּעס מער. עס איז דאָס פעלן פון אַ צענטער. עס 
איז די אָנשטרענגונג צו געפינען אַ מיטלפּונקט אין לעבן. 

אָבער יעדער איינער מאַכט די באַמינגען אויף אַן אַנדערן װעג און אַן 
אַנדערער ריכטונג. אַ גוטער מענטש-קענער האָט עס אַזױ געשילדערט: זוכט אַ 


= 


פראַנצויז אַ /;צענטער" -- זוכט ער אַ מענטש אָדער אַן אידעע: אַ דייטש -- 
פאַרגראָבט זיך אין ביכער און חקרנט זיך אין ענינים, װאָס עֶר װעט זיי שוױן 
קיין מאָל נישט משׂיג זיין, װי למשל: מעטאַפיזיק; אַן ענגלענדער -- פאָרט, ער 
לאָזט זיך אַװעק אין דער ווייטער וועלט און שיסט לייבן אין אַפריקע און העלפאַנטן 
אין אינדיעי.. 

ביי אַ יידן קען מען אַזאַ כּלל נישט אַדורכפירן. װאָס פאַר -- אַ װועג -- אַ 
ייד קלייבט אויס, איז שווער צו זאָגן. גייט און זאָגט עפּעס זיכערס ועגן אַן 
עמא פּזיזא ! 

פרויכען האָט אַ לאַנגע צייט געבלאָנדזשעט אין זיינע זוכענישן. ער איז געװאָרן 
מאַטראָז, עס האָט אים אַ צי געטאָן צום ים. װי עס קומט צו אַ יידן, װאָס זיין טאַטע 
איז גאָר געווען אַ קרעמער, אַזאַ לעכצן נאָך דעם ים, איז אייגנטלעך אַ רעטעניש, 
אפשר אַ טונקעלע ירושה פון וייטע דורות, אפשר זענען זיינע עלטער-זיידעס 

געווען סוחרים אין װענעדיק, װאָס האָבן געפירט סחורות אויף שיפן אין די 
מרחקים, און אפשר איז דאָס גלאַט געווען אַ יינגלשע פאַנטאַזיע. אַ יונגער מענטש 
האָט ליב דאָס, װאָס איז ווייט. װאָס ווייטער איז בעסער. דעם געדאַנק רייצן די 
ימים, די מדינות װאָס מען האָט זי מיט די אויגן נישט געזען. װאָס מען האָט 
וועגן זיי בלויז געלייענט אין די מעשׂה-ביכלעך... און פרויכענען האָבן אַװדאי 
פאַרשיכּורט די לעבנס-פּאַסירונגען פון אַ ראָבינזאָן קרוזאָ, זיינע מערקווירדיקע 
;אַװאַנטורעס? און דערפאַרונגען, זיינע ווונדערלעכע רייזעס. 

ער איז אַװעק צום ים. אָבער נישט לאַנג האָט געדויערט, און פרויכען קערט 
זיך אום. ער קומט צוריק אַהײם. דער ים באַפרידיקט אים נישט. זיין אומרו איז 
נישט געשטילט, 

אָבער אַז ער האָט אין וועג פאַרגעסן, לחלוטין פאַרגעסן, אַז ער איז געבוירן 
געװאָרן ביי יידישע טאַטע-מאַמע (װאָס אַן אמת, האָבן זיי אַליין אויך געהאַט 
דערפון אַ זייער שװאַכע אַנונג) איז דאָך איבעריק צוצוגעבן. 


צ 


זיצט ער ווייטער אין מלכות-דענעמאַרק. זעט ער, וי דער טאַטע שטייט אין 
קראָם און פאַרקויפט פּוטער און קעז און אייער. זעט ער, װי דאָס זעלבע מאָנאָ- 
טאָנע בילד חזרט זיך איבער טאָג-איין טאָג-אויס, װוערט עס אים דערעסן. און אין 
איינעם אַ טאָג הייבט זיך אויף פּעטער פרויכען און לויפט וייטער אַװעק. איצט 
שוװוערט עֶר מער זיך שוין נישט אומצוקערן צום לאַנגװײליקן און אינטאָניקן 
שטייגער-לעבן, 

איצט לאָזט ער זיך אין ווייטן צפון. צום נאָרדפּאָל, צו די אייז-געגנטן. ביים 
נאָרדפּאָל געפינט זיך אַ גרויסער אינדזל: גרענלאַנד. ער געהערט צו דענעמאַרק. 
דער גרעסטער אינדזל פון אַרקטישן ים. אַ באַדײיַטנדיקן טייל פון זיין שטח באַדעקט 
אַ ריזיקער אייזבאַרג. 

אין מערב-זייט פון גרענלאַנד װווינען אויך מענטשן. דאָרט איז דער קלימאַט 
אַ װאַרעמער, אַ מילדערער. דאָרט ווינען די איינגעבוירענע תושבים פון דעם 
אינדזל, די עסקימאָסן. אַ מאָנגאָליש פאָלק. עס פאַרנעמט זיך מיט יאַגד און 
פישפאַנגען. 

און צו די דאָזיקע עסקימאָסן האָט זיך צוגעזעצט דער אומרויקער, דער פיבערג- 
דיקער פרויכען. אויף זיי האָט ער זיך אַרױפגעװאָרפן מיט זיין שפּרודלדיקער 
נישט-געהאַמעװעטער ענערגיע, מיט זיין גאַנצער עקסצענטרישער לײדנשאַפט. 
דער עסקימאָסן-ישוב לאָקט אים. אינטערעסירט אים, 

ער האָט דעם פאַרלאַנג זיך אויסצולערנען די עסקימאָסן-שפּראַך. איבט ער 
זיך טאָג און נאַכט: װוינט צװישן די מאָנגאָלן,. רעדט מיט זיי, און --- ער האָט 

זיך אויסגעלערנט. ער הערט, אַז די עסקימאָסן, װאָס וווינען אין צפון-טייל פון 
קאַנאַדע, האָבן אַנדערע דיאַלעקטן, װאַנדערט ער אויך צו זיי אַװעק און קנעלט 
זייערע דיאַלעקטן אויס, -י 

זיי זענען אים אַריין אין די ביינער, די עסקימאָסן. זיי זענען אַרײינגעדרונגען 
אין זיין נשמה. ער האָט מער קיינעם נישט געזען פאַר זיך. וועגן קיינעם מער 
נישט געטראַכט. זיי האָבן באַהערשט זיין פאַנטאַזיע. ער שטרעבט צו באַקענען 
זייער פּרימיטיוו לעבן, זייערע אַלט-פרענקישע שבטים --- מנהגים, זייער גלויבן, 
װאָס שטיצט זיך נאָך אויף כּישוף און מאַגיע. אַ לעבן-לאַנג גיט ער אָפּ פאַר די 
אייזלענדער און זייער באַפעלקערונג, 

ער איז אַליין געװאָרן אַן /עסקימאָס". ער האָט זיך געפרייט מיט די פריידן 
פון זיינע שכנים, געליטן זייערע ליידן. און ליידן האָבן זײי, די אַלטע אַרקטישע 
בירגער ! די ווייסע מענטשן װאָס קומען דאָ אַהער פון אײראָפּע און אַמעריקע 
נוצן זיי אויס צו זייערע פאַרדינסט-צוועקן אויף אַ גרויזאַמען אופן, עקספּלואַטירן 
זיי מיט שוידערלעכע מיטלען, שינדן זייער הויט, שלאָגן און רויבן און מאָרדן, 
טוען דאָס זעלבע װאָס מען טוט מיט די ניגערס אין אַפריקע, װאָס מען האָט געטאָן 
מיט די אינדיאַנער אין מעקסיקע און אין פּערו. 
- 27 יאָר זיצט פרויכען צווישן די עסקימאָסן. 27 יאָר אָטעמט ער זייער לופט. 
לעבט זייער לעבן. ער האָט אויף די פּרימיטיװוע מענטשן אַ גרויסע השפּעה. זי 
האַלטן אים פאַר אַ ,הייליקן", פאַר איינעם אַזעלכן, װאָס האָט פאַרבינדונג מיט 
די גייסטערס. 


צּ 


און אויפן 28סטן יאָר באַשליסט פרויכען אַרױסצוגײן צו דער ועלט און 
דערציילן דאָס לעבן פון די עסקימאָסן. 

די ביכער װאָס ער שרייבט מאַכן אַ רושם. דאָס זענען ערנסטע פאָרשונגען, 
פּראָדוקטן פון צענדליקער יאָרן אַרבעט און שטודיום. און דערביי -- אַזעלכע 
סענסאַציעס ! | 

ער שרייבט נישט וועגן די עסקימאָסן, װי עפּעס סתם אַ פאָרשער. ער איז 
סוביעקטיוו אין זיינע ווערק. טענדענציעז. דאָס עסקימאַילאַנד איז זיין היים. 
מיטן עסקימאָ-לאַנד איז פאַרבונדן זיין גורל. זיינע אַרבעטן זענען אָנגעהויכט מיט 
אַ װאַרעמען ציטער. ער רעדט וועגן ,,זיין" פאָלק, וי אַ טאַטע רעדט וועגן קינדער. 

ער האַלט, אַז זיי זענען די בעסטע, די שענסטע, די אינטעליגענסטע, די 
וווילסטע ; ער האַלט פון זיי אַזױ, װוי יעדער טאַטע האַלט פון זיין קינד. ער שטעלט 
פאַר אַ מוסטער זייער געװאַלדיקע ענערגיע און אַרבעטסזאַמקײט. ביי די שרעק- 
לעכסטע באדינגונגען פירן אַ לעבן די עסקימאָסן. אביקע אייזפעלדער. אָרעם 


267 


העשיל קלעפּפיש 


אין געװויקסן, אָרעם אין די עלעמענטאַרסטע לעבנס-מיטלען. װווינונגען בויען זי 
זיך פון אייז און שניי (ער צעגייט דאָך סיי װי נישט אַ גאַנץ יאָר. זיי פאַרבליצן 
מיט איינפאַל. 

פרויכען שטעלט זיך פאַר אַ ציל צו אַנטדעקן די נשמה פון די עסקימאָסן פאַר 
דער וועלט. די ציוויליזירטע פעלקער באַטראַכטן זיך פאַרן אייבערשטן פון שטויסל, 
זיי רעדן זיך איין, אַז זיי שטייגן איבער מיט זייער חכמה אַלעמען... אַ טעות. די 
עסקימאָסן האָבן אַ קולטור, זיי באַזיצן אַזעלכע סובטעל-עטישע געפילן, װאָס די 
ציוויליזירטע מענטשן האָבן פאַרלוירן. זיין פאַרמאָגן אַן אַנטװיקלטע װיסנשאַפט. 
פאַראַן צווישן זיי מעדיצינער, װאָס קענען זיך אויף קראַנקייטן נישט ערגער פאַר 
די ,געענדיקטע" פּראָפּעסאָרן. זיי לעבן אין װינציקער פאָראורטיילן װוי די 
,ווייסע". עס דעצידירן צװוישן די עסקימאָסן פעיקייטן, טאַלאַנט, קלוגשאַפט. מען 
פרעגט נישט קיינעם אויף יחוס, מען װיל נישט וויסן פון װאַנען ער איז.. און 
ערשט זייער רייך-בויגעוודיק לשון ! און ערשט זייער װוּנדערלעכער, פענאָמענאַלער 
זכרון ! | 

ער ציט נישט בלויז אַראָפּ דעם נעפּל פון עסקימאָסישן לעבן. ער הייבט אויך 
אויף זיין פּראָטעסט. ער פּראָטעסטירט קעגן יענע װאָס עקספּלואַטירן די אָרעמע 
עסקימאָסן, װאָס שליידערן זי אין אַ תהום פון ליידן, קעגן יענע האַרצלאָזע ווייסע, 
װאָס האָבן איינגעפירט אין גרענלאַנד און אין קאַנאַדע אַ סיסטעם פון טיראַני, 
װאָס באַטראַכט דעם עסקימאָס וי ער װאָלט גאָר קיין מענטש נישט געוען, וי 
אַ שקלאַף, מיט וועמען מען מעג טאָן װאָס דאָס האַרץ גלוסט, און פאַרװאַנדלען 
די קאָלאָניעס אין שמוציקע און בלוטיקע קװאַלן פון פאַרדינסטן, 

פרויכען דער ייד... פּאַרדאָן, פרויכען דער עסקימאָס ! 


צִּ 


און ער איז געװאָרן באַרימט. זיין נאָמען ווערט צעטראָגן אין אַלע עקן וועלט. 
זיינע ביכער ווערן איבערגעזעצט אין אַ רייע שפּראַכן. 

עס פאַראינטערעסירן זיך מיט אים געלערנטע און װיסנשאַפטס-לײט. ער 
איז אויך אַן אַטראַקציע, אַן ערשט-קלאַסיקע אַטראַקציע פאַר דער גאַס, פאַר די 
סענסאַציע-בלעטער : 

--- אַן אײיראָפּעער, װאָס לעבט שוין קרוב דרייסיק יאָר צװישן האַלב:ווילדע 
מאָנגאָלן, װאָס באַטראַכט זיך װי איינער פון זיי, אַן אײיראָפּעער, אין וועלכן עס 
לעבט די עסקימאָסן-נאַטור, די אומצאָליקע פאַרפרוירענע אָזיערעס, די מעכטיקע 
איין:ימים, די מאַיעסטעטיש-פאַרשנײיטע באַרגשפּיצן.. 

לייענערס פון אילוסטרירטע זשורנאַלן קענען אים. אוממעגלעך נישט צו 
געדענקען זיין בילד. עס גראָבט זיך איין אין זכרון: אין מיטן אַ גרויסער מאַסע 

עסקימאָסן, געקליידטע אין חיות-פעל --- שטייט איינער, יאָ ענלעך צו זי, נישט 
ענלעך. די קין-באַקן שטאַרן ביי אים נישט אַרױס. די אויגן קוקן נישט אַזױ 
שאַרף צפונדיק. דאָס איז ער. וי עסקימאָסן געקליידט, מיט טיפּיש-יידישס אין 
פּנים, מיט עפּעס אַזעלכע טיף-יידישע שטריכן, װאָס די צייט האָט זיי באֵין אופן 
נישט געקענט אָפּמעקן 

אָבער פרויכען וויל זיך מער נישט באַנוגענען מיט זיין בילד, מיט זיינע 
ווערק. ער באַשליסט : אַליין מוז ער גיין, אַליין זיך שטעלן פאַר די מאַסן אין 
דער ציוויליזירטער וועלט און דערציילן וועגן לעבן און ליידן פון ,זיינע" עסקי- 
מאָסן, 

מאַכט ער לעצטנס אַ וועלט-רייזע. 

ער טרעט אַרױס אין די גרעסטע שטעט מיט רעפעראַטן וועגן די עסקימאָסן, 
ער האָט דערפאָלג. אַ נײגיריקער עולם שטראָמט אים אָנקוקן, אים הערן. די גאַס 
טומטל מיטן ,עסקימאָס?. דער עקסצענטריקער ווערט אַ טעמע און מוסטער פאַר 
אַנדערע עקסצענטריקער. 

ער קומט אויך קיין אײיראָפּע. ער רעדט צו די מאַסן אין לאָנדאָן, אין פּאַריז, 
אין קאָפּענהאַגען, דאָ נישט לאַנג פאָרט ער אויך קיין בערלין 

און דאָ געשעט אַן אומדערװאַרטע, אַן אויסערגעוויינלעכע זאַך. 

ביים אַריבערגיין די דייטשע גרענעץ ווערט פרויכען אַרעסטירט. 

פאַר װאָס ? -- ער ווייסט נישט. עטלעכע טעג האַלט מען אים אין אַרעסט, 

און דערנאָך דערקלערט מען אים: : 

--- לויט ידיעות פון דער געהיימער דייטשער פּאָליצײ איז ער, פרויכען אַ 
ייד. און ער קומט נאָך היטלער-דיײיטשלאַנד מכּלומרשט מיט עסקימאָסן-רעפעראַטן. 
אין דער אמתן קומט ער אין געהיימע יידישע אַריער-פיינטלעכע צועקן.. 

עפנט פרויכען פאַרװונדערט די אויגן, עפּעס איז אים אַזױי שווער משׂיג צוּ 
זיין דעם ענין: 

דרייסיק יאָר שוין װי ער האָט פאַרגעסן אין זיין יידישן אָפּשטאַם, װי דאָס 
דאָזיקע , קלייניקייט" איז אים אין גאַנצן אַרױס פון רעיון.. 

אַ גאַנץ לעבן אָפּזיין אַן עסקימאָס, ווידמען זיך עסקימאָסן, ליב האָבן עסקי- 
מאָסן, און לסוף פאַרהאַלטן ווערן אַלס ייד -- איז דאָ נישט אַ מיספאַרשטענדעניש 
געשען? 

און דער ה' פרויכען רייסט זיך די האָר פון קאָפּ, 

שטעקט מיר דאָ נישט עמעצער אַרױס אַ צונג? טרײבט דאָ נישט וער 
פוֹן מיר אַ ווילד ליצנות ?., 

זל איז שוין געווען דאָס אייניקל. דעם זיידן האָט זיך זיכער נישט 

געחלומט, אַז זיין אייניקל װעט אַװעק אויף אַזאַ וועג.. 

דער זיידע איז געווען אַ ייד פון דער יידישער גאַס, צוגעבונדן צו דער יידישער 
טראַדיציע, אײינגעװאָרצלט אין יידישן לעבן, אָבער ער איז געווען דער לעצטער. 
מיט אים איז אין זיין משפּחה אָפּגעשטאָרבן די יידישע שטרעמונג װאָס ער האָט 
מיט זיין פּערזאָן סימבאָליזירט. װאָרום געלעבט האָט דער זיידע אין אַ צייט, 
ווען אויף דער יידישער גאַס האָבן געבלאָזן פרישע וינטן, אין אַ צייט, ווען 
קינדער האָבן געטראַכט, אַז עס איז אַלטפרענקיש צו בלייבן זיצן אין געטאָ, אין 
הויז פון די עלטערן, דאַקעגן איז מאָדיש, העכסט-מאָדיש, צו מאַכן אַ שפּאַציר 
אין נישט-יידישן קװאַרטאַל, דאָרט, װוּ עס ציִען זיך פּרעכטיקע גערטנער און 
הערלעכע בולװאַרן שפּרײטן זיך, און די פרייהייט ווינקט און ציט צו זיך די 
פאַרחושכטע קינדער פון געטאָ. 

אין דער געשיכטע פון דער פאַמיליע הלוי שפּיגלט זיך אָפּ אַ שטיק יידיש 
לעבן פון אַ תקופה, װאָס איז געווען רייך אין דערשיטערונגען און אויפטרייס- 
לונגען. | 

די געטאָ-מױערן זענען איינגעפאַלן און װאָס פאַר אַ נערוועזער, פיבערהאַפּטער 
פּראָצעס פון איבערלויפן עס האָט זיך אָנגעהויבן! דאָס װאָרט גלײכבאַרעכטיקונג 
איז געװאָרפן געװאָרן, אַ חלום פון אַ שיין לעבן איז אויפגעגאַנגען, אַן אילוזיע, 
אַז -- די עיקר-מניעה צו באַקומען גלייכע רעכט איז איינציק און אַלײן --- די 
יידישע עקשנות, דאָס קלאַמערן זיך פון די יידן אין זייער אמונה און אין זייערע 
דורותדיקע לעבנס-פאָרמען. נאָר דאַן קען די ישועה קומען, ווען -- יידן װעלן 
אַנטלױפן פון זייער היים, ווען זיי װעלן מסכּים זיין זיך אָפּצזאָגן פון דער אייגענער 
שפּראַך און בכלל פון יעדער אייניקייט מיט זייער פאָלק, 

עס איז געווען אַ שווערע גורל-שעה פאַרן גיײיסטיקן קיום פון יידנטום. אַ 
פאַלש ליכט האָט פון דער ווייטנס שימערירט, אַ ,פאַטאַ מאָרגאַנאַי, און עס האָט 
געלאָקט און געצויגן. 

פאַרן זון פון אַלטן הלוי איז אַסימילאַציע געװאָרן אַן אידעאַל. אמת, וי איינער 

פון אַלטן דור אַסימילאַטאָרן, האָט ער נאָך געטראָגן אין זיך אַ סענטימענט פאַר 
יידישקייט און באַהאַלטן אין זיין האַרץ דאָס בילד פון דער װאַרעמער יידישער 
היים --- אָבער ער האָט געהאַלטן, אַז מיט דער ,;עקזאָטיק" און מיט די ,צערע- 
מאָניעס? דאַרף מען נאָכלאָזן. צי לעבט ער נישט אין אַ צייט פון ליבעראַליזם 
און צי דאַרף נישט אויך דאָס יידישע לעבן ווערן וועלטלעך ? מוז מען דען דווקא 
וווינען צװוישן יידן און מוז מען דען קומען אין דער יידישער געזעלשאַפּט? -- 
די אַמביציע זיינע איז --- אַריינצודרינגען אין דער פראַנצויזישער סביבה. און 
דאָס געלינגט אים. ער ווערט פּראָפעסאָר פון פראַנצויזישער ליטעראַטור, פאַרמעסט 
זיינע כּוחות צו שרייבן שירים און דערציילונגען. און דער גליקלעכסטער טאָג אין 
זיין לעבן איז געווען דער טאָג, ווען אַ פראַנצויזישער קריטיקער האָט זיך אין 
ליטעראַרישן זשורנאַל אויסגעדריקט, אַז די לידער פון הלוי צייכענען זיך אויס 
מיט עכט-פראַנצויזישן ,עספּרי" און חן... ביטע, דאָס נישט גרינגשאַצן! הל 
שרייבט אין עכט-פראַנצויזישן גייסט --- אַך, סאַראַ אומגעוויינלעך גליק! נאָך אַ 
מאָל און נאָך אַ מאָל האָט ער צוגעלענט די פּענסנע צו די אויגן יאָ, ווירקלעך, 
אַזױ שרייבט דער פּראַנצויזישער קריטיקער ! אין זיינע אויגן האָבן אַזש געפינקלט 
טרערן פון פרייד... 

און דאָס אייניקל ?... 

מיטן אייניקל קומט אויף אַ נייער טיפּ, וועלכן עס איז בכל-אופן שער 
אָנצורופן ,ייד. האַלב-ייד. פערטל-ייד. ער האָט דאָס טראַדיציאָנעלע אַפילן אין די 
קינדערייאָרן נישט געזען, פאַר אים איז פרעמד אַלץ װאָס איז יידיש, און עס 
איז נישט קיין װוּנדער, װאָס ער קען פאַר קיין פאַל נישט משׂיג זיין, הלמאי ער איז 
פארט אַ ייד. מיט װאָס אונטערשיידט ער זיך דען פון זיינע פריינד, פון זיינע 
חברים ? מיט װאָס? דער נאָמען װאָס ער טראָגט נאָכן זיידן ליב? -- אָבער 
ער געדענקט דאָך נישט צו מאָל מ'זאָל אים האָבן ווען גערופן לייב! אַזאַ איז 
זיין נאָמען : לודאָוויג האַלעװי. 

אַזױ רופט מען אים. און ער פילט נישט דעם נישט-נאַטירלעכן צוזאַמענפּאָר 
פון די צוויי נעמען. ער שפּירט כּלל נישט, אַז דאָס זענען צוויי באַגריפן, צוויי 
וועלטן. לודאָוויג און הלוי קענען זיך נישט פאַראייניקן. הגם די דאָזיקע צווי 
ווערטער וערן בנשימה אחת אַרױסגערעדט אין גאַנץ פראַנקרייך. 

װאָרום דאָס אייניקל װאַקסט אויס פאַר אַ באַרימטן פראַנצויזישן שרייבער. 
זיינע דערציילונגען שטעלן אים אַװעק אין דער רייע פון די באַקאַנטע שריפט- 
שטעלערס. די פראַנצויזישע אַקאַדעמיע נעמט אים אָן פאַר אַ מיטגליד. דער 
ערשטער ייד אין דער פראַנצויזישער אַקאַדעמיע. 

אַ ייד? -- זעלטן ווען פלעגט זיך אין דער דאָזיקער ,קלייניקייט" דערמאַנען 
דאָס אייניקל. כעיכע, ער אַ ייד! -- האָט אַ דין שמייכעלע זיך געגליטשט אויף 
זיינע ליפּן. מיט אַ גאַנץ רויק געוויסן װאָלט ער געקענט אַפילו זיך שיידן מיט 

דער יידישער געזעלשאַפט. זי איז פאַר אים אין גאַנצן פרעמד. ער האָט נישט 
מיט איר קיין שום מגע-ומשׂא, ,קיינע געשעפטן". 


צּ 


האָט דער דאָזיקער לייב --- באַ, לודאָװויג -- הלוי געשריבן אַ טאָגבוך. 

אַ מאָדע אַזאַ איז דאַן געווען ! מיר זענען היינט ניכטער ! מיר זענען פּראָזאַיש 
און טרוקן. פירן אַ טאָגבוך, שרייבן זאַכן מיט דער דעה זיי נישט צו פאַרעפנטלעכן, 
בלויז פאַר זיך, צוליב זיך ? --- עט, בטלנות. מיר שפּילן זיך נישט מער. 

אָבער אין יענע ראָמאַנטישע יאָרן האָבן מענטשן זיך נאָך געשפּילט. און 
אין דער שריפטשטעלער-משפּחה האָבן זיך געפונען דיכטער, װאָס האָבן געזונגען 
צו דער ;בלאַסער לבנה" און צו די ,לייכטנדיקע שטערן". אַ בטלנישער דור. די 
דיכטער האָבן געװאָלט זיין מיט זיך, צוהערן זיך צו דער שטים פון האַרץ, שטיין 
אין אַ ווינקל, אין אַ רשות-היחיד, װאָס זאָל נישט אַרונטערפאַלן אונטער דער 
קאָנטראָל פון לייענער-פּובליקום און אָפּט אויך פון... צענזאָר, און זיי האָבן געשריבן 
טאָגביכער. 

די דאָזיקע אינטערעסאַנטע דאָקומענטן ווערן ערשט איצט פאַרעפנטלעכט. 
דאָ נישט לאַנג, למשל, האָבן אַרױסגערופן אַ גרויסע סענסאַציע די טאָגבוך-נאָטיצן, 
װאָס זענען פאַרבליבן נאָך די פראַנצויזישע שרייבערס, די ברידער גאָנקור, די 
ליטעראַרישע וועלט האָט זיי אויפגענומען מיט באַגײיסטערונג. די דאָזיקע נאַכלע- 
סיק-געמאַכטע פאַרצייכענונגען ווירקן טאַקע דערפאַר, ווייל זיי זענען געמאַכט 
נאַכלעסיק, ווייל זיי זענען געשריבן פאַר פּריװואַטע צוועקן און זענען דעריבער 
פריי פון דער פּאָזע, וועלכע מען מוז װילנדיק נישט-ווילנדיק אָננעמען, ווען מען 
פילט, אַז מישטעלט זיך פאַר דער עפנטלעכקייט. 

נישט װייניקער אינטערעסאַנט איז דער טאָגבוך פון הלוי. זיינע בלייפעדער- 
שטריכן גיבן עמאָציעס, שטויסן צו מחשבות. אין קליינע פּראָטאָקאָלירטע באַאָב- 
אַכטונגען ווערט געשילדערט וי זעלטן אין וועלכן גרויסן דאָקומענט, אַ תקופה 
פון פערציק יאָר. 

הלוי האָט געקענט זען. און ער האָט געהאַט װאָס צו זען. ער איז נישט געווען 
בלויז שריפטשטעלער. ער האָט אויך געשפּילט אַ ראָל אין פּאָליטישן לעבן, פאַר- 
נעמענדיק אַ רייע אָנגעזעענע מלוכה-שטעלעס.. אין די מלוכה-קרייזן האָט מען 
זיך מיט אים שטאַרק געצאַצקעט. דעם קייזערס ברודער האָט ,געקרענקט" אויף 
שרייבן, איז הלוי געווען זיין סעקרעטאַר. ס'הייסט, געשריבן האָט הלוי, אָבער 
יענער האָט אונטערגעשריבן זיין נאָמען. 

באַזונדער שפּאַנענדיק איז דאָס טאָגבוך היינט. עס רוקן זיך אָן פאַרגלייכן 

מיט דער איצטיקער ווירקלעכקייט, מיט אונדזערע וייטיקלעכע פראַגעס אוך 
מאַטערנדיקע פּראָבלעמען. ס'שוועבן אויף אַסאָציאַציעס. 

און באַזונדער אינטערעסאַנט איז דאָס טאָגבוך, ווייל נישט לודאָוויג שרייבט 
אַ גאַנצע צייט. עס טרעפט, און זיין פּערזענלעכקייט שפּאַלט זיך, זיין געמיט ווערט 
צעריסן און פּלוצעם שטעלט זיך פאַר אייך, אומדערװאַרט, אומגעריכט -- לייב 
הלוי... 


א 


קייזער איז דאַן געווען ביים אָנהייב פון טאָגבוך --- אין יאָר 1862 --- לודוויג 
נאַפּאָלעאָן, דעם גרויסן נאַפּאָלעאָנס אַ ברודערס אַ זון. דער דאָזיקער הערשער 
האָט געהאַט זייער פיל קעגנערס. אמת, אויך פאַרערערס האָבן אים אַרומגערינגלט, 
אָבער נישט צוליב זיין אייגענעם זכות. פריינד האָט ער געהאַט, ווייל ער איז דאָך 
עפּעס געווען פון נאַפּאָלעאָנס משפּחה. לאַנגע יאָרן האָט די נאַפּאַלעאָן-לעגענדע 
געלעבט צווישן פאָלק. מיט אַלע כּוחות האָבן די פראַנצויזן זיך באַמיט אויפצולעבן 
דעם גלאַנץ פון ,קליינעם, באַצױבערנדיקן קאַפּראַל?, 

אין דער עפנטלעכקייט װאָלט הלוי זיכער נישט אַרױסגעטראָטן מיט די זעלבע 
דיבורים וועגן קייזער, מיט וועלכע ער באַנוצט זיך אין זיין טאָגבוך. ווען די 
שטאָלצע און לעבנס-זיכערע הערשער װאָלטן געװוּסט, װאָס מען רעדט וועגן זיי 
;הינטער די פּלייצעס"! אין די מזרח-מעשׂהלעך פאַרקליידט זיך אָפט דער מלך 
אַלס בעטלער און לאָזט זיך אין גאַס כֹּדי צו הערן װאָס דאָס פאָלק זאָגט. די 
אײראָפּעײישע הערשערס זענען ,קלוג?. זיי נויטיקן זיך נישט אין אַזעלכע מיטלען. 
זיי רעדן זיך איין, אַז דאָס פאָלק האָט זיי סיי װוי ליב.. 

דאָס פּראָבלעם איז אַלט. פיל הערשערס האָבן שוין מיט זייער מאַכט באַצאָלט 
פאַר זייער גאַרישן גלויבן אין דער אָנגעצײיכנטער ,פירערשאַפט" זייערער און עס 
איז דאָך כּסדר ניי, כּסדר אַקטועל. 

הלוי ווייסט די סודות פון הינטער די קוליסן. דער קיזער מיינט, אַז מיט 
טעאַטראַלע עפעקטן און מיט שפּילערײען װעט ער צוציען צו זיך די מאַסן. און 
ער גיט באַפעלן צו די מיניסטאָרן: מאַכט פּאַראַדן, מאַכט אויסשטעלונגען, זאָל 
די מאַסע טאָג-איין טאָג-אויס שרייען ,הורא !" 

און די הצלחה שפּילט אים צו. נישטאָ דאַן קיין קריזיס. די לאַגע איז אַ גוטע. 
ברויט איז דאָ און שפּיל אויך. װאָס נאָך קענען וועלן און פאַרלאַנגען די מאַסןן? 

אין פּאַריז טאָר מען נישט מורמלען אָבער אין אויסלאַנד װאַלגערן זיך 
פּאָליטישע עמיגראַנטן, װאָס האָבן געמוזט צוליב זייער קעגנערשאַפט צום רעזשים 
פאַרלאָזן פראַנקרייך. און פון אויסלאַנד שיטן זיך פיילן ; 

--- גיב פרייהייט ! ברויט און שפּיל איז נאָך נישט אַלץ. דאָס פאָלק פאַרלאַנגט 
--- פרייהייט... 

וויל דער קייזער דערטרינקען אין לייכטזיניקן לעבן די דאָזיקע טענות. זאָל 
זיך וויילן פּאַריז! זאָל זי מאַכן ביזנעס! זי װעט זיך פאַרשפּילן. און דאָס פראַנ- 
צויזישע לעבן באַקומט באמת דעם כאַראַקטער פון אַ וויץ. פון אַ קורצן, לייכטן 
וויץ. אויך הלוי, װי אַ מענטש פון זיין דור, װאָלט זיך גערן געלאָזט שווימען אין 
לייכטן לעבן. ווען נישט -- זיין שאַרף אויג. 

מען נאַרט אָפּ... נישטאָ ביי זיי קיין איבערצייגונגען. גאָרנישט. באמת גאָר- 
נישט... מענטשן, װאָס זענען גאָרנישט און ווילן זיין עפּעס.. -- אַזאַ אָפּשאַצונג 
גיט ער וועגן די ,הויכע? דעצידירנדיקע ספערן. 

און מיט וויפל דראַקאָנישע פאַראָרדענונגען זיי ווילן ,גלייכשאַלטן" די עפנט- 
ילעכע מיינונג! צו אומשטערבלעכער לעכערלעכקייט דערגייען דאָך די הערן 
הערט אַ מעשׂה: אַ געוויסער שרייבער האָט עפּעס אָנגעגריפן אין זיין װערק 
בלאָנדע מענטשן. רופט מען אים ;ווּ מען דאַרף? און מען האָט אַ טענה צו אים: 
היתכן, האָט איר פאַרגעסן, אַז אין דער קעניגלעכער סוויטע געפינען זיך בלאָנד- 
האָריקע... וי אַ מויער שטייט כּסדר פעסט די ביוראָקראַטישע טפּשות ! 

און דאַן, ווען אין די רעגיר-קרייזן זעט מען, אַז ביי די מאַסן קאָכט פאָרט 
;אַן אומצופרידנקייט, הייבט מען אָן שאַרפן די שווערדן און מען רופט צו מלחמה, 

רוקט זיך פאַרביי אין טאָגבוך די מלחמה-שטימונג. אַ תקופה װערט אויפ- 
געלעבט. אַן אַלט-נײער קריגס-פּסיכאָז ווערט געשילדערט. אַ מלחמה מיט פּרײסן 
:מוז זיין. ;אַװודאי אַזױ --- באַמערקט הלוי -- די אָפיצירן דאַרפן דאָך אַװאַנסירן, 
די אַרמײ דאַרף זיין אַקטיוו, און דער עיקר -- די אומצופרידענע דאַרפן איינגע- 
שטילט וערן, מען מוז זיי ווייזן װי העלדיש דער קיזער איז, וי געװאַגט, וי 
יונג, װוי אונטערנעמונגס-פעיק"... 

די מאַסן דאַרפן ווערן האַרמאַטן-פלייש צוליב די אַמביציעס פון די אימפּעראַ- 
טאָרן און ,דוטשעס". פאַרשטײט זיך, אַז אין די רעדעס באַנוצן זיך די מיניסטאָרן 
מיט גאַנץ אַנדערע, מיט ,אידעאַליסטישע? מאָטיוון. אוי, די רעדעס, די לאַנגע, 
די נודנע! פיר שעה קייען די הויכע לייט איבער איין און דאָס זעלבע. צו װאָס 
זי פּלױדערן אַזױ לאַנג? --- ,כּדי אין דער מאָרגנדיקער צייטונג זאָל דער באַריכט 
פון זייער רעדע פאַרנעמען גאַנצע צוויי זייטן"... 

נישט אַלע אין צעשפּילטן פּאַריז פילן װאָס אַ מלחמה באַדײיט. ער, הלוי, 
בונטעוועט זיך מיט אַלע פיבערן פון זיין נשמה קעגן אַ פעלקער-מאָרד. ,דאַכט 
זיך, אַז זי װעט קומען, די מלחמה. זי װעט זיך נישט לאָזן אויסמיידן. דער קייזער 
וויל אַ מלחמה. ער קען פאַרהיטן פון דער אַװאַנטורע, אָבער ער וויל נישט, אויך 
די בעלי-יועצים רייסן זיך צום קריג". און הלוי איז פאַרביטערט. דאָ, אין טאָגבוך, 
קען ער שרייבן פראַנק און פריי װאָס ער דענקט: ,מיר האָבן גאָרנישט װאָס צו 

געווינען. די פּאַר דעראָבערטע פּראָװינצן װעלן אונדז נישט אויפריכטן. שלום: 
--- דאָס ווילן מיךר"י.. 

ס'הייסט : דאָס וויל ער. אָבער נישט דער קיזער. און די דעה האָט דער 
קייזער. אמת, אין גאַס ווערט לודוויג נאַפּאָלעאָן אויסגעלאַכט. אַזעלכע שטייגער- 
פּלאָטקעס קורסירן: ,ער זאָגט קיין מאָל גאָרנישט און לייקנט גאָרנישט?", אָדער 
,אַזאַ ליגנער איז ער, אַז מען קען צו מאָל נישט גלויבן אין פאַרקערטן פון דעם, 
װואָס ער זאָגט", אָבער די מאַכט האָט ער און ער שטויסט צום קריג, 

ווען מען זאָל דאַן כאַפּן ביי הלוין אַזאַ מין נאָטיץ: ;די פּאָליטיק פון קייזער 
איז פול מיט משוגעתן, ער לאָזט נישט אַדורך קיין שום געלעגנהייט צו טאָן 
נאַרישקײטן", 

די קריגס-צוגרייטונג איז אין פולן ברען. הלוי זאָגט : ,מיאוסע יאָרן, פּרייסישע 
יאָרן". אַ שלאָס הענגט אויף אַלעמענס מיילער. עס אַנטשטײט אַ פּרעסע- געזעץ 
לויט וועלכן די פּאָלעמישע אַרטיקלען מיט דער רעגירונג דאַרפן 24 שעה פריער 
פאָרגעשטעלט ווערן פאַר דער רעגירונג כּדי זי זאָל האָבן די מעגלעכקייט צו 
ענטפערן אין דעם זעלבן טאָג און אין דער זעלבער צייטונג... מורמלט דער עולם : 
דאָס געזעץ באַדייט אַז איטלעכער, װאָס וויל קריטיקירן די רעגירונג, מוז זיך 
מעלדן אין תפיסה מיט 24 שעה פריער. 

און עס קומען יאָרן פון אומרו, פון גרויל און פּחד. טויזנטער מענטשן גייען 
אָפּ אין בלוט אין דער מלחמה, אָבער דעם קייזער שאַנעװעט אויך נישט דער 
קריג. זיין מאַכט װערט צעבראָכן. באַריקאַדן ווערן געבויט אין די פּאַריזער 
גאַסן, פראַנקרייך ליידט אַ מפּלה. די מאַסע וענדט איר צאָרן קעגן רעזשים. עס 
גייען פאַרביי פּאַסירונגען וי אין אַ קאַלײדאָסקאָפּ,. די ,חכמים" באַגראָבן זיך 
מיט זייער קריגס-אימפּעט. אַן אויפשטאַנד. עס הילכט אָפּ די ,מאַסעליעזע", דאָס 
ליד פון דער רעװאָלוציע. שויבן קנאַקן, לאַמטערנעס װוערן אױיסגעהאַקט. די מאַסן 
וויגן זיך אויף די בולװאַרן. צופרידן, װאָס די געשעענישן האָבן זיך אַזױ אויסגע- 
װויקלט, װאָס די מאַסן קענען טאַנצן אויפן קבר פון קייזער און זיין סוויטע. 


צִ 


דויערט אָבער נישט לאַנג און לייב חלוי פאַלט אַריין אין אומצופרידנקייט, 

עס שווימט אויף די דרייפוס-אַפערע. 

הלוי ברעכט זיך דעם קאָפּ אויף דרייפוסן. ער אַנאַליזירט פאַר זיך ווידער אַ 
מאָל אוֹן ווידער אַ מאָל די געשיכטע: אַ יידישער (יאָ, יידישער !) קאַפּיטאַן באַ- 
שולדיקט אַלס שפּיאָן... אַ בלבול,.. ער ווערט פאַרשיקט.. אַ פינצטערע העצע 
הייכט זיך אויף... די פרייהייטס-קעמפערס שטעלן זיך צום שוץ פון אומשולדיקן... 
קלאָר : די גאַנצע אַפּערע און העצע נעמט זיך דערפון, װאָס דרייפוס אין אַ ייד.. 

קנייטשט ער דעם שטערן : און אויב אַזױ, טאָ װאָס איז ער, ער אַליין, לודאָװויג 
הלוי --- ער איז מבולבל, צעמישט. אַלץ קראַכט. עס פאַלט איין אַ לופט-בנין פון 
לופט-חלומות. 

ער האָט ליב דעם פּראַנצויזישן שריפטשטעלער רענאַן. ער גלויבט אין יעדן 
װאָרט װאָס רענאַן זאָגט. רענאַן איז אַ יידן-פריינד, און ער זאָגט אויך, אַז דער 
איינציקער וועג פאַר יידן איז --- אַסימילאַציע. און אויב אַזױ -- מאי דרייפוס ? 
צי קען מען ווירקלעך נישט זיין קיין עכטער פראַנצויז, ווען מען איז געבוירן 
אַ ייד. איז יידישקייט ווירקלעך אַ באַשטימונג? און מיט אים אַליין װאָס קומט 
פאָר ? בלייבן אַרױסגעריסן פון אײיביקן פאָלק און נישט קענען אַרײנקומען אין 
אַן אַנדערן ? איז דאָס אַ טראַגעדיע? 

הלויס פּסיכיק איז נישט מסוגל אויפצונעמען און צו דערגרונטעווען טראַגע- 
דיעס. זיין סטיל איז מילד, הומאָרפול, אַנעקדאָטיש. און דער סטיל איז דער מענטש. 
הלוי פּרוּװוט דעריבער אויך אויף דער דאָזיקער טראַגעדיע קוקן וי אויף אַן 
אַנעקדאָט, אָבער --- עס לאָזט זיך פאָרט נישט... ער פילט, אַז די אידיליע האָט 
געפּלאַצט און ער איז צעווייטיקט און צעשמעטערט, און געטראָפן טיף אין האַרץ, 

און בעת דו ליענסט די צעבראַכענע שורות, נעמען פּלוצעם די אותיות 
שפּרינגען פאַר די אויגן, דאָס בילד טוישט זיך מיט אַ מאָל, דער מהלך פון יאָרן 
פאַרשװוינדט, אַנשטאָט פּאַריז זעסטו בערלין, און אַנשטאָט אַ לודאָװויג --- אַ מאָריץ... 

די זעלבע איבערלעבונגען, די זעלבע אַנטוישונג און דער זעלבער צעמישטער 
װאַנזיניקער בליק... 

עס איז די אייביקע, אומפאַרמײידלעכע טראַגעדיע פון די לייבס וועלכע רופן 
זיך --- לודאָוויגס ! 

א יר קענט דאָך געוויס יענעם אַלטן וויץ : 

יעדער מענטש איז גלייך צו אַ דאָראָזשקאַזש. אַ דאָראָזשקאַזש לעבט, לעבט 
אוֹן... שטאַרבט. און מיט אַ מענטש איז אויך פּונקט אָט אַז. 

עס שמעקט פון דעם וויץ מיט אַלטקײט? נו, אַװדאי. עס איז היינט פאַר- 
עלטערט די דאָזיקע דאָראָזשקע און איז אָפּגעבלאַקירט דער גלאַנץ פון דאָראָזש- 
קאַזש, זיי זענען ביידע אַ זכר פון די פאַר-מלחמהדיקע רויקע צייטן. אַ פראַנצוי- 
זישער שריפטשטעלער, פּאָל מאַראַן, האָט דאָ נישט לאַנג אָנגעשריבן אַ בוך 
אונטערן נאָמען ,דאָס יאָר 1900", עס איז אַ מין פלי איבער יענעם לעצטן יאָר 
פון פאַרגאַנגענעם יאָרהונדערט, װאָס האָט אָפּנעשלאָסן אַ תקופה פון מילדקייט, 
גלייכגעוויכט און זאָרגלאָזיקײט, און איינס פון די רירנדיקסטע קאַפּיטלען אין דעם 
בוך איז -- אַ פאַרבענקטער הימן צום דאָראָזשקאַזש, דעם ריטער פון דער אַלטער 
צייט, װאָס האָט נעבעך געמזט אָפּטרעטן זי אָרט דעם שאָפער. 

עס איז בכלל היינט אַ טריומף-צייט פון שאָפער. אַזױ עולה לגדולה געווען! 
אַרוױפגערוקט זיך, װי איר זעט, אַפילו צום קאָפּ פון אַן אַרטיקל, באַ, אַפילו פון 
אַ פילאָסאָפישן טראַקטאַט, וועלכן עס האָט איצט אַרױסגעגעבן דער דייטשער 
פילאָסאָף הערמאן קייזערלינג, 


צּ 


ווער ער איז דען דאָזיקער קייזערלינג? 

מען דאַרף נישט, בכדי צו געבן אַן ענטפער אויף דער פראַגע, זיך גריבלען 
אין די ענציקלאָפּעדיעס. קייזערלינג האָט ליב מען זאָל פון אים אומעטום רעדן 
און שרייבן. און דער עיקר -- אין די צייטונגען. אַ מענטש מיט אַ חוש פאַר 
רעקלאַמע. און װאָס ער האָט שוין אַלץ נישט געטאָן אין נאָמען פון דער רעקלאַמע ! 

אין די יונגע יאָרן איז ער געוען אַ דעמאָקראַט. ס'הייסט אין גאַנצן קיין 
דעמאָקראַט נישט. אַזעלכע מענטשן וי ה' הייזערלינג שרייבן קיין מאָל נישט 
אונטער זייער פולן נאָמען אונטער אַן אידעאָלאָגיע. פאָרזיכטיק, קודם-כּל פאָר- 

זיכטיק! און ווויל איז צו דעם מענטש װאָס לאָזט זיך איבער אַלע מאָל אַן אָפענע 
טיר אין אַן אַנדערער זייט... אָט, אונטערזינדיקן אַ ביסל מיט דעמאָקראַטיע -- 
ביטע שיין ! דערמיט קויפט מען זיך סימפּאַטיע ביי דער יוגנט, װאָס איז רעװאָ- 
לוציאָנער געשטימט, אָבער דערביי דאַרף מען אַ וינק טאָן אויך צו די אַלטע 
און אָנשרײיבן אַ בוך, אַז די יוגנט האָט אָפּט מאָל טעותים אין אירע אידעץ- 
זוכענישן, אַז זי פּלאָנטערט זיך און איז פול מיט סתירות און אַז מען דאַרף זיך 
פאַרהאַלטן לגבי איר מיט רעזערוו. פאָרזיכטיק, מיינע הערן! 


מיט אַ פּאָר יאָר צוריק איז קייזערלינג דערגאַנגען צום באַשלוס, אַז איין 
אידעע קען ער שוין ענדלעך אין גאַנצן אַראָפּרײסן און ליקווידירן. מיט די דעמאָ- 
קראַטישע ווינטן איז ענדגילטיק אויס! און ער קומט און חתמעט אונטער (מיט 
אַ רויִק האַרץ) זיין נאָמען אונטער אַ באַשולדיקונגס-אַקט קעגן דער דעמאַקראַטיע. 
יאָ. באַשולדיקן מאַכט זיכער נישט אויס! מען טאָר נאָר נישט אָנצייכענען קיין 
פרישן וועג, קיין פרישן סיסטעם -- דאָנערװעטער מיט די בטלנים -- פאַנטאַ- 
זיאָרן ! -- אָבער קריטיקירן דעם אַלטן סיסטעם, אויף דעם קען מען שוין װאָגן. 


איז טאַקע קייזערלינגס װערק פון פאַר עטלעכע יאָר פול מיט קשיות. אָנגע- 
פּראָפּט מיט פראַגע-צייכנס. למשל: פון װאַנען די זיכערקייט, אַז אַ פּאַרלאַמענט 
ווייסט וי אַזױ צו רעגירן? ווער װערט דען אויסגעויילט אין אַ סיים? איינס 
באיינס דורכשניטלעכע מענטשעלעך. און אויב אַזױ, װוער קען דען דערקלערן װי 
אַזױ אָט דער מענטש פון פאָלק, װאָס באַקומט על-פּי צופאַל אַ מערהייט שטימען, 
ווערט אַ חכם איבער נאַכט און הייבט פּלוצעם אָן צו װוערן אַ מומחה אין אַלע 
האַרבע און קאָמפּליצירטע מלוכה-פּראָבלעמען ? וי אַזױ הייבט ער אָן מיט אַ מאָל 
זיך אָריענטירן אין ענינים אין וועלכע ער האָט ביז נעכטן דעם מינדסטן באַגריף 
נישט געהאַט? צי גיט דער בלויזער טיטל ,דעפּוטאַט" באמת די פעיקייטן צו 
רעגירן און אָנצופירן מיט אַ לאַנד? עס לײענט דער דעפּטאַט אַ צייטונג, עס 
שלאָגט זיך אָפּ עפּעס אין זיינע אויערן, אָבער יעדע פראַגע, װאָס שווימט אַרױף 
אויפן טאָג-אָרדענונג אין פּאַרלאַמענט, פאַרלאַנגט דאָך אַ גרויסן סכום ידיעות 
און אַ שטאַרקע באַהאַװנטקײט, וועלכע עס פאַרמאָגט בשום אופן נישט דער 
דעפּוטאַט. און איז דאָס נישט דער בעסטער באַווייז, אַז דער ליבעראַלער סיסטעם 
איז צעפוילט, אַז ער דאַרף -- און װעט -- פאַרשװינדן? אַז די דעמאַקראַטיע 
האָט נישט קיין עקזיסטענץ-רעכט און אַז די וועלט װעט אויפגעריכט וערן, ווען 
זי װועט ענדלעך פּטור ווערן פון די שלימזלים און עם-הארצים, װאָס האָבן פּלוצעם 
באַקומען אַ דעה? 


אַז אין דער תקופה פון דער דעמאָקראַטיע איז פאַרווירקלעכט געװאָרן נאָך 
אַ חלום, וועגן וועלכן עס האָבן געטרוימט לאַנגע דורות, דער חלום פון מענטשן- 
רעכט -- ועגן דעם רעדט נישט קייזערלינג. זאָגן אַ גוט װאָרט אויף אַן ;אַלטער 

באָבע? --- דאָס איז נישט לויטן צייטגייסט. און צום װייניקסטן לויט די איבער" 
צייגונגען און געשמאַק פונעם ה' הערמאַן קייזערלינג, 

דאָס איז געווען מיט אַ פּאָר יאָר צוריק. היינט איז שוין בלויזער האַס צו 
דעמאַקראַטיע --- אויך צו װייניק. אַפילו אין די דעמאָקראַטישע מלוכות, אַפּילו אין 
דער ,שוסטער-גאָס" מורמלט שוין װועגן קריזיס פון ליבעראַליזם. --- איצט איז 
אויפגעשטאַנען צום לעבן אַ ניער טיפ מענטש, אַ נייער העלדן-מוסטער האָט 
אויפגעװאַכט, און --- װאָס דער עיקר! --- די נייע, די יונגע האָבן די מאַכט, און 
קייזערלינג, דער עקט-דעמאָקראַט, האָט נישט געזען עפּעס קליגערס, וי אַװעק- 
צושטעלן זיך און שרייען. 

--- הוראַ! 


צּ 


ער האָט זיך מתקנא געווען אין פילאָסאָף שפּענגלער. אָסװאַלד שפּענגלער זה. 
פאַר װאָס האָט ער זוכה געווען צו װערן אָפּפאָטאָגראַפירט צוזאַמען מיטן העכסטן' 
מאַן פון היינטיקן דיײיטשלאַנד? אַלץ דערפאַר, ווייל ער האָט געשריבן, אַז דער 
בעסטער סאָרט מענטש איז דער פיזיש שטאַרקער, אַז דער מענטש איז אייגנטלעך' 
אַ חיה פון רויב און מאָרד, און גוט אַזױ, אַזעלכער דאַרף ער זיין! דען די מאָראַ- 
ליסטן און עטיקערס זענען אויך חיות, נאָר זיי האָבן, נעבעך, צעבראָכענע ציין... 
דאָס, װאָס שפּענגלער זאָגט, הייסט באמת אױיפגעכאַפּט דעם גייסט פון דער צייט, 
נישט אומזיסט גיט מען אים אָפּ אַזאַ כּבוד אין זיין געבורט-לאַנד. נישט אומזיסט' 
שפּילט ער דאָ אַזאַ ראָלע.. 

אַזאַ איינער, װאָס שרייבט, אַז עס איז גאָר אַ יחוס פאָרן מענטש צו הייסן 
;חיה", װאָרום די גרויסע רויב-חיות זענען באמת נאָבעלע באַשעפענישן, אַז די 
מאָראַל איז אַ צעפוילטער ענין, װאָס די יידן האָבן אויסגעקלערט כּדי צו פאַרניכטן 
די וועלט, און אַז איצט לעבט אויף אַ דור פון ,געזונטע אינסטינקטן", אַ דור, אין 
וועלכן עס הערשט דער ווילן פון די שטאַרקע, אַ דור, אין וועלכן עס װעט נישט 
מער זיין קיין אָרט פאַר ,ווייכע הערצער און שװאַכע אידעאַלן", אַזאַ איינער, װאָס 
רופט צוריק צו באַרבאַריזם, צו אור-ווילדקייט, צו אַ רעװאָלוציע קעגן אַלץ, װאָס 
מענטשן האָבן ביז איצט געהאַלטן פאַר הויך און דערהויבן, קעגן גוטסקייט, קעגך 
רחמנות --- אַזאַ איינער פאַרדינט צו באַקומען דעם האַרציקסטן אבראַװאָ?. 

און עס האָט קייזערלינג געקוקט מיט קנאה אויף דעם דאָזיקן פילאָסאָף, װאָס 
איז אַזױ נתעלה געװאָרן און געניסט פונעם חסד פון די הויכע לייט און ער האָט' 
באַשלאָסן זיך צו לאָזן אין די וועגן פון אָסװאַלד שפּענגלער : 

--- זאָל ער נישט זיין קיין יחסן! זאָל ער נישט בלאָזן פון זיך ! אַזאַ מזיק װי 

ער אויף פילאָסאָפיע בין איך נאָך אויך, נישקשה, אויף זאַכן װאָס זענען אין דער 
מאָדע בין איך אויך אַ בריה.. 

און יאָ, אויך מיר פּאַטשן בראַװאָ. דער קייזערלינג װאָס שטייט פאַר אונדז 
אין זיין בוך ,די וועלט װאָס אַנשטײט?, װאָס איז איצט דערשינען, האָט זיך 
גאָרנישט צו פאַרשעמען פאַר שפּענגלערן. . 


צ 


אַז מען לעבט, דערלעבט מען; אַז מען לעבט, דערװאַרט מען זיך אויף אַזאַ 
פילאָסאָפישער (באַמערקונג פון ה' זעצער : אידיאָטישער) פאָרמול: מאַשין פּלוס 
מענטש-שאָפער. 

די לעצטע וועלט-מלחמה האָט אויפגעװועקט אינעם מענטש די אינסטינקטן 
װאָס האָבן אין אים אין די שלומדיקע און געלאַסענע פאַר-מלחמה-יאָרן געדרימלט, 
אין די אָקאָפּעס, ביי די קריגס-אַטאַקעס, ביים רויש פון די קוילן, איז אויפגע- 
שטאַנען די אור-קראַפּט. דער מענטש האָט אין זיך דערפילט אַ געװאַלדיקן כּוח 
צו בויען, איבערצובויען די ווירקלעכקייט, צו שאַפן נייע אינהאַלטן און װערטן. 

ובכן, נישט פאַרניכטונג און חורבן האָט געברענגט די מלחמה. נאָר פאַרקערט : 
זי באַדײיט אַ געבענטשטע תקופה פון אויפבלי פאַר דער מענטשהייט. אָט צו וועלכע 
געדאַנקען עס דערשלאָגט זיך קייזערלינג, דראַפּענדיק זיך אויף די גלייכע װענט 
און דראַפּענדיק זיך נאָך אַן אויסצייכענונג פון די איצטיקע הערשערס, 

אָבער דאָס איז ערשט בליז די הקדמה. איצט קומט דער איגנטלעכער 
אָריגינעלער אויפטו. איצט קומען מיר צום שאָפער, 

עס רעדט זיך נאָר אַזױ ,שאָפער".. אין דער אמתן איז ער דאָך, כּידוע, אַ 
סימבאָל. דער שאָפער איז אַ מענטש פון מאָטאָר. פון טעמפּאָ. פון קראַפט. ער 
יאָגט, ער טרייבט, פירט מיט דער מאַשין, מיטן אױטאָ, מיטן עראָפּלאַן. דאָס איז 
דער טיפּ מאַן פון אונדזער דור. ,דער שאָפער, דאָס איז דער טעכניזירטער אור- 
מענטש. ער באַזיצט דאָס געפיל פון פרייהייט, פון הפקרות, פון קראַפט, ער פילט 
זיך פאַר אַ האַר". ער רעפּרעזענטירט דעם אידעאַל פון היינטיקן דור. יעדעס 
קינד וויל ווערן אַזעלכער וי דער שאָפער (אינזשיניער, טעכניקער, שאָפער -- 
עס איז היינו הך). עס הערשט איבעראַל דער זעלנערישער, דעראָבערישער סטיל, 

דער פאַר-ימלחמהדיקער אַמעריקאַנער איז אויך געווען אין די אויגן פון 
אײראָפּעער אַ שאָפער. אָבער ס'האָט פון אים געשמעקט מיט אַלטקײט, מיט פאַר- 
שימלטע באַגריפן פון מאָראַל, פון שװואַכקײט... אַן אַנדערע איז די היינטיקע יוגנט, 
װאָס האָט איר דערציונג באַקומען אויפן פראָנט. דער קריג האָט געהאַרטעװעט 
איר גייסט. דער פאַשיסט פון איטאַליע איז בעצם אַן איטאַליענישער שאָפער. ער 
איז אַ פּרימיטיווער װאַלד-מענטש מיטן בלויזן אונטערשייד, װאָס ער האָט נישט, 


280/ 


צווישן די צוויי וועלט-מלחמות 


וי יענער, אין זיין האַנט אַ פייל-און-בויגן, נאָר --- אַ מאַשין. אין תוך זענען זי 
די זעלבע מענטשן. בייִדע פאַרערן די רויע, פיזישע קראַפט. ביי ביידן לעבט דער 
קולט פון דער פויסט. דער וילן צו פאַרגיסן בלוט, 

און דער טיפּ שאָפער דעראָבערט די וועלט. ער גייט מחיל אֶל חיל. ער 
פאַרפלייצט די גאַנצע וועלט מיט שׂנאה צום גייסט, צום אינטעלעקט, צום פאַר- 
שטאַנד. ער שטעלט איבער אַלץ די מאַטעריע, די טעכניק, און הױיפּטזעכלעך -- 
די קריגס-טעכניק. װאָס מער מלחמה-עראָפּלאַנען, װאָס מער גיפטיקע גאַזן! די 
מלחמה איז די בעסטע שולע פאַרן יונגן דור. דער מענטש אַלײן איז גאָרנישט. 
ערשט אין פאַרבינדונג מיט דער מאַשין באַקומט דער מענטש ווערט, קראַפט 
און באַדײיטונג. 

קורץ און שאַרף: מאַשין פּלוס מענטש-שאָפער. 

עס גייט פאַרביי די אַלטע קולטור, עס שטאַרבט אָפּ און פאַלט דער אינהאַלט 
מיט וועלכן עס האָבן געלעבט די פריִערדיקע דורות. דאָס איז דער רייץ פון 
דער געשיכטע. איר אביקע באַװעגונג. איר כּסדרדיקע ענדערונג, 

אַ מאָל מאַכט זיך און קייזערלינג פאַרגלאָצט צביעותדיק די אויגן און גייט 
איבער צו אַ לירישן טאָן. איך אַלײן --- שרייבט ער --- בין דאָך אַ מענטש, װאָס 
האָט געלעבט אין דער אַלטער תקופה, איך האָב געגלויבט אין דעם, אין װאָס 
דער פאַר-מלחמהדיקער מענטש האָט געגלויבט... אָבער באַלד געװוינט קייזערלינג 
צוריק שטאַרקײט און ער רופט אויס: מען מוז גיין מיטן שטראָם (ווער וייסט 
נאָך דערפון אַזױ װוי ער ?..). מען מוז באַגריסן דעם העלד פון דער היינטיקער 
צייט. עס שטייט אויף אַ נייע וועלט. עס ווערן געבוירן נייע אידעעס. עס שאַפט 
זיך אַ נייע ווירקלשכקייט, 

איי, װאָס דער נייַער מענטש איז אייגנטלעך דער אַלטער גולן װאָס אין 
געגאַנגען אָנגעטאָן אין אַ בערן-פעל און געלעבט פון רויב און מאָרד? דאָס איז 
נישט וויכטיק. יעדע תקופה האָט איר אויסדרוק. און איצט מוזן אַלע אָנערקענען 
די מאַכט פון זיין מאַיעסטעט דעם שאָפער. 


צ 


מיר ווילן נישט לאַנגװײליקן דעם ליענער און מיר וװועלן דעריבער נישט 
איבערקייען אַלע חכמות, װאָס געפינען זיך אינעם לעצטן ווערק פון קייזערלינגען. 
מיר האָבן בלויז געװאָלט דערקלערן די באַדייטונג פון דער פאָרמול, װאָס דער 
פריש-געבאַקענער שאָפער-דענקער האָט געשאַפן. פאַרשטייט דער לייענער שין 
אַלץ, איז גוֹט. און אויב נישט -- איז אויך נישט קיין געפאַר. פאַרטיפן זיך איז 
נישט כּדאי. און עס איז אויך נישטאָ אין װאָס. 

עס װערט נאָר אַזױ אומהיימלעך צוליב דעם פּיעטעט, װאָס דאָס װאָרט 

;פילאָסאָף*" פלעגט אַמאָל ביי מיר און ביי דיר אַרויסרופן. זעסט די שטותים 
און חניפות און צביעות-:שטיק, מיט װאָס די פּריסטער פונעם פילאָסאָפיע-טעמפּל 
פילן אָן זייערע אװאָגיקע? ווערק און עס ווערט דיר שרעקלעך אומעטיק, 

און עס באַפאַלט דיך אַזאַ האַסטיקער פאַרלאַנג צו געבן -- אַ קרעפטיקן 
שפּײ, 

|| ען מ'װאָלט איצט אין אים אין גאַנצן זיך נישט געווען דערמאָנט, 
װאָלט דאָס פאַר אונדז אויסגעקומען זייער נאַטירלעך. עס װוּנדערט, פאַר װאָס 
ס'איז געשען פאַרקערט, עס װוּנדערט, פאַר װאָס דאָ און דאָרט איז יאָ זיין נאָמען 
איצט אַרױפגעשװוּמען, פאַר װאָס זענען אים געװוידמעט געװאָרן קלענערע און 
גרעסערע נאָטיצן, פאַר װאָס אין אייניקע פּוילישע צייטונגען און ליטעראַרישע 
צייטשריפטן זענען דערשינען אָנדענקס-אַרטיקלען צום פערציקסטן יאָרטאָג נאָך 
זיין טויט. צו װאָס דאָס אַלץ? -- נאָך װאָס? -- איז דען נישט דער דאָזיקער 
פּוילישער שריפטשטעלער מיט זיין גאַנצן וועזן און בליק ווייט געווען פון איצטיקן 
דור ? --- פּאַסט ער זיך דען אַרײן אין דער ראַם פון דער איצטיקער תקופה? -- 
און איז זיך דען נישט פאָרצושטעלן, אַז ער, דער גלענצנדער סאַטיריקער, װאָלט 
אַן אומגעהויער שאַרפע און אומגעהויער בייסיקע סאַטירע אָנגעשריבן, איבער- 
לייענענדיק כאָטש אייניקע איידן-קענערישע" אָפּהאַנדלונגען, טאַקע אין די צייטונ- 
גען װאָס האָבן איצט געװוידמעט אָנדענקס-אַרטיקלען, די אָרגאַנען פון דער 
ענדעציע, פון דער נאַראַ, פון ;אָזאָן"? 


צּ 


דאָס אינטערעסאַנטסטע איז דערביי: ער װאָלט אויסגעלאַכט די איידן-קענט- 
שאַפט", דעם צוגאַנג צו דער יידן-פראַגע, פון די דאָזיקע אָרגאַנען, הגם -- ער 
איז קיין דעמאָקראַט נישט געווען, קיין ליבעראַל נישט געווען, קיין יידן-פריינד 
נישט געווען. 

ער װאָלט אָפּגעחזקט און שאַרף אָפּגעשפּאָטן פון די כּלערליי דרייצן און 
פערצן ,פּונקטן". הגם ער איז אין די רייען פון די פילאָסעמיטן אין דער פּוױלישער 
ליטעראַטור נישט געשטאנען. 

דער שריפטשטעלער קלעמענס יונאָשאַ, איינער פון די באַדײטנדיקסטע פאָר- 
שטייערס פון דער רעאַליזם-שטרעמונג אין דער פּוילישער ליטעראַטור, האָט זיך 
צוֹ אונדזערע אױסגעשפּראָכענע פריינד נישט גערעכנט, 

ער האָט, פון דער פּריצישער היים אין וועלכער ער איז אױיסגעװואַקסן, אַרויס- 

געטראָגן אַ ווידערגעפיל צו יידן. דאָס ווידערגעפיל איז נאָך שטאַרקער געשטיגן, 
ווען ער אַלײן האָט זיך גראָד אין לעבן אָנגעטראָפן אויף נישט זייער אָנשטענדיקע 
יידישע מעקלערס און הענדלערס. דאָס דאָזיקע ווידערגעפיל האָט געהאַט נאָך 
גרעסערע שאַנסן צו שטייגן, ווען מען נעמט אין אַכט, אַז קלעמענס יונאָשאַ איז 
געווען אַ סאַטיריקער, אַז דער אויסדרוק פון זיין טאַלאַנט איז געווען דער 
סאַרקאַזם, דער שאַרזש, די קאַריקאַטור, אַז אַזאַ טאַלאַנט איז דאָך בכלל מסוגל 
צו באַמערקן און אַרױסצוכאַפּן פון לעבן נאָר דאָס נעגאַטיווע, דאָס אומנאָרמאַלע, 
דאָס קאָמישע.. 
2 מ'האָט טאַקע גערעכנט אין יענע יאָרן, ווען יונאָשאַ איז אַרײנגעטראָטן אין 
דער פּוילישער ליטעראַטור, און ווען ער האָט דערקלערט, אַז זיין קינסטלערישע 
אויפמערקזאַמקײיט ציט די יידישע טעמאַטיק און ער האָט בדעה איף יידישע 
טעמעס צו שרייבן : ער װעט דאָס קרומע פון יידישן לעבן צייכענען. ער װועט דאָס 
פעלערהאַפטע צו מוראדיקער גוזמא אַרױסהײבן, ער ועט גראָבן שאַרזש און גראָבן 
חוזק מאַכן... 

דער עיקר האָבן זיך געגרייט הנאה אָנצוקלייבן פון יונאָשאַס ליטעראַרישן 
שאַפן די דמאָווסקיס און טשעטשאַקס פון יענעם דור. קלעמענס יונאָשאַ איז דורך 
די דאָזיקע הערן געצערטלט געװאָרן, װי דער ליבלינג באַטראַכט געװאָרן, װי 
די גרויסע אויפגייענדיקע האָפענונג. מ'האָט צװוישן די דאָזיקע הערן גערעדט: 
--. ענלעך האָט זיך באַװיזן אַ שריפטשטעלער, אַ שריפטשטעלער מיט פאָרמאַט 
און. טאַלאַנט, װאָס װעט אַ קאַמף אַנטװיקלען קעגן די יידן-פריינדלעכע טענדענצן 
אין דער פּוילישער ליטעראַטור, װאָס װועט די אַנטי-טעזע זיין און די אַנטי-טעזע 
געבן צו יאַנקל צימבאַליסט פון מיצקעוויטש, צו די פּאָװסטאַניע-ײידן פון קראַ- 
שעווסקי. װאָס װועט ענדלעך אין זיינע וװערק אַריסברענגען יידן שעדלעכע, 
געפערלעכע, געשפּענסטהאַפטיקע.-. 

ס'איז זיס געווען מיט דער האָפענונג, מיט טיפער שפּאַנונג זענען דערװאַרט 
געװאָרן יונאָשאַס נאָועלן אויף יידישע טעמעס, ס'איז זיך פאָרצושטעלן, אַז מ'האָט 
זיך באַמיט אויך אים צו ;באַאַרבעטן" און אין ריכטיקן וועג צו פירן, 

אָבער -- ס'האָט נישט געהאָלפן. ער איז פון גלייכן וועג אַראָפּ. די דמאָווסקיס 
און טשעטשאַקס פון יענעם דור האָבן אַן אַנטױשונג איבערגעלעבט. 

װאָרום אמת איז: יונאָשאַ איז קיין יידן-פריינד נישט געווען. אָבער ער איז 
אויך קיין נאָװאַטשינסקי נישט געווען. קיין פּאַיאַץ, קיין פּאַמפלעטיסט. אויב שרייבן 
וועגן יידן, האָט ער פאַרשטאַנען, אַז זיין חוב איז פריער יידן צו דערקענעף 
אוב מאָלן דאָס יידישע לעבן, האָט ער פאַרשטאַנען, אַז זיין חוב איז פריער, דאָס 
יידישע לעבן צו אָבסערװוירן. יונאָשאַ איז --- ביי זיין גאַנצן ווידערגעפיל צו יידן 
--- אַן ערלעכער קינסטלער. און איז עס דען ערלעך און צו מאָל אָנשטענדיק צו 

רעדן וועגן יידן, בעת דו קענסט זיי נישט, בעת דו וייסט וועגן זיי גאָרנישט, 
בעת דו ביסט נאָר העכסטנס אין שטאַנד נאָכצװאָגן װאָט די ניאַניע האָט דער" 
ציילט אָדער װאָס די באָבעס נעבן קאָשטשאָל האָבן געזאָגט ?... 

קלעמענס יונאָשאַ שטרענגט זיך אָן דאָס יידישע לעבן צו דערקענען. ער 
קומט אַראָפּ אויף שעהען לאַנג אין דער יידישער גאָס. ער קוקט זיך צו צוֹ די 
יידישע מנהגים, צו די טראַָדיציעס, צו די ליידן, צו די פריידן, צו די װאָכנטעג, 
צו די שבתים. ער באַמיט זיך נישט צו פאַראַלגעמײנערן און נישט צו באַטראַכטן 
אַלע יידן װי לייבלעכע ברידער פון יענע עטלעכע הענדלערס און מעקלערס, 
װאָס האָבן אים נישט גאָר אָרנטלעך באַהאַנדלט. און ווען ער זעט, אַז זיינע ידיעות 
וועגן יידן זענען נאָך אַלץ נישט גענוגנדיקע און די יידישע װועלט איז נאָך אַלץ 
פאַר אים פאַרשלאָסן, מאַכט ער אַן אַנטשײדנדיקן שריט : ער הייבט זיך אָן לערנען 
יידיש. ער וויל אַזױ אַרום אַרײינטרעטן אין אוממיטלבאַרן קאָנטאַקט מיט די יידן 
פון שטעטל. ער מיינט, אַז אַזױ אַרום וועלן יידן פאַר אים עפענען האַרץ און 
נשמה. ער גלויבט אויך עפּעס זיך צו דערוויסן פון יידישע ביכלעך און אויסגאַ- 
בעס. קלעמענס יונאָשאַ איז ביז היינט צו טאָג דער איינציקער פּוילישער שריפט- 
שטעלער, װאָס האָט באַזיצט יידיש גרינטלעך אין װאָרט און שריפט. 

דאָס האָט, נאַטירלעך, אַרויסגערופן אַ שטיקל בהלה אין דער מחנה, װאָס 
האָט יונאָשאַן באַטראַכט װי איר גרויסע, אויפגייענדיקע האָפענונג. מ'האָט דאָרט 
געווויגן און געמאָסטן: ס'פּאַסט יאָ, ס'פּאַסט נישט? -- ס'שטייט אָן פאַר אַ 
פּוילישן שרייבער, און דערצו נאָך אַן אָנגעזעענעם שרייבער, צו קנעלן ,זשאַר- 
גאָן", אָדער ס'שטייט נישט אָן ? --- אָבער יונאָשאַ האָט פון זיין באַשלוס צו דער- 
קענען די שפּראַך פון די יידן נישט געװאָלט אָפּטרעטן. און מ'האָט זיך געטרייסט ; 
אַ וויענץ, װעט ער קענען נאָך בעסער און גענויער אין די זשידאָווסקע קעפּעלעך 
אַרײינקוקן !.. 

אָבער נישט לאַנג דערנאָך האָט אַ ווייטיקלעכער, אַ קריעה-רייסנדיקער /אַ 
וויענץ" זיך געטראָגן פון דער דאָזיקער מחנה: איז בכן, ער האָט פאַרראַטן, 
יונאָשאַ 4 : 

פאַרראַטן ? --- דאָס איז נישט גענוי. יונאָשאַ איז קיין יידן-פריינד אויך 
שפּעטער נישט געװאָרן. דאָס איינגעבוירענע ווידערגעפיל איז געווען צו טיף פאַר- 
װואָרצלט. און דערצו : זיין טאַלאַנט איז, װוי געזאָגט, געווען אַ סאַטירישער. שטאַרק 
אין דער קריטיק, אין דער בייסיקער איראָניע, ניין. די געשיכטע מיט בלעם האָט 
זיך אין דעם פאַל נישט איבערגעחזרט. יונאָשאַ האָט ;מה טובו" נישט אָנגעהויבן 
זינגען. פּאַטאָס איז בכלל געווען פרעמד זיין נאַטור. אָבער אויב נישט בענטשן, 
שעלטן האָט ער אויך נישט געװאָלט. באַין אופן נישט געװאָלט, 

--- פאַר װאָס אַנטוישסטו דיינע פריינד, יונאָשאַ, דעם ענאַרוד??.. | 

-- ווייל, ווען איינער דערקענט די יידישע ווירקלעכקייט, ווען איינער דערזעט 

דאָס פאַקטישע, דאָס רעאַלע בילד פון יידישן לעב קען ער מער יידן נישט 
שעלטן... 


צ 


מיט זיינע יידישע שילדערונגען פאַרנעמט קלעמענס ינאָשאַ אַ באַזונדער 
און אייגנאַרטיק אָרט אין דער פּוילישער ליטעראַטור. דאָס זענען נישט יידן- 
פריינדלעכע שילדערונגען, לוט דעם מוסטער פון אַן אָזשעשקאָװאַ: דאָס זענען 
אָבער אויך נישט יידן-פיינטלעכע שילדערונגען. דאָס זענען, װאָלט איך געזאָגט, 
שילדערונגען פון איינעם אַ פּוילישן שריפטשטעלער, װאָס װאָלט, בעצם, -- לויט 
זיין דערציונג, לויט זיין טאַלאַנט --- נאָר מיאוסע בילדער און שװאַרצע טיפּן 
געװאָלט אָנװואַרפן. נישט מער : די ווירקלעכקייט, װאָס ער האָט אין דער יידישער 
גאַס באַמערקט, לאָזט נישט.. 

די יידן, מיט וועלכע ער האָט זיך צונויפגערעדט, לאָזן נישט... 

דער אמת, װאָס איז פאַר אים בעת זיינע באַזוכן אין געטאָ אַרױסגעשװוּמען. 
לאָזט נישט... 

אין די נאָװעלעס, הומאָרעסקעס, סקיצן פון קלעמענס ינאָשאַ איז פאָרגע- 
שטעלט דאָס יידישע שטעטל אין פּוילן: עס איז פאָרגעשטעלט דאָס לעבן אין 
שטעטל: עס זענען פאָרגעשטעלט די יידן פון שטעטל, די יידן פון אַ גאַנץ יאָר, 
די קרעמערס, בעלי-מלאכות, מעקלערס, כּלי-זמרים, שדכנים, אֲביונים... יונאָשאַ 
אידעאַליזירט נישט. ער איז גיכער נוטה צו שאַרזשירן. אָבער עפּעס אַן אומזעבאַרע 
האַנט שטערט אים אין שאַרזש אַרײנצופאַלן. די אומזעבאַרע האַנט איז: די ווירק- 
לעכקייט. 

אָט, למשל, רעדט ער וועגן יידישע פּרנסות. ער דערציילט וועגן זייער אויס- 
טערלישקייט, וועגן זייער קאָמפּליצירטקײט, וועגן זייער מאָדנער אויסגעקרומטקייט. 
אייך דאַכט זיך: שוין. ער װעט אַזױ כּסדר בייסן און שטעכן און רייסן פּאַסן 
אָבער מיט אַ מאָל -- אַ טראַגישע מעלאָדיע רופט זיך אָפּ (הגם יונאָשאַ איז ווייט 
קיין טראַגיקער נישט געווען): -- ;אָבער די אַלע פּרנסות, װאָס האָבן אָנגעמאַכט 
אַזױ פיל טומל און הו-האַ, האָבן פאַקטיש גאָרנישט געברענגט. וי דער װוינט 
זענען זי געווען לויפנדיק. אָט ערשט געווען, און שוין זענען זי נישטאָ. ועגן 
בלוטלאָזע טעג קענען אייך דערציילן די גרויסע ,בעלי-פּרנסות' פון יידישן געטאָ.. 

אָבער אָט איז די טעמע: די גרויסע פאַנטאַזיעס, װאָס וועבן זיך כּסדר אויס 
אין די מוחות פון די קליינשטעטלדיקע קבצנים, אָרעמע-לײט חלומען ועגן 
מיליאַרדן. מנחם-מענדל רעכנט אויס װאָס ער װאָלט געטאָן װען ער זאָל זיין 
ראָטשילד, יונאָשאַ שטרייכט אונטער דאָס קאָמישע פון דער דערשינונג, דאָס 
קאַריקאַטורעלע, דאָס לעכערלעכע פון די געדאַנקען-וועגן-שטעגן. אָבער פּלוצעם 

אַן אָפּנױג. ס'איז נישט בלויז צו לאַכן דערפון -- זאָגט יונאָשאַ. די דאָזיקע גרויסע 
פאַנטאַזיאָרישקײט איז אייגנטלעך אַ פּראָדוקט פון געװאַלדיקן בטחון. שווער איז 
דער דאָ-זיין, נישט איבערצוטראָגן איז דער דלות -- אָבער אין מוח באָמבלען 
זיך כּסדר מיליאָנען, ווייל יידן אין שטעטל װעלן קיין מאָל נישט פאַרצווייפלען 
און אין אָפּגרונט פון יאוש פאַרזינקען; קיין שום רדיפות װעלן זיי נישט קענען 
בייקומען : זיי קוקן העכער, ווייטער... 

אָדער אָט איז דער מאָטיוו: שׂריפוֹת. יונאָשאַ באַשרײבט װאָס אין שטעטל 
טוט זיך אָפּ בעת אַ שׂריפה. ער באַשרײבט די צעשראָקנקייט פון די יידן, דער 
פאַרסאַפּעטער, איבעררייצטער הו-האַ, װאָס אַנטשטײט אָפט מאָל צוליב אַ גאָר- 
נישט, דער טומל לשם טומל, בהלה לשם בהלה. איר מיינט: עס װעט שוין דאָס 
גאַנצע בילד אַזאַ זיין. זשידזיאָנסקאַ לויפן, זשידיאָנסקאַ שרייען, טומלען... אָבער 
מיט אַ מאָל שטויסט איר זיך אָן אויף טיפע, פאַרטיפטע שורות: 

,ס'איז אַזױ צוגעגאַנגען. נאָך אַ שׂריפה האָבן יידן אויפגעהויבן אַ געויין, 
געריסן די קליידער, געריסן די האָר פון קאָפּ, געלאָזט זיך אין דער אַרומיקער 
געגנט קלייבן נדבות : רחמנים בני רחמנים, ראַטעװעט נשׂרפים !... אַזױ האָט דאָס 
געדויערט עטלעכע חדשים. די טרערן האָבן ענדלעך אויסגעטריקנט. די זיפצן 
האָבן זיך איינגעשטילט, און דאַן -- האָט זיך פון אָפּגעברענטן שטעטל געטראָגן 
דאָס קריצן פון זעגן, דאָס קלאַפּן פון האַמערס... אַזױ װוי שװאָמען נאָך אַ רעגן 
זענען אױיסגעװואַקסן נייט הייזער. ווידער זענען אין די טירן פון די אָפענע קראָמען 
געשטאַנען סוחרים, אויסקוקנדיק אומזיסט אַ קונה, ווידער האָבן זיך קינדער 
געקוילערט אין זאַמד"... צי האָט איר נישט דאָ דאָס תמיד אַקטועלע בילד פון 
די אומגליקן --- לאו דווקא שׂריפות --- װאָס פאַלן אויף יידישע שטעטלעך אַראָפ, 
און פון די תמיד אַקטועלע פּרווון און אָנשטרענגונגען אויפצובויען די חורבות ?... 
--- איז דאָ נישט אין קורצש שורות איבערגעגעבן געװאָרן די היסטאָריע פון 
פּשיטיק, פון טשיזשעוו, פון בריסק ?... 

אָדער, אָט גייען פאַרביי די יידישע טיפּן פון שטעטל. נו, מ'דאַרף דאָס גלייך 
זאָגן : זיי זענען נישט איבעריק נושׂא-חן אין די אויגן פון יונאָשאַ. מ'מוז געדעג- 
קען, אַז אין יענער תקופה זענען בכלל מאָדיש געווען די אידעעס פון אַסימילאַ- 
ציע און השכּלה און קליינשטעטלדיקע יידן זענען דאָך קאַלטפרענקישע". יונאָשאַ 
קיביצט אויפן חשבון פון די קליינשטעטלדיקע יידן, לאַכט, איראָניזירט און 
פּלוצעם: - האַלט!.. הערט אויף צו לאַכן, װאָרום נישט אַלע אין שטעטל 
פאַרדינען מ'זאָל פון זיי לאַכן !... ס'זענען דאָ אויך אַזעלכע, וועלכע מ'קען ליב 
האָבן. יונאָשאַ פירט אַרױס אַ ריע סימפּאַטישע יידישע געשטאַלטן אָט איז דער 
אַלטער אפרים, דער העלד פון דער סקיצע ,פראָיִם", אַ ייד מיט גרויסער חכמה, 
מיט טיפער איידלקייט, מיט װוונדערלעכער נשמה-שיינקייט, אַ ייד, װאָס זאָגט 
אַרױס געדאַנקען, װאָס זענען אין זייער איינפאַכקײט גרויס, געדאַנקען, װאָס מעגן 

אַריינגענומען ווערן אין פילאָסאָפישע און רעכטלעכע טראַקטאַטן, געדאַנקען, װאָס 
וועלן נאָך אַ מאָל טריומפירן אין דער וועלט, אויב וועלט װועט בכלל זיין... און 
דעם לאַטשאַזש, דעם שניידערוק יודל, קענט איר? -- יונאָשאַ, דאַכט זיך, בעט 
זיך ביי אייך : באַטראַכט נישט ביי יודל לאַטשאַזש די העוויות, לייגט נישט קיין 
אַכט װאָס ער גייט קרועה-בלואה, װאָס ער פּינטלט מיטן אויג: זעט גליכער 
וואָסער שיינער כאַראַקטער דאָס איז: זעט גלייכער וי אַרבעטזאַם ער איז, זעט 
בעסער וי עלנט ער איז, און װי טראָץ זיין עלנט איז ער דאָך נישט שפלדיק 
ביי זיך און נישט געפאַלן און נישט בויגעוודיקי.. 

אָט אַזױ גייט דאָס כּסדר צו אין די שריפטן פון יונאָשאַ : סאַרקאַזם, און מיט 
אַ מאָל --- אַ טאָן פון װאַרעמקײט ; שפּאָט --- און פּלוצעם --- אַ טאָן פון װאַרעמ- 
קייט. 

קלעמענס יונאָשאַ האָט דאָס יידישע לעבן אָבסערװירט. ער האָט מיט יידישע 
מענטשן זיך צונויפגערעדט, די שפּיצן פון זיין סאַטירע האָבן געמוזט אָפּגעטעמפּט 
ווערן. 

ער האָט צו דער שפּראַך פון פאַקטן זיך צוגעהערט. 

דאָס האָט אים געשטויסן נישט בלויז צו שילדערן רעאַל די יידישע גאַס, 
נאָר צו האָבן אויך אַ רעאַלע באַציונג צו דער יידן-פראַגע. ער האָט געשריבן: 
;די אַנטיסעמיטן מאָלן יידן מיט די טונקלסטע קאָלירן: די פילאָסעמיטן ווידער 
שרייבן צו די יידן אויסערגעוויינלעכע מעלות... איך האַלט, אַז מ'דאַרף די פראַגע 
אַװועקשטעלן פּראַקטיש, מ'דאַרף זאָגן אָט אַזױ : דער גורל האָט אונדז פאַראייניקט, 
מיר קענען זיך נישט פונאַנדערגיין, מיר מוזן לעבן איינער נעבן צוייטן. טאָ 
לאָמיר געפינען אַן אופן צזאַמענצולעבן, װאָס זאָל זיין באַקװעם פאַר ביידע 
צדדים"... 

ניין. יונאָשאַ איז קיין יידן-פריינד נישט געווען. אָבער ער האָט געהאַט מוט 
דעם אמת צו זען און אים אויפצושרייבן, 

נישט מער : אָבער אויך נישט ווייניקער. 


צּ 


טאָ צו װאָס פרעגן מיר --- נוצט איצט די דאָזיקע קאָמעדיע? -- צו װאָס 
ווערט אין די אָרגאַנען פון דער ענדעציע, פון נאַראַ, פון ;אָזאָן" דערמאַנט און 
געפייערט דער שריפטשטעלער, װאָס אין זיינע אָנווייזונגען געדענקט מען נישט 
סיי וי ? --- װאָס האָבן בכלל צו טאָן מיטן דורכויס רעאַלן, דורכויס רעאַליסטישן 
יונאָשאַ די, װאָס שיקן אַװעק די פּערטהאַלבן מיליאָן פּוילישע יידן קיין... מאַדאַ- 
גאַסקאַר ?.., | 

{ ער איבערברוך איז געקומען. לודוויג לוּיִסאָן, דער באַרימטער יידיש- 

אַמעריקאַנער שרייבער האָט זיך עפנטלעך געקלאַפּט על-חטא. 

דאָס הייסט : 

נישט ער האָט בעצם געזינדיקט. נישט ער איז שולדיק אין דעם, װאָס ער 
איז געשטאַנען ווייט פון יידן און געווען פרעמד צו יידישקייט. שולדיק זענען 
זיינע שלטערן. זיי, װאָס האָבן אים אַזאַ ‏ דערציונג געגעבן. אָבער אין לוּיִסאָנס 
ווידוי קומען צום אויסדרוק די חרטה-געפילן און תשובה-שטימונגען פון אַ גאַנצן 
קרייז, אַ קרייז, װאָס לויסאָן איז זיין פאַרקערפּערונג. 

די װונדן זיינע האָט ער אָפּגעװיקלט אין זיין װערק ,דהי איילענד וויטהין", 
שטיקער פון זיין צעריסענער נשמה האָט ער געװאָרפן אין אַ רייע אַנדערע אױטאָ- 
ביאָגראַפישע דערציילונגען : ;אַפּ סטרים", ,מיד שאַנעל? -- דאָס זענען דראַמעס 
פון זיין אייגן לעבן, ווייטערדיקע סטאַציעס --- וי ער אַלײין דריקט זיך אויס --- 
צום פּאָרט ישׂראל, סובטעלע, שניידיקע אַנאַליזן פון דער איבערקערעניש, װאָס 
איז אין אים פֿאָרגעקומען. | 

זיינע וערק ווערן סענסאַציע. זיי מאַכן אַן אויפרודער אין די ליטעראַרישע 
קרייזן. אָבער דאָס װאָלט נאָך לויסאָנען נישט צופרידנגעשטעלט. ער איז צופרידן, 
װאָס זיי רופן אַרױס אַ שטורעם אין דער יידישער ושלט, װאָס זיי ווירקן און 
מאָנען און רופן דעם יידישן לייענער זיך צו פאַרטראַכטן, װאָס. זיי טראָגן אין 
דער יידישער וועלט דאָס אינערלעכע פייערל, װאָס האָט זיך אין אים אָנגעצונדן. 

פון טאָג צו טאָג װאַקסט אין אים אויס דאָס געפיל פון יידישקייט. ער פאַר- 
טיפט זיך איבער יידישע פּראָבלעמען, איבערן סוד פון אונדזער קיום. װוונדערלעך + 
דאָס קליינע, שװאַרצע פאָלק האָט שוין מיט טויזנטער יאָרן צוריק געװאַגט צו 
טרוימען, אַז ירושלים זאָל ווערן די רעזידענץ פון דער װעלט, צוליב דער אידעעצ 
פון גאָטהײט, װאָס איז פון אים אַרױס אמת, פיל שׂונאים האָבן באַזיגט דאָס קליינע 
יהודה-לאַנד, אָבער די מלחמה מיט יידן האָט אויף זיי אַלע מאָל געװאָרפן אַ פּחד, 
צוזאַמען מיטן נצחון דערפילן זיי די װאָרענונג פון קומענדיקן אונטערגאַנג, דער" 
פילן זיי, אַז פאַקטיש האָבן זיי פאַרשפּילט. די יידן, װאָס האָבן פאַרמאָגט נישט 

מער וי אַ שמאָלן פּאַס לאַנד, אַ בית-המקדש און אַ גלויבן אין איין און איינציקן 
גאָט, האָבן איבערגעלעבט אַ סך שטאַרקע פעלקער און מעכטיקע ציויליזאַציעס. 
נישט די מאַטעריעלע רייכקייט דעצידירט וועגן גורל פון אַ קולטור. און אויך 
די נעגערס דערפילן, אַז אין דעם שװאַרצן יידישן פאָלק שטעקט עפּעס אַ טיפער 
יסוד, וועלכן עס איז שווער צו דערגרונטעווען און צו באַזיגן.. 


לודוויג לוּיִסאָן באַהעפט זיך, גיסט זיך צונויף מיט אַלץ װאָס איז יידיש. 
דאָס געפיל פון אָנגעהעריקייט צום יידישן פאָלק װערט ביי אים שטאַרק, ער 
האַלט זיך איינס מיט אַלע יידן װאָס לעבן אויף דער ועלט. די ימים קענען דאָך 
נישט צעטיילן די יידישע אומה, די מרחקים דערוייטערן דאָך גאָרנישט די 
צעשפּרײטע און צעזייטע טיילן פון יידישן פאָלק. יעדער ייד טראָגט ביי זיך אין 
האַרצן די גאַנצקײט פון דער אומה. איין משפּחה, איין טראַדיציע, איין פאַרגאַנ- 
גענהייט, איין קעגנװאַרט און איין צוקונפט. ער, לויַסאָן, פילט זיך פאַר איינעם 
אַזאַ ייד. ער איז צוריקגעקומען אונטער די פליגל פון דער יידישער אומה, פון 
יידישן גלויבן, און געפונען דאָרט טרייסט, גאַנצקײט פון דער נשמה, אינהאַלט 
פון לעבן, גייסטיקן גליק. 

אַ שווערע איבערקערעניש. די שווערסטע רעװאָלוציע איז יענע רעװאָלוציע, 
װאָס קומט פאָר אין דער מענטשלעכער נשמה, װאָס קומט ,ממעמקים". און עס 
איז נישט קיין װוּנדער, װאָס עס טרעפט זיך און לויִסאָן ווערט אַ מאָל געשטרויכלט 
צונויפמישנדיק די אירושה", װאָס ער האָט געברענגט פון דער פרעמד מיט די 
יסודות און באַגריפן פון יידישקייט. און מען דאַרף דאָך געדענקען: נישט מיט אַ 
מאָל קען מען זיך באַקענען מיט אונדזערע קולטור-אוצרות ! דאָס פאָדערט לאַנגע, 
אָנגעשטרענגטע אַרבעט. אַ פאַקט איז : יידישקייט ווערט לויסאָנס לעבנס-אינהאַלט. 

ער גריבלט זיך אין יידישער רעליגיעזער פילאָסאָפיע, לייענט יידישע ספרים, 
שטודירט דאָס, װאָס האָט אַ שייכות מיט יהדות. דאָס יידישע פּראָבלעם איז די 
טעמע, וועלכער ער גיט זיך אין גאַנצן אָפּ. זיין לעצטע דערציילונג ,די לעצטע 
טעג פון שײילאָק", זיין זאַמלונג נאָוועלעס, װאָס ער האָט ערשט נישט לאַנג אַרויס- 
געגעבן ;דיס פּיפּל" (די מענטשן) באַװײיזן, װאָס פאַר אַ שטאַרקער פאַרלאַנג עס 
לעבט אין לוּיִסאָנען אַראָפּצולאָזן זיך צו די יידישע פאָלקסמאַסן; װאָס פאַר אַ 
האַסטיקער אינערלעכער דראַנג עס שטויסט אים נאָך װאָס מער יידישער חכמה, 
נאָך װאָס מער יידישן וויסן, נאָך װאָס רייכערע ידיעות פון יידישער געשיכטע, 
יידישער טראַדיציע. 

די נאָוועלע ,די מענטשן" זענען גרויסע מאָראַלישע טראַקטאַטן אין וועלכע 
ער גרייפט אָן די דעגענערירטע טייל פון דער יידישער געזעלשאַפט, יענע טייל, 
װאָס וויל זיך נישט באַטראַכטן פאַר אַ יידישע. לוּיסאָן גיט אויף איר אַרױיס אַן 
אומברחמנותדיקן פאַרניכטנדיקן אורטייל, 

וועגן זיין אייגענעם צוריקקער צום אַלטן יידישן קװאַל רעדט ער וי וועגן 
דאָס העכסטע גליק אין זיין לעבן: 

,ישׂראל האָט מיך באַשיצט?.. 

;גייסטיקע רו און צופרידנקייט געפינט דער, װאָס איז אַרײנגעװאָרצלט אין 
הויז פון ישׂראל"... 

אין דער יידישער מאָראַלילערע, אין די יידישע עטישע אידעאַלן געפינט ער 
אַ זיכערע שוץ פאַר די אַלע שטורעמווינטן און ווירבלווינטן פון דער היינטיקער 
צייט. דאָס קומט צום אויסדרוק כּמעט אין אַלע זיינע לעצטע װערק. פון דער 
טראַדיציע שעפּט דער ייד כּוחות צו לעבן און צו עקזיסטירן. נישט אויפן שלאַכט- 
פעלד האָט די קליינע יידישע אומה אָפּגעהאַלטן אירע נצחונות, נאָר אויפן פעלד 
פון גייסט, דאָרט, װווּ די שטאַרקײט פון אַ פאָלק ווערט נישט געציילט אין ציפערן, 
דאָרט, װוּ אַ מינדערהייט קען זיין גרעסער וי אַ מערהייט. יידן זענען געבליבן 
אַ מעכטיק פאָלק, גרויס אין דער איבערצייגונג, שטאַרק אין דער אינערלעכער 
גבורה, פעסט אינעם זעלבסט-באַװוּסטזין, 

יידן האָבן אַלע מאָל געזוכט פרייד און האָפענונג אין זייער גלויבן און דאָרט 
עס געפונען. די, װאָס לאָזן זיך אַװעק אין די נישט-יידישע וועגן, װעלן סוף- כַּל- 
סוף זיך אַנטוישן. איינער זיינער אַ העלד, טוביה, פאַרלאָזט זיין היים, זיין גלויבן, 
ער װערט קייזערלעכער ראַט אין בערלין, אָבער אין אַ מאָמענט פון גרויסער 
דערשיטערונג און אויפטרייסלונג דערװעקט זיך אין אים דער יידישער פונק און 
פון זיין האַרץ ברעכט זיך אַרױס דער אויסגעשריי ,שמע ישׂראל".. אין דער 
דערציילונג ,ראָמאַנטיק? װערט פאָרגעשטעלט אַ יידישער אַריסטאָקראַט, װאָס 
דערשפּירט אויף זיך די ביטערע רוט, די יד חזקה", צוליב זיין פאַרגעסן אין 
אַלטן דורותדיקן שטאַם. דער נישט-יידישער וועג לאָקט, רייצט, אָבער ער נאַרט 
אָפּ, ופאַרפירט. עס דאַכט זיך בלויז, אַז דאָרט איז ליכט, ערשט צוקומענדיק צו 
יענעם פּונקט ווייזט זיך אַרױס, אַז דאָס איז אַ פאַלשער גלאַנץ. געדענקט, איך האָב 
דאָס אַלץ דערפאַרן אויף מיין אילגענער הויט! --- װאָרנט לודוויג לוּיסאָן, 

און די שׂנאה צו יידן! לאַנגע יאָרן האָט מען געהאָפט, אַז אין דער תקופה 
פון אַלגעמײנער בילדונג װעט פאַרשװוינדן דער שאָװויניסטישער ראַסן-האַס. װאָס 
פאַר אַן אילוזיע! שׂנאה צו יידן קומט פון יענע טונקעלע קװאַלן פון געפיל, פון 
יענער בייזער חיה, װאָס זיצט אין מענטש. און פּראָטעסטן װעלן דאָ װײיניק-װאָס 
העלפן, װווּ איז פאָרט די רעטונג? 

לויסאָנס ענטפער װעט זיך לאָזן צום בעסטן איבערזעצן אין יענעם אַלטן 
אױסגעפּרוּװוטן וועג אונדזערן: קואין לנו להשען אלא" וכו'... 

אין באַװוּסטזײן, אַז מיר זענען נישט פאַרלאָזט אויף אונדזער אייגענעם גורל, 
אַז עס אין דאָ אַ האַנט װאָס פאַרשרייבט און פאַרצייכנט און אַ העכערער וילן 
װאָס פירט. מען פאַרשטייט, מען גלויבט, 

מיר האָבן פאַרלוירן אונדזער ערד. מיר װאַנדערן אין גלות. אָבער מיר 
ווערן נישט פאַרשװוּנדן אין די פינצטערע צייטן. מיר עקזיסטירן. עס איז דאָ אַן 
אויג, װאָס װאַכט איבער אונדז. עס איז דאָ אַ זין אין אונדזער ליידן, 

און דאָס װאַרעמט די יידישע הערצער. 


צּ 


געווען אין דער לעצטער צייט נאָך איינער אַ שריפטשטעלער אַזאַ -- אַ ייד --- 
װאָס האָט אַ גאַנץ לעבן זיך אַרומגעטראָגן מיטן פּראָבלעם פון זיין יידישקייט, 
אָן אויפהער זיך געגריבלט און געמאַטערט מיט דער יידישער פראַגע -- יאַקוב 
װואַסערמאַן. 

עס איז אינטערעסאַנט אַדורכצופירן דעם פאַרגלייך און דעם קאָנטראַסט 
צווישן ביידע באַרימטע שריפטשטעלערס, דעם דייטשן ייד און אַמעריקאַנער ייד, 

װאַסערמאַנען האָט זיין יידישקייט געפּײניקט, געעקבערט. דאָס איז געווען 
ביי אים אַ טראַגעדיע. און רירנדיקע ביכער האָט ער אָנגעשריבן וועגן די טראַגישע 
איבערלעבונגען זיינע, צוויי עלעמענטן האָבן זיך אין אים געראַנגלט: דאָס יידיש- 
קייט און דאָס דייטשישקייט. באֵין אופן איז אים נישט געלונגען שלום צו מאַכן 
צווישן די ביידע ועלטן, װאָס האָבן געלעבט אין אים. אַ פּלאָג. דאָס האָט אים 
פאַרשאַפט דעם טיפסטן ווייטיק: | 

אַ גאַנץ לעבן אַװעקגעבן די דייטשן, באַזינגען דאָס ,דייטשע אינערלעכע 
וועזן", שילדערן די דייטשע פאָלקס-נשמה און -- נישט באַטראַכט וערן פאַר אַ 
דייטש. איז דען נישט זיין גרעסטע קינסטלערישע אַמביציע, זיין שטאַרקסטער 
אידעאַל צו גילטן אַלס ריין-דייטשער דיכטער, און װאָס פֿאַר אַ קרענקונג איז 
דאָס געווען פאַר אים, װאָס די דייטשן האָבן געלאָזט הענגען אין דער לופט זיין 
אויסגעשטרעקטע האַנט. | 

עס האָט זיך װאַסערמאַן אויף דער עלטער, אונטערן איינדרוק פון דער היטלע- 
ריסטישער איבערקערעניש, דערפילט אַנטוישט און זיין בליק איבערן גיידישן 
פּראָבלעם?. דאָס בוך ;זעלבסטבאַטראַכטונגען", װאָס ער האָט אַרױסגעגעבן קורץ 
פאַרן טויט, איז אַן אינטערעסאַנטער נשמה-דאָקומענט. װאַסערמאַן רוקט זיך דאָ 
צו נאָענט צום יידישן פאָלק, ער טוליעט זיך צוֹ זיינע גערודפטע און געשלאָגענע 
ברידער אין אַלע עקן וועלט. אומגערעכטיקייט -- שרייבט ער -- שמידט צו אַ 
מענטש צו די, װאָס ליידן אומרעכט, און דער האַס, װאָס פאַראינטערעסירט די 
וועלט, מאַכט פאַר מיר דעם פאַקט, װאָס איך בין אַ ייד, פאַר אַן אינערלעכע 
פאַרפליכטונג. 

אָבער דער פּראָצעס פון ווירקלעכן צונויפגיסן זיך מיט די יידישע מאַסן איז 
פאַר יאַקוב ואַסערמאַנען געווען שווער. ער האָט אים נישט אַדורכגעמאַכט. 

זעסט אים בלויז אין זיין לעצט ווידוי-בוך אַ געבויגענעם, אַ צעװייטיקטן. זעסט 
װוי ער רייסט זיך קריעה. אָבער זעסט אים נישט נאָך דער שיבעה.. 

ביי לודוויג לויסאָנען איז די בענקשאַפט נאָך אַ גײיסטיקן אָנהאַלט געווען 
אַזױ אומגעוויינלעך שטאַרק, זי איז אים געפאַלן מיט אַזֹאַ געװאַלטיקן כּוח, אַז 
ער האָט דעם פּראָצעס, נישט געקוקט אויפן פּיין און מאַטער װאָס איז דערמיט 
פֿאַרבונדן, יאָ אַדורכגעמאַכט. ער האָט אַריינגעקוקט אין זיין האַרץ, זיך פאַר" 
טיפט אין זיך. געזוכט מיט שטאַרקער ליידנשאַפט דעם אמת, דעם קאָנסעקװענטן 
אמת, 

און ס'איז פאַר אים קלאָר געװאָרן מיט גרויסער העלקיט: 

,ווער עס לייקנט אָפּ זיין יידישקייט, נעמט בידים און פאַראורטיילט זיך אויף 
אומפרוכטבאַרקייט און פּוסטקייט" (,די לעצטע טעג פון שײלאָק?. 

און ער האָט קלאָר דערזען: 

;די אמתע פרייהייט געטינט דער ייד, נישט אין די אויסערלעכע אומשטענדן, 
נאָר אין זיין אייגענעם אינערלעכן לעבן. אינעם יידנטום און אין זיין אמונה". 

,די יסורים און ליידן, װאָס דער ייד איז אױיסגעשטאַנען צוליבן גלויבן, זענען 
אַ דאָמינירנדיקע און הייליקע קראַפט אין דער יידישער געשיכטע" -- זאָגט 
ערגעץ זיינער אַ העלד, 

אַ ייד קען נישט פאַרגעסן אין זיינע טראַדיציעס און אַלטע היסטאָרישע דער- 
פאַרונגען. ,דער באַגריף פון אײיביקן מאַרטירערטום גייט איבער פון דור צו דור 
אין בלוט" --- לייענען מיר אויף איין אָרט ביי לוּיִסאָנען. 


צ 


און אַזױ גייט ער אַרום און װאַרפט צװוישן יידן דעם באַגריף ,טאָטאַליטאַריען 
דזשודאַיַזם? -- גאַנצע שלימותדיקע יידישקייט, 

װאָס די דאָזיקע ווערטער דאַרפן אַלץ באַדײטן, איז אפשר נאָך פאַר זייער 
מחבר גופא נישט קלאָר. ער אַליין וועט אייך אויך גענוי נישט וויסן צו דערקלערן, 
װאָס אָט די פּאַראָל דאַרף אַלץ אַרומנעמען. ער װעט אייך נאָר זאָגן : 

--- כ'מיין אַלץ, אַלץ װאָס הייסט עכטע יידישקייט.. 

ער מיינט בכן דערמיט צו זאָגן, אַז דער ייד דאַרף זיך אָפּטײלן פון די פרעמדע 
קולטורן, אַז ער דאַרף זיך אויסבויען זיין אייגענע גייסטיקע יהדות-וועלט, אַז די 
רעליגיע איז אַ נויטווענדיקייט פאַר דער דערהאַלטונג פון יידישן פאָלק, אַז רעליגיע 
איז די נשמה פון ייד, זיין קווינטעסענץ, דער סוד פון זיין קיום, אַז זיין אַ ייד 
הייסט דענקען יידיש, האַנדלען יידיש, באַגרייפן יידיש, לעבן יידיש, פילן די 
ראַסע-דערהויבנקייט פון יידישן שטאַם, 

;בויט אייערע הייזער יידיש, בויט אייערע פאַמיליעס -- יידיש" -- רופט 
ער אויס מיט פּאַטאָס אין זיינע לעצטע נאָוועלעס. 

און ער מיינט מיט זיין ,טאָטאַליטאַריען דזשודאַיַזם? צו זאָגן, אַז דער דראַנג 
קיין ארץ-ישׂראל, װאָס באַמערקט זיך איצט ביי יידן אין גאָר דער וועלט, דאַרף 
גלייכצייטיק זיין אַ דראַנג נאָך אַ יהדותדית, מקורדיק-יידיש ארץ-ישׂראל. דאָס 
אַנטלויפן פון גלות דאַרף גליכצייטיק באַדײיטן: דאָס אַנטלױיפן פון פרעמדע 
איינפלוסן, פון פרעמדע ווירקונגען. אין א"י טאָרן די גלות-פּראָדוקטן נישט גע- 
פלעגט ווערן. אין הײיליקן לאַנד מוז אויפגעבויט וערן אַן עכט יידיש לעבן. 

איז דאָס שוין אַלץ, װאָס לוּיִסאָן נעמט אַרונטער אונטער זיין פּאַראָל ? װווי 
קומט! ער האָט נאָך אַזױ פיל זאַכן אויפן זינען. ער וויל נאָך אַזױ פיל פראַגעס 
און ענינים באַרירן. נאָך אַזױ פיל אידעעס דאַרפן פּאָפּולער ווערן צװישן די 
יידישע מאַסן, 

און װאָס דער עיקר : 

נישטאָ קיין אַבסטראַקט יידנטום. נישטאָ בלויז קיין יידנטום פון דער פאַר- 
גאַנגענהײט. יידישקייט איז נישט קיין אַרכיון-אוצר... דאָס איז אַ שפּרודלענדי- 
קע, לעבעדיקע קראַפט. 

,ישׂראל -- שרייבט לוּיִסאָן --- איז טאָג ביי טאָג אַ מאַרטירער". ישׂראל ווערט' 
באַנײיט טאָג ביי טאָג. 

און אויך ער אַלין, לודוויג לוּיִסאָן, באַנײיט זיך פון טאָג צו טאָג. ער באַ- 
רייכערט זיך מיט יידישער חכמה פון טאָג צו טאָג. ער איז איצט אויף זיינע 
ערשטע טריט. אָבער ער טראָגט אין זיך דעם פאַרמעסט און דעם גליענדיקף 
פאַרלאַנג אַרויפצוגיין אויפן גרויסן וועג פון יידישקייט. 

אין ענגלאַנד איז דאָ אַ געזעלשאַפט װאָס רופט זיך ;אַנגלאָ איזראַעל 

אידענטיטי סאָסײיעטי", די ענגילש-יידישע אידענטישקייט-געזעלשאַפט. די אויפ- 
גאַבעס פון דער דאָזיקער פאַראייניקונג זענען זייער מערקװוירדיקע. נעמלעך: 
באַװוײיזן מיט ראיות ברורות, אַז די ענגלענדער שטאַמען פון יידן, 

מען דאַרף נישט מיינען, אַז צו דער ;אַנגלאָדאיזראַעל?-געזעלשאַפט געהערן 
אַ פּאָר מאַניאַקעס און פאַרפאַלענע ראָמאַנטיקערס. צווישן אירע מיטגלידער גע" 
פינען זיך גרויסע ענגלישע פּערזענלעכקייטן, באַדײטנדיקע פּאָליטיקערס, אָנגע- 
זעענע װיסנשאַפט-מענער. נאַכט-ביי-נאַכט קומט מען זיך צונויף אין די שיינע 
זאַלן פון קלוב און מען רעדט כּסדר אַרום די זעלבע פּראַגע. אייגנטלעך איז דאָס 
ביי זיי מער קיין פראַגע נישט. עס איז ביי זיי מער וי זיכער, אַז די ענגלענדער 
ציען זייער יחוס פון די בני-ישׂראל, גלייך פון די עשׂרת השבטים, פון וועלכע 
מען האָט גאָרנישט געהערט זינט גלות בּבל. 

עס איז זיי שוין ביז איצט געלונגען אָנצוקלייבן אַזש זיבעצן ,ראיות", אויף 
וועלכע עס שטיצט זיך זייער טעאָריע. מען גראַבלט זיך אין געשיכטע, מען פירט 
אַדורך שפּראַכלעכע אַנאַלאָגיעס --- און אַ גדולה איז אויף זייערע גויישע קעפּ! 

נאָך שטאַרקערע באַװייזן ברענגט פאַר דער דאָזיקער טעזע אַ צווייטע ענגלישע 
געזעלשאַפט -- די , בריטיש אפרים טוירטש מישן". אויך די דאָזיקע חברה האָט 
דעם ציל אויסצופאָרשן די יידיש-ענגלישע קרובהשאַפט. אָבער זי האַלט, אַז מען 
דאַרף נישט צו פיל זיך גריבלען, מען קען נעמען אַ חומשל, עפענען עס אין דער 
סדרה ;וזאת הברכה", אויפן אָרט װוּ משה רבינו זאָגט וועגן שבט יוסף: 

;מברכת ד' ארצו, ממגד שמים מטל ומתהום רובצת תחת וממגד תבואות 
שמש וממגד גדש ירחים"... 

און מען װעט זען -- זאָגן די אנשי .בריטיש אפרים געזעלשאַפט? -- מען 
וועט זיך איבערצייגן , באַשײמפּערלעך", אַז דאָס מיינט מען די ענגלענדער.. 

און עס מאַכט נישט אויס, װאָס אין ענגלאַנד איז דאָך גאָרנישט דאָ אַזאַ שפע 
פון זון, װי עס רעדט זיך אין דעם פּסוק, װאָס אין גרויס-בריטאַניע איז דער 
קלימאַט גאָר אַ נעפּלדיקער ?! עס נעמען זיך דאָס נישט שטאַרק צום האַרצן די 

דזשענטלמענער און די ליידיס. מען דאַרף זען װאָס עס שטייט ווייטער אין חומש, 
ובכן : 

;בכור שורו הדר לו וקרני האם קרניו, בהם עמים ינגח".. 

דער עיקר טאַקע דאָס: ;ער שטויסט די פעלקער". און ער איז נאָך אַזױ 
גרויס און שטאַרק און מעכטיק וי -- דער ענגלענדער? האָט דער ענגלענדער 
נישט אױסגעשפּרײט זיין אימפּעריע ביז עק װועלט? איז ער דען נישט אויסגע- 
װואַקסן צו אַ גיגאַנט, צו אַ ,ראם"? 

און עס מאַטערן זיך גרויסע ענגלישע פּערזענלעכקייטן צו באַװייזן, אַז וועגן 
זייער גבורה און װעלטמאַכט האָט מען נאָך גערעדט אין די צייטן פון משה רבינו, 

קלינגט עס װוי אַ קוריאָז. אין מעכטיקן ענגלאַנד איז פאַראַן אַ באַװעגונג, 
װאָס לייגט זיך אין דער לענג און אין דער ברייט כּדי צו באַפעסטיקן די שיטה, 
אַז די בריטן שטאַמען פון די בני-ישׂראל. קען דאָס זיין אמת ? איז ווירקלעך 
געהערן צו יידן אַ כּבוד אין דער היינטיקער וועלט ? עפּעס טומלט מען דאָך אַזױ 
פיל, אַז אונדזער ראַסע איז נידעריק און אונדזער בלוט -- געמיין.. 


צִ 


פאַרדריסט אָבער, װאָס די ענגלענדער האָבן זיך צוגעטשעפּעט צו אונדז נאָר 
צוליב אימפּעריאַליסטישע צוועקן. 

עס הייסט אַזװױ: 

יעדעס פאָלק שטרעבט צו באַװייזן, אַז נישט דערפאַר איז עס רייך און שטאַרק, 
ווייל די הצלחה האָט אים גראָד צוגעשפּילט, נאָר ווייל דאָס קומט אים מקדמת 
דנא, פון די אַלטע היסטאָרישע צייטן. אַזױ איז אָנגעצײיכנט געװאָרן און אַזױ מוז 
עס זיין. אין די אַלע נצחונות, װאָס גרויס-בריטאַניע האָט אָפּגעהאַלטן, האָט טאַקע 
געשפּילט אַ גרויסע ראָלע די טעאָריע, אַז נאָך אין חומש איז באַשטימט געװאָרן, 
אַז ענגלאַנד מוז הערשן איבער דער וועלט. דער ענגלישער זעלנער איז געגאַנגען 
צום קאַמף מיט דער זיכערקייט, אַז ער מוז זיגן. מיט די װערטער האָבן אים 
די קריגס-פירערס געמונטערט: בלויז דער ענגלענדער האָט דאָס רעכט צו רעגירן 
איבער אַלע פעלקער און שבטים, ווייל וועגן אים איז געזאָגט געװאָרן : ;וקרני ראם 
קרניו"... דאָס האָט גערעדט צו זיין פּסיכיק, צו זיין האַרץ. 

פאַרשטייט זיך, אַז מיט אַזאַ מין יחוס קען נאָר שטאָלצירן אַ פאָלק, װאָס האָט 
גרויס אַכטונג צום תנ"ך. דער ענגלענדער רירט זיך נישט אין וועג אָן דער ביבל, 
דער פּרעמיער מאַקדאָנאַלד מוז יעדן טאָג לייענען אַ קאַפּיטל תנ"ך. און אַן אימפּע- 
ריאַליסטישע טעזע, װאָס זאָל זיך קענען שטיצן אויף דער ביבל -- איז אַוודאי 
אַ גרויסע מציאה, 

צי האָבן מיר אויך פּראַקטישע נוצן פון דער סימפּאַטיע און פאַרערונג, װאָס 

דער ענגלענדער טראָגט פאַרן תנ"ך ? אין פּאָליטיק און אין ארץ:ישראל-פּאָלושוק 
בפרט, ווילן מיר זיך איצט נישט אַרײנלאָזן. עס איז בלויז כּדאי צה הערמאַנען 
אַ פאַקט: אין פּוילן איז מען מיט עטלעכע יאָר צוריק אַרומגעגאַנגען:ברונזלעף 
אויף לאָיד דזשאָרדזשן. מען האָט אים קריטיקירט צוליב זײַנע: פלינטלעכע אַנטי- 
פּוילישע אַרױסטריטן, איז אַן אנטיסעמיטישע צייטונג אין איין..שלינעם?פרימאָחגז 
אַרױס מיט אַן אַרטיקל, אַז די ענגלענדער שטאַמען פון די יידן, ‏ טאַקע:יפון זדל 
עשׂרת השבטים, ובכן איז דאָך קלאָר װוי דער טאָג, אַז לאַיד. דזשאָרדזש איז;אַ 
ייד ; נו, ובכן איז דאָך דאָס אַלץ אַ יידיש שטיקל אַרבעט, ובכן.-- שלאָגט:חי היחץן! 

נישט בלויז פאַר אונדזערע אייגענע דרכים זענען מיר פאַראַנטװאָרטלעף; נאָה 
אויך פאַר די דרכים פון די ענגלענדער, אונדזערע ;נאָענטע ברידעף";-אזיַך:צוליב 
זיי מוזן מיר ליידן... זייט פאָרזיכטיק אין אייערע פּאָליטישע: רזעסנומלסטעף 


אידען! 1 { אי = 7קטז אס 
ייס שש ששיצקט +ז 

צ : 8 שי 2 עסמט 8 זש 

ור 6260 זְֹש 6זים 


איין פאָלק האָט, בכדי איינצופלאַנצן ביי זיך אַ מיינונג וועגן דער:אײַגעמעח 
העכערקייט, געשאַפן אַ טעאָריע וועגן יידישן יחוס, די אַנדעהשע:: פעלקעהטאָבן 
זיך געלאָזט אויף אַנדערע וועגן און מיט אַנדערע מיטלען מאָטיווירן זזיי;זללעה 
הצכערקייט. ולסן שספז א 

אַ פוילישער געלערנטער, פּראָפעסאָר ביסטראָן, האָט איצט אָנגעשריבך ! זילעה 
אַן אינטערעטאַנט וערק װעגן די אַלע מינים פון נאַציאָנאַלער מעגאַלאָמאַניע: 
עס וויל זיך יעדע אומה איינרעדן אַז זי אין די בעסטע, די שענסטע, די אוים- 
דערוויילטסטע, און זי באַמערקט נישט וי זי פאַלט אַריין אין לעכערלעבקיזט 
וי זי ווערט פּשוט קאָמיש אין איר קרענקען אויף איינרעדענישן. : 

רוים איז אַמאָל געווען אַ שטאַרקע מלוכה, אַ װועלט-אימפּעריע, נו, איז ממש 
אַ געלעכטער צו זען, װוי אַלע ווילן זיך דערקלערן פאַר די יורשים פון רוים. מען 
פעלשט געשיכטע, מען פאַרדריײיט היסטאָרישע פאַקטן, אַבי צו קענען וװוערן דער 
אײינציק-באַרעכטיקטער נאָכפאָלגער פון רוימישן קייסער. די פראַנצויזן, דיי:שפּאַ- 
ניער, די ליטווינער, די דייטשן --- אַלע זעצן זיך אַרױף אויף דער שטול פון יוליוס 
צעזאַר. יעדער באַטראַכט זיך פאַר דעם גרעסטן יחסן. יעדער קומט מיט זיין 
סנאָבישן לאַנגװײליקן סדר-היוחסין, 

גאָר לעכערלעך ווערן די פעלקער, ווען זיי זוכן נישט בלויז דעם יחוס פאַר 
זיך, נאָר אויך פאַר זייער שפּראַך. מיט אַקראָבאַטישע קונצן שטעלן אַזעלכע 
נאַציאַנאַלע מעגאַלאָמאַנען זייער לשון אויפן ערשטן אָרט אין דער ועלט.- 
געשיכטע... פּראָפ. ביסטראָן שרייבט: ,די געלערנטע האַלטן, פאַרשטייט זיך, 
אַז די ערשטע שפּראַך אויף דער וועלט איז געווען לשון-קודש, אָבער די המונים 

רעדן זיך איין, אַז גאָר אויף זייער שפּראַך האָט גערעדט דער ערשטער מענטש, 
אַז נאָר זייער לשון איז דאָס עלטסטע"... מען מאַכט גרויס זיך און די אַנדערע 
גרופּעס באַטראַכט מען פאַר נידעריקע, פאַר שלעכטע, פאַר טויגעניכטסן... 

זייער שאַרף טרעט אויך דער פּױלישער געלערנטער אַרױס קעגן די פּרוון 
פון די פּאָליאַקן צו אידעאַליזירן און איבערשאַצן דאָס אייגענע פּוילישע פאָלק 
און גרינגשאַצן פרעמדע. ער זאָגט : ,אין פּוילן האָט זיך די כװאַליע פון מעגאַלאַ- 
מאַניע פאַרשטאַרקט אין די ערשטע יאָרן פון דער אומאָפּהענגיקײט.. צו לאַנג 
װאָלט געווען די רשימה פון די אַלע מחברים, װאָס חנפענען אַזױ איבערגעטריבן 
דאָס אייגענע פאָלק"... 

אָבער אַ מוראדיקע געפאַר שטעלט מיט זיך פאָר די נאַציאָנאַלע מעגאַלאָ- 
מאַניע, װאָס בושעוועט איצט אין דייטשלאַנד. אַ געפאַר פאַר דער ציװיליזאַציע, 
פאַר דער קולטור, פאַר דער מאָראַל, פאַרן וועלט-שלום. פּראָפ. ביסטראָן באַצײכנט 
די נאַצישע טעאָריעס אַלס ,ראַסע:שװינדל". נישט עפּעס אַנדערש וי אַ שווינדל 
און אַ פּאַטאָלאָגישע דערשיינונג אין די אידעאָלאָגיעס וועגן דעם ריינעם אַרישן 
בלוט און עכטן נאָרדישן טיפּ. אין קיין שום לאַנד איז די מעגאַלאָמאַניע נישט 
דערגאַנגען צו אַזאַ אַבסורד, װוי אין דיײיטשלאַנד. עס איזן נישט גענוג פאַר די 
נאַצישע ,מייסטערס? דאָס כּסדריקע רעדן וועגן דער גרויסער ראָלע, װאָס די 
דייטשן מוזן שפּילן אין דעם איבערגעבורט פון דער אַרישער ראַסע -- זיי שרייבן 
אָן דיקע װערק אויך וועגן דער חשיבות פון די בלאָנדע האָר און זאָגן, אַז דער, 
װאָס האָט ברונעטע האָר איז אַ מענטש פון נידעריקן סאָרט.. די בלאָנדע האָבן 
אויפגעבויט די וועלט. אויך דער שאַפער פון דער קריסטלעכער רעליגיע איז 
געווען אַ בלאָנדער. ער האָט נישט געוווינט אין נצרת, נאָר אין אַ דייטשן דאָרף.. 
און דער אויספיר ? עס איז באַרעכטיקט, אין גאַנצן באַרעכטיקט די דייטשע אַמבי- 
ציע צו פאַרשפּרײטן די דייטשע הערשאַפט איבער דער גאַנצער ערד, צו דע" 
ראָבערן די וועלט., 

די דייטשן -- שרייבט פּראָפ. ביסטראָן -- שטעלן זיך אין די דאָזיקע ,חקי" 
רות" זייערע אויף אַ ניואָ, װאָס פּאַסט פאַר די פּרימיטיווע נעגערס.. אָט די 
דאָזיקע גוזמאדיקע און שווינדלערישע לערעס זענען סם פאַר די מאַסן... זיי גרייטן 
צו דעם חורבן פאַר דער אײראָפּעישער קולטור.. זיי קערן אום די װעלט צו 
געצנדינעריי... 

צִּ 


צוישן די פעלקער-גרופּעס, װאָס באַטראַכטן זיך פאַר די אויסדערויילטע, 
רעכנט אַריין פּראָפ. ביסטראָן אויך יידן. 

און אַ שאָד, װאָס דער דאָזיקער ליבעראַלער פּראָפּעסאָר האָט זיך נישט אַ 
ביסל טיפער פאַרטראַכט וועגן דעם כאַראַקטער און זין פון יידישן וועלטבליק, 

אמת, מיר זאָגן ;אתה בחרתנו". אָבער מיר זאָגן עס נישט ווייל מיר שטרעבן 
צו הערשן איבער אַנדערע פעלקער, צי ווייל מיר האָבן בדעה זיי צו באַלײידיקן 
און האַסן... 

דווקא דער יידישער ווצלטבליק האָט אויסגעמעקט די חשבונות פון בלוט און 
שטאַם. דווקא לויט דער יידישער איבערצייגונג האָט יעדער מענטש -- צו װאָסער 
ראַסע ער זאָל נישט געהערן -- זיין מענטשלעכן ווערט, | 

די נביאים האָבן מיט שטורעם און אינערלעכן פייער באַקעמפט די ענגע 
ראַסן-שיטה. זיי האָבן זיך דערהויבן צו אַזאַ חויך, אַז זיי האָבן מיט זייער בליק 
אַרומגענומען די גאַנצע מענטשהייט. זיי האָבן נביאות געזאָגט וועגן טעג, ווען די 
ראָסןזעבודה-זרה װעט לחלוטין פאַרשווינדן. אָט דאָס איז די נביאישע וויזיע: ?און 
עס װעט זיין אין די ענדע פון די טעגג... איין פאָלק צו דעם אַנדערן װעט נישט 
אויפהייבן קיין שווערד"... דאָס איז דער העכסטער נביאישער אידעאַל, 

אמת, מיר װעלן נישט אָפּלײקענען. דער ייד שטאָלצירט מיט זיין ראַסע. ער 
גלויבט, אַז זיין אַ ייד איז אַ גרויסע זאַך. אָבער דערביי אויך אַ --- הייליקע. 
מיר האַלטן, אַז דער פאַקט װאָס מיר זענען בני-ישׂראל, גיט אונדז נישט קיין 
רעכט צו ;שטויסן די פעלקער", נאָר זיי צו דערהויבן. דער ראַסןייחוס װאַרפט 
אַרױף פליכטן אויף יעדן ייד. און ווערט-זיין אַזאַ יחוס קען מען נאָר דורך זיין 
מיט געדאַנק און טאַט --- גאָטס פאָלק, 

מיר יחוסן זיך װאָס מיר זענען זין פון אַלטן יידישן שטאַם. אָבער מיר באַציען 
זיך נישט צוליב דעם מיט גאווה צו אַנדערע. דאָס יידנטום האָט קיין מאָל נישט 
געזאָגט, אַז בכדי צו זיין ערלעך און איידל מוז מען געהערן צו דער יידישער 
ראַסע, מוז מען פאַרמאָגן יידיש בלוט. מיר זאָגן, אַז אויך ביי די אַנדערע פעלקער 
זענען דאָ אַזעלכע, װאָס פאַרדינען דעם נאָמען ח ס ידי אומות העולם. נישט די 
ראַסע קען דעצידירן וועגן דעם מענטשנס כאַראַקטער און ווערט, נאָר ער, דער 
מענטש אַליין, און זיינע מעשׂים.. 

אַרײנפּאַסן דעם יידישן ,/אתה בחרתנו" אין די ראַמען פון נאַציאָנאַלער מעגאַ- 
לאָמאַניע, איז אַן אומזין, 


צּ 


-- אָבער דאָס שרייבט דאָך אַ ייד און ממילא מוז זיך אין אים אָפּרופן די 
שטים פון פאָלקס- גאַווה !י. 

אַזױ װעט אפשר ווער זאָגן אויף אונדזער אַדרעס, 

וועלן מיר דאַרפן ציטירן װאָס דער גרויסער רוסישער שריפטשטעלער און 
דענקער טאָלסטאָי, האָט געשריבן וועגן יידנטום : 

;װאָס איז אַזױנס אַ ייד ? װאָס פאַר אַ מין ספּעציעלע בריאה איז דער יד, 

וועלכן אַלע הערשערס און פעלקער האָבן געמאַכט צו שאַנד און צו שפּאָט, באַ- 
אומרויקט, באַדריקט און פאַרפאָלגט, געטראָטן און געקוילעט, פאַרברענט און 
געהאָנגען און -- טראָץ דעם איז ער נאָך אַלץ געבליבן לעבן? װאָס איז אַזױנס 
דער ייד, וועלכער האָט קיין מאָל ביי זיך נישט געפּועלט זיך צו לאָזן פאָרפירן 
דורך די ערדישע גיטער, װאָס זיינע אונטערדריקערס און פאַרפאָלגערס האָבן 
אים תמיד אָנגעבאָטן פאַרן פּרייז פון ענדערן דעם גלויבן? 

;דער ייד איז דאָס הייליקסטע באַשעפעניש, װאָס האָט אַראָפּגעברענגט פון 
הימל דאָס הייליקע פייער און דערמיט די גאַנצע װועלט באַלױכטן. ער איז דער 
רעליגיעזער קװאַל, פון וועלכן די איבעריקע פעלקער האָבן געשעפּט זייער גלויבן 
און זייער רעליגיע. דער ייד איז דער פּיאָנער פון דער קולטור.. 

,דער ייד איז דער סימבאָל פון טאָלעראַנץ... דער תלמוד באַפעלט די רבנים, 
אַז ווען עמעץ קומט פרייוויליק אָננעמען די יידישע רעליגיע, זאָל מען אים קלאָר 
מאַכן די שװועריקייטן, װאָס ער קען פון דעם האָבן, און מען זאָל אים אויך 
אויפקלערן, אַז ידי פרומע פון אַלע אומות האָבן אַ חלק לעולם הבא. מיט אַזאַ 
הויכער און אידעאַלער טאָלעראַנץ, קענען זיך נישט באַרימען אַפּילו די מאָראַליסטן 
פון אונדזער צייט... 

;דער ייד איז דער סימבאָל פון אייביקייט. ער איז געװען דער ערשטער, 
װאָס האָט געברענגט גאָטס װאָרט צו דער מענטשהייט".. 

אַזעלכע ענטוזיאַסטישע ווערטער וועגן דער יידישער גרויסקייט און יידישער 
היסטאָרישער שליחות, זענען אַרױס פון מויל פון רוסישן שריפטשטעלער. 
און חושד זיין אַ רוס, אַז ער טרייבט יידישע מעגאַלאָמאַניע, קען מען דאָך 
נישט... 

די פראַגע איז אַלט. װי אַזױ האָט זיך פאָרגעשטעלט נאַפּאָלעאָנס 
באַציונג צו יידן? -- זייער פיל איז שוין געשריבן געװאָרן אויף דער טעמע. 
דאָס איז אַ פראַגע פון גרויסער באַדייטונג אין דער יידישער געשיכטע. נאַפּאָלעאָן 
איז איינער פון די קאָלאָסאַלסטע פּערזענלעכקייטן אין דער ניער אײראָפּע. ער 
האָט אויסגעאיבט אַ געװאַלדיקן איינפלוס אויף דער געשטאַלטונג און אויף דער 
אַנטװיקלונג פון די געשעענישן. ער האָט אויך געהאַט אַ השפּעה אויף דער 
געשטאַלטונג פון דער יידישער לאַגע. און די פראַנע איז: װאָסער השפּעה איז 
דאָס געווען ? איז דער יידישער גורל נאַפּאָלעאָנען געווען נאָענט אָדער גלייכגיל- 
טיק? איז נאַפּאָלעאָן אויסן געווען דעם מצב פון די יידן אויסצובעסערן אָדער 
איז אים דער טראַגיזם פון יידישן מצב נישט אָנגעגאַנגען? דאַרפן אים, בכן, יידן 
באַטראַכטן װי זייער פריינד אָדער פיינט ?., 
די פראַגע איז אַלט, זי איז אָבער אַ שטרייט-פראַגע. באַקאַנט איז, אַז אַפילו 
אין דער צייט, ווען נאַפּאָלעאָן האָט געלעבט און געװוירקט, זענען די מיינונגען 
מכּוח זיין פּערזאָן אין דער יידישער געזעלשאַפט געווען געטיילט. ס'האָבן זיך 
געפונען אַזעלכע, װאָס האָבן זיין נאָמען אַרומגערינגלט מיט אומגעויינלעכער 
פאַרערונג. ט'האָבן זיך געפונען אַנדערע, װאָס האָבן זיינע טריומפן באַטראַכט 
וי אַ רעה פאַר יידן. ס'זענען געווען אַזעלכע, װאָס האָבן מתפּלל געווען אויף זיינע 
נצחונות. ס'זענען געווען אַנדערע, װאָס האָבן הייס מתפּלל געװען אויף זיינע 
מפּלות. רבי מענדעלע רימאַנאָװער,. למשל, דער רבי ר' אלימלך, זענען געווען 
די באַקאַנטע נאַפּאָלעאָן-פריינד אין דער יידישער גאַס. אויך רבי שלמה קאַרלינער 
האָט --- ווען מיר זאָלן באַנוצן דאָס לשון פון פאָלק --- געפירט אַ מלחמה קעגן 
עשׂר של יון", כּדי צו העלפן נאַפּאַלעאָנען בעת זיין קריג מיטן רוסישן צאַר. 
פון דער צווייטער זייט אָבער, האָבן דער רב מלאַדי און רבי נפתלי ראָפּשיצער 
שאַרף און אַנטשידן זיך אַרױסגעזאָגט קעגן נאַפּאָלעאָנען. צו דער אַנטינאַפּאָלעאָן" 
מלחמה אין דער יידישער גאַס, זענען שפּעטער אויך צוגעשטאַנען דער חוזה פון 
לובלין און דער קאַזשעניצער מגיד, וועלכער האָט געװאָרפן דעם אויסרוף: /נפל 
תפּל נאַפּאָלעאָן !"... | 

דער שטרייט האָט געדויערט ווען נאַפּאָלעאָן האָט געלעבט. דער שטרייט האָט 
אָנגעהאַלטן אויך שפּעטער. דער אורטייל איבער נאַפּאָלעאָנס האַנדלונג בנוגע יידן 
איז געטיילט, 

אַן אינטערעסאַנט בוך וװעגן דער דאָזיקער פּראַגע האָט איצט אָנגעשריבן 
דער פראַנצויזישער געלערנטער אָליװוויע. דער פראַנצויזישער היסטאָריקער האָט 
אָפּגעקליבן אַ זייער ווערטפולן מאַטעריאַל. ער שטרענגט זיך אויך אָן אַרײנצו- 
ברענגען קלאָרקייט אין דעם פּלאָנטער און ענדלעך פעסטשטעלן, וי אַזױ האָט 
זיך באמת פאָרגעשטעלט נאַפּאָלעאָנס באַציונג צו יידן. מיר מוזן גלייך זאָגן: 
אייניקע באַהױפּטונגען װאָס וװוערן אינעם דאָזיקן בוך אַרױסגערוקט, רופן אַרױס 
אונדזערע באַװאָרענישן. דאָס קען אונדז אָבער נישט שטערן אָפּצושאַצן װאָס דער 
פראַנצויזישער געלערנטער האָט צוגעטראָגן צום דאָזיקן ענין. 


צִ 


פאַר דעם פראַנצויזישן מחבר אונטערליגט נישט דער מינדסטער ספק, אַז 
נאַפּאָלעאָן פאַרדינט פאָרגעשטעלט צו וערן אין דער יידישער געשיכטע, װוי דער 
ערשטער מלוכה-מאַן אין אײיראָפּע, װאָס זיין צוגאַנג צו יידן איז געווען ניי. נאַפּאָ- 
לעאָן איז דער ערשטער װאָס האָט זיך אויפגעהויבן איבער די באַגריפן, װאָס 
האָבן וועגן יידן געהערשט לאַנגע הונדערטער יאָרן און װאָס האָבן געהערשט אויך 
אין זיין צייט. מלכי-חסד זענען געווען אויך פאַר אים. אָבער נאַפּאָלעאָנס בליק 
איבער יידן און יידישע פראַגעס איזן געווען פריי פון מיטלעלטערלעכע פאָר. 
אורטיילן. ער איז געווען אַדורכגעדרונגען מיטן גייסט פון ליבעראַליזם, 

אמת איז, אַז דאָס אין דאָס פאַרדינסט פון דער גרויסער פראַנצויזישער 
רעװאָלוציע, װאָס אונטער אירע אידעעס איז דאָך נאַפּאָלעאָן אױיסגעװאַקסן, די 
פראַנצויזישע רעװאָלוציע האָט פּראָקלאַמירט די דעקלאַראַציע פון מענטשן-רעכט, 
פון גלייכהייט און פרייהייט. אָבער אמת איז דאָך אויך, אַז נאַפּאָלעאָן האָט אין 
די שפּעטערדיקע יאָרן אױיסגעראָטן און פאַרניכטעט זייער פיל אידעאַלן פון דער 
רעװאָלוציע. ער האָט זיך באַטײליקט אינעם שטורעם קעגן דער מאָנאַרכיע, קעגן 
דער קרוין, אָבער דערנאָך אַלײן אָנגעטאָן די קרוין אויפן קאָפּ. די רעאַקציע 
האָט טאַקע אויך גערעכנט, אַז נאַפּאָלעאָן װעט זיך אומקערן צו דער אַלטער, 
מיטלעלטערלעכער פּאָליטיק בנוגע די יידן און ליקווידירן די דעקלאַראַציע פון 
גלײיכבאַרעכטיקונג. אָבער נאַפּאָלעאָן האָט זיך צום מיטלעלטער נישט אומגעקערט. 
ער האָט אָפּגעראַטעװעט דעם ליבעראַלן יידן-פּראָגראַם פון דער פראַנצויזישער 
רעװאָלוציע. : 

אין אַלע לענדער װוּ ער האָט אָפּגעהאַלטן זיין זיגרייכן מאַרש, האָט ער 
אַרײנגעטראָגן נייע, נייזצייטישע באַגריפן וועגן יידן. 

אונטער זיין איינפלוס זענען אױיפגעפּראַלט געװאָרן די טויערן פון די געטאָס. 

ער האָט אַ סך פינצטערע פאָראורטיילן אָפּגעשאַפט; ער האָט אַ סך װיסטע 
אַבערגלױבנס אַװעקגעװאָרפן ; ער האָט בלי ספק זיך באַװוויגן צו דער אויסבעסע- 
רונג צו יידן דאָ און דאָרט, 

אָבער... 

דאָס איז אַ זייער גרויסער ;אָבער". נישט בלויז יידן האָבן איבער דעם 
;אָבער" נישט געקענט פאַרמאַכן די אויגן. אויך דער פראַנצויזישער געלערנטער, 
ביי זיין גאַנצן ווילן צו פאַרטײידיקן נאַפּאָלעאָנען און אים פאָרצושטעלן אין אַן 
אידעאַלן ליכט, קען איבער דעם, גלייכגילטיק נישט אַריבער. 

אָט דערין איז באַשטאַנען דער דאָזיקער ;אָבער": נאַפּאָלעאָן האָט מסכּים 
געווען די יידן צו געבן בירגער-רעכט. נאָר פאַר אַ געוויסן פּריז. 

דער ,פּרייז" איז געווען אין הסכּם מיט זיין גאַנצן מלוכה-פּראָגראַם און 
מלוכה-בליק. ער איז אָבער נישט געווען אין הסכּם מיטן יידישן בליק. 

פאַר יידן איז דער פּראָגראַם פון נאַפּאָלעאָן געווען נישט אָננעמבאַר. 

נאַפּאָלעאָן האָט נישט פאַרטראָגן אַז אין די גרענעצן פון זיין מלוכה זאָל 
זיך געפינען אַ באַזונדערע נאַציאָנאַלע גרופּע. ער האָט נישט פאַרטראָגן אַז עס 
זאָל זיך געפינען אַ גרופּע, װאָס פאַרמאָגט איר אייגענעם נאַציאָנאַלן פּרצוף, 
אייגענע שפּראַך און אייגענע קולטור. ער האָט געשטרעבט אָפּצוּוישן די אייגנ- 
אַרטיקײט פון די יידן און זיי צונויפשמעלצן מיט דער אַלגעמײנער נאַציע און 
הערשנדיקער קולטור, 

ער האָט געװאָלט באַפרײען --- אָבער צו גלייך אויך --- אַסימילירן. ער האָט 
געװאָלט װאַרפן די געטאָ-מױער -- אָבער צוזאַמען דערמיט אויך -- די מויערן 
װאָס טיילן בכלל אָפּ ייד פון נישט-ייד ; ער האָט געװאָלט געבן גלייכע רעכט -- 
אָבער צו גלייך דערמיט -- צונעמען די רעכט -- אין יידישער אײגנאַרטיקײט 
זיך אויסצולעבן, יידישע האָפענונגען צו שפּינען, יידישע חלומות אױסצוטראָגן.. 

אפשר האָט די דאָזיקע טענדענץ צו אַסימילירן די יידן זיך גענומען אויך 
צו אים, ווייל ער האָט יידן כּמעט נישט געקאָנט. אויף זיין געבורטס-אינדזל 
קאָרסיקאַ האָבן יידן נישט געוווינט. אין מיליטער האָט ער זיי נישט באַגעגנט. 
עס זענען אַפילו געווען אין דער אַרמײ אַ ריי יידן; לויט אַ טייל מיינונגען איז 
דער דעמאָלטיקער באַרימטער גענעראַל מאַסינאַ געווען אַ זון פון אַ יידישן וויין" 
הענדלער אין ניצאַ און געהייסן מנשה; אָבער נאַפּאָלעאָנען האָט דער אָפּשטאַם 
פון זיינע סאָלדאַטן נישט אינטערעסירט. פאַר אים זענען אַלע געווען פראַנצויזן. 
דאָס אַלץ, 

ווען ער דעראָבערט די מאַכט, טרעפט ער זיך פּנים:אל-פּנים מיטן יידישן 
פּראָבלעם. אָבער יידן זעט ער וייטער נישט. 

ער װויל רעגולירן די באַציונגען פון דער פראַנצויזישער מלוכה צו די פאַר- 

שלהעגע דעליגיעזע מינדערהייטן, װאָס לעבן אין אירע גרענעצן. אָבער אים קלעקט 
ג;שט: קיין. ציַיט אַליין צו שטודירן דאָס דאָזיקע פּראָבלעם. אים קלעקט אויך נישט 
קֵיין:צײיט:אַלײַן. צו. קומען אין קאָנטאַקט מיט די פאָרשטייערס פון דער יידישער 
באַפעלקערונג. ער לאָזט דאָס איבער פאַר זיינע אינפאָרמאַטאָרן, פאַר די מיניס- 
טאָרן, פאַר די סעקרעטאַרן. טאַקע פון די באַריכטן װאָס זיי שטעלן אים צו, דער- 
װויסט ער -זיך;. אַז יידן זענען מער װי ;עפּעס אַ סעקטע", אַז זיי זענען אַ פאָלק, 
אַזג? לקלישע טרְאַדיציע באַשטײט אין אַ סיסטעם פון אָפּזונדערן זיך און איזאָלירן 
זְהֶך פוּן דֶער-אַרומיִקער וועלט. ער דערוויסט זיך, אַז יידן האָבן נישט אויפגעהערט 
צו האָפן אויף אַזױנס, װאָס זיי רופן ,גאולה", אַז זיי הייבן כּסדר זײיערע אויגן 
צוסורושללם, אַז הגם זיי זענען פראַנצויזן, זענען זיי פאָרט נישט -- אַזױ שטייט 
אין די פאַר איִם צוגעשטעלטע באַריכטן --- ,קיין הונדערט-פּראָצענטיקע פראַנ- 
צויזן"ש -ט . 6 

שרעקלעך אומהיימלעך ווירקן די אינפאָרמאַציעס? אויפן אימפּעראַטאָר. 

ובפן, ;יידן ;--- אַ באַזונדערע, אָפּגעזונדערטע געמיינשאַפט! -- נאַפּאָלעאָן 
באַשלוסט:-צו אַזאַ צושטאַנד אַן עק צו מאַכן. ער װועט די יידן ,צונויפשמעלצן. 
על וועט זיי: לערנען ווערן הונדערט-פּראָצענטיקע פראַנצויזן. אָבער עס מוז אונ- 
טעלגעששהאָכּן ווערן:- ער טוט דאָס נישט דראַקאָניש. ער האַנדלט נישט וי אַ 
טיראַן. ער ;וויל ,אויפקלערן", ,איבערצייגן". ער גלויבט, אַז דורך דעם צויבער 
פוּן זיין. זשענ:, װעט אים געלינגען אָפּצוווישן די יידישע אייגנטימלעכקייט. טאַקע 
דאָס איז געווען די ;אידעע-פיקס?" פון נאַפּאָלעאָן. די ,/אידעע-פיקס", װאָס האָט איִם 
פוןזאומזין צו אומזין געפירט. 
שאב יח 
ס" שיש... : 
--ז2אַזאַ:שרייענדיקער אומזין איז געווען די פאַרזאַמלונג, װאָס איז גערופן געװאָרן 
אויף נאַפּאָלעאָנס איניציאַטיוו דעם 26סטן יולי 1806 קיין פּאַריז. דאָס איז געווען 
אי פאַהּזאַמלונג; צו וועלכער עס זענען איינגעלאַדן געװאָרן איבער הונדערט יידישע 
נאָטאַבלען פון פראַנקרייך. דאָס איז געווען אַ פאַרזאַמלונג, צו וועלכער עס זענען 
צוגעלאָזט. געװאָרן בלויז די ,יאַהודים", אָבער עס האָט אין איר נישט אָפּגע- 
קלונגען די שטים פון דער יידישער מאַסע. 
;1 דערפאַר איז זי פאַרװאַנדט געװאָרן אין אַ קאָמעדיע. 
/:* ;שטעלט אייך פאָר : עס רעדט צו די ;יאַהודים? נאַפּאָלעאָנס סעקרעטאַר. ער 
זאָגט, אַז דער קייסער פאַרלאַנגט, אַז יידן זאָלן זיך אָפּזאָגן פון זייער אייגנאַרטי- 
קליט אַז. זיי זאָלן מהיום והלאה זיך באַטראַכטן װי פראַנצויזן, אַז זי זאָלן קיין 
אַנדערע אַספּיראַציעס און אַנדערע שטרעבונגען נישט האָבן װוי פראַנצויזישע. דאַן 
ענטפערט אָפּ, אין נאָמען פון די פאַרזאַמלטע אַסימילירטע ;יאַהודים?, אַ געוויסער 

ה' פורטאַדאָ. ער דערקלערט אין נאָמען פון די יידן --- (וועלכע ער רעפּרעזענטירט 
באַין אופן נישט) -- אַז ,ס'געשעפט" איז געמאַכט. דאַן לייענט נאַפּאָלעאָנס 
סעקרעטאַר פאָר אַ צעטל פון צוועלף קשיות, אויף וועלכע די ;פאָרשטייערס פון 
יידישן פאָלק" דאַרפן אָפּענטפערן. וועלכע קשיות אַ שטייגער? -- אָט אַזעלכע: 
צי איז פראַנקרייך אייער פאָטערלאַנד? -- שטרעבט איר זיך צו באַזעצן אין ארץ- 
ישׂראל ? --- װאָס דענקט איר וועגן געמישטע חתונות ? --- און אַזױ ווייטער און 
ווייטער אינעם זעלבן נוסח. דאַן ענטפערן, נאַטירלעך, די ,יאַהודים" אינעם גייסט 
פון נאַפּאָלעאָנט טענדענצן. פראַנצויזן? --- פראַנצויזן. נישט ארץ:ישׂראל? -- 
נישט ארץיישׂראל, 

דער סעקרעטאַר בלייבט צופרידן פון די רעזולטאַטן פון דער , קאָנפערענץ". 
אָבער נאַפּאָלעאָן נישט. מיט זיין געניאַלער אינטוּיציע דערפילט ער װאָרשיינלעך 
דעם פאַלשן טאָן פון דאָזיקן פאַרס. אָבער אָנשטאָט צו פאַרריכטן, גייט ער פון 
אומזין צו אומזין. ער וויל אויף זיין יידן-פּראָגראַם באַקומען אַ הסכּמה פון יידישע 
רעליגיעזע אױיטאָריטעטן. ער רופט צונויף דעם אַזױ גערופענעם קסנהדרין" פון 
פראַנצויזישע און איטאַליענישע יונים. ער גרינדעט אַ {אקאַנסיסטאָריום", דעם 
ראַט פון קהילות. 

און ענדלעך -- דער שפּיץ פונעם אומזין: ער גיט רעכט די פראַנצויזישע 
יידן. אָבער נאָר די, װאָס זענען גרייט אונטער זיין ,פּראָגראַם" זיך אונטערצו" 
שרייבן. די אָרעמע יידן פון דער עלזאַס-פּראָװוינץ, װוּ יידישע אײגנאַרטיקײט 
פּולסירט, באַקומען נישט די גלײיכבאַרעכטיקונג. מ'לייגט עס זי אָפּ אויף צען יאָר. 
דאָס הייסט, אַז במשך צען יאָר האָבן זיי צייט ;זיך אויסצובעסערן", אויפהערן 
צו זיין ;אָפּגעשטאַנען", װעלן זיי דערנאָך אָנערקענט װערן פאַר בירגער פון 
ערשטער מדרגה, 

דער דאָזיקער ,שאַנדפולער דעקרעט" ווערט אויך מיט נאַפּאָלעאָנס הסכּמה 
איינגעפירט פאַר די פּוילישע יידן אין אַזױ גערופענעם װאַרשעװער פירשטנטום, 

רעכט? -- יאָ. אָבער איר, יידן, מוזט זיך פריִער ,פאַרדינען" דערויף, איר 
מוזט זיך פריִער אַ ביסל אַסימילירן, איר מוזט פריִער צפּאַסן אייערע זיטן 
קליידער און שפּראַך צו דער אַרומיקער באַפעלקערונג.., 

אָט אַזאַ איז -- אין קורצע שטריכן -- געווען דאָס קאַפּיטל: נאַפּאָלעאָן 
און יידן. 


צּ 
פּרוווט איצט דער פראַנצויזישער געלערנטער רעהאַביליטירן נאַפּאָלעאַנען. 
ער פאַרטײידיקט אים מיט גרויסן טאַלאַנט און גרויסן שאַרפזין. ער פאַרטײידיקט 


אים -- מוזט איר מודה זיין -- מיט עכטן ;עספּרל. 

דער פראַנצויזישער געלערנטער באַמיט זיך קודם- כּל צו באַװײזן מיט אַרגו- 
מענטן, אַז שולדיק זענען אינעם דאָזיקן ;שאַנדפולן דעקרעט" וועלכן נאַפּאָלעאָן 
האָט אַרױסגעגעבן -- וי בכלל אין נאַפּאָלעאָנס ווילן צו אַסימילירן די יידן -- 
אין דער ערשטער ריי -- זיינע אינפאָרמאַטאָרן, װאָס האָבן נישט געקענט דאָס 
יידישע לעבן און די יידישע געשיכטע. און דאַן -- די יידן. די נאָטאַבלען, הייסט 
עס, די פוטאַרדאָס, און וי זיי האָבן אַלץ געהייסן. װאָלט עמעצער פון די , יאַהודים" 
געהאַט דעם מוט צו אַנטװיקלען פאַר נאַפּאָלעאָנען די יידישע שטעלונג און אים 
אויפקלערן, אַז מ'קען זיין אַ גוטער ייד און דערביי אַ גוטער פּאַטריאָט פונעם 
לאַנד װוּ מען לעבט -- װאָלט נאַפּאָלעאָן זיין בליק איבער דער ייד פראַגע 
געענדערט. 

אָט ווייסן מיר פון אַנדערע ביישפּילן, אַז נאַפּאָלעאָן איז גראָד יאָ מסוגל געווען 
זיך צו פאַרטיפן אין דער מיסטעריע פון יידישן גורל. אָט זענען עדות אַ ריי 
פאַקטן, אַז אין אים האָט געלעבט מיטגעפיל פאַר דער יידישער פאָלקס-טראַגעדיע. 
אָט איז צװישן יידן פּאָפּולער די פאָלקס-מעשׂה, אַז ווען נאַפּאָלעאָן איז אַ מאָל 
דורכגעפאָרן אום תשעה-בּאָב אַ יידיש שטעטל און געזען וי יידן זיצן אויף דער 
ערד, זאָגן קינות און וויינען אויפן חורבן בית-המקדש, האָט ער געזאָגט: 

-- אַ פאָלק, װאָס טרויערט און וויינט אויפן פאַרלוסט פון זיין לאַנד גאַנצע 
צוויי טויזנט יאָר, אַזאַ פאָלק קען נישט אונטערגיין, אַזאַ פאָלק מעג זיכער זיין, 
אַז סוף-כּל-סוף װעט עס אין זיין לאַנד זיך אומקערן. 

ובכן : נאַפּאָלעאָן איז נישט שולדיק געווען, נאָר זיינע אינפאָרמאַטאָרן, נאָר 
די ,יאַהודים". זאָל זיין. מיר קענען דערמיט מסכּים זיין. 

אָבער דער פראַנצויזישער געלערנטער באַנוגנט זיך נישט מיטן בלויזן פאַר- 
טיידיקן דעם גרויסן אימפּעראַטאָר. ער נעמט אונטער שאַרפער קריטיק די יידישע 
פירערס, װאָס האָבן אין דער צייט, ווען נאַפּאָלעאָן האָט זיינע מלחמות געפירט, 
זיך אַרױסגעזאָגט קעגן נאַפּאָלעאָנען. ער האַלט, אַז דאָס איז געוען אַ בולטע 
אומדאַנקבאַרקײט מצד די יידן צו זייער װוילטעטער, אַז אַ פאַקט איז דאָך, אַז --- 
און זאָל זיין פאַרן פּרייז פון אַסימילירן -- נאַפּאָלעאָן האָט די יידן באַטראַכט װי 
גלײיכבאַרעכטיקטער בירגער, און יידן האָבן דעריבער אַנדערש באַדאַרפט זיך צו 
אים באַציען. 

ס'איז נישט אונדזער קאָפּ איצט אויפצוהייבן אַ דיסקוסיע, צי יידן האָבן מיט 
אַ וועלכע 130 יאָר צוריק באַדאַרפט זיין די פריינד אָדער פיינט פון נאַפּאָלעאָנען. 
עס זענען, וי דערמאָנט, געווען אין דער יידישער גאַס סיי אָנהענגערס, סיי 
קעגנערס. אָבער עס מוז געזאָגט ווערן, פאַר יידן קען נישט זיין גלייכגילטיק און 
עס איז קיין מאָל נישט געווען גלייכגילטיק, װאָס אַזױנס זיי דאַרפן ,צאָלן" פאַר 
דער גלײיכבאַרעכטיקונג. שוין דאָס בלויזע מין ,צאָלן" װאַרפט אַ שאָטן. דער, װאָס 
פאָדערט דעם מינדסטן פּרייז פון דער יידישער באַפעלקערונג פאַר באַקומען 

גלייכע רעכט, איז נישט אין אָרדענונג, ווייל ער באַווייזט דערמיט, אַז ער מאַכט 
אַ רעכטלעכן אונטערשייד צווישן יידן און נישטיידן: נישטיידן קריגן רעכט 
אָן אַ שום פּרייז, יידן, דאַקעגן, מוזן ,צאָלן"... און נאַפּאָלעאָן האָט דאָך נישט 
קיין קליינעם פּרייז געפאָדערט: ער האָט געפאָדערט, אַז יידן זאָלן זיך פון זייער 
איגנאַרטיקײט אָפּזאָגן, 

עס איז דעריבער צו פאַרשטיין, אַז גענוי װוי עס האָבן געהאַט וויכטיקע 
מאָטיוון פאַר זייער גייסטיקער באַציונג צו נאַפּאָלעאָנען די נאַפּאָלעאָן-פריינד 
אין דער יידישער גאַס, אַזױ האָבן אויך געהאַט ויכטיקע סיבות פאַר זייער 
אַנטינאַפּאָלעאָןשטעלונג זיינע קעגנערס אין דער יידישער גאַס. אונטערנעמען 
אַ קריטיק קעגן זיי --- איז יעדן פאַלס אַ שפּאָר ביסל אומפאָרזיכטיק און נישט 
גערעכט, 

גב לעטערנדיק די שריפטן פון ד"ר נתן בירנבוים ז"ל -- די, װאָס 
ער האָט געשריבן אין די לעצטע 25 יאָר פון זיין לעבן, אין די יאָרן פון תשובה 
און אומקער -- שטעלט אייך דאָ גלייך אָפּ זיין טיפער, פאַרטיפטער בליק איבער 
דעם יידנטום, 
װאָרום מען מוז וויסן: זייער פיל איז אין דער לעצטער תקופה געשריבן 
געװאָרן אויף דער טעמע איידנטום", אָבער זייער װייניק ריכטיקע מיינונגען זענען 
געקומען צום אויסדרוק, 
זייער פיל יידישע דענקערס אין לעצטן דור האָבן באַהאַנדלט די פראַגע 
,װאָס איז דאָס יידנטום ?" -- אָבער זעלטן -- עמעצער עס איז אַריינגעדרונגען 
אינעם תוך, אינעם מהות פון יידנטום. אין דער גרויסער מערהייט באַטראַכטונגען 
פון דעם מין איז די איינהייטלעכקייט פון יידישן וועלט-באַנעם געװאָרן געשפּאָלטן, 
צעשפּליטערט. דאָס יידנטום איז אויפגעפאַסט געװאָרן איינזייטיק, און ממילא פאַלש, 


עס זענען, למשל, געווען אַזעלכע, װאָס האָבן אויפן יידנטום און אויף די 
יידישע אָנשױיונגען געקוקט נאָר דורך די ברילן פון נאַציאָנאַליזם, אַזעלכע, װאָס 
האָבן געזאָגט, אַז יידן זענען קודם-כּל און אין דער לעצטער שורה אַ נאַציע, אַז 
די נאַציאָנאַלע אידעעס און נאַציאָנאַלע לאָזונגען דאַרפן איבער אַלץ אַרויפגע- 
הויבן ווערן, און אַז דאָס רעליגיעזע, דאָס טראַדיציאָנעלע איז מכּלומרשט אין 
יידנטום , צװײיטראַנגיק?.. 

עס זענען ווידער געקומען אַנדערע װאָס האָבן געפּרװוט באַהױפּטן, אַז דער 
יסוד פון יידנטום זענען בלויז די געזעצן פון מאָראַל װאָס די יידישע לערע פאַר- 
מאָגט, אַז די עטיק איז דאָ דאָס סאַמע וועזנטלעכסטע, און עס איז דעריבער 
גענוג אָפּצוהיטן די פּרינציפּן פון מאָראַל, און מען איז --- אַ ייד. אַ ,גאַנצער? ייד, 

אַנדערע האָבן געהאַלטן, אַז יידנטום באַדײט --- דאָס דערהויבענע פּראָגראַם 
פון סאָציאַלער גערעכטיקיט, אַז איינציק-און-אַלײן די אויפפאָדערונג צו סאָציאַלן 
יושר דאָמינירט אינעם יידנטום, און װער עס געדענקט אין דער גלייכהייט פון 
אַלע מענטשן, װוער עס זאָרגט פאַר דעם אָרעמען און אונטערדריקטן. מיט איין 

װאָרט: װער עס בלייבט געטריי דער לאָזונג פון סאָציאַלן יושר -- דער אי אַ 
ייד אינעם ;פולן זין פון װאָרט?... | 

עס האָבן זיך אויך געפונען אַזעלכע, װאָס האָבן אַרױסגערוקט אויפן ערשטן 
אָרט די פילאָסאָפישע אידעעס פון יידישן וועלטבליק, דאָס נייע, דאָס אָריגינעלע, 
װאָס דער יידישער מאָנאָטעיִזם, דער באַגריף וועגן איין און איינציקן גאָט, האָט 
אַרײינגעברענגט אין דער פילאָסאָמיע און זיי האָבן אונטערגעשטראָכן, אַז בכדי 
צו זיין אַ ייד איז נויטיק צו אָנערקענען די הויכקייט און דערהויבנקייט פון דער 
יידישער לערע אַלס שיטה אין מענטשלעכן געדאַנק. אַל דאָס אַנדערע איז, הייסט 
עס, ;איבעריק.. | 

געווען אויך אַנדערע, װאָס האָבן געדענקט בלויז אין די פליכטן פון ;בין אָדם 
למקום". צווישן מענטש און גאָט, און פאַרנאַכלעסיקט די פליכטן פון ;בין אֶדם 
לחברו", פון מענטש צו מענטש. 

בלעטערנדיק די שריפטן פון ד"ר נתן בירנבוים דערשיינט פאַר אייך דאָס 
יידנטום װי אַזױנס װאָס איז אומטײלבאַר. וי אַזױנס װאָס לאָזט זיך נישט צע- 
שפּאַלטן און פונאַנדערברעקלען, וי אַזױנס װאָס אין און מוז אין אַלע דורות 
און צייטן בלייבן --- אייניק. 

ד"ר נתן בירנבוים פאַרשטייט און ער ויל אַז אַלע זאָלן פאַרשטײן, אַז -- 
אַן אומזין איז צו טיילן די יידישע אָנשױונג, אַ מוראדיקער אומזין איז צו שרייבן, 
אַז עס זענען אין יידנטום פאַראַן ,/מער וויכטיקע" און אווייניקער וויכטיקע" זאַכן, 
,מער אימפּאָנירנדיקע? און ;װייניקער אימפּאָנירנדיקע? אידעעס, אַן אַבסורד איז 
צו זאָגן, אַז ,דאָס* פאַרדינט צו פאַרנעמען דעם אויבן-אָן, דאַקעגן , דאָס אַנדערע? 
קען אין אַ ווינקל פאַררוקט וערן. 

יידישקייט איז נישט בלויז --- ,נאַציאָנאַליזם?. יידישקייט איז נישט בלויז -- 
;עטיק". יידישקייט איז נישט בלויז -- ,סאָציאַלע גערעכטיקייט". יידישקייט איז 
נישט בלויז --- ,מאָנאָטעיזם אַלס שיטה אין דער פילאָסאָפיע". אמת : דאָס זענען 
גרונט-יסודות פון דער יידישער לערע. ווינקלשטיינער. אָבער בכדי גערופן צו 
ווערן ,ייד" איז װייניק געטריי צו בלייבן געוויסע טענדענצן פון יידישן וועלט- 
באַנעם. בכדי גערופן צו ווערן ;ייד" איז נויטיק צו ציען יניקה פונעם גאַנצן 
גייסטיקן באָדן פון יידנטום, איז נויטיק צו פאַרווירקלעכן אין אייגענעם לעבן 
אַלע אידעעס, אַלע געזעצן װאָס די יידישע אמונה אַנטהאַלט. על כּל פּנים : שטרעבן 
די דאָזיקע אידעעס, די דאָזיקע געזעצן צו פאַרװירקלעכן. 

יידנטום איז דער קװאַל פון אַלץ װאָס איז רעליגיעז דערהויבן, מאָראַליש 
לויטער, סאָציאַל יושרדיק; די קראַפּט, די אָריגינאַליטעט פון יידנטום באַשטײט 
טאַקע דערין װאָס דאָ איז אַרײן אַ'ל ץ װאָס איז דערהויבן ; די, װאָס צעטיילן דאָס 
יידנטום אין באַזונדערע עלעמענטן, די, װאָס באַנעמען דאָס יידנטום פון באַזוג- 
דערע ,שטאַנדפּונקטן", רויבן נישט בלויז ביים יידנטום אַװעק זיין קראַפט, זיין 

אָריגינאַליטעט. זיי באַגײען נאָך אַן ערגערן פאַרברעכן. זיי רויבן פון יידנטום 
דאָס אייביקייט אַװעק. 

איר װעט אין זיינע שריפטן זען ד"ר נתן בירנבוימען, װי ער קערט זיך כּסדר 
אום צום דאָזיקן געדאַנק; איר װעט אים זען, װי ער הייבט אַלץ פון ס'ניי אָן צו 
איבערצייגן די לייענערס וי שטאַרק עס האָבן קעגן יידנטום געזינדיקט די צע- 
שפּליטערערס פון יידישן וועלטבליק ; איר װועט אים זען, וי אַלץ פון ס'ניי געפינט 
ער נייע וויכטיקע אַרגומענטן: יהדות איז דאָס ליכט פון וועלכן עס שטראַלט 
אויס דאָס העלע און אֵל דאָס גוטע. יידישקייט איז דאָס אומענדלעכע, דאָס 
געטלעכע. יידישער נאַציאָנאַליזם אָן טרייהייט צו דער יידישער טראַדיציע איז 
אַן אַבסורד. טראַדיציע-טרייהייט אָן זין פאַר דער סאָציאַלער גערעכטיקייט, װאָס 
שרייט פון יידנטום, איז אַ זינד. פאַר די, װאָס זענען געגאַנגען אויף קידוש-השם, 
פאַר די, װאָס האָבן זייער לעבן מקריב געווען פאַר דעם יידנטום, איז נישט איין 
;טייל? פון יידנטום געווען הײיליק ; זיי זענען אין פייער געשפּרונגען טאַקע דערפאַר, 
ווייל זיי האָבן דאָס יידנטום נישט געװאָלט טיילן... 

יידישקייט -- שרייבט ד"ר נתן בירנבוים --- לאָזט זיך נישט צעקרישלען: 
יידישקייט איז נישט נאָר דאָס און דאָס, דאָס און יענץ: יידישקייט איז אַלץ װאָס 
איז אינעם יידישן ספר דאָ. אַ ייד מוז מען זיין אין יעדער מחשבה. אין יעדער 
טאַט. אין יעדן קער און ווענד. אַ ייד מוז מען זיין מיט אַלע פיבערן פון דער 
נשמה... 

און בירנבוימס דאָזיקע קאָנסעקווענץ ווערט נאָך מערקווירדיקער ווען מען 
געדענקט, אַז אויפגעװאַקסן איז דאָך בירנבוים אין קולטור:קרייז פון מערב- 
אײיראָפּעישן יידנטום, אַז אַפילו אין די יאָרן פון תשובה איז דאָך אים לייכט געווען 
אַרונטערצופאַלן אונטער דעם איינפלוס פון אַזעלכע באַדײיטנדיקע דענקערס אָבער 
צעברעקלערס פון יידישן וועלטבליק, וי מאָריס לאַצאַרוס, הערמאַן קאַהען און 
אַנדערע. אַז ממש װוּנדערלעך מוז דאָס אויסקומען, װאָס גראָד דער צוריקגעקו- 
מענער בירנבוים איז געװאָרן דער טיפסטער מאָנער און שטורמישסטער אויפ- 
פאָדערער צוֹ --- גאַנצער, אייניקער, איינהייטלעכער, אין יעדן טריט און שריט 
קענטיקער יידישקייט.. 

צּ 


בלעטערנדיק די שריפטן פון ד"ר נתן בירנבוים ז"ל, שטויסט איר זיך אָן 
אויף אַ נישט װיניקער װיכטיקן און נישט װייניקער עיקרדיקן שטריך: זיין 
טיפער, פאַרטיפטער בליק איבער דעם יידישן פאָלק. 

עס איז וועגן דעם יידישן פאָלק אַ סך געשריבן געװאָרן אין דער לעצטער 
צייט. געווען אַנדערע, װאָס האָבן געשטראָפט ; געווען אַנדערע, װאָס האָבן געלויבט. 
זעלטן װער עס האָט דעם צוגאַנג פון בירנבוימען פאַרמאָגט. 

ד"ר נתן בירנבוים שטראָפט און לויבט. מאָנט און צערטלט. דונערט און 
מילדערט, 

ער האָט שאַרפע פאָרװוּרפן צו שליידערן קעגן די יידישע מאַסן; ער האָט 
זיי פאָרצוּוואַרפן טעמפּקײט, לייכטזין; ער האָט זיי פאָרצוּואַרפן פאַר װאָס זי 
דערהויבן זיך נישט, פאַר װאָס זיי זענען נישט עולה, פאַר װאָס זיי טראָגן נישט 
אין זיך דעם גליענדיקן פאַרלאַנג ;עולה צו זיין" צו גרויסער יידישקייט און 
גרויסער מענטשלעכקייט. אָבער דערביי פאַרלירט ער דאָך נישט פון אויג די 
גיגאַנטישקײט פון יידישן פאָלק, דערביי איז זיין װואָרט פול מיט התלהבות וועגן 
דער גרויסקייט פון יידישן פאָלק, דערביי איז ער טיף איבערצייגט, אַז -- ביי 
דער גאַנצער צעפאַרנקייט און צעשפּליטערטקײט --- װעט דאָס פאָלק באַזיגן זיינע 
פעלערן, באַזיגן די שװואַכקײטן און װערן, בקרוב, גאָר בקרוב -- ,גאָטס פאָלק". 

דאָס יידישע פאָלק איז גראַנדיעז און פּאַטעטיש אין זיין צער: דאָס יידישע 
פאָלק איז אין פייער פון ליידן געהײיליקט ; און הגם איצט איז עס אַרין, אַזױ צו 
זאָגן --- אין אַ קריזיס-צושטאַנד, אין אַ קריזיס פון גייסט, אָבער באַלד װעט עס 
דאָס ווידער ווערן ,דער איינציקער, גרויסער, לעבעדיקער קידוש-השם", ,די 
פעסטע כּנסת-ישׂראל". נתן בירנבוים זעט די שטערונגען װאָס ליגן אויפן דאָזיקן 
וועג באַרג-אַרױיף. ער זעט זיי שאַרפער וי אַנדערע, אָבער זיין בליק גרייכט 
ווייטער. איבער אַלע פעלון-שפּיצן, איבער אַלע אב|"נגפס װוינקט דער דער- 
גרייכטער אידעאַל, 

צי האָט איר געלייענט ד"ר בירנבוימס באַטראַכטונג אומפּני חטאינו" (גע- 
דרוקט געווען אין ,בית יעקב"-זשורנאַל, נומער 188)? -- אויב איר האָט די 
דאָזיקע באַטראַכטונגען נאָך נישט געלייענט, לייענט זי איצט איבער. לייענט איין 
מאָל, נאָך אַ מאָל, אַ דריט מאָל. לערנט זי אויס פון אױיסנװײיניק. װאָסערע טיפקייטן 
איר װועט דאָרט געפינען, װאָסער מחשבות-ריינקייט, װאָסער נשמה-ריינקייט, וויפל 
האַרץ און געפיל, װאָסער זעלטענע סינטעז פון יידישן פאָלקס-גורל! 

דאָס איז איינע פון נתן בירנבוימס װונדערלעכסטע באַטראַכטונגען. 

מיט אַן ;אוי" הייבט זי זיך אָן. מיט אַ דערשיטערנדיקן, צעטרייסלענדיקן גלות- 
דיקן זיפץ, , אוי. רבונו-של-עולם, געהאַט האָבן מיר אַ בית-המקדש, אונדזערע 
קרבנות, אונדזערע לויים האָבן דאָרט געזונגען דוד המלכס אייביקע לידער, דיינע 
גרויסע, שווערע סודות האָבן זיך דאָרט געשושקעט, דיינע סודות האָבן מיר 
דאָרט געקענט פילן, מיט הייליקייט האָבן מיר זיך דאָרט געקענט אָננעמען. און 
היינט --- אַלץ איז צערונען געװאָרן, גלייך וי ס'װואָלט קיין מאָל נישט עקזיס- 
טירט"... 

דער צער צעגיסט זיך אויך אין די ווייטערדיקע שורות. דער ויי אויף דעם 
חורבן, דער וויי אויף דער אומה, װאָס בלאָנקעט אין גלות און װאָס האָט פאַרלוירן 
דעם ,דעת, רחמים און תפארת", דער ויי, װאָס די שכינה איז אין גלות... 

און דאַן --- תשובה-טענער. שטילע. געבראָכענע. דער ציטער פון אויפריכ- 
טיקער חרטה ;אויף די זינד װאָס מיר האָבן געזינדיקט". דאָס פאָלק אין גרייט 
זיך צו לייטערן. גרייט אַראָפּצושאָקלען פון זיך דעם שטויב. 

אין איין מאָמענט ווערט ד"ר נתן בירנבוים פאַרװאַנדלט אין אַ תפילה, װי 
ער װאָלט טיף איבער די אויגן אַראָפּגערוקט דעם טלית, און וי אַ שליח-ציבור 
פון דער גאַנצער יידישער צעוייטיקטער, צעפּײניקטער אומה אַרױסגעטראָטן 
אַזױ בעט ער : אוי, רבש"ע, װוּ נעמט מען אַ תשובה, זי זאָל טאַקע זיין אַ תשובה, 
אַ גאַנצע, אַ הייסע !7,.. אוממעגלעך איר זאָלט די תפילה לייענען און אַליין נישט 
אָנהײיבן נאָכשעפּטשען נאָך ד"ר נתן בירנבוים, אַלײן פון איר פלאָם נישט 
צעגליט וערן. | 

ד"ר נתן בירנבוים האָט געשטרעבט צו זען דאָס יידישע פאָלק אויף דער 
הויכער מדרגה פון ,דעת, רחמים און תפארת": וי אַ ניכטערער, שטרענגער 
דענקער האָט זיין שטרעבונג נישט געקענט פאַר אים פאַרשטעלן די ווירקלעם- 
קייט. ער האָט דעם איצטיקן צושטאַנד, דעם גלות-צושטאַנד, גוט געזען. און דאָך 
האָאַט ער אויך געקענט מיט זיין געדאַנק זיך אַװעקטראָגן צו די צייטן, וען 
יידיש פאָלק װעט מער נישט זיין עלנט. ווען כּנסת-ישׂראל װעט זיין התלהבותדיק 
און צניעותדיק, מיט כּוח און גבורה, באַהאַרצטקײט און מסירת-נפש.. 

ער האָט געזען װי דאָס יידישע פאָלק װאַרט בעצם מיט אומגעדולד אויף 
די דאָזיקע טעג, װאָס װעלן קומען. 

לייענענדיק אָט די שטעלן אין בירנבוימס ווערק, דערמאָנט איר זיך אין דער 
באַקאַנטער מעשׂה פון ר' נחמן בראַצלעװער. די מעשׂה פונעם באַרג מיטן קװאַל. 
יעדער ביי איין ברעג וועלט. יעדער באַשערט פאַר דעם צווייטן. יעדער פאַרבענקט 
איינער צום אַנדערן. און די פעדימס פון בענקעניש און שטאַרקער השתוקקות 
ציִען זיך און ציִען זיך.. 

דאָס יידישע פאָלק װאַרט אויף זיינע גרויסע אויפגאַבעס. די גרויסע אוים- 
גאַבעס װאַרטן אויף דעם יידישן פאָלק. ביידע שטייען אין בענקשאַפט. אין גרייט- 
קייט. אין דערװאַרטונג, 

און אַזױ -- שטראָפן די יידישע מאַסן, אַזױ מאָנען, אַזױ רייסן די אָפענע ווונדן. 
און דערביי די איבערצייגונג טראָגן אין דער אייביקייט און הייליקייט פון יידישן 
כּלל, דערביי כּסדר זען דאָס קלאָרע ליכט, װאָס שלאָגט פון פאָלק -- דאָס איז 
יכאַראַקטעריסטיש פאַר נתן בירנבוים, 


צּ 


בלעטערנדיק בירנבוימס שריפטן צו זיין ערשטער יאָרצײט, װאָס פאַלט אויס 
שבת אחרון של פּסח, טראַכט איר אָבער נישט בלויז וועגן דעם, װאָס ד"ר נתן 

בירנבוים האָט געשריבן אין די מגילות פון זיין האַרץ, נאָר אויך, װוי אַזױ מיר 
האָבן זיך באַצױגן צו דעם װאָס ער האָט געשריבן אין די מגילות פון זיין האַרץ. 

איר טראַכט וועגן דער גרויסער איינזאַמקײט, אין וועלכער ער האָט זיך 
געפונען אין דעם אָװנט פון זיין לעבן. 

איר טראַכט וועגן דער שטילקייט, װאָס האָט שוין אין משך פון דעם איינעם 
יאָר -- אָן אים --- זיך באַװיזן אױיסצושפּרײטן אַרום זיין פּערזענלעכקייט. 

איר טראַכט וועגן דעם סקאַנדאַליעזן פאַקט, װאָס נאָך ביז היינט װאַלגערן זיך 
ד"ר נתן בירנבוימס פּערלדיקע שאַפונגען אין צייטונגען און זשורנאַלן, און נישטאָ 
ביי אַלע אונדזערע פירערס און מאָסגעבנדיקע אינסטיטוציעס דאָס פאַרשטענדעניש 
צו סובסידירן די אױסגאַבע פון די װוערק פון גרויסן רעלעגיעזן דענקער. 

איר זאָגט צו זיך אין טאָג פון זיין ערשטער יאָרצײט: 

--- גענוי וי ביי זיין לעבן זענען מיר, אויך נאָך זיין טויט, כּסדר גלייכגילטיק 
צו אים. כּסדר טעמפּ פאַר זיין געדאַנק, כּסדר טויב צו זיין גלייכן װאָרט.. 

(די נייע דערציילונג פון טאָמאָס מאַן) 


(תניכישע מאָטיוון זענען זייער אַ פּאָפּולערער זשאַנער אין דער וועלט- 
ליטעראַטור, נישטאָ, דאַכט זיך, כּמעט קיין איין וויכטיקער שריפטשטעלער אין 
אײראָפּע, װאָס זאָל נישט האָבן -- מיט קלענערן אָדער גרעסערן דערפאָלג 
געפּרוּוט שרייבן אויף אַ תנ"כישער טעמע. דער דייטשער דענקער רודאָלף אויקען 
האָט אַ מאָל געװאָרפן דאָס װאָרט : ווען מען זאָל אויסשטרייכן פון דער ליטעראַ- 
טור די מאָטיוון, װאָס זענען באַאיינפלוסט געװאָרן פונעם אינהאַלט און סטיל 
פון דער ביבל, װאָלט מען געבליבן שטיין פאַר אַ פּוסטקײט... דאָס איז נישט קיין 
גוזמא. דאָס תנ"כישע, די פּאַסירונגען װאָס ווערן דערציילט אין תנ"ך, די פּערזאָ- 
נען װאָס ווערן פאָרגעשטעלט אין תנ"ך, די גראַנדיעזע אידעעס װאָס קומען דאָרט 
צום אויסדרוק האָבן פון תמיד געלאָקט די דיכטער. 


תנ"כישע טעמעס זענען אויך היינט גענוג פּאָפּולער אין דער ליטעראַטור. 


עס מאַכט נישט אויס װאָס דאָ און דאָרט װערט דער ספר-הספרים פאָר- 
האַסט, געשענדט: עס מאַכט נישט אויס װאָס דורך די און יענע געצנדינערס 
ווערן ברוטאַל מיט די פיס געטראָטן די אמתן פון תנ"ך: פאַר די מענטשן פון 
גייסט און נשמה --- און אַזעלכע זענען אויך נאָך היינט פאַרבליבן, הגם אין גאָר 
אַ קליינער צאָל -- איז די ביבל כּסדר דאָס גרויסע, דאָס אייביקע ספר פון דער 
מענטשהייט, 


פאַרקערט, מען פאַרטיפט זיך היינט אין די תנ"ך-ספרים מיט נאָך גרעסערער 
פלייסיקייט. אין די איצטיקע צייטן פון כאַאָס און װירװאַר האָט דאָס תנ"ך-ספרל 
אַ סך צו זאָגן דער מענטשהייט. די אידעאַלן, אין וועלכע דורות האָבן געגלויבט, 
זענען באַנקראָט. די חלומות, צו וועלכע דורות האָבן געשטרעבט, האָבן אַנטוישט. 
אײראָפּע איז פול מיט צעבראָכענע געטער. און די מענטשן, װאָס ווילן זיך נישט 
אונטערגעבן די הערשנדיקע שטרעמונגען און ווילן אויך אַרױסרײסן פון זיך דעם 
פּעסימיזם, װאָס עסט זיך אַלץ טיפער און טיפער איין אין זייער געמיט, װאַרפן 
זיך מיט הכנעהדיקער דורשט אויף די בלעטער פון תנ"ך. נאָר דער תנ"ך קען 

אויך אין אָט אַזעלכע אומהיימלעכע טעג אָנגליען מיט גלויבן, באַלעבן מיט 
האָפענונג, געבן טרייסט, 

אַ גאַנצע ריי פּאָעמעס און דערציילונגען זענען לעצטנס, אין פאַרשידענע 
לענדער, אין פאַרשידענע שפּראַכן, אָנגעשריבן געװאָרן אויף תנ"כישער טעמאַטיק. 

אַן אַנדער זאַך איז, צי די תנ"ך-מאָטיוון אין דער אײראָפּעיִשער ליטעראַטור, 
סיי פון אַמאָל, סיי פון היינט, קענען דורך אונדז אָנגענומען ווערן אָן באַװאָרענישן, 
אמת איז, אַז די דאָזיקע תנ"ך-מאָטיוון באַװייזן אויפן גרויסן געפיל פון פּיעטעט 
פון זייערע מחברים פאַרן אײיביקן ספר פון יידנטום. אָבער אמת איז אויך, אַז 
אין די ביבלישע פּאָעמעס אָדער דערציילונגען, װאָס זענען געשאַפן געװאָרן אין 
דער אײראָפּעישער ליטעראַטור, איז עפּעס צוגעגעבן געװאָרן צום שטאָף פון 
תנ"ך, עפּעס איז צוגעטייטשט געװאָרן. און עס איז דאָך איבעריק צוצוגעבן, אַז 
נישט איטלעכער ,פּירוש" און איטלעכער טייטש צום תנ"ך קען דורך אונדז וי 
אַ ריכטיקער באַטראַכט ווערן. 


א 


אַ גרויסע דערציילונג אויף אַ חומש-טעמע האָט לעצטנס אָנגעשריבן דער 
באַרימטער דייטשער שריפטשטעלער טאָמאַן מאַן. זיין נייער ציקל דערציילונגען 
טראָגט דעם נאָמען ,יוסף און זיינע ברידער". ובכן : קלאָר. עס האַנדלט זיך וועגן 
מכירת-יוסף, וועגן די באַציונגען צװישן יוסף און זיינע ברידער. די דראַמאַטישע 
געשינטע פון ספר בראשית. די צייטן פון די אָבות. געשיכטלעכע מרזקים. אֵל דאָס 
גרויסע, אַל דאָס דערהויבענע, אֵל דאָס קאָמפּליצירטע פון יענע ווייטע תקופות, 

עס זענען ביז איצט דערשינען צוויי טיילן פון דאָזיקן ציקל. די סעריע איז 
בכן נאָך ווייט נישט פאַרענדיקט. אָבער שוין די דערשינענע ביכער באַווייזן, אַז 
טאָמאַס מאַן האָט אָנגעשריבן אַ גרויס װוערק, אַז זיין תנ"ך-דערציילונג איז איינע 
פון די שטאַרקסטע דערציילונגען אויף תנ"ך-טעמעס, װאָס זענען בכלל וען עס 
איז געשריבן געװאָרן אין אײיראָפּע. 

טאָמאָס מאַן געפינט זיך אין דער עמיגראַציע. מיט אַלע מיטלען האָט די 
דייטשע מאַכט געפּרווט אים פאַרהאַלטן אין דייטשלאַנד. זי האָט אים -- אים 
אַלײין, אים אַלס אויסנאַם -- צוגעזאָגט צו געבן אַזעלכע פרייהייטן און פּריוי- 
לעגיעס. וי קיין שום אַנדערן שריפטשטעלער. איז דאָך טאָמאַס מאַן דער גרעס- 
טער שרייבער אין דער דייטשער שפּראַך היינט צו טאָג. האָט ער דאָך פאַר זיין 
ליטעראַרישן שאַפן באַקומען די נאָבעל-פּרעמיע. װוערט ער דאָך פאַררעכנט צו 
די באַדײטנדיקסטע פּראָזאַיקערס אין איצטיקן דור. טאָמאַס מאַן האָט אָבער יעדן 
פאָרשלאָג אָפּגעװאָרפן. אוממעגלעך צו פאַרבלייבן דאָרט, װוּ די לופט שטיקט. 
טאָמאַס מאַן איז פרייוויליק אַװעק אָפּריכטן גלות. די גאַנצע שרייבער-פאַמיליע 

מאַן האָט גלענצנדיק אויסגעהאַלטן דעם כאַראַקטער-עקזאַמען. אין דער עמיגראַציע 
געפינט זיך אויך זיין ברודער היינריך מאַן, זיין זון קלאַוּז מאַן. | 
-.אין דער עמיגראַציע טאַקע שרייבט טאָמאַס מאַן זיין תנ"ך-דערציילונג, 
 -‏ דאָס איז, אַזױ צו זאָגן -- אַן אומדירעקטער ענטפער פון גרויסן דיכטער 
אויף אַלץ װאָס וערט ,דאָרט* אָפּגעטאָן. 

דאָרט זאָגן די ליטעראַטן, אַז דאָס יידנטום איז אַ מינדערווערטיקע- ראַסע, 
אַז דאָס יידנטום האָט גאָרנישט צוגעטראָגן צו דער אַנטװיקלונג פון דער מענטש- 
הייט, אַז די שאַפונגען פון יידנטום מוזן אין אײיראָפּע אױיסגעראָטן ווערן ‏ טאָמאַס 
מאַן טוט נישט קיין סך : ער מישט נאָר אויף אַ בלעטל פון בראשית.. עס איז 
גענוג, | 

ווער האָט געלערנט די מענטשן די ערשטע טריט שטעלן אין יענע ,אָנהויב"- 
טעג פון דער װעלט? -- װער האָט געפירט אין דער הויך? -- װוער האָט 
געקלעטערט און געהייסן אַלעמען קלעטערן צו דערהויבונג 2... 

די דערציילונג פון טאָמאַס מאַן איז נישט בלויז דערציילונג ; זי איז אַ גרויסער 
קולטור-שטודיום ; זי פּרוּווט אַריינדרינגען טיף אין די װאָרצלען פון מענטש 
און וועלט, 

זי שאַצט יאָפּ דאָס, װאָס איז דורך יידן און יידישן זשעני אַרײנגעטראָגן 
געװאָרן אין קולטור-אוצר. 

דאָס איז די ערשטע דערציילונג פון טאָמאַס מאַן אויף דער תנ"כישער טעמע. 
זיינע ביז איצטיקע ביכער האָבן וייניק װאָס געהאַט צו טאָן מיט מאָטיון פון 
דער ביבל. מאַן האָט זיך דעראָבערט גרויסן רום וי דער שילדערער פון דייטשן 
שטייגער-לעבן. פון דייטשן בירגערטום, אָבער זעען איצט, אין אָט די יאָרן װאָס 
מיר לעבן היינט איבער, דעם זעלבן נוסח? -- קען דאָס טאָן דער קינסטלער 
מיט אָפענע אויגן? --- מאַן האָט פאַרלאָזט די דייטשן. די וועלט פון די דייטשן. 
ער איז אַװעק צו דער ועלט פון יידישן אַלטערטום, צו בראשית, 


צּ 


דאָס אימפּאָנירט. דאָס האָט בלי ספק אויסדרוק. דאָס זאָגט זייער פיל וועגן 
דעם שריפטשטעלער און מענטש טאָמאַס מאַן. דאָס הייסט אָבער נישט, אַז אויך 
אַלע אויספירן, צו וועלכע מאַן קומט אין זיין דערציילונג, זענען ריכטיק און 
גערעכט, 

אמת : מאַן האָט זיך די אַרבעט נישט לייכט געמאַכט. ער האָט נישט בלויז 
געװיסנהאַפט אַדורכגעלערנט די פּרשיות, װוּ עס איז די רייד וועגן יוסף און זיינע 
ברידער, וועגן יעקב און זיין צער, וועגן די עגיפּטערס אין די יאָרן פון זעט, 
הונגער, װאָס זיי האָבן אַדורכגעמאַכט. ער האָט מיט זעלטענער פּעדאַנטישקײט 

שטודירט די גאַנצע ליטעראַטור, װאָס קען העלפן זיך אָריענטירן אין דער וועלט 
פון אַלטערטום. ער האָט זיך באַנוצט מיט די נייסטע אַרכעאָלאָגישע אַנטדעקונגען: 
ער האָט זיך אויך באַנוצט מיט אַ גאַנצער ריי מדרשים, 

אמת : מאַן האַלט זיך על-פּיירוב נאָענט צו דעם, װאָס װוערט דערציילט אין 
חומש וועגן די אָבות. ווען ער פּרוווט אַנאַליזירן די נשמות פון די פּערזאָנען 
דערגרונטעווען די מאָטיוון, װאָס האָבן די מענטשן געשטויסן צו זייערע טאַטן 
איז פאַר אים מאָסגעבנדיק די קוועלע פון תנ"ך. ער וויקלט אויף די סיטואַציעס 
אויפן יסוד פון חומש. 

אָכער וי געזאָגט: אין דער תנ"ך-דערציילונג פּאַרבט דער שריפטשטעלער 
אויך צו פון זיין פאַנטאַזיע. און נישט אַלע דאָזיקע צופאַרבונגען קענען אונדז 
געפעלן וערן. עס זענען פאַראַן אַ גאַנצע ריי מיינונגען אין מאַנס בוך, װאָס רופן 
אַרױס אונדזער שאַרפע קעגנערשאַפט. עס זענען פאַראַן מחשבות, װאָס זענען נישט 
אין הסכּם מיט דער יידישער טראַדיציע און מיטן אמת. 

טאָמאַס מאַן איז אפשר דאָס בעסטע אויסן געווען. זיין צוגאַנג צום תנ"ך איז 
אָבער פאָרט דער צוגאַנג פון אַ ווייטן. און דאָס דערקענט זיך. 


צּ 


און דאָך -- עפּעס איז דאָ אינעם בוך פון טאָמאַס מאַן, װאָס איז אָרוסגע- 
קומען גלענצנדיק געשילדערט און מערקװוירדיק פאַרטיפט, - 

עפעס איז דאָ אינעם דאָזיקן בוך, װאָס צוליב דעם לוינט זיך דערויף 
אָפּצושטעלן. 

דאָס איז --- די שילדערונג פונעם צוזאַמענטרעף צוישן יידן און עגיפּטער, 
דאָס קאַפּיטל יוסף אין מצרים. יוסף אין קאָנטאַקט מיט די מענטשן פון מצרים. 

אויף אַ סך בלעטער אין זיין בוך שטעלט זיך טאָמאַס מאַן גענוי און אויס- 
פירלעך אפ איבער דער באַדייטונג און כאַראַקטער פוֹן דאָזיקן צוזאַמענטרעף. ‏ 

דאָס איז נישט געווען קיין באַגעגעניש צווישן אַ זון פון די עברים מיט זין 
פון עגיפּטער-פאָלק; דאָס איז אַ באַגעגעניש צווישן צוויי פאַרשידענע קולטורן: 
דאָס איז אַ באַגעגעניש צװישן צוויי גרונט-פאַרשידענע וװועלטן אַ באַגעגעניש, 
װאָס אַזעלכע װועלן שפּעטער זיין נאָך אַ סך אין דער יידישער געשיכטע. 

יוסף ווערט פאַרװאַלגערט קיין מצרים. ער קומט אַהער מיט זיין גרויסער 
בענקשאַפט און רירנדיקן צער. ער קומט אַהער מיט אַ טיפן שניט אין האַרץ. 
אָבער ער קומט אַהער אויך מיט פעסטע מיינונגען, מיט אַן אַנטשלאָסענעם בליק 
און מיט װווּנדערלעכער עקשנות פון זיין ;איך", פון זיינע איבערצייגונגען --- ביי 
די אומגינסטיקסטע באַדינגונגען -- זיך נישט אָפּצװאָגן. 

העשיל קלעפּפיש 


און ער האָט זיינע איבערצייגונגען אַרױסגעטראָגן פונעם הויז פון זיין 
פאָטער יעקב. | 

אין קורצע שטריכן געלינגט מאַנען איבערצוגעבן דעם טיפן אונטערשייד 
צווישן די אָנשױיונגען פון יעקב אָבינוּ און די אָנשױיונגען פון יענער גאַנצער 
געצנדינערישער וועלט. יעקב ואַרפט אָפּ דאָס געצנדינסט. ער זאָגט, אַז דער גאָט 
אין הימל איז דער גאָט, וועלכן מען קען נישט אָפּבילדן אין קיין סטאַטוע, וועלכן 
מען קען נישט נעמען מיט זיך ;אין טאַש", ער איז העכער וי אַלץ װאָס קען 
פאַרשטאַנען ווערן און מען קען אים נישט דינען מיט ווילדע בעלער און אָרגיעס. 
נאָר מיט אַ ריין האַרץ און לויטערן געוויסן... דאָס איז װייניק געזאָגט. דאָס איז 
אָבער דער מאָנאָטעיִזם, די עטיק, װאָס דרינגט אַרױס פון יידישן רעליגיעזן בליק, 

װאָס האָט יעקב צו זאָגן וועגן די עגיפטערס ? ,דאָס זענען מענטשן, װאָס בי 
זיי אויף דער נשמה איז שװאַרץ. זיי זענען אַלע אָן אויסנאַם נידעריק, צעלאָזט. 
זי האָבן נישט קיין פאַרשטענדעניש פאַר זינד. זיי ווייסן נישט װאָס גערעכט איז 
און װאָס אומגערעכט, װאָס גוט איז און װאָס --- שלעכט, װאָס לויטער און װאָס --- 
שמוציק. זיי זענען װוי די חיות, און בוקן זיך צו בהמות און חיות אין די טיפענישן 
פון זייערע טעמפּלען"... 

אין אָט דעם לאַנד קומט יוסף אָן. עס קויפט אים, וי באַקאַנט, אָפּ פּוטיפר. 
דער באַאַמטער אין פּרעהס הויף. מען קען זיך פאָרשטעלן, אַז יוסף האָט די גע- 
לעגנהייט צו באַמערקן די פּראַכט און דאָס רייכטום פון דער עגיפּטישער אימפּעץ- 
ריע. װאָרום הגם רעליגיעז און עטיש אויף אַ נידעריקער שטופע, שטעלט מיט 
זיך עגיפּטן פאָר איינע פון די גרעסטע ציוויליזאַציעס צו יענער צייט. אָבער יוסף 
בלייבט קאַלט צו די בלענדנדיקע רייכטימער פון מצרים. די ציװיליזאַציע, די 
עגיפּטישע, איז פאַר אים --- ;תועבת מצרים". 

צװישן דעם פאָלק פון די עגיפּטערס, צװישן די מנהגים און איינריכטונגען 
פון די עגיפּטערס, שפּינט ער דאָס לעבן, דעם אידעאַל פון לעב װאָס ער האָט 
אַרױסגעטראָגן פון יעקב. ער פאַרקערפּערט אין זיך דאָס שיינע, דאָס טיפע, דאָס 
מענטשלעכע. 

דאָס ברענגט, נאַטירלעך, צו קאָנפליקטן צװוישן אים און זיין נייער ;היים". 
;װאָסער מאָדנער, ער איז, דער דאָזיקער עברי? -- זאָגן זיכער די עגיפטער, 
װאָס קומען מיט אים אין קאָנטאַקט. קיינער פאַרשטייט אים נישט. צװישן דעם 
בליק פון יידנטום און דעם בליק פון די ,, מאָדערנע ציװויליזאַציעס" איז שוין דאַן 
פאַראַן אַן אָפּגרונט, נישט אַריבערצושפּרײזן. אַנדערע זענען די אויפגאַבן פון 
מענטש ביי יידן. אַנדערע ביי ,זי" --- אָן אונטערשיד וי ;זיי" הייסן. 

אָט אַזױ רוקט אָן דער שאַרפסטער קאָנפליקט אין יוספס דעמאָלטיקן לעבן 
דער קאָנפליקט, װאָס האָט פאַטאַלע פאָלגן פאַר זיין צוקונפט -- דער קאַנפליקט 
מיט פּוטיפרס ווייב, 

צווישן די צוויי וועלט-מלחמות 


אין דער דערציילונג פון טאָמאַס מאַן װאַקסט דער דאָזיקער צזאַמענשטױס 
אויס -- און מיט רעכט -- צו א געשעעניש פון גרויסער און סימבאָלישער 
באַדייטונג, 

ניין, יוסף װעט בשום אופן נישט מסכּים זיין מיטצומאַכן דאָס לעבן פון די 
עגיפּטערס. זאָל מען אים אויסלאַכן -- פאַר אים איז דער ציל: מאָראַליש בלייבן. 
פאַר אים איז די אויפגאַבע: נישט אָפּטרעטן פון די פּרינציפּן פון דער עטיק. 
אויפהייבן זיך הויך. צוהערן זיך צו דער שטים פון דער הויך. 

אָבער זיי, די עגיפּטערס, די פּוטיפרס, זייערע פרויען, לאַכן כּסדר אויס 
דעם ייד, 

מאָראַל? -- זי עקזיסטירט נישט. אונדזער אָפּגאָט ווייסט אויך נישט װאָס 
דאָס איז אַזױנס, און נישטאָ קיין זאַך, װאָס ער זאָל פאַרווערן. עטישע שלימות ? 
-- עס איז אַן אויסטערלישער באַגריף. דער מענטש דאַרף נישט באַזיגן זיינע ליידנ- 
שאַפטן. ער דאַרף גאָרנישט באַקעמפן און מיט גאָרנישט זיך ראַנגלען. דו האָסט 
רויע, ברוטאַלע ליײדנשאַפטןן? --- לעב אַזױ, שטאַרב אַזױ! 

פאַר טויזנטער יאָרן האָט זיך אָנגעהויבן דער גרויסער געראַנגל צוישן ייד 
און וועלט. יוסף איז אפשר געווען דער ערשטער, װאָס איז צו דער דאָזיקער 
מלחמה אַרױסגעטראָטן. ער איז דער ערשטער, װאָס האָט געמוזט די מלחמה פירן 
קעגן דער גײסטלאָזיקײיט און עטישער פאַרװויסטונג פון דער ,ציויליזירטער 
מלוכה". ער איז דער ערשטער ייד, װאָס איז אין אַ פרעמד לאַנד, אין אַ פרעמדער 
ציוויליזאַציע, געװאָרן פאַרטריבן, פאַרקויפט. ער איז דער ערשטער, װאָס האָט 
דאָס יידישע געמוזט אָפן, מוטיק פאַרטיידיקן. און --- ער האָט געזיגט. װאָרום -- 
אין תפיסה געגאַנגען. צו פּיין. צו מאַטער. מיט כאַראַקטער געגלאַנצט. שטאַרק 
געבליבן. גאַנץ. 

דאָס איז דער אָנהויב פונעם קאַמף צוישן ייד און וועלט. די געשיכטע פון 
בראשית, װאָס האָט אָבער אין זיך אײיביקע אַקטואַליטעט. די געשיכטע פון יידישן 
גוריל. די געשיכטע פון יידישער גבורה, 

יוסף איז אַן עברי, פּוטיפר און זיין פרוי זענען עגיפּטערס ? --- ניין. אַזױ איז 
װײיניק צו זאָגן -- באַמערקט טאָמאַן מאַן איראָניש. --- זאָגט דעם אונטערשייד 
אַרױיס אַזױ : פּוטיפר און זיין ווייב זענען עגיפּטערס און יוסף איז --- אַ מענטש.. 

יידרישער פאָלקלאָר 


יידישער פאָלקלאָר, אונטער דער רעדאַקציע פון י. ל. 
כּהן, אַרויסגעגעבן דורך דער פילאָלאָגישער סעקציע 
פון יידישן װיסנשאַפטלעכן אינסטיטוט. ווילנע 1928, 
7 זייטן, 


(פאָלקלאָר -- איז אַן ענין, װאָס. מ'האָט זיך מיט אים ביז לעצטנס 
כּמעט װי נישט אָפּגעגעבן ביי אונדז. די יידישע מאַסן האָבן אין פאַרשידענע 
שאַפונגען געברענגט צום אויסדרוק זייער לעבנס-שטייגער און געמיט, אָבער ס'איז 
נישט געווען ער ס'זאָל די דאָזיקע אומגעהויערע אוצרות אויפזאַמלען, צונויפ- 
קלייבן, פאַרעפנטלעכן. און אַ שאָד. די לעגענדעס, װאָס דאָס פאָלק שפּינט, די 
מעשׂהלעך, װאָס עס דערציילט, די ווערטלעך און וויצן, װאָס עס גיט איבער פון 
מויל צו מויל, גלאַנצן מיט זיבן חנען. זיי האָבן אויך אַ קאָלאָסאַלן װוערט פאַר 
דער יידישער געשיכטע. איר דערקענט דורך זיי דאָס לעבן פון די פאַרשידנסטע 
שיכטן פון דער יידישער געזעלשאַפט, דאָס לעבן אין זיינע פאַרשידנסטע ניאַנסן, 
אַ פּרימיטיווע, אומבאַהאָלפענע פאָלקס-דערציילונג איז מסוגל פאַר אייך צו אַנט- 
פּלעקן די טיפקייטן פון דער פאָלקס-נשמה. זי דערלאַנגט אייך --- אַזױ צו זאָגן --- 
דעם שליסל צו דער נשמה פון פאָלק. אין פאָלקלאָר איז דאָ עכטקייט, אורוויקסי" 
קייט. ס'איז דאָ עסענץ פון פאָלקס-לעבן. דורך פאָלקלאָר גרייכט איר צו די 
װאָרצלען. 
אין די שאַפונגען, װאָס זענען אױיסגעטראָגן געװאָרן אין שויס פון די יידישע 
מאַסן, איז אָפּגעשפּיגלט געװאָרן דאָס טאָגיטעגלעכע לעבן פון פאָלק, אָבער ס'איז 
אויך געקומען צום אויסדרוק דאָס פאַנטאַסטישע, צו וועלכן עס האָט זיך געריסן 
דער האַרטער דאָ-זיין, אָבער אויך די באַפליגלטע שטרעבונג: די ווירקלעכקייט, 
אָבער אויך דער טרוים, 
כּדי אָפּצושאַצן די וויכטיקע באַדייטונג פון יידישן פאָלקלאָר מוזן אויך גענו- 
מען ווערן אין אַכט די ספּעציפישע באַדינגונגען, אין וועלכע די יידישע מאַסן 
איז אויסגעקומען צו לעבן. צוליב דעם כּסדרדיקן פּיין און טלטול-הדרך איז אָפט 
מאָל פּשוט נישט געווען די מעגלעכקייט אויפצושרייבן אַ וויכטיקע פּאַסירונג און 

צווישן די צוויי וועלט-מלחמות 


צו פאַרצייכענען אַ ווערטפול װאָרט, צוליבן כּסדרדיקן װאַנדערן זענען אויך גאַנצש 
ביבליאָטעקן פאַרלוירן געגאַנגען. דער פאָלקס-זכּרון איז געצװונגען געווען צו 
פאַרטרעטן די ביבליאָטעק. דער יידישער פּאָלקס-זכּרון האָט נישט איין געשיכטשף 
און נישט איין ,װאָרט* אָפּגעהיטן פון שכחה. פון דור צו דור זענען די אוצרות 
איבערגעליפערט געװאָרן. דערין באַשטײט דער באַזונדערער ווערט פון יידישן 
פאָלקלאָר, 

עס איז דעריבער צו באַגריסן די איניציאַטיו פון ייוו"אָ צו באַאַרבעטן דאָס 
פאַרװאָרלאָזטע פעלד פון יידישן פאָלקלאָר, 

דער איצט דערשינענער באַנד, װאָס איז רעדאַגירט געװאָרן דורך דעם דאָ 
נישט לאַנג פאַרשטאָרבענעם פאַרדינסטפולן פאָלקלאָר-פאָרשער י. ל. כּהן, שטעלט 
מיט זיך פאָר אַ זייער אינטערעסאַנטע און רייכע זאַמלונג פון יידישן פאָלקס- 
שאַפן. עס זענען דאָ אַרײנגענומען געװאָרן מוסטערן פון די פאָלקלאָר-אוצרות 
אין יידיש-לשון. הונדערטער זאַמלערס אין גאָר דער װעלט האָבן צוגעשטעלט 
דאָס זעלטן פילפאַרביקע מאַטעריאַל, 

איר געפינט אין דער דאָזיקער אויסגאַבע די פאַרשידנסטע מינים און פאָרמען 
פאָלקלאָר ; איר געפינט דאָ פּראָזע און פּאָעזיע : ערנסט און גראָטעסק; לעגענדעס, 
מעשׂיות, ווערטלעך, וויצן, פּורים-שפּילן, איינס איז פאַר די אַלע זאַכן כאַראַקטע- 
ריסטיש: פון זיי רעדט -- די יידישע מאַסע. 

מיר װעלן פאַר אַ בײישפּיל נעמען די וויגלידער װאָס זענען אין אים צונויפגע- 
קליבן. אָט אַזעלכע זענען די געזאַנגען, מיט וועלכע אונדזערע מאַמעס און באָבעס 
האָבן איינגעוויגט זייערע קינדער. דאַכט זיך : נאַיִווע מעלאָדיעס. דאַכט זיך : מער 
וי די גוט-באַקאַנטע ,ראָזשינקעס און מאַנדלען" װעט איר אין זיי נישט געפינען. 
אָבער ווען איר פאַרלייענט זיך אויפמערקזאַם אין דער סעריע וויגלידער, װאַקסט 
פאַר אייך מיט אַ מאָל אויס אַ שטיק יידיש לעבן. די נשמה פון פאָלק זאָגט זיך 
אין זיי אַרױס. די לעבנס-אידעאַלן פון פאָלק ווערן אָפּגעשפּיגלט. אין איין ליד ; 
,דאָס איז די בעסטע סחורה, משהלע װועט לערנען תורה, תורה װועט ער לערנען 
אוֹן ספרים װועט ער שרייבן".. אַ גוטינקער און פרומינקער װועט משהלע פאַר- 
בלייבן".., אין אַ צווייט ליד : ,תורה צווה לנו משה מורשה, משהלע ועט קענעך 
האַלטן אַ דרשה".,. אין אַ דריט ליד : ,,גאָלדעלעס חתן וועט זיצן און לערנען תורה, 
גאָלדעלעס חתן װועט דרשהנען א דרשה.. אין אַ פערט ליד: , אייליולו. געבן 
זאָלסטו צדקה, לאַנג זאָלסטו געבן"... ליד נאָך ליד וויקלט זיך פאַר אייך דאָס 
בילד פון עכטן יידישן לעבנס-שטייגער, מער וי פון וועלכער עס איז װיסנשאַפט- 
לעכער אָפּהאַנדלונג, דערװויסט איר זיך פון די דאָזיקע פאָלקס-מאָטיון, װאַסערע 
דערציונגס-אידעעס עס האָבן דורך דורות אין דער יידישער גאַס געהערשט, פון 
װאַסערע קינדער יידישע טאַטע-מאַמע זענען שטאָלץ געווען און װאָסערע קינדער 
עס האָבן זיי געקאָנט געבן גליק, 

שטאַרק כאַראַקטעריסטיש זענען די מלחמה-מאָטיוון, וועלכע איר געפינט 
אינעם בוך. זיי שילדערן דאָס גרוילבילד פון דער יידישער נויט אין קריגס-צייט, 
אָבער נישט בלויז דאָס. אין די פּרימיטיווע פערזן קומט בכלל צום אויסדרוק די 
באַציִונג פון די יידישע מאַסן צו מלחמה. דער יידישער מענטש שטייט-אויף קעגן 
דעם בלוטיקן אומזין. --- ,אין טויזנט ניין הונדערט דאָס פערצנטע יאָר, איז 
אַרױסגעגאַנגען אַ נייער געזעץ, דאָס יעדער טאַטע, מוז פירן זיין קינד. אַזױ וי 
צום שוחט דאָס רינד"... אָט אַזאַ איז פאַר דעם יידישן פאָלקס-מענטש דער זין 
פון דער ערגעץ-ווּ אַזױ פאַרהערלעכטער, אַזױ באַזונגענער ,אונטערנעמונג": 
;ווי צום שוחט דאָס רינד"... אָדער אין אַן אַנדער ליד: ,גלייכער צו לערנען אַ 
בלעטעלע רש"י, איידער צו עסן רוסישע קאַשע (אין די קאָשאַרן)".. פון יידישע 
מלחמה-לידער טראָגט זיך נישט דער ליאַרעם פון שכּרות און שגעון, יידישע 
מלחמה-מאָטיוון זענען אין תוך -- גרויסע פּאַציפיסטישע ליטעראַטור. 

יידישע באַגריפן, יידיש געמיט, יידיש געפיל, יידישע חכמה רעדן צו אייך 
פון די פאַרשידענע טיילן פון דער דאָזיקער אױיסגאַבע. 

אמת : דער אױיסװאַל פון די מוסטערן איז נישט אַלע מאָל געלונגען. אויב 
פאָרשטעלן פאָלקלאָר-מוסטערן האָבן, לויט אונדזער מיינונג, באַדאַרפט געגעבן 
ווערן נאָר און נאָר אַזעלכע, װאָס שפּיגלען באמת אָפּ דעם יידישן לעבנס-שטייגער 
און אַנטפּלעקן דאָס אייגנטימלעכע פון יידישן פאָלקס-כאַראַקטער. דאָס לאָזט זיך 
אָבער נישט זאָגן אויף אַלע זאַכן, װאָס קומען אַרײן אין דאָזיקן באַנד,. נישט 
זייער ספּעציפיש פאַרן עכט-יידישן וויץ זענען אויך אַלע ויצן, װאָס זענען דאָ 
געברענגט. אָבער נישט געקוקט דערויף פאַרדינט דאָך דער באַנד איידישער 
פאָלקלאָר" אויפגענומען צו ווערן מיט אָנערקענונג דורך יעדן ליבהאָבער פון 
יידישן פאָלקס-שאַפן. 

די פערציק טעג פון מוסא דאַג 


די לעצטע גבורים פון אַ פאָלק האָבן זיך באַזעצט אויף אַ באַרג און 

באַשטימט צו קעמפן ביזן לעצטן טראָפּן בלוט קעגן די, װאָס ווילן זיי פאַרניכטן 
און אוױיסמאָרדן... 

דאָס איז אַ טראַגישער קאַמף, װאָס האָט זיך אָפּגעשפּילט בעת דער ערשטער 
וועלט-מלחמה, 

עס איז דאָ אַ פאָלק אויף דער ועלט, װאָס גרויס איז זיין מגילה פון ליידן, 
און העכסט טראַגיש איז זיין גורל: די גאַנצע געשיכטע פון אַרמענישן פאָלק איז 
איין גרויסע, איין שוידערלעכע, איין דערשיטערנדיקע טראַגעדיע. 

אָן אַ לאַנד, אָן אַ היים, איז דאָס דאָזיקע אַלטע, אַזיאַטישע קולטור-פאָלק 
צעשפּרײיט און צעזייט איבער דער װעלט. עס האָבן זיך צונויפגעקליבן גרויסע 
מאַסן אַרמענער אין רוסלאַנד, און עס האָט אַ באַדײטנדיקער טייל זייערער זיך 
באַזעצט אין טערקיי. קליינע רעשטן װאָגלען אויך איבער אַנדערע מדינות. און 
וי ביטער עס איז די לאַגע פון מענטשן, װאָס האָבן נישט קיין היים, װי הפקר 
עס איז אַ פאָלק, װאָס האָט נישט קיין אייגענע מלוכה, דערפון דאַרף מען דאָך 
ביי אונדז נישט רעדן.. 

די אַרמענער זענען באַשאָנקען מיט אַ גרויסער אינטעליגענץ. זי זענען געווען 
פּיאָנערן, זיי זענען געווען אין אַ רויער אומרייפער װעלט די פאָנען-טרעגערס 
פון פאַרשטאַנד און וויסן. דאָס האָט זיי געגעבן אַ געפיל פון שטאָלץ און זיכערקייט 
און כּוֹח איבערצוטראָגן אַלע יסורים און כאָטש זיי פינצטערן אֶפּ אַ לעבן, כאָטש 
דער רוב זייערער איז פאַראָרעמט און פאַרנעמט זיך מיט קליינהאַנדל, טראָגן זי 
דאָך אין זיך די ווירדע פון אַ רייכער פאַרגאַנגענהײט, פון אַן אַלטער קולטור און 
באַװייזן אַ געװאַלדיקע לעבנס-ענערגיע צו עקזיסטירן. דאָס איז אַ װוּנדערבאַרע 
קראַפט ביי דעם האָגל פון צרות און פאַרפאָלגונגען, װאָס שיט זיך כּסדר אויף 
זייערע קעפּ, 

און אָט האָט אויפגעפלאַקערט דער האָס ביי די טערקן צום ביסל אַרמענער 
װאָס װווינען אין זייערע גרענעצן, 

פאַר װאָס? אָ, עס האָבן די מלוכה-לייט און די העצערס שטענדיק גרייט 

אַ גאַנצן ,אוצר" פון ,תירוצים". די אַרמענער זענען פאַררעטערס, זי פאַרראַטן 
די טערקישע פאָלקס-אינטערעסן, זיי זענען שפּיאָנען --- און געווען איז דאָס אין 
סאַמע פייער פון דער וועלט-מלחמה -- זיי זענען אונדזערע אייביקע שׂונאים און 
בלוט-זויגערס, און װערן רייך פון אונדזער אומגליק... און דער אויספיר : שלאָגט 
די אַרמענער, ראַטעװעט דאָס פאָטערלאַנד! 

וועגן די אייגנטלעכע און אמתע סיבות פון דאָזיקן שׂנאה-אויסברוך װעלן די 
היסטאָריקערס װאָרשײנלעך זיך נאָך לאַנג גריבלען. איינער אַ ליבעראַלער געשיכ- 
טע-שרייבער װועט דערקלערן, אַז טערקיי האָט אינעם קריג מיט די פאַרבינדעטע 
קאָאַליציע-מלוכות אָנגעהויבן ליידן מפּלות און זי האָט, װאַרפנדיק די שולד אויף 
די אַרמענישע ,דעזערטירערס", געװאָלט אַזױ אַרום פּאַרדעקן דעם אמת פאַרן 
פאָלק : אַ צווייטער, מיט אַ רעאַקציאָנערער טענדענץ, װעט באַהױפּטן, אַז עס זענען 
ווירקלעך געווען איינצלנע פאַלן, וען אַרמענער האָבן דעזערטירט פון דער 
טערקישער אַרמײ און דערפאַר האָבן די טערקישע זעלנער, אויפגערעגטע, געפאָ- 
דערט אויסצושליסן די אַרמענער פון מיליטער און נעמען נקמה.. 

אָבער זאָל מען זיך דאָרט, ביי די אומות-העולם גריבלען וועגן די ,מאָטיװן" 
פון אַ ווילדער און געמיינער העצע, וועגן די ,סיבות" פון אַ גרויזאַמער און מורא- 
דיקער שחיטה איבער אַ שװאַך, הילפלאָז פאָלק. מיר, יידן, וייסן גאַנץ גענוי, 
מיט וועלכע גריכטיקע? מאָטיוון עס ווערן ,באַשײינט? אַלערלײ פּאָגראָמען. 

די שטימונג קעגן די אַרמענער איז געװאַקסן צװישן די טערקן. די גיפט- 
מישערס האָבן זיך געקענט פרייען מיט זייער נצחון. און עס קומט דער דעמאָל- 
טיקער דיקטאַטאָר פון טערקיי, דער קריגס-מיניסטער ענווער-ביי און דערקלערט 
עפנטלעך : 

-- עס האָט אָנגערוקט אַ היסטאָרישער מאָמענט. די אַרמענער האָבן שווער 
געזינדיקט לגבי אונדז. און מיר קענען לענגער נישט שווייגן. מיר מוזן באַצאָלן 
די פאַרברעכערס, אַזױ וי זיי האָבן זיך פאַרדינט. מיר מוזן די אַרמענער פאַרניכטן, 

און עס פרעגט נישט קיינער דעם מיניסטער, וויפל פאַרברעכערס מען האָט 
עס געכאַפּט צווישן די אַרמענער, וויפל שפּיאָנען און וויפל דעזעטירערס. דאַן, אָט 
זאָגט דער מיניסטער ווייטער אין זעלבן קאַלטבלוטיקן און צינישן סטיל: 

--- מיר קענען איצט זיך נישט אָפּרעכענען בלויז מיט יענע, װאָס האָבן זיך 
פאַרשולדיקט. אונדזער צאָרן מוז זיך אויסגיסן... 

אויף אַלע, אַלע אַרמענער.. 

דאָס איז געווען דער סיגנאַל. באַלד האָט מען גענומען די אַרמענער אַזױ וי 
זיי שטייען און גייען, און מיט בייטשן און ריטער, מיט שװערדן און קאָלבעס האָט 
מען זיי געצווונגען צו פאַרלאָזן זייערע הייזער און גיין מיט ווייב און קינד... 

אַ מאַסע פון הונדערטער טויזנטער מענטשן איז געשטאַנען אַ פאַרטרויערטע, 

געפרעגט : וװווהין ? 

אָבער די צעיושעטע און האַרצלאָזע ישמעאלים זענען זיך אין אַ חוזק-געלעכ- 
טער פאַרגאַנגען איבער דער ,נאַיִווער" פראַגע פון די פאַרטריבענע: 

--- מיינט איר, פאַרשאָלטענע, אַז מיר האָבן פאַר אייך פּאַלאַצן אָנגעגרײט 
און טישן סערווירט ? מיר האָבן פאַר אייך בלויז -- אַ מדבר, אַ װיסטן מדבר.. 
דאָרט וועט איר זיך מוזן אָפּמאַטערן אָן ברויט און אָן װאַסער ביז איר װעט 
איבערלאָזן אייערע פּגרים אויף די זאַמדן פאַר די רויב-פייגל... 

דאָס איז נישט קיין פּראָדוקט פון אַ בייזער פאַנטאַזיע. דאָס האָט נישט אויס- 
געקלערט קיין , גרויל-פּראָפּאַגאַנדיסט" (אַ מאָדיש װאָרט אין דער היינטיקער 
צייט !). דאָס איז אַ טאַקט, אַן אמתער פאַקט.. 

עס זענען די אַרמענער פאַרטריבן געװאָרן אין אַ ווייטן מדבר. נישט אַלע 


זענען אַהין דערגאַנגען. שווער איז געווען דער וועג און טויזנטער זענען אומגע- 
קומען אין דער ואַנדערונג. און ערשט דער גהינום װאָס האָט זיך געעפנט פאַר 
די, װאָס האָבן איבערגעהאַלטן דעם דאָרנדיקן וועג און דערגרייכט צום מדבר! 
די זון האָט אומברחמנותדיק געגליט און מען האָט די אַרמענער צו מאָל קיין טראָפּן 
װואַסער נישט דערלאַנגט. אַזױ האָט געקלונגען דער באַפעל פון די ;גערעכטש" 
אוֹן ,חומאַניטאַרע?" הערשערס : 

--- אױיסשטאַרבן מוזן די פרעמדע ! 


און מיט די ,װידערשפּעניקע? װאָס זענען נישט געװוען געהאָרכזאַם דעם 
דיקטאַטאָרישן באַפעל און יאָ געפאָכעט מיט דער נשמה און יאָ געאָטעמט, האָבן 
די רשעותדיקע זשאַנדאַרמען זיך אויך אַן אַנדער וועג אָפּגעפאַרטיקט, קורץ: מען 
האָט זיי אוױיסגעשאַכטן. 

אַזױ האָט מען אויך געטאָן מיט די אַרמענער אין אַ רייע שטעטלעך און 
דערפער, מיט יענע, וועלכע מען האָט נישט פאַריאָגט אינעם מדבר. און עס איז 
אפשר זיי בעסער געווען! ווייל די יסורים און גסיסה-ליידן פון די אַרמענער אין 
מדבר זענען געווען פיל שרעקלעכער און גרויזאַמער. אין איינער אַ כראָניק, װאָס 
עס האָט געשריבן אַ באַרעמהאַרציקער טערק, וועלכער איז געװאָרן גערירט פון 
די אומבאַשרײיבלעכע ליידן פון די אַרמענער, לייענען מיר : ,דאָס זענען נישט מער 
קיין מענטשן, נאָר געשפּענסטער. דאָס זענען געשפּענסטער פון מאַלפּעס און ווילדע 
חיות,.. זיי שטאַרבן פּאַמעלעך, ווייל זיי עסן גראָז, דאָס איז זייער דערנערונגי. 
דאָס ערגסטע איז אָבער, װאָס זיי האָבן צו מאָל נישט מער קיין כּוח צו באַגראָבן 
די צענדליקער טויזנטער מתים... 

העכער אַ האַלבן מיליאָן אַרמענער האָבן די טערקן אויף אַזאַ אופן אַריבער- 
געפירט אויף יענער וועלט, 


אַ פֿאַרװייטיקטע, אַ געשמיסענע. מיט שטומע בליקן האָבן די פאַרצווייפלטע 

דאָס איז אַ געשיכטע פון אַ שוידערלעכער טראַגעדיע, ביי וועלכער עס האָט 
לסוף אויך אויפגעבליצט דאָס העלדישקייט פון די שװאַכע. 


צ 


אויף דער טעמע האָט איצט אָנגעשריבן אַ זייער אינטערעסאַנט און רירנדיק 
בוך, װאָס איז געשטיצט אויף ריכטיקע פאַקטן, דער באַרימטער יידיש-עסטרייכי- 
שער שרייבער פראַנץ ווערפעל: ,די פערציק טעג פון מוסאַ דאָג. 

מוסאַ דאַג איז דער נאָמען פון אַ באַרג. אָט אויף דעם באַרג האָבן די פאַר- 
צווייפלטע אַרמענער באַשלאָסן צו ראַנגלען זיך מיט די אַכזדיותדיקע מאַכטהאָבערס 
און מעסער-העלדן. 

אַן ערך פינף טויזנט אַרמענער װאָגן אויף אַ ווונדערלעכן לעצטן ווידער- 
שטאַנד. דאָס איז אַ פאַרברעכן -- זאָגן זיי --- אַזױ לייכט זיך צו לאָזן אויסקוילען ! 
דאָס איז אַ שאַנדע צו בלייבן טעמפּ און גלײיכגילטיק! אין דער גרעסטער געפאַר 
ווערן ביי די געפּײיניקטע אַרויסגערופן טיף-באַהאַלטענע רעזערוו-כּוחות. אין דער 
שטאַרקסטער רעזיגנאַציע קומען פינף טויזנט פון דעם צו שחיטה געפירטן פאָלק 
צו אַ נייער דערהויבונג. אויסנוצן דאָס ביסל מעגלעכקייטן, װאָס איז נאָך געבליבן, 
מאַכן די לעצטע אָנשטרענגונגען אין דער צייט פון געפאַר ! 

און די 5 טויזנט אַנטלויפן פון זייערע היימען איידער די טערקן קומען. זי 
באַזעצן זיך אויפן באַרג מוסאַ דאַג. דאָ וועלן זיי זיך ראַנגלען ביזן לעצטן 
אָטעם-צוג. עס איז אַ גורל-שעה, 

עס געפינט זיך אויך איינער, װאָס שטעלט זיך בראש פון דער מחנה העלדן. 
ער איז אייגנטלעך אַן אַסימילירטער אַרמענער. פאַרן קריג האָט ער געװוינט 
אין פּאַריז, װוּ ער האָט באַקומען אײראָפּעיַשע בילדונג און געלעבט אין גרויס 
עשירות. גראָד ערב דער וועלטימלחמה איז ער געקומען קיין טערקיי צואַמען 
מיט זיין פאַמיליע אויף אַ באַזוך צו זיין ברודער. אָבער דאָ איז אויסגעבראָכן דער 
קריג און אַלע טויערן זענען פאַרהאַקט. ער קען מער נישט פאָרן צוריק. איצט, 
נאָכן גרויסן אומגליק פון זיינע ברידער, דערוועקט זיך ביי אים, דעם אַסימילירטן, 
אַ געפיל פון צונויפגעבונדנקייט מיט די אַרמענישע מאַסן. ער אָרגאַניזירט דעם 
לעצטן װידערשטאַנד, ער שאַפט אַן אַרמײ פון עטלעכע הונדערט מאַן, באַפעסטיקט 
דעם באַרג, פירט איין אַן אייזערנע דיסציפּלין צװוישן דער 5-טױיזנט-קעפּיקער 
באַפעלקערונג װאָס באַװוינט דעם באַרג. ער װערט דער העלד פון מוסאַ דאַג, 

און עס געשעט דאָס אומגלויבלעכע: 

די אָפּגעצערטע און אויסגעמאַטערטע פאַרצווייפלטע אַרמענער באַווייזן װוּנדער 
פון מוט אין זייער שלאַכט קעגן דער מעכטיקער טערקישער אַרמײ, 

עס האָבן זיך די גאַװוהדיקע טערקן געריכט, אַז די באַלאַגערונג פון מוסאַ 

דאַג וועט זיין אַ שפּילעכל און דויערן העכסטנס אַ װאָך צייט, און װי דערשראָקן 
זיי װוערן זעענדיק, װי העלדיש עס קעמפן די אַרמענער אויף אַן איינזאַמען באַרג, 
וי עקשנותדיק זיי שלאָגן אָפּ די טערקישע אָנגריפן, װוי מוטיק זיי פאַרטײידיקן 
זייער מוסאַ דאָג. עס העלפט גאָרנישט : דריי מאָל ווערן אָפּגעשטױסן די טערקישע 
אַטאַקעס, דריי מאָל ליידט די אַרמײ אַ גרויסע מפּלה, 

קומען זיך צונויף די קריגס-פירערס אויף באַראַטונגען. דאָס איז אַ נאַציאָנאַלצ 
חרפּה! -- רעדן זיי צווישן זיך. און זיי קריצן מיט די ציין. דאָ שטייט אין קאָן 
דער גאַנצער כּבוד פון דער אַרמײ! ביטע, דאָס נישט גרינג צו שאַצן! 

און מיט דאָפּלטער ענערגיע גרייט זיך דאָס טערקישע מיליטער צום קאַמף 
מיטן הייפל אַרמענער. 

װאָס פאַר אַ ריזיקע אַרמײ עס װערט אַרױסגעשיקט קעגן מוסאַ דאַג, און 
וויפל אַמוניציע, און וויפל גלענצנדיקע סטראַטעגן! דאָס איז שוין דער פערטער 
שטורעם, איצט מוז די חוצפּה פון די ,פרעמדע" ווערן אין גאַנצן דערשטיקט, 

מוסאַ דאַג פאַלט נאָך פערציק טעג באַלאַגערונג, 

אָבער ניין. נישט די טערקן קעמפן אויס דעם נצחון. דער אמת איז אַן אַנדע- 
רער. דער אמת איז, אַז אַ מפּלה ליידן די אַרמענער, דערפאַר, ווייל זיי ווערןך 
צעריסן אוֹן צעשפּליטערט, ווייל עס פּלאַצט די אַחדות אין זייערע רייען און די 
בשותפותדיקע פאַרטיידיקונג. זיי זענען מיט זייער ברען און ענטוזיאַזם און מיט 
זייער קליינער צאָל שטאַרק און מעכטיק אַזױ לאַנג װוי זיי האָבן נישט פאַרלוירן 
דעם אינערלעכן גלויבן אין זייער גערעכטן קאַמף. אָבער אַ פּאָר שװאַכע און 
מוטיקע פיגורן, װאָס קענען מער נישט איבערטראָגן דעם הונגער, צעבונטעווען 
זיך, צינדן אונטער די אָרעמע זאַפּאַסן פון שפּייז, װאַרפן זיך אויף אייגענע מענטשן. 
יאָ, עס קען דער יאוש אַרײנטרײבן די מענטשן אין אַזאַ מצב, זיי זאָלן מאַכן 
אָנפאַלן אויף זיך אַלײן... דער באַרג מוסאַ דאַג ברענט, 

די טערקישע אַרמײ יובלט איבער איר גרויסן טריומף. מיט זייערע קעפּ 
וועלן די חוצפּהניקעס באַצאָלן ! עס שאַרפן שוין די טערקן זייערע לאַנגע מעסערס... 

אָבער דאָ קומט אומגעריכט אַ הילף: 

אַ פראַנצויזישע קריגס-שיף שווימט גראָד אויף די סירישע ברעגן. די פלאַמען 
פון מוסאַ דאַג ווענדן די אויפמערקזאַמקײט פון די רייזנדיקע. און דער אַדמיראַל 
פון דער שיף עפנט א שטורעם, ער שיקט אַרױס אַן אָפּטײלונג מאַטראָזן, װאָס 
ראַטעװען אַלע אַרמענער. אין דער לעצטער מינוט קומט די ישוֹעה. בלויז דער 
פירער, וועלכער ווערט געראַטעװעט דער לעצטער, פאַלט פון אַ טערקישער קויל, 

דאָס זענען געווען די איינציקע, װאָס זענען דורך אַ גליקלעכן צופאַל אַרויס 
פון די טערקישע הענט. די שחיטה איבערן האַלבן מיליאָן אַרמענער איז ווייטער' 
אַדורכגעפירט געװאָרן מיט טייװולאָנישער אַכזריות, 


א 

און די וװועלט, די וועלט האָט געשוויגן? 

אַ חוץ מיט די אַרמענער, מיט זייער העלדישער שוץ, מיט זייער פּסיכאָלאָגיע 
און ליידן, פאַרנעמט זיך פראַנץ ווערפעל אין זיין דערציילונג טאַקע מיטן געוויסן 
פון דער ועלט. 

און אפשר נאָך שוידערלעכער װי די פערציק טעג קאַמף פון מוסאַ דאָג, פון 
דער גאַנצער שחיטה איבער אַ פאָלק, איז -- וי די װועלט האָט רעאַגירט אויף 
די אַכזריותן פון די טערקן, 

צי האָט זי נישט געװוּסט דערפון 1 אַ ליגן. צייטונגען האָבן וועגן דעם אַלעם 
געשריבן, אין טערקיי זענען געזעסן קאָנסולן, װאָס האָבן אַלץ מודיע געווען זייערע 
מלוכות. מען האָט גוט געװוּסט, אַז אין מלכות-טערקיי שפּילט זיך אָפּ אַ טראַגעדיע, 
װאָס האָט אפשר נישט איר גלייכן : הונדערטער טויזנטער מענטשן זענען פאַרטריבן 
געװאָרן -- נישט חלילה דורך װאַלד-גזלנים --- אין אַ מדבר אויף הונגער-טויט, 

און דאָך האָט קיין שום רעגירונג נישט פּראָטעסטירט. און דאָך האָט קיין שום 
איינפלוסרייכע אָפיציעלע פּערזענלעכקייט נישט געװאָרפן זיך אין קאַמף פאַר 
די שװאַכע. 

איינער אַ דייטשער פּאַסטאָר, ד"ר לעפּטיוס, װאָס װוינט אין טערקיי, קען 
לענגער נישט צוקוקן זיך רויק צו די אַרמענישע ליידן און ער באַשליסט אויפ- 
צוטרייסלען דאָס געוויסן פון דער מענטשהייט. דער אָרעמער דאָן קישאָט! ער 
קלאַפּט אָפּ די טירן פון די מיניסטאָרן, נעמט אונטער אינטערווענצן, און לסוף 
פאָרט דער איידעלער ד"ר לעפּטיוס קיין בערלין. איז דאָך דייטשלאַנד דאַן געווען 
די פאַרבינדעטע פון טערקיי! 

אוי! דאָ הייבט זיך אָן זיין װאַנדערונג איבער די קאָרידאָרן. ער פאַרשטייט, 
אַז ער דאַרף אויפגענומען ווערן דורכן קאַנצלער בעטמאַן-האָלװעג. האַנדלט זיך 
דען דאָ נישט אין דער עקזיסטענץ פון אַן אַלט קולטור-פאָלק ? איז דען די שחיטה 
איבער די אַרמענער נישט קיין הימל-געשריי, װאָס דאַרף אויפרודערן די גאַנצע 
װועלט? אָבער דער ה' קאַנצלער האָט קיין צייט נישט צו רעדן מיטן שליח פון 
קאָנסטאַנטינאָפּאָל. ער איז שטאַרק באַשעפטיקט, ליידער -- ענטפערט ער -- זאָל 
ער זיך ווענדן צו אַ געחיים-ראַט אין אויסערןימיניסטעריום, 

דער שמועס צווישן דעם ד"ר לעפּטיוס און דעם געהיים-ראַט איז אַ מייסטער- 
האַפטע סצענע. נישט צוויי מענטשן, צוויי וועלטן שטייען דאָ איינע קעגן דער 
:צווייטער, זיי רעדן אין נאָמען פון צוויי מיילן-ווייטע פּראָגראַמען. עס איז דער 
טראַגישער קאָנפליקט צווישן דער פּאָליטיק און דער מאָראַל, 

זיכער איז ער זייער העפלעך און לעבנסווירדיק דער ה' געהיים ראַט, און 
זיכער זיפצט ער, ווען דער ד"ר לעפּטיוס שילדערט פאַר אים די שרעקלעכע 
יליידן פון די אומגליקלעכע אַרמענער. איין מאָל אַפּילו רייסט זיך ביי זיין עקסע- 
לענץ אַרױס אַ ,;טיפער" זיפץ פון האַרץ און ער זאָגט אַפילו: ;אָך !* 

אָבער דערנאָך לייגט זיך אַ שמייכל אויפן פּנים פון זיין עקסעלענץ. און דאָס 
דאָזיקע שמייכעלע טרעט שוין נישט אָפּ ביזן סוף פון געשפּרעך. מעשׂה-פילאָסאָף 
הייסט ער דעם דערשיטערטן ד"ר לעפּטיוס אַלץ אויפנעמען מיט אַ רויִקן סטאָיִשן 
בליק... 

ד"ר לעפּטיוס ציטערט פון אויפרעגונג, אָבער ער באַהערשט זיך און זאָגט: 
האָט באמת דער באַגריף פוֹן מענטשלעכקייט קיין שום ממשותדיקן זין נישט? 
אַ גאַנץ פאָלק שטייט פאַר אונטערגאַנג. דאָס איז פאַלש און ליגנעריש, אַז צוליב 
מיליטערישע צוועקן האָט די טערקישע מאַכט פאַרשיקט די אַרמענער אין מדבר. 
דאָס איז באמת באַרבאַריזם. װעט איר, ה' געהיים-ראַט, דערלאָזן, אַז אַ גאַנץ פאָלק 
זאָל אויסגעקוילעט ווערן? נאָר די דייטשע רעגירונג קען ראַטעװען, נאָר שאַרפע 
דיבורים און אַן ענערגישע אינטערווענץ מצד דייטשלאַנד קען העלפן, און וי אַזױ 
קענט איר זיך דערפון אָפּזאָגן 1 ווייסט איר, ה' געהיים-ראַט, װאָס פאַר אַ הויכע 
מאָראַלישע טאַט דאָס װאָלט געווען, װוי שיין און דערהויבן עס װאָלט געווען אַזאַ 
שריט? שטעלט אייך פאָר: אַ גאַנץ פאָלק װאָלטן מיר אָפּגעראַטעװעט פון פאַר- 
ניכטונג, 

אָבער דער ה' געהיים-ראַט שמייכלט וייטער: 

--- איר זענט אַ נאַיװוער אידעאַליסט און קענט זיך נישט אין מלוכה-פּראָבלע- 
מען. היינט פירן מיר אַ מלחמה און מיר האָבן פיל גרעסערע זאָרגן װי די אַרמע- 
נישע פראַגע. קריג איז קריג, און עס איז אַ טעות צונויפצובינדן די פּאָליטיק 
מיט דער מאָראַל, 

ער פאַרשעמט זיך דער ד"ר לעפּטיוס און װוּנדערט זיך: 

--- אויב אַזױ, הייסט עס דאָך, אַז דייטשלאַנד באַרעכטיקט די געמיינקייט, 
ווער עס איז פאַרבונדן מיט טערקיי און פּראָטעסטירט נישט קעגן אַזעלכע שאַנד"- 
מעשׂים, הייסט עס דאָך, אַז ער איז מיטפאַראַנטװאָרטלעך... 

און דער געהיים-ראַט ווערט ווייטער נישט גערירט. מיט אַן עלעגאַנטן שמייכל 
פּרוווט ער דערקלערן, אַז עס מוזן פאַלן קרבנות, די אַרמענער זענען אַ מינדער- 
הייט, זיי זענען שװאַך. און אַזאַ איז דער גורל פון אַ מינדערהייט.. 

דאָ שלאַצט שוין דאָס געדולד פון ד"ר לעפּטיוס און ער רופט אַרױס פון 
טיפן צאָרן, ער שרייט אַרױס זיין אינערלעכן ויי: 

--- איר פאַרגעסט, אַז דאָ האַנדלט זיך וועגן מענטשן, וועגן לעבעדיקע מענ- 
טשן, װאָס מען מאָרדעט אויס פאַר גאָרנישט אין דער וועלט., 

דער געהיים-ראַט שטייט אויך פון אָרט. ער גייט איבער צו אַ שאַרפן טאָן 
קלאָרער גערעדט: זאָל מען אים נישט דרייען קיין קאָפּ! און דער הומאַניטאַרער 
שליח פאַרלאָזט אַן אַנטוישטער דעם קאַבינעט פון זיין עקסעלענץ. 

און דאָך שטייט ער ווייטער נישט אָפּ. ער קערט זיך אום קיין קאָנסטאַנטינאָ- 
פּאָל, שאַפט אַ קרייז פון אַרמענישע פריינד. ער װאַרפט פונקען פון ערלעכקייט 

אין מענטשלעכע נשמות -- עס העלפט אים אין זיין אַרבעט אויך דער ייד מאָרגענ- 
טוי, אַמעריקאַנער קאָנסול אין טערקיי. מאָרגענטױ, הגם אַן אָפיציעלע פּערזאָן, 
שטעלט זיך אָפן אויף דער זייט פון די ליידנדיקע. די אומגערעכטיקייט װאָס ווערט 
אָפּגעטאָן גיט אים נישט קיין רו. ער טוט װאָס עס לאָזט זיך. און קיין סך אױפטאָן 
קענען זיי ביידע נישט; נישט ער, נישט ד"ר לעפּטיוס, נישט קיינער פון די גוטע 
מענטשן. ווייל די װעלט, די מלוכות, שטייען פון דער ווייטנס און ווילן זיך נישט 
;אַנגאַזשירן". 

ד"ר לעפּטיוס קניפּט אויך אָן באַציָונגען מיט אַ געהיימען אָרדן פון גלױביקע 
מאַכמעדאַנער, זיי זאָלן אים העלפן אין זיין רעטונגס-אַקציע. אָבער דאָ קומט אים 
אויס צו הערן אַ לײדנשאַפטלעכן באַשולדיקונגס-אַקט קעגן אײראָפּע, 

-- װאָס ווילט איר -- זאָגן צו אים די גלױביקע מאַכמעדאַנער -- פון דער 
טערקישער רעגירונג? זינט זי האָט זיך אָנגעהויבן חברן מיט די אײראָפּעישע 
מלוכות און דווקא זיך געװאָלט ציוויליזירן על" פּי נוסח-אײיראָפּע, האָט זי דאָך 
איבערגענומען אייער אײראָפּעיִשע טאַקטיק און זיך געלאָזט אויף אייערע אייראָ- 
פּעיִשע וועגן. װאָס איז דען גאַנץ אײראָפּע, אויב נישט איין שטיק צביעות און 
שקר ? איר זענט אַלע עלעגאַנט, אַלע האָט איר שיינע מאַניערן און רעדט צאַרטע 
ריידעלעך, אָבער בעצם זענט איר פאַרפוילט, אָן אַ גלויבן, אָן אַ געוויסן... װאָס 
איז איער פּראָגרעס ? צו װאָס נוצן אייערע דערפינדונגען, צו װאָס אייערע מאַשינען 
און גאַזן ? זענען דאָס נישט אין תוך מלאכי-חבלה אויף אַ תל צו מאַכן פון די 
מענטשן ? און װאָס איז מיט אייערע עראָפּלאַנען? דינען זיי אייך נישט חרוב צו 
מאַכן גאַנצע שטעט ? אייערע אַלע חושים לייגט איר אַריין בלויז אין זוכן המצאות, 
וי אַזױ צו צעשטערן די וועלט... װאָלט טערקיי נישט געגאַנגען אין שולע צו 
אײיראָפּע, װאָלט זי פון אַ סך אײראָפּעיִשע ,לערעס" נישט געװוּסט. מיר ווילן 
גלייכער לעבן אין אָרעמקײט און זיין אַזיאַטן, איידער אַזעלכע צעפוילטע ברואים, 
וי עס זענען די אײראָפּעער. אומעטום, װוּ איר קומט, ברענגט איר מיט זיך נאָר 
חורבן און גיפט... 

שטיל און פאַריאושט הערט אויס ד"ר לעפּטיוס די דאָזיקע שאַרפע און טיפע 
באַשולדיקונג קעגן אײראָפּע. עס איז גאָרנישט צו מאַכן -- זעט ער אין סוף. --- 
ער װעט דאָס געוויסן פון דער וועלט נישט אויפטרייסלען. צוליב יושר און מענטש- 
לעכקייט װעט נישט קאַליע ווערן קיין דיפּלאָמאַטישע שפּיל. קיין שום מלוכה װעט 
נישט װאַגן אויף אַ פּראָטעסט קעגן באַרבאַרן און תלינים, אויב די ,העכערץ" 
פּאָליטישע אינטערעסן װעלן זיין קעגן דעם, 


די וועלט.. מיר, יידן, ווייסן שוין פון לאַנג דאָס, װאָס עס האָט דערזען ערשט 
סוף-סוף דער איינזאַמער דאָן קישאָט אין פראַנץ ווערפעלס בוך. 

אַרנאַלד צווייג שילדערט דעם קריג 


די וועלט-מלחמה --- דאָס איז די טעמע צו וועלכער אַרנאָלד צווייג 

קערט זיך אום אַלץ פון דאָס ניי. דער באַרימטער יידיש-דייטשער שריפטשטעלער 
געפינט זיך די לעצטע יאָרן אין ארץיישׂראל. ער ווינט אין חיפה, אויפן הר- 
הכּרמל. אין די לעצטע יאָרן האָט ער אויך געמאַכט אייניקע אָפּנױגן פון זיין 
מלחמה-טעמאַטיק. ער האָט, למשל, אין איין בוך ,דע ויענדט קומט צוריק" 
אַרױסגעברענגט די געשטאַלט פון ישׂראל דע האַאַן ז"ל, דער אָרטאָדאָקסישער 
טוער אין ארץ-ישׂראל, וועלכער איז דערשאָסן געװאָרן דורך אומבאַקאַנטע מער- 
דערס. ער האָט אַ צווייט בוך ,דער בילאַנס פון דייטשן יידנטום" געװוידמעט 
דער יידישער טראַגעדיע אונטער דעם נאַצי-רעזשים. מ'האָט געקענט מיינען: 
דער קריג האָט שוין אויפגעהערט צו ציען זיין אויפמערקזאַמקײט. אָבער ניין. 
דער מאָטיוו, װאָס שלאָגט זיך אַלץ פון ס'ניי אַרוף אין די ווערק פון אַרנאָלד 
צווייג, איז --- די וועלט-מלחמה, 

אַרנאָלד צווייג איז דער גלענצנדיקער שילדערער פון קריג פון יאָר 1914, 

ער איז אין דער איצטיקער אײראָפּעישער ליטעראַטור דער אומפאַרגלײיכ- 
לעכער מלחמה-עפּיקער. 

ווען מ'וועט אַ מאָל װעלן דערקענען װאָס די לעצטע פעלקער-שחיטה איז 
געווען, צוליב וועלכע צילן זי איז מכּלומרשט געפירט געװאָרן און װאָס אייגנטלעך 
זי האָט דער מענטשהייט געברענגט, ווען מוועט אַ מאָל װעלן אַרײינדרינגען 
אינעם קאָמפּליצירטן מעכאַניזם פון דאָזיקן קריג, די פיגורן דערקענען, די הויפּט- 
פיגורן, די נעבן-פיגורן, די הינטער-קוליסן-פיגורן, ווען מ'וועט אַ מאָל דעם 
פאַרלאַנג האָבן צו באַקומען נישט קיין ,אָפיציעלן", נישט קיין ,טרוקענעם", נאָר 
אַ טיפן, אַן אינטויטיוון אַרײינבליק אינעם גרויל װאָס האָט זיך אַנגעהויבן אין 
חודש יוֹני 1914 מיטן שאָס אין סאַראיעװאָ און געדויערט לאַנגע פיר און אַ האַלב 
יאָר --- װעט מען מוזן אומבאַדינגט עפענען די מלחמה-דערציילונגען פון אַרנאָלד 
צווייג, 

װאָרום אמת איז: שילדערונגען פון קריג זענען אין די לעצטע יאָרן דער- 
שינען אין א גאַנץ גרויסער צאָל, אָט ערשט נישט לאַנג איז דאָך בכלל געווען 

העשיל קלעפּפיש 


אַ מאָדע אויף מלחמה-ליטעראַטור. אויף מלחמה-מאָטיוון האָבן געשריבן די באַ- 
דייטנדיקסטע שריפטשטעלערס. רעמאַרק, באַרביס, דען, גלעזער, פּליויער און 
אַנדערע. אָבער אמת איז אויך: די דאָזיקע שריפטשטעלערס האָבן אויפגעדעקט 
בלויז אייניקע ווינקעלעך און אױפגעכאַפּט איינצלנע מאָמענטן פון קריג. ער 
עס האָט געשילדערט נאָר דעם פראָנט, װער עס האָט באַשריבן נאָר דעם קריגס- 
צוזאַמענברוך, ער עס האָט געמאָלט דעם וועג צוריק פון די סאָלדאַטן. אַרנאָלד 
צווייג נעמט אַרום דעם גאַנצן ברייטן האָריזאָנט פון דער מלחמה. אין זיינע 
ביכער איז דאָ דער גאַנצער אומהיימלעכער װירװאַר פון קריג: עס אין דאָ די 
אַרמײ, דאָס שלאַכטפעלד, דאָס הינטערלאַנד: עס זענען דאָ די דיפּלאָמאַטן, די 
פּאָליטיקערס, די שטאַב-שעפן : עס זענען דאָ די געציילטע װאָפן-פאַבריקאַנטן און 
גרויס-אינדוסטריעלער, װאָס ווערן פון דער שחיטה גרויס און פעט, און -- די 
מיליאָנען מענטשן, װאָס הגם די קוילן טרעפן נישט אין זיי, ווערן זיי דאָך פון 
קריג פאַרװוּנדעט און רויַנירט. מיט גרויסער קענטשאַפט און שטוינענדיקן געדולד 
צעלייגט צווייג אַלע שרייפעלעך פונעם קאָמפּליצירטן מלחמה-אָפּאַראַט. ער דערזעט 
די קלענסטע דעטאַלן. און דערביי : װאָס פאַר אַ רייכע גאַלעריע טיפּן טרעט אַרױס 
אין זיינע דערציילונגען! דער מענטש איז אין דער צייט פון קריג אַנדערש, וי 
אין דער צייט פון פרידן --- האָבן שוין לאַנג געזאָגט די פּסיכאָלאָגן. צווייג איז 
דער ערשטקלאַסיקער צייכענער פון מענטשלעכע כאַראַקטערן אין די יאָרן ווען 
די ערד האָט זיך גערויטלט פון בלוט. 

מיט דער דערציילונג ,דער שטרייט וועגן סערזשאַנט גרישאַ? האָט אַרנאָלד 
צווייג געעפנט זיין ציקל מלחמה-ביכער. ;דער שטרייט וועגן סערזשאַנט גרישאַ" 
האָט צעטראָגן דעם נאָמען פון צווייג. אַ גלענצנדיקער מלחמה-עפּיקער האָט זיך 
דורך דעם דאָזיקן בוך באַויזן. דערנאָך זענען פון אונטער צווייגס פעדער אַרױס 
אַנדערע, נישט וייניקער פאַרכאַפּנדיקע קריגס-ישילדערונגען. איצט איז צו דער 
מלחמה-עפּאָפּיי צוגעקומען אַ פרישע דערציילונג. איר נאָמען: ,די קרוינונג פון 
אַ קעניג". 

צִּ 


עס האַנדלט זיך טאַקע אין דער איצט דערשינענער דערציילונג פון אַרנאָלד 
צווייג וועגן קרוינען אַ מלך. די אַקציע פון בוך שפּילט זיך אָפּ --- אין קאָוונע, 
אין ווילנע. עס זענען די לעצטע חדשים פון קריג. 1918. קאָוונע, ווילנע, גענוי 
וי אַ ריי אַנדערע לענדער און ערטער אויפן מזרח, זענען אֶקופּירט דוריך דעם 
דייטשן מיליטער. אויפן מערב-פראָנט האַלט שוין דייטשלאַנד אָפּ צעשמעטערג- 
דיקע מפּלות. אין דיײיטשלאַנד גופא ברויזט שוין דער בונט אין די טיפענישן פון 
דער הונגעריקער, ברױיטלאָזער מאַסע. אָבער דאָ, אויפן מזרח-פראָנט, פילן זיך 
נאָך די דייטשן זיכער. 

צווישן די צװויי וועלט-מלחמות 


און נישט אַנדערש: פּלענער האָבן דאָ די דייטשן גיגאַנטישע, גרויסצוגיקע 
פּלענער. אַנדערע פּלענער קענען דאָך בכלל דייטשן נישט האָבן. 

זי ווילן פאַרכאַפּן די פעטע תבואה-פעלדער פון אוֹקראַיַנע. זיי ווילן מאַרשירן 
אויף רוסלאַנד. זיי װילן ליטע פאַרװאַנדלען אין אַ קעניגרייך, װאָס זאָל אָפּהענגיק 
זיין פון דײיטשלאַנד און װוּ עס זאָל אויפן טראָן זיצן אַ פאָרשטײער פון דער 
דייטשער אימפּעריע. דאָס זענען פּלענער ;אויף דערווייל". נאַטירלעך. שפּעטער 
וועט דער ,דראַנג? נאָך ווייטער גיין. 

אָבער ווער זאָל געקרוינט ווערן פאַר קעניג פון ליטע 1 -- דאָס איז די פראַגע. 
עס איז דאָ אַ צד אין דער דייטשער אֶָקופּאַציע-אַרמײ, װאָס ווינטשט זיך, אַז אין 
ווילנע (ווילנע -- ליטווישע רעזידענץ -- אַזױ איז פאָרוֹיסגעוען אין דייטשן 
פּראָיעקט), זאָל קעניגן א האָהענצאָלער, אַ מיטגליד פון הויז פון קייזער ווילהעלם } 
עס איז דאָ אָבער א צווייטער צד, װאָס רוקט אַרױס די קאַנדידאָטור פון פירשט 
פאָן טעק פון בייערן. פירשט פאָן טעק הייבט זיך שוין טאַקע אָן גרייטן איבער- 
צונעמען די מאַכט איבער די ליטווינער. ער קנעלט ליטווישע גראַמאַטיק, 

די צדדים זענען פאַרביסן. קיינער ויל דעם צוייטן נישט אָפּטרעטן. די 
אַמפּערניש אַרום דער פּערזאָן פון קעניג איז פול מיט אינטריגעס, מיט האַס, 
מיט ליידגשאַפט. 

אָבער אין סך-הכּל איז די דאָזיקע אַמפּערניש אַ גרויסאַרטיקע סאַטירע. 
באַטראַכט: עס איז 1918. דייטשלאַנד שטייט פאַר איר אומפאַרמײידלעכן קראַך. 
אויפן מערב לעשט זיך שוין דייטלעך דער שטערן פון דער דייטשער אימפּעריע. 
אָבער דאָ, אין ווילנע, אין קאָװונע, געפינען זיך קלוגע גענעראַלן, קלוגע דיפּלאָ- 
מאַטן, װאָס טראָגן איצט אויס פּלענער, טראָגן אויס פּראָיעקטן, שפּינען אינטריגעס 
און גרייטן זיך צו ריזיקאַלישע אַװאַנטורעס.. 

דאָ איז דער קאָפּ באַרוישט, דאָ רעדט מען וועגן פרעמדע לענדער וי וועגן 
,אייגענע", דאָ טיילט מען זיך מיט תבואה פון פעלדער, װאָס מען פאַרמאָגט נאָך 
נישט, דאָ אַמפּערט מען זיך אַרום אַ קרוין פון אַ קעניגרייך, װאָס עקזיסטירט 
נישטי.. 

צווייג גיט דורך דעם דאָזיקן שטרייט אַרום דער ליטווישער קרוין אַ בילד 
פונעם ,אייביק דייטשן", 

אָט אַזאַ איז דייטשע פּסיכאָלאָגיע, 

אָט אַזעלכע זענען דייטשן. 

אויב וועגן ענגלענדער לאָזט זיך זאָגן, אַז ער שאַפט זיין פּאָליטיק פון טאָג 
אויף טאָג, אַז ער װאַרפט בכלל אָפּ יעדע טעאָריע און בויט נאָר אויף רעאַליטעטן, 
איז דער דייטש די שאַרפסטע אַנטיטעזע פון ענגלענדער, דער דייטש שאַפט אַ 
טעאָריע איין מאָל אין אַ יאַָרטױזנט -- און ער גייט געטריי און מיט דיסציפּלין 
אין שפּאַן פון דער דאָזיקער טעאָריע. אים אַרט נישט, װאָס די טעאָריע ווערט 

דאָך פאַרעלטערט, װאָס די אומשטענדן האָבן זיך דורך דער צייט געענדערט, װאָס 
דאָס לעבן אַרום שטעלט אויס צו חוזק דעם אַלטן פּלאַן -- דער עיקר איז כּסדר : 
די ,, טעאָריע? !.. 

מיר זאָגן : איין מאָל אין אַ יאָרטױזנט. דאָס איז בכלל נישט קיין גוזמא, טויזנט 
יאָר, און אַ ביסל מער, איז שוין אַלט דער דייטשער טרוים צו מאַרשירן אויף 
מזרח. דער ,דראַנג נאָך אָסטען. האָט זיך דײיטשלאַנד ביז היינט פון אים 
אָפּגעזאָגט ?.. 

נישטאָ אין יאָר 1918 (און נישט בלויז דעמאָלט) צו עסן אין דײיטשלאַנד, די 
זאַפּאַסן האָבן זיך אוױיסגעלאָזט, דער אילוזאָרישער שייַן פון די נצחונות ווירקט שוין 
נישט מער, דײיטשלאַנד איז אַרומגערינגלט פון אַ מויער מיט שׂנאה מצד דעה 
אויסערלעכער וועלט -- אָבער יעקע-חכם קוקט נאָך אַלץ אַריײן װאָס עס שטייט 
געשריבן אין דער איין-מאָל-פּאַר-אַלע-מאָל אויסגעאַרבעטער טעאָריע, דער יעקע 
איז נאָך אַלץ איינגעגלויבט אין דער שליחות פון זיין נאַציע און פירערס, דער 
יעקע ליאַרעמט נאָך אַלץ ביז הייזעריק ווערן: דייטשלאַנד איבער אַלעס ‏ 

אַפילון אין אַ מאָמענט, ווען זייער לאַנד שטייט אויפן ראַנד פון אָפּגרונט, 
הערן נישט דייטשן אויף זיך צו טיילן מיט דער תבואה פון קומענדיקן שניט, צו 
מאַכן אַ חלוקה פון לענדער, װאָס מ'וועט ;אין דער צוקונפט" דעראָבערן און צו 
שרייבן נאָטעס און טראַקטאַטן און טיפזיניקע שטודיעס מכּוח דעם, ווער עס זאָל 
ווערן מלך אין ליטעיי 


צּ 


אַרום דעם דאָזיקן סאַטירישן בילד, װאָס האָט אין זיך נישט װײיניק אַקטועלע 
פאַרב, װויקלט זיך וי אַ געשפּענסט דאָס, װאָס מיר רופן : קריג, 

איר האָט דאָ -- אַזױ צו זאָגן --- דעם פּייזאַזש פון קריג: איר האָט דאָ די, 
װאָס גלויבן אין דער ,מיסיע" פון קריג ; אָבער איר האָט דאָ אויך די, װאָס לעבן 
איבער אַ ביטערע אַנטישונג און קאַצניאָמער.. 

איינער אַזאַ, װאָס אַנטוישט זיך, רוקט זיך אַרױס צו דער הױפּט-געשטאַלט 
פון צווייגס לעצטן בוך. דאָס איז דער יונגער ווינפריד, אַ פעיִקער, געשיקטער 
דייטשער אָפיציר. אַדיטאַנט פון גענעראַל פאָן ליראָוו, וועלכער האָט די פּאָליטישע 
אויפזיכט איבער דעם גאַנצן אָקופּירטן געגנט אין פּױלן, ליטע, אוקראַיַנע. דער 
יונגער ווינפריד טרעט אַריין אין די רייען פון דער דייטשער אַרמײ מיט באַגײיס- 
טערונג. ער שטעלט פרייוויליק זיין לעבן צו דער דיספּאָזיציע פון דער קריגס- 
קאַסטע. ער ווערט אַליין מיט איר צונויפגעװואַקסן. ער איז יונקעריש געשטימט, 
גלויבט אין פּאַןגערמאַניזם, גלויבט אין אַ ;גרויס דייטשלאַנד", אין אַ דייטשלאַנד, 
װאָס זאָל איינשליסן אַלע לענדער װוּ עס געפירט זיך אַ דייטשע באַפעלקערונג.. 

(ס'איז, װוי איר זעט, אַן אַלטע ,טעאָריע" אָט די איצט-אַקטועלע דייטשע מיטל- 
אײראָפּע). 

דער עיקר, װאָס באַצױבערט ווינפרידן אין קרייז פון די דייטשע ,שטאַרקע 
מענער" איז, װאָס זיי לאָזן כּמעט קיין מאָל נישט אַרױס פון מויל דאָס װאָרט: 
ערע, דייטשע ערע... ער איז זיכער : דאָס זענען מענטשן מיט ערע. 

אָבער, װאָס נענטער ווינפריד דערקענט די דאָזיקע לייט, אַלץ שטאַרקער 
ברעכט זיך אײַן זיין אמונה אין זייער ערע. 

דורך פאַרשידענע פּאַסירונגען און סצענעס פירט צווייג זיין העלד. מ'האָט 
אַזױ אַרום אַ געלעגנהייט צו װאַרפן אַ בליק אין אַלע ווינקעלעך פון קריג. אָבער 
נישט דאָס אַליין איז צווייג אויסן. אין דעם יונקער ווינפריד אַנטשטײט אַ קאַמף 
צװישן גוטס און שלעכטס, צװישן גערעכטיקײיט און אומרעכט, צװישן דער 
,מאָראַל* פון די ,שטאַרקע דייטשע מענער" און דער מאָראַל אין יידנטום, 

אין ווילנע טרעפט זיך ווינפריד צונויף מיט יידן. ער טרעפט זיך איין מאָל, 
אַ צווייט מאָל. צו ערשט ווירקט אויף אים זייער ,עקזאָטיק", דערנאָך --- מאַכט 
ווייטיקלעכן איינדרוק זייער עלנט, די אָרעמקײט אין וועלכער זיי לעבן, דער 
פּיין, די דערנידערונגען, וועלכע זיי שטייען אויס מצד דער דייטשער אָקופּאַציץ- 
מאַכט, אָבער שפּעטער -- קריצט זיך איין אין ווינפרידן זייער אָנשױיונג, זייער 
בליק אויף וועלט, לעבן און מענטש. 

אין די געשפּרעכן מיט ווילנער יידן דערקענט דער דייטשער אָפיציר וויגפריד, 
װאָס יידן טראַכטן װעגן ערע, װאָס יידן דענקען ועגן מאָראַל און װאָסערע 
מאָראַלישע אידעעס עס וערן דורך די יידן אַרױפגעהיבן. 

נישט מיט אַ מאָל שפּילט זיך אָפּ די איבערקערעניש אין דער נשמה פון 
ווינפריד. עס קומען צו נאָך אַנדערע איבערלעבונגען, װאָס שטויסן אים צו עפענען 
די אויגן. ווינפריד פאַלט אַריין צוליב אַ מיספאַרשטענדעניש אין אַ דייטשן 
אַרבעטס-לאַגער פֿאַר ציוויל-געפאַנגענע. ער דערזעט די ברוטאַלקײט מִיט וועלכער 
מען באַציט זיך צו די געפאַנגענע. די נאָך גרעסערע געמיינהייט, װאָס ווערט 
אַרױסגעװיזן בנוגע צו די יידישע געפאַנגענע. ווייל אויב עס איז אמת -- וי מען 
דערקלערט ווינפרידן --- אַז קיין אַנטיסעמיטיזם איז אין אַרבעטס-לאַגער נישטאָ, 
איז דאָך אָבער אמת, אַז סאַדיזם איז דאָרט גראָד יאָ דאָ... סאַדיזם, װאָס איז מאָדנע 
צונויפגעמישט מיט ,ערע", מיט ,דייטשער ערע".. סאַדיזם, װאָס פלייצט אַרױס 
מיט אומהיימלעכער רויקייט.., 

גערע?? -- ווינפריד הייבט אָן צווייפלען אין ווערט פון דעם װאָרט, ווען 
עס ווערט גענוצט דורך די דייטשע ,שטאַרקע מענער". ;ס'זענען מענטשן -- 
טראַכט ער -- װאָס דער סאַדיזם ציט זיי וי שנאַפּס, װאָס פאַרדעקן מיט אַ נעפּל 
פון רויך יעדע אומגעזעצלעכקייט, יעדן ווילקיר, יעדן רויב און אויסנוץ,," 

און ענדלעך: ווינפריד מעלדעט זיך צום הופּט-אָנפירער פון דער מזרח'. 


זאו 

אַרמײ, גענעראַל קלאַוז. ער האָט מיט דעם גענעראַל אַ וויכטיקע זאַך צו רעדן 
אַ װיכטיקע? -- יאָ, ה' גענעראַל. איך בין געקומען -- שרייט אויס ווינפריד 
מיט אַ שאַרפן ווייטיק --- כ'בין געקומען צו אייך, צו דער אַרמײ, מיט צוטרוי, 
מיט באַגײסטערונג. איך מעלד אייך איצט געהאָרכזאַם, ה' גענעראַל: עס איז איצט 
אויס מיט מיין ענטוזיאַזם. קאַפּוט!... ווינפריד שמייסט דעם גענעראַל איבערן 
פּנים ווערטער, װאָס זענען, װוי ריטער אומברחמנותדיק-וייטיקלעך. ער רעדט 
וועגן די האָפענונגען, װאָס ער האָט צוגעבונדן צו אַ גרויס דייטשלאַנד, וועגן די 
אילוזיעס, װאָס ער האָט זיך אויסגעאיבט מכּוח אַ גערמאַנישער אײראָפּע. ער 
רופט אויס : מ'האָט אונדז אָפּגענאַרט. כּדי איר אָדער נאָך אַ צענדליק אַזעלכע וי 
איר זאָלן האָבן גוטע אַמטן, גרויס און פעט װערן, װעל איך אין קריג זיך נישט 
באַטײליקן !... איך נעם מער נישט אָנטײיל אין דאָזיקן שױידערהאַפטן בונד צװוישן 
דעמאַגאָגיע און שקר, פּאָליטיק און מאָרד !.. 

גענעראַל קלאַוז איז דערשראָקן. ער האָט מורא פאַר אַ בונט אין מיליטער. 
ער פּרוּװוט דעם אויפגעקאָכטן ווינפריד באַרויִקן. קיין זאַך איז נישט אַזױ געפערלעך 
פאַר די צילן פון דער דייטשער אימפּעריע, װי אָט די דאָזיקע פּאַציפיסטישע 
שטימונגען. דער עיקר, בכדי צו זיין שטאַרק און זיגן, איז : נישט צעגיסן זיך אין 
סענטימענטאַליטעטן, נישט דעקלאַרירן וועגן אמת און יושר, נישט אַרונטערפאַלן 
אונטער דעם איינפלוס פון די יידישע פּראָפעטן.. קריג איז אַ דערהויבענע זאַך. 
אין מלחמה איז נישטאָ קיין אמת און קיין ליגן, קיין מיטלייד און קיין גרויזאַמ- 
קייט, קיין שולדיקע און אומשולדיקע. ס'זענען דאָ בלויז זיגערס און באַזיגטע. 
און מיר, דייטשן, ווילן טריומפירן... טריומפירן... פאַרשטאַנען ?... 

אָבער פאַרן אָפיציר ווינפריד עקזיסטירט נישט מער דער דאָזיקער וילן. 
אינעם האַרץ פון ווינפריד האָט די יידישע מאָראַל ענדגילטיק באַזיגט די ,, מאָראַל? 
פון די יונקערס און גענעראַלן, אויב שוין יאָ זיגן, פאַרלאַנגט ווינפריד, אַז דווקא 
די מאָראַל פון יידנטום זאָל זיגן. די מאָראַל, װאָס װוערט דורך די דייטשן נישט 
;אָנערקענט". די מאָראַל פון יושר, גערעכטיקייט, שלום. 


צ 


ס'איז אַ שטאַרק בוך. עס איז געשילדערט דער קריג. די, װאָס זענען אין קריג 
פאַראינטערעסירט, די, װאָס װוילן דעם פיבער פון קריג מיט כּלערלײי מיטלען 
אונטערהאַלטן. אָבער וויכטיק איז אויך: צווייג איז נישט קין אָביעקטיווער 
שילדערער. ער האָט נישט אין זיך די קלאַסישע קאַלטקײט פון האָמער ביים 
אָנװאַרפן קריגס-בילדער. פון בוך, װאָס אַרנאָלד צווייג האָט געשריבן, גייט זיך 
פונאַנדער אַ פלאַקערנדיקער פּראָטעסט קעגן די העלדן פון דער פויסט, קעגן די, 
װאָס מיינען, אַז שװוערד און ביקס זענען די איינציקע דעצידירנדיקע כּוחות אין 

דער וועלט און אַז נאָר דורך ברוטאַלקײט איז מעגלעך די וועלט צו דעראָבערן. 
עס שרייט פון צווייגס בוך דער גלויבן, אַז יידישע מאָראַל איז סוף- כּל-סוף 
שטאַרקער -- ביי איר גאַנצער מכּלומרשטער ;שװאַכקײיט? --- וי די ;מאָראַל" 
פון די באַרבאַרן:. 

נו, יאָ. די האַנדלונג קומט פאָר אין יאָר 1918. אָבער אין דען נישט דאָס 
יאָר 1928 אין דײיטשלאַנד מאָדנע ענלעך צום יאָר 1918? -- איז באמת אַזאַ מהלך 
פון דייטשלאַנד פון גענעראַל קראַוז ביז צום דייטשלאַנד פון גענעראַל געהרינג? 
--- איז דען פאַראַן צווישן די אידעאָלאָגיעס, צװוישן דער חוצפּהדיקער פאַרריסג- 
קייט, צװוישן די נישט-געזעטיקטע אַמביציעס, וועלכער-עס-איז מרחק? 

און צי אַפילו אין דער פּאָליטיק? --- ,דײיטשלאַנד --- שרייבט צווייג --- קומט 
צו פּולן מיט לאַקריץ-זיסע פראַזעס ; איין האַנט גלעט און צערטלט, אָבער די 
צווייטע האַנט ביילט זיך באַצײיטנס אין אַ פויסט". 

אין לעצטן קאַפּיטל פון זיין בוך שטעלט פאָר צווייג דעם טויט פון גענעראַל 
קראוז. דאָס איז אַ סצענע פול מיט שפּאַנונג און אויסדרוק: דער הױפּט-אָנפירער 
פון דייטשן מזרח-פראָנט, דער, װאָס איז באַטראַכט געװאָרן, װי די פאַרקערפּע- 
רונג פון דייטשלאַנד אימפּעריאַלע און קריגערישע אַמביציעס, שטאַרבט אין עלנט, 
אין איינזאַמקײט. ער שטאַרבט אין יאָר 1926, ער שטאַרבט זעענדיק צו װאָסערער 
קאַטאַסטראָפע די אימפּעריאַליסטישע פּאָליטיק האָט דאָס לאַנד דערפירט, װאָסער 
טייך ס'האָט זיך אױיסגעלאָזט פון אַלע פּלענער, פון די אַװאַנטורעס, פון מיטל- 
אײראָפּע, פון די אוקראַיַנישע פעלדער, פון דער ליטווישער קרוין.. און ס'איז 
סימבאָליש } ס'איז כאַראַקטעריסטיש פאַר דעם אומדערשיטערטן גלויבן פון שריפט- 
שטעלער-עמיגראַנט אַרנאָלד צווייג: גענעראַל קלאַ שטאַרבט אַן עלנטער, אַן 
איינזאַמער, אין... בערכטעסגאַדען... 

דער טויט פון גענעראַל קלאַוז אינעם אָרט, װאָס איז היינט די רעזידענץ 
פון היטלער, וייזט אויף זייער פיל זאַכן, וועגן וועלכע מיר ועלן נאָך אַמאָל 
רעדן... 


= 


א וידישער ענטפער אויף אַן אַלטער פראַגע 


די פראַגע איז אַלט, אָבער זי איז דאָך כּסדר ניי. די פראַגע טראָגט 
אין זיך דעם קלאַנג פון יאָר-טױזנטער, אָבער זי איז דאָך אַלץ אַקטועל. די פראַגע 
הייבט זיך אָן פון סאַמע ערשטן בלאַט פון דער יידישער געשיכטע, אָבער זי איז 
דאָך דער פראַגמענט פון דער יידישער קעגנװאַרט: --- פאַר װאָס? --- פאַר װאָס 
האַסט מען אונדז, פאַר װאָס שלאָגט מען, פאַר װאָס באַשמוצט מען אונדז? 
אַ גרויסער דענקער, און דווקא אַ נישט-יידישער, האָט די ווערטער געזאָגט: 
יידן זענען דער באַראָמעטער פון דער וועלט. ווילסט אָפּשאַצן דעם קולטור-ניוואָ 
פון אַ פאָלק, די מאָראַלישע הויך פון אַ פאָלק, דאַן טו בלויז איינס : װאַרף אַ בליק 
װוי אַזױ דאָס דאָזיקע פאָלק באַהאַנדלט די ייד די יידן-פראַגע דעמאַסקירט. זי 
באַװייזט קלאָר, װאָס אונטער דעם שלייער פון ציוויליזאַציע געפינט זיך. זי באַ- 
ווייזט, צי זענען די מענטשן ווירקלעך מענטשלעך און איידל געװאָרן, אָדער זענען 
זיי נאָך אַלץ נישט אַװעק פון די היילן און פון די ווילדע מענטשן-פרעסערישע 
נייגונגען און צערעמאָניאַלן... אָבער, װי עס ווייזט אויס, זאָרגט װייניק די מענטש- 
הייט וועגן איר גוטן נאָמען. עס גייט איר גאַנץ קנאַפּ אָן, אויב זי שטעלט זיך 
אויס אַ פינצטערן מאָראַלישן אַטעסטאַט. זי ,, פייפט" אויף קולטור, אויף עטיק -- 
און שלאָגט די יידן... 
װי אַלט איז דער אַנטיסעמיטיזם? -- אין אַ ,קלוגן" לעקסיקאָן האָב איך 
געפונען אַ גענויע דאַטע: דער אַנטיסעמיטיזם איז אַלט 55 יאָר. דער געוויסנ- 
האַפטער דאַטעס-פאַרצײכענער האָט בלויז פאַרגעסן צוצוגעבן, אַז דאַן איז נאָר 
אַנטשטאַנען דאָס װאָרט ;אַנטיסעמיטיזם", אָבער נישט די באַװעגונג. אין דייטש- 
לאַנד איז דער טערמין אאַנטיסעמיטיזם" אויפגעקומען. דײטשלאַנד איז דאָס 
קלאַסישע לאַנד פון טערמינאָלאָגיעס און דעפיניציעס. אין יאָר 1881 איז געפירט 
געװאָרן אַ גרויסע פּראָפּאַגאַנדע קעגן יידן. דער קייזער ווילהעלם האָט דערפאַר 
גוט געצאָלט, און דאָס געלט לאָקט, כּידוע, נישט בלויז די מענטשן פון ,שוסטער- 
געסל", נאָר װעקט אויך אַ שפּאָר ביסל יצר-הרע בי די הערן פון קאַבינעט. 
די דייטשע פּראָפּעסאָרן זענען לייכט געװאָרן די אידעאָלאָגן פון דער אַנטי- 
יידישער העצע. דער היסטאָריקער טרייטשקע האָט מיט ,היסטאָרישע" אַרגומענטן 

באַרעכטיקט דעם שׂנאה-אויסברוך. דאָס זעלבע האָט ווידער אויף אַ ,פילאָסאָפישן" 
אופן באַװיזן דער פילאָסאָף דיהרינג. ער האָט אָנגעשריבן אַ ספּעציעלן פילאָ- 
סאָפישן טראַקטאַט --- אַנדערש גייט עס נישט ביי די דייטשן! --- לויט וועלכן עס 
קומט אויס, אַז האָס צו יידן איז אַ געזעץ פון דער פיזיק און אַפילו פון דער 
מעטאַפיזיק... צו דער ,װיסנשאַפטלעכער" קאַפּעליע איז צוגעטראָטן, נאַטירלעך, 
אויך אַ גלח. דער גלח שטעקער האָט צוגעגאָסן צו די גיפט-פּאָרציעס אַ פּאָר 
;רעליגיעזע? טראָפּנס. ובכן, דורכן דאָזיקן דריילינג איז געבוירן געװאָרן אין אַ 
שװאַרצער שעה דער נייער נאָמען פאַר דער אַנטי-ײידישער באַוועגונג. נישט יידן- 
פיינט, נאָר --- אַנטיסעמיטן... דאָס קלינגט ברייטער, שיינער. דאָס מאַכט מכּלומרשט 
דעם איינדרוק, אַז מען באַקעמפט די סעמיטישע ראַסע בכלל, אַפילו די אַראַבער.. 

דאָס איז געווען, פאַרשטײט זיך, צביעות און דעמאַגאָגיע. מיט קיין אַנדערע 
,סעמיטן" האָבן די אַרישע העלדן, חלילה, נישט פאַרטשעפּעט.. דער פרישער 
טערמין האָט זיך דאָך איינגעבירגערט אין אַלע לשונות פון דער ועלט. אַנטי 
סעמיטיזם --- איז געװאָרן און איז דאָס באַקאַנטסטע, דאָס פּאָפּולערסטע אינטער- 
נאַציאָנאַלע װאָרט. אָבער יידן-האַס איז ערשט אַלט 55 יאָר ? מער וי פינף מאָל 
5, און מער וי צען ! יידן-האַס איז אַלט, װוי אַלט עס איז די געשיכטע פון מענטש- 
לעכער געמיינקייט און נידערטרעכטיקייט. יידן-האַס האָט אױיסגעװאַנדערט דעם 
גאַנצן ערד-קיילעך. אפשר איז ער אַ מצרישער פּראָדוקט, און אפשר אַן אדומישער. 
אָבער אין אַלע שפּראַכן איז שוין געזאָגט געװאָרן ;הבה נתחכּמה" און ,פֿן ירבה", 
אין אַלע לשונות איז איבערגעחזרט געװאָרן טיטוסעס אויפשריפט אויפן טריומף- 
טויער אין רוים ;יודעאַ קאַפּטאַ* (יהודה איז באַזיגט), און אין אַלע דיאַלעקטן 
האָט מען געשריען: ,העפ, העפּ, יודע !יי 

אונטער די פאַרשידנסטע מאַסקעס איז שוין די שׂנאה אַרױסגעטראָטן. אונטער 
די משונהדיקסטע אויסריידן און משונהדיקסטע פאָרװוּרפן. עס זענען געווען צייטן, 
ווען מיר האָבן געהערט : איר אָנערקענט אַן אַנדערע אמונה, איר װאַרפט אָפּ דעם 
שמד, און דערפאַר האָבן מיר אייך פיינט !.. עס זענען געווען תקופות, ווען מיר 
האָבן געהערט : איר רויבט צו די עקאָנאָמישע פּאָזיציעס, איר פאַרכאַפּט די בעסטע 
פּרנסות, און דעריבער קענען מיר אייך נישט פאַרטראָגן !... עס זענען געווען יאָרן, 
ווען מיר האָבן געהערט: איר זענט אַ צעשטערנדיקער עלעמענט, איר זענט פול 
מיט בונט און רעװאָלוציע, און צוליב דעם פאַראַכטן מיר אייך !... עס זענען איצט 
געקומען טעג, און מיר הערן: איר האָט אַנדער בלוט, איר געהערט צו אַן אַנדערן 
;גייסט?, און דערפאַר מוזן מיר אייך פאַרניכטן!.. אונטער די משונהדיקסטע 
אויסריידן זענען די שטיינער געװאָרפן געװאָרן אין אונדזערע קעפּ, אָבער געפאַלן 
זענען זיי אַלע מאָל מיט דער זעלבער צעיושעטער רשעות און מיט דער זעלבער 
טעמפּער אַכזריות. שׂנאה דאַרף נישט קיין לאָגישע באַגרינדונג. און תירוצים 
וועלן זיך קיין מאָל נישט אוױיסלאָזן פאַר די, װאָס זוכן זיי. מען האָט אונדז 

געפּײניקט ווען מיר זענען געווען שטאַרק און ווען מיר זענען געווען שװאַך. 
מען האָט אונדז פאַרפאָלגט ווען מען האָט נישט געװאָלט מסכּים זיין מיט אונדזער 
וועלט-אָנשױיונג, און מען האָט נאָך מער געקריצט מיט די ציין, ווען מען האָט 
פון אונדזער האַנט אַ רעליגיע באַקומען. ניין, פון דער דאָפאָביע-קראַנקהײט 
קען זיך גאָר די מענטשהייט נישט אויסהיילן! 

מיט צוויי טויזנט יאָר צוריק האָט יאָזעפוס פלאַוויוס, דער יידישער היסטאַ- 
ריקער פון די מלחמות צװוישן רוים און יהודה, געשריבן זיין פאַרטיידיקונגס-בוך 
;אַנטי-אַפּיאָן". פלאַוויוס האָט אין זיין װערק אָפּגעװאָרפן דעם שענדלעכן בלבול 
פון גריכישן דעמאַגאָג אַפּיאָן, אַז יידן באַנוצן זיך מיט גוייש בלוט. ער האָט זיין 
אַפּאָלאָגיע אָנגעהויבן מיט די ווערטער: ,מיט אַלע מיני געמיינהייטן, װאָס קענען 
נאָר געמאָלט זיין און װאָס קענען קוים באַצײיכנט וערן, באַמיט מען זיך אונדז צו 
פאַרמיאוסן אין די אויגן פון דער וועלט".. 

נאָך צוויי טויזנט יאָר זענען מיר געצווונגען ענלעכע פאַרטיידיקונגס:װוערק 
צו שרייבן, ענלעכע בלבולים אָפּצוּװואַרפן און מיט ענלעכש ווערטער דעם טרויעריקן 
פאַקט פעסטצושטעלן.. 

פאַר װאָס ? --- מיט דער פראַגע װאַקסן אונדזערע קינדער אויף. מיט דער 
פראַגע איז באַשעפטיקט דאָס יידישע געמיט. אויף דער פראַגע הערן מיר פון 
פאַרשידענע זייטן די פאַרשידנסטע ענטפערס. 


אד 


דער דאָזיקער פראַגע איז געווידמעט דער לעצטער העפט פון ;בית:יעקב"- 
זשורנאַל, נומער 125-126 (לאָדזש, אלול תרצ"ו), 

מיטן פּראָבלעם פון אַנטיסעמיטיזם פאַרנעמט זיך דאָס גרויסע און אינטערע- 
סאַנטע זאַמלהעפט, 

דער פאַרדינסט פון ,בית-יעקב"-זשורנאַל איז, װאָס דאָ ווערט געגעבן אַ 
שטאַרקער און אויספירלעכער יידישער ענטפער אויף דער אַלטער פראַגע. 

דאָ ווערט געװאָרפן אַ יידישער בליק אויף די איצטיקע שװערע איבער- 
לעבענישן פון יידישן פאָלק. 

דאָ ווערט אָנגעוויזן אין די אַרטיקלען, אין די אַרבעטן, אין די שטודיעס: 
נישטאָ קיין צופאַל אין דער יידישער געשיכטע. יידישע ליידן האָבן אַ טעם, זי 
פאַלן אַלס שטראָף, אַלס מאָנונג און דערמאָנונג, אַלס רוף צו באַזינונג און אומקער. 
זי פאַלן װוי אַ מעכטיקע אויפפאָדערונג, אַן אויפפאָדערונג, װאָס איז שוין לאַנג 
צוריק אַרױסגעזאָגט געװאָרן מיט אַזױ פיל קראַפט און שטורעם: ;נחפּשֹׂה דרכינו 
ונחקורה". 

שוין אינעם לייט-אַרטיקל ,פאַר װאָס --- ווייל", געשריבן דורך רעדאַקטאָר 
אַ. ג. פרידענזאָן, דערהערט איר שאַרפע, שניידנדיקע װערטער: 

,מען האָט אונדז פיינט, ווייל מיר אַליין האָבן זיך װייניק ליב. מען רודפט 
אונדז, ווייל מיר אַלײן רודפן איינער דעם צווייטן. אונדזער בלוט איז הפקר, וייל 
מיר היטן נישט אָפּ די ריינקייט און קדושה פון אונדזער פאָלק.. 

;אונדזערע פּרנסות ווערן צוגענומען, ווייל מיר אַליין זאָרגן מיט גאָרנישט 
פאַר די אייגענע פאַראָרעמטע ברידער און שוועסטער.. 

,לאָמיר נאָכזוכן אונדזערע פעלערהאַפטע דרכים, לאָמיר נאָכפאָרשן די 
אייגענע שװאַכקײטן, לאָמיר צוריקקערן, דערנענטערן זיך צום שורש!/.. 

איבער די בלוטיקע געשעענישן אין ארץיישׂראל שטעלט זיך אָפּ דער גאון 
רבי אלחנן װאַסערמאַן. דער מאמר פון הרב װאַסערמאַן ;דאָס גוטע אינעם שלעכטן" 
איז געשריבן מיט רירנדיקער חפץ-חיימדיקער פּשטות. הרב װאַסערמאַן רופט זיך 
צו פאַרטראַכטן איבער דעם בלוט, װאָס גיסט זיך אין ארץ-ישׂראל, און איבער די 
וועזנטלעכע סיבות פון די אומרוען. הרב װאַסערמאַן זאָגט, אַז די פאַרבעסערונג 
פונעם מצב אין ארץ-ישׂראל איז אָפּהענגיק קודם- כּל פון דער אייגענער יידישער 
אויסבעסערונג. ער שטראָפט, ער מאָנט, אָבער מיט וויפל וייטיק און צער די 
שטאָפּרײיד זענען געמישט! דאָס גרויסע יידישע פאַראַנטװאָרטלעכקײט געפיל 
צווינגט אים צו װאַרפן זיין װאָרט צום פאָלק. ער שרייבט: ,דאָס מיטל פון די 
נביאיזהשקר איז געווען חניפה, די נביאי:השקר האָבן אַלץ פאַרגלעט, זיי האָבן 
אַלץ איינגעוויגט און איינגעדרימלט"... דער חוב פון די אמת-יידישע פירערס איז: 
אויפטרייסלען דאָס פאָלק, דערשיטערן זיין געוויסן, פאָדערן אַ גרינטלעכן חשבון- 
הנפש ! 

איר לייענט די וייטערדיקע אַרטיקלען. עס זענען אינעם זאַמלהעפט פאַר- 
טראָטן גרויסע יידישע אױטאָריטעטן. עס זענען פאַרעפנטלעכט באַטראַכטונגען 
און אָפּהאַנדלונגען פון אונדזערע טיפסטע דענקערס און בעסטע שריפטשטעלערס. 

ד"ר נתן בירנבוים דערמאָנט אין זיין אַרטיקל די אַנטוישונג, װאָס די אַסימי- 
לירטע, וי בכלל די ,האַלבע יידן" מאַכן דאָ און דאָרט אַדורך. זיי זענען פּחדנותדיק 
אַנטלאָפן פון דער יידישער גאַס, זיי האָבן אָפּגעװאָרפן די דורותדיקע קולטור, 
אָבער זיי זענען פאַרװאַנדלט געװאָרן אין קריפּלען. זיי ווערן גערודפט און ווייסן 
צו מאָל נישט פאַר װאָס. זיי ווערן פאַרפאָלגט פאַר איבערצייגונגען, װאָס זיי פאָר- 
מאָגן נישט. זיי ווערן באַקעמפט, און זיי פילן נישט, אַז זיי האָבן עפּעס אַזױנס, 
צוליב װאָס עס לוינט זיך באַקעמפט צו וערן. נישט קיין װוּנדער, אַז זי פאַלן 
אַרײין אין רעזיגנאַציע, אַז זיי פאַרלירן די נערוון, קאַפּיטולירן און באַגרייפן צו 
מאָל נישט דעם זין פון די צרות און די באַדײיטונג פון דער טראַגעדיע. 

אין דער יידישער ריכטונג גיען אַלע אַנדערע אַרבעטן, װאָס זענען 
אָפּגעדרוקט אין זשורנאַל. מיר שטעלן זיך אויף די אַרבעטן נישט אָפּ. נאָך נישט 

אַ פּאָר אַרױסגעכאַפּטע ציטאַטן קענען איבערגעבן זייער אינהאַלט. דאָס וויכ- 
טיקסטע : דאָס פּראָבלעם פון יידן-שׂנאה ווערט דאָ פאַרטיפט. דער אַנטיסעמיטיזם 
ווערט באַטראַכט און אַנאַליזירט מיט אַ בליק פון אינעוייניק. אומקערן זיך צו 
זיך אַלײן, קאָנטראָלירן די אייגענע מעשׂים, אויסבויען די וועלט אין זיך, אַרױס- 
קומען געלייטערט פונעם איצטיקן גהינום פון ליידן, אויפפרישן די מאַרטירער- 
גבורה --- דאָס איז דער געדאַנק, װאָס שנירלט זיך איבערן גאַנצן רייכן און 
װאָגיקן העפט, 

עס װאָלט באמת געווען אַן עוולה נישט איבערצולייענען דעם לעצטן נומער 
פון ,בית-יעקב"-זשורנאַל. אינעם העפט געפינט זיך אויך אַ פיינע, גוט-צוגעקלי- 
בענע ליטעראַטור-בײילאַגע. און דאַן -- אַ באַזונדערער טייל אין דער פּוילישער 
שפּראַך. די פּוילישע בײילאַגע איז בעיקר געװוענדט צו דער פּוילישער געזעלשאַפט 
און צום פּוילישן געוויסן, אָבער אויך דער יידישער לייענער װעט דאָ געפינען 
נישט איין באַלערנדיק אוֹן ווערטפול אַרטיקל! 

דער ;בית-יעקב" גיט פון צייט צו צייט אַרױס ספּעציעלע העפטן ועגן 
וויכטיקע אַקטועלע פּראָבלעמען אין יידישן לעבן. דער איצטיקער זאַמלהעפט 
קעגן אַנטיסעמיטיזם איז באַזונדערס געלונגען. עס װעט זיך בלי ספק באַװעגן 
צו דער פאַרטיפונג פון יידישן געפיל, פון יידישן באַװוּסטזײן, און צום װוּקס 
פון דער אינערלעכער יידישער װידערשטאַנד-קראַפט. 

, אט דער האָט אַ גוטן כאַראַקטער", ;אָט יענער האָט אַ שלעכטן 
כאַראַקטער? --- מיר זאָגן אַזױ ווען עס איז די רייד וועגן מענטשן. מיר זאָגן אַזױ 
ווען מיר ווילן דערציילן וועגן צדקות אָדער רשעות פון אַ מענטש. מיר זאָגן אַזוֹי, 
ווייל מיר ווייסן: עס זענען דאָ מענטשן ריינע, לויטערע כאַראַקטערן, און עס 
זענען דאָ מענטשן --- שװאַרצע, פינצטערע כאַראַקטערן, 

אָבער צי לאָזט זיך אַזױ זאָגן אויך װעגן פעלקער ? 

צי זענען אויך פאַראַן פעלקער מיט אַ גוטן און פעלקער מיט אַ שלעכטן 
כאַראַקטער ? 

קענען אויך פעלקער גענוי וי יחידים זיין, אָדער.. 

זיידענע גוטע און פרומע, אָדער --- פּסולע, טריפהנע און פינצטערע? 

זענען אויך פעלקער -- אָדער מלאכים אָדער טייוולאָנים ?... 

אין אַ זייער אינטערעסאַנטער אָפּהאַנדלונג, װאָס דער באַרימטער יידיש- 
דייטשער שריפטשטעלער עמיל לודוויג האָט לעצטנס פאַרעפנטלעכט, קלינגט דער 
ענטפער : 

--- לאָ, 

לודוויגס אַרבעט איז געווידמעט דעם דייטשן פאָלק. עס ווערט דאָ אַנאַליזירט 
דער כאַראַקטער פון דייטשן פאָלק. עס ווערן אַנאַליזירט די פּסיכישע אייגנשאַפטן 
און שטריכן פון ;איײיביק דייטשן". 

עמיל לודוויג מיינט, אַז אין אונדזערע טעג איז אַזאַ כאַראַקטער-אַנאַליז ווערט 
נעמלעך צו דערגרונטעווען דאָס רעטעניש, װאָס אינטריגירט שוין קרוב זעקס יאָר 
די וועלט. וי אַזױ האָט עס געקענט געשען אַז די נאַצי-פּאַרטײ זאָל דעראָבערן 
די מאַכט ? מיט װאָסער ,מופת" האַלטן זיך די נאַציס ביים רודער ? מיט כּוח פוך 
וועלכע ,מופתים" רייטן זיי אויפן רוקן פון פאָלק, הגם פון די אַלע גליקן, װאָס 
זיי האָבן צוגעזאָגט צו ברענגען, האָט זיך אוױיסגעלאָזט אַ טייך, און נישט בלויז 
װאָס דער װירטשאַפטלעכער וװילשטאַנד האָט זיך זינט דער היטלער-תקופה 
נישט אָנגעהויבן, נאָר עס פילט זיך היינט אין דײיטשלאַנד אַ שטאַרקער מאַנגל 


אין פּראָדוקטן פון ערשטן געברויך, פון ברויט און פּוטער ? --- עס איז וױיניק --- 


3 





העשיל קלעפפיש 


האַלט לודוויג --- צו דערקענען די פּאָליטישע און סאָציאַלע סיבות, װאָס האָבן 
דערפירט צום אויפשטייג פון די נאַציס. עס איז אומבאַדינגט נויטיק צו װאַרפן 
אַ בליק אין די לאַבירינטן פון דייטשן כאַראַקטער. 

און װאָס מיר זאָלן נישט טראַכטן וועגן עצם עקספּערימענט אויפצוקלערן 
קאָמפּליצירטע פּאָליטישע פּראָבלעמען מיט... כאַראַקטער-אַנאַליזן --- דער שטודיום 
איז שאַרפזיניק, טרעפלעך. יעקע שטייט פאַר אייך נאַקעט -- יעקע כּמו שהוא. 
יעקע אָן דעם מונדיר, 

יעקע אָן דעם מונדיר... אָבער װאָס אַן אמת : פּסיכאָלאָגיש איז אַזױנס לחלוטין 
נישט דענקבאַר. דער דייטש שטעקט תמיד אין זיין מיליטערישן מונדיר. אויב 
נישט אויף דער װאַך, איז אין חלום. טוט דער דייטש אויס זיין אוניפאָרם, ווערט 
ער בכלל אויס... דייטש, אָבער דאגהט נישט. ער טוט אים נישט אויס. 

דאָס קריגערישע, דאָס קריגס-לוסטיקע האָט זיך איינגעגעסן טיף װי אַ 
זשאַװוער אין דייטשן בלוט, אין דער דייטשער נשמה, אין דייטשן כאַראַקטער. 

אַ קלייניקייט דאַכט זיך, אָבער װי באַרעדעװדיק: אין דייטשלאַנד שפּאַצירט 
מען נישט, נאָר מען מאַרשירט. מען גייט נישט, נאָר מען שטעלט זעלנעריש 
די פיס. עס מאַרשירן דער פּראָפעסאָר און דער קרעמער. עס מאַרשירן סטודענטן 
און אַרבעטערס. עס מאַרשירן פרויען און זקנים. און נאָך איידער דאָס קליינע 
קינד לערנט זיך אויס גיין, קען עס שוין מאַרשירן. 

צום העכסטן וװערט דאָרט געשטעלט דער, װאָס פאַרנעמט דאָס ערשטע אָרט 
אין דער מיליטערישער היעראַרכיע -- דער גענעראַל. נאָך אים גייט -- דער 
אָפיציר. דאַן -- דער פעלדפעבל. דאַן -- דער װאָס האָט אַ פּאַסיקל אויף די 
עפּאָלעטן, און דאַן --- דער איינפאַכער זעלנער. אויפן סאַמע לעצטן אָרט גייט -- 
דער ציווילער מאַן 

װאָס ווילסטו זאָל פון דיר ווערן? --- פּרוווט, אַדרבא, אַזאַ פראַגע צו שטעלן 
אַ שייגעצל אין דייטשלאַנד. איר װועט באַקומען דעם ענטפער: אַ סאָלדאַט.. 

אָדער װענדט זיך צו דער ערשטער בעסטער פרי, װאָסער מאַן זי וויל 
הײיראַטן. אַך, נאַטירלעך, מיט אַ מיליטערמאַן, װעט זי פון חלום אַ פליסטער טאָן. 

אויב אַנדערע פעלקער טראַכטן מיט שרעק ועגן אויסברוך פון אַ מלחמה, 
אויב פאַר אַנדערע פעלקער איז מלחמה אַן אומגליק און אַ גרויסע קאַטאַסטראָפע 
--- דער דייטש באַגריסט דעם קריג. מלחמה --- איז זיין אָפּגאָט. דער מיליטאַריזם 
האָט באַהערשט די מוחות, צעפלאַמט די פאַנטאַזיעס. מיליטערישע פּאַראַדן אין 
דייטשלאַנד האָבן אין זיך עקסטאַז פון רעליגיעזע פּראָצעסיעס. 

און דערפאַר זענען זייער נאַיָוו די פראַגעס, װאָס ווערן געשטעלט אין גאָר 
דער וועלט: צי זעט נישט דאָס דייטשע פאָלק, אַז די נאַצי- פּאָליטיק פירט צו 
קריג, אַז אויב עס זעט, פאַר װאָס שוידערט עס נישט אויף, פאַר װאָס װאַרפט 

עס נישט זיין פּראָטעסטישטים קעגן אַ נייער בלוטיקער אַװאַנטורע? -- ער 
עס רוקט אַרױיס אַזאַ קלאָץ-קשיא וייסט נישט, װאָס אַ דייטש איז. 

אָט טאַקע, די נאַציס, האָבן צום אויבן-אָן אין זייער אידעאָלאָגיע אַרױסגע- 
רוקט דעם מיליטאַריזם. דעם קריג, טאַקע דעריבער האָבן זיי געװוּנען דאָס 
;דייטשע האַרץ?. 

אוֹן די אַזױ גערופענע שלום-יאָרן, ווען דער דייטש האָט זיך נישט באַװאָפנט 
און נישט געגרייט זיך צו שלאָגן קעגן שׂונא, האָט ער זיך געשלאָגן אין דועלן. 
מען האָט זיך קעגנזייטיק צעשניטן די פּנימער. דער װאָס אין פּיסק האָט אויס- 
געקוקט װי אַ פיפשטיק, האָט גענאָסן פון אַלעמענס אַכטונג. אָבער דועלן זענען 
ענדלעך דערעסן געװאָרן. מען דאַרף עפּעס מער. אַ מלחמהלע. היטלער האָט עס 
געגעבן. הייל היטלער !. 

וי ווייטיקלעך דער אמת זאָל נישט זיין -- אַ פאַקט בלייבט : זינט די נאַציס 
זענען געקומען צום רודער און ליקווידירט די רעשטלעך פון דעמאָקראַטיע און 
פּאַציפיזם אין דײיטשלאַנד, האָט ערשט דאָס עפאָלק" אויפגעלעבט. עס איז 
באַגליקט געװאָרן. עס האָט אויפגעװאַכט זיין ,באַװוּסטזײן". זיין ;ערן-געפיל". 
מען מאַכט ווידער מיליטערישע פּאַראַדן מיט מווזיק און פענער. מען פאָכעט 
ווידער מיט שווערע שטיוול אין ברוק. עס איז ווידער גוט צו ליבן דייטשלאַנד !.. 

אַוודאי לאָזט זיך נישט פאַרלייקענען, אַז דייטשלאַנד האָט אַרױסגעגעבן אין 
לעצטן דור אויך גרויסע פּאַציפיסטן, װי למשל אָסיעצקי און גערלאַך -- אָבער 
דאָס זענען --- מיינט לודוויג --- דייטשן, װאָס האָבן זיך באַפרײיט פון דייטשע 
עלעמענטן פון זייער כאַראַקטער.. 

מיליטאַריזם --- איז און בלייבט דער עיקר-שטריך פון דייטשן כאַראַקטער. 


צּ 


דאָס איז איינס, 

אָבער עס איז דאָ אַ צווייטס און אַ דריטס. מען דאַרף זיך נישט װוּנדערן, 
פאַר װאָס די דייטשן פאַרטראָגן שוין קרוב זעקס יאָר אַזאַ רעזשים, פאַר װאָס קיין 
בונט ברעכט נישט אויס, קיין אויפשטאַנד, 

דייטשן זענען אַבסאָלוט אומפּעיק צו מאַכן אַ רעװאָלוציע... 

זינט דײיטשלאַנד איז דייטשלאַנד, איז נאָך דאָרט קיין אמתע רעװאָלוציע 
נישט געווען. אין אַנדערע לענדער זענען די בירגערס שוין נישט איין מאָל 
אַרױסגעטראָטן מיט געביילטע פויסטן קעגן די רעגירנדיקע קליקעס. אין דייטש- 
לאַנד --- קיין מאָל נישט. דריי הונדערט יאָר זענען דאָרט געשטאַנען ביים רודער 
די יונקערס, די פּריצים. אָבער קיין בונט אין קיין מאָל נישט אױסגעבראָכן 
אויב עס זענען אַמאָל --- אין אָנהױיב פון 16טן יאָרהונדערט -- דאָרט יאָ געװען 

פּױיערים-אויפּשטאַנדן, זענען זיי שפּעטער ליקווידירט געװאָרן דורך דעם מענטש, 
װאָס האָט זיי אַליין אַרױסגערופן: לוטער האָט זי אָנגעצונדן, לוטער האָט זי 
פאַרלאָשן : דאָס שטיקל רעװאָלוציע אין יאָר 1848 איז דערשטיקט געװאָרן אין 
משך פון איין ואָך. און אין יאָר 1918 איז דאָך בכלל קיין רעװאָלוציע נישט 
געווען. דער קייזער ווילהעלם איז אַלײן אַװעק. און דער זעלנער פון דער ;פאָלקס- 
אַרמײ?, װאָס איז אין יענעם טריבן נאָוועמבער-טאָג אַריין אין קייזערלעכן פּאַלאַץ 
ליקווידירן? די מאָנאַרכיע, האָט געהאָרכזאַם דערקלערט: -- איך בין געקומען 
דאָ אַהער היטן די אָרדענונג !.. 

דער פראַנצויזישער קייזער נאַפּאָלעאָן דער דריטער האָט אַ מאָל אָנגעפרעגט 
ביסמאַרקן, צי אין דיײיטשלאַנד האָבן די מאַכטהאָבערס גאָרנישט מורא פאַר אַ 
רעװאָלוציע פון די מאַסן,. ביסמאַרק האָט געענטפערט: ,רעװאָלוציעס מאַכן אין 
אונדזער לאַנד נאָר די קעניגן, אָבער נישט די מאַסן. קיין מאָל נישט די מאַסן".. 
דאָס דאָזיקע װאָרט איז גילטיק אויך היינט: זינט די נאַציס שטייען ביים רודער, 
איז שוין דאָרט יאָ איין מאָל פאָרגעקומען אַ קרעװאָלוציע" אין דער נאַכט פון 
0סטן יוני 1924. רעהם, שלייכער זענען דערשאָסן געװאָרן. אָבער די נאַציס 
צווישן זיך האָבן געמאַכט די דאָזיקע ,רעװאָלוציע? און נישט דאָס פאָלק, 

װואָרום עס הייבט זיך נישט אָן. דייטשן ווילן גאָרנישט קיין פרייהייט. דייטשן 
האָבן נישט ליב די פרייהייט. זיי איז גוט און ליב צו זיין דער עבד נרצע. דער 
דייטש וויל אין תוך, מען זאָל אים באַפעלן, מען זאָל אים קאָמאַנדירן. די פראַנ- 
צויזן זענען אין אײיראָפּע דאָס פאָלק מיטן שטאַרקסטן פרייהייטס-באַװוּסטזין. 
דייטשן פאַרמאָגן בכלל נישט קיין פרייהייטס-באַװוּסטזײן, 

דייטשלאַנד שלאָגט רעקאָרד מיט איר צאָל געזעצן. אין ענגלאַנד זאָגט מען 
עס איז דערלויבט אַלץ, װאָס איז נישט פאַרװוערט. אין דײיטשלאַנד זאָגט מען: 
עס איז פאַרווערט אַלץ, װאָס איז נישט דערלויבט, 

אין אַנדערע לענדער פירן מענטשן פאַרביסענע קאַמפן, כּדי צו האָבן אַ דעה 
ביים אַנטשײדן מלוכה-פראַגעס. דער דייטש איז צופרידן ווען מען פרעגט זיך 
ביי אים אין רעגירונגס-ענינים נישט אָן, װוּ מען טוט אַלץ פאַר ,זיינעטוועגן", 
און ער האָט בעצם ליב, אַז עס זאָלן מיט דער מלוכה אָנפירן אַזעלכע נפשות, 
וי היינט. די אינטעליגענטן, ווען זי שטייען ביים רודער, ווערן זיי אױיסגעלאַכט. 
ווען מען וויל אַ מלוכה-מאַן פּאָליטיש טויטן, זאָגט מען אויף אים: ער איז אַ 
געבילדעטער מאַן... דאָס איז גענוג. דאָס באַדײיט : אַ טויט-אורטייל. ווען אַ דייטשער 
מיניסטער זאָל שרייבן ביכער, װאָלט ער זיך געמאַכט לעכערלעך. אין ענגלאַנד 
האָבן זייער אַ סך מלוכה-מענער געשריבן דערציילונגען אָדער װיסנשאַפטלעכע 
ווערק. אין פראַנקרייך איז נישטאָ כּמעט קיין מלוכה-מאַן, װאָס זאָל נישט האָבן 
געשריבן. אין דייטשלאַנד אָבער ברעכט מען אויס אין אַ חוזק-געלעכטער, ווען עס 
איז די רייד וועגן יידישן מיניסטער ראַטענױ, ווייל ער איז געװוען אַ גרויסער 

דענקער און זיינע װערק זענען באַרימט אין דער וועלט. דער קאַנצלער, פירשט 
בולאָװו, האָט אין משך פון צען יאָר אויסבאַהאַלטן, אַז ער קען געטעס ,פאֲוסט", 
אין דייטשלאַנד לערנט זיך נישט, וי אין פראַנקרייך, דער מענטש רעגירן מיט 
דער הילף פון דער פעדער, נאָר מיטן כּוח פון דער שווערד, 

מ'זאָגט : דייטשן זענען ערנסטע. אָבער דאָס איז אַ טויטע ערנסטקייט. דער 
דייטש האָט נישט קיין זין פאַר הומאָר, ער האָט זין נאָר פאַר טראַגיזם. אַ קלוג 
און ריכטיק װאָרט האָט אַ מאָל געװאָרפטן דער פראַנצויזישער פּאָליטיקער 
קלעמאַנסאָ : ;דער דייטש איז פאַרליבט אין טויט?.. 

אָט אַזאַ אומהיימלעכן שטריך רוקט אָן אַפילו זייער דיסציפּלין-געפיל. זייער 
אָרגאַניזאַציע-געפיל. דאָס איז אַ דיסציפּלין, װאָס אונטערשיידט נישט, װאָס װאַרפט 
זיך אונטער אַלץ און אַלעמען. דיסציפּלין איז פאַרװאַנדלט געװאָרן אין עפּעס אַ 
פאָלקס-הײיליקטום. דו מוזט זיין געהאָרכזאַם יעדן איינעם װאָס באַפעלט !.. דייטשן 
זענען דאָס איינציקע פאָלק אין דער וועלט, װאָס איז געהאָרכזאַם אויס ליײידנשאַפט 
און נישט אויס נויטװוענדיקייט, 

די איצטיקע מושלים קענען גלענצנדיק די פּסיכאָלאָגיע פון דייטשן פאָלק, 

אָבער נישט בלויז גוטע דייטשע פּטיכאָלאָגן זענען זיי. , גוטע" דייטשן זענען 
זי אַליין. װוי אַלע דייטשן פאַרמאָגן זי אַ טעאַטראַלן אינסטינקט. וי אַלע דייטשן, 
זענען זיי מעגאַלאָמאַניש און באַטראַכטן זיך, װוי די אויסדערויילטע פון די 
באַשעפענישן ; וי אַלע דייטשן זענען זיי אומטאָלעראַנט... 

דער דייטשער כאַראַקטער בכבודו ובעצמו -- דער ריינער אָן וועלכן עס איז 
צומיש פון פרעמדע עלעמענטן -- זיצט הינט אויף דער רעגיר-שטול אין 
דייטשלאַנד.., 


צּ 


מיר צווייפלען נישט אין דער ריכטיקייט פון די פאַקטן פון עמיל לודויג, 
מיר װאָלטן דערצו נאָך געקענט צוגעבן היינעס זאַצן: ,דער דייטשער פּאַטריאָ- 
טיזם באַשטײט אין -- איינגעשרומפּענע הערצער און האַס צו פרעמדע. דייטשע 
ערנסטקייט איז -- שגעון מיט אַ מעטאָדע".. און דאָך --- הגם דייטשן זענען 
באמת אַזױנע און אַזױנע -- פאַלט אונדז נישט צו זייער צום האַרצן אֶָט די 
טעזע, װאָס לודוויג האָט אויסגעבויט, 

מיר האַלטן בכלל נישט, אַז עס זענען דאָ פעלקער צדיקים גמורים און פעלקער 
רשעים גמורים, 

עס זענען פאַראַן אין יעדן פאָלק גוטע אוֹן שלעכטע מענטשן, גערעכטע און 
אומגערעכטע:; עס זענען דאָ צייטן, ווען די גערעכטע זיגן און עס זענען דאָ צייטן, 
ווען --- צוליב די אָדער יענע סיבוֹת -- עס זיגן -- די אומגערעכטע. 


העשיל קלעפּפיש 


עס זענען דאָ אין יעדן פאָלק עלעמענטן פון גוטס און עלעמענטן פון שלעכטס, 
און אויב אַפילו איין פאָלק קען זיין מער סימפּאַטיש, אַ צווייטס ווייניקער סימפּאַ- 
טיש, איז אָבער, מיינען מיר, אוממעגלעך צו זאָגן: דאָס פאָלק האָט אַ ריינעם 
כאַראַקטער, דאָס צווייטע פאָלק האָט אַ שװאַרצן כאַראַקטער. 

אַפילו די אַיצטיקע גוטע און גערעכטע פעלקער, האָבן אויך אַמאָל מיט נישט 
זייער שיינע טאַטן זיך פאַרשריבן אין דער געשיכטע. 

אין משך פון הונדערטער יאָרן איז אין פראַנקרייך געווען פאַרװערט יידן 
צו װווינען. 

שפּאַניע פון 15טן יאָרהונדערט האָט געװאָרפן יידן אין די שייטערהויפנס. 
שפּאַניע פון 20סטן יאָרהונדערט פאַרבעט צו זיך די יידן און אָרגאַניזירט רמב"ם- 
פייערלעכקייטן, 

און דעריבער --- ווייל אונדזער געשיכטלעכע דערפאַרונג איז אַזױ גרויס, ווייל 
מיר האָבן שוין די פאַרשידנסטע סיטואַציעס אַדורכגעמאַכט, מיט די פאַרשידנסטע 
פעלקער געוווינט אונטער איין דאַך --- איילן מיר זיך איצט אויך נישט צו זאָגן : 
-- און דאָס פאָלק פון האַקענקרײיץ באַשטײט פון שלעכטע כאַראַקטערן. 


348 


העפט נומער איונס 


{ אָס, װאָס האָט באַדאַרפט זיין ביי אונדז דאָס סאַמע וויכטיקסטע און 

גייסטרייכסטע, איז ליידער פאַררוקט אין אַ ווינקל. דאָס, װאָס האָט באַדאַרפט זיין 
דער סאַמע עיקר, איז צום באַדױערן דער סאַמע טפל, 

אַ באַװעגונג, װאָס ציט איר יניקה פון די אַלטע יידישע קולטור-אוצרות, 
האָט באַדאַרפט קודם-כּל זאָרגן, אַז די קולטור-אוצרות זאָלן זיין צוטריטלעך פאַר 
אַלע מענטשן פון פאָלק, אַ באַװועגונג, װאָס איז יידיש אין איר וועזן, אין איר 
כאַראַקטער, אין איר שטרעבונג, האָט פאַר איינעם פון אירע װויכטיקסטע פּונקטן 
פון איר טעטיקייט געדאַרפט באַטראַכטן --- דאָס פאַרשפּרײטן די יידישע געדאַנקען 
און אידעעס צװישן די יידישע מאַסן. 

דאָס קען נישט געטאָן ווערן בלויז דורך פּאַרטײי-בראָשורן. און נישט דורך 
מער אָדער וייניקער געלונגען געמאַכטע פּאַרטײ-טעאָריעס. די עיקר אַרבעט 
האָט געדאַרפט אַװעקגיין אויף אַרױסצוגעבן די באַדײטנדיקסטע אוצרות פון 
אונדזער ספרים-שאַנק אין אַ פּאָפּולערער פאָרעם און אויף אַ פּאָפּולערן יידיש, 
זיכער, למדנים נייטיקן זיך נישט דערין. למדנים קענען גרייכן צום קװאַל. אָבער 
--- למדנים זענען דאָ וײיניק. די יידישע גאָס איז פאַראָרעמט געװאָרן גייסטיק 
אַ סך מער און א סך גיכער, איידער מאַטעריעל. אַן עם-:הארצות בושעוועט. די 
מאָסן גראַבלען זיך אין אָפּפאַל און מיסט. און מיר האָבן אונדזער אויפמערקזאַמ- 
קייט געדאַרפט ווענדן אויף דער גייסטיקער ירידה. בכן: אַריבערפירן פון די 
אַלע שפּראַכן אויף וועלכע יידן האָבן גערעדט און געשריבן -- און נאַטירלעך, 
קודם-כּל פון לשון-הקודש --- די װערק, װאָס קענען זיין צוטריטלעך פאַרן סתם 
ייד, פאַר דער סתם פרוי, אַרײינברענגען זיי אויף דער יידישער גאַס, דערלאַנגען 
זיי די קינדער, פאַרשפּרײטן אין די יידישע היזער, אַװעקלײגן אויף יעדן 
יידישן טיש. 

און נישט דווקא די שאַפונגען. אויך מאָנאָגראַפיעס האָבן אַ באַדײיטונג. די 
לעבנס פוֹן אונדזערע גדולים, דאָס בילד פוֹן די ווונדערלעכע יידישע פּערזענלעכ- 
קייטן, די געשיכטע פון זייערע ליידן און מאַרטירערשאַפט. די געשיכטע, װאָס 
װאָלט פאַרשטאַרקט זייער איינפלוס און צעטראָגן זייער נאָמען. 

העשיל קלעפּפיש 


עס װאָלט אַזױ אַרום אַנטשטאַנען אַ ליטעראַטור אויף יידיש, װאָס װאָלט 
באַהאַנדלט די אידעאַלן פון יידישן מענטש, װאָס װאָלט באַװיזן די כאַראַקטער- 
שטאַרקײט פון אונדזער פאָלק, די אייביקייט פון דער יידישער טראַדיציע, די 
שיינקייט פון די יידישע האָפענונגען, מיט איין װאָרט: אַ ליטעראַטור, װאָס װאָלט 
זייער פיל מיטגעהאָלפן פּאָפּולער צו מאַכן צווישן די יידישע מאַסן די ווערטן 
פון יידנטום, 

איך ווייס,. עס איז בטלניש צוצובינדן אַ צו שטאַרקן גלויבן צו אַזעלכע 
אױסגאַבן, איך ווייס, אַז פון אַ זשורנאַליסט האָט מען געקענט דערװאַרטן אַ סך 
מער רעאַליזם און כאָטש אַ ביסל ספקות, און דאָך.. 

גרויסע זאַכן, זאָג איך, װאָלטן געקענט געטאָן ווערן פאַר דער אויפלעבונג 
פון יידישן גייסטיקן פאָטערלאַנד, ווען מיר פירן אַזאַ אַרבעט פּלאַנמעסיק, מיט 
אַ שיטה --- און שרעקט אייך נישט פאַרן דאָזיקן װאָרט! -- מיט חוש פאַר פאָרעם 
און געשמאַק, 


צּ 


האָט מען אָבער נישט דעם קאָפּ צו די ענינים. מען איז, כּידוע, זייער פאַר- 
האַװעט און פאַרשמאַיעט. ;עסקים" פעלן נישט... 

אָנשטאָט לייסטן עפּעס פּאָזיטיווס, איז מען ביי אונדז בריות אויף אַמפּערן זיך. 

געדענקט איר דעם לײדנשאַפטלעכן קריג, װאָס האָט זיך דאָ נישט לאַנג 
צעפלאַקערט, בעת עס האָט זיך אָנגערוקט דעם רמב"מס 800סטן געבורטסטאָג? 
-- יאָ פייערן דעם רמב"ם-יובילעום, נישט פייערן.. ימים מיט טינט און בערג 
פּאַפּיר זענען אויסגעשריבן געװאָרן וועגן דער פּראַגע. צוויי צדדים האָבן זיך 
געשאַפן, װאָלסט געזאָגט : צוויי פראָנט-לאַגערן. איטלעכער באַװאָפנט מיט אַרגו" 
מענטן. אָנגעלאָדן מיט שאַרפע סברות און שפּיציקע באַוייזן. מען האָט זיך די 
פינגער אָפּגעשריבן --- און וי אַלע מאָל, האָט אויך אין דעם פאַל דער ;אגיין" 
גוֹבר געווען. מען האָט נישט געפייערט. 

מען האָט נישט אויסגענוצט דעם גינסטיקן מאָמענט, ווען קינד-און-קייט 
האָבן גערעדט וועגן רמב"ם, צו ברענגען צו די מאַסן דאָס אמתע נישט געפעלשטע 
בילד פון רמב"ם און פון זיין שאַפן, מען האָט אַדורכגעלאָזט די געלעגנהייט צו 
באַקענען די יידישע גאַס מיט דער געשטאַלט פון גייסטיקן ריז, מיט זיינע לערעס, 
געדאַנקען און אידעעס... 

אָ, מיר האָבן אָפּגעהאַלטן אַ ,געװאַלדיקן" נצחון ! מיר האָבן נישט געפייערט... 


צּ 


איז פאַרבליבן פון יענע ,קאַמפס-חדשים" איבערן רמב"ם אַ קליינע אױסגאַבע. 
אין פאַרלאַג ;.בית-יעקב" זענען דערשינען די .שמונה פּרקים? פון רמב"ם אין 

צווישן די צוויי וועלט-מלחמות 


אַ פּאָפּולערער פאַרטייטשונג פון אַברהם מרדכי ראָגאָװי (;דער מענטש און זיין 
לעבנס-וועג", לויט די ,שמונה פּרקים" פון רמב"ם, באַאַרבעט דורך אַ. מ. ראָגאָװי, 
פאַרלאַג ,, בית-יעקב", לאָדזש, תרצ"ה). דער איניציאַטיוופולער רעדאַקטאָר אַ. גי 
פרידענזאָן האָט פאַרשטאַנען וי אַזױ צו פייערן אויף דעם ריכטיקן אופן דעם 
אָנדענק פון יידישן גייסטיקן מנהיג. און די דאָזיקע אַרבעט איז טאַקע דאָס איינציק 
ווערטפולע, דער ;אוד מוצל מאש", פון אַ זינלאָזער פּאָלעמיק. 

די ,שמונה פּרקים? געהערן צו די באַקאַנטסטע שאַפונגען פון רמב"ם. דאָס 
איז אַ טייל, אַ פראַגמענט פון זיין פּירוש צו דער משנה. 

אין די ביטערסטע ואַנדער-יאָרן האָט דער רמב"ם אונטערגענומען צו 
שרייבן אַ ברייטן און אויספירלעכן פּירוש צוֹ משניות. ביי די אומפריינדלעכסטע 
באַדינגונגען אַנטשטײט דאָס ווערק. עס איז אָנגעהויבן געװאָרן אויף דער װאַנדע- 
רונג איבער די שפּאַנישע שטעט און דערפער, עס האָט דערנאָך מיטן רמב"ם 
מיטגעמאַכט די טלטולי-הדרך אין דער אַפריקאַנישער שטאָט פעז, דערנאָך -- 
קיין ארץ-ישׂראל, און דערנאָך --- קיין קאַיראָ. דאָ װוערט דער פּירוש פאַרענדיקט. 

ער איז געשריבן געװאָרן אויף אַראַביש. די מערהייט יידן רעדט דאַן אַראַביש, 
און דער רמב"ם האָט געשטרעבט, אַז זיין װאָרט זאָל אַריינדרינגען אין די מאַסן 
אָבער נישט לאַנג דויערט, און דער משניות-פּירוש געפינט אַ תיקון אויף לשון- 
הקודש. רבי יהודה אלחריזי און אַנדערע האָבן זיך פאַרנומען מיט דער איבער- 
זעצונג, 

דער פּירוש צו דער משנה איז דאָס יוגנט-ווערק פון רמב"ם. ביים פאַרענדיקן 
איז דער רמב"ם סך-הכּל אַלט געווען 22 יאָר. אָבער דער גאון שטייט שוין דאָ 
אין זיין פולער רייפקייט. ער פאַרבליצט מיט זיין לאָגיק און קלאָרקייט. ער װעקט 
שטוינונג פאַר זיין טיפקייט און לויטערן סטיל. עס רופט זיך אין אַראַביש עדאָס 
ליכט". און ווירקלעך : אַ גרויס ליכט שטראַלט דערפון. 


א 


די ,שמונה פּרקים" --- דאָס איז אַ הקדמה צום פּירוש אויף פּרקי-אָבות. 

אין דער דאַזיקער הקדמה באַרירט דער רמב"ם די גרונט-פראַגעס פון דער 
יידישער עטיק. ער באַהאַנדלט דעם רעליגיעז-יידישן בליק אויפן מענטשלעכן 
לעבן און אויף די מענטשלעכע פליכטן. ער זאָגט אַרױס זיין מיינונג וועגן איינציק- 
קלוגן וועג, וועלכן די מענטשן דאַרפן זיך אָפּקלײבן. קורץ און קאָנדענסירט זענען 
די ,שמונה פּרקים", אָבער אַ סך ויכטיקע פּראָבלעמען וערן דאָ אָנגעװאָרפן. 
דער רמב"ם באַווייזט זיך אין זיין גאַנצער פילפאַרביקייט. ער איז דאָ גרויסער 
פּסיכאָלאָג, גלענצנדיקער מעדיצין-קענער און דער עיקר --- װוּנדערלעכער לערער 
פון יידישער מאָראַל, 

האָסט אַ מאָל געלערנט די /שמונה פּרקים". געדענקסט, װאָס פאַר אַ נייע 
וועלטן די דאָזיקע בלעטער האָבן פאַר דיר געעפנט. געדענקסט, וי יעדער געדאַנק 
האָט דיך געשטויסן צו טראַכטן, צו דענקען. 

און בלעטערסט זיי איצט. און דו פילסט זיך װוידער געפאַנגען פונעם אמת 
און פון דער קראַפט פון רמב"מס ווערטער. די מיינונגען האָבן דערהאַלטן זייער 
ערשטע פרישקייט. דאָס איז דער סוד פון די גרויסע, אומפאַרגענגלעכע שאַפונגען. 

און עפּעס איז דאָ אַלץ אַזױ אַקטועל! מיט קנאַפּע אַכט הונדערט יאָר צוריק 
געשריבן! -- און זע: װי אַן ענטפער מאַכט דאָס ספר דעם אינדרוק, װי אַ 
מעכטיקער ענטפער צו די כאַמעס און דעמאַגאָגן װאָס פעלשן די יידישע עטיק 
און פאַרקריפּלען איר זין! 

פון הינטער אַ מייסטער-פעדער איז אַרױס די דאָזיקע שילדערונג פון טיפן 
און דערהויבענעם אין יידישן וועלטבליק, און פונעם ריינעם און לעבנס-פעסטן, 
װאָס שלאָגט אין דער יידישער מאָראַל, 

אַוודאי, דער מענטש איז מסוגל צו בלאַנדזשען. דער מענטש געפינט זיך אין 
דער געפאַר זיך צו פאַרלירן אין װירװאַר פון וועלט און לעבן. אינעם מענטשלעכן 
האַרץ שפּילט זיך אָפּ אַ קאַמף צװוישן גוטס און שלעכטס. און מיר מוזן טאַקע 
געװאָרנט זיין : נישט צו הויך קלעטערן אין די בערג-שפּיצן און נישט צו נידעריק 
פאַלן אין די טאָלן. די גלייכגעוויכט דערהאַלטן, דעם ,גאָלדענעם מיטן"! 

;איין כּלל --- שרייבט דער רמב"ם -- איז דאָ: דער מיטלוועג איז תמיד 
דער גוטער, די עקסטרעמען זענען שלעכט".. 

רירנדיק איז, װוי דער גרויסער לערער, דער ריז פון יידישן גייסט, נעמט 
אונדז, די קליינע, אָן ביי דער האַנט און פירט אונדז איבער די אומוועגן פון 
אונדזערע פאַרלאַנגען און נייגונגען. אַ רויִקער כאַראַקטער -- זאָגט ער אונדז -- 
איז דער מיטלפּונקט צווישן מחלוקת און לאָזן זיך קריכן איבערן קאָפּ; אַן עניו 
איז דער מיטלפּונקט צווישן גאווה און געבראָכענער שפלות.. 

טריט ביי טריט גייט ער מיט אונדו. מיט אומגעוויינלעכער געדולד איז ער 
מסביר זיינע געדאַנקען. אין די דעטאַלן דערגרונטעװועט ער זיך. אַרויפפירן נאָך 
זיך װויל ער אונדז. אַרופהײבן אונדז, אַריינברענגען אין אונדז דעם אמת, דעם 
אינערלעכן דראַנג און די בענקשאַפט נאָך שלימות. 

דאָס געהערט צו די זעלטענע װונדערס פון רמב"מס סטיל : דאָס קאָמפּליצירטע 
צו מאַכן פּשוט, 

און פון דער ווייטנס לייכט דער ציל: ,דער צװועק איז -- דערקענען דאָס 
געטלעכע"... און דערביי --- די יידישע אָנשױונג. נישט אָפּשײדן זיך פון דער 
וועלט. נישט איזאָלירן זיך. נישט פּראַװען אַסקעטיזם! ,דער מענטש דאַרף זאָרגן 
פאַר זיין געזונט און קערפּערלעכער אַנטװיקלונג". אָבער : זיין אַ מענטש, בלייבן 
ערלעך. דערשטיקן די שלעכטע נייגונגען. נישטאָ קיין פאַטאַליזם. דו, דו ביסט 

פאַראַנטװאָרטלעך פאַר דיינע מעשׂים. דו קענסט האַנדלען גערעכט און האַנדלען 
אומגערעכט. אין דיינע הענט ליגן די מעגלעכקייטן... 

;קיינער טאָר נישט זאָגן, אַז איך בין אַזױ און אַזױ געבוירן געװאָרן, קען איך 
שוין נישט ווערן אַנדערש; אַלץ לאָזט זיך ענדערן".. -- דער שװאַכסטער קען 
זיך דערהויבן צו עכטער גבורה... 

די יידישע איבערזעצונג פון אַ. מ. ראָגאָװי? --- ניין. דאָס איז נישט קיין 
איבערזעצונג. עס איז עפּעס מער. אַן אַרבעט, אין וועלכער ראָגאָװי האָט אַרײג- 
געלייגט אַ שטיק פון דער אייגענער נשמה. דערקענסט, דאָס שרייבט אַ מענטש, 
װאָס איז אַליין אַדורכגעדרונגען מיט די הויכע װוערטער פון רמב"מס לערע. און 
דאָס פילט זיך. אַ גוט דורכגעטראַכטע און זאָרגפעלטיק אויסגעפירטע אַרבעט. 
דער יידיש איז פּאָפּולער און קלאָר, 

אַ שאָד נאָר, װאָס עס פעלט אַן אַריינפיר, װאָס זאָל דערציילן דעם לייענער 
די געשיכטע פון דער אַנטשטײונג פון דעם ספר. 

די ,שמונה פרקים" אויף יידיש -- עס איז אַן אויסגאַבע, װאָס דאַרף 
באַגריסט ווערן. 


אצ 


אויפן העפט געפינט זיך אַ נומער איינס. 

דאָס הייסט : ווייטערדיקע העפטן דאַרפן קומען. 

זענען שוין אָבער אַריבער אַ שיינע פּאָר חדשים, און קיין נומער צויי און 
נומער דריי זעט מען נישט. די פּאָפּולאַריזאַטאָרישע ביבליאָטעק איז נישט טעטיק. 
זי האָט נישט געפונען ביי אונדז קיין אָפּרוף. 

און די דאָזיקע פּאַריתומטע, פאַראיינזאַמטע ציפער רעדט אַזױ פיל. זי רעדט 
וועגן אונדזער אָפּגעלאָזנקײט און טעמפּקײט, וועגן אונדזער גלייכגילטיקייט צו 
גרויסע אויפגאַבעס... 

זשעראָמסקיס גלעזערנע הייזער 


פּעס קומען איצט פאָר פייערונגען צום 10טן יאָרצײיט פון פּױלישן 

דיכטער סטעפאַן זשעראָמסקי, עפּעס וװערן אָפּגעהאַלטן אַקאַדעמיעס, אַרטיקלען 
באַװייזן זיך, מליצות פאַלן -- קיין פאָלקס-פייערונגען זענען דאָס נישט. קיין 
מלוכה-פייערונגען -- אַװודאי נישט. דער אָנדענק פון דיכטער איז דערװעקט 
געװאָרן. אָבער אַ צו גרויסן וועזן האָבן די אָפיציעלע טאָןיגעבערס נישט קין 
חשק מיט אים צו מאַכן. 

װאָלט עס זיך געלאָזט, װאָלט מען זשעראָמסקין אין גאַנצן אַװעקגעמאַכט 
מיט דער האַנט. ליידער ! זשעראָמסקי האָט זיך אַרױפגעריסן אויפן סאַמע אויבן-אָן 
אין דער נייער פּוילישער ליטעראַטור, ביי קיינעם קיין דעה נישט פרעגנדיק. 
ער איז געקומען מיט אַזאַ שטורמישן טאַלאַנט, מיט אַזאַ פלאַמיק װאָרט און 
שיינער, פילפאַרביקער שפּראַך, אַז -- מען האָט וועגן אים געמוזט רעדן און 
שרייבן. די רעאַקציאָנערסטע ליטעראַטור-היסטאָריקערס האָבן זיין נאָמען געמוזט 
דערמאָנען, די ענדעקישע בילדונגס-מיניסטאָרן האָבן זיינע שאַפונגען געמוזט 
אַרייננעמען אין שול-פּראָגראַם. גע מוזט... וייל געוואָלט האָט מען נישט. 
און מען וויל ווייטער נישט. 

זשעראָמסקי האָט במשך זיין גאַנצער ליטעראַרישער טעטיקייט נישט מיט- 
געמאַכט דעם ;אָפיציעלן קורס". עס האָבן נישט געהאָלפן נישט קיין בקשות, 
נישט קיין ;סאַנקציעס". זשעראָמסקי האָט אויף דעם אַלעם קיין אַכט נישט געלייגט, 
װאָס ער האָט געהאַלטן פאַר ריכטיק און פאַר נויטיק צו שרייב, האָט ער 
געשריבן. עס איז געווען אוממעגלעך אים איבערצוקויפן מיט כּיבודים, מיט געלט. 
;לעקעכלעך", װאָס האָבן אַזאַ שטאַרקע צוציונגס-קראַפט פאַר די היינטיקע פּוילישע 
שריפטשטעלערס... זשעראָמסקי האָט געהערט צו דער אידעלער ראַסע פון 
עקשנים, 

ער איז, למשל, געקומען מיטן רוף צו אַ פאַרביסענעם קאַמף פאַר דער 
יפּוילישער אומאָפּהענגיקײיט אין אַ מאָמענט, ווען די אידעע פון קאַמף איז געווען 
שטאַרק נישט פּאָפּולער. נאַרישקײיטן! -- האָט מען געזאָגט. צייט זיך אויסצו" 
ניכטערן פון ,רעװאָלוציאָנערן טשאַד", צייט, אַז פּאָליאַקן זאָלן װערן פּראַקטיש, 

בעל-הבתיש, און אָנהייבן פירן אַ פרידלעך לעבן מיט די פרעמדע, װאָס האָבן 
אַקופּירט די פּולישע ערד.. 

די שריפטשטעלערס, די צייטונגען, די פירערס, אַלע האָבן גערופן צו מעסי- 
קייט. שװוױיענטאָכאָװוסקי האָט איראָניש אויסגעלאַכט די ,שווינדזוכטיקע טרוימערס". 
אַפילו שענקעוויטש, דער קעניג פון דער פּוילישער ליטעראַטור אין יענער צייט, 
האָט אויסגעמיטן צו באַרירן אַקטועלע פראַגעס אין זיינע וערק. שענקעוויטש האָט 
זיך אַװעקגעלאָזט אין ווייטן אַמאָל און זיך באַנוגנט מיטן שפּאָר ביסל צוגעפאַרבטע 
פיגורן פון אַ פּאַן סקזשעטוסקי, פּאַן װאָלאָדיאָווסקי, שלאַכטשיצעס, עפּאַנעס" 
פון דור-דורות, װאָס קאָנען פאָכען מיט די שװוערדן, אָבער נאָך שענער קאַטשען 
די פּאָלעס, שפּילן אויף אַ ;האַרמאָניקע* און קלאַפּן מיט די פיס : הוראַ, הוראַ !.. 

זשעראָמסקין האָט אַזאַ לאַקריץ-זיסקייט געאיבלט. אַ צייט פון ביטערניש איז 
נישט פּאַסיק פאַר היסטאָרישע אידיליעס. ער האָט אוֹיך נישט געפּרװוט, וי 
ריימאָנט, נעמען אַ סך פאַנטאַסטישע, אױיסגעטראַכטע פיגורן און זיי באַזינגען 
אויפן פאָן פון פּוילישן פּייזאַזש. אינעם געזינדל פון פאַרװאַסערטע, לעבלעכע, 
אָן חוט:השדרהדיקע שרייבערס, האָט ער געװאָגט צו זיין אַן אידעעס-דיכטער. 
נאָך איינער איז דאַן געווען אַזעלכער : סטאַניסלאַוו װיספּיאַנסקי. אָבער װיספּיאַנסקי 
איז געווען צעפלאָסן. זיין פּאָעטישע פראַזע איז נישט פאַרשטענדלעך פאַר די מאַסן, 
זשעראָמסקי איז קלאָר. רעאַליסטיש. כאָטש בעצם דער לעצטער פון פּױלנס 
גרויסע טרוימערס, 

,;היימלאָזע מענטשן? -- אַזױ רופט זיך איינס פון זשעראָמסקיס וויכטיקסטע 
ווערק (דערשינען אין יאָר 1900), אין דער דאָזיקער דערציילונג ווערן געוויזן 
מענטשן, װאָס זענען ווייט פון פּאַסיווקײט און מהיכא-תיתידיקייט, מענטשן, װאָס 
פרעגן, פּראָטעסטירן, רעגן אָן, באַאומרויַקן, מענטשן, װאָס קעמפן פאַר אַן אידעע, 
װאָס איז אַזױ פּשוט און איינטאַך, וי נאָר אַ גרויסער אמת קען זיין: 

;דער מענטש איז הייליק, אַ מענטש טאָר מען נישט באַעװלהן.. דאָס אַבסאָ- 
לוטע שלעכטס איז: די עוולה פון איינעם קעגן צווייטן... אַכטונג פאַרן מענטש -- 
דאָס איז דער עיקר... 

דאַכט זיך,. עלעמענטאַרע כּללים. אָבער דאַרף מען ערשט דערציילן אַן זי 
ווערן נישט אָפּגעהיטן, אַז זיי ווערן ברוטאַל מיט די פיס געטראָטן? -- דער 
גאַנצעד געזעלשאַפטלעכער סיסטעם געפינט זיך אין אַ שרייענדיקער סתירה צו 
די פּרינציפּן פון מענטשלעכקייט. די מאַסן פינצטערן אָפּ אַ לעבן אין נויט, די 
אָרעמע יידישע קװאַרטאַלן רעדן פון קלאָגעדיקע מאַטעריעלע און היגיענישע 
באַדינגונגען. אויף טריט און שריט באַגעגנט מען שפלדיקע, נישט-געשאַנעװעטע, 
געקריוודעטע מענטשן. זשעראָמסקי זעט די וועלט, די געזעלשאַפט, אַזאַ װוי זי איז. 
דער דיכטערישער פּאַטאָס פאַרשטעלט נישט פאַר אים די ווירקלעכקייט. 

דער העלד פוֹן ,היימלאָזע מענטשן" איז דער דאָקטאָר-מעדיצין יודים. פון 

װאַנען ער קומט? פון אַ גאַסן-קעלער אויף טשעפּלאַ-גאַס אין װאַרשע. ווער זיין 
טאַטע איז ? אַ פאַרחושכטער געגריוועטער שוסטער. און װאָס װויל ער, דער דאָזי- 
קער ד"ר יודים? טאַקע דאָס: דערהייבן די געשענדטע מענטש-באַגריפן, פאַר- 
בעסערן די לאַגע פון די אָרעמע: קעמפן פאַר דער פּוילישער באַפרייונג --- און 
נאָך נישט אַלץ. קעמפן פאַר אַן אמת-פריי פּוילן -- דאָס איז די פליכט, 

יודים ואַרפט זיך מיט ברען און באַגייסטערונג אין דער געזעלשאַפטלעכער 
אַרבעט. פריינד פּרוּוון אים אָפּרעדן. הינטער זיינע פּלייצעס הערט ער חוק- 
געלעכטערס. אָבער ער גייט נאָך זיין אידעע, וי אַ געפאַנגענער, וי אַ פאַר- 
כּישופטער. דאָס געוויסן לאָזט אים נישט גלייכגילטיק זיך צוקוקן צום עלנט און 
פּיין פון די גרויע מאַסן. ד"ר יודים זאָגט זיך צוליב דעם אָפּ פון פּערזענלעכן 
גליק. ער קלערט נישט ועגן פאַרלייגן אַ רויקן פאַמיליע-נעסט, ועגן אַ גרויס- 
אַרטיקן קאַבינעט פאַר זיך, וועגן גרויסע און באַקװעמע סאַלאָנען.. פאַר אים 
שטייען די אָפּגעריסענע, אָפּגעשליסענע, די ,פאַרדערצייטיקע" זקנים מיט פּנימער 
וי מתים, די פּאַרמעט-געלע, לונגען-ליידנדיקע קינדער, און ער באַשליסט: צו 
זיי געהערט ער. פאַר זיי װועט ער לעבן און קעמפן, 

אַזױ נעמט ד"ר יודים בידיים און פאַראורטיילט זיך אויף איינזאַמקײט און 
היימלאָזיקייט. ערלעכע געזעלשאַפטלעכע אַרבעט פאָדערט מסירת-נפש. ווער עס 
וויל אַקטיוו באַזײטיקן די מענטשלעכע עוולות --- דער מוז זיך אין גאַנצן אָפּגעבן 
די עלנטע און קודם- כּל ברענגען דאָס אייגענע גליק פאַר אַ קרבן.. 


צו דער דאָזיקער גרויסער טאַט רופט זשעראָמסקי. ער וויל אויפשטעלן אַ 
דור פון יודימס און פּזשעלענצקיס, װאָס זאָלן זיך לאָזן איבער פּוילן אױיסראָטן 
די ליידן, װי טיפוס, װאָס זאָלן גלויבן, אַז יעדער מענטש איז באַשאַפן געװאָרן 
צו פרייד און נישט צו טרויער. 

ער שטייט אונטערן איינפלוס פון נאָרװעגישן דיכטער איבסען. פּונקט וי 
איבסען, איז ער אַ פאַנאַטיקער פון גערעכטיקייט. אַ רירנדיקער טאָן פון ווייטיק 
הערט זיך פון זשעראָמסקיס שאַפן. ער שרייבט: ,ווער עס לעבט מיט אַ האַרץ 
צוישן מענטשן -- און פאַראורטיילט צום ליידן". אָבער זשעראָמסקי פאַרוויגט 
נישט מיט זיין אומעטיקער מעלאָדיע. זיינע װערק זענען וי שוועבל. זיי ברענען. 
זיי בייסן. זיי ברענגען די אומצופרידנקייט. דעם דראַנג צו בויען אַ שיינע טאָג- 
טעגלעכקייט אין פּױלן, 

--- װאָס פאַר אַ פּוילן דאַרפן מיר ? -- פרעגט זשעראָמסקיס אַ העלד -- צי 
אַזאַ פּוילן, װאָס איז געװען? אַ מדינה פון אונטערדריקערס, שלאַכטשיצעס, 
אַנטיסעמיטן ? --- מוחל!... 

אויך וועגן יידן און יידישן מצב רעדט זשעראָמסקי. ער איז אַ דיכטער מיט 

אַ שטאַרקן געזעלשאַפטלעכן חוש, מיט ראַדיקאַלע דעמאָקראַטישע אָנשױונגעף 
און ער ווייסט אָפּצושאַצן די וויכטיקייט פון דער יידן-פראַגע אין פּױלן. 

ער מאָלט די יידישע נויט. אַ ליגן אַז יידן ליגן אויף זעק געלט! דאָס איז 
אַ לעגענדע. ביטע, שפּאַצירט זיך אַראָפּ אויף דער מילאַ-גאַס, אויף קראָכמאַלנע, 
אויף סמאָטשע, אין די קליינע פּראָװינץ-שטעטלעך, און איר װעט זען װי עס 
שטעלט זיך באמת פאָר די יידישע צעשמירטע ;עשירות". 

די בילדער פון די אָרעמע יידישע קװאַרטאַלן װאָס טרעפן זיך דאָ און דאָרט 
אין זשעראָמסקיס ווערק, שניידן מיט זייער שאַרפן רעאַליזם, זיי דערשיטערן, װי 
דאָס געשפּענסט פון נאַקעטער, גרויזאַמער אָרעמקײט. אָט איז אַ קורצע שילדע- 
דונג פון יידישן האַנדל: ,דער גרונט-קאַפּיטאַל פון יעדן איינעם פון די געשעפטן 
שטייגט נישט אַריבער קיין צװאַנציק גילדן. אַ ביסל אייזנװאַרג, לעדער, אַ ביסל 
גאָרן, שיך-בענדלעך, אָדער שוּװואַקס -- דאָס איז דער מקור פון חיונה פאַר די 
מענטשן, װאָס זיצן אין זייערע קלייטן, פרירן און דרימלען".. 

סימפּאַטיש איז דער ייד לייב קאָניעצפּאָלסקי אין דער דערציילונג ;אַנדזשעי 
ראַדעק", אָרעם איז לייב, באַװאָרפן מיט קינדער, פאַרפּראַצעװעט, אָבער ערלעך. 
באָדײי אויסגיין פון נויט, אָבער צו שמוציקע פאַרדינסטלעך װעט ער זיך נישט 
אַראָפּלאָזן. 

אין בוך ,די שיינקייט פון לעבן" װאַקסט אויס דער ייד צו אַ גיגאַנטישער 
געשטאַלט. פּאָליטישע אַרעסטירטע גראָבן אַ טונעל אין דער פעסטונג, אויך אַ 
יידישער אַרעסטאַנט געפינט זיך צווישן זיי. דער ייד איז דער שװאַכסטער פון 
אַלעמען, ווייל זיין פאָלק ווערט שוין אונטערדריקט זינט צוויי טויזנט יאָר, אָבער 
ער איז אויך דער שטאַרקסטער. ער טראָגט אין זיך דאָס פייערל פון אמת. דער 
חלום פון באַפרײונג איז נישט אָפּגעשטאָרבן אין די יידישע זין. דער ייד איז 
דער נאַטירלעכסטער קעמפער פאַר יושר און רעכט. 

אָבער עס װאָלט געווען פאַלש צו זאָגן אויף זשעראָמסקין, אויפן סמך פון די 
דאָזיקע ציטאַטן, אַז ער איז געװען אַ גרויסער יידן-פריינד. ער פאַרפּלאָנטערט 
זיך אַ מאָל אין אומלאָגישע סברות. ער קריטיקירט פאַר װאָס יידן אַרבעטן נישט 
אין פאַבריקן, און ער װאַרפט די שולד אויף... די יידישע אַרבעטער. ער זאָגט, אַז 
יידן פאַרנעמען זיך נישט מיט פּראָדוקטיווע אַרבעטן, און װידער זענען מיר 
דערין שולדיק, נישט די מלוכה, נישט די אַנטי-ײידישע באַגרענעצונגען -- 
נאָר מיר 1 

זשעראָמסקי איז אין זיין באַציִונג צו יידן אָפט מאָל זייער סתירותדיק. דאָס 
איז אַ רעזולטאַט פון פאָראורטיילן און פון פאַלשע, איינזייטיקע אינפאָרמאַציעס. 
זשעראָמסקי האָט נישט געקענט דאָס יידישע לעבן יידן זענען אים אין תוך 
געווען פרעמד -- אָבער געװאָלט העלפן האָט ער אונדז. נאָענט זענען מיר אים 

געווען. נישט ווייל מיר זענען יידן, נאָר -- וייל מיר ליידן, וייל מיר װערן 
אומשולדיק געפּײניקט, 


צּ 


נישט אַלע דיכטער פון זשעראָמסקיס דור האָבן דערלעבט צו זען דאָס 
באַפרייטע פּוױלן. שענקעוויטש איז געשטאָרבן אין דער פרעמד, װיספּיאַנסקי האָט 
נאָר באַװויזן צו זען דעם בונט פון יאָר 1905, זשעראָמסקי האָט דערלעבט. 

אין די ערשטע אאָרן פון פּױלנס אומאָפּהענגיקייט האָט ער געשויגן. און 
געװאַרט: זאָלן די ערשטע געבורט-ווייען אַריבער, זאָל זיך די יונגע מלוכה אייג- 
פונדעווען --- און דאַן װועט ער ערשט קענען זיין װאָרט זאָגן. 

האָט ער עטלעכע יאָר געװאַרט. דאָס נייע פּוילן איז אויפגעװאַקסן. און מיט 
יעדן טאָג איז געװואַקסן זיין אַנטוישונג. ער האָט זיך געריבן די אויגן : ניין, באין 
אופן דערקענט ער נישט דאָס לאַנד, דאָס איז נישט זיין פּוילן, נישט אַזאַ איז 
געווען זיין אידעאַל! 

אין זיין לעצטן בוך ;ערב פרילינג", װאָס ער האָט געשריבן קורץ פאַרן טויט, 
קומט צום אויסדרוק די דאָזיקע אומצופרידנקייט און פאַרביטערונג, 

דאָ ווערט דערציילט פון איינעם אַ פּאָליאַק באַריקאַ, װאָס איז געבוירן געװאָרן 
אין רוסלאַנד, אָבער מיטן מאָמענט ווען פּוילן װוערט באַפרײט, רייסט ער זיך צו 
פאָרן אַהיים. זיין אַלטער פאָטער דערציילט אים, אַז אין נייעם פּױלן בויט מען 
;גלעזערנע הייזער". די גלעזערנע הייזער -- דאָס זענען אַ סימבאָל, דאָס מיינט 
-- אין נייעם פּוױלן אַנטשטײען הייזער, װוּ ליכט פלייצט אַריין פון אַלע זייטן, 
הייזער, װאָס טינקען זיך אין זון, אין נייעם פּוילן אַנשטײט אַ געזעלשאַפט ,װאָס 
איז אַדורכגעדרונגען מיטן גייסט פון יושר. עס בליט אויף אַ מוסטער-ציוויליזאַציע, 
עס ווערן פאַרווירקלעכט די חלומות פון די אַמאָליקע קעמפערס. אין נייעם פּױלן 
לעבן מענטשן ,אין אַבסאָלוטער ריינקייט, באַקװעמלעכקייט, אין צופרידנקייט און 
פרייד"... די גלעזערנע הייזער -- דאָס מיינט, אַז אין פּוילן בויט מען אַן אמת. 
ניי לעבן, אַזאַ צו וועלכן ד"ר יודים האָט געבענקט, פאַר וועלכן די רעװאָלו- 
ציאָנערן זענען אין בלוט אָפּגעגאַנגען.. 

און דער יונגער באַריקאַ פאָרט. ער פאָרט אַהיים מיטן פולן גלויבן, מיט 
שפּרודלדיקער פרייד. אָ, װאָס פאַר אַ הערלעכע פאַרווירקלעכטע לעגענדע ער 
וװועט דאָ געפינען! 

און ער זוכט די , גלעזערנע הייזער". ער זוכט מיט ווייטיק, מיט ליידנשאַפט, 
ער וויל ערגעץ דערבליקן דאָס שיינע, דאָס גערעכטע, דאָס ליכטיקע -- און ער 
געפינט נישט. די מענטש-לערע װערט, וי אין די צאַרישע צייטן, געשענדט. 

פאַר די אָרעמע ווערט נישט געזאָרגט. די יידן װוערן באַשפּיגן. אָנשטאָט גלעזערנע 
הייזער געפינט ער תפיסות, פינצטערע, דיקע תפיסה-מויערן. 

באַריקאַ זאָגט צו אַ הויכן מלוכה-באַאַמטן : 

-- װאָס האָט איר געמאַכט פון מיין בענקשאַפט צו פּױלן, אין װאָס האָט 
איר דאָס לאַנד פאַרװאַנדלט? -- אין אַ פּיין אָרט! מ'שלאָגט, מען שלאָגט צום 
טויט אין די תפיסות, מ'פּײיניקט! אַ פּאָליציאַנט מיט טאָרטור-מכשירים -- דאָס 
איז פּױלנס איינציקער אָנלען! 

און ווען דער מלוכה-באַאַמטער װאַרפט באַריקאַן פאָר, אַז ער לעסטערט 
דאָס פאָטערלאַנד, רופט אויס באַריקאַ: 

--- כ'לעסטער נישט. כ'זאָג דעם אמת. איר האָט נישט קיין אידעע. דאָס פאָלק 
הונגערט אין די דערפער. מאַטערט זיך אין די פאַבריקן, און װוי אַזױ האָט איר 
בדעה צו פאַרבעסערן דאָס לעבן פון די יידן, װאָס זענען צונויפגעפּרעסט אין די 
געטאָס ?... די לופט אין פּוילן שטיקט. מאַרטירערס זענען פאַר איר געשטאָרבן.. 
איר האָט נישט קיין שום ווערט.. אָ, פאַלשקײט, אָ, שקר !... 

--- ווו זענען דיינע גלעזערנע הייזער, פּוילן? -- פרעגט באַריקאַ. און זיין 
פאַרצווייפלטער געשריי דערשיטערט. עס איז דאָס געשריי פון אַ ביטער-אַנטוישטן, 
פוֹן איינעם, װאָס שטייט אויג אויף אויג מיטן טויט פון זיין אידעע. 

אָבער באַריקאַ פאַלט נישט אַרײן אין יאוש. װוידער צינדט זיך אין אים אָן 
דער פונק פון קאַמף. ער גייט צו די אומצופרידענע, צו די אַרבעטסלאָזע. דאָס בוך 
;ערב פרילינג" פאַרענדיקט זיך מיט אַ דעמאָנסטראַציע קעגן בעלװעדער, מיט 
וועלכער עס פירט אָן באַריקאַ. פּאָליצײ פּרוווט מיט געווער צעיאָגן די דעמאָנ- 
סטראַציע. אָבער ,באַריקאַ גייט גלייך אויף דער גרויער פּאָליציי-מויער, און נאָך 
אים -- דער אָרעמער המון". 

מיט דעם דאָזיקן טראַגישן קאַפּיטל פאַרענדיקט זשעראָמסקי דאָס ליד פוך 
זיין לעבן און שאַפן. 


צ 


אין אַן אַרטיקל, װאָס האָט זיך די טעג באַװויזן אין אַ פּוילישער צייטונג צו 
זשעראָמסקיס צענטן יאָרצײט, לייענען מיר : 

;אַ שאָד װאָס זשעראָמסקי איז געשטאָרבן מיט צען יאָר צוריק! דעמאָלט האָט 
אפשר געהאַט אַן אָרט זיין פאַרביטערונג, ווען זשעראָמסקי װאָלט היינט געלעבט, 
װאָלט ער אַנדערש געשריבן, ער װאָלט זיך איבערצייגט, אַז די אידעע פון זיינע 
,גלעזערנע הייזער" װוערט איצט פאַרווירקלעכט, און ער װאָלט געשעפּט נחת".. 

איי, װאָלט ער געשעפּט נחת .. 


אַ ספר פֿאַר יידן 


,דער תורה-קואַל". ווערטער, רעיונות,. השקפות 
און אַפאָריזמען פון גאוני וגדולי ישׂראל אויף די 
װאָכן-פּרשיות, הפטרות, ימים-טובים און תרי"ג 
מצוות. געקליבן, צוזאַמענגעשטעלט און פּאָפּולאַרי- 
זירט דורך אַלכּסנדר זושאַ פרידמאַן. ספר שמות, 
ספר ויקרא, װאַרשע, הוצאת ,חורב", תרח"ץ, 


ער ,תורה-קװאַל? --- איז דאָס ספר איבער וועלכן ר' אַלכּסנדר זושאַ 

פרידמאַן אַרבעט לעצטנס. װאָך ביי װאָך דערשיינען באַזונדערע העפטן צו דער 
סדרה. פאַר אונדז ליגן שוין געבונדענע זאַמלונגען אויף שמות און ויקרא. װאָר- 
שיינלעך װעט די טעג אויך דערשינען דער באַנד אויף במדבר. 

דורכן דאָזיקן ספר האָט אַ. ז. פרידמאַן זיך געשטעלט דעם ציל -- וי ער 
שרייבט אין זיין הקדמה --- ;צו עפענען דעם תורה-קװאַל און צו דערנענטערן אים 
צו די סתם-יידן פון אונדזער היינטיקער, אומגליקלעכער תקופה, די תקופה פון 
געװואַלדיקער עקאָנאָמישער ירידה און גייסטיקער חשכות... 

אָבער איך מיין, אַז דער באַגריף ;סתם-יידן" איז אין דעם פאַל גענוצט 
געװאָרן נישט זייער גענוי. דער ,תורה-קװאַל* איז אַ ספר נישט דווקא פאַר סתם- 
יידן, װוי זעלטן וועלכער ספר, װאָס איז אין דער איצטיקער צייט דערשינען 
פאַרדינט ער אויפן נאָמען: אַ ספר פאַר ייד דאָס איז אַ ספר פאַר יידן, וייל 
יעדער ייד -- דער ייד ספר, דער נישט ייד ספר, דער למדן, דער פאָלקס-מענטש 
-- האָט דאָ װאָס צו געפינען, װאָס צו לערנען און װאָס אַרױסצולײענען. יעדער 
איינער, וועלכער האָט נאָר אַ שטיקל אינטערעס פאַרן אָריגינעלן יידישן געדאַנק 
און באַחנטן, לויטערן יידישן װאָרט, און וועלכער קען אָבער -- צוליב די אָדער 
יענע סיבות --- אַלײין נישט צונויפקלייבן אונדזערע פונאַנדערגעשאָטעננ גייסטיקע 
פּערל, 

אָבער אַ ספר פאַר יידן איז אויך דער ,תורה-קװאַל" דערפאַר, ווייל יידיש 
איז זיין קאָנצעפּציע, עכט-יידיש איז זיין נוסח. אַלע ווערטער, געדאַנקען, װאָס 

קומען דאָ אַרײן, זענען צונויפגעבונדן מיט אַ פּסוק. דאָס איז זייער אַ כאַראַקטע- 
ריסטישער שטריך. אמת : זייער פיל פון די געברענגטע ווערטער, העלפן ווירק" 
לעך דערקלערן די באַדײיטונג פון אַ ריי שטעלן אין חומש. אָבער אַפילו די, װאָס 
וואַרפן סתם אַ בליק אויף דערשיינונגען פון יידישן לעבן און אויף די אויפגאַבעס 
פון יידישן מענטש, זענען דאָך מיט אַ פּסוק צונויפגעקניפּט און לאָזן זיך --- אַזױ 
צו זאָגן -- פונעם פּסוק אַרוספילן, 

אַזױ האָט מען אין אַלע צייטן געשריבן ביי יידן. אַל דאָס ווערטפולע אין דער 
יידישער מחשבה האָט געהאַט אַן ענגן צוזאַמענהאַנג מיטן פּסוק. אַל דאָס גרויסע 
און וויכטיקע, װאָס איז אין משך פון טױזנטיאָריקער עקזיסטענץ, געשאַפן 
געװאָרן, האָט געצויגן פון פּסוק זיין שורש. נישט בלויז די הלכה איז פון דער 
תורה אַרױסגעלערנט געװאָרן. נישט בלויז פאַר דער משנה און תלמוד איז דער 
פּסוק געווען אַ יסוד, דער יסוד. אויך פאַר דער אגדה, פאַר דעם מדרש איז דער 
פּסוק אַ צענטראַלער פּונקט. אַרום דעם פּסוק װערן אין מדרש געװװעבט אַלע 
געדאַנקען. דער ,שנאמר", ,ככתוב", ,מאי דכתיב", הדא הוא דכתיב" איז, אַן 
אומצערײיסבאַרער טייל נישט בלויז פון יידישן דין און יידישן געזעץ, נאָר אויך 
פון דער יידישער אַגדה, פון יידישן געדאַנק, פון יידישן טיפן װאָרט... 

װאָס באַװײיזט דאָס? --- דאָס באַװײזט, אַז אַרום פּסוק איז אַרומגעװיקלט 
אַלץ, װאָס די יידישע אומה האָט געפילט און געטראַכט אין איר גאַנצער געשיכטע, 
אַז אַרום פּסוק פלעכט זיך, װי אַ קראַנץ, דאָס יידישע גייסטיקע רייכטום, אַז אין 
אַלע דורות האָט מען צווישן יידן פאַרשטאַנען: דער פּסוק פון דער תורה איז דער 
מקור פפון אַלץ און נאָר פון דאָרט װועלן מיר אין שטאַנד זיין אַרוױסצולערנען 
גענויער: דער פּסוק וייזט טאַקע װאָס אַרױסצולערנען, װאָס היטן און װאָס 
אָפּצוװאַרפן... 

יידישע מחברים האָבן געפונען אין אַלע צייטן פאַר נויטיק אונטערצושפּאַרן 
זייערע טעזעס מיט אַ פּסוק; יידישע דענקערס האָבן געפונען פאַר נויטיק אונטער- 
צושטיצן זייערע געדאַנקען מיט אַ פּסוק; יידישע שרייבערס האָבן געהאַלטן פאַר 
זייער חוב צו פאַרווירצן זייערע רייד מיט אַ פּסוק. 

דאָס האָט געהאַט אַן אומגעהויערן איינפלוס אויף די יידישע פאָלקס-מאַסן. 
דער יידישער מענטש האָט דעם פּסוק תמיד געהאַט אוֹיף די ליפּן. דער פּסוק 
האָט אים גענוצט ביי אַלע אומשטאַנדן, ביי אַלע געלעגנהיטן. דער פּסוק איז 
געווען דער וועגווייזער. דער שטענדיקער באַגלײיטער. 

נישט דאָ איז דאָס אָרט און נישט אונדזער ווילן איז איצט זיך אָפּצושטעלן 
אויף די סיבות, װאָס האָבן דערפירט צו דער אָפּשװאַכונג פון דאָזיקן אָריגינעלן 
יידישן נוסח. נישט אונדזער ווילן איז איצט אויך צו באַרירן, װאָס אַלץ עס איז 
פון יידישן לעבן פאַרלוירן געגאַנגען צוליב דעם, װאָס דער צענטראַלער פּונקט 

פון יידישן דענקען און פילן האָט אין געוויסע קרייזן אויפגעהערט זיין דער פּסוק. 
אַ פאַקט איז ליידער : אַזױ איז געשען. דאָס גרויסע --- לויט מיין מיינונג: דאָס 
געװאַלדיקע --- פאַרדינסט פון אַ. ז. פרידמאַן באַשטײט טאַקע אין דעם, װאָס ער 
האָט אויפגעפרישט די דאָזיקע אַלטע טראַדיציע, אָנגעשריבן אַ ספר אין וועלכן 
ס'זענען אַזױ פיל גאָלדענע געדאַנקען צונויפגעקליבן, אַזױ פיל גאונותדיקע פונקען" 
בליצן, און אין דאָזיקן ספר, זענען -- אַלע דערפירט צום פּסוק, אַלע שטייען 
אַרום אַ פּסוק, אַלע זענען אַזױ צו זאָגן באַהאָפטן, צונויפגעהאָפטן מיטן פּסוֹק... 

דער ,תורה-קװאַל* איז אַ ספר פאַר יידן, ווייל ער באַנײט דעם באַחנטן יידישן 
נוסח אַרומצושנירלען פּערל אַרום חומש, ווייל ער ברענגט די שענסטע און בעסטע 
מוסטערן פון די דאָזיקע פּערל, ווייל ער באַווייזט פאַר די מענטשן פון פאָלק, אַז 
אַל דאָס קלוגע און טיפע װאָס איז ביי אונדז געשריבן און געזאָגט געװאָרן --- 
נישט דווקא אויפן געביט פון הלכה -- ציט זיין שורש פון פּסוק, אַז דער פּסוק 
איז אייגנטלעך דער פונדאַמענט אויך פון דֶער יידישער מחשבה, פון יידישן רגש... 

אָבער אַ ספר פאַר יידן איז דאָס ספר פון אַ. ז. פרידמאַן נישט בלויז דערפאַר, 
ווייל עס איז באַשטימט פאַר אַלע שיכטן פוֹן די יידישע מאַסן, און אויך: נישט 
בלויז, ווייל עס איז יידיש אין דער קאָנצעפּציע, נאָר אויך צוליב דעם -- וייל, 
עס לערנט יידן, יידן צו זיין, 

וי דער מאָטאָ פון דאָזיקן ספר װאָלט געקענט דינען דאָס װאָרט, װאָס אַ. ז. 
פרידמאַן ברענגט וועגן ידיהקדוש פון פשיסכע: ,מ'האָט דעריבער דעם ייד" 
הקדוש אָט אַזױ גערופן, ווייל ער איז געווען דער ייד, ווייל אין יעדן טאָג לגבי 
דעם נעכטיקן איז ער געשטיגן און געװאַקסן אין דער קדושה אויף אַזאַ מרחק, 
וי ווייט עס איז אַ ייד פון אַ גוי, וייל יעדן טאָג איז ער געװאָרן אַ גאַנץ 
נייער ייד"... 

וי אַזױ זיין אַ ייד -- דאָס װעט דער לייענער אין דאָזיקן ספר אויף יעדן 
עמוד אָנטרעפן, 

די װוערטער, װאָס אַ. ז. פרידמאַן האָט צונויפגעקליבן, האָבן אַ דערציִערישן 
און באַלערנדיקן כאַראַקטער. 

דאָס מוז אונטערגעשטראָכן ווערן מיט באַזונדערן נאָכדרוק. 

איר זעט דאָ, װוי אַזױ די ריזן פון דער אומה האָבן אויפגעפאַסט די יסודות 
פון דער יידישער אמונה, וי אַזױ זיי האָבן אויפגעפאַסט די פּראָבלעמען פון מאָראַל 
און וי אַזױ זיי האָבן פאַרשטאַנען די אויפגאַבעס פון יידישן מענטש. 

איר געפינט דאָ געדאַנקען, װאָס זענען שטענדיק וויכטיק, שטענדיק אַקטועל, 
און װאָס זענען דאָפּלט וויכטיק און אַקטועל אין אונדזערע טעג פון מהומה און 
קאַטאַסטראָפע. 

איר זעט, וי אַזױ און פון װאַנען יידן האָבן געשעפּט כּוח איבערצוטראָגן 

דעם פּיין. דעם מאַטער, און װאָס עס האָט אין פינצטערע, אומהיימלעכע טעג 
געברענגט -- מוט, דערמונטערונג, בטחון. 

דאָס טיפע, דאָס אייביקע אין דער יידישער עקזיסטענץ איז אָנגערירט. 

מיר װאָלט זיך געגלוסט צו ציטירן כאָטש אייניקע ווערטער. מיר ווילט זיך 
ציטירן דאָס װאָרט פון אַלשיך, װאָס קען אויף אייביקע צייטן נוצן וי אַן אָנװיץ 
פאַר יידישע פירערס, דאָס װאָרט, װאָס פאָדערט, אַז דער יידישער מנהיג זאָל 
קודם-כּל זיין מסוגל זיך אַליין צו ברענגען אַ כּופר-נפש, זיך אַליין מוסר-נפש 
צו זיין פאַר יידן. מיר װוילט זיך ציטירן דעם אומגעוויינלעך טיפן אַפאָריזם פון 
קאָצקער רבי, אַז עס זענען פאַראַן מטבעות, וועלכע מען גיט צדקה, װאָס זענען 
בעצם נישט קיין מטבעות, נאָר --- מטבעות של אש, נאָר --- פייער, דאַן, נאַטיר- 
לעך, ווען מען גיט זיי מיט פייער, מיט ברען, מיט התלהבות.. מיר ווילט זיך 
ציטירן אייניקע פון די װוערטער, װאָס געפינען זיך דאָ וועגן גלות, וועגן גאולה, 
וועגן חינוך אאַז"וו. אָבער -- זאָל בעסער דער לייענער אַליין עפענען דאָס ספר, 
ער װעט אומגעהויער באַרײיכערט וערן, די אוצרות װעלן גלייך אים אָנהוֹיבן 
פינקלען פאַר די אויגן. 

;דער תורה-קװאַל" איז אַ ספר פאַר יידן -- צום לעצט -- אוֹיך דערפאַר, 
ווייל יעדער ייד קען עס פאַרשטײן, ווייל עס איז געשריבן פיין, פּאָפּולער, ווייל 
עס פּאַפּולאַריזירט די געדאַנקען-טיפקייטן אין בעסטן זין פון דאָזיקן װאָרט. 

וי אויף זעלטן וועלכן ספר, װאָס איז אין דער לעצטער צייט דערשינען, 
לאָזט זיך זאָגן וועגן ;תורה-קוואַל* פון אַ. ז. פרידמאַן : ס'איז אַ ספר פאַר יידן, 

עֹר איז אַ ייד? -- מיר האָבן דערפון נישט געװוּסט. מיר האָבן 
געװווסט, אַז קאַרל װאָלפסקעהל איז אַ באַקאַנטער דייטשער דיכטער, אַז ער 
געהערט צו די באַדײטנדיקסטע און אָריגינעלסטע פּאָעטן פון לעצטן דור אין 
דיײיטשלאַנד, אַז ער װוערט פאַררעכנט צו די שריפטשטעלערס, װאָס האָבן פאַר- 
קערט אינעם קרייז פון באַרימטן דייטשן דיכטער סטעפאַן געאָרגע און זיך געפונען 
אונטער זיין איינפלוס. מיר האָבן געװוּסט, אַז אינעם שאַפן פון קאַרל װאָלפסקעהל 
זענען פאַראַן, גענוי, װי אינעם שאַפן פון געאָרגע, עכט-דייטשע, גערמאַנישע 
עלעמענטן, אַז װאָלפסקעהל קען באַטראַכט וערן, וי איינער פון די דייטשסטע 
שריפטשטעלערס צװישן די דייטשע שריפטשטעלערס, אַז ער איז נישט געוען 
בלויז דייטש אין אינהאַלט פון זיין פּאָעזיע, נאָר אַפילן אין איר פאָרעם, אינעם 
לידער-פערז. 
מיר האָבן געװוסט, אַז קאַרל װאָלפסקעהל האָט אַרױסגעגעבן אַ באַנד נאָכ- 
דיכטונגען פון מיטל-עלטערלעכע דייטשע פּאָעטן, װאָס איז דורך דער קריטיק 
אויפגענומען געװאָרן װוי אַ מוסטער פון ליבשאַפט צו אַלטער דייטשער קולטור און 
פעיקייט זיך איינצולעבן אין גייסט פון דער אַלטער דייטשער שפּראַך און אין קלאַנג 
פון אַלטן דייטשן ריטם, אַז זיין בוך "געטעס יאָרהונדערט" ווערט באַטראַכט, װי 
דאָס רייפסטע און בעסטע, װאָס איז אין דײיטשלאַנד געשריבן געװאָרן וועגן געטע, 
אַז זיינע שטודיעס אויפן געביט פון גערמאַניסטיק האָבן אים פאַרשאַפט אָנער- 
קענונג אַפילן צווישן דייטשע פּראָפּעסאָרן. אמת : מיר האָבן אויך געװוּסט, אַז 
קאַרל װאָלפסקעהל האָט אָנגעשריבן אַ דראַמע אויף אַ תנ"כישער טעמע אונטערן 
נאָמען ;שאול", אַז אין זיינע לידער-זאַמלונגען געפינען זיך אויך אייניקע תהלים- 
מאָטיוון --- אָבער האָט אונדז דען צוליב דעם געקענט איינפאַלן, אַז װאָלפסקעהל 
איז אַ ייד ? --- האָט דען נישט אויף ביבלישע טעמעס געשריבן אויך דער דייטשער 
דיכטער קלאָפּשטאָק? -- און האָט דען נישט געטע איבערגעזעצט שיר:השירים 
אויף דייטש ? --- קענען דען בכלל ביבלישע מאָטיוון זיין אַ גענוגנדיקער באַװייז, 
אַז דער אָדער יענער דיכטער שטאַמט פון יידן ?.. 
קאַרל װאָלפסקעהל אַ ייד? --- מיר זענען ווייט פון אַנטציקט צו זיין איבער 

דער יידישקייט פון אַ װאַסערמאַן, למשל. אָבער ואַסערמאַן האָט דאָך כאָטש מיט 
אַ איידישן פּראָבלעם? זיך אַרומגעטראָגן. מיר זענען ווייט פון צופרידן צו בלייבן 
פונעם יידישן באַװוּסטזיין פון אַ ראַטענױ, למשל. אָבער ראַטענױ האָט דאָך כאָטש 
איבער זיין איידישן פּלאָנטער" געװייטיקט. קאַרל װאָלפסקעהל האָט יידישע 
פראַגעט פאַרשוויגן. יידישע פראַגעס האָבן פאַר אים נישט עקזיסטירט. פון ,יידי- 
שער פּראָבלעמאַטיק" איז ער געווען פריי. און האָט אונדז צו מאָל געקענט אויפן 
געדאַנק קומען, אַז ער -- דער דייטשסטער צוװוישן די דייטשע פּאָעטן --- האָט אַ 
שייכות מיט... יידן ?. 

ערשט איצט פאַלט אונדז אַרײן אין האַנט אַ ניי ביכל לידער פון קאַרל װאָלפס- 
קעהל, דערשינען דאָ נישט לאַנג אין שאָקען-פאַרלאַג. אין בערלין. דער נאָמען 
פונעם ביכל איז: ,די שטימע שפּריכט". און דאָ, אינעם פרישן באַנד פּאָעזיע, 
ווייזט זיך אַרױס: קאַרל װאָלפסקעהל איז אַ ייד. אַן אַסימילירטער, אַ ווייטער, 
אָפּגעפרעמדטער ייד, וועלכער וויל איצט מער נישט זיין ווייט און פרעמד. איצט, 
הגם זיינע האָר זילבערן זיך שוין, הגם ער איז קרוב צו שבעים (װואָלפסקעהל איז 
געבוירן געװאָרן אין יאָר 1869), הגם אַזױ אומבאַקוועם און אַזױ ווייטיקלעך איז 
דאָך צו מאַכן אַ שטריך איבער אַן אייגן אָפּגעלעבט לעבן.. 


א 


די איצט-דערשינענע לידער פון קאַרל װאָלפסקעהל זענען לידער פון חשבון- 
הנפש. דאָס זענען לידער פון ווידוי. דאָס זענען לידער פון אַ זקן, וועלכער דער- 
קענט און האָט דעם מוט אויסצושרייען, אַז ער האָט געגרייזט, 

אין דערשיטערנדיקע פערזן װאַרפט פאַר אייך דער דיכטער זיינע יאָרן, װאָס 
זענען פאַרביי, זיינע אילוזיעס די צערונענע. װוי אַ סך אַנדערע אינעם לעצטן דור 
פון זעלבסטפאַרלײיקענונג האָט ער זיך פאַרלייקנט. וי אַ סך אַנדערע אינעם לעצטן 
דור פון זעלבסטאָפּנאַרערײ, האָט ער זיך אָפּגענאַרט. װי אַ סך אַנדערע אינעם 
לעצטן דור פון אױיסגעװאָרצלטקײט, האָט ער זיך פון די װאָרצלען אָפּגעריסן, 

ער האָט גערעכנט, אַז אויב מען פאַרגעסט אַלין, אַז מען איז אַ ייד, פאַרגעסן 
דערין אויך די אַנדערע, אַז גליק װועט ער געפינען, ווען ער וועט זיך צונויפגיסן 
מיטן פרעמדן פאָלק און פרעמדער קולטור, אַז צום צושטאַנד פון האַרמאַניע װועט 
ער דערגיין, ווען ער װעט וי דער שמעטערלינג פלאַטערן אַרום ;פלאַם פון דער 
וועלט". 

דער לייכטזין האָט טריומפירט. די פייערלעך פון דער פרעמד האָבן פאַר- 
שיכּורט, מיטגעריסן. דער דור פון זעלבסט-פאַרלײיקענונג האָט צו אַלץ זיך צוגע- 
בונדן, נאָר אינעם יידישן בונד פאַרגעסן. אַלץ געזען, נאָר נישט זיך אַלין. אַלץ 
געהערט, נאָר נישט די שטים פון דער אייגענער נשמה און אייגענעם שטאַם, 

היינט, נאָך צענדליקער יאָרן פאַרקריפּלונג, דערזעט יענער דור: די האָפע- 
נונגען זענען נישט דערגרייכט געװאָרן. די האַרמאָניע איז נישט געקומען, און 
מ'איז פאַרבליבן אויפן אָפענעם פעלד. אָן װעלכן עס איז שוץ קעגן שטורעם 
און ווינט. 

מיט געבראָכענעם געמיט שרייבט קאַרל װאָלפסקעהל, װוי דער זינגער פון די 
האָפענונגען און מקונן פון די אַנטוישונגען פון אַ דור : ,מיר האָבן טעג פאַרזוימט, 
צייט צעברעקלט; מיר זענען געווען איינגעגלויבט, אַז אַ פרישער שטראָם טרייבט 
אונדזערע מילן ; איצט ליגט אונדזער גלויבן, װוי אַ שערבל צעבראָכן... מיר האָבן 
פאַרלאָזן, גאָט, דיין ליכט. מיר זענען צו פאַלשע אָפּגעטער אַװעק. צו דער עבודה- 
זרה"... 

װואָלפסקעהל רייסט אָן רחמנות אויף די װוּנדן. דאָס רירנדיקסטע אין זיינע 
נייע לידער איז טאַקע --- די אויפריכטיקייט. 

אָבער נישט בלויז וי אַ צעפּײניקטער, פון חרטה-צעעקבערטער, דערשיינט 
דאָ דער דיכטער. די קאַטאַסטראָפע, װאָס האָט אָנגערוקט פאַרן דייטשן יידנטום, 
צווינגט גיך צו קומען צו זיך. דער וועג, דער ריכטיקער, איינציק-ריכטיקער וועג, 
מוז אויסגעפונען ווערן. 

און דער אַלטער פּאָעט בעט א געבויגענער, אַ פאַרטרערטער -- פאַרגעבונג, 
ער בעט רחמים. ער בעט, אַז זיינע טונקל-ווערנדיקע אויגן זאָלן אויפגעהעלט 
ווערן מיט גרויסן יידישן ליכט, 

װאָרום -- ער איז פעסט אַנטשלאָסן איבערצושניידן אַלע פעדים מיט זיינע 
זיבעציק יאָר, מיט זיינע אייגענע זיבעציק יאָר. ער איז פעסט אַנטשלאָסן נישט 
מער זיך צו שיצן אונטערן שאָטן פון פרעמדע בײמער, נישט מער עזיצן ביי 
פרעמדע טישן", נישט מער פרייען זיך פרעמדע פרייד. ער איז פעסט אַנטשלאָסן 
זיך אומצוקערן צום היסטאָרישן נעכטן פון יידישן פאָלק, צום היסטאָרישן נעכטן 
פון דער יידישער קולטור, צום היסטאָרישן נעכטן פון יידישן לעבן, װאָס טאָר 
קיין מאָל קיין נעכטן נישט וערן. ער איז פעסט אַנטשלאָסן אַרײינצוטרעטן ,אין 
יידישן דורותדיקן רינג"... 


צ 


עס זענען אין די לעצטע פּאָר יאָר פאַרעפנטלעכט געװאָרן אַ גאַנצע ריײי 
תשובה-דאָקומענטן. אין פאַרשידענע לענדער האָבן זיך געפונען שריפטשטעלערס 
דערווייטערטע, װאָס האָבן אונטער דעם דרוק פון די געשעענישן באַשטימט זיך 
נאָענט צוצורוקן צום יידישן פאָלק און יידישן לעבן. אָבער פון די אַלע אומקער- 
אָפּרופן איז, דאַכט זיך, דאָס ביכל פּאָעזיע פון קאַרל װאָלפסקעהל, דאָס שטאַרקסטע. 
דאָ איז פּערזענלעכע טראַגיק צונויפגעמישט מיט דער טראַגיק פון אַ גאַנצן 

דור ; דאָ איז אייגענע לייד צונויפגעהאָפטן מיט דער לייד פון אַ מאַסע; דאָ איז 
אייגענע טרער צונויפגעגאָסן מיט טרערן פון אַ גאַנצן אױיסגעװאָרצלטן, צעװוייטיקטן 
יידישן קיבוץ... 

דעם שטאַרקסטן איינדרוק --- האָט אַ מאָל געזאָגט אַ דייטשער דיכטער, רילקע 
--- מוזן אויף אייך איבערלאָזן לידער, װאָס זענען איבערלעבונגען. 

די לידער פון קאַרל װאָלפסקעהל זענען -- איבערלעבונגען. 

פון די האַרץיטיפענישן שטראָמט זיין תפילה : ,גאָט, איך וויל זיך אומקערן 
צוריק צו דיין װאָרט. האַר פון דער וועלט, איך וויל פון דיין גענאָד דערװאַרעמט 
ווערן. איך ווייס נישט אָן דיר, ווּ אײַן און װוּ אויס. איך בין אָן דיר אַלײן 
אַלײין אין דער וועלט. אַליין מיט מיין געפיל פון בריענדיקער חרפּה.. דערבאַרעם 
זיך, גאָט, אויך מיר, אויף אונדז, פאַרבלאָנדזשעטע, פאַרבלאָנקעטע. האָב רחמנות, 
אוי, גאָט !4" 

און ווייטער : ,לאָז אונדז נישט פאַלן. מיר האָבן געזינדיקט. מיר קומען פון 
מדבר-בלאָנקעניש. אָבער מיר ווילן צו דיר דערגיין..." 

אין די לידער פון קאַרל װאָלפסקעהל טרעט אַרױס דער ווילן זיך צונויפצו- 
מישן מיטן געמיינזאַמען פאָלקט-גורל. אָבער װאָלפסקעהל, דאַכט זיך, פאַרשטייט, 
אַז הגם דער יידישער נאַציאָנאַליזם האָט אין זיך, אָן ספק, אַ גרויסן כּוח, איז ער 
אָבער דורכויס נישט גענוג כּדי צו בויען אויף זיין יסוד אַ פול יידיש לעבן. דער 
נאַציאָנאַליזם אַלײן קען נישט אויספילן די נשמה פון יידישן מענטש, קען אים 
נישט געבן גייסטיקע גבורה, פעסטקייט, זיכערקייט. אין די לידער פון װאָלפס- 
קעהל קלינגט אִפּ די בענקשאַפט -- זיך אומצוקערן צו דער שויס פון יידישער 
טראַדיציע. װאָפּלסקעהל רופט אַרױסצוציִען אַ לערע פון די קאַטאַסטראָפעס, װאָס 
רוקן אָן אין די לעצטע צייטן פאַר דעם יידנטום, 

זייער לייכטזיניק און ממש פאַרברעכעריש װאָלט עס געווען אויך היינט נישט 
צו שטעלן פאַר זיך אין דער גאַנצער נאַקעטקײט די פראַגע: ,פון װאַנען און 
פאַר װאָס אַזױ פיל ביטערע טראָפּנס אין יידישן בעכער ?,." 

זי איז באַנקראָט --- אַזױ הערן מיר פון אַלע זייטן. זי איז באַנקראָט -- 
האָבן מיר היינטיקע װאָך געהערט פון אַלע ראַדיאָ-הילכערס און מעגאַפאָנען. זי 
איז באַנקראָט. זי טויג נישט מער. זי נוצט נישט מער. זי, די דעמאָקראַטיע, 

,מיר מוזן ענדלעך אָפּװאַרפן אַלץ, װאָס איז ליבעראַל. מיר מוזן אַן עק מאַכן 
מיט די דעמאָקראַטישע אידעעס, װאָס האָבן די מענטשן געהאַלטן אין קלעם, און 
אַרוף אויפן וועג, אויף וועלכן עס לאָזן זיך היינט צו טאָג אַ גאַנצער סך פעלקער". 

;די דעמאָקראַטיע קאַפּיטולירט. זי האָט נישט מער קיין עקזיסטענץ-רעכט אין 
אונדזער צייט,. איצט מוזן אַרויפגעהויבן ווערן אַנדערע רופן. איצט מוז דער 
אַקצענט געלייגט ווערן אויף : פאָלק, נאַציאָנאַליזם, שטאַרקע, פירנדיקע פּערזענ- 
לעכקייט"... 

מיר קענען די דאָזיקע טענער. 

אַלע סימנים זאָגן עדות, אַז דער שטורעם, װאָס הוליעט, װעט איצט מיט נאָך 
מער קראַפט זיך איינבייסן אויך אין אונדזערע ביינער. 

ווייל אַלע ווייסן, אַלע זאָגן, און אַפילו פייגל אויף די דעכער רופן : באַנקראָט. 
באַנקראָט. באַנקראָט. 


א 


גראָד איצט רעדן וועגן דעמאָקראַטיע --- איז אַ ביסל אומבאַקוועם און מעגלעך 
אויך בטלניש. אָבער אַ מאָל מוז מען שווימען קעגן דער מאָדע. דער באַקאַנטער 
ענגלישער דענקער ברוס בראָדערסטאָן האָט לעצטנס אָנגעשריבן אַ זייער אינטע- 
רעסאַנט בוך איבער די וועגן און אומוועגן פון דעמאָקראַטישן געדאַנק. בראָדער- 
סטאָנען גייט דער עיקר אָן די פראַגע, װאָס גייט היינט אָן מיליאָנען מענטשן אין 
גאָר דער װעלט: װאָס איז אייגנטלעך מיטן דעמאָקראַטישן געדאַנק און װאָס קומט 
באמת מיט אים פאָר? -- לעבט זי נאָך, די דעמאָקראַטיע, אָדער ליגט זי שוין 
טאַקע אָן אָטעם? -- זענען שוין צו דער צייט די הספּדים, װאָס ווערן איבער 
איר דאָ און דאָרט געמאַכט, אָדער זענען זי אַ היפּש ביסל פריצייטיק און היינט- 

מאָרגן קאָן פּאַסירן, און דער בר-מינן וועט זיך אַ ריס טאָן אויסלעשן די שװאַרצע 
ליכט און אויסשרייען מיט אימפּעט: שוֹטים! איך האָב זיך בלויז פאַרחלשט אַ 
רגע, און זיי האָבן געמיינט, אַז -- שוין, אַז מען דאַרף מיך גלייך נעמען און 
אָפּפירן אויפן בית-הקברות !.. 

די פראַגע פון פּראָפּ, בראָדערסטאָן איז די פראַגע, װאָס קלינגט אין די לעצטע 
יאָרן אָפּ מיט אַזױ פיל וייטיק און טראַגיזם אין דער װועלט: איז זי נאָך דאָ, די 
דעמאָקראַטיע, אָדער איז שוין מיט איר ענדגילטיק פאַרביי ? 

דער ענגלישער דענקער ויל געבן זיין ענטפער. ער באַמיט זיך, אַז דער 
ענטפער זאָל זיין װאָס מער אָביעקטיוו און רעאַל,. איר לייענט בראָדערסטאָנס בוך 
מיט אינטערעס. איר האָט אָפט מאָל דאָס געפיל, אַז איר בלעטערט אין אַן אַלטן 
אַלבאָם ‏ אָבער איר געווינט דאָך די איבערצייגונג, אַז דער אַלבאָם איז יעדנפאַלס 
נישט אַזױ אַלט און פאַרװעלקט, װי עס שרייען די ראַדיאָ-הילכערס.. 

עס איז גוט, װאָס דאָ װוערט דערמאַנט, װאָס אייגנטלעך איז אַזױנס און װאָס 
באַדײט -- די אידעע פון דעמאָקראַטיע. מיט 150 יאָר צוריק איז אין אײיראָפּע 
און אַמעריקע אויפגעהויבן געװאָרן די פאָן פון ליבעראַליזם. די ערשטע קעמפערס 
האָבן אונטער דעם באַגריף פאַרשטאַנען -- פאָלקס-הערשאַפט. דאָס איז טאַקע דער 
עיקר-פּונקט, װאָס אויף אים איז געבויט די דעמאָקראַטישע פּאָליטיק, 

דאָס פאָלק באַקומט די דעה. דאָס פאָלק מוז באַשטימען זיינע רעכט. דאָס 
פאָלק מוז אַנטשײידן, 

די רעגירונג? -- זי הערשט. זי פירט אָן. אָבער זי פירט פאַקטיש אויס נאָר 
דעם ווילן פון פאָלק. די שטימע פון פאָלק, דעם ,װאָקס פּאָפּולי", דעם ווילן פון 
די פאָרשטייערס פון פאָלק, װאָס קומען זיך צונויף אין פּאַרלאַמענט, 

די מאַכט געהערט נישט צו אַ באַזונדערער קליקע: די מאַכט געהערט נישט 
צו איין גרופּע אָדער צו איין פּאַרטײ; די מאַכט געהערט צום פאָלק, 

די מאָסן קאָנען אַ רעגירונג אַרופהײיבן: די מאַסן קאָנען אַ רעגירונג אַראָפּ- 
װאַרפן. עס איז גענוג בלויזן אויסצודריקן אומצוטרוי דעם קאַבינעט און דער 
פּרעמיער מיט זיינע מיניסטאָרן מוזן אַװעק. װאָרום פאַרן דאָזיקן פּרינציפּ האָט 
די דעמאָקראַטיע דעם לײידנשאַפטלעכסטן געראַנגל געפירט. בלויז די, װאָס געניסן 
פון אַלגעמײנעם צוטרוי, קענען שטיין ביים רודער. אויף באַגנעטן טאָר קיין שום 
רעזשים נישט זיצן. אויף ברוטאַלער, פּאָליצײיַשער מאַכט, קאָן זיך קיין שום מאַכט 
נישט האַלטן, דאָס איז די עיקר-אידעע פון דער דעמאָקראַטיע. דאָס האָט גערעדט 
פון די טעאָריעס פון אירע ערשטע שאַפערס, פון מאָנטעסקיע, פון מיראַבאָ. 

אָבער די דעמאָקראַטיע האָט נאָך אַנדערע אויפגאַבעס אויפגעשריבן אין איר 
פּראָגראַם, 

זי האָט געברענגט דעם אָנזאָג אויף שיינע, זוניקע טעג. 

זי האָט באַװויזן, זי האָט געזאָגט, זי האָט אַפּעלירט צום שׂכל און געפיל : אַלע 

מענטשן געהערן צו איין און דער זעלבער מענטשלעכער משפּחה, נישטאָ קיין 
יחסנים, אַלע זענען מיר גלייך. און דעריבער האָט יעדער מענטש דאָס גלייכע 
רעכט צו לעבן... אַן אומזין איז איינצוטיילן די בירגער פון אַ לאַנד אין פאַרשידענע 
קלאַסן. אַן אומזין איז צו שרייבן : ,,מיין פאָלק איז דאָס מיוחסדיקע, דאָס רעגירג- 
דיקע, דער בעל-הבית, דאַקעגן , דיין פאָלק איז אַ פרעמדס, אַן אָנגעלאָפנס, און 
דו דאַרפסט דאַנקען, װאָס מיר טוען מיט דיר דעם חסד און מיר לאָזן דיך נישט 
שלאָגן, אָבער וויסן דאַרפסטו, אַז צו ,אונדז" קענסטו זיך פאָרט נישט פאַרגלייכן, 
װאָרום דאָ איז אַלץ אונדזערס, אונדזער לאַנד, אונדזער ערד, אונדזער הימל.. 
אַזאַ מין דענקען און פאַרשטיין שמעקט מיט מיטל-עלטער. מיט ענגן, שאָװויניסטישן 
נאַציאָנאַליזם. די דעמאָקראַטיע האָט געברענגט מיט זיך מילדע פרילינגס-ווינטן 
און אַ גרויסן, טיפן אמת : די מענטשן קענען געטיילט ווערן לויט זייערע פעיקייטן, 
אָבער באין אופן נישט לוט זייער ראַסע און נאַציע. נישטאָ קיין הערן- פאָלק 
און שקלאַפן-פּאָלק. גלייכהייט --- דאָס איז דאָס אַלטע און אײיביק יונגע װאָרט, 
װאָס האָט זיך געפונען אין דער דעקלאַראַציע פון דער גרויסער פראַנצויזישער 
רעװאָלוציע, װאָס האָט צעגליט די הערצער און געמיטער, און אָנגעפילט מיט 
יונגער, בליענדיקער האָפענונג. 

עס מוז אויך צוגעגעבן װערן: אין דער דעמאָקראַטישער געזעלשאַפט איז 
נישט בלויז גלייך דער מענטש, נאָר ער איז אויך פריי. עס װערן אָפּנעשאַפט 
די רעליגיעזע פאַרפאָלגונגען. עס פאַרפליכטעט די פרייהייט פון געדאַנק, פון 
װאָרט, פון געוויסן, מען קען אויף קיינעם קיין אָנשויונג נישט אַריפצװינגען 
דאָס איז אומדערלאָזבאַר. דאָס איז אויך נישט אין הסכּם מיט דער געזעלשאַפט- 
לעכער עטיק. קוים לעבט נאָר דער מענטש בשלום מיט דער אָנשטענדיקייט, קוים 
דערלאָזט ער זיך נישט צו פאַרברעכנס און סקאַנדאַלן, דאַן טאָר זיך די פּאָליצײ 
צו אים נישט מישן, 


דורכן דעמאָקראַטישן געדאַנק איז בכלל געהויבן געװאָרן די מענטשלעכע 
ווירדע. דער מענטש האָט דאָס רעכט צו אַלע אַרבעטן זיך צו נעמען. ער קען 
זיך צו די העכסטע שטאַפּלען אַרױפשלאָגן, פאַר אַלעמען שטייען אָפן דער האַנדל, 
די אינדוסטריע, די אַמטן. נאַטירלעך: מען פאַרלאַנגט קװאַליפיקאַציעס. מען 
פאָדערט אָבער ביי קיינעם נישט קיין געבורטס-מעטריקע, און אַװדאי און אַװודאי 
נישט... קיין טויף-שיין, 


אַזאַ איז אין קורצע שטריכן דער כאַראַקטער פון דער דעמאַקראַטיע. אַזאַ 
איז זי אויסגעבויט געװאָרן דורך אירע שאַפערס און טרוימערס. אַזאַ לעבט זי 
אין די לענדער, װאָס האָבן אויך איצט מיט איר נישט איבערגעריסן און קודם כּל: 
אין אַמעריקע, פראַנקרייך, ענגלאַנד, 

אָבער -- נישט קיין קליינע ראָל שפּילט אויך אין דער דעמאָקראַטישער 

געזעלשאַפט די בלויזע לופט, דער אַראָמאַט, דאָס װאָס לאָזט זיך נישט דערקלערן, 
אָבער װאָס איז דאָך זייער וויכטיק פאַרן מענטשלעכן צוזאַמענלעבן... 


צ 


די דעמאַָקראַטיע האָט נאָך עפּעס מיט זיך געברענגט. בראָדערסטאָן דער- 
מאַנט: די דעמאָקראַטיע האָט די יידן געגעבן גלייכע רעכט. זי האָט אָפּגעװאָרפן 
די אַנטי-ײידישע באַגרענעצונגען. זי האָט די יידישע מאַסן באַפרײט פון דער 
;געלער לאַטע?. 


עס איז זיך לייכט אָנצושטויסן, אַז פאַר זייער פיל אָנהענגערס פון פאַשיזם 
און דיקטאַטור איז דאָס דער גרעסטער מינוס פונעם דעמאַקראַטישן רעזשים. דער 
מינוס, צוליב וועלכן עס איז כּדאי צו ליקווידירן די גאַנצע דעמאָקראַטיע. פאַרן 
ענגלישן דענקער איז דער פּונקט פון יידישער גלײכבאַרעכטיקונג איינער פון די 
ויכטיקסטע לייסטונגען פון דער דעמאַקראַטישער באַוועגונג. איר היסטאָרישע 
לייסטונג, 


אַ דאַנק דעם ליבעראַליזם זענען געפאַלן די מויערן פון געטאָ און עס איז 
אָפּגעװוישט געװאָרן די שאַנדע פון דער מענטשהייט. 


די יידן זענען באַטראַכט געװאָרן װי גלייכע מענטשן, 


אָבער בראָדערסטאָן מיינט, אַז מער נאָך וי די יידן האָבן געװוּנען פון דער 
דעמאָקראַטיע און פון איר פרייהייטלעכקייט, האָט די דעמאָקראַטיע גענאָסן פון 
יידן. דער ענגלישער דענקער איז איבערצייגט, אַז דער גאַנצער ליבעראַליזם, די 
גאַנצע פילאָטסאָפיע, די גאַנצע אידעאָלאָגיע פון ליבעראַליזם, איז סך-הכּל אַ 
יידישער פּראָדוקט. דאָס, װאָס איז אינעם דעמאָקראַטישן פּראָגראַם שיין און 
איידל, איז פון יידן געקומען. אינעם יידישן בליק איז אוױיסגעהאַמערט געװאָרן 
די אידעע פון גלייכהייט. אויפן יידישן באַגריף וועגן מענטש איז געבויט דער 
ליבעראַליזם. מען האָט בכלל אַ גאַנצע רײי יידישע געדאַנקען גענומען װי זי 
שטייען און גייען. און זיי אַרײנגעשריבן אין דער דעמאַקראַטישער אידעאָלאָגיע. 
יידיש איז דער געדאַנק, אַז אַלע מענטשן האָבן די זעלבע רעכט, יידיש איז די 
אידעע, אַז די מענטשלעכע געזעלשאַפט מוז זיך שטיצן אויף ליבשאַפט און גערעכ- 
טיקייט, און נישט אויף שׂנאה און אומרעכט, יידיש איז די בענקשאַפט צו אַ שיינער, 
פרידלעכער געזעלשאַפט... דער ענגלישער דענקער שטרייכט אונטער: ליבערא- 
ליזם איז אַ טייל פון דער יידישער מחשבה און פון דער יידישער איבערצייגונג, 
נישט קיין װװונדער בכן, װאָס די אמתע אויפריכטיקע דעמאַקראַטן זענען פריינד 
פון יידן, און װאָס יידן זענען די אויפריכטיקסטע פריינד פון דער דעמאַקראַטיע. 

דאָס איז אַ נאַטירלעכע דערשיינונג --- האַלט בראָדערסטאָן. אפשר די נאַטיר- 
לעכסטע אין דער געשיכטע פון ליבעראַליזם. 


צּ 


איז טאַקע די דעמאָקראַטיע באַנקראָט ? 

האָבן רעכט די װאָס זאָגן, אַז דער דעמאַקראַטישער אידעאַל האָט פולשטענדיק 
קאַפּיטולירט ?.., 

די דעמאַָקראַטיע מאַכט אַדורך אַ קריזיס און אַ שווערן קריזיס. דאָס לאָזט 
זיך נישט פאַרלייקענען. בראָדערסטאָן האַלט, אַז אינעם דאָזיקן צוזאַמענברוך זענען 
אין אַ גרויסן טייל שולדיק די דעמאָקראַטן גופא. די מענטשן האָבן פון ליבעראַ- 
ליזם אַ סך דערװאַרט, אַ סך זיך געריכט, און ווען זיי האָבן זיך אַנטױישט, האָבן 
זיי געװאָרפן אַן אומחן אויפן גאַנצן דעמאָקראַטישן רעזשים. די טרעגערס פון 
דעמאָקראַטיע האָבן געזאָגט, אַז זיי װעלן אויסלייזן די װועלט פון אַ סך צרות און 
אומגליקן, אָבער די וועלט איז דאָך פון די צרות נישט באַפרייט געװאָרן. אַפילן 
די גלייכהייט, װאָס איז פּראָקלאַמירט געװאָרן, איז אויך נישט געווען קיין פול- 
שטענדיקע. מען האָט אָפּגעשאַפט דעם יחוס פון געבורט, דערפאַר אָבער איז 
אַנטשטאַנען: דער יחוס פוֹן געלט. עס זענען אויפגעקומען נייע אַריסטאַקראַטן: 
געלט-אַריסטאָקראַטן, די אָרעמע זענען פאַרבליבן רעכטלאָז און באַעװולהט. די 
דעמאָקראַטישע מלוכות האָבן וײיניק געזאָרגט פאַר דער נויט פון די מאַסן, זי 
האָבן געגעבן פרייהייט, אָבער פאַרגעסן, אַז מיט בלויזער ,פרייהייט" קענען די 
מענטשן נישט לעבן, און אַז נישט וייניקער איז נויטיק -- ברויט... די דעמאָקראַ- 
טישע מלוכות האָבן נישט געזאָרגט פאַר דער עקאָנאָמישער אוֹן סאָציאַלער דער" 
הויבונג פון די ברייטע מאַסן, און דאָס איז זיך נוקם. ביי די הונגעריקע און 
אַרבעטסלאָזע איז געשטיגן די פאַרביטערונג. מ'האָט אָנגעהויבן האַסן די דעמאַָ- 
קראַטיע, און אַפילו אירע גוטע און גערעכטע איינריכטונגען. מ'האָט זיך צוגע- 
טוליעט צו די דעמאַגאָגן, װאָס האָבן אויסגענוצט דעם גינסטיקן מאָמענט און 
געשיקט אָפּערירט מיט דער הוילער, שװינדלערישער פראַזע. דאָס איז געווען 
אַן אַקט פון פאַרצווייפלונג. אָבער צי לאָזט זיך זאָגן, אַז די מענטשן ווילן מער 
נישט פאַרטראָגן דעם דעמאָקראַטישן רעזשים ? 

די דעמאָקראַטיע איז נאָך אַנדערע שווערע זינד באַגאַנגען. זי האָט אין די 
לעצטע יאָרן פאַרלוירן דעם קאַמפס-גייסט, דעם גלויבן אין די אייגענע כּוחות, 
זי האָט מיט פאַרברעכערישער גלייכגילטיקייט זיך צוגעקוקט צום װוּקס פון די 
זאַמדדשקצים און ,פירער". זי האָט זיך פשוט געפוילט די דעמאַגאָגן באַצייטנס 
אומשעדלעך צו מאַכן.. 

דאָס איז געווען אַ זויערע לעקציע. פון דער דאָזיקער דערפאַרונג מוז די 

דעמאָקראַטיע לערנען. דאָס הייסט אָבער נישט, אַז זי איז אַ פאַרלוירענע זאַך 
און אַז צו איר געהערט נישט די צוקונפט, 

זי איז נישט באַנקראָט. װאָרום די דעמאָקראַטיע איז נאָך אַלץ די איינציקע 
מלוכה-פאָרעם, װאָס גיט דעם מענטשן דעם מאַקסימום באַקװעמלעכקײט און גליק. 
פיל ערגער לעבן די מענטשן אונטער אַ דיקטאַטור. אַ סך טרויעריקער איז זייער 
גורל ביי אַ נישט-דעמאָקראַטישן רעזשים. זיי ווערן דאָרט באַרױבט פון זייער 
פרייהייט, פון זייער ווירדע-געפיל, זיי ווערן פאַרװאַנדלט אין שקלאַפן, אין געצנ- 
דינערס, אין שרייפלעך פון אַ בלינדער מאַשין. די דעמאָקראַטיע האָט אַ רוק געטאָן 
די מענטשלעכע קולטור פאָרויס. צוריקרוקן? -- נאָר אַ וויילע קען עס געלונגען. 
מ'וועט זיך סוף-כּל-סוף אַרומזען. מ'וועט אָפּװאַרפן די מענטשן-פיינטלעכע טעאָ- 
ריעס. מען װועט פאַרשטײן, אַז די נייע סיסטעמען זענען נישט פעיק צו לייזן די 
סאָציאַלע און עקאָנאָמישע פּראָבלעמען, אַז די נייע טעאָריעס קענן נישט אַרױס" 
רופן קיין אויפלעבונג, און אַז דורך די נייע לערעס װעט די מענטשהייט גאָרנישט 
געווינען און אַלץ פאַרלירן... 

נאָך די אַנטוישונגען און אויפטרייסלונגען װעט װידער אַרױסשװימען די 
דעמאַקראַטיע. אַ באַנײיטע. אַ געשטאַרקטע. 

דער ענגלישער דענקער האָפט. ער איז דערין זיכער. פאַר אים איז קלאָר : 
אָדער עס װועט צוריקגעשטעלט ווערן די עקזיסטענץ פון אַ פרייער דעמאָקראַטישער 
אײראָפּע, אָדער אײיראָפּע װעט, װי סדום און עמורה, בכלל אויפהערן צו עקזיס- 
טירן! 

צִּ 


עס איז רירנדיק זיך אָנצוטרעפן מיט אַזאַ ‏ עקשנותדיקן גלויבן אין דער 
איצטיקער מרה-שחורהדיקער צייט. 

אַזאַ אָפּטימיזם פלייצט פונעם בוך פון ענגלישן דענקער, אַז אויך איר ווערט 
פונעם דאָזיקן אָפּטימיזם מיטגעריסן, | 

טראָץ דעם און צו להכעיס אַלעם, און נישט געקוקט אויפן איצטיקן זלידנעם 
,וועטער?, וװוילט זיך אייך אויסרופן : 

--- באַנקראָט? --- אַ ביסל צו פריצייטיק, חשובע הערן! די דעמאָקראַטיע 
לעבט איבער אַ שווערע צייט, אַ פינצטערע תקופה האָט אָנגערוקט, עס ווערן מיט 
די פיס געטראָטן די עלעמענטאַרסטע פּרינציפּן פון גערעכטיקײט, אָבער דער 
שטורעם איז אַ פאַרבייגייענדיקער. מיר קענען נישט וויסן וי לאַנג עס װעלן 
אָנהאַלטן די נייע ,קלוגע" רעזשימען, און װי לאַנג עס דאַרף דויערן, ביז זיי װעלן 
זיך קאָמפּראָמיטירן. אָבער איינס ווייסן מיר ; װוי פעלערהאַפט די דעמאָקראַטיע 
זאָל נישט זיין, פאַרמאָגט זי נאָך אַלץ מער לעבנסזאַפטן, און זי איז נאָך אַלץ 
בעסער און באַגליקנדיקער, וי אַלע אייערע נייע, דערלייזנדיקע טעאָריעס !:.. 

דער פּאַליאַק פון לעמבערג 
(פֿוילישער געלערנטער פאַרטיײידיקט דעס תלמוד) 


יד קלייב זיך אין די נאָענטסטע טעג צו פאָרן קיין לעמבערג. איך 

מוז אים אָנקוקן. איך מוז אים מיט די אייגענע אויגן זען! 

און אַלע יידן פון פּוילן װאָלט איך געראַטן צו מאַכן אַזאַ אויספלוג : 

--- קיין לעמבערג פאָרט ! 

נישט קיין אַביסיניע. נישט צום נאָרדפּאָל. נישט אין אַנדערע עקזאָטישע 
ערטער. נאָר דווקא --- קיין לעמבערג. 

דאָרט װעט איר דאָס גרעסטע װוּנדער זען. 

איר װעט דאָרט טרעפן אַ קריסט, אַ ריינער אַריער פון דורות, װאָס איז נאָך 
דערצו אַ באַדײטנדיקער געלערנטער און טאַלאַנטפולער שריפטשטעלער, און דער 
דאָזיקער קריסט גיט אַװעק זיין גאַנצע ערודיציע, זיין טאַלאַנט, זיינע פעיקייטן, 
זיינע טעג און נעכט, זיין גוטן נאָמען, אויף צו פאַרטיידיקן --- יידן און יידישע 
שאַפונגען. 

טאַדעוש זאַדערעצקי איז זיין נאָמען. 

צי איז נישט תמיד געווען אַ װוּנדערבאַרע דערשיינונג, ווען אַ קריסטלעכער 
געלערנטער האָט אויף זיך גענומען די אױיפגאַבע צו פּראָטעסטירן קעגן די 
שמוציקע בלבולים, װאָס די שׂונאי-ישׂראל װאַרפן אויפן יידנטום. צי האָט נישט 
אַלע מאָל אויסגעזען מאָדנע אַ גוי, װאָס האָט געשריבן גוטס וועגן שװאַכן און 
באַלײידיקטן פאָלק ? 

אָבער װי אויסטערליש און ,עקזאָטיש? זעט אַזאַ איינער אויס היינט, אין 
דער תקופה פון היטלעריזם! און וי אָריגינעל איז איצט אַזאַ ;עקזעמפּלאַר"! 

טאַדעוש זאַדערעצקי נעמט אונטער זיין אַרבעט אין אַ צייט, ווען יידישע 
פאַרטיידיקונג איז זייער נישט פּאָפּולער און שטאַרק נישט דאַנקבאַר. מען קען 
דורך דעם זייער פיל פאַרלירן. מען קען זיך קויפן שׂונאים, װוערן אויסגעלאַכט 
און באַשפּיגן. מיט איין װאָרט: מען נעמט אַזױ אַרום בידיים און מען פאַר- 
משפּט זיך אויף עלנטקייט, | 

דער פּאָליאַק פון לעמבערג מוז ווירקלעך באַזיצן אַ פעסטן מאָראַלישן כאַראַק- 
טער, אויב ער האָט זיך געװאַגט אויף אַזאַ זאַך. 

און דערצו גייט ער נאָך ;אויפן גאַנצן". אויפן ריזיקאַלישסטן. שרייבן גוטס 
וועגן תנ"ך, װאָלט נאָך נישט געווען אַזױ ;שרעקלעך". דעם תנ"ך קען מען 
פאָרט נישט אָפּװאַרפן פון זיך. מען פּרוּװוט אַפילו, מען מאַכט קאַרקיברעכערישע 
עקספּערימענטן בכדי צו באַפרײיען זיך פונעם יידישן באַלאַסט. און עס לאָזט זיך 
דאָך נישט. דאָס קריסטנטום האָט פאָרט פון אים אַ סך גענומען. אַפילו פאַרן 
היטלעריזם איז דער תנ"ך אַ האַרטע נוֹס. נישט צום איינבייסן. אָבער -- רעדן 
גוטס אויפן תלמוד? פּאַסט דאָס ווירקלעך פאַר אַ פּוילישן געלערנטן? 

דער פּאָליאַק פון לעמבערג האָט דעם מוט צו נעמען אין שוץ דעם תלמוד, 

דווקא דעם תלמוד, װאָס האָט, זינט ער איז געשאַפן געװאָרן, אויסצושטיין 
די פאַרביסנסטע אָנגריפן. דווקא דעם תלמוד, קעגן וועלכן דער גרימצאָרן פון 
די גיפטמישערס איז בעיקר געווענדט.. 

דער תלמוד טיילט דעם גורל פון יידישן פאָלק. ביידע וװוערן גלייך גערודפט. 
ביידע ווערן באַשמוצט. די קריסטלעכע װעלט האָט אים אין די אינקויזיציע- 
פלאַמען געװאָרפן. זי האָט אים אַ פאַרניכטונגס-קאַמף דערקלערט און צו דעם 
צוועק זיך באַנוצט מיט די געמיינסטע, די נידערטרעכטיקסטע מיטלען. דעגענע- 
ראַטן האָבן זיך אין תהום פון געפאַלנקײט אַראָפּגעקײקלט כּדי דעם תלמוד צו 
פעלשן און פאַרקריפּלען. ציניקערס האָבן מיט אומפאַרשעמטן סאַדיזם געטענהט, 
אַז די גמרא הייסט יידן אָפּנאַרן, שווינדלען, רויבן... 

און דאָס טייוולאָנישע שטיקל אַרבעט איז געלונגען. די עם-האָרצישע ;יידן" 
קענערס" האָבן אַזױ פאַרפּלאָנטערט און פאַרדרייט דעם תלמוד, אַז אין דער 
גוייַשער װעלט האָט זיך באמת פאַרװאָרצלט די מיינונג, אַז צוויי יידנטומס זענען 
פאַראַן. איין יידנטום --- איז דאָס אַלטע ביבלפאָלק, װאָס האָט געלעבט אין הסכּם 
מיט די געזעצן פון תנ"ך, אָבער דאָס ביבלפאָלק איז מער נישטאָ, איצט איז דאָ 
בלויז --- דאָס תלמוד-יידנטום. דאָס יידנטום פון די בלוט-זויגערס און פּראָצענט- 
ניקעס, פון די שווינדלערס און סכאָלאַסטישע דריי-קעפּלעך. אַפילו די נישט- 
בייזוויליקע אין דער גויִשער אינטעלעקטועלער װעלט האָבן גענומען גלויבן 
אין דעם אומזין, 

טאַדעוש זאַדערעצקי וויל אויפקלערן דעם אמת. ער וויל אַרונטעררײסן די 
שקרים. ער באַטראַכט דאָס פאַר זיין חוב. דער חוב פון אַן ערלעכן מענטש. 

דער דאָזיקער פּוילישער געלערנטער פון לעמבערג איז אַ גוטער קענער פון 
דער גריכישער ליטעראַטור, ער איז אַ פילאָלאָג, אַ שפּראַכן-פאָרשער, אַ ליטעראַ- 
טור-קריטיקער. אַלזײטיק געבילדעט, װי אַ רענעסאַנס-מענטש. און פון די אַלע 
פאָרשונגען, וועלכע ער האָט זיך געקענט ווידמען, האָט ער דווקא אויסגעקליבן 
אַזאַ געביט, װאָס פאַראורטיילט אים אוֹיף טראַגיזם, װאָס קען אים העכסטנס 
ברענגען די פריינדשאַפט פון שװאַכן יידישן פאָלק. 

ער האָט איצט אַרױסגעגעבן אַ ווערק ;דער תלמוד אין פייער פון יאָרהונדער- 

טער". עס איז אַ רעזולטאַט פון אַ לאַנגן און ערנסטן שטודיום אין לאַבירינט פון 
יודאַיַסטיק. עס איז אַ שטורמישע אָפּרעכענונג מיט די שווינדלערישע באַשמוצערס 
פון דער מאָנומענטאַלער שאַפונג פון דער יידישער אומה. 

און עס איז -- אַ ליכטיקער שטראַל אין דער איצטיקער פינצטערניש. 

זאַדערעצקי האָט זיין בוך געשריבן אין נירענבערג-יאָר, אין יאָר פון צעבו" 
שעוועטער און צעװוילדעװועטער יידן-העצע, אין יאָר ווען דער טייוול האָט געפייערט 
די גרעסטע טריומפן.. 

איז ער נישט ווערט, דער פּאָליאַק פון לעמבערג, מען זאָל אים פאָרן אָנקוקן 
אויף װוּנדער ? 


צִ 


און נאָך אַ זאַך דאַרף גענומען ווערן אין אַכט : אַזאַ פאַרטיידיקונג פון תלמוד 
באַװייזט זיך --- אין פּױלן.. 

אויך דאָס איז מערקװוערדיק. אויך דאָס איז גיי, 

אין פּולן איז אַזאַ ווערק אַן איבערברוך-דאַטע, אַ נייע ווענדונג, אַן ערשט- 
לינג, 

אויב מיר האָבן געהאַט פריינד צווישן די פּוילישע דיכטער און בעלעטריסטן, 
האָבן מיר אָבער זייער װײיניק סימפּאַטיקערס געהאַט אין די קרייזן פון די פּוילישע 
געלערנטע און װיסנשאַפטס-מענער. 

אין אַנדערע לענדער איז פאַרקערט. דאָרט זענען מיר אין דער שיינער 
ליטעראַטור זעלטן ווען פאָרגעשטעלט געװאָרן אין אַ ריכטיקן ליכט: דאַקעגן די 
געלערנטע האָבן אונדז זייער אָפט באַהאַנדלט אַזױ װוי מיר זענען, און גערעדט 
וועגן אונדזערע לייסטונגען און קולטור-שאַפונגען, אַזױ וי מיר האָבן פאַרדינט. 

אַ סך באַרימטע געלערנטע האָבן מיט באַגייסטערונג פאַרטײידיקט דאָס אָרט, 
װאָס יידן פאַרנעמען אין דער מענטשלעכער קולטור. 

אין אַמעריקע האָט דאָס געטאָן פּראָפּעסאָר מור, דער װוּנדערבאַרער אמת- 
זוכער און תנאים-פאַרערער ; אין ענגלאַנד האָט אַרױסגערופן אַ רעװאָלוציע אין 
דער װיסנשאַפטלעכער וועלט מיט זיין ריכטיקער אויפקלערונג וועגן די פּרושים, 
די גרויסע לערערס פון יידנטום, דער פּראָפּעסאָר הערפאָרד. אַפילן אין דער 
דייטשער שפּראַך געפינען זיך הערלעכע דאָקומענטן פון ציווילן מוט און אויפ- 
ריכטיקער יידן-פריינדשאַפט פון אַזעלכע געלערנטע, וי רובלין, שטראַק א"אַ. 

אין פּוילן איז דאָס אַ נייעס. 

דאָ האָבן דער רוב פון די װויסנשאַפטס-מענער זיך געהאַלטן -- און האַלטן 
זיך ווייטער --- געטריי אין דער טראַדיציע פון יענער צייט, ווען די פּוױלישע 
װויסנשאַפט האָט געשטעלט אירע ערשטע טריט. 

אין זיבעצנטן יאָרהונדערט האָבן צויי פּאָליאַקן, מאָיעצקי און מיטשינסקי 
געשאַפן די מאָדע אויף אַנטיסעמיטיזם אין דער וויסנשאַפט. און די מאָדע דויערט. 
פיל װאַסערן זענען אָפּגעפלאָסן אין משך פון דער צייט, אַ סך האָט זיך געענדערט, 
נאָר אין דעם פּונקט איז אַלץ, װי געווען. 

מאָיעצקי האָט אַרױסגעגעבן אַ פּאַמפלעט אונטערן נאָמען איידישע רציחות, 
מאָרדן און פאָראורטיילן". דער דאָזיקער פּאַסקװיל איז בשעתו געווען זייער פּאָפּו- 
לער, ער איז דערשינען אין דריי אויפלאַגעס, און ער איז באַטראַכט געװאָרן פאַר 
אַ שליסל צו דערקענען די געהיימנישפולע עטיק פון ,טאַלמוד? און פון תלמוד- 
פאָלק. וי אַזױ מאָיעצקי האָט אונדז פאָרגעשטעלט ? דאָס איז זייער לייכט אָנצו" 
שטויסן זיך פון בלויזן טיטל פון זיין פּאַמפלעט. רוצחים, מערדערס, און װאָס 
נישט? 

דער אַנדערער, מיטשינסקי, האָט זיך נישט בלויז פאַרנומען מיט יידישער 
רעליגיע, יידישער פּסיכאָלאָגיע. אין זיין בוך ,דער שפּיגל פון דער פּילישער 
קרוין" דערשיינט ער אויך אַלס עקאָנאָמישער פאָרשער. ער הייסט ציִען קאָנסע- 
קווענצן פון דעם פאַקט, װאָס די יידן האַלטן זיך אין דער מאָראַל פון תלמוד. 
אים געפעלט נישט די דאָזיקע מאָראַל. אָבער --- דער געבאָט פון נקמה אימפּאָי 
נירט אים זייער. נקמה אין די יידן! נקמה אין די, װאָס האָבן פאַרכאַפּט דעם 
פּוילישן האַנדל, פון אונטער דער װיסנשאַפטלעכער הענטשקע קריכן אַרױס די 
שפּיציקע, חיהשע נעגל, 

די דאָזיקע העץ-אויסגאַבע איז דערשינען אין יאָר 1618. אָבער דער שאָטן 
פון מיטשינסקין דרייט זיך נאָך אַלץ כּסדר אַרום אין די קאַבינעטן פון די פּוילישע 
װיסנשאַפט-מענער. 

אמת, אין דער צייט פון קנעכטשאַפט, פון דער פרעמדער אָקופּאַציע אויף 
דער פּוילישער ערד, זענען געמאַכט געװאָרן פּרװון איבערצורייסן מיט דער 
שאַבלאָנישער אַנטי-יידישער טראַדיציע פון מאַָיעצקין און מיטשינסקין. דער 
איידעלער מענטש און קעמפער טאַדעוש טשאַציק האָט גערופן צו באַטראַכטן די 
יידן און די יידישע פּראָבלעמען מענטשלעך און גערעכט. דער היסטאָריקער 
יאָאַכים לעלעוועל האָט געפאָדערט אַן עק צו מאַכן מיט די פאָראורטיילן, מיט 
וועלכע די פּוילישע באַפעלקערונג טראָגט זיך אַרום בנוגע צו די יידישע שכנים. 
נאָך אַ צוויי-דריי פאַראיינצלטע שטימעס לאָזן זיך פאַרצייכענען. אָבער ערשטנס, 
זענען די דאָזיקע געציילטע געלערנטע צוגעטראָטן צו יידישער פאָרשונג מיט 
זייער אַ קליינעם סכום ידיעות וועגן יידן, און צווייטנס, זענען זייערע רופן געבליבן 
אַ ;קול קורא במדבר". די מערחייט האָט זיך ווייטער געקלאַמערט אין די טעאָריעס 
פון מיטל-עלטער. מיט ענגן און קלײינקעפּלדיקן פאַנאַטיזם האָט זיך די אינטעלעק- 
טועלע משפּחה באַמיט צו פאַרשװאַרצן דעם יידישן כאַראַקטער און פאַרמינערן 
דעם ווערט פון דער יידישער קולטור. 

און גראָד דאַן, ווען אין דער לופט האָט זיך געטראָגן דער אָנזאָג פון דער 
פּױלישער באַפרייונג, ווען דאָס פּולישע פאָלק איז געשטאַנען ערב היסטאָרישע 
און וויכטיקע געשעענישן, גראָד אין יאָר 1914 איז דערשינען דער העסלעכסטער, 
דער שמוציקסטער, דער אידיאָטישסטער פּאַסקװיל, װאָס איז געשריבן געװאָרן 
אין פּויליש וועגן יידן, 

עס איז דערשינען ;די יידישע נשמה אין ליכט פון תלמוד" פון אַנדזשעי 
ניעמאָיעווסקי. 


צּ 


דער דאָזיקער ניעמאָיעװוסקי איז אייגנטלעך אַ טעמע פאַר דער פּאַטאָלאָגיע, 
פאַר דער וויסנשאַפט, װאָס פאָרשט די פּאַרשױנען מיט אַ קראַנקער, צעדרייטער 
פּסיכיק. | 
אין זיינע יונגע יאָרן איז ניעמאָיעווסקי געווען אַ ראַדיקאַל. איינער פון די 
פירערס פון דער ליבעראַלער פּוילישער אינטעליגענץ. דערנאָך איז ער איבער- 
געדרייט געװאָרן. ער האָט געענדערט די אָנשױונגען. ער איז אַװעק צו דער 
רעאַקציע. אַװעק מיט לייב און נשמה. אַנדזשעי ניעמאָיעווסקי איז געװאָרן דער 
פינצטערסטער רעאַקציאָנער אין פּױלן, דער פירער פון דער שװאַרצער כּנופיה 
פון ,ראָזװאָי?. 

אַ סך קרענקלעכס איז געווען אין דאָזיקן טיפּ. ער האָט געליטן איף אַ 
מאַניע. ער האָט געציטערט פאַרן יידישן געשפּענסט. און קרענקלעך און דעמאַ- 
גאָגיש האָט ער געשילדערט די יידישע נשמה. 

ער האָט זיך אָנגעקלײדט אין אַ װיסנשאַפטלעכער ראָל. דאָס פּנים ברענט 
פון חרפּה אָבער עס איז דאָך אַ פאַקט, אַז די שענדלעכסטע פּאַמפלעטן קעגן תלמוד 
האָבן געשריבן אַזעלכע, װאָס זענען אַרױס פון די יידישע רייען, משומדים און 
דעגענעראַטן. ניעמאָיעווסקי האָט זיך אָנגעלײענט מיט די ליגנס פון די פעפער- 
קאָרנס און בראַפמאַנס, ער האָט אויך איבערגעקייט די פעלשונגען פון די שׂונאי- 
ישׂראל דאָלינג און פראַנייטיס, און ער איז געװאָרן אָנערקענט פאַר ,יידן-קענער". 
ער האָט אַרױסגעגעבן פאַרן פּױלישן לייענער אַ איידן-קענערישן" פּאַסקװיל קעגן 
;טאַלמוד?, 

איך האָב איצט איבערגעבלעטערט די דאָזיקע שמאַטע ,די יידישע נשמה 
אין ליכט פון תלמוד". איך האָב גובר געווען דעם עקל, װאָס זי רופט אַרױס מיט 
איר גראָבער עם:הארצות, דעם צאָרן, װאָס זי װעקט אין יעדן ייד מיט איר 
בלוטדורשטיקן אַנטיסעמיטיזם: איך האָב גובר געווען די לאַנגװײליקײט, װאָס 
שלאָגט פון די דאָזיקע 200 זייטן, דעם שוידערלעכן סאַדיזם, מיט וועלכן זיי זענען 
געשריבן געװאָרן. איך האָב געלייענט און געטראַכט: 

-- נישט קיין װוּנדער װעט עס פאַר מיר זיין, אויב אַ גוי װועט נאָכן איבער- 
לייענען דאָס דאָזיקע בלוטיקע ביכל, זיך לאָזן מיט אַ לאַנגן מעסער אין די יידישע 
גאַסן און שניידן יידישע קעפּ! ניעמאָיעווסקי וואַרפט אויף אים אָן אַ מורא, אַזֹ 
אויב ער װעט זיך נישט מקריב זיין, וועלן די יידן אים דערמאָרדן. טאַקע בפירוש ; 
דערמאָרדן, | 

און טאָן װעט דאָס דער ייד, וייל אַוױ הייסט אים די גמרא. זי הייסט אים 
אויסקוילען די גוייַם, צוגרייטן פאַרניכטונג פאַר דער קריסטלעכער וועלט, מאַכן 
אַן איינפאַכע שחיטה אויף די, װאָס האַלטן זיך נישט אין דער עטיק פון תלמוד, 

מיט דער הילף פון פּלאַגיאַטירטע און פאַרקריפּלטע ציטאַטן ווערט דאָס 
אומלאָגישע לאָגיש אינעם דאָזיקן רשעותדיקן פּלאָנטער. ניעמאָיעווסקי באַווייזט 
זיך פאַרן פּוילישן לייענער וי אַן אידעאַליסט. ער וויל די וועלט -- און דער עיקר 
פּוילן --- ראַטעװען פון געפאַר. און טאַקע צוליב דעם איז אַ נויטװענדיקייט, 
אַ צװאַנג פון דער שעה, צו פאַרברענען דעם תלמוד און מיט אים -- זיין פאָלק, 
מען דאַרף די יידן ברענען אויפן פייער מיט דביקות, מען דאַרף זיי פּייניקן 
מיט פאַרגלאָצטע אויגן צום הימל, 

זיכער. פרייהייט פון װאָרט פאַרפליכטעט. יעדער דאַרף האָבן דאָס רעכט 
פריי אַרױסצװאָגן זיין מיינונג. אָבער דאָס, װאָס ניעמאָיעווסקי האָט זיך דערלויבט, 
איז אייגנטלעך די שענדונג פון פרייהייט, דאָ ווערט צוגעגרייט דער באָדן פאַר 
פּאָגראָמען. דאָ װועױט פראַנק און פריי גערופן צו מאַסן-שחיטות. דאָ ווערט דער 
פּולישער לייענער געשטעלט פאַר אַן אומזעבאַרער, און דערפאַר נאָך מער שוידער- 
לעכער גרויל, װאָס רופט זיך ,די נשמה פון תלמוד". די שפּראַך אויף וועלכער 
מיצקעוויטש האָט געשריבן װוערט ברוטאַל געשענדט, 

אויף ניעמאָיעווסקיס בוך דערציט זיך דער יונגער דור אַנטיסעמיטן אין 
פּוילן. ניעמאָיעווסקיס פּאַמפלעט איז די גייסטיקע שפּייז פאַר טויזנטער, טויזנטער 
פּאָליאַקן. אוֹן װי לאַנג די דאָזיקע נידערטרעכטיקע אוױיסגאַבע איז אויסגעשטעלט 
אין די שויפענצטער פון די בוכהאַנזדלונגען, װוי לאַנג זי איז צוטריטלעך פאַר יעדן 
--- אַפילו יוגנטלעכן --- לייענער, אַזױ לאַנג מוז עקזיסטירן כוליגאַניזם אין פּולן, 

און --- װאָס פאַר אַ צופאַל : אויף ניעמאָיעווסקיס בוך האָט זיך דערצויגן אויך 
דער פּאָליאַק פון לעמבערג, טאַדעוש זאַדערעצקי, 

ער האָט אים געגלויבט. ער איז פון ניעמאַָיעווסקיס ,למדנות" געווען באַ- 
גייסטערט. זיינע אויספירן האָבן אימפּאַנירט. זאַדערעצקי איז געווען שטאָלץ, 
װאָס אַ פּאָליאַק איז אַזױ טיף אַרײינגעדרונגען אין די געהיימנישן פון דער יידישער 
לערע. 

נישט מער, ער האָט אַלײן אוֹיך געװאָלט אַ קוק טאָן אין די ווערק ועגן 
תלמוד. און נישט בלויז אויבערפלעכלעך. ער האָט זיך מיט פלייס גענומען צום 
שטודיום פון יודאַיסטיק, ער האָט געלייענט די ליטעראַטור פון די איידן- קענערס" 

און יידן-פאַרטײידיקערס, ער האָט זיך פאַראינטערעסירט מיט יידישער רעליגיע, 
פילאָסאָפיע און קולטור. 
| = און דער פּאָליאַק פון לעמבערג איז אויפגעציטערט געװאָרן. ער האָט דערזען 
די פעלשונג, ער האָט דערזען, אַז די גאַנצע איידן-קענעריי" לייגט זיך צונויף 
פון נאַרישקײט פּלוס בייזוויליקייט, ער האָט דערפילט, אַז דאָ ווערט געטריבן אַ 
שרעקלעכער, גרוילעכער שווינדל מיט אַ הייליקער און גאונותדיקער שאַפונג פון 
אַלטן קולטור-פאָלק --- און זיין געוויסן האָט אים מער קיין רו נישט געגעבן. 
ער װעט קומען, ער װעט דערציילן דעם אמת, דעם גאנצן אמת וועגן תלמוד. 
ער װעט דאָס טאָן אין נאָמען פון דער עכטער ויסנשאַפט, אין נאָמען פון גערעכ- 
טיקייט, 


אין קאמף פאַרן אמת וועגן תלמוד 


, די עטיק פון תלמוד"... אַ סך גייסט-מענטשן האָבן געבויט דעם 
הערלעכן בנין. עס איז אַ בנין פון באַזונדערער שיינקייט. פון אַלמענטשלעכער 
באַדײיטונג, פעסט. אייביק, 

,די עטיק פון תלמוד --- צום שטאַרקסטן באַשפּיגן, אומגערעכט אַטאַקירט --- 
איז זי געווען דער שוץ פון די יידן אין די טעג פון פּיין און גרויל. זי האָט די 
יידן געהייסן טראָגן אין דער װועלט דעם גלויבן אין איין-און-איינציקן גאָט, זי 
האָט געלערנט צו ליידן פאַר דער דאָזיקער אידעע, זי האָט געהאַרטעװעט די 
נשמות, פאַרהיטן פון ירידה... דאָס גוטע אין דער יידישער נאַטור, דאָס גוטע, אין 
וועלכן עס מוז אַפילו מודה זיין דער פאַרביסנסטער אַנטיסעמיט, איז אַ פּראָדוקט 
פון תלמוד".., 

,די עטיק פון תלמוד --- זי האָט זיך אַרויפגעהויבן צו דער גרעסטער הויך 
אין די צייטן פון אַלטערטום"... 

אַזאַ לויב-געזאַנג פאַר דער מאָראַל פון תלמוד געפינט זיך אינעם בוך ;דער 
תלמוד אין פייער פון יאָרהונדערטער" פונעם פּוילישן געלערנטן טאַדעוש זאַדע- 
רעצקי. 

די מאָראַל, װאָס איז אַזױ פאַרשמוצט געװאָרן פון נידערטרעכטיקע נפשות, 
די מאָראַל, קעגן וועלכער עס זענען די שאַרפסטע אָנגריפן געװענדט געװאָרן 
האָט געפונען איר פאַרטײידיקער. אין פּױלן ווערט אַזאַ פאַרטײדיקונג געמאַכט צום 
ערשטן מאָל, אין דער פּוילישער װיסנשאַפטלעכער ליטעראַטור איז דאָס װוערק 
פון זאַדערעצקי אַ נייעס. אַן איבערברוך-דאַטע. 

און נאָך מערקווירדיקער ווערט דאָס דאָזיקע בוך דערמיט, װאָס עס איז דער- 
שינען -- איצט, אין דער תקופה פון בושעװענדיקן יידן-האַס און הוליענדיקן 
ראַסיזם, 

אָריגינעל איז דער מענטש טאַדעוש זאַדערעצקי. אָריגינעל איז זיין בוך. ער 
דערװעקט טיפע באַוווּנדערונג פאַר זיין מוט, און פאַר זיינע באַמיָונגען זיך צו 
פאַרטיפן אין די בלעטער פון תלמוד... זאַדערעצקי איז אָנגעלײענט און אָנגעלערנט, 

ער ווייסט זיך װוּ צו קערן און צו װענדן אין דער יודאַיסטישער ליטעראַטור. 
ער שטיצט זיינע ווערטער אויף ראיות, אויף ציטאַטן און פאַקטישן מאַטעריאַל, 


צּ 


דאָס קאַפּיטל, אין וועלכן עס איז די רייד וועגן דער עטיק פון תלמוד, איז 
דאָס שטאַרקסטע אין זאַדערעצקיס בוך. 

דאָ פאַרטיפט זיך דער פּאָליאַק פון לעמבערג אין די פּראָבלעמען פון דער 
יידישער עטיק. דאָ לאָזט ער זיך אַרײן אין אַ פאַר אים פרעמדער װעלט, עֶר 
גראָבט זיך און גריבלט זיך אין די מאמרי חז"ל: מען זעט אים, וי ער סאַפּעט 
און אָטעמט שווער, מאַכנדיק די גרעסטע אָנשטרענגונגען צו באַנעמען דעם זין 
פון די קאָמפּליצירטע תלמודישע שטעלן. און מען זעט אים אויך, װי ער טויכט 
אַרױף פון ים-התלמוד, וי ער קומט צוריק אַן אויפגעלעבטער, אַן אויפגעפריש- 
טער : ער האָט געפונען װאָס ער האָט געזוכט! 

זאַדערעצקי איז פול מיט באַװוּנדערונג פאַר דער הויכער מאָראַל, װאָס גייט 
פון תלמוד. די תנאים, די אמוראים --- די שאַפערט פון משנה און גמרא --- װאַקסן 
אויס אין זיין שילדערונג צו טיטאַנען פון גייסט. נישט נאָר די לערערס פון 
יידנטום זענען זיי. אויך לערערס פון דער מענטשהייט פאַרדינען זיי צו זיין, 

װאָס, איבערגעטריבענע התפּעלות, זאָגט איר ? -- אַדרבא, באַקענט זיך מיט 
זייער בליק אויף וועלט און לעבן, מיט די פאָדערונגען, װאָס זיי האָבן געשטעלט 
צום מענטש, מיט די אידעאַל, צו וועלכע זי האָבן געשטרעבט און מיט די 
בענקענישן װאָס זיי האָבן געטראָגן! 

די העצערס און תלמוד-פעלשערס זאָגן, אַז דער תלמוד לערנט די יידן צו 
שווינדלען, צו ,דרייען"... נישט פאַראַן קיין גרעסערער אַבסורד! דווקא די שאַפערס 
פון תלמוד זענען געווען מוטיקע און ריקזיכטלאָזע זוכערס פון אמת. דווקא דער 
תלמוד טאַדלט די שווינדלערייען און באַקעמפט די שווינדלערס. 

מיט דער הילף פון אַ געלונגען צונויפגעקליבענעם מאַטעריאַל באַװײזט 
זאַדערעצקי, צו װאָס דער תלמוד רופט, 

ובכן : צו ערלעכקייט. צו ערלעכער אַרבעט און ערלעכן פאַרדינטן גראָשן 
רבי מאיר האָט מיט דער גרעסטער פאַרערונג גערעדט ועגן אַרבעט. הלל איז 
געווען אַ האָלץ-העקער, רבי יוחנן אַ שוסטער, רבי יצחק -- אַ קאָװואַל... װאָס, 
איר ווילט נישט גלויבן ? לעגענדעס, מיינט איר ? --- ביטע! זוכט נאָך, קוקט נאָך ! 
דאָס שטייט געשריבן אין דער און דער מסכתא אויף דעם דף און דעם עמוד, דאָס 
וועט איר געפינען אין יענער מסכתא... דער עיקר -- איבערצייגט זיך ! פּרװוט 
זיין אויפריכטיק! באַפרײיט אייך פון די פאָראורטיילן! 

דער תלמוד רופט צו גלייכער באַהאַנדלונג פון אַלע מענטשן. כּדאי צו הערן, 

װאָס די גמרא זאָגט אין , קידושין", וי אַזױ דער הער דאַרף זיך באַציִען צו זיין 
קנעכט : ,דו זאָלסט נישט עסן קיין ווייס ברויט, און דיין קנעכט -- שװאַרץ ברויט ; 
דו זאָלסט נישט טרינקען דעם אַלטן גוטן וויין, און דיין קנעכט -- דעם וויין פון 
ערגערן סאָרט ‏ דו זאָלסט נישט שלאָפן באַקװעם און ווייך און דיין קנעכט -- 
אויף אַ האַרטן געלעגער"... -- װי מיינט איר, הערן אַנטיסעמיטן, זענען אַזעלכע 
געזעצן אויך /, אוממענטשלעך"? 

און ערשט יענע ערטער, אין וועלכע דער תלמוד רעדט וועגן דער וויכטיקייט 
פון גמילת-חסדים! די װעלט טרינקט זיך איצט אין נויט. זי שטיקט זיך מיט 
מיליאַנען אָרעמע. און דער פּאָליאַק פון לעמבערג ראָט די היינטיקע מענטשן זיך 
צו דערמאַנען אין די ווערטער פון רבי שמעון בן לקיש, אַז בעסער װי טיילן 
נדבות איז באַשעפטיקן דעם אָרעמען און אים געבן צו פאַרדינען... פּראָדוקטיװױי- 
זאַציע, אויף וועלכער עס איז אָנגעװיזן געװאָרן נאָך מיט צוויי טויזנט יאָר צוריק! 

און כּסדר אַזעלכע כאַראַקטעריסטישע זאַכן פון תלמוד ברענגט זאַדערעצקי, 
שטעלן, װאָס דאַרפן װאַרפן אַ ריכטיק ליכט אויף דער מאָנומענטאַלער שאַפונג פון 
יידישן גייסט, 

די איידן-קענערס" דערקלערן, אַז דער תלמוד רעדט-אָן די יידן צו ,ליכווש", 
דער תלמוד האָט פאַרװאַנדלט די יידן אין אַ פאָלק פון פּראָצענטניקעס. צי שרייט 
נישט דער שקר פון די דאָזיקע עם-:הארצישע דערקלערונגען? געפינט זיך דען 
נישט אין דער גמרא, אַז געלט, װאָס קומט פון אומריינע צװעקן, קען נישט 
פאַרװענדט ווערן אויף ריינע צוועקן? האָט נישט דער תלמוד פיינט תּכלית-שׂנאה 
די פּראָצענטניקעס? זאָגט ער נישט, אַז װער עס באָרגט געלט אויף פּראָצענט, 
פאַרלירט זיין פאַרמעגן ? -- קעגן דעם ,ליכװויאַזש? בונטעוועט זיך די ערלעכקייט 
און זויבערקייט פון די גרויסע לערערס. אמת: יידן האָבן אין מיטל-עלטער זיך 
פאַרנומען מיט ליכווע. אָבער זאַדערעצקי קען געשיכטע. ער וייסט, װוער עס 
איז דערין שולדיק געווען. אַלע פּרנסות זענען ביי יידן צוגענומען געװאָרן. נישט 
אַרבעטן האָבן זיי געטאָרט, נישט האַנדלען. בלויז --- מיט ליכווע זיך פאַרנעמען. 
די הערשערס האָבן זיי דערצו געצווונגען. אַזאַ איז דער אמת וועגן דער יידישער 
וווכעריי. אָט זאָגט ערגעץ אַ תּוספות, אַז דאָס, װאָס איצט פאַרנעמען זיך די יידן 
מיט באָרגן געלט אויף פּראָצענט, איז עס נאָר צוליב דעם -- וייל די פרעמדע 
פעלקער פאַרווערן זיי אַנדערע פאַרדינסטן... 

דו פילסט, וויפל אַרבעט עס איז נויטיק געווען פאַרן פּוילישן געלערנטן 
וויפל צייט און וויפל געדולד, ביז װאַנען אים איז געלונגען זיך צו באַקענען מיט 
אונדזערע שאַפונגען. דו פילסט אויך זיין צופרידנהייט, װאָס ער האָט דאָך באַזיגט 
די שװועריקייטן און דערקענט דעם אמת, 

אָט באַרירט ער דעם דערהויבענעם אַלטרױַזם, די אידעע פון מענטשן-ליב- 
שאַפט, מיט וועלכער עס זענען אַדורכגעדרונגען די רייד פון די חכמים. די יידן 

האָבן אין ארץ-ישׂראל געברענגט אַ קרבן פאַרן ווילזיין פון אַנדערע פעלקער. 
די יידן האָבן מתפּלל געווען, עס זאָל אויף דער גאַנצער וװועלט הערשן גליק, און 
עס זאָל קיין שום פאָלק נישט ליידן הונגער. די מענטשן פון קליינעם יהודה-לאַנד 
האָבן געזאָרגט און געווייטיקט פאַר די נאָענטע און ווייטע. ירושלים --- איז געווען 
דאָס האַרץ פון דער וועלט, 

און די טאָלעראַנץ מיט וועלכער דער תלמוד באַפעלט זיך צו באַציִען צו די 
פעלקער, צװוישן וועלכע יידן װווינען! ,דינא דמלכותא דינא" --- בכן אַ ליגן, אַז 
דער תלמוד הייסט די יידן זיין מלוכה-פאַררעטערס, װי עס זאָגן ראָהלינג און 
ניעמאָיעווסקי און אַװודאי איז אַ שקר, אַז ער רופט זיי צו מאַכן אַ שחיטה אויף 
די גוייִם. אָט איז אַ צווייטע שטעלע: ;הוה מתפּלל" -- בעט פאַרן ווילזיין פון 
מלכות... אַזש בעטן! בעטן! 

די מענטשן, וועלכע בלייבן געטריי צו די געזעצן פון תלמוד, זענען פאַקטיש 
-- מוסטער-מענטשן. דאָ באַקומען זיי דעם קאַטעגאָרישן אימפּעראַטיוו צו לעבן 
ערלעך און פרידלעך. דאָ ווערן זיי געװאָרנט פאַר איטלעכן פאַלשן און קרומען וועג. 
דאָ ווערט אין זיי איינגעפונדעוועט דער דראַנג צו רעכט און גערעכטיקייט. 

אָבער צו װאָס געבן באַמערקונגען? -- זאַדערעצקי טוט לסוף אַנדערש. ער 
ברענגט אַ רייע ציטאַטן פון תלמוד. ציטאַטן, אַזױ וי זי זענען. און זאָלן זיי רעדן 
פאַר זיך, זאָלן זיי דערציילן דעם אמת וועגן תלמוד! 

די דאָזיקע ציטאַטן הייבן זיך אָן מיטן מאמר ; 

;גלייכער לאָז זיך הרגענען, איידער דו זאָלסט אַ מאָרד באַגיין. צי מיינסטו 
דען, אַז דיין בלוט איז רויטער, וי דאָס בלוט פון אַן אַנדערן מענטש ?7., 

און ענדיקן זיך מיט דער סענטענץ: 

;דער חותם פון גאָט איז אמת". 

דאָס איז די עטיק פון די שאַפערס פון תלמוד, דאָס איז זייער לערע פאַרן 
יידנטום. פאַר דער מענטשהייט. 


צ 


װאָס זענען מיר, דאָס ביבל-פאָלק אָדער דאָס תלמוד-פאָלק? --- פאַר אונדן 
קלינגט אַזאַ פראַגע קאָמיש און אַבסורדאַל. אָבער אין דער װעלט האָט זיך איינ" 
געװאָרצלט אַ מיינונג, אַז צוויי יידנטומס זענען פאַראַן אין דער געשיכטע, אַ 
ביבל-יידנטום און אַ תלמוד-יידנטום.. 

זאַדערעצקי באַווייזט די לעכערלעכקייט פון דער דאָזיקער אַבסאָלוט נישט 
באַרעכטיקטער מיינונג. דאָס תלמוד-יידנטום האָט געצויגן די גאָלדענע קייט פון 
ביבל-פאָלק. דאָס יידנטום לאָזט זיך נישט צעטיילן. עס איז אַן אייניקע קראַפט, 

דאָס בוך פון טאַדעוש זאַדערעצקי איז אַ שטורמישע אָפּרעכענונג מיט די 

ליידן-קענערס". זיי ווערן אָנגערופן מיטן ריכטיקן נאָמען: פעלשערס און פאַר- 
קריפּלערס. מער : פאַרברעכערס. 

אַזעלכע זענען זייערע מעטאָדן : 

;אַ מאָל קלערן זיי אויס זאַכן, װאָס שטייען לגמרי נישט אין תלמוד, אַ מאָל 
ווידער רייסן זיי אַרױס זאַצן פון מיטן, אַדורכלאָזנדיק בכּיוון דעם אָנהייב און 
סוף "... 

שקר און שלימזל האָבן זיך צונױיפגעפּאָרט כּדי צו מאַכן צו שאַנד און צו 
שפּאָט די הייליקע יידישע שאַפונג. אומזין אויף אומזין איז אָנגעקליבן געװאָרן. 
שקר אויף שקר. פונעם באַגריף ;מותר לך" האָבן די פּאַסקװיל-שמירערס געמאַכט 
אַ יידישע פאַרשווערונג. פון אַ משנה אין מסכת עבודה-זרה -- אַן אָפּענעם אָנזאָג 
פון אַ יידישער אַנאָנימער מלוכה. זאַדערעצקי װאָרנט פאַר די פאָלגן פון אַזאַ 
עקלהאַפטער העצע. רעדן שלעכטס אויפן תלמוד באַדייט סוף כּליסוף אויך 
מורמלען אויפן תנ"ך. און ווער-ווער, דאָס קריסטנטום דאַרף זיך דערפון היטן. 
דאָס קריסטנטום איז שולדיק אַ חוב דער יידישער קולטור. זאַדערעצקי זאָגט: 
;אינעם ברונעם פון וועלכן מען האָט געטרונקען טאָר מען נישט שפּײיען. די 
אַטאַקעס קעגן יידן ענדיקן זיך מיט דער פּראָפּאַגאַנדע פאַר געצנדינסט. דייטשלאַנד 
איז דער בעסטער ביישפּיל", 

דער פּוילישער געלערנטער פּאָלעמיזירט לײידנשאַפטלעך מיט דער אינטער- 
נאַציאָנאַלער באַנדע תלמוד-פעלשערס. עס איז פּאָלעמיק אין נאָמען פון אמת, אין 
נאָמען פון מענטשלעכקייט, 

ער ווייסט, אַז די דעמאַגאָגן װעלן נישט גלייך אָפּשטעלן זייער פינצטערע 
אַרבעט. ,לאַנגע יאָרן האָבן געאַרבעט דער שלעכטער וילן און די עם-הארצות, 
און אָנגעזאַמלט די ליגנס. לאַנגע יאָרן װעלן נויטיק זיין אָפּצוקערן דאָס מיסט". 
ער וויל זיך ווידמען דעם דאָזיקן קאַמף. ער האָט שוין אין כּתב-יד נאָך אַ בוך 
אונטערן נאָמען ;די סודות פון תלמוד", אין וועלכן עס ווערן ווייטער דעמאַסקירט 
די בייזוויליקע בלבולים פון די ניעמאָיעווסקיס און פראַנייטיסעס. 


צּ 


דאָס װערק פון טאַדעוש זאַדערעצקי איז אַ פריידיקע דערשיינונג. מיר לעבן 
איצט איבער אַ פינצטערע צייט, אָבער די איידעלע זענען מיט אונדז. און איידעלע 
זענען נאָך דאָ. נישט אַלע הערצער זענען פאַרדאָרבן, נישט אַלע געװויסנס -- 
באַפלעקט, 

נאַטירלעך : 


זאַדערעצקי קען נישט רעדן מיט יענער פּיעטעט, מיט װעלכער מיר רעדן 

וועגן תלמוד. ער איז אַ פרעמדער און ער גייט צו װוי אַ פרעמדער. וי אַ שטרענגער 
װיסנשאַפטלער. מיר דאַרפן עס אים פאַר אומגוט נישט נעמען. 

זאַדערעצקיס בוך איז געווענדט בעיקר צו די פּאָליאַקן. אָבער אויך יידן מעגן 
עס לייענען. און דער עיקר יענע יידן, װאָס קרענקען אויף , פּאָסטעמפּ און ,מאָדער- 
ניזם" און דער תלמוד איז זיי עפּעס נישט איבעריק צום האַרצן... אַדרבא, זאָלן 
זיי זען, װאָס דער פּאָליאַק פון לעמבערג האָט אין זיינע בלעטער געפונען! 

דער דיכטער װאָס איז געשטאָרבן אין אַ בעטלער-היים 


{(צום 50סטן יאַרצײיט פון ציפּריאַן נאַרװיז) 


אין דער פּוילישער ליטעראַרישער וװעלט פייערט מען דעם 50סטן 

יאָרצײט פון גרויסן פּולישן דיכטער ציפּריאַן נאָרװיד. פאַר דעם ברייטן לייענער- 
עולם איז נאָך ביז היינט פרעמד דער נאָמען פונעם דאָזיקן אײגנאַרטיקן און 
איידעלן פּוילישן דיכטער. 

דאָס איז געווען איינער פון די שענסטע און טיפסטע מענטשן, װאָס פּוילן 
האָט ווען עס איז אַרױסגעגעבן. שרייבער ! װאָס איז שייך פאַר אַ נייעס אַ שרייבער ? 
די פעדער-מענטשן זענען דאָ גאַנצע מחנות, דאָס מין שרייבן וװוערט װאָס אַ מאָל 
מער פאַרװאַנדלט אין אַ מלאכה, אין אַ פּראָפּעסיע, צו וועלכער עס נויטיקן זיך 
נישט לגמרי קיין גייסטיקע און מאָראַלישע קװאַליפיקאַציעס. אַ מלאכה וי אַלע 
מלאכות. און די שרייבערס וערן אַלץ מער טעכניק-לייט. זיי קאָענן דרייען די 
ווערטער, ציקלען די שפּראַך, מאַכן די פאַרשידנסטע קונצן, כּל המיני אַקראָבאַטישע 
שטיק. זיי קאָנען זיך אױסציִען אויף אַ באַפעל און וערן איינגעשרומפּן לוט 
באַשטעלונג. נאָך דער דרייסטער פּושקין האָט געװאַגט אַזעלכע וװוערטער צו לאָזן 
יפאַלן, וועגן זיינע חברים די פּאָעטן : ,און פון אַלע קינדער פון דער ערד, איז ער, 
דער פּאָעט, אפשר דער נישטיקסטער.. 

אָבער אַ מאָל קומט דאָך אַן עכטער דיכטער. אַ מענטש -- נישט בלויז אַ 
פערזן-שלייפער אָדער שורות-שרייבער. אַ טיפער מענטש, װאָס לעבט אין איינ- 
קלאַנג מיט די אידעעס, װאָס ער פּרעדיקט, װאָס שאַפט אַ האַרמאָניע צוישן זיך 
אין זיין ווערק. אַ דיכטער -- אַ פּערזענלעכקייט. און דאַן דערפילט מען אַ ציטער. 

די דיכטער פון צעך, די פּראָפּעסיאָנאַליסטן, לאַכן אַזאַ איינעם אויס. נישט 
קיין װוּנדער! ער איז פאַר זיי געפערלעך! גרילצן זיי מי די פעדערס: דאָס איז 
אַ דילעטאַנט, אַ פראזן-דרעשער. אַ בלוטלאָזער מענטש.. 

נאָרװיד האָט אַלצדינג געקאָנט האָבן, ווען ער זאָל װועלן פאַרקויפן זיין װאָרט 
און אָפּזאָגן זיך פון זיין אייגענעם ,איך". ער האָט געקאָנט האָבן רייכטום, רום, 
כּבוד. ער האָט אָבער זיין װאָרט נישט פאַרקויפט --- און ער האָט גאָרנישט געהאַט. 
נישט קיין רום, נישט קיין געלט. גאָרנישט, בלויז אַ קליין צימערל ד' על ד', ערגעץ 
אַ בוידעם-שטיבל (אויף די לעצטע יאָרן האָט ער אויך זיין צימערל פאַרלוירן 

און ער איז אַרײן אין אַ בעטלער-היים) : בלויז טרוקן ברויט מיט װאַסער (אויף 
דער עלטער האָט ער אויך דאָס נישט געהאַט און נישט איין מאָל איז ער געשטאַנען 
פאַר דער געפאַר צו שטאַרבן פון הונגער). און כּבוד ? און דיכטער-קרענץ ? דערפון 
איז דאָך אָפּגערעדט! צו מאָל דרוקן האָט מען אים נישט געװאָלט. 

גרויזאַם איז די נקמה פון די , צעכאָווע" שרייבערס אין אַ שריפטשטעלער, 
װאָס װאַגט אויך אַ מ ענטש צו זיין. 

אויך אין מיצקעוויטשן האָט זיין סביבה אויף אַזאַ אופן נקמה גענומען. צו 
ערשט איז געווען שטיל און רויַק. אַלץ אין בעסטן אָרדענונג. שטום אין דער 
משפּחה. מיצקעוויטש האָט געשריבן, געשאַפן זיינע ווערק. אָבער מיט אַ מאָל איז 
געקומען אַן ענדערונג. דער דיכטער האָט זיך אַרײנגעפּאַקט אין קאָפּ די אידעע 
פון אַ יידיש-פּױליש צוזאַמענלעבן. און ער איז אַװעק קיין קאָנסטאַנטינאָפּאָל און 
דווקא געװאָלט גרינדן אַ יידישן לעגיאָן. אָ, דאַן איז מיט אַלעם געװאָרן אויס! 
אויס דיכטער, אויס ;נאַציאָנאַלער שטאָלץ"! מ'האָט זיך מיט מיצקעוויטשן גענו- 
מען פילן אומבאַקוועם, מען האָט אים אָנגעהויבן האַלטן פאַר שעדלעך. מען האָט 
דעם דיכטער געלאָזט װוינען אין אַ פינצטער און שמוציק געסל, װוּ עס האָט 
געבושעוועט די כאָלערע-עפּידעמיע, ליידן הונגער און נויט און שלאָפן אויף נאַסער 
ערד, אונטערלייגט מיט אַ פאַרשימלטן זאַק. און זיי, די /ניכטערע" און ,מיושב- 
דיקע" מענטשן, האָבן הויך געמורמלט: גוט אַזױ אויף אים! זאָל ער זיך נישט 
אַרומטראָגן מיט קיין ;שעדלעכע" חלומות... 


צּ 


דאָס לעבן פון ציפּריאַן נאָרװיד איז אַ טראַגעדיע. עס איז געבויט לויט אַלע 
כּללים פון דער טראַגעדיע. 

די צייט איז דאַן אַ שווערע פאַרן פּוילישן פאָלק. נאָרװיד איז געבוירן געװאָרן 
נישט ווייט פון װאַרשע אין יאָר 1821. און ווען ער איז קוים צען יאָר אַלט, ברעכט 
אויס דער ליסטאָפּאַד-אױפּשטאַנד. אַ פּאָר יונגע רעװאָלוציאָנערן װאָגן צו גיין 
אויפן בעלוועדער, װוּ עס זיצט דער צאַרישער גובערנאַטאָר. פּוילן גייט אָפּ אין 
בלוט אין איר פאַרצווייפלטן פרייהייטס-קאַמף, 

נאָרװיד זאַפּט אין זיך איין פון דער פריסטער קינדהייט דעם פּיין פון זיין 
פאָלק, | 

ער ווערט דערצויגן אין װאַרשע און ווייזט אַרױס אומגעהויערע פעיקייטן. 
ער גרענעצט זיך נישט אָפּ אויף איין געביט, נאָר טראָגט אַ שטאַרקן אינטערעס 
פאַר אַלץ. אַ װוּנדערקינד. ער הייבט אָן שרייבן און מאָלן. אָבער דער פאַרקער 
אין די קינסטלערישע קרייזן איז אים דערווידער. ער האָט זיך נישט װאָס צו 
קלאָגן : מען נעמט אים אויף אין די קינסטלערישע ;סאַלאָנען" גערן, אָבער דער 

יונגער דיכטער זעט די פלאַכקייט װאָס הערשט דאָ, די אומפאַראַנטװאָרטלעכע 
באַציונג צו די אויפגאַבעס פון דער ליטעראַטור. ער נעמט דאָך דאָס אַלץ ערנסט, 
בלוטיק ערנסט. ער זינגט אַ הימן צו דער פעדער און זאָגט צו איר : ,,קלאַמער זיך 
נישט אין קיין שום היטל (געמיינט די הויכע לייט), וייל דו טאָרסט נישט זיין 
אָנגעזאַפּט מיט װאַסער"... ער מיינט, דער יונגער קינסטלער, אַז נאָר אין זיין 
הײימשטאָט זענען די דיכטער און די שרייבערס אַזעלכע פלאַכע, דאָס איז אפשר 
אַ פּראָדוקט פון דער פאַרשקלאַפונג, אָבער אין דער ועלט, אין דער גרויסער 


וועלט, מוז עס געוויס אַנדערש זיין. 


נאָרװיד װואַנדערט. ער לעבט אין דייטשלאַנד, אין איטאַליע. ער בילדעט זיך 
אין סקולפּטור און אין מאָלעריי. ער קומט קיין פּאַריז. ער זוכט אַ וועג פאַר זיין 
שאַפונג, אַן אייגענעם וועג. און די רייזע איז פול מיט איינדרוקן. אין בערלין 
וערט ער אַרעסטירט אַלס פּאָליטיש פאַרדעכטיקער. ער האָט אַן אָפן אויג און 
דערזעט מענטשלעכע ליידן, די עוולות, װאָס האָבן אַן אָרט אויף דער וועלט. ער 
פאַרטראַכט זיך איבער פראַגעס און פּראָבלעמען. 

נאָרװיד לייגט אין זיינע פּאָעמעס און דיכטונגען װייניק אַכט אויף דער פאָרעם. 
עס איז ביי אים דער עיקר -- דער געדאַנק. ער שרייבט וועגן דער פאַרשקלאַפונג 
פון פּױלישן פאָלק, און אין קעגנזאַץ צו די שרייבערס, װאָס האַלטן, אַז מיט דעם 
מאָמענט, ווען דער צאַריזם ועט פאַלן, וועט אַנטשטײן אַ פריי פּױלן, זאָגט נאָרװיד, 
אַז באַפּרײיונג הייסט נישט בלויז באַפרײיען זיך פון דער פיזישער מאַכט, אַז באַ- 
פרייונג הייסט נישט בלויז : פּאָליטישע באַפּרײוּנג. פיל שװוערער אָבער וויכטיקער 
איז דער אַקט פון גייסטיקער באַפרייונג. דאָס פּוילישע פאָלק, װאָס לעכצט נאָך 
דער פרייהייט, דאַרף אין זיך אַרײינברענגען דעם געפיל פון אמת פאַר גערעכטי- 
קייט. אויב װעט פּוילן נישט שטיין אויף די יסודות פון גערעכטיקייט, איז אייגנט- 
לעך קיין חילוק נישט, ווער עס רעגירט דאָרט... דער וועג צו פרייהייט גייט דורך 
אויסבעסערן זיך דורך רייניקן זיך... די גערעכטיקייט טאָר נישט זיין בלויז אַן 
אוטאָפּיע, אַ חלום, זי מוז ווערן ווירקלעכקייט, טאָג-טעגלעכע רעאַליטעט.. 


נו, װאָס זאָל מען טאָן מיט אַזאַ דיכטער, מיט אַזאַ מאָדנעם מענטשן ? קודם" 
כּל אים נישט דרוקן! זאָל מען זען, צי אויב ער װעט זיך נישט בויגן, ווען ער 
וועט נישט האָבן צו עסן ! 

און עס געשעט דאָס אומדערװאַרטע: נאָרוויד בייגט זיך נישט. ער רעדט 
ווייטער אין זיינע װערק, וועלכע דערזעען מיט גרויס שוװעריקייט די ליכטיקע 
שיין, װאָס פאַר אים באַדייט טרייהייט. און אין זיינס אַ בריוו פון יענער צייט 
לייענען מיר אַזעלכע װערטער: ,איך קאָן זיך שאַפן אַן אייגענע ועלט, פאַר- 
שליסן זיך אין דער קונסט, אָבער איך וויל אויסטרינקען דעם גאַנצן כּוס פון 
ביטערקייט... פון דער געזעלשאַפט פאַרלאַנג איך גאָרנישט. זי לאָזט איבער אירע 

מענטשן אויף הפקר, שטיצט נישט מיט עפּעס... ביטער ברויט אין דאָס פּויליש- 
קייט !" 

נאָרװיד לאָזט אַרױס אַ באַנד שריפטן און די קלײינקעפּלדיקע קריטיק רייסט 
דאָס בוך אַרונטער. מען חוזקט און מען שפּאָט פון דיכטער, װאָס האָט דעם מוט 
צו האָבן אַן אייגענעם בליק איבער די אויפגאַבעס פון דיכטונג, 

אין װאָס פאַר אַן אינערלעכן כּוח האָט זיך נאָרװיד גענויטיקט, אַז נאָך אָט 
אַזאַ ,{אויפנאַמע? זאָל ער דאָך ביי זיך נישט פאַלן און ווייטער וועבן זיינע געדאַנ- 
קען. אין דער פּאָעמע ,פּראָמעטידיאָן" װויקלט ער אַ הערלעכע וויזיע פון צוקונפט- 
טיקן פּױלן, װאָס לעבט אין זיין געדאַנק. אַלץ װעט דאָ זיין שיין און גוט, אַלע 
וועלן שאַפן און בויען דאָס גערעכטע לאַנד. און ערשט דאַן, האָבנדיק אָפּגעטאָן 
אַלץ ביי זיך אין דער היים, װעט מען גיין מיט די אידעאַלן אין דער װעלט. 
;פון פאָלק צו דער מענטשהייט".. 

אָבער עס איז טויט אַרום נאָרװידן און פּוסט. מער וי אַ חוזקדיק געלעכטער 
הערט ער נישט. און ער באַשליסט צו פאַרלאָזן אײיראָפּע. ער איז איינזאַם, פאַר- 
ביטערט. װוּהין זאָל ער זיך לאָזן? נישט קיין נפקא מינה. זאָל זיין אין דער 
;נייער וועלט", קיין אַמעריקע, 

ער איז אָרעם געקליידט, דער פאַריאָגטער דענקער, און פאַרמאָגן פאַרמאָגט 
ער סך-הכּל צוויי , נאַפּאָלעאָנען" (אַ פראַנצויזישע מטבע). אויפן וועג דראָט זיין 
שיף אונטערצוגיין. נאָרװיד טראַכט דאַן אַ סך וועגן תנ"ך. מיט אַ יידישן רייזנדער 
שמועסט ער וועגן דער טיפקייט פון תנ"ך. אין ניו-יאָרק איז נאָרװיד געצװוונגען 
צו פירן אַ ביטער לעבן. ער דערנערט זיך פון מאַכן אילוסטראַציעס צו אַ צייטונג, 
און עס ציט אים אַהיים קיין פּױלן. אויב נישט אַהײם, טאָ זאָל זיין קיין פּאָריז, 
װוּ עס לעבט די פּוילישע עמיגראַציע. נאָך אַנדערטהאַלבן יאָר פאַרלאָזט ער 
אַמעריקע. אויף צוריקוועגס שטייגט ער אָפּ אין לאָנדאָן, אין בריסל. אומעטום 
איז שווער צו ציִען חיונה. ער שלעפּט זיך לאַנד-איין, לאַנד-אױס. אַ מאָל פאָר- 
דינט ער אַלס גראַװוירער, אַ מאָל אַלס... האָלצהעקער אין אַ װואַלד. אין יאָר 1855 
איז ער ווידער אין פּאַריז און דאָ בלייבט ער שוין גאַנצע 28 יאָר ביזן טויט. 

ער װוינט אין אַ קליין צימערל, די ווענט זענען באַהאַנגען מיט נישט פאַרענ- 
דיקטע בילדער. אויף דער פּאָדלאָגע זענען אָנגעװאָרפן ביכער. נאָרװיד הונגערט. 
און אַרבעט. ער זעט אויס אַלט. אַלט אָן יאָרן. זיין באָרד איז גרוי און צעשויבערט.. 
פון זיינע אויגן קוקט אַ טיפער טרויער. ער האָט אין זיין פּנים עפּעס פון גע- 
פּײיניקטן פּוילן, און עֶר זיצט אין זיין שמאָל און טונקל צימערל און שפּינט די 
לעגענדע פון פּוילישן פאָלק, פון זיין חורבן און אויפבוי. זעלטן ווען ער האָט 
די מעגלעכקייט צו פארעפנטלעכן עפּעס. אַ מאָל דערשיינט דאָך אַ דינע בראָשור. 
מאָגער אין כּמות, אָבער די קװאַליטעט, דער טאָן, דער אינהאַלט! אָבער דער' 
מענטש, דער ברען נאָך אמת! 

צװוישן די צוויי וועלט-מלחמות 


קיין אָפּקלאַנג אין דער עפנטלעכקייט האָבן זיינע רייד נישט אַרױסגערופן. 
מען האָט געטענהט, אַז ער שרייבט מאָדנע ,דזשיוונע", אַז ער איז שווער, אומ- 
פאַרשטענדלעך. און די קריטיקערס, און די שרייבערס ? זיי האָבן געהאַט איין ציל 
פאַר זיך : װאָס שאַרפער אַראָפּרײסן. צו נישט מאַכן! אָט האָט ער געװאַגט אין 
זיין דערציילונג ;אַד לעאָנעם? צו שרייבן, װי אַזױ די קינסטלער שטעלן זיך אין 
דינסט פון דער פינאַנסעריע און פאַרקויפן זייער װאָרט. ער זאָגט דאָרט, אַז די 
שרייבערס קאַפּיטאַליזירן, מאַכן צו קאַפּיטאַל זייערע שאַפונגען, אַז די ,רעדאַקציע 
איז אַ רעדוקציע", אַז די צייטונגס-מענטשן װאָס דאַרפן דאָך דערציען די געזעל- 
שאַפט, רעדוצירן גאָר די אידעאַלן, נוצן זי אויס פאַר מאַטעריעלע צוועקן, טרייבן 
מיט זיין אַ מיאוסן האַנדל... נאָרװיד באַשולדיקט אַלע, װאָס פאַרקויפן דעם גייסט, 
װאָס פירן אַ געװויסנלאָזן, שמוציקן ,מסחר", 

עס װאַקסט די װאַנט צװישן דעם גערעכטיקייט-מאָנער און זיין סביבה. ניין, 
ער קאָן זיך מיט איר נישט פאַרשטענדיקן, די געזעלשאַפט קאָן נישט און וויל 
נישט אָניאָגן דעם גרויסן דיכטער מיטן צעפּײיניקטן פּנים. זי פאַרשטייט אים נישט, 
באַנעמט אים נישט. נאָרװיד שאַפט אין דער אינזאַמקײיט. ער שרייבט אַ ליך 
;שאָפּענס פאָרטעפּיאַן", װאָס איז וװוערט צו שטיין אויבן-אָן אין דער פּוילישער 
דיכטונג. דאָס איז אַ בילד פונעם פאַקט, װאָס איז פאָרגעקומען אין יאָר 1862 אין 
װאַרשע. די קאָזאַקן האָבן אונטערגעצונדן דעם פּאַלאַץ פון די זאַמאָיסקיס און 
אַרױסגעװאָרפן דורכן פענצטער שאָפּענס פאָרטעפּיאַן. ביי נאָרװידן צעװואַקסט זיך 
דער מאָטיוו צו אַ מעכטיקן סימבאָל. די קונסט ליגט אין דער גאַס, װאַלגערט זיך 
אויף די שטיינער. 

אין דער צייט פון פראַנצויזיש-דייטשן קריג אין יאָר 1870 פאַרערגערט זיך 
נאָך מער זיין אַזױ אויך שלעכטע מאַטעריעלע לאַגע. ;כ'האָב נישט געװאָלט 
שטאַרבן פון הונגער --- שרייבט דער דיכטער ועגן יענער תקופה -- בכדי נישט 
אָנצוטאָן אַזאַ חרפּה זיך, און נישט בלויז זיך"... ער איז זיכער, אַז כאָטש מען 
פאַרשטייט אים נישט ביים לעבן, װעט דאָך קומען אַ צייט, ווען מען װעט אים 
באַנעמען. ;דער זון פאַרשטײט נישט מיין וערק, אָבער דאָס אייניקל װעט צו מיר 
קומען"... 

ענדלעך איז ער געצװוּנגען אַרײינצוטרעטן אין אַ בעטלער:היים אין פּאַריז, 
און דאָרט פאַרענדיקט דער אַריגינעלער און אײגנאַרטיקער דיכטער זיין לעבן 
ער שטאַרבט עלנט און פאַרלאָזן, גענוי װוי עלנט און פאַרלאָץ ער איז געוען 
ביים לעבן, 

אצ 


נאָרװויד האָט אויך בנוגע צו יידן אַרױסגעװיזן פאַרשטענדעניש און מוט. 
דער דיכסער האָס זיך באַצױגן מיס אַכטונג צו יידן און צו זייערע גייסטיקע 

העשיל קלעפּפיש 


שאַפונגען. ער האָט פון העברעיִשן אָריגינאַל איבערגעזעצט אַ סך שטעלן פון תנ"ך, 
וועלכן ער האָט באַװונדערט. דער תנ"ך האָט אויך געהאַט אַ שטאַרקן איינפלוס 
אויף זיין שאַפונג, 

אַ סך מאָל שטעלט נאָרװויד דעם ייד פאַר אַ מוסטער פאַר די פּאָליאַקן. דער 
ייד װאַנדערט שוין טויזנטער יאָרן אין גלות, און דאָך שפּינט ער וייטער זיין 
פאָדעם, מען דאַרף זיך ביי יידן לערנען -- גלייבן און האָפן. ער האָט געשריבן, 
אַז דער פּאָליאַק דאַרף זען אינעם ייד אַ גלייכן. נאָר מיט קעגנזייטיקער ליבשאַפט 
וועט פּוילן ווערן אויפגעריכט, 

אין יאָר 1861 שרייבט נאָרװיד זיין באַרימטע אָדע ,פּולישע יידן", געווידמעט 
דעם פאַקט, װאָס בעת דער פּאַטריאָטישער מאַניפעסטאַציע אין װאַרשע איז 
אומגעקומען מיט אַ העלדישן טויט דער ייד לאַנדױ. דעם טאָג ווען דער ,מכּבײיער 
איז אויפן װאַרשעװער ברוק געפאַלן" שיצנדיק די פּוילישע היליקטימער, פאַר- 
ווענדט נאָרװיד אין אַן ערשט-ראַנגיקער דאַטע אין דער יידיש-פּולישער געשיכטע. 
ער לויבט דעם ייד, װאָס איז אַ זון, װאָס איז ;צעשטערט געװאָרן אין מזרח, 
אוֹן זיינע שערבלעך לייכטן אין מערב". 

די היינטיקע פּוילישע געזעלשאַפט ענדערט די באַציונג צו נאָרװידן. מען 
זאַמלט מיט פּיעטעט זיינע נישט פאַרעפנטלעכטע שריפטן, מען פייערט זיין אָנדענק, 
און עס קומען אויפן געדאַנק די ווערטער פונעם קלוגן און גייסטרייכן פראַנצויזישן 
פילאָסאָף מאָנטען : ;דער דיכטער איז טויט, דער דיכטער מעג שוין זיין גרויס".., 

פֿון אַ פוונד געװאָרן א פריינד 


אין דער פּוילישער ליטעראַרישער װעלט איז לעצטנס געפפייערט 

געװאָרן דער 50סטער יאָרטאָג נאָכן טויט פון באַרימטן פּוילישן שריפטשטעלער 
קראַשעווסקי,. איגנאַצי קראַשעװוסקי געהערט צו די באַדײיטנדיקסטע פאָרשטייערס 
פון דער פּוילישער ליטעראַטור אין פאַרגאַנגענעם יאָרהונדערט. קראַשעװוסקי 
ווערט באַטראַכט פאַרן פּראָדוקטיווסטן פון אַלע פּוילישע שריפטשטעלערס ביז 
היינט צו טאָג, און מ'רופט אים דעריבער ,דער טיטאַן פון אַרבעט". ער האָט אָן 
אַ שיעור געשריבן, זעקס הונדערט ביכער זענען אַרױס פון אונטער זיין פעדער. 
דראַמעס, פאָרשונגען, לידער. און דער עיקר -- דערציילונגען. פון פאַרשידנסטן 
זשאַנער. קראַשעװוסקי האָט געשריבן דערציילונגען, אין וועלכע עס וערט פאָר- 
געשטעלט די פאַרגאַנגענהײט פון פּוילן. ער האָט אָבער אויך געשריבן דערציי- 
לונגען, װאָס שילדערן דאָס אַקטועלע לעבן און רירן אָן צאַפּלדיקע פראַגעס פון 
דער קעגנװאַרט, נאַטירלעך : ביי אַזאַ אומגעהויערער פּראָדוקטיװויטעט איז פּשוט 
אוממעגלעך, אַז אַלע װערק פון קראַשעווסקי זאָלן האָבן דעם זעלבן ליטעראַרישן 
ווערט. עס זענען צווישן זיי דאָ בעסערע זאַכן און ערגערע זאַכן. אָבער די אַרבעטס- 
קראַפט קראַשעווסקיס איז אימפּאָנירנדיק. זיין טאַלאַנט איז אַ נישט:דורכשניט- 
לעכער. און זיין פעיקייט צו אָבסערווירן און שילדערן וועלט און מענטשן מוז נאָך 
ביים היינטיקן טאָג אַרויסרופן אָנערקענונג. נישט קיין װוונדער דעריבער, װאָס 
קראַשעווסקי פאַרנעמט איינעם פון די אָנגעזעענסטע ערטער אין דער פּוילישער 
ליטעראַטור, 

מ'האָט געפייערט דעם 50סטן יאָרטאָג, מ'האָט גערעדט און געשריבן וועגן 
קראַשעווסקין, מ'האָט אַרױסגעברענגט פאַרשידענע אינטערעסאַנטע און כאַראַק- 
טעריסטישע פּרטים פון קראַשעװוסקיס לעבן און שאַפן, אָבער דער יידישער 
פּונקט" איז דאָ אויסגעמיטן געװאָרן. באַװוּסטזיניק אויסגעמיטן געװאָרן. 

און דער איידישער פּונקט" איז דווקא שטאַרק כאַראַקטעריסטיש פאַר קראַ- 
שעווסקיס שאַפן און פּערזענלעכקייט, 

יידישע מאָטיוון זענען אַרױסגעטראָטן שוין אין קראַשעווסקיס ערשטע דער- 
ציילונגען. דער שריפטשטעלער האָט געמאָלט דאָס לעבן אין לאַנד און ער האָט, 

פאַרשטייט זיך, נישט געקענט אַדורכלאָזן די יידישע מענטשן, װאָס לעבן אין 
פּוילן. אָבער קראַשעווסקיס באַציונג צו די יידן -- איז געווען אַ נעגאַטיוע. 
קראַשעווסקי איז געווען פאַרליבט אין פּרימיטיוון שטייגער-לעבן. אים איז אין 
זיינע ערשטע שאַפונגס-יאָרן געווען צום האַרצן דאָס אַלטע, שלאַכעצקע פּױלן 
און דאָס פּאַטריאַרכאַלע, דאָס פּריצישע פונעם שלאַכעצקן פּױלן. קראַשעװוסקי 
האָט געלעבט אויפן דאָרף, און אים איז געװאָרן דערווידער דער טומל און הו-האַ 
פון די שטעט, דער רויש פון די מאַשינען און אַפילו די מאַשינען גופא. ער האָט 
געהאַסט דעם נײי-אַנטשטײענדיקן קאַפּיטאַליזם, די גרויס-אינדוסטריע, װאָס האָט 
אין יענע צייטן אַדורכגעמאַכט איר אויפשטייג-פּעריאָד. ער האָט געהאַלטן, אַז די 
מענטשן זענען געווען פיל גליקלעכער און צופרידענער, ווען זיי זענען געזעסן 
ביים שפּינראָד און נישט געװוּסט פון אַלצ נייע דערפינדונגען, און זיך נישט 
פאַרפּלאָנטערט מיט קאָפּשװינדלענדיקע ציפערן... 

איר פרעגט: אָבער װאָסער שייכות האָבן מאַשינען מיט יידן?.. 

עס האָט יאָ אַ שייכות. 

מיר ווייסן נישט, צי האָט דאָס עמעצער קראַשעווסקין איינגערוימט אין אויער, 
אָדער האָט דאָס קראַשעווסקי ערגעץ-װוו געלײיענט: אָבער אַ פאַקט איז, אַז קראַ- 
שעווסקי איז זיכער געווען, אַז אויב מען האַסט דעם קאַפּיטאַליזם, מוז מען גלייכ- 
צייטיק האַסן... יידן. און דאָס דערפאַר, ווייל --- יידן זענען מכּלומרשט שולדיק 
אינעם אויפשטייג פון קאַפּיטאַליזם, יידן זענען געווען די פּיאָנערן פונעם דאָזיקן 
װירטשאַפטלעכן סיסטעם, און אינעם יידישן אינטערעס ליגט, אַז די געלט-הער" 
שאַפט זאָל װאָס לענגער עקזיסטירן. װאָרום, פאַרשטײט איר, יידן זענען פיפיקע 
בערזע-לייט, יידן האָבן די ערשטע אין דער וועלט געשריבן וועקסלען (און נישט 
געצאָלט), די ערשטע געגרינדעט באַנק-הייזער, יידן זענען דאָך די באַרימטע 
ראָטשילדס.., 

אין זיינע דערציילונגען איז קראַשעװוסקי אויסן געווען צו באַווייזן די מיאוסע 
דערשיינונגען, װאָס טרעטן אַרױס צוישן קאַפּיטאַליסטישן קלאַס: אָבער געשען 
איז, אַז די אַלע פאָרװווּרפן, װאָס האָבן אייגנטלעך באַדאַרפט טרעפן אין די קאַפּי- 
טאַליסטן, זענען געפאַלן אין... יידן.. 

קראַשעווסקי האָט זיך אין דער פראַגע נישט פאַרטיפט. ער האָט נישט אונטער- 
געשיידט די זאַכן,. אויב ס'איז אַפילו אמת, אַז יידן האָבן גענומען -- צוליב די 
אָדער יענע סיבות -- אַ באַדײיטנדיקן אָנטײל אין דער אַנטװיקלונג פון קאַפּיטאַ- 
ליזם, איז דאָך אָבער אַ גראָבער ליגן, אַז פאַר יידן איז דער קאַפּיטאַליזם כאַראַק- 
טעריסטיש. קראַשעווסקי האָט אויסגעמישט אַלץ מיט אַנאַנדער, 

גראָד זענען דאָס די יאָרן, ווען אויך אין פּוילן װוערן געגרינדעט גרויסע 
אינדוסטריעלע אונטערנעמונגען. קראַשעװוסקי דערזעט נישט די פּאָליאַקן, װאָס 
יאָגן זיך נאָך פאַרדינסטן און פּאָרן זיך ביים פאַרלייגן פאַבריקן: ער זעט אָבער 

גאַנץ גענוי די יידישע קאַפּיטאַליסטן, װאָס שטייען אין דער שפּיץ פון אַ רייע 
אונטערנעמונגען... 

מער : ער האַלט, אַז די יידן מאַכן נעבעך קאַליע די גוטע, פרומע און שטילע 
פּאָליאַקן. | 
אין זיינע דערציילונגען ;קראַנקהייטן פון יאָרהונדערט* שרייבט קראַשעװוסקי : 
,מען מאָלט זיך אויס אין דער פאַנטאַזיע די גאָלדענע גליקן, װאָס די פריש- 
געגרינדעטע פאַבריקן און באַנק-הייזער װעלן ברענגען. אָבער מיר פאַרגעסן אינעם 
עיקר. ,ברויט וועט נישט פעלן, אָבער עס װעלן פעלן הערצער. און מיר, פּאָליאַקן, 
קענען זיך נישט באַנוגענען, װוי די יידן, מיטן בלויזן גראָשן?... - 

קראַשעװוסקיס אַנטי-ײידישע טענדענצן האָבן געמאַכט אַ דערדריקנדיקן אייג- 
דרוק אין דער יידישער געזעלשאַפט. אין דער דעמאַקראַטישער פּרעסע האָבן זיך 
אויך באַװויזן פּאָלעמישע אַרטיקלען. עס איז אויסגעדריקט געװאָרן באַדױער, 
װאָס אַ דיכטער פון דער מאָס, װאָס קראַשעװוסקי, נעמט אויף זיך די נידעריקע 
ראָל פון אַ העצער; אָבער קראַשעווסקי האָט זיך מיט די אַרױסטריטן נישט 
גערעכנט. אין זיין דערציילונג ,גלגולים", װאָס דערשיינט נישט לאַנג דערנאָך, 
טרעט נאָך בולטער אַרױס קראַשעווסקיס פיינטלעכע באַציונג צו יידן. די דער- 
ציילונג וערט אויך געדרוקט אין פאָרזעצונגען אין דער אַנטיסעמיטישער ,גאַזעטאַ 
װואַרשאַװוסקאַ". קראַשעװוסקי איז אַן אונדזעריקער ! -- טריומפירט מען אין שװאַרצן 
געזיגדל. 


צּ 


אָבער די לעגענדע וועגן ,יידישן מאַטעריאַליזם? האָט ביי קראַשעווסקין נישט 
אָנגעהאַלטן, 

דער שריפטשטעלער האָט זיך נענטער באַקענט מיטן יידישן לעבן, ער האָט 
ערנסט שטודירט געשיכטע, און די לעגענדע האָט געפּלאַצט, געמוזט פּלאַצן, װי 
אַ זייפנבלאָז, 

נישט די יידן האָבֿן געברענגט דעם קאַפּיטאַליזם, נישט די יידן זענען שולדיק 
אין זיין אויפשטייג, און נישט אינעם יידישן בליק אין דאָ עפּעס אַזנס, װאָס 
זאָל אים מאַכן נאָענט מיטן געיעג נאָך עשירות און געלט... 

קראַשעװוסקי איז אַן ערלעכער מענטש. ער האָט דעם מוט זיך מודה צו זיין 
אין אַ באַגאַנגענעם פעלער. און ער דערקלערט: ,איך האָב איגנאָראַנטיש אָפּגע- 
שאַצט די יידן-פראַגע. איך האָב אַ טעות געהאַט. אַ טעות האָבן איז מענטשלעך. 
אָכער מענטשלעך איז אויך דעם טעות צו פאַרריכטן?, 

און די פרישע װערק, װאָס קראַשעװוסקי שרייבט, זאָגן עדות, װי ראַדיקאַל 
עס האָט זיך געעגדערט זיין באַציונג צו יידן 

קראַשעווסקי איז דערגאַנגען צום פּשוטן און עלעמענטאָרן אמת, אַז עס איז 
נישטאָ און עס קען נישט זיין קיין באַזונדערער געוויסן און באַזונדערער רעכטס- 
געפיל פאַר יידן און נישט-יידן, 

ער נעמט אויך אָן די אײינלאַדונג צו קומען קיין װאַרשע און איבערנעמען די 
רעדאַקציע פון דער ליבעראַלער, יידן-פריינדלעכער צייטונג ,גאַזעטאַ צאָדזיעננאַ". 

קראַשעװוסקי --- רעדאַקטאָר פון אַ יידן-פריינדלעכער צייטונג! -- װי אַ 
באָמבע האָט די ידיעה אויפגעריסן. די נאַראָדאָווצעס האָבן זיך שבעה געזעצט. 
זיי האָבן אים מיט גוטן און מיט בייזן געװאָרנט אַז ער זאָל זיך צו די יידן נישט 
;פאַרקויפן". אַ ספּעציעלער בריוו שיקט צו קראַשעװוסקין דער רעדאַקטאָר פון 
דער ;גאַזעטאַ װאַרשאַװוסקאַ". ער בעט ביי אים מיט ביטערע טרערן רחמנות צו 
האָבן און נישט אָנצוטאָן דעם דאָזיקן שענדלעכן שריט. ער שרייבט: ,צי װוילסטו 
טאַקע, גרויסער מייסטער, זיך אַרײנלאָזן אין דער חברותא פון די יידישע הול" 
טאַיעס ?*... אָבער קראַשעווסקי בלייבט געטריי צו זיך. אַ שריפטשטעלער דאַרף 
האָבן כאַראַקטער. דאָס איז נאָך וויכטיקער וי פאַרמאָגן טאַלאַנט. קראַשעװװסקי 
נעמט איבער די רעדאַקציע פון דער ליבעראַלער צייטונג. ער אַגיטירט פאַר יידן, 
קעגן וועלכע ער אַלײן איז נעכטן אַרױסגעטראָטן. בלויז שוטים בלייבן אומדער- 
שיטערט ווען זיי דערזעען דעם אמת. שוטים אָדער רשעים.. קראַשעװוסקין גייט 
אויך ווייניק אָן, װאָס די העצע קעגן זיין פּערזאָן װאַקסט זיך פונאַנדער, און 
אַנשטאָט אַ ,גרויסער פּאָליאַק", פאַרשרייט מען אים איצט אַלס ,יידישער פּאַכאָ- 
לעק". ער דריקט זיינע נייע אָנשױיונגען אויס אין די אַרטיקלען און אין ביכער, 
װאָס ער שרייבט. קראַשעװוסקי וייסט, אַז ביכער קענען נישט מאַכן גוט אָדער 
שלעכט ; זיי קענען אָבער מאַכן בעסער אָדער ערגער. און ער ויל די מענטשן 
מאַכן בעסער... 


א 


עס איז כּדאי אונטערצושטרייכן, אַז זינט קראַשעווסקי האָט געענדערט זיין 
באַציונג צו יידן, האָט ער זיך נישט באַנוגנט מיטן בלויזן ;אויסדריקן סימפּאַטיע". 
ער האָט אין דער יידן-פראַגע פאַרנומען אַן אייגענע שטעלונג, 

עס זענען אויך פאַר קראַשעווסקין און אין דער צייט פון קראַשעװסקין געווען 
פּױלישע שרייבערס, װאָס האָבן זיך באַצױגן פריינדלעך צו יידן, אָבער די דאָזיקע 
שרייבערס זענען על-פּידרוב געווען אָנהענגערס פון אַסימילאַציע. זיי האָבן גע- 
האַלטן, אַז מען דאַרף טאַקע דעם ייד נישט האַסן, אָבער מען מוז אים שטויסן זיך 
צו אַסימילירן מיטן פּוױלישן פאָלק און מיט דער פוילישער קולטור, און ערשט 
דאַן װעט דער ייד װערן מיט לייטן גלייך. דער אַסימילירטער ייד איז אין די 
דאָזיקע ביכער געהויבן געװאָרן אין די הימלען: דער ייד, װאָס װויל זיך נישט 


296 


צווישן די צװויי וועלט-מלחמות 


אַסימילירן, איז געשילדערט געװאָרן וי אַן עקשנותדיקער ,פאַנאַטיקער". למשל, 
אַזאַ שריפטשטעלער וי ניעמצעוויטש. בלי ספק אַ מענטש מיט אַ גוט האַרץ און 
הומאַניטאַרן געפיל. אָבער אין זיין דערציילונג אלייב און שׂרה? --- אַ יידן-פריינד- 
לעכע דערציילונג -- זענען אויסגעדריקט אַסימילאַציע-טענדענצן. די העלדין פון 
בוך, שׂרה, װוערט פון מחבר געלויבט. זי וויל זיך פאַרפּוױלישן, און דאָס איז גוט, 
שׂרה זאָגט: ,מיר זענען געבוירן געװאָרן אין פּוילן, דעריבער איז די פּױלישע 
שפּראַך אונדזער מוטערשפּראַך; לאָמיר אין דער דאָזיקער שפּראַך רעדן און 
שרייבן, לאָמיר זיך נישט אונטערשיידן פון די אַנדערע לאַנד-איינוווינערס, נישט 
מיט דער קליידונג, נישט מיט דער שפּראַך און נישט מיט די מנהגים".. שׂרה 
ווערט ביי ניעמצעוויטשן געשטעלט וי אַ מוסטער פאַר אַלע פּוילישע יידן. 
קראַשעװוסקי איז אַװעק אויף אַ נייעם וועג. 
קראַשעווסקי האָט געזאָגט, אַז מען דאַרף זיך נישט אַנטציקן אין דער פּוילי 
שער געזעלשאַפט מיט די איידן-פּאָליאַקן פון משהס גלויבן": נישט מאָראַליש און 
בפירוש אַנטיפּאַטיש זענען די דאָזיקע סנאָבן, װאָס װאַרפן אַװעק זייער קולטור 
און פּוצן זיך אין פרעמדע פעדערן: ערשט סימפּאַטיע דאַרפן דאַקעגן די פּאָליאַקן 
פילן צו די יידן, װאָס בלייבן -- יידן.. 
כאַראַקטעריסטיש איז אין דעם זין קראַשעװוסקיס גרויסע דערציילונג ,דער 
ליך", ט 
די אַקציע שפּילט זיך אָפּ בעת דער פּאָװוסטאַניע פון יאָר 1863. עס װערט 
געשילדערט די יידישע איבערגעגעבנקייט פאַר דער פּוילישער זאַך. קראַשעװוסקי 
האָט אַליין איבערגעלעבט דעם אױפשטאַנד, און ער קען דערציילן, װי טיף די 
יידן פילן זיך צוגעבונדן צו דער פּוילישער ערד. דער העלד פון בוך, יעקב, איז 
אַ יידישע פאַרקערפערונג פון יושר און מענטשלעכקייט. יעקב איז פול מיט גלויבן 
אינעם מענטש און אינעם זיג פון גוטן. ער יל נישט שלום מאַכן מיט דער 
וועלט, װי זי איז. הגם ער איז וייט נישט קיין ,היצקאָפּי, טרעט ער גלייך 
אין די ערשטע פּאָװסטאַניע-טעג אַריין אין די רייען פון די פּוילישע אויפשטענד- 
לערס. אין זיין צוואה, פאַרן גיין אויף דער שלאַכט, שרייבט ער : אווען דאָס אומ- 
גליקלעכע פּױלישע פאָלק האָט זיך צעבונטעוועט און זיך געכאַפּט צום געווער, 
ווען עס האָט דערפילט, אַז עס מוז פאַרשרייבן אַ נײי בלוטיק בלאַט פון פאַר- 
צווייפלונג אין זיין געשיכטע --- איז מיין חוב געווען זיך צו שטעלן פאַר מיינע 
ברידער-יידן אין די קעמפערס-רייען און זאָגן : ;אָט בין איך, איך --- ייד".., 
יעקב לאָזט זיך אַװעק אין דער מלחמה, הגם ער זעט דאָך, אַז די צאַרישע 
אַרמײ איז שטאַרק און מעכטיק, און דער אויפשטאַנד מוז זיך פאַרענדיקן מיט 
א דורכפאַל. 


יעקב דערקלערט: ענישט געקוקט דערויף, גיי איך, ווייל איך בין אַ ייד, איך 

וויל באַװייזן, אַז אונדזער פאַרברידערונג מיטן דאָזיקן לאַנד און פאָלק איז נישט 
געווען קיין פּוסטע פראַזע, נאָר אַ טאַט". 

און דער ייד צייכנט זיך אויס אין די קאַמפן. יעקב ווערט פאַרװוּנדעט און 
װאַלגערט זיך שפּעטער אין דער װעלט וי אַ פּאָליטישער עמיגראַנט. יעקב איז 
גרייט פאַר פּױלנס פרייהייט צו ליידן נויט און פּיין איבערצוטראָגן. 

יער איז אַ פּוילישער בירגער. ער האָט די פליכט צו דערפילן די בירגער- 
אויפגאַבעס. אָבער דערפאַר פאָדערט ער -- פאַר זיך און פאַר די פּולישע יידן -- 
בירגער-רעכט. 

פאָדערט די בירגער-רעכט וירדיק, שטאָלץ. 

פאַר יענער צייט איז אַזאַ באַגריף, אַזאַ יידישע געשטאַלט געווען ניי. 

קראַשעווסקי געהערט צו די ערשטע, װאָס האָבן די דאָזיקע שטעלונג אויס- 
געדריקט אין דער ליטעראַטור. 

יעקב, און בכלל די אַלע יידן, װאָס טראַכטן און דענקען װי ער, זענען ביי 
קראַשעװוסקין געצייכנט מיט סימפּאַטיע. זיי האָבן כאַראַקטער, אינטעליגענץ, 
אויפריכטיקייט. װי כאַראַקטערלאָזע פּאַרשױנען וערן דאַקעגן פאָרגעשטעלט די 
יידישע אַסימילאַטאָרן. דאָס זענען מענטשן, װאָס האָבן פאַרלוירן די פאַרשטענ- 
דעניש פאַרן גייסטיקן און מאָראַלישן ; מענטשן, װאָס פילן זיך מער נישט פאַר- 
אייניקט מיט זייער פאָלק, װאָס זענען אָבער פאַקטיש מיט קיינעם נישט פאַר- 
אייניקט, װאָס טראַכטן און דענקען וועגן גאָרנישט, אַ חוץ -- וועגן קאַריערע. 

וי נישטיקע און פּוסטע נפשות טרעטן דאָ אויף די ,זשידקעס", װאָס ווענדן 
אָן כּלערלײי אָנשטרענגונגען כּדי צו פאַרבאַהאַלטן זייערע יידישע נעזער... 

זיי זענען קאָמיש, אָבער נישט וייניקער -- געמיין. 

יעדער ערלעכער מענטש מוז זיך מיט פאַראַכטונג אָפּרוקן פון די, װאָס 
אַנטלױפֿן צוליב עגאָיסטישע צוועקן פון זייער פאָלק --- דאָס איז די מיינונג, װאָס 
ווערט דורך קראַשעווסקין אויסגעדריקט אין זיין בוך. 


צִ 


ובכן : קראַשעװוסקי איז געווען צו ערשט אַ יידן-פיינד; קראַשעווסקי איז 
געװאָרן אַ יידן-פריינד מיטן מאָמענט, ווען ער האָט זיך איבערצייגט, װוי בייזװיליק 
און זינלאָז עס זענען די באַשולדיקונגען, װאָס ווערן קעגן יידן געװאָרפן : ער האָט 
זינט יענעם טאָג, ווען דער אמת האָט פאַר אים אַ בלאַנק געטאָן, פאַרנומען אין 
דער יידן-פראַגע אַן אויפריכטיקע, מוטיקע שטעלונג, און געשריבן אַז עס איז 
דער עלעמענטאַרער פליכט פון דער מלוכה צו געבן דער יידישער באַפעלקערונג 
גלייכע מענטשלעכע רעכט.. 

ניין, מיר װוּנדערן זיך נישט, װאָס מען האָט איצט -- בי די איצטיקע 

ווינטן, װאָס בלאָזן --- אין די אַרטיקלען און רעדעס לכּבוד קראַשעװוסקין, אויסגע- 
מיטן צו באַרירן דעם פיידישן פּונקט". | 

מיר װוּנדערן זיך אָבער, פאַר װאָס עס קומט נישט פון דאַנען און פון דאָרט 
אַ פּראָטעסט, נאָך װאָס מען לערנט נאָך היינט בכלל אין די פּוילישע שולעס 
קראַשעווסקיס ווערק. לערנען פון די ביכער פון אַ ;יידישן פּאַכאָלעק? -- צי איז 
דאָס נישט סקאַנדאַליעז? !יי 

;, זאָלן די פּאָליאַקן פאַסטן אום תּשעה-באָב !" 

;זאָלן די פּאָליאַקן קומען אין דער נאַכט פון תשעה-באָב אין דער יידישער 
שול אַריין!* 

זאָלן זיי זיך אַלע גענוי וי די יידן אַװעקזעצן אויף דער ערד, זאָגן קינות 
און קלאָגן אויף ירושלים ו* 

,זאָלן זיי זיך אַלע באַטײליקן אינעם טרויער פון די יידן אויפן אונטערגאַנג 
פון זייער לאַנד און נאַציאָנאַלער זעלבשטענדיקייט !* 

;זאָלן די פּאָליאַקן אָנטײל נעמען אינעם יידישן פאָלקס-צער, װאָס איז נאָך 
אַלץ אַזױ גרויס און טיף, װי אינעם ערשטן יאָר נאָכן חורבן בית:המקדש!7... 

ווער האָט אַזעלכע ווערטער געשריבן? 

ווער איז דער מחבר פונעם דאָזיקן מערקװוערדיקן רוף צום פּוױלישן פאָלק ? 

אַ ייד? -- אַ יידישער טרוימער פון אַ יידיש-פּוױלישער פאַרברידערונג? 

--- ניין, 

אַזאַ רוף צום פּוילישן פאָלק האָט אָנגעשריבן פּױלנס גרעסטער דיכטער, 
אַדאַם מיצקעוויטש. 


א 


אַ מאָדנע, ממש אומגלייבלעכע געשיכטע. אַז מען דערציילט זי היינט, קלינגט 
זי װוי אַ לעגענדע. וי זי האָט זיך אָנגעהויבן אָט אַזױ: 

-- עס איז דאָס יאָר 1845. אין פּאַריז. דאָ געפינט זיך דעמאָלט אַ באַדײיטג- 
דיקע פּולישע קאָלאָניע. דאָ געפינען זיך אַ סך אָנגעזעענע פּוילישע פּערזענלעכ- 
קייטן. שריפטשטעלערס, פּאָליטיקערס, קעמפערס. דאָ געפינט זיך אויך אַדאַם 
מיצקעוויטש. דאָס פּוױילישע לאַנד איז אונטער פרעמדער מאַכט, אין צאַרישן קלעם. 

דאָ, אין פּאַריז, ווערן געזוכט וועגן וי אַזױ צוריקצוגעווינען דאָס פאַר- 
לוירענע לאַנד, 

דאָ פאַרטראַכט מען זיך איבער די פעלערן, װאָס זענען באַגאַנגען געװאָרן אין 
פרייען פּוילן און מען איז פעסט באַשלאָסן די פעלערן צו פאַרריכטן, 

דאָ װוערט אויך אויפגעמישט דאָס יידישע בלאַט. 

מיט אַ מאָל דערזעט מען: דאָס בלאַט איז באַפלעקט. באַפלעקט מיט זינד, 
די יידישע באַפעלקערונג איז באַטראַכט געװאָרן װי אַ פרעמדע, וי אַ פיינטלעכע. 
זי איז נישט --- צוֹ מאָל אין ערנסטע מאָמענטן --- צוגעצויגן געװאָרן צו ענגער 
מלוכה-מיטאַרבעט, מ'האָט אָפּגעשטױסן די אויסגעצויגענע האַנט. מ'האָט געקוקט 
מיט אומצוטרוי און שטאָלצן, שלאַכעצקן חוזק אויף די העראַָישע טאַטן פון די 
יידן. דאָס האָט געמוזט אָפּשװאַכן דאָס לאַנד. דאָס האָט געמוזט אָפּשװאַכן זיין 
פאַרטײידיקונגס-קראַפט, דאָט האָט געמוזט ברענגען פאַטאַלע רעזולטאַטן 

אין די פּוילישע קרייזן װאַכן איצט אויף חרטה-געפילן. 

אין אָפּהאַנדלונגען, אין אַרטיקלען, אין דיסקוסיע-אָװונטן ווערט אויפגעהויבן 
דער געדאַנק: די באַציונג צו יידן מוז רעווידירט ווערן. 


צו דעם צוועק ווערט אין פּאַריז אַרױסגעלאָזט אַ פייערלעכער מאַניפעסט 
צום פּוילישן יידנטום. עס געפינען זיך אונטער אים די שענסטע, רומפולסטע 
פוילישע נעמען מיטן היסטאָריקער לעלעוועל אין דער שפּיץ. עס װערט אינעם 
דאָזיקן מאַניפעסט פאַרזיכערט, אַז צווישן יידן און פּאָליאַקן האָבן זיך איינגעשטעלט 
די פריינדלעכסטע באַציונגען. די פּאָליאַקן זענען גרייט צו העלפן די ברידער 
איזראַעליטן. זאָל נאָר קומען דער טאָג פון נצחון פאַר פּוילן, זאָל נאָר דער 
צאַריזם זיך צעפאַלן, און פאַר ביידע פעלקער ועט אויפגיין די זון. װאָרום -- 
יידן האָבן פונעם אויפגעלעבטן פּוילן אַ סך צו דערװאַרטן. ,ברידער זענען מיר, 
ברידער"... 

מען מוז צוגעבן: נאָכן מאַניפעסט זענען געקומען וייטערדיקע שריט. עס 
טרעט אַרױס די שטרעבונג אויף אַן אמת זיך צו דערנענטערן צו יידן. עס ווערך 
געשאַפן די פאַרשידנסטע טעאָריעס מכּוח דער פּוליש-יידישער קרובהשאַפט. 
עס ווערט באַטאַנט, אַז פּאַליאַקן און יידן דאַרפן פירן אַ געמיינזאַמע אַקציע שויך 
בלויז צוליב די צרות, װאָס זיי מאַכן אַדורך. זענען דען נישט איצט ביידע פעלקער 
וי שטויב צעפאַלן ? ווערן דען נישט ביידע װוי שטויב געטראָטן? זוכן דען נישט 
ביידע שוץ אונטער פרעמדע הימלען, אוֹן איז נישט ביידנס חוב צװאַמען צו 
אַרבעטן ,פאַר אונדזער און אייער פרייהייט"? 

אַ מעלאָדיע אַזאַ איז דאַן זיך צעגאַנגען: 

;קאָכאַימי שיען י+ 


אָט איז אַן עפּיזאָד: איינער אַ פּוילישער דענקער האָט אין גאַס באַגעגנט 
אַ רב. איז ער צום רב צוגעפאַלן און אים אָנגעהויבן צו האַלדזן און קושן. ער 
האָט צום רב געזאָגט: 

,נישט וויכטיק איז, װאָס מיר קענען זיך נישט. וויכטיק איז דאָ עפּעס אַנדערש, 
דו, אַ ייד; איך, אַ פּאָליאַק --- אָבער פאַקטיש : צוויי ברידער..." 


צּ 


אין דער דאָזיקער יידן-פריינדלעכער באַוועגונג, װאָס איז אַנטשטאַנען צוישן 
דער פּוילישער עמיגראַציע אין פּאַריז איז מיצקעוויטש געווען איינער פון די 
טאָן-געבערס. אַדאַם מיצקעוויטש איז דער אויפריכטיקער פריינד פון יידן. ער 
האָט אין זיינע װערק געשילדערט סימפּאַטישע יידישע געשטאַלטן, און ער האָט 
װאָס אַ מאָל שטאַרקער דערפילט אַ חוב -- װי ער אַליין האָט זיך אויסגעדריקט 
--- ;צו דינען ישׂראלן". 

דער באַרימטער פּוילישער דיכטער איז געווען טיף איבערצייגט, אַז ;אָן דער 
באַפּרײוּנג פון יידן און אָן דער אַנטװיקלונג פון יידישן גייסט, קען פּױלן נישט 
אויפלעבן... 

ער האָט געהאַלטן, אַז די פּאָליאַקן דאַרפן זיך איצט נישט באַנוגענען בלויז 
מיט זייער סימפּאַטיע צו יידן, נאָר זיי מוזן אויך פון יידן אַ סך לערנען 

דער געדאַנק װערט אָפט מאָל אַרוױסגעברענגט אין זיינע בריוו, אין זיינע 
שריפטן, 

דאָס הייסט, פּאָליאַקן מוזן ביי יידן לערנען די קונסט פון אויסדויער, גלויבן 
און עקשנות. לערנען וי אַזױ קאָן אַ פאָלק פאַרבלייבן אומדערשיטערט, אַפילו ביים 
סאַמע װילדסטן שטורעם און וי אַזױ עס קען פאַרבלייבן אומצעבראָכן, אַפילו 
אין דער סאַמע פינצטערער נאַכט. 

מיצקעוויטש האָט אָנגעוויזן, אַז אַן ערך לענגער װי די פּוױלישע קנעכט- 
שאַפט, ציט זיך שוין די יידישע הײימלאָזיקייט --- קרוב צוויי טויזנט יאָר ליידט דאָס 
יידישע פאָלק אָן היים און לאַנד, לעבט אין פּיין און איבערמענטשלעכן ליד -- 
און עס איז דאָך אַ פאָלק. מער נאָך: עס גלויבט כּסדר אין דער גאולה. עס גלויבט, 
אַז עס װעט קומען אַ פאָרכטיקער יום-הדין, אַ טאָג פון משפּט פאַר דער פאַלשער, 
פאַרברעכערישער וועלט, און די צעפוילטע װאָרצלען װעלן קראַכן און זיך צעפאַלן, 
און די גערעכטע וועלן דערהויבן ווערן. 

פּוױילנס גרויסער דיכטער איז געשטאַנען מיט טיפן אינערלעכן ציטער פאַר 
דער מיסטעריע פון דער יידישער עקזיסטענץ. ער האָט געשטרעבט, אַז די פּאַליאַקן 
זאָלן מיטן זעלבן ציטער אַדורכגענומען ווערן און די זעלבע פאַרערונג אין זיך 
טראָגן, 

ער האָט געזאָגט: ;ניין, כ'װואָלט זייער נישט געװאָלט, אַז פּוילן זאָל בלייבן 
אָן יידן. איך זע, אַז אַ יידיש-פּױלישער בונד װעט זיך באַװעגן צום װוּקס פון 
דער פּוילישער מלובה". 

אין יאָר 1842 שרייבט ער צו זיינע פריינד: ;בלעטערט טאָג ביי טאָג אין 
חומש... דאָס הייליקע ספר דאַרף תמיד ליגן ביי אונדז אויפן טיש... וויפל סודות 
עס פליסטערן די חומש-בלעטער!.. -- אויך מיר קענען פון דאָרט געװינען 
שטאַרקײט?.., 


צ 


און שוין אָט דאָס קורצע בריוול זאָגט עדות, אַז מיצקעוויטש האָט אין יענע 
יאָרן געמאַכט באַמיָונגען זיך צו פאַרטיפן אין דער יידישער געדאַנקען-װועלט. 

ער ווידמעט זיך אַן אינטענסיוון שטודיום פון דער יידישער געשיכטע. 

ער װויל דערקענען, דערגרונטעווען דעם סוד פון דער יידישער עקזיסטענץ. 

די אינטויציע זאָגט דעם דיכטער אונטער: דער גלויבן, דער יידישער גלויבן 
באַװײיזט דאָס זעלטענע װוּנדער. ;דאָס ספר איז דעם יידנס גייסטיקע פאָטערלאַנד?. 
אָבער לייענענדיק די פאַרגאַנגענהײיטס-בלעטער פון ידישן פאָלק, פאַרגעסט 
מיצקעוויטש װאָס עס איז אייגנטלעך דער ציל פון זיין שטודיום. ער ליענט די 
געשיכטע פון יידן מיט געװאַלדיקער שפּאַנונג. זי רעדט אַזױ שטאַרק צו זיין 
דיכטערישן געמיט... זי איז פול מיט צער און פּאַטעטיק. מול מיט וייטיק און 
גראַנדיעז. אָט הערט זיך פון איר אַ שטיל, רירנדיק געוויין, און אָט --- אַ פריידי- 
קער טאָן פון גרויסער, ענטוזיאַסטישער האָפענונג. מיצקעוויטש לאָזט זיך טראָגן 
פון די שטורמישע כװאַליעס פון דער יידישער היסטאָריע. ער באַקענט זיך מיט 
די דאַטעס פון יידישן יאָר. מיט די ימים-טובים און אָנדענק-טעג. ער טרעפט 
זיך אָן אויף אַ טאָג, װאָס רופט זיך ביי יידן ;תשעה-באָב" -- און דאָ בלייבט 
ער שטיין. תשעה-באָב. אַ טאָג פון טרויער און יאָמער. אַ דאַטע פון שוידערלעכסטן 
פאָלקס-אומגליק. צי איז דען נישט דער דאָזיקער טאָג צוגעפּאַסט צו דער שטימונג, 
אין וועלכער עס געפינט זיך איצט ער, דאָס גאַנצע פּוילישע פאָלק! -- מיצקע- 
וויטשן אינטערעסירט צו וויסן, װאָסער כאַראַקטער האָט דער דאָזיקער טרויער- 
טאָג, װאָסער ;צערעמאָניאַל", בכן, לייענט ער: ;אַ תּענית, און אין די שולן זעצט 
מען זיך מיט טרױיעריק-אַראָפּגעלאָזטע קעפּ אויף דער ערד. און מען זאָגט קינות. 
און מגילת-איכה ווערט אויפגעמישט. און דאָס װוּנדערלעכסטע, דאָס אומגעוויינ" 
לעכסטע: הגם אַן אָנדענק-טאָג נאָך דער ערשטער ידישער קאַטאַסטראָפע, איז 
דאָך תשעה"-באָב בשום אופן נישט קיין טאָג פון פאַרצווייפלונג. די קלאָג-קאַפּיט- 
לען זענען אַדורכגעשניטערט מיט מאָטיוון פון האָפענונג, פון טרייסט. אַפילו פון 
;איכה? ברומט דאָך צום סוף אַרױס אַ צװאָג, אַן אָנזאָג, אַ רוף זיך נישט איינצו- 
ברעכן, נישט אַרײנצופאַלן אין יאוש... 

מיצקעוויטשן שטעלט נאָך עפּעס אָפּ: שוין קרוב צוויי טויזנט יאָר זעצן זיך 
יידן אין דער נאַכט פון תשעה-באָב אויף דער ערד. דאָס איז צום שטינען אַ 

פאָלק געדענקט כּסדר אין זיין חורבן, אַ פאָלק ווערט נישט מיד, אָן אויפהער, יאָר 
ביי יאָר, אָב נאָך אָב, צו דערציילן וועגן זיין אַמאָליקער פּראַכט און איצטיקער 
בראָך. אַ פֿאָלק האָט באַװויזן אָפּצוהיטן די דאַטע פון פונאַנדערפאַל... װוידער זעט 
דערין מיצקעוויטש עפּעס פון דער יידישער מיסטעריע. און אים באַהערשט אַ 
פאַרלאַנג, אַ שטאַרקער, האַסטיקער פאַרלאַנג, זיך אַװעקצוזעצן אום תשעה-באָב 
צוזאַמען מיט אַלע יידן אין שול, גענוי וי זיי אַראָפּלאָזן דעם קאָפּ, אויסמישן זיך 
מיט דער גאַנצער ויינענדיקער יידישער עדה. 

ער וייסט: דאָס װעט אויסקומען ווילד פאַר אַ סך פּאָליאַקן. מ'וועט איצט 
האָבן די ריכטיקע געלעגנהייט צו זאָגן, אַז גערעכט איז דער פּאָעט קראַשינסקי, 
װאָס רופט אים, מיצקעוויטשן -- ;זשידעק"... אָבער אַדאַם מיצקעוויטש פאַרמאָגט 
גענוג באַגײסטערונג, גענוג זעלבסטבאַװוּסטזײין אויף צו װערן אַליײן דער טרעגער 
פון זיין אידעע. ער איז פול מיט אומרו. מיט פיבערהאַפטער דערװאַרטונג, 

און גראָד איז דעמאָלט : זומער 1845, 

קלאָר : דעם נאָענטן תשעה-באָב -- תשעה-באָב תר"ה -- װעט מיצקעוויטש 
זיך לאָזן אין שול. אָבער מיצקעוויטש וויל אַז נאָך אַ סך פּאָליאַקן זאָלן מיט אים 
גיין. װאָס מער פּאָליאַקן. ער דערציילט זיינע פריינד וועגן דעם כאַראַקטער פונעם 
יידישן טרויער-טאָג. ער דערציילט וועגן זיין באַדײיטונג און זין. ער זאָגט, אַז דאָס 
דאָזיקע גיין אין שול אַרײן --- מוז אויך פאַרװאַנדלט ווערן אין אַ מאַניפּעסטאַציע 
פון יידיש-פּױלישער פאַרברידערונג. דאָס קען באַדײטן: פּאָליאַקן באַטײליקן זיך 
אינעם פאָלקס-טרויער פון ישׂראל. דאָס קען פאַרבלייבן אַ היסטאָרישער אַקט. 

אַ װאָך פאַר תשעה-באָב מאַכט מיצקעוויטש די נויטיקע צוגרייטונגען. ער 
גיט אַרױס אַן אויפרוף צו די פּאָליאַקן אין פּאַריז. ער שרייבט אַז זיי דאַרפן אַלע 
קומען אין דער נאַכט פון תשעה-באָב אין שול, אַז זיי דאַרפן אַפילו פאַסטן אום 
תשעה-באָב, און אַזױ אַרום דעמאָנסטראַטיוו אויסדריקן זייער מיטגעפיל די יידן 
ער דערמאָנט די באַזוכערס, אַז אין שול מוז מען זיצן אין די היטלען. ער באַמיט 
זיך אויך צו פאַרזאָרגן אַלעמען מיט קינות אין אַ פוילישער און פראַנצויזישער 
איבערזעצונג, 

מיצקעוויטש שיקט אויך אַװעק אַ בריוו צום קאָנסיסטאָריום. דאָס איז די 
לייטונג פונעם קהילות-פאַרבאַנד אין פראַנקרייך. ער מעלדעט אין זיין בריוו וועגן 
דעם באַזוך, װאָס ער און זיינע פריינד ווילן מאַכן תשעה-באָב אין דער סינאַגאָגע. 
מיצקעוויטש איז זיכער, אַז דער ,קאָנסיסטאָריום? איז דער ריכטיקער אַדרעס 
פאַר אַזאַ ווענדונג. ער ווייסט נישט, אַז דער קאָנסיסטאָריום באַשטײט פון יידן, װאָס 
זענען אַסימילירט און ווייט פון ווירקלעכן יידישן פאָלקס-לעבן, אַז װוּ'װוּ, אָבער 
אין זייער מאָדערנער סינאַגאָגע װעט ער װײיניק-װאָס דערשפּירן פונעם ספּעציפישן 
תשעה-באָב-אומעט, אַז ביי די אַסימילירטע יידן איז די יום-טובדיקייט נישט קיין 
עכטע און די פאָלקס-עצבות נישט קיין עכטע. 

אָבער אַ רושם האָט מיצקעוויטשעס מעלדונג געמאַכט אין קרייז פון אַסימי- 
לירטע פראַנצויזישע יידן. מ'האָט באַשלאָסן לכּבוד דעם באַרימטן פּוױלישן דיכטער 
;אָפּצוריכטן? דעם היי-יאָריקן תשעה-באָב מיט מער , צערעמאָניאַל", װוי אַלע יאָר, 
אויסגעפּוצט די סינאַגאָגע. דער קאַנטאָר איז געקומען. דער ראַבינער. די אָנגע- 
זעענסטע, די רייכסטע יאֲהודים. מ'האָט ביים איינגאַנג אָפּגעװאַרט די חשובע 
פּוילישע געסט, 


זי זענען אָנגעקומען. אַן עולם פּאָליאַקן און מיצקעוויטש בראש, 


דער דיכטער האָט פאַרנומען אַן אָרט אויף דער ערד. זיין פּנים אין גענוג 
פאַרשאָטנט, פאַרצויגן מיט אַ װאָלקן פון אומעט. די אויגן -- האַלב פאַרמאַכט. 
פאַרטיפט אין זיך. 


נאָכן אָפּלײענען ;איכה" און פאַרענדיקן די קינות, איז ער איפגעשטאַנען 
ער האָט געבעטן אַ װאָרט. ער האָט אָנגעהויבן רעדן שטיל., פאַרקלעמענדיק שטיל, 
זיין שטים האָט געציטערט. ער האָט געזאָגט, אַז דער היינטיקער אָװונט איז פאַר 
אים אַ גרויסע, טיפע איבערלעבונג. ער איז געווען תשעה-באָב צוזאַמען מיט אַן 
עדה יידן. דער דערהויבנסטער טאָג אינעם לעבן פון אַ פאָלק, װאָס בענקט נאָך 
אויסלייזונג, איז דער תענית-טאָג. א פאָלק פאַסט. װאָסער מערקװערדיקע דער- 


= 


שיינונג. אַ פאָלק שעפּט גבורה, מוט, בטחון, פון... פאַסטן!.. 


איצט הייבט זיך אויף זיין שטים. די אויגן פינקלען. ער רעדט צו די יידן און 
צו די פּאָליאַקן, ער רעדט וועגן ווונדער פון דער יידישער אײגנאַרטיקײט. ער רעדט 
וועגן צער פון דער יידישער נשמה, וועגן דער פינצטערער טראַגעדיע, װאָס רופט 
זיך ;גלות". ער ויקלט פונאַנדער אַ רירנדיק בילד פונעם ייד דעם איײביקן 
װואַנדערער, און זיין װאָרט װוערט באַהױכט מיט צאַרטן געפיל. ער זאָנט, אַז אַ 
שיינער, זוניקער מאָרגן װועט נאָך אויפשיינען פאַר די קינדער פון ישׂראל. יידן 
האָבן צו וועמען צו האָפן, אַז אַן אומגליק װאָלט עס געווען, דאָס לעצטע איבער-" 
בלייבעניש פון אוראַלטן שבט --- דאָס יידישע פאָלק -- זאָל חלילה זיך אָפּזאָגן 
פון זיין גלויבן און האָפענונג... מיצקעוויטש פאַלט אַרײן אין באַגײיסטערונג. ער 
איז צעגליט, ער זאָגט: ;און עס װעלן קומען די אויסגעבענקטע טעג, גאָט װעט 
זיך דערבאַרעמען איבער אייך, און אייך אויסלייזן פון גלות, און אייך באַפרײען. 
און פירן צו מזרח, צו ירושלים, צום לאַנד פון די אָבוֹת, נביאים און מלכים, צום 
לאַנד, װאָס איז װויסט, פאַרשאָטן מיט זאַמד, װאָס װאַרט אויף אייך שוין קאַרגע 
צוויי טויזנט יאָר"... 

מיצקעוויטש איז צעגליט, עקזאַלטירט, און ער באַמערקט נישט וי אין דער 
סינאַגאָגע אַנטשטײט מיט אַ מאָל אַ טומל. 

גלות ? -- ארץיישׂראל? -- ירושלים ? --- ניין, נישט אַזעלכע ,, געפערלעכע" 
ווערטער האָבן די אַסימילירטע, האַלב:רעפאָרמירטע יידן דערװאַרט צו הערן פון 
פּױלישן פּאָעט. 

די פּראָטעסטן ואַקסן. צוישן עולם הייבט מען אָן הוסטן, גענעצן גענוג. 
זאָל אַדאַם מיצקעוויטש מער נישט רעדן! 

דער ראַבינער נעמט דאָס װאָרט. ער היצט זיך: פאַר אונדז, יידן-פראַנצויזן, 
זענען שוין ציון וירושלים אָפּגעבלאַקירטע באַגריפן. מיר האָבן אויך דאָס װאָרט 
,גאולה" אויסגעמעקט פון אונדזערע הערצער. פראַנצויזן זענען מיר. מיט יידישן 
געטאָ האָבן מיר איבערגעריסן. די יידישע בענקענישן זענען פאַר אונדז פרעמד 
און ווייט. מיר האַלטן, אַז דאָס יידישע פּראָבלעם איז שוין געלייזט געװאָרן אינעם 
טאָג, ווען מיר האָבן באַקומען גלײיכבאַרעכטיקונג. מיר טרוימען מער נישט פון 
אויסלייזונג, און ווילן מער וועגן די זאַכן נישט הערן!. 

מיצקעוויטש איז צעטומלט. איצט פאַרשטייט ער, װוּ ער איז אַרײנגעפאַלן. 
נישט אין אַזאַ סינאַגאָגע האָט ער באַדאַרפט גיין. ער רופט זיך אָפּ: 

,מיינע פריינד, איך בין פון פּוילן. פון ווילנע. דאָס, װאָס איך האָב היינט 
פאַר אייך געזאָגט, איז גערעדט געווען אינעם גייסט פון אייערע ברידער אין די 
שולן פון פּולן און רוסלאַנד... אין מיינע אויערן קלינגט נאָך דאָס געוויין פון 
די ווילנער יידן אינעם תשעה-באָב-טאָג"... 

מער האָט ער גאָרנישט געזאָגט. ער איז אַװעק. אַװעק מיט פאַרביטערונג, 
מיט אַנטוישונג, 

ער האָט געשטרעבט צו זען קערנדיקע, עכטע יידישקייט, און װוי אויף צו 
להכעיס --- אַרײנגעטראָפן צו איינגעשרומפּענע, איינגעטריקנטע, זעלבסטצופרידענע 
;יאַהודים?... 

אין די בריוו, װאָס ער שרייבט דערנאָך צו זיינע פריינד, הערט זיך אַן 
אָפּקלאַנג פון דער פאַרביטערונג. 

ער דערציילט טאָװיאַנסקין אין איינעם אַ בריוו: ;איך האָב באַקענט יידן, װאָס 
גייען אויפן וועג פון גייסטיקער קנעכטשאַפט און זעלבסטפאַרלײיקענונג. איך האָב 
פאַר זיי גערעדט, אָבער זיי האָבן מיך נישט פאַרשטאַנען. איך טרייסט זיך בלויז, 
װאָס אויך פּאָליאַקן האָבן מיך געהערט, און איך גלייב, אַז אויף די קריסטלעכע 
צוהערערס האָב איך געהאַט אַ גרעסערע ווירקונג, און זיי װעלן מיט סימפּאַטיע 
זיך באַציִען צו יידן, יידישע שטרעבונגען און יידישע האָפענונגען.. 


צִּ 

*ֵלִי 


מאָדנע, אַ מערקווירדיקע געשיכטע. 
זי קלינגט היינט פאַר אונדז פּשוט אומגלויבלעך. 
זי קלינגט וי אַ מעשׂה פון פאַרצייטנס, פאַרצייטנס. 


אָ, זי האָט פּאַסירט אין שוין לאַנג פאַרגעסענע, לעגענדאַרע צייטן, סך-הכּל 
מיט... 92 (לייען און שרייב : צוויי און ניינציק) יאָר צוריק.. 

וי דער סימבאָל דערהויבט ער זיך היינט פאַר אונדז. װוי דער 
סימבאָל פון אונדזער גורל, פון אונדזערע ליידן. ווער זענען מיר פאָרט ? --- מיר 
זענען דאָס פאָלק פון דוד שװאַרץ. צו וועמען לאָזט זיך דאָך פאַרגלייכן אונדזער 
גורל ? -- צום גורל פון דוד שװאַרץ. און פאַר װאָס איז אַזױ גרויס און מוראדיק 
אונדזער פּיין ? -- ווידער דערפאַר, ווייל... דוד שװאַרץ, 
דערמאָנט אייך אין דוד שװאַרץ. ברענגט אַרױף איצט -- צום פערציקסטן 
יאָרטאָג נאָך זיין טויט --- אין אייער געדאַנק דאָס בלאַט פון זיין לעבן. און אויב 
עס ועט צו אייך צוגיין אייער זון מיט אַ ווייטיק-גרימאַסע אויף די ליפּן און מיט 
אומעט פון אײיביקן ,פאַרװאָס?" אין בליק, און אייך שטעלן די כּסדרדיקע האַרבע 
קשיות וועגן שווערן און ביטערן יידישן שיקזאַל, דאַרפט איר אים נישט קיין 
לאַנגע דערקלערונגען געבן. בלויז דאָס זאָגט אים: --- עס פּאַסירט מיט אונדז 
אַלעמען די זעלבע געשיכטע, װאָס מיט דוד שװאַרץ. און צוגעבן : --- לייען איבער 
די טראַגישע קאַפּיטלען פון דוד שואַרצס לעבן -- און װעסט אַלץ פאַרשטיין... 


צִּ 


אָט איז די דאָזיקע געשיכטע, װאָס איז שאַרף און שניידיק אין איר שפּראַך, 
מאָנומענטאַל אין איר אויסדרוק, דערשיטערנדיק אין איר סימבאָליק: דוד שװאַרץ 
איז געווען אַ זון פון אָרעמע עלטערן אין קליינעם אונגאַרישן שטעטעלע קעשט- 
העלי. שוין אין זיין פריִער יוגנט האָט ער אַרױסגעװיזן אומגעוויינלעכע באַגאבונג 
און ממש שטוינענדיקע פעיקייטן. דער עיקר האָט ער מיט שאַרפזין און טאַלאַנט 
געבליצט אויפן געביט פון טעכניק. זיינע עלטערן האָבן נישט געהאַט קיין מעג- 
לעכקייט אים צו בילדן. אָבער ער האָט פון זיך אַליין תופס געווען דאָס קאָמ- 
פּליצירטע פּראָבלעם פון דער טעכניק. ער איז אוױיפגעװאַקסן, זיך באַזעצט אין 
דער יוגאָסלאַװישער שטאָט אַגראַם, אַ האָלץ-סוחר געװאָרן. אַ האָלץ-סוחר פון 
פּראָפּעסיע. אָבער דער מייסטער פון טעכניק, דער געניאַלער דערפינדער, לױט 
אינערלעכן באַגריף. 

עס זענען געווען אַזעלכע אין זיין סביבה, װאָס האָבן זיך דערקענט אויף 
זיין זשעני. זיי האָבן אים געזאָגט, אַז ווען ער זאָל נישט זיין קיין ייד, װאָלט 
ער גאָר הויך זיך דערשלאָגן. אויך דוד שװאַרץ האָט עס געװוּסט. אָבער ער האָט 
נישט געהערט צו די, װאָס זענען מסכּים, אין נאָמען פון קאַריערע, צו טרייבן אַ 
נידעריקן האַנדל מיט זייער נשמה. 

אָבער די נייגונג צו טעכנישע עקספּערימענטן איז אין אים טיף געזעסן. מיטן 
לויף פון די יאָרן איז אין אים אויפגעגאַנגען דער געדאַנק צו בויען אַ לופטשיף. 
,אַ לייכט-גאַזיקן לופטבאַלאָן" --- װוי ער האָט עס גערופן. דער געדאַנק איז פאַר 
אים אַלײין אויסגעקומען געװאַגט. די לופט-קאָמוניקאַציע צו יענער צייט איז 
נאָך גאָר שװאַך אַנטװיקלט. די טעכניק האָט ערשט אָנגעהויבן שטעלן אירע ערשטע 
טריט צום קומענדיקן טריומף-מאַרש. אָבער שװאַרץ שרעקט זיך נישט אָפּ פאַר דער 
דרייסטקייט פון זיין אידעע. די אידעע װאַקסט אין אים אויף. ער טראָגט זי אויס 
אין שלאָפּלאָזע נעכט. און ווען ער מאַכט זיינע נודנע האָלץ-חשבונות, צייכנט זיך 
אין זיין מוח אָן דער פּלאַן פון אַ... לופטשיף. 

פון טאָג צו טאָג ווערן אַלץ דייטלעכער אירע געשטאַלטן. אַלץ בולטער -- 
דער מעכאַניזם. זי איז נאָך אין דער וועלט פון פאַנטאַזיע. אָבער שװאַרץ האָט זי 
שוין פאַר זיינע אויגן. ער שרויפט צונויף און שרויפט פונאַנדער דעם אַפּאַראַט. 
און עס טרעפט גאַנץ אָפט: ער זעצט זיך אין אים אַרײן און הייבט זיך אויף 
אין דער הויך און שניידט די װאָלקנס אַדורך מיט זיין געװאַלדיקן פויגל... 

אָבער בכדי צו פאַרװאַנדלען די אידעע אין רעאַליטעט און אויפבויען אָט 
דעם ,ריזיקן פויגל", װאָס ער האָט אָנגעצייכנט און מיט דער גרעסטער פּרעציזקייט 
אױיסגעטראַכט, איז װײיניק טאַלאַנט, איז װײיניק זשעני. עס איז נויטיק עפּעס אַזױנס, 
װאָס דוד שװאַרץ פאַרמאָגט נישט: געלט. 

און דער ייד הייבט אָן קלאַפּן אין די טירן פון גבירים און הויכע לייט. ער 
וויל זיי פאַראינטערעסירן מיט זיין פּראָיעקט. ער לאָזט זיך צוליב דעם אַפילו 
אין דער רייזע. 

ענדליך געפינט זיך איינער אָפּ: גראַף צעפּעלין. אַ דייטשער גראַף אין 
בערלין. ער קוקט מיט ביטול אויפן אויסגעבלייכטן ייד, װאָס זיצט פאַר אים 
אין אָרעמער קליידונג. אָבער די אידעע פונעם ייד אינטריגירט. און זי קומט 
גאָרנישט אויס פאַנטאַסטיש. גראַף צעפּעלין פאַרשטייט אַן ענין. ער מרוזשעט 
כיטרע מיטן אויג. ער װענדט זיך צום געניאַלן -- אָבער וי יעדער זשעני, טיף 
אומגליקלעכן און טיף נאַיָוון -- יידישן האָלץ-סוחר : --- גוט. איך װעל זיך פאַר- 
נעמען מיט דיין מאָדנער אידעע. כ'וועל דינגען אינזשיניערן, ספּעצן, טעכניקערס, 
מען װעט אָנהײיבן מאַכן עקספּערימענטן. נאָר איין זאַך פאַרלאַנג איך פון דיר: 
שרייב אָפּ דיין דערפינדונג אויף מיין נאָמען. איך בין גרייט דיר עפּעס אויך צו 
צאָלן דערפאַר. װאָרום צו װאָס נוצט זי דיר ?... אַ צינישער שמייכל איז געבליבן 

הענגען אין די מויל-ווינקלען פון גראַף צעפּעלין. דוד שװאַרץ האָט געהערט. דער 
תמימותדיקער דוד שװאַרץ האָט מסכּים געווען. 

איצט הייבט זיך די געשיכטע אָן וויקלען אויף אַ גאָר ;נאַטירלעכן" שטייגער. 
שװאַרץ גיט אַװעק דעם גאַנצן פּלאַן פון דער לופטשיף דעם גראַף. ער זאָגט אויס 
אַלע סודות, װאָס זענען פאַרבונדן מיט איר בוי. מער דאַרף אים דער גראַף נישט 
האָבן. דער ייד האָט זיינס געטאָן. דער ייד קען גיין. שװאַרץ פּרװוט שפּעטער 
אויך אַרײנקומען צום גראַף. הערן װאָס מיט זיין לופטשיף טוט זיך. אָבער מער 
לאָזט מען אים צום גראַף צעפּעלין נישט צו. 

אין אייניקע חדשים אַרום לויפט אַרום אַ געװאַלדיקע סענסאַציע אין דער 
גאַנצער וועלט-פּרעסע : אַ װוּנדער פון דער טעכניק ווערט אויפגעבויט אין בערלין. 
דער באַקאַנטער דייטשער גראַף צעפּעלין האָט דערפונדן אַ לופטשיף. זי ווערט 
אָנגערופן אויף זיין נאָמען: צעפּעלין. גאָר בקרוב דאַרף זי מאַכן דעם ערשטן 
פּרוּוו-פלי. די װועלט װאַרט אין שפּאַנונג אויף די רעװולטאַטן פון געװאַלדיקן 
עקספּערימענט... אַזױ שרייבן די בלעטער. אויך דוד שװאַרץ לייענט איבער די 
דאָזיקע ידיעה. זיינע אויגן צעעפענען זיך ברייט. אונטערן האַרץ הייבט עפּעס 
מאָדנע אָן צו קלעמען. שװאַרץ פאָרט קיין בערלין. און ער רייסט זיך אַרײן אין 
קאָרידאָר פון גראַף צעפּעלין, און לאָזט אַרױס אַ מוראדיקן וויי-געשריי: ,איר 
באַרױבט, איר באַנזלט מיך, איר זענט אַ מערדער. עס איז מיין װערק אָט די 
לופטשיף. מיין דערפינדונג. עס איז מיין שווייס, מיין מוח, מיין ענטוזיאַזם !4" 
אָבער ווייטער וי אין קאָרידאָר לאָזט מען אים נישט גיין. און אוֹיך פון דאַנען 
װאַרפן אים די דינערס אַרױס. 

אין גרויסן צער פאַרלאָזט ער בערלין. אָבער אַהיים זיך אומקערן איו אים 
שווער. ער טרעט אויף די חורבות פון זיין אייגן לעבן. ער פּרוּווט אויך אָנקלאַפּן 
אין אַנדערע טירן. מאָנען יושר. אָבער זיין שטים װערט נישט געהערט. און 
אַן עלנטער װאָגלט ער איבער דער ועלט. אין ווין רוקט אָן דער סוף. ער גייט 
דאַן אין גאַס. ער גייט טריב מיט אַן אַראָפּגעלאָזטן קאָפּ, מיט אַן אויסגעלאַשענעם 
בליק. שרייען די צייטונגס-פאַרקויפערס אויס בקולי-קולות : -- דער לופּטבאַלאָן 
פון גראַף צעפּעלין האָט געמאַכט זיין ערשטן פּרוּוודפלי. גלענצנדיק האָט אַלץ זיך 
איינגעגעבן !... דוד שװאַרץ קען זיינע אייגענע אויגן נישט גלויבן. נאָך אַ מאָל הערט 
ער זיך איין. יאָ. וועגן זיין דערפינדונג איז די רייד. און זי הייסט : צעפּעלין. און 
װוי דער דערפינדער גייט אָן: צעפּעלין. מער קען זיין האַרץ דעם וייטיק נישט 
איבערטראָגן. ער פאַלט און שטאַרבט פון אַ האַרצשלאָג. 

עס געפינען זיך דאַן, פאַר פערציק יאָר, אייניקע מענטשן, װאָס עפענען אַ 
קאַמף פאַר דער גערעכטיקייט, װאָס דרוקן רעװעלאַציעס און פאַרעפנטלעכן דעם 
אייגנטלעכן נאָמען פון דערפינדער. דער סקאַנדאַל שווימט אַרױס. אָבער גראַף 
צעפּעלין פאַרװישט אים. ער װאַרפט מיט געלט. און הינטער אים שטייט -- די 

דייטשע מלוכה. דער דייטשער קייזער ווילהעלם דערקלערט זיינע מקורבים : ,דער 
צעפּעלין מוז זיין אַ דייטשע דערפינדונג"... און עד-היום טריומפירט דער דאָזיקער 
צינישער שקר. ווער איז געווען גראַף צעפּעלין? --- יעדער װעט עס אייך דער" 
קלערן: דער דערפינדער פון צעפּעלין. ווער איז געווען דוד שװאַרץ? -- זעלטן 
ווער עס ווייסט, אַז דאָס איז דער נאָמען פון איינעם פון די געניאַלסטע מענטשן 
פון די לעצטע יאָרצענדליקער. 

אָבער איצט, צום פערציקסטן יאָרטאָג נאָך זיין טויט, דערשינט פאַר אונדז 
זיין טראַגעדיע, נישט נאָר װי די טראַגעדיע פון אַ יחיד. עס איז גענוי אַזױ מיטן 
יידישן כּלל. און מיטן האַרציק-ווייפולן ניגון פון אַ ליטווישן מגיד, ווילט זיך זאָגן : 
דוד שװאַרץ --- דאָס איז די כּנסת-ישׂראל.. 


א 


מיר זענען דאָס פאָלק פון דוד שװאַרץ. מיר האָבן, װי ער, אַװעקגעגעבן צו 
פרעמדע אונדזערע אַנטדעקונגען און אוצרות. װוי ער, זענען מיר פאַרבליבן עלנט 
אוֹן אומגליקלעך. וי ער, ווערן מיר באַגזלט, באַרױבט. און װוי אים, ואַרפט מען 
אונדז פון די קאָרידאָרן אַרױס., 

אין דייטשלאַנד װערן שוין זינט זעקס יאָר געמאַכט די לעכערלעכסטע, 
קאָמעדיאַנטישע אָנשטרענגונגען זיך צו באַפרײען פון יידישן איינפלוס. געלינגט 
עס? -- איז ווירקלעך מעגלעך זי צו באַפרײען פון דאָס אַלץ, װאָס יידן האָבן 
אַרײנגעטראָגן אין דער קולטור און אין דער ציװיליזאַציע? --- איז מעגלעך זיך 
נישט צו באַנוצן מיט איינשטיינס אַנטדעקונג אין דער פיזיק ? מיט האַבערס אויפ- 
טוען אין דער עלעקטראַכעמיע ? --- איז מעגלעך אָפּצוװואַרפן די הייל-מעטאָדן פון 
די גרויסע יידישע מעדיצינערס ערליך, װאַסערמאַן און אַנדערע? -- און פּרוּוון 
דען די היטלעריסטן צו רעזיגנירן פונעם דייטשן פּלאָט, וייל באַלין האָט אים 
אויסגעבויט, פונעם דייטשן פּרעסע-וועזן, ווייל מאָסעס האָט דאָ אַ געװאַלדיקן 
צושטייער אַרײינגעלײיגט ? --- נאָר די נעמען פון די יידישע זשעניס ווערן אויסגע- 
שטראַכן. מכּלומרשט אַרישע ,מחברים" ווערן זייערע ווערק צוגעשריבן. די לופט- 
שיף פון דוד שװאַרץ ווערט אויסגענוצט. אָבער װוי דער העלד ווערט געפייערט -- 
גראַף צעפּעלין... 

איבער איטאַליע טראָגט זיך איצט די כװאַליע פון אַנטיסעמיטיזם. יידן ווערן 
דערווייטערט פון זייערע אַמטן. אָבער פאַלט דען מוסאָלינין איין אַ רגע צו זיין 
קאַנסעקװענט און באמת אױסראָטן די יידישע דעראָבערונגען און דערגרייכונגען 
פון איטאַליע ? -- פּרוּווט ער פאַרניכטן די איינריכטונגען, װאָס עס האָט אין רוים 
איינגעפירט דער לאַנגײיאָריקער יידישער בירגערמייסטער ערנעסטאָ נאַטאַן? -- 
וועט ער אפשר זיך אָפּזאָגן פון דער אַמביציע צו גרינדן די , גרויסע קאָלאָניאַלע 

העשיל קלעפפיש 


אימפּעריע", ווייל דער ייד לעאָפּאָלדאָ פראַנטשעטי האָט אומפאַרגלייכלעכע פאַר- 
דינסטן פאַרְ דער קאָלאָניאַלער אידעאָלאָגיע אין איטאַליע? -- װעט ער מעגלעך 
אָפּשטױסן דאָס אַלץ, װאָס עס האָט אויפן פעלד פון מיליטערישער סטראַטעגיק 
אויפגעטאָן דער יידישער גענעראַל און קריגס-מיניסטער דזשוזעפּע אָטאָלענגהי? 
--- וועט ער אפשר איצט פון זיין רויב אין שפּאַניע זיך אָפּזאָגן, ווייל דער וויצע- 
אַדמיראַל פּאַאָלאָ מאָראַני, וועלכער האָט אָנגעפירט מיט דעם איטאַליענישן פּלאָט 
אויף די באַלסאַרן איז אַ ייד? -- װעט ער אפשר אויך פייערלעך זיך אָפּזאָגן 
פון אַביסיניע צוליב די קלאַנגען, אַז דער דעראָבערער פון אַביסיניע, מאַרשאַל 
גראַנציאַני, איז אַ ייד ? -- די לייסטונגען פון די יידן פאַרבלייבן, טראָץ דער העצע 
און װאַקכאַנאַליע, טראָץ דער גרויסמויליקער דעמאַגאָגיע. נאָר די יידן אַלײן ווערן 
פאַרטריבן. דער יידישער נאָמען ווערט אויסגעמעקט, 
און (פאַלט דען וועמען איין אין פּוילן, צוזאַמען מיט די יידן, װאָס דאַרפן 

;עקספּעדירט ווערן" אין ווייטע מדבריות, זיך אָפּצװאָגן פון דאָס אַלץ, װאָס יידן 
האָבן אַרײנגעטראָגן אין דער פּולישער קולטור און װוירטשאַפט ? וויל מען דען די 
יידן מיטגעבן אין וועג אַרײן לאָדוש, ביעלסק, ביאַליסטאָק? -- האָט מען דען 
בדעה זיך אָפּצװאָגן פון דער ירושה פון די אַשכּנזיס און פעלדמאַנס ? -- איז דען 
נישט די מאָדערנע לאָזונג היינט : --- יידן אַװעק, אָבער זייער פאַרמעגן מוז בלייבן... 

- וי דער קלאַסישער מוסטער פון ציניזם וועט פאַרבלייבן דאָס, װאָס אין 
היטלער-לאַנד איז אָפּגעטאָן געװאָרן : היינעס לידער וערן ווייטער געדרוקט אין 
די לערן-ביכער. אָבער זיין נאָמען װערט נישט דערמאָנט. עס שטייט: אױטאָר 
אומבאַקאַנט... 

סצענעס פון רויב שפּילן זיך אָפּ אומגעשטערט. 

 -‏ מען פייערט ימים-טובים, װאָס זענען פון יידן גענומען געװאָרן, מען באַנוצט 
זיך כּסדר מיט אויפטוען, װאָס זענען דורך יידן אַרױסגעברענגט געװאָרן, מען 
פליט אין לופטשיפן, װאָס זענען ביי יידן צוגעגזלט געװאָרן.. 


צ 


ליבער דוד שװאַרץ! מיט טרערן אין די אויגן לייענען מיר היינט וועגן דיין 
טראַגישן לעבן. אָבער דאַן, פאַר פערציק יאָר, איז עס געווען נאָר דיין גורל אַלײן. 
הײינט מאַכן מיר אַלע דעם זעלבן שוידער אַדורך. אַלע ווערן מיר, װי די פייג, 
אויסגעזויגן. און אונדזערע לייסטונגען ווערן אויסגענוצט. אָבער מיר אַליין בלאָנקען 
עלנטע און אָרעמע. און דער וויי איז אַזױ גרויס און שוידערלעך, וי דער וויי װאָס 
האָט דיך געקלעמט, ווען דו ביזט איבער די ווינער גאַסן געגאַנגען און די אויס- 
רופן פון די צייטונגס-פאַרקויפערס וועגן דער צעפּעלין-שיף געהערט.. 

די אַלטינײַע מעשׂה מיטן גאַלדענעם האָרן 


(כרונות, מליצות, װאַסערדיקע, גאָרנישט:זאָגנדיקע מאמריסטיק -- 
אָט מיט װאָס עס זענען אויסגעפולט געוען די בײלאַגעס וועגן װיספּיאַנסקין, 
וועלכע די פּוילישע צייטונגען האָבן היינטיקע װאָך אַרױסגעגעבן צום 30סטן 
יאָרטאָג נאָכן טויט פון דיכטער. פאַר טיפערע באַטראַכטונגען איז די געלעגנהייט 
נישט אויסגענוצט געװאָרן. נישטאָ דער וילן דערצו, און נישטאָ צו מאָל. די 
באַדערפעניש. און דאָס איז אַ שאָד, 
װאָס איז די באַדײיטונג פון סטאַניסלאַװ װיספּיאַנסקי פאַר דער מוילישערך 
ליטעראַטור, פאַרן פּוױלישן פאָלק? -- װיספּיאַנסקי איז געווען אַן אומגעוויינלע- 
כער טאַלאַנט. אַ שריפטשטעלער, װאָס האָט פאַרבליצט מיט זיין שאַרפזין און 
אויפגעברויזט מיט זיין שטורעם. אַ פּאָעט מיט אַ סך האַרץ און עכטן געפיל. אָבער 
נאָך נישט צוליב די דאָזיקע ,ליטעראַרישע קװאַליפיקאַציעס? װאָלט װיספּיאַנסקי 
פאַר זיך דערװאָרבן אַזױ פיל רום און אַזאַ געװאַלדיקע פּאָפּולאַריטעט צװישן די 
פּוילישע מאַסן, סטאַניסלאַוו װיספּיאַנסקי איז, דער עיקר -- דער דיכטער פון 
פּױלנס פרייהייט. אין פינצטערע יאָרן איז ער געװען אין פּוױילן דער בשׂורה- 
ברענגער. דער עקשנותדיקער חלומות-שפּינער. װיספּיאַנסקי האָט דעם טאַלאַנט 
פאַרמאָגט אין דער צייט פון קנעכטשאַפט, אין וועלכער אים איז אויסגעקומען צו 
לעבן, זיך אָפּצורײסן פון דער טריבער ווירקלעכקייט. ער האָט געקענט מיט זיין 
געדאַנק זיך אַװעקטראָגן אין אַנדערע, מער פריילעכע, מער היימלעכע צייטן. און 
ער האָט דעם כּוח געהאַט -- מיט דער קראַפט פון זיין װאָרט, מיט דער שאַרפ- 
קייט פון זיין בילד, מיטן ריטם פון זיין פערז -- אויך דעם לײענער אַװעקצו- 
שלעפּן צו דעם נייעם מאָרגן. צום נייעם פּוילישן לאַנד, װאָס וועט אויפגיין אין 
מאָרגן-רויט. פאַרלײענענדיק זיך אין אַ ריי זיינע שאַפונגען, פאַרגעסט איר לחלוטין, 
אַז זיי זענען געשריבן געװאָרן אין דער תקופה פון דער פּוילישער פאַרשקלאַפונג. 
װױיספּיאַנסקי אָטעמט שוין דעמאָלט אינעם פּױלן, אװאָס איז איסגעװאַקסן אין 
פייער און פלאַמען !* מער : ער שילדערט אַפילו וי אַזױ דאָס דאָזיקע פּױלן, װאָס 
וועט זיין, וועט אויסזען, װי אַזױ דאָ װועט זיך פאָרשטעלן דאָס לעבן, װוי אַי דאָ 
וועלן אויפגיין די באַגינענס און וי אַזױ עס וועלן זיך אַראָפּלאָזן די פאַרנאַכטן... 

העשיל קלעפּפֿיש 


און --- צי איז נישט אינטערעסאַנט טאַקע איצט -- ווען דאָס זעלבשטענדיקע 
פּוילן טרעט שוין אַרײין אין 20סטן יאָר נאָך דער דעראָבערטער פרייהייט -- צִי 
איז נישט אינטערעסאַנט אַדורכצופירן אַ שטיקל פאַרגלייך צווישן דעם בילד, װאָס 
איז דורך װיספּיאַנסקי געצייכנט געװאָרן און דעם בילד, װאָס צייכנט זיך פאַר 
אונדזערע אויגן? -- צי איז נישט אינטערעסאַנט זיך צו פאַרטראַכטן איבערן 
טרוים און איבער דער ווירקלעכקייט ? -- צי איז דאָס נישט אינטערעסאַנט -- 
פאַר זיך, פאַר דער געשיכטע, פאַרן פּוילישן פאָלק ?... 


א 


אפשר אַלע װערק פון װיספּיאַנסקי זענען געווידמעט דער פרייהייטס-פּראָבלע- 
מאַטיק. סטאַניסלאַוו װיספּיאַנסקי האָט געלעבט און געשאַפן אין קראָקע. און דאָרט 
האָט דער אַלטער פּוילישער היסטאָרישער שלאָס, דער װאַװעל, גערעדט צו זיין 
געמיט. דער אַלטער שלאָס האָט אים דערציילט וװועגן דעם גלאַנץ פון אַמאָליקן 
קעניגלעכן פּוילן ; אָבער ער האָט אים אויך --- װוי װיספּיאַנסקי אַליײן שרייבט -- 
אין אויער אַריינגעפליסטערט דעם סוד פון אַ פאָלק, װאָס װעט די פרייהייט ווידער 
פאַר זיך געווינען... 

אָבער צי טאַקע בלויז פאַר זיך? -- דאָס איז די פראַגע. 

צי װעט די אויסגעבענקטע, אין ווייען אױיסגעטראָגענע פרייהייט, באַדײטן אַן 
איבערברוך-דאַטע נאָר אין דער געשיכטע פון דער פּוילישער נאַציע, אָדער װעט 
זי אָניאָגן אַ געבענטשטן, מילדן פרילינגס-ווינט אויך פאַר אַלע אַנדערע נאַציאָנאַ- 
ליטעטן און פעלקער, װאָס באַװוינען די פּוילישע ערד און זענען זינט קדמונים 
צונויפגעבונדן מיט אירע ליידן און פריידן ?... 

און בכלל --- װאָס איז דאָס אַזױנס ,פרייהייט"? --- זינט דעם יאָר 1795, דאָס 
הייסט, זינט עס איז אַראָפּגעפאַלן דער פאָרהאַנג איבער דער פּוילישער זעלבשטענ- 
דיקייט, בענקען דורות, בלוטיקן דורות, ראַנגלען זיך דורות פאַרן צוריקגעווינען 
די פאַרלוירענע פרייהייט. אָבער צי איז דען טאַקע אין אַלטן, פרייען פּוילן נישט 
מיסגעברויכט געװאָרן מיטן װאָרט ,פרייהייט"? --- דאָס דאָזיקע װאָרט איז קיין 
מאָל נישט אַראָפּ פון די ליפּן פון דער שלאַכטע; צום דאָזיקן װאָרט איז צוגעגעבן 
געװאָרן אַפילו די באַצײיכענונג ,גאָלדענע? -- די גאָלדענע פרייהייט ; אָבער לוינט 
זיך טאַקע פאַר יענער גאָלדענער פרייהייט --- װאָס האָט אָפט מאָל זיך געגרענעצט 
מיט ווילקיר און װוילדער הפקרות -- צו קעמפן און ליידן ?.. 

איר זעט, אַז די דאָזיקע פראַגע פּײיניקט װיספּיאַנסקין, לאָזט אים נישט רוען 
און שלאָגט אים אַרױס פון גלייכגעוויכט, 

דאָ און דאָרט ווערט זי דורך אים באַטראַכט מיט טיפן ערנסט, 

אין זיין פּאָעמע װואַרשאַװיאַנקאַ" למשל, שילדערט ער, צו װאָסער אומגליק 

פּױלן איז אין איינעם אַן אַנטשײדנדיקן מאָמענט דערפירט געװאָרן צוליב דעם, 
ווייל די פּולישע פירערס האָבן זיך נישט װי געהעריק פאַרקלערט איבער דעם 
זין פון פרייהייט, ווייל זיי האָבן זיך נישט גענוג געלייטערט און גענוג געשטאַרקט 
זיך מאָראַליש. 

דאָס איז אַ דערשיטערנדיקע פּאָעמע. דער אויפשטאַנד פון יאָר 1821 איז פאָר- 
געשטעלט. די פּוילישע מאַסן האָבן ענדלעך זיך אַנטשלאָסן מיט װאָפן אין האַנט 
אַרוױסצוטרעטן קעגן צאַריזם. און אָט שפּילט זיך אָפּ דער דעצידירנדיקער קאַמף 
הינטער גראָכאָוו, ביי װאַרשע. 

אָבער דער קאַמף איז פון פאָרוֹיס אַ פאַרשפּילטער. אַרױסגעװאָרפן איז די 
פאָלקס-ענערגיע. פאַרטאַכלעװעט --- דער פאָלקס-ענטוזיאַזם. פאַר װאָס אַזױ ? -- 
ווייל דער מענטש, װאָס שטייט אין דער שפּיץ פון דער פּוױלישער אויפשטאַנדס- 
מאַכט, דער גענעראַל כלאָפּיצקי, איז נישט דערװאַקסן צו זיין פאַראַנטװאָרטלעכן 
אָמט. גענעראָל כלאָפּיצקי וויל אַ דיקטאַטאָר זיין. אין דער שעה פון געפאַר, ווען 
דער שונא לויערט און די עקזיסטענץ פון פּוױלישן לאַנד שטייט אין קאָן, פּראַװעט 
דער דאָזיקער גענעראַל דיקטאַטור. ער װאַרפט אָפּ די אידעע פון דעמאָקראַטיע, 
ער חוזקט ווען מ'רעדט צו אים וועגן די רעכט פון די ברייטע פאָלקס-מאַסן. עֶר 
זאָגט, אַז ;אַ שטאַרקע האַנט* איז נויטיק... און אַזאַ טאַקטיק, אַזױ פיל לייכטזין 
און אומזין, מוז זיך ביטער נוקם זיין. די מאָסן פאַרלירן דעם ענטװיאַזם. זי 
פאַרלירן דאָס געפיל, אַז זיי קעמפן פאַר זיך, פאַר זייער אייגענעם שענערן מאָרגן, 
פאַר זייער אייגענער פרייהייט ; דאָס געפיל, װאָס װאָלט אין אַזאַ גרויסער מאָס 
געקענט הייבן זייער מוט. און ווידער דאָס לעבן אַװעקגעבן פאַר ;אים", פאַרן 
גענעראַל מיט דער מאַניאַקישקײט פון א דיקטאַטאָר? -- ניין. דאָס ווילט זיך 
קיינעם נישט. ,נישטאָ קיין נאַראָנים"... דער אויפשטאַנד קראַכט. דער שונא זיגט. 

און פון דער פאַרגאנגענהייט הייסט װיספּיאַנסקי אַרױסציִען אַ לערע. 

פרייהייט --- טאָר נישט אין קומענדיקן פּוילן זיין אַ פּריווילעגיע פון אַ גרופע, 
פון אַ גרופּירונג ; פרייהייט טאָר בכלל נישט אין קומענדיקן פּוילן דעקלינירט 
ווערן; נישטאָ ,, מיין פרייהייט", ‏ דיין פרייהייט" --- אַזאַ פרייהייט מוז אַ פאַר. 
קריפּלטע זיין -- עס איז דאָ: אונדזער פרייהייט. עס זענען דאָ: די רעכט, װאָס 
דינען אונדז אַלעמען, אונדז אַלע -- פּוילישע בירגער... 

און נאָך : נישט גענוג צו אָפּערירן מיט דער פראַזע. צו דער פרייהייט מוז 
מען אינערלעך זיך גרייטן. די פרייהייט מוז מען פעיִק זיין אויפצונעמען. 

פריי זיין -- הייסט נישט: קענען רודפן אַנדערע, קענען אונטערדריקן 
אַנדערע.. 

פּערלדיקע געדאַנקען וועגן פרייהייט זענען פונאַנדערגעשאָטן איבער די ביכער 
פון סטאַניסלאַװו װיספּיאַנסקי. 

;אין פרייען פּולן -- שרייבט ער -- װעלן אַלע מענטשן בילדן איין בשות- 
פותדיקע גמינע.." 

;פרייהייט אַלין --- זאָגט ער --- איז װײיניק ; דאָס נייע פּולן מוז אויך גוט 
זיין,,," 

און דאָס װויכטיקסטע : װיספּיאַנסקי האָט געגלויבט, אַז די דאָזיקע איידעלע 
געדאַנקען װעלן נישט אַרויספינקלען בלויז פון זיינע ביכער, אַז זיי װעלן אין 
זעלבשטענדיקן פּױלן פאַרווירקלעכט ווערן אין טאָגיטעגלעכן לעבן. ער האָט טיף 
געגלויבט, אַז דאָס נייע פּוילן װעט זיין ,פאַר אַלע קינדער -- אַ מאַמע", אַז דאָ 
וועלן קיין רעכטלאָזע און פאַרפאָלגטע נישט זיין, אַז דאָ װעט רעאַליזירט וערן 
דער פּראָגראַם פון מענטשלעכקייט. און אַזאַ האָט ער דאָס באַפרײיטע פאַטערלאַנד 
געשילדערט. אַ לאַנד, װאָס איז פאַר אַלעמען אַ מוסטער פון איידלקייט. אַ לאַנד, 
;פון וועלכן עס שיינט די זון צו דער וועלט". אַ לאַנד, צו וועלכן --- ,עס קומען 
אַלע פעלקער, די אויסדערוויילטע פון די פעלקער, און לייגן דאָ, אויס אָנערקענונג, 
אַװעק זייערע פאָנען.." 

דאָס מיינט נישט, אַז װיספּיאַנסקי איז געווען אַ זיסער אָפּטימיסט. ווער עס 
נעמט פראַגעס אַזױ ערנסט, אַזױ בלוטיק און אַזױ וייטיקדיק, קען קיין פלאַכער 
אָפּטימיסט נישט זיין. דאָס מיינט נאָר, אַז ער האָט די מענטשן, װאָס װעלן מיטן 
פרייען פּוילן אָנפירן, גענומען ערנסט, אַז ער... 


צ 


האַלט !... מיר מוזן מיט אונדזער באַטראַכטונג אָפּהאַקן. מיר מוזן פאַרן 
לייענער איבערלאָזן דאָס איבעריקע. זאָל דער לייענער אַליין דעם פאַרגלייך מאַכן 
צווישן טרוים און ווירקלעכקייט. מיר װעלן אַריבערגײן צו די יידישע געשטאַלטן, 
װאָס טרעטן אויף אין װיספּיאַנסקיס ווערק, 

דאָס איז נאָך כאַראַקטעריסטישער דערפאַר, ווייל גראָד האָט װיספּיאַנסקי 
נישט פאַרמאָגט קיין גאָר שטאַרקן אינטערעס פאַרן יידישן לעבן און ער קען 
באין-אופן נישט געשטעלט ווערן אין איין ריי מיט אַזעלכע שריפטשטעלערס, װי 
פּשיבישעווסקי, זשעראָמסקי, זשולאַװסקי. 

עװיספּיאַנסקי איז אונדזער גרויסער לערער" -- אַזעלכע, און נאָך אַנדערע 
אָנגעשװאָלענע מליצות, האָט איר היינטיקע װאָך געקענט געפינען אין די אַרטיקלען 
לכּבוד װיספּיאַנסקי, װאָס זענען דערשינען אין די פּולישע צייטונגען. אָבער מוז 
דאָס נישט קלינגען וי חוזק ?... 

װיספּיאַנסקי האָט אפשר וייניק זין געהאַט פאַר יידישער אייגנטימלעכקייט 
און יידישער איגנאַרטיקײט, אָבער ווער װועט עס װאָגן צו זאָגן וועגן װיספּיאַנסקין, 
אַז די יידישע נויט און יידישע ליידן זענען אים גענוג גלייכגילטיק? 

אַזױ אַקטועל פאַר דער איצטיקער העץ-קאַמפּאַניע קעגן יידישן סטראַגאַן 
מוזן זיין,. צום ביישפּיל, עטלעכע שטעלן אין װיספּיאַנסקיס דראַמע ,וועסעלע". 
אַ יידישער אַרענדאַר איז דאָ געשילדערט. מאָשעק הייסט ער. (אַלע יידישע אַרענ- 
דאָרן אין פּולישע דערפער הייסן --- מאָשעק). און די פאַראַנטװאָרטלעכקײט פאַר 
אַלע צרות און אומגליקן, װאָס קומען נאָך פאָר אין דאָרף, װערט אויף אים, דעם 
אָרעמען, אַרױפגעװאָרפן, ,מאָשעק זויגט אוֹיס דעם גראָשן ביי די פּאָליאַקן, מאָשעק 
שיכּורט די פּאַליאַקן אָן...* ביי יעדער געלעגנחייט לאָזן צו אים די פּויערים אויס 
זייער צאָרן, אָבער פאַקטיש קערעװועט מיט דער דאָזיקער ;פאָלקס-סטיכיע? -- 
דער פּריץ. די זאַך איז פאַרשטענדלעך. דער פּריץ האָט אַ סך גיטער, ציט גרויסע 
שטייערן, און ווייל ער וויל נישט, אַז די אומצופרידנקייט פון די פּויערים זאָל 
זיך ווענדן קעגן אים, װוענדט ער זי קעגן מאָשעקן: נעמט אים דעם זשידעק, 
שלאָגט אים, ראַבירט זיין שענק, זיין סטראַגאַן !... דאָס זענען די הינטערקוליסן 
פון דער אַנטיזײידישער העצע. װאָסער צאַפּלדיקער אויסשניט פון אונדזער 
ווירקלעכקייט ! 


וי אַ גאַנצע ריי פּױלישע דיכטער איז אויך װיספּיאַנסקי גענוג אַדורכגעדרוג- 
גען מיטן גלויבן, אַז פון דער ענגער צוזאַמענאַרבעט צװישן פּאָליאַקן און יידן 
קען די פּוילישע מלוכה אַ סך געווינען. יידן זענען אַ פאָלק מיט אַן אַלטער קול- 
טור, מיט אַ גרויסען באַגאַזש גייסטיקייט, מיט עמפינדלעכן געפיל, און זיי זענען 
בכּוח צו באַרײיכערן דאָס פּוילישע לעבן און אַרױפהײבן אין פּױלן דעם קולטור- 
ניװואָ. און הגם די דאָזיקע יידן פון װיספּיאַנסקי, װאָס פּאָרן זיך אַרום דער 
פוילישער קולטור, זענען נישט פאַר אונדז זייער סימפּאַטיש --- זיי זענען אין גאַנצן 
אַסימילירט, אָן אַ שטיקל נאַציאָנאַלער װוערדע און אָן אַ ברעקל יידישן חוט- 
השדרה -- קען מען דאָך נישט צווייפלען צוליב דעם אין די גוטע כּונות פון 
װיספּיאַנסקי. ער האָט געמיינט דאָס בעסטע. נאַטירלעך: לויט די טענדענצן פון 
יענער תקופה פון אַסימילאַציע. ער האָט גערעכנט, אַז דאָס איז דער וועג, װאָס 
וועט דערפירן צו אַ גרויסער, האַרציקער יידיש-פּוילישער פאַרברידערונג, און 
שטאַרק גרילצן מוז אין אויער, ווען װיספּיאַנסקי ווערט אָנגערופן ,לערער", דורך 
די, װאָס פירן איין געטאָ-בענק און ציטערן אימת-מוות פאַר ,שעדלעכע" יידישע 
איינפלוסן, 


אויף באַזונדערער אויפמערקזאַמקײט פאַרדינט װיספּיאַנסקיס פּיעטעט פאַר 
דער הערלעכער יידישער פאַרגאַנגענהיט. סטאַניסלאַװ װיספּיאַנסקי האָט גע- 
שריבן לידער און פּאָעמעס אויף תנ"ך-מאָטיוון. די ערשטע פּאָעמע, װאָס איז אַרױס 
פון זיין פעדער, טראָגט דעם נאָמען --- ;דניאל". די באַקאַנטע דניאל-סצענע איז 
דאָ פאַרגעשטעלט: ביים מלך פון בבל, בלשאצר, קומט פאָר אַ באַל. דער קעניג 
טריומפירט, דער קעניג איז צופרידן. ער האָט די יידן באַזיגט. אָבער מיט אַ 


217 


העשיל קלעפּפיש 


מאָל ווייזט זיך אין זאַל אַ געהיימנישפולע האַנט, און די האַנט צייכנט אָן אַ 
גרויזאַמען אָנזאָג: ;מנא, מנא, תקל ופּרסין"... עס קומט אַ טאָג פון אָפּצאָל פאַר 
די רשעים! דאָס שלעכטע, דאָס מיאוסע, דאָס טעמפּע און דאָס נאַרישע אין דער 
וועלט איז שטאַרק, אייזן --- שטאַרק: אָבער עס איז נישט אייביק, די אָפּרעכענונג 
רוקט אָן. דאָס מענטשלעכע בלוט, װאָס איז דורך די טיראַנען פאַרגאָסן געװאָרן, 
שווייגט נישט. עס מאָנט און מאָנט... 

אַ יידישער מאָטיוו? -- נו, זיכער, אָבער ביי װיספּיאַנסקין איז ער צונויפ- 
געפלאָכטן מיט אָנדייטונגען וועגן פּוילישן גורל, דאָס געמיינזאַמע אין דער 
געשיכטע פון פּאָליאַקן און יידן איז אַרױסגעברענגט, און נאָך מער -- די האָפע- 
נונג, אַז װוען דער טיראַן פון היינט װועט דעם טױטקלאַפּ באַקומען, און דאָס 
פּױלישע פאָלק אװועט די קייטן צעברעכן", װעט אַ תקופה פון גליק און פרייד 
זיך אָנהייבן סיי פאַרן פאָלק פון דניאל, סיי פאַרן פאָלק פון פּיאַסט.. 


צ 


יאָ. און די מעשׂה מיטן גאָלדענעם האָרן, וועגן וועלכן עס רעדט זיך אין 
דער אייבערשריפט צו אונדזער אַרטיקל ? 

די מעשׂה װערט דערציילט אין װיספּיאַנסקיס מייסטערווערק ,וועסעלע", און 
װי יעדע קלוגע מעשׂה באַציט זי זיך צו אַלע דאַטומס און אַלע צייטן, 

אָט דאָס איז די געשיכטע מיטן גאָלדענעם האָרן : 

-- אין פּוילן איז דאָ אַ האָרן פון פרייהייט. דאָס איז אַ װונדערלעכער, 
גאָלדענער האָרן. ווען מען בלאָזט מיט אים, קען זיך דאָס גאַנצע פאָלק אין פּױלן 
צונויפזאַמלען: קען דאָס גאַנצע פאָלק מיט טיפע פעדים צונויפגעקניפּט וערן, קען 
דאָס גאַנצע פאָלק, אַלע מענטשן, װאָס וווינען אינעם דאָזיקן לאַנד, צו גרויסע 
אָפּפערװיליקע מעשׂים זיין פעיקי. 

אָבער --- מיפאַרגעסט אינעם דאָזיקן גאָלדענעם האָרן. 

מ'וויל דעם איינציק-ריכטיקן, דעם אײנציק-געפּאַסטן סיגנאַל נישט געבן 

מ'פאַרטױבט זיך מיט ליאַרעם און קוויטש פון דער הינטערגאַס. 

און דער עיקר -- מ'לאָזט אַראָפּ פונעם אויג די אמת:וויכטיקע אויפגאַבעס. 
מ'פאַרגעסט זיך מיט נישטיקייטן. מ'טריומפירט מיט ביליקע נצחונות. מ'טיילט 
איין די מענטשן אין קאַסטעס. מ'זאָגט: ;איר באַזונדער, מיר -- באַזונדער"... און 
מ'זינגט און מ'פרייט זיך, מ'פאַרקאַטשעט די פּאָלעס, מ'פאַרדרײיט מעשׂה-פּאַנעס 
די װאָנצעס און מ'קלאַפּט צו מיט די שטיוול: 


ייט הוראַ ! הוראַ 1 

און פון דער ווייטנס שטייט דער לץ. ער קוקט זיך צו צו דער דאָזיקער שפּיל 
פון לייכטזין, און ער זינגט אומהיימלעך צו צום טאַקט, און װאַרפט װערטער, 
װאָס שמייסן וי אייזערנע ריטער: 

;דו האָסט געהאַט אַ גאָלדענעם האָרן, 
און געבליבן איז דיר בלויז דער שטריק". 

א נדזשעי סטרוג איז געשטאָרבן. מיט אים איז אַװעק נישט בלויז 
אַ באַדײטנדיקער שריפטשטעלער, דער טיפער, טאַלאַנטירטער װאָרט-מײיסטער 
פון דער היינטיקער פּוילישער ליטעראַטור. מיט אים איז אַװעק אַ מענטש, װאָס 
האָט מיט זיך רעפּרעזענטירט דאָס דראַמאַטישע שטיק פּױלישע געשיכטע פון 
די לעצטע פיר-פינף יאָרצענדליק, אַ מענטש, װאָס האָט איבערגעלעבט די שיינע 
האָפענונגען פון אונדזער דור און אַדורכגעמאַכט שפּעטער די ביטערע אַנטישו- 
גען פון אונדזער דור, איבערגעלעבט פאַקטיש דאָס זעלבע, װאָס מיר אַלע --- אָבער 
ווייל ער איז פילבאַרער געווען, עמפינדלעך, און אין אַלע צייטן ערלעך צו זיך 
אַליין, האָט אין זיין לעבן, אין זיין שאַפן, דעם שאַרפסטן אויסדרוק געפונען סיי 
די פרייד, סיי די האָפענונגספולע דערװאַרטונג, סיי --- דער וייטיק און די פאַר- 
ביטערונג אויג אויף אויג מיט דער אַנטוישונג.. 

ווען מען האָט היינטיקע װאָך געקוקט אויף דער גראַנדיעזער לויה פון 
אַנדזשעי סטרוג, האָט מען דעם איינדרוק געהאַט: 

--- דאָ זענען די מאַסן געקומען אָפּגעבן כּבוד נישט בלויז דעם פאַרשטאָר- 
בענעם גרויסן שריפטשטעלער. דאָ ווערט אָפּגעגעבן כּבוֹד אויך די האָפענונגען, 
װאָס סטרוג האָט אױיסגעװואַרעמט און אױיסגעטראָגן און אויב עס מאָלט זיך אַזאַ 
אויסדרוק פון טיפן טרויער אויפן פּנים פון די באַגלײטערס, איז עס נישט בלויז 
דער טרויער נאָך אַנדזשעי סטרוג. עס איז -- נישט אין קיין קלענערער מאָס -- 
דער טרויער איבער די אַנטוישונגען, װאָס האָבן זיין געמיט פאַראומערט, זיין רו 
אַװעקגערױיבט, און וועלכעס ער איינער האָט דעם מוט געהאַט אויסצושרייען אין 
אונדזערע טעג פון פּחדנות און שענדלעכער קריכערישקייט.. 


צִּ 

מיטן פּראָגראַם פון קאַמף און גרויסער האָפענונג איז אַנדזשעי סטרוג (זייך 
אייגנטלעכער נאָמען איז געווען: טאַדעוש גאַלעצקי) פאַר פערציק יאָר אַריינגע- 
טראָטן אין דער פּוילישער ליטעראַטור, 

דאָס איז געווען אין דער תקופה פון צאַריזם. 

דאָס איז געווען גראָד אין די יאָרן, ווען אין דער פּוילישער געזעלשאַפט 
איז ווייט נישט פּאָפּולער געווען די לאָזונג פון קאַמף, ווען אָנשטאָט צו גלויבן 
זענען די מענטשן באַהערשט געװאָרן פון אַן אַפּאַטיע, און עס האָבן פון דאַנען און 
פון דאָרט זיך געהערט שטימעס, אַז ס'איז ענדלעך צייט אויפצוגעבן די אַלטע 
פרייהייטס-חלומות, אויסניכטערן זיך פון ,רעװאָלוציאָנערן טשאַד", און איינגיין 
אויף קאָמפּראָמיסן מיט די, װאָס האָבן אָקופּירט די פּוילישע ערד.. | 

אויך די גרויסע מערהייט שריפטשטעלערס האָט גערופן צו מעסיקייט. שוויעג- 
טאָכאָווסקי האָט איראָניש אױיסגעלאַכט די ,שווינדזוכטיקע טרוימערס". רײמאָנט 
האָט געשילדערט דאָרפישע אידיליעס. אַפּילו שענקעוויטש, דער קעניג פון דער 
פּוױלישער ליטעראַטור אין יענער עפּאָכע, האָט אויסגעמיטן צו באַרירן אַקטועלע 
פראַגעס. שענקעוויטש האָט זיך אַװעקגעלאָזט צום וייטן אַמאָל, אַרױסגעצױגן 
געשטאַלטן פון דער פאַרגאַנגענהייט, פאָרגעשטעלט אין זיינע װערק די צוגע- 
פאַרבטע, אידעאַליזירטע פיגורן פוֹן אַ פּאַן סקושעטוסקי, פּאַן װאָלאָדיאָװוסקי 
שלאַכטשיצעס, פּאַנעס פון דור-דורות, װאָס קענען געשיקט פאָכן מיט די שװערדן, 
וי ריטערס זיך שלאָגן פאַר האָנאָר, אָבער נאָך בעסער קענען זיי שפּילן אויף 
אַ האַרמאַניקע, טאַנצן אַן עכט-פּוילישן מאַזורעק און מיט ריין-פּוילישן מעד 
אייננעצן דעם גאָרגל.. 

אַנדזשעי סטרוגן האָט די דאָזיקע לאַקריץ-זיסקײיט געאיבלט. צי מוז נישט 
דווקא איצט, ווען דאָס פאָלק פאַרוויגט זיך צום זיסן דרימל, מיט דאָפּלטן שטורעם 
אויפגעהויבן ווערן די אידעע פון קאַמף פאַר דער פרייהייט! -- צי מוז נישט 
איצט געװאָרפן ווערן דאָס װאָרט, װאָס זאָל אויפטרייסלען די געמיטערס! -- 
אַנדזשעי סטרוג ברענגט מיט זיך מאָנענדיקן אומרו. נאָך איינער אַזאַ שריפט- 
שטעלער פון אויפברויז און טיפן אומרו אין דאַן געווען סטעפאַן זשעראָמסקי 
און טאַקע מיט זשעראָמסקין שטעלט זיך סטרוג אין איין רייע. דאָס זענען 
שרייבערס פון פֿאַרשידענעם טאַלאַנט. זשעראָמסקי איז דיכטערישער, לירישער, 
פּאַטעטישער. סטרוג איז רעאַליסטיש, קאָנצענטרירט, פּראָזאַיש. אָבער דער זעלבער 
איז זייער כאַראַקטער. די זעלבע איז -- די אידעע. 

;איך װויל -- שרייבט סטרוג --- אַז מיינע ביכער זאָלן זיין אַ קאַמפס-דער- 
מונטערונג, אַ קאַמפס-קלאַנג..,? 

;נעקראָלאָג? --- דאָס איו דער נאָמען פון סטרוגס ערשטער נאַװעלע. עס 
ווערט דאָ דערציילט וועגן אַ זעצער, וועלכער זעצט אַן אַרטיקל פאַר אַן אומלעגאַ- 
לער פוילישער צייטונג. אינעם אַרטיקל איז די רייד וועגן אַ חבר, אַ קעמפער, 
װאָס האָט דאָס לעבן אָפּגעגעבן פאַר דער פרייהייט פון פּוילן. דעם זעצער שפּינען 
זיך בעת דער אַרבעט פאַרשידענע געדאַנקען אין מוח. ס'יאָגן אָן שטיקלעך זכרונות 
פון געמיינזאַמע אַרבעטן, פון געמיינזאַם פאַרברענגטע געפאַרפולע טעג און נעכט. 

אָבער כאַראַקטעריסטיש איז, װאָס דאָס אָנדענקס-אַרטיקל נאָכן אומגעקומענעם 
קעמפער, אַן אַרטיקל, װאָס רופט זיך אין דער געוויינלעכער שפּראַך ;נעקראָלאָג", 
האָט אין זיך גאָרנישט פון בית-עולם-שטימונג, פון מרה-שחורה און פון דער 
אײינטאָניקער מעלאָדיע פון טרויער-מאַרש. דאָס אַרטיקל וועגן טויטן חבר שלאָגט 
מיט לעבן. דאָס אַרטיקל זאָגט, אַז אין יעדן גרויסן קאַמף מוזן פאַלן קרבנות, און 
וויכטיק איז צו וויסן, אַז די קרבנות זענען נישט אומזיסט, דאָס בלוט, װאָס גייט 
אָפּ האָט א זין, אַ צוועק. דאָס אַרטיקל זאָגט, אַז נאָך אַ קעמפער מוז פאַרגאָסן 
ווערן אַ טרער, ווייל זי שטיקט ביים האַרץ, אָבער דאָס מוז זיין אַ טרער ,פון 
גרויסער קראַפט און שבועה... 


און אויך דער זעצער באַפרײיט זיך דאָך ענדלעך פון דער קלעם פון טרויער, 
דווקא דער אָנדענק נאָכן פאַרשטאָרבענעם פריינד, װעקט אים צום וייטערדיקן 
געראַנגל. װאָרום די געלעגנהייט טאָר נישט פאַרנאַכלעסיקט וערן. -- ,די ערד 
טרייסלט זיך. פעלקער וועקן זיך. נייע צייטן גייען. צייטן, װאָס זענען נאָך נישט 
געווען. נאָענט איז דער טאָג פון אויסלייזונג !".., 


וויכטיק איז צוצוגעבן, אַז סטרוג קעמפט נישט בלויז מיט דער פעדער. דער 
שריפטשטעלער פאַראיײיניקט זיך מיט דער פרייהייטס-באַוועגונג פון די פוילישף 
פאָלקס-מאַסן. פאַר אים איז די אידעע פון אומאָפּהענגיקן פּוילן ענג פאַרבונדן מיט 
דער אידעע פון סאָציאַלער גערעכטיקקייט, פון דעמאָקראַטיע. סטרוג נעמט אַז 
אַקטיוון אָנטײל אין די קאָנספּיראַטיווע אַרבעטן פון דער דעמאָלט אומלעגאַלער 
פּ.9.ס.. ער רעדאַגירט פּאַרטײי:אױסגאַבעס, פירט אָן מיט קריזן, טרעט אַרױס 
אויף געהיימע פאַרזאַמלונגען. עס פאַלט אויף אים דאָס אויג פון דער פּאָליציי, 
סטרוג ווערט אַרעסטירט. ער זיצט צו ערשט אינעם ,באַרימטן* צענטן פּאַװיליאָך 
פון װאַרשעװער ציטאַדעל, דערנאָך ווערט ער פאַרשיקט קיין סיביר. זעקס יאָר 
איז אַנדזשעי סטרוג אויף דער פאַרשיקונג, 


ער קומט צוריק מיט פרישער, יונגער האָפענונג. סטרוג װאַרפט זיך ווידער 
אין דער פּאַרטײי-אַרבעט. אוֹן צוזאַמען מיט דער פּאָליטישער אַקציע, זעצט סטרוג 
פאָר זיין ליטעראַרישע טעטיקייט. כּמעט אין אַלע זיינע דערציילונגען וויקלט זיך' 
די זעלבע האַנדלונג: העראָישע קאַמפן, דעמאָנסטראַציעס, מאַניפעסטאַציעס, 
געהיימע זיצונגען, תפיסה, פאַרשיקונג, עמיגראַציע... כּמעט אין אַלע זיינע דער" 
ציילונגען טרעטן אַרױס די זעלבע העלדן: מענטשן פון פאָלק. פּויערים, אַרבעטער.. 
אָבער העלדן. מענטשן, װאָס זענען ווייט פון פּאַסיוקײט און מהיכא-:תיתאדיקייט, 
מענטשן, װאָס פאַרשטײען און פילן, אַז דער הערשנדיקער פּאָליטישער און געזעל" 
שאַפטלעכער סיסטעם איז אין שרייענדיקער סתירה צו די פּרינציפן פון גערעכ- 
טיקייט, װאָס קענען מער דאָס רשעותדיקע, דאָס טעמפּע נישט פאַרטראָגן, װאָס 
זענען פעסט אַנטשלאָסן צו פאַרניכטן די אומרעכט און עוולות, מענטשן, װאָס 

גלויבן אַזױ װוּנדערלעך-:עקשנותדיק אינעם נייעם פּולן, װאָס װועט אױפװאַקסן 
אויף די חורבות פון צאַריזם.. 

סטרוג איז דער אומפאַרגלייכלעכער שילדערער פונעם פּױלן, װאָס האָט אין 
יענע יאָרן אין אומלעגאַלע קרייזלעך -- אונטער דער ערד -- געפירט דעם 
געראַנגל פאַר פרייהייט. 

אין סטרוגס בוך מיטן סימבאָלישן נאָמען ;מאָרגן", זעט איר אַ קעמפער, 
װאָס איז פאַראורטיילט געװאָרן צום טויט. עס זענען זיינע לעצטע מינוטן. איבער 
אים פאָכען שוין דייטלעך די פליגל פון מלאך-המוות. װאָס טראַכט דאַן דער 
אומגליקלעכער ? --- אין זיין תפיסה-קאַמער פירט ער דעם לעצטן געשפּרעך מיט 
זיך אַליין. ער מאַכט אַ חשבון מיט זיין געוויסן. ער באַדױערט נישט זיין טאַט. 
ער װאָלט אויך איצט נישט געקענט בלייבן גלייכגילטיק אינעם אָנבליק פון 
מענטשלעכן פּיין און עלנט. ער װאָלט אויך איצט נישט געקענט רויָק אַריבער- 
טראָגן דעם רעזשים פון פאַרשקלאַפונג. ער זאָגט צו זיך : --- פאַר אַ גרויסן ציל 
מוז מען קענען שטאַרבן.. 

ווען די וועלט-מלחמה ברעכט אויס, טרעט אַנדזשעי סטרוג אַרין אין פּילסוד- 
סקיס לעגיאָנען. עס איז נאָך דאַן אַפילו נישט קלאָר, צי װועלן די לעגיאָנען עטװאָס 
קענען דעראָבערן. אָבער סטרוג לאָזט נישט אַדורך די געלעגנהייט פון קאַמף. 
ער ווערט אין די שלאַכטן פאַרװוּנדעט. באַקומט דעם ראַנג פון אָפיציר. 

און ענדלעך -- דער ברעג. דער ברעג. 1918, פּױלן איז פריי! 

אַנדזשעי סטרוג נעמט אַן אַקטיוון אָנטײל אין די ערשטע אָרגאַניזיר-אַרבעטן 
פון דער מלוכה. אין דער ערשטער פּוילישער פאָלקס-רעגירונג, װאָס ווערט געשאַפן 
אין לובלין דורך דאַשינסקין, פאַרנעמט סטרוג דעם אַמט פון ויצע-מיניסטער. 
ער שרייבט אויך פּובליציסטישע אַרטיקלען. ער פאַרלאַנגט אַ פּראָגראַם, אַ גענוי 
אָנגעצייכנטן פּראָגראַם. אינעם פּולישן אויפגעלעבטן לאַנד מוז שלאָגן דער אָטעם 
פון העראָיִשן אידעאַליזם. ער שרייבט אויך וועגן דער יידן-פראַגע. ער דערקלערט, 
אַז עס איז אייגנטלעך נישטאָ קיין יידן-פראַגע. זי טאָר נישט עקזיסטירן. די זאַך 
איז איינפאַך : די יידן מוזן באַקומען גלייכע רעכט. באַהאַנדלט וערן גלייך, װי 
אַלע בירגער. אין אויפגעלעבטן, דעמאָקראַטישן פּױלן טאָרן נישט זיין קיין נאַציאָ- 
נאַלע און רעליגיעזע פאַרפאָלגונגען, טאָר נישט בושעווען דאָס אומרעכט, טאָר 
נישט פאַרבלייבן עטװאָס פון דער פאַרשאָלטענער צאַרישער ירושה.. 

און... 

אין יאָר 1922 שרייבט אַנדזשעי סטרוג זיין דערציילונג ,דער גורל פון מאַרעק 
שװידאַ?. 

דאָס איז אַ דרייסטע שילדערונג פון דער נייער פּולישער ווירקלעכקייט. 

דער העלד פון בוך, מאַרעק שווידאַ, באַטײליקט זיך אין די שווערע שלאַכטן 
פאַר פּוילן, ער איז איינער פון דער ערשטער בריגאַדע. שפּעטער -- אין יאָר 

0 קעמפט ער אויך קעגן די באָלשעװיקעס. מאַרעק שװוידאַ איז --- לויטן אויס- 
דרוק פון סטרוג --- ,פאַרדאַװונט אין פּױלן". ער איז פאַרקוקט אין דער פרייהייט 
וי אין אַ נס. װוי אין אַ װוּנדער. און עפּעס פון אַ װוּנדער האָט פאַר אים --- אין 
זיין געדאַנק --- די אַנטשטאַנענע, באַפרײטע מלוכה. עפּעס פון אַ װונדער האָט דער 
באַפרײטער פּוילישער מענטש. עפּעס פון אַ װונדער האָט די אויפגעלעבטע 
פּױילישע פרייד, 

און אָט קומט -- נאָך דער פאַרענדיקטער מלחמה מיט די באָלשעװיקעס -- 
מאַרעק שװידאַ קיין װאַרשע. ער קומט מיט װוּנדן אין דער ברוסט, מיט דער 
אויסצייכענונג ,ווירטוטי מיליטאַרי. ער קומט מיט זיין אױיסגעטראָגענעם פּאַטאָס 
און ענטוזיאַזם. מאַרעק שװידאַ מיינט צו טרעפן אין דער רעזידענץ פון דער 
באַפרײטער מלוכה --- דעם פרילינג.. 

אָבער מאַרעק שװידאַ בלאָנקעט איבער די גאַסן פון װאַרשע און רייבט זיך 
די אויגן, 

ער געפינט גאָרנישט פון דעם, װאָס ער האָט געגלויבט צו געפינען. 

מכּלומרשט איז דאָ פּאַרלאַמענטאַריזם, איז דאָ אַ סיים, אַ קאָנסטיטוציע -- 
אָבער עפּעס איז אַלץ אַזױ פאָרמעל, אַזױ אויבערפלעכלעך, אָן נשמה, אָן אַ פירנ- 
דיקער אידעע, אָן ווירקלעכער זאָרג פאַרן פאָלק, פאַר די נאַציאָנאַלע מינדער- 
הייטן, אָן עכטן דעמאָקראַטיזם, אָן איבערבויענדיקע סאָציאַלע רעפאָרמען. 

סטרוג שרייבט: ,מאַרעק שװידאַן דאַכט זיך אויס, אַז ער איז פון דער לבנה 
אַראָפּגעפאַלן... ער באַמערקט -- שוינדלערייען, ספּעקולאַציעס, אינטריגעס, 
קאַריעריזם... ער באַגעגנט אויף טריט און שריט שפלדיקע באַעװולהטע מענטשן... 
ער באַגעגנט גרינגשאַצונג פאַר די, װאָס זענען פאַרן לאַנד אין בלוט אָפּגעגאַנגען.. 
מען גייט צוריק אין אַ פינצטערן ווינקל, אַבי װאָס ווייטער פון דער זון.. 

,די געערטע הערן און דאַמען, װאָס געניסן פון אַלע באַקװעמלעכקייטן 
געדענקען נישט אינעם עלנט פון די מאַסן.. פּאַסקודסטװעס װערן אָפּגעטאָן: 
אויפן אָרט פון ליבשאַפט, בושעוועט די שׂנאה און דער זשאַװער פון האַס פרעסט 
אויף אַלץ װאָס איז אינעם לאַנד שיין און גוט"... 

מאַרעק שװידאַ זאָגט מיט פאַרביטערונג: ,עפּעס מיינט מען ביי אונדו, אַז 
גוטסקייט איז אַ שװאַכקײט, אַז דער, װאָס איזן שלעכט, איז דער שטאַרקער. 
גוטסקייט --- ווערט מיט יעדן טאָג אַלץ מער -- אַ בטלנישער, אַלט-פרענקישער 
פאָראורטייל"... 

און אַן אַנטױשטער רופט מאַרעק שװידאַ אויס אין חלל פון װאַרשע: ;וו 
זענט איר, מיינע אויסגעבענקטע אידעאַלן ?7.. 

אָבער סטרוגס העלדן לאָזן נישט אַראָפּ אין אָנמאַכט די הענט. מאַרעק שװידאַ 
איז ,נאַטירלעך, צערודערט פונעם קלאַפּ פון דער ווירקלעכקייט. אָבער ער יאָגט 

פון זיך אַװעק דעם געדאַנק פון פאַרצווייפלונג. אין מאַרעק שװידאַ צינדט זיך אָן 
דער פונק פון קאַמף. פאַרפאַלן. מען מוז אָנהײיבן אַלץ פון ס'גיי. 

פון דאָזיקן בוך רעדט אַרױס דער גלויבן, אַז נישט עמעצער אַנדערש, נאָר 
די געוועזענע לעגיאָניסטן מיטן קאָמענדאַנט בראש קענען אין פּוילן אַדורכפירן 
די נויטיקע איבערקערענישן. אָפּװאַרפן דעם אָנגעזאַמלטן שמוץ און ענדלעך 
פאַרװוירקלעכן די אידעעס פון רעכט און גערעכטיקייט. דאָס זענען דאָך קעמפערס, 
רעװאָלוציאָנערן. דאָס זענען די מענטשן, װאָס דאַרפן און מוזן זיך שטעלן ביים 
רודער. 

שוין אין יאָר 3 דערװאַרט מאַרעק שװידאַ מיט אומגעדולד די איבערקע- 
רעניש, װאָס װעט אין דריי יאָר שפּעטער -- אין מאַי 1926 -- זיך אָפּשפּילן 
אין די װאַרשעװער גאַסן, און ער בינדט אין איר אָן נייע, שיינע האָפענונגעןייי 

צי זענען עס בלויז געווען די האָפענונגען פון מאַרעק שװידאַ? -- דאָס איז 
די דערװאַרטונג, די האָפענונג פון אַנדזשעי סטרוג. פון דער פּוױלישער סאָציאַ- 
ליסטישער פּאַרטײ. פון דער גאַנצער פּולישער דעמאָקראַטיע. 


צּ 


אוֹן.. 

די ווייטיקלעכע איבערלעבונגען פון די לעצטע 11 יאָר זענען דורך אַנדזשעי 
סטרוגן נישט אויסגעדריקט געװאָרן אין קיין קינסטלעריש ווערק. 

אָבער זי זענען גענוג שאַרף און גענוג בולט אויסגעדריקט געװאָרן אין זיין 
פּאָליטישער און געזעלשאַפטלעכער טעטיקייט, 

אין די לעצטע 11 יאָר גלאַנצט דער כאַראַקטער פונעם גרויסן שריפטשטעלער, 
וי אפשר אין קיין שום פּעריאָד פון זיין לעבן. 

ער האָט אין זיך עפּעס פון דער שטאָלענער פעסטקייט פון אַלטן מיצקעוויטש. 

און פון אַלץ װאָס ער שרייבט אין די לעצטע יאָרן, פון אַלע זיינע דערציילוג" 
גען, אַרטיקלען, דערקלערונגען, גייט איין-איינציקער רוף: 

--- גערעכטיקייט. 

גראָד, ווען דער פּאַציפיזם, די שלום-שטרעבונגען ווערן אֵױסגעלאַכט, פאַר- 
עפנטלעכט סטרוג מלחמה-דערציילונגען מיט בפירושע פּאַציפיסטישע טענדענצן. 

ער געהערט אין דער לעצטער צייט צו די אַקטיווסטע קעמפערס פאַר מענטש- 
לעכקייט, פאַר רעכט. אונטער יעדן פּראָטעסט קעגן אונטערדריקונג און עוולות, 
פיגורירט זיין נאָמען. סטרוג װוערט אויך אין יאָר 1928 אויסגעקליבן פאַר סענאַ- 
טאָר. ער איז דער מאָראַלישער טריבון פון דער דעמאָקראַטיע אין אירע בין- 
השמשות-יאָרן. עס פלייצט, פאַרפלײצט. און סטרוג שטייט ווייטער אין דער שפּיץ 
פון די קעמפערס פאַר אַ שענערן מאָרגן. 

פאַר יידן באַװייזט אַנדזשעי סטרוג אַ סך האַרץ, פאַרשטענדעניש און מיט- 
געפיל. אים טוט וויי דאָס, װאָס װוערט קעגן דער יידישער באַפעלקערונג אָפּגעטאָן. 
ער גיט זיין אונטערשריפט אויף װוירדיקע פּראָטעסט-דעקלאַראַציעס. ער וויל בכלל 
זיך צוקוקן נאָענט צו די אומשולדיק-פאַרפאָלגטע מאַסן. פאַר צוויי יאָר, למשל, 
נעמט ער אונטער אַ רייזע קיין ארץ-ישׂראל. ער באַקענט זיך מיטן יידישן אויפבוי- 
ווערק. ער איז באַגײסטערט. נישט דערפאַר, װאָס קיין ארץ-ישׂראל װעלן קענען 
עמיגרירן די ,איבעריקע" יידישע מאַסן, נאָר --- ווייל אינעם אויפבוי פון אַ יידיש 
ארץ-ישׂראל ווערט רעאַליזירט די אידעע פון גערעכטיקייט, ווייל דאָרט איז דאָ 
--- ווי ער זאָגט -- ;הייליקע שאַפונגס-מיסטיק".. 

אינעם זכּרון פון דער יידישער באַפעלקערונג האָט זיך אויך איינגעשריבן 
דער פאַקט, װאָס סטרוג איז געווען איינער פון די ערשטע, וועלכע האָבן זיך 
אָפּגערופן דעם פאָריקן זומער נאָכן פּאָגראָם אין בריסק און אַריינגעשיקט זיין 
ביישטייערונג פאַר די געליטענע יידן. 

לייב טראצקי דערציילט 


יט אַנדערטהאַלבן יאָר צוריק, ענדע יולי 1926, האָט טראָצקי זיך 

דערװוּסט, אַז ער איז אַ... היטלעריסט, 

אין נאָרװעגן האָט ער זיך דעמאָלט געפונען. אין קליינעם דאָרף װעקטאַל, 
אַכט קילאָמעטער פון דער נאָרװעגישער הויפּטשטאָט אָסלאָ, 

אין יענעם אָװנט, ווען די גרויסע אַנטפּלעקונג איז פאַר אים מיט אַ מאָל 
אַנטפּלעקט געװאָרן, איז ער גראָד געזעסן ביים ראַדיאָ-אַפּאַראַט, 

עס איז געווען שפּעטער אָװונט. און דאָס אַן אָװונט אַזאַ, אין וועלכן עס ווילט 
זיך גאָר די אויגן נישט צוטאָן. אַן אַװנט אַזאַ, אין וועלכן רעפלעקסן רוקן אָן 
מחשבות, זכרונות פריילעכע און היימלעכע, און נאָך מער -- טרויעריקע און 
אומהיימלעכע. בפרט, אַז פון ראַדיאָ טראָגן זיך טענער, מעלאָדיעס, פון וועלכע 
עס פאַרגייט ממש אונטערן האַרץ, פון וועלכע עס װערט מאַָדנע -- ;סקוטשנא", 
מאָדנע -- אומעטיק, און װאָס יאָגן אָן אַזױ פיל פאַרבענקטע קלאַנגען פוך 
דער ווייט.., 

דער ראַדיאָ רוישט, 

אַ נייע לויפט-כװאַליע. 

--- האַלאָ, מאָסקװע רעדט! 

טראָצקי הערט זיך אויפמערקזאַם צו. 

דער ,ספּיקער" פון מאָסקװע האָט היינט וויכטיקע נייעסן צו דערציילן. אַז 
מעלדעט ער אָן. די פּאָליטישע פּאָליצײי אין ראַטן-פאַרבאַנד איז געקומען אויף 
די שפּורן פון אַ געהיימער שפּיאָנאַזש אָרגאַניזאַציע, װאָס האָט די אויפגאַבע 
געהאַט אויסצופירן טעראָר-אַקטן אויף די אָנגעזעענסטע מלוכה-מענער און פאַר- 
ניכטן דעם באָלשעװוסטישן רעזשים. בראש פון דער שפּיאָנאַזש-אָרגאַניזאַציע 
זענען געשטאַנען קאַמענעװו, זינאָװיעוו און אַנדערע. צו זייער אַקציע האָבן די 
פאַררעטערס באַקומען דירעקטיוון פון טראָצקין, און געלט פון היטלערן... טראָצקי 
און זיינע חברים האָבן זיך נעמלעך פאַרבונדן מיט -- היטלערן.. 

טראָצקי בלייבט זיצן, װי פאַרגליווערט. די ווערטער, װאָס דערגייען פוך 
ראַדיאָדקעסטעלע, פאַלן אויף אים, װוי בליי. נאָך אַ מינוט און ער װעט, דאַכט זיך, 

מער נישט פאַרשטיין, װאָס דאָרט ווערט אַזױנס גערעדט. אָבער איצט פאַרשטײט 
ער נאָך,. איצט הערט ער נאָך, איצט הערט ער וייטער: 

--אַ רייע באַשולדיקטע טראָצקיסטן האָבן באַקומען פון דער געהיימער 
דייטשער פּאָליצײ --- ,געסטאַפּאָ* --- פּעסער אויף פרעמדע נעמען: אַ דאַנק די 
דאָזיקע פאַלשע דאָקומענטן איז זיי געלונגען אױסצושפּרײטן זייער נעץ איבער 
אוקראַיַנע, איבער סיביר, איבער פאַבריקן, באַנען, קוילן-גרובנס, אומעטום אויס- 
פירן סאַבאַטשאַזש-אַקטן, אומעטום --- שאָדענען, און שפּעטער פון אַלץ אָפּגעבן 
אַ באַריכט היטלערן... 

טראָצקי שטייט אויף פון אָרט. אַזױ שווער איז רויק אויפצונעמען דעם נייעם 
באַריכט פון מאָסקװע. אָבער --- אָבער אפשר האָט ער אַ טעות? -- אפשר איז 
דאָס אַ קאָשמאַר? -- אפשר איז דאָס אַ טייוװולשפּיל פון דער נאַכט און פון זיין.. 
צעגליטער פאַנטאַזיע ?. 

רופט ער צו זיין פרוי. זיין שכן, דעם רעדאַקטאָר פון אַ נאָרװעגישער צייטונג. 

אַן אומהיימלעכע שטילקייט. בלויז דער ראַדיאָ רוישט. ניין. ער רוישט נישט. 
ער נעמט מיט אַ מאָל אָן דעם אויסדרוק פון מעפיסטאָ, דעם שפּאָט פון מעפיסטאָ, 
דעם ווילדן חוזק פון מעפיסטאָ. ער שפּײיט מיט אויסטערלישן סאַדיזם. כּסדר, 
כּסדר דעם אויסרוף : 

-- געסטאַפּאָדאַגענט טראָצקי, היטלעריסט טראָצקי !... | 

אין יענער נאַכט קלאַפּט טראָצקין אָן אויפהער אין די אויערן דאָס װאָרט: 
היטלעריסט... צוזאַמען מיט דער ראַדיאָדרעדע פון מאָסקװע זענען אין שטוב אַרײנ- 
געקומען געדיכטע קנוילן שקר און אַ פּולק היטלער- אַגענטן, און ביידע -- די 
שקר-קנוילן און דער פּולק היטלער-אַגענטן -- שטייען אין מיטן שטוב, און קענסט 
זיי באין-אופן נישט אַרױסאאָגן.. 

אין יענער נאַכט מאַכט טראָצקי דעם חשבון מיט זיך אַלײין: ער, דער רעואָ- 
לוציאָנער, דער געוועזענער פירער פון דער רויטער אַרמײ, דער קעמפער און 
בויער פון ראַטן-פאַרבאַנד, און דערצו נאָך דער, װאָס זיין ערשטער נאָמען איז 
,לייב", װאָס זיין מאַמע איז געווען אַ פרומע יידענע און געלייענט אַלע שבת 
דעם טייטש-חומש, ובכן, ער --- לייב טראָצקי --- איז דער פאַרבינדעטער פון דער 
ראַסיסטישער היטלעריסטישער באַוועגונג !.. 

אַזױ זאָגט עדות אויף אים דאָס לאַנד, פאַר וועלכן ער האָט דאָס לעבן 
געאָפּפערט, װאָס ער האָט פון צאַרישן קלעם באַפרײיט, װאָס האָט אים אַזױ פיל, 
אַזױ פיל צו פאַרדאַנקען. 

און אויף צו מאָרגנס, נאָך דער שלאָפּלאָזער, פּיינפולער נאַכט, האָט טראָצקי 
זיך געזעצט שרייבן אַ דערקלערונג פאַר דער פּרעסע. 

(אַזױ דערציילט ער אין זיין איצט דערשינענעם בוך ,סטאַלינס פאַרברעכנס". 

אין ערשטן מאָמענט האָט ער געמװזט אַ ביטערן שמייכל טאָן צו זיך. אין 

װאָסער מאָדנער פאַרלעגנהייט ער איז געשטעלט געװאָרן. אָפּלײקענען אַז דו ביסט 
נישט קיין --- היטלער-אַגענט.. 

אָבער דערנאָך האָט זיך די פעדער געגליטשט מיט פיבערדיקער שנעלקייט 
אויפן פּאַפּיר, 

טראָצקי האָט אין זיין דערקלערונג פּראָטעסטירט קעגן דעם שמוציקן בלבול ; 
ער האָט געברענגט צום אויסדרוק זיין טיפע ערגערונג: ער האָט געשריבן אַז 
ביי זיין גאַנצער פאַראַכטונג פאַר סטאַלינען און פאַר דער סטאַליניסטישער קליקע 
איז דאָך אים אוממעגלעך געווען זיך פאָרצושטעלן, אַז זיי זאָלן אויך צו אַזעלכע 
בלוטיקע שקרים, צו אַזאַ מאָראַלישער גאַנגסטערײ זיך אַראָפּלאָזן ; ער האָט אויך 
צוגעגעבן, אַז אין זיין באַזיץ געפינען זיך מאַטעריאַלן, דאָקומענטן, בריוו, װאָס 
לייקענען אָפּ דאָס מאָסקװוער גרויל-מעשׂהלע, װאָס באַװוייזן פּונקט דעם היפּוך, 
נישט עמעצער אַנדערש, וי סטאַלין, זוכט די פריינדשאַפט פון היטלערן. ער זוכט 
זיין פריינדשאַפט, הגם אין די דייטשע קאָנצענטראַציע-לאַגערן ווערן פאַרפּײניקט 
די פירערס פון דייטשן פּראָלעטאַריאַט, הגם דער װוּקס פון היטלערס אָנזען -- 
באַדײיט : דער אויפשטייג פון פאַשיזם אין גאָר דער וועלט.. 

אַזױי האָט טראָצקי געשריבן און זיין דערקלערונג פונאַנדערגעשיקט אין די 
נאָרוועגישע צייטונגען צום אָפּדרוקן, 

אָבער די נאָרוועגישע צייטונגען האָבן טראָצקיס הכחשה נישט פאַרעפנטלעכט, 

אַן אָפּיציעלער באַפּעל איז אַרױסגעגעבן געװאָרן נישט אָפּצודרוקן טראָצקיס 
ווערטער. 

דערפאַר איז דערשינען אַן אָפיציעלער באַפּעל צו בינדן טראָצקין די פיס 
און ליימען די הענט. יאָ, בינדן. יאָ, ליימען. 

אין טראָצקיס װוינונג איז אַראָפּנעקומען אַ מחנה פּאָליציאַנטן. טראָצקי איז 
גענומען געװאָרן אויפן פאַרהער. די לעכערלעכסטע קלאָץ-קשיות זענען אים 
געשטעלט געװאָרן, װי למשל: צו װאָס האָט ער זיך פאַרבונדן מיט היטלערן 
צי האָט ער געגרייט אַטענטאַטן בלויז קעגן סאָוויעטישן רעזשים אָדער אויך קעגן 
נאָרװעגישןן? --- און צום סוף האָבן אים די הערן דערקלערט: די נאַרװעגישע 
מאַכט וויל מער טראָצקין נישט האַלטן ביי זיך. דערווייל אָבער, ביז ער װועט פאַר 
זיך אַ נייעם װױינאָרט אויסגעפינען, װוערט ער -- אַרעסטירט, 

גלייך דערויף ווערט טראָצקיס הויז אַרומגערינגלט פון פּאָליצײ. טראָצקי 
און זיין פרוי וערן אָפּגעשלאָסן, אַפילו גיין אויף אַ שפּאַציר איז זיי פאַרווערט, 
מען לאָזט קיין זייטיקן מענטש צו זיי נישט צו. מ'נעמט דעם טעלעפאָן אַראָפּ, 
מ'פאַרמאַכט דעם ראַדיאָ, מ'קאָנטראָלירט די קאָרעספּאַנדענץ. הויז-אַרעסט -- 
רופט זיך דאָס, 

יעדן טאָג האָבן די צייטונגען אונטערגעטראָגן טראָצקין אַלץ מער אויפרעגנ- 
דיקע ידיעות וועגן דעם מאָסקװער קאַמעדיע-פּראָצעס : יעדן טאָג האָבן די צייטונ- 

גען מיט אויפשוידערנדיקער גלייכגילטיקייט אים דערציילט, אַז ער איז דער 
אינספּיראַטאָר פון די שוידערלעכסטע טעראָר-אַקטן, אַז עֶר האַלט אונטער באַציוג- 
גען מיט היטלער-דייטשלאַנד און יאַפּאַן. יעדן טאָג האָט ער אַן אויפגערעגטער 
זיך געכאַפּט צו דער פעדער, געװאָלט אויפציטערן די עפנטלעכע מיינונג קעגן 
בלוטיקן-סטאַלין-יושר, אָבער יעדן טאָג האָט ער געמוזט מיט ציין-קריצעניש די 
פעדער אַװעקשלײדערן. זיינע דערקלערונגען װעלן נישט אַװעקגעשיקט וערן צו 
די באַשטימטע אַדרעסן. ער איז אַרעסטירט.. 

נאָרװעגיע איז אָפּהענגיק װירטשאַפטלעך פון ראַטן-פאַרבאַנד. סאָוויעט- 
רוסלאַנד באַנוצט זיך מיטן נאָרװעגישן האַנדלס-פלאָט. איצט אין פון סאָװויעט- 
רוסלאַנד געקומען די װאָרענונג, אַז אויב די נאָרװעגישע מאַכט װועט טראָצקין 
נישט פאַרמאַכן דאָס מויל, װעט דער ראַטן-פאַרבאַנד באָיקאָטירן דעם נאָרװעגישן 
האַנדלס-פלאָט, נאָרװעגיע האָט זיך דערשראָקן. ביזנעס איבער אַלעס ! 

קנאַפּע דריי חדשים איז טראָצקי געווען אין הויז-אַרעסט. 

ערשט אַ דאַנק די באַמיָונגען פון זיינע פריינד, איז געלונגען צו פּועלן ביי 
דער רעגירונג פון מעקסיקע, אַז זי זאָל טראָצקין אַרײנלאָזן צו זיך אין לאַנד, 


צ 


טאַקע אין זיין נייעם װױנאָרט, אין מעקסיקע, האָט טראָצקי אָנגעשריבן זיין 
לעצט בוך. 

דאָס איז אַן אָפּרעכענונג מיט סטאַלינען און מיטן סטאַליניזם. פון יעדן זייטל 
פון דאָזיקן בוך שרייט אַרױס: סטאַלין איז אַ פאַרברעכער. אויף איין זייטל ווערט 
אַפילו געזאָגט: ,סטאַלין איז איינער פון די גרעסטע פאַרברעכערס אין דער 
געשיכטע פון פאַרברעכנס"... און אויף אַן אַנדער זייטל: ,אַ פאַרברעכער, ווייל 
ער מאָרדעט אויס אומשולדיקע מענטשן: אַ פאַרברעכער אויך דערפאַר, ווייל ער 
מאָרדעט אידעעס, אידעאַלן: ער טוט די אידעאַלן, פאַר וועלכע די רעװאָלוציע 
אין 1917 האָט געקעמפט"... 

טראָצקי איז אַ גלענצנדיקער פּאָלעמיסט. אין זיין לעצטן בוך איז ער באַזונ- 
דערס -- שאַרף, באַזונדערס -- בייסיק. 

אַ ספּעציעלן אינטערעס האָבן טאַקע דאָ די שטעלן אין וועלכע עס איז די 
רייד וועגן דעם רעטעניש פון די מאָסקװער פּראָצעסן און מאָסקװער עקזעקו" 
ציעס. מיט די קלאָרסטע און איבערצייגנדיקסטע באַווייזן פאַרזיכערט טראָצקי, 
אַז אין די באַשולדיקונגס-אַקטן קעגן אַלע אַלטע באָלשעװויקעס, איז קיין װאָרט 
אמת נישטאָ. די אַלטע גװאַרדיע רעװאָלוציאָנערן האָט זיך נישט פאַרקויפט צו 
היטלערן, האָט נישט געגרייט טעראָר-אַקטן, אָבער -- דער טויט פון דער אַלטער 
גװואַרדיע איז נויטיק געווען סטאַלינען און זיין חבריא. 

די באָלשעװיסטישע רעװאָלוציע האָט באַדאַרפט שאַפן אַ געזעלשאַפט אָן 
קלאַסן, אַ געזעלשאַפט אָן פּריווילעגירטע. די באָלשעװיסטישע רעװאָלוציע האָט 
אָבער אַזאַ געזעלשאַפט נישט געשאַפן, אַ נייער קלאַס פּריווילעגירטע איז אויס- 
געװאַקסן. די קלאַס באַאַמטע. די ביוראָקראַטיע. 

די ביוראַקראַטיע איז אַלמעכטיק אין איצטיקן ראַטן-פאַרבאַנד. זי איז ביי 
די מאַסן פאַרהאַסט. זי ווערט באַטראַכט װי דער שׂונא פון פאָלק. װוי דער שׂונא 
פון פרייהייט. אָבער די ביוראָקראַטיע קען דערשטיקן יעדן שאָרך פון אומצו- 
פרידנהייט. זי באַנוצט זיך מיטן גרויל פון דער אַמאָליקער אינקויזיציע. עס 
זענען דאָ צווישן די באַשולדיקטע, צום טויט פאַרמשפּטע באָלשעװויקעס אַזעלכע, 
װאָס האָבן זיך ווירקלעך אַרױסגעכאַפּט מיט אַ שלעכט װאָרט קעגן איצטיקן 
רעזשים. עס זענען אָבער דאָ אַזעלכע בכלל אומשולדיקע, נעבעך, װאָס האָבן בלויז 
דערוועקט אַ שװאַכן חשד. אָבער די ביוראָקראַטיע האָט אַלעמען געשטעלט צום 
ווענטל.. 

אין אַ רייע קאַפּיטלען באַװייזט פאַר אייך טראָצקי, אַז עס איז פאַרשטענדלעך, 
פאַר װאָס קעגן דער אָפּאָזיציע װערט געװאָרפן דער בלבול, און זי האָט זיך 
פאַרקויפט צו היטלערן. 

די הערשערס פון ראַטן-פאַרבאַנד טאָרן נישט דערציילן דעם אמת. זיי טאָרן 
נישט דערציילן, אַז קאַמעניעוו צי סאָקאָלניקאָוו זענען געווען קעגנערס פון סטאַלי- 
נען, צוליב דער בלינדער ביוראָקראַטישער מאַשין װאָס ער האָט אויפגעשטעלט 
און צוליב דעם אינקװיזיטאָרישן סיסטעם, װאָס איז איינגעפירט געװאָרן. דאָס 
װאָלט דאָך דערוועקט פאַר דער אָפּאָזיציע די סימפּאַטיע פון די מאַסן, װאָס זענען 
גענוי אַזױ פאַרביטערט און גענוי אַזױ אָפּאָזיציאָנעל צום איצטיקן סיסטעם. די 
אָפּאָזיציע מוז קאָמפּראָמיטירט ווערן זי מוז באַשמוצט וערן. זי מוז וי דער 
שונא פון ראַטן-פאַרבאַנד, וי דער שׂעיר-לעזאזל פאַר אַלע װירטשאַפטלעכע 
דורכפאַלן, פאַרשריִען ווערן. טראָצקי שרייבט: ;די ראָל, װאָס עס דערפילן אין 
אַ רייע לענדער די יידן -- די ראָל פון אייביק-שולדיקע אין אַלערלײ אומגליקן -- 
די זעלבע ראָל דערפילן אין ראַטן-פאַרבאַנד די טראָצקיסטן, װאָלטן די טראָצקיסטן 
נישט געווען, װאָלט מען זיי באַשאַפן?... 

טראָצקי האָט אויך װאָס צו ענטפערן אויף דער פראַגע, װאָס איז אַזױ פיל 
מאָל אַרױסגערוקט געװאָרן אין דער לעצטער צייט. נעמלעך: אויב אין די אַלע 
באַשולדיקונגען קעגן די אַלטע רעװאָלוציאָנערן איז קיין װאָרט אמת נישטאָ -- 
טאָ פאַר װאָס זענען די אָנגעקלאָגטע זיך מודה אין די פאַרברעכנס? פאַר װאָס 
קלאַפּן זיי זיך עפנטלעך אין האַרץ? -- פאַר װאָס פעלט זיי מוט צו פאַרטײידיקן 
פאַרן געריכט זייער פּראָגראַם -- פאַר װאָס שמירן זיי זיך אַלע אויס מיט 
בלאָטע ?. 

לויט דער מיינונג פון טראָצקי, איז דאָס אַ רעזולטאַט פון אומאויפהערלעכן, 

אַכזריתדיקן טעראָר. די באַשולדיקטע זענען אַלט, אויסגעמאַטערט פון לאַנג- 
יאָריקע קאַמפן. די סאָוויעטישע פּאָליטישע פּאָליצײי -- די ,גפּ.או." -- וייסט 
וי אַזױ צו רוינירן די נערוון פון די אַלטע באָלשעװיקעס, צו דערנידעריקן זייער 
ווירדע, צו ברעכן זייער ווילן. עס וערן, למשל, אַרעסטירט די פרויען פון די 
באַשולדיקטע. די קינדער. און מען גיט די באַשולדיקטע אָנצוהערן, אַז אויב זי 
וועלן ווייטער זיך נישט ,מודה זיין", וועט אויך זייער פאַמיליע טיילן דעם זעלבן 
גורל... עס זענען באַקאַנט פאַלן פון נאָך מער גרוילעכן טעראָר.. די מענטשן 
זעען, װי איבער זייער קאָפּ בייגט זיך דאָס געשפּענסט פון טויט. דערצו ווערן זי 
פּשוט אָפּגענאַרט. מ'זאָגט צו אַז אויב זיי װועלן זיך מודה זיין, װעלן זיי בלייבן 
לעבן, װועלן זיי ווידער באַקומען די פריערדיקע פּאָסטנס. אמת : די באַשולדיקטע 
אין ראַדעק-פּראָצעס האָבן שוין געקענט ויסן, אַז די סאָוויעטישע מאַכט האַלט 
נישט אירע צװאָגן, אַז בעתן פריערדיקן פּראָצעס זענען קאַמעניעו, זינאָװויעװו 
און חברים -- נישט געקוקט דערויף װאָס זיי האָבן זיך געלייגט אויפן בויך פאַר 
סטאַלינען -- יאָ דערשאָסן געװאָרן. אָבער לגבי די באַשולדיקטע פון ראַדעק- 
פּראָצעס זענען אָנגעװוענדט געװאָרן נייע שווינדלערישע מיטלען. -- ;בלוין די 
פריערדיקע, פאַרשטייט איר, האָבן מיר געמוזט דערשיסן. זיי זענען געווען באַ- 
האַלטענע פאַררעטערס. איר אָבער זענט דאָך ריין, אומשולדיק, און אייך װעלן מיר 
שענקען די לעבנס"... 

עס מוז אָבער געזאָגט ווערן, אַז נאָך טראָצקיס אַלע אויפקלערונגען בלייבט 
נאָך פאָרט אַ סך פון די מאָסקװער פּראָצעסן נישט אויפגעקלערט, 

אין טראָצקיס נייעם בוך זענען אויך דאָ אייניקע רעדעס, װאָס ער האָט בי 
פאַרשידענע געלעגנהייטן געהאַלטן. אַ רעדע פאַרן נאָרװעגישן געריכט, אַ רעדע 
פאַרן ראַדיאָ קיין ניו-יאָרק, 

אין די אַרױסטריטן רעדט דער געװועזענער פירער פון דער רויטער אַרמײ 
זיך אַראָפּ פון האַרץ אַלץ, װאָס עס האָט זיך אין אים אָנגעקליבן. 

ער קריטיקירט די סטאַליניסטישע קליקע, װאָס דערשטיקט יעדן איינעם, 
װאָס שטעלט זיך איר אין וועג, אָבער ער קריטיקירט נישט בלויז. איר הערט 
אין זיינע רעדעס דאָס ריטשען פון אַ לייב אין דער שטייג. טראָצקי פילט, אַז ער 
איז אַרױסגעשטױסן געװאָרן פון דער געשיכטע, װאָס ער האָט געהאָלפן מאַכן; 
פונעם לאַנד, װאָס ער האָט געהאָלפן בויען. דער יונגער דור אין ראָטן-פאַרבאַנד 
געדענקט נישט מער אין טראָצקיס מעשׂים. פאַרן יונגן דור איז טראָצקי אַ -- 
,היטלער-אַגענט?, און טראָצקי קעמפט פאַר טראָצקיס נאָמען. ער קעמפט מיט 
ביטערקייט, מיט גאַליקײט, מיט שטעכעדיקייט, אָבער אין דער זעלבער צייט אויך 
-- מיט דערשטיקטן וויי און באַהאַלטענעם צער.. 

בעת מען האָט דעם באַרימטן העלד פון דער פראַנצויזישער רעװאָלוציע, 
דאַנטאָן, געשטעלט פאַרן טריבונאַל פון דער רעװאָלוציע, האָט אים דער פאָרזיצן- 

דער געשטעלט די געוויינלעכע ביוראָקראַטישע פראַגע : ;ווי הייסט איר, בירגער ?" 
דאַנטאָן האָט געענטפערט מיט דעם באַקאַנטן זאַץ : ,,מיין נאָמען איז גאָרנישט פאַר 
אייך, אָבער אַלץ פֿאַר דער געשיכטע... 
די דאָזיקע ווערטער קומען אייך אין זכּרון בעת איר לייענט טראָצקיס ניי בוך. 
לעוו טראָצקי קעמפט פאַר זיין רעהאַביליטאַציע אין דער געשיכטע. 


צּ 


וי ווייט טראָצקי זאָל אונדז נישט זיין... אָבער ווייט איז ער אונדז גענוג. 
עס פעלט די גאַראַנטיע אַז ווען נישט סטאַלין זאָל איצט שטיין ביי דער מאַכט, 
נאָר טראָצקי, צי װאָלט די זעלבע צביעותדיקע קאָמעדיע זיך נישט אָפּגעשפּילט, 
נאָר אין אַ פאַרקערטער פאָרעם: סטאַלין שרייבט אַ בוך אונטערן נאָמען -- 
,טראָצקיס פאַרברעכנס"... װאָרום אַרום און אַרום זענען דאָך גאָרגישט דאָ קיין 
טיפע מיינונגס-פאַרשיידנהייטן צװוישן טראָצקי און סטאַלין. אין זייער שטרייט 
האָט דאָס פּערזענלעכע זיך פאַרפּלאָנטערט מיט דעם טעאָרעטישן, פּערזענלעכער 
אַנטאַגאָניזם מיט גרויסע טעאָרעטישע חילוקי-דעות -- אָבער ביידע זענען דאָך 
סוף-כּל-סוף אָנהענגערס פון דעם זעלבן סיסטעם. 

אין יאָר 1922 אין דער צייט פון זיין מאַכט און גדולה איז טראָצקי אַרױיסגע- 
טראָטן אויף אַ פּראָצעס אין מאָסקװע. פאַרן געריכט זענען דאַן געשטאַנען סאָציאַ- 
ליסטן, װאָס האָבן נישט געװאָלט גיין אין דער באָלשעװויסטישער שולע. טראָצקי 
האָט פאַר די באַשולדיקטע געפאָדערט -- טוױיטשטראָף. טױיטשטראָף דערפאַר ווייל 
זיי האָבן זיך נישט צוגעפּאַסט צו דער ,גענעראַל-ליניע? פון דער פּאַרטײ.. 

טראָצקי און סטאַלין זענען אָנהענגערס פון איין און דעם זעלבן סיסטעם -- 
און ביים דאָזיקן סיסטעם פון טעראָר, ביים סיסטעם, װאָס מעכאַניזירט דעם מענטש, 
װאָס פאַרלייקנט דאָס נשמהדיקע אין מענטש, מוזן זיין פאַרברעכערס און פאַר- 
שיקטע, מוזן זיין טיראַנען און אומשולדיק דערשאָסענע, עס מוז זיך איבערחזרן 
די אַלטע קליקע-געשיכטע: 

--- ;על דאטפת -- אטפוך". 

--- קווייל דו האָסט יענעם דערטרונקען, האָט יענער דיך דערטרונקען".. 

אין באַקאַנטן קאַטױלישן פאַרלאַג , פלאָן" אין פּאַריז איז איצט דער- 
שינען אַ בוך, װאָס פאַרדינט באַהאַנדלט צו ווערן מיט אויפמערקזאַמקײט אין דער 
יידישער עפנטלעכקייט, דאָס בוך איז אַרױסגעגעבן געװאָרן אונטער דער רעדאַקציע 
פון פראַנצויזישן קאַטױלישן שריפטשטעלער אַנרי ראָפּס. עס איז אַ זאַמלונג 
אַרטיקלען, אָפּהאַנדלונגען, אַרבעטן, אָנגעזעענע פירערס פון קאַטאָליציזם אין די 
מערב-אײיראָפּעישע לענדער, באַדײיטנדיקע קאַטױלישע דענקערס און שרייבערס, 
נעמען דאָ דאָס װאָרט איבער דער יידן-פראַגע, שטעלן זיך אָפּ ברייט און אויספיר- 
לעך איבער דער באַציונג פון קריסטנטום צום יידנטום, און דער עיקר איבער 
דער פּראַגע, וי אַזױ די באַציונג פון קריסטן צו יידן דאַרף זיך פאָרשטעלן היינט 
צו טאָג. די זאַמלונג טראָגט טאַקע דעם נאָמען ;לע זשויף" --- די יידן. און דאָס 
מוז גלייך געזאָגט ווערן: דאָס דאָזיקע בוך איז סיי צוליב זיין ערנסטן צוגאַנג 
צום יידישן פּראָבלעם, סיי צוליב דער װאָגיקײיט פון די אַרבעטן, װאָס זענען דאָ 
פאַרעפנטלעכט, סיי צוליב די פּערזאָנען, װאָס זענען אין אים באַטײליקט, אַ דער- 
שיינונג פון ערשטראַנגיקער באַדייטונג, 


צִ 


אין דער שטעלונג פון דער קאַטױלישער קירך צו יידן זענען שוין געוען 
פאַרשידענע פאַזעס, פאַרשידענע תקופות, פאַרשידענע ואַנדלונגען. די קאַטױלישע 
גייסטלעכע האָבן אויף אַלע פראַגעס געהאַט פעסטע תשובות. בלויז אויף דער 
יידן-פראַגע האָבן זיי זיך געלאָזט באַהערשן פון די פאַרשידנסטע גייסטער. און 
דערהויפּט --- פון צייט-גייסט... 

עס זענען, למשל, געווען צייטן וען פון דער קאַטױלישער רעזידענץ רוים 
האָבן געיאָגט שאַרפע און בייסנדיקע יידן-פיינטלעכע וינטן, וען קריסטלעכע 
גייסטלעכע זענען געשטאַנען בראש פון דער אַנטי-ײידישער קאַמפּאַניע אין אַלע 
לענדער, ווען פרום-קאַטוילישע מאָנאַרכן האָבן די יידן פאַרטריבן פון זייערע 
מלוכות, ווען קריסטלעכע שרייבערס האָבן דעם יידישן כּבוד געשענדט. דער 

מיטל-עלטער איז געווען אַדורכגעדרונגען מיט קריסטלעכע טענדענצן. אָבער טאַקע 
דער מיטל-עלטער איז די סאַמע פינצטערסטע תקופה אין דער יידישער געשיכטע. 
דאַן זענען די יידן באַרױבט געווען פון זייערע עלעמענטאַרע רעכט. דאַן איז דאָס 
יידישע לעבן הפקר געווען. דאַן זענען יידן אין די שייטער-הויפנס געװאָרפן 
געװאָרן. קאַפּיסטראַנאַ איז געווען אַ קאַטױלישער פּרעדיקער, אָבער גלייכצייטיק 
--- ,די בייטש פון יידן". טאָרקװעמאַדאַ איז געווען דער ;טרייעסטער דינער פון 
דער קירך" אין שפּאַניע, אָבער דערביי -- דער גרויס-אינקװויזיטאָר, דער איני- 
ציאַטאָר פון גירוש-שפּאַניע. אָגב, צו װאָס ברענגען ביײישפּילן אַזש פון ווייטן מיטל- 
עלטער ? -- די אַנטיזײידישע נייגונגען רעדן נישט פון איין דערקלערונג, װאָס איז 
יפון די קאַטױלישע גייסטלעכע אָפּגעגעבן געװאָרן אין די שפּעטערדיקע צייטן, 
נישט פון איין טאַט, נישט פון איין פאַראָרדענונג, 

עס זענען אָבער געווען צייטן פון געמילדערטע באַציָונגען. אַ פאַקט איז דאָך, 
אַז דער פּױפּסט אינאָצענטי דער דריטער האָט שאַרף פאַראורטיילט דעם בלוט- 
בלבול, אַז די רעכט פון די יידן זענען פאַרטײידיקט געװאָרן אין אַ סך אַנדערע 
פּױפּסטלעכע בולאַס, אַז אַזאַ ‏ שריפטשטעלער, וי דער פּוילישער ביסקופּ קראַ- 
שיצקי, האָט געפאָדערט צו געבן יידן ערד און מעגלעכקייטן פאַר קאָלאָניזאַציע 
{נישט אין מאַדאַגאַסקאַר, נאָר אין פּולן !..), 

אין די מערב-אײיראָפּעיַשע לענדער מערקט זיך לעצטנס דער וילן צו ציִען 
ווייטער די קייט פון טאָלעראַנץ, די קייט פון די איידעלע טראַדיציעס פון דער 
קירך. דעם היטלעריזם מוז צוגעשריבן ווערן דאָס דאָזיקע פאַרדינסט. דער היטלע- 
ריזם האָט קלאָר און בולט באַװיזן, צו װאָס אַנטיסעמיטיזם פירט אין דער קאָנסע- 
קווענץ. אין היטלער-לאַנד קומען פאָר נישט בלויז אַנטיײידישע רדיפות: דאָרט 
קומען פאָר אויך אַנטי-קריסטלעכע רדיפות. דאָרט גייט אַ קאַמף קעגן תנ"ך, 
קעגן מאָנאָטעיזם, קעגן יעדער רעליגיע, װאָס האָט געשעפּט פון יידישן קװאַל. 
קאַטולישע פירערס אין מערב-אײראָפּע ווערן פאַרשלעפּט אין תפיסות, וערן 
פאַרפּײיניקט. דער היטלעריזם וויל זיך אומקערן צום געצנדינסט. און אינעם בוך, 
װאָס איז איצט דערשינען אין פּאַריז, קומט טאַקע צום אויסדרוק דער באַװוּסטזיין 
פון געמיינזאַמען יידישן און קריסטלעכן גורל. די קאַטױלישע פירערס אין מערב- 
אײיראָפּע רופן איבערצורייסן מיט דעם אַנטיסעמיטיזם, אויסצורייסן פון האַרץ די 
איינגעבאַקענע שׂנאה צו יידן, האָבן אויפן אויג דאָס, װאָס בינדט אַלע מענטשן 
צונויף, און נישט דאָס, װאָס שיידט זיי פונאַנדער. דער היטלעריזם איז דער 
געפערלעכסטער שונא פון יידנטום. ער איז אָבער אויך דער געפערלעכסטער פיינט 
פון קריסטנטום. דער ראַסיזם באַדײיט : אויפװואַכנדיקע געצנדינעריי. קריסטן מיט 
יידן מוזן מיט געמיינזאַמע כּוחות אָפּשלאָגן די אַטאַקעס פון היטלעריזם. אַזױ 
פאַרשטייען זייער אויפגאַבע אין איצטיקן מאָמענט די קאַטױלישע ווירדע-טרעגערס 
אין מערב-אײיראָפּע. מיר שטרייכן אונטער: פון מערב-אײראָפּע. דאָ אין פּױלן 

איז אין קאַטאָליציזם די מינדסטע איבערקערעניש נישט פאָרגעקומען. דאָ האָט 
נאָך אַלץ דאָס ערשטע װאָרט גלח טשעטשאַק. דאָ קלאַפּט דער גלחישער ;,מאַלי 
דזיענניק" כּסדר בראַװאָ צו יעדן טריומף פון היטלעריזם... 


צּ 


טאָרקװעמאַדאַ װאָלט באַדאַרפט זיך אויפהייבן פון קבר און הערן, װאָס עס 
זאָגן היינט די פאָרשטייערס פון דער קירך אין שפּאַניע, אין פראַנקרייך, דייטש- 
לאַנד. ער װאָלט פאַרבראָכן די הענט. די פאָרשטייערס פון דער קירך זאָגן: מיר 
האָבן געבלאָנדזשעט. מיר האָבן נישט ריכטיק, נישט קלוג און נישט מענטשלעך 
געהאַנדלט אין משך פון יאָרהונדערטער בנוגע די יידן. מיר ווילן אויסבעסערן 
די פעלערן און מהיום והלאה זיך לאָזן אין אַן אַנדער ועגי. 

פון אַ רייע אַרטיקלען, װאָס זענען אָפּגעדרוקט אין דער זאַמלונג ,די יידן" 
הערט איר די שטים פון חרטה: אין אַ רייע אָפּהאַנדלונגען זעט איר, וי די 
מחברים קלאַפּן זיך אין האַרץ אַריין אויף די באַגאַנגענע זינד : פון אַ ריי אַרבעטן 
רעדט דער פאַרלאַנג אױיסצוציִען אַ פריינדלעכע האַנט צו די יידן, װאָס זענען 
לאַנגע דורות פאַרפאָלגט און געפּײיניקט געװאָרן דורך דער קירך.. 

אין די פאַרשידנסטע װאַריאַנטן און נוסחאות װוערט דאָ איבערגעחזרט דער 
געדאַנק: האַסן יידן -- באַדײט גלייכצייטיק: האָסן די קולטור, האַסן די עטיק, 
האַסן די ,,מאַמע פון אַלע רעליגיעס". פאַרטײידיקן יידן --- הייסט גלייכצייטיק: 
פאַרטײידיקן די העכסטע וװערטן פון דער מענטשהייט, 

מיט װאַרעמער סימפּאַטיע און מיט געפיל פאַר דעם יידישן גורל ברויזט 
דאָס אַרטיקל פון באַרימטן קאַטױלישן פילאָסאָף מאַריטען. דאָס דאָזיקע אַרטיקל 
איז געװוענדט קעגן דעם דייטשן ראַסיזם, אָבער נאָך שאַרפער קעגן זיינע ,פּאַראָ- 
דיעס". דער באַרימטער קאַטױלישער דענקער פּראָטעסטירט קעגן די, װאָס זייער 
פּיעטעט פאַר ;די הייליקע שריפטן" איז נאָר אַ צביעותדיקער אָנשטעל. ער האַלט, 
אַז די, װאָס טראָגן אין זיך דאָס ערשטע רעליגיעזע געפיל, מוזן אָנערקענען, אַז 
יידן זענען געווען און פאַרבליבן דאָס אויסדערװיילטע פאָלק, דאָס פאָלק, װאָס 
גאָט האָט פאַר זיך אויסגעקליבן, דאָס פאָלק פון די נביאים און גרויסע גערעכטי- 
קייט-מאָנערס, דאָס פאָלק פון ,טיפן אומבאַגרייפבאַרן סוד" ‏ װאָרום עס איז אומ- 
מעגלעך צו שיטן פּעך און שוועבל איף דעם יידנטום און גלייכצייטיק זינגען 
אין טעמפּל די פּסוקים, װאָס דאָס יידנטום האָט פאַרפאַסט. 

אויב איך קען נאָך פאַרשטיין די היטלער-טעאָרעטיקערס -- שרייבט מאַריטעך 
-- װאָס האָבן אָפן און דעמאָנסטראַטיוו אַלע פעדים מיטן קריסטנטום איבערגע- 
ריסן, איז מיר אָבער באין-אופן אוממעגלעך צוֹ פאַרשטײן, יענע קאַטױלישע 
גייסטלעכע, װאָס דינען מכּלומרשט ווייטער דער קירך און העצן דאָך קעגן יידף 

און בענטשן די הענט, װאָס מישן אין זייערע לענדער דעם אַנטי-ײידישן גיפט, 
בענטשן די עמיגראַציע-לאָזונגען,. װאָס ווערן אין יענע לענדער אַרױסגערוקט 
קעגן די יידישע מאַסן; 

דער זעלבער פּראָטעסט קומט אויך צום אויסדרוק אין אַרטיקל פון ענגלישן 
קאַטאָליק קנאַבעל. צו אונדז -- שרייבט ער -- זענען לעצטנס דערגאַנגען ידיעות 
וועגן די געשעענישן אין פּױילן. מיר האָבן דאָס נישט געקאָנט באַגרײיפן. מיר האָבן 
זיך פאַרטראַכט איבער דעם טראַגישן פּאַראַדאָקס: אַ קאַטױליש פאָלק, און 
מישטיינס געזאָגט... 

דאָ און דאָרט ווערט מיט באַװוּנדערונג גערעדט וועגן די יידישע לייסטונגען 
פאַר דער וועלט-קולטור. אין װערק, װאָס איז לעצטנס געשריבן געװאָרן דורך 
קריסטן, איז אַרױסגערוקט געװאָרן דער געדאַנק, אַז דער גריכיש-רוימישער 
צושטייער פאַר דער קולטור פאַרטונקלט די יידישע פאַרדינסטן. דאָ, אינעם 
דאָזיקן בוך, ווערט אונטערגענומען אַ פּאָלעמיק קעגן דער פאַלשער מיינונג. דאָס 
יידנטום האָט דער װעלט געגעבן די מאָראַל. דעם לויטערן רעליגיעזן געדאַנק. 
און דווקא דורך דעם צושטייער איז אויסגעװאַקסן די מענטשהייט. איז ;באַפרוכ- 
פּערט געװאָרן אײיראָפּע"... עמעצער רופט דאָ אויס מיט פּאַטאָס : /פון רמב"ם איז 
באַאיינפלוסט געװאָרן די היינטיקע פילאָסאָפיע : פון רלב"ג איז נישט איין אידעע 
גענומען געװאָרן"... װוּ דער היינטיקער מענטש זאָל זיך נישט קערן און װענדן, 
װועט ער אומעטום באַגעגענען -- יידישע השפּעה. 

אַזא, מער וייניקער, איז די טענדענץ פון כּמעט אַלע אַרטיקלען, װאָס זענען 
אין דער זאַמלונג פאַרעפנטלעכט. און דער אויספיר איז פאַרשטענדלעך: די 
קאַטוילישע קירך מאַכט איצט אַדורך אַ חשבון-הנפש מיט זיך אַלין. אַן עוולה 
איז צו אָרגאַניזירן אין נאָמען פון קרייץ --- קרייצצוגן קעגן יידן. אַלעמענס שׂונא 
איז היינט-צודטאָג דער האַקנקרייץ. און צום קאַמף מיטן האַקנקרייץ מוזן זיך שטעלן 
האַנד-בײי-האַנד יידן און קאַטאָליקן, 


צּ 


אָבער מיר װאָלטן נישט ריכטיק איבערגעגעבן דעם גייסט פון אָט דער װאָגי- 
קער און אינטערעסאַנטער פּובליקאַציע, ווען מיר זאָלן נישט אונטערשטרייכן: 
אַן .אָבער" געפינט זיך אינעם דאָזיקן בוך. אַ זייער גרילצנדיקער קאָבער". אַ 
זייער אומהיימלעכער ;אָבער... 

אַ גאַנצע רייע מחברים קומען דאָ נעמלעך צום אויספיר, אַז הגם דער אַנטי- 
סעמיטיזם טאָר נישט טאַָלערירט ווערן אין דער קריסטלעכער געזעלשאַפט, הגם 
דער אַנטיסעמיטיזם איז אַ באַװועגונג, װאָס איז אין איר תוך אַנטי-קריסטלעך, הגם 
אַהין, הגם אַהער --- לאָזט זיך דאָך נישט פאַרלייקענען, אַז פאָרט זענען אינעם 

אויסברוך פון יעדער אַנטיסעמיטישער כװאַליע נישט װייניק שולדיק -- די יידן 
אַלין... 

עפּעס זענען זיי ;אַזעלכע", װאָס דער צאָרן פון פאָלק מוז זיך אויף זִיל 
אויסגיסן, 

יידן זענען על-פּיירוב שולדיק, פאַר װאָס קעגן זיי בושעוועט אַ שׂנאה. 

יידן זענען פאַראַנטװאָרטלעך, פאַר װאָס אין איטלעכער תקופה, אין איטלעכן 
אומגעסל פון דער געשיכטע, ווערט קעגן יידנטום אויפגעהויבן אַ ווילדער ליאַרעם. 

אין זיין אָפּהאַנדלונג באַװייזט דער קאַטױלישער פירער עמיל מעיער, אַז אין 
דער באַציָונג צו יידן טרעטן אומעטום און אַלע מאָל אַרױס דריי עטאַפּן. עטאַפּ 
נומער איינס : די יידן קומען אָן אין אַ לאַנד. זיי ווערן פריינדלעך אויפגענומען. 
װוּינישט-װווּ אַפילו האַרציק. זיי באַקומען רעכט. פּריווילעגיעס. און עס גייט זיי 
גוט. זיי מאַכן אַ פאַרמעגן. דעראָבערן רייכטימער. אָנזען. איינפלוסן. עטאַפּ נומער 
צוויי: מיט אַ מאָל געשעט אַ באַװעגונג קעגן יידן. מיט יעדן טאָג צעװאַקסן זיך 
די אַנטיייידישע העץ-שטימעס. די באַװעגונג װוערט דאָך דערשטיקט. די רייכש 
יידן האָבן איינפלוסן. עטאַפּ נומער דריי: דער אַנטיסעמיטיזם פלייצט איבער די 
ברעגן. קיינער קען מער די כװאַליע נישט האַמעװען יידישע איינפלוסן פאַלן. 
גזירות. רדיפות. פאַרפאָלגונגען. און צום סוף: די יידן מוזן אַװעק פון לאַנד, זי 
ווערן פאַרטריבן. יידן בלאָנקען. יידן זוכן אַ ניי װױינאָרט. פריִער אָדער שפּעטער: 
זי געפינען. אין נייעם לאַנד חזרן זיך אָבער איבער אויף ס'ניי די דריי אַקטן 
צוֹ ערשט -- װױילשטאַנד. דאַן -- אַ העצע. און דאַן... 

אַזױ איז געווען אין שפּאַניע. די יידן האָבן גענאָסן פון דער שוץ פון די 
קריסטלעכע מאַכטהאָבערס. הויכע מלוכה-אַמטן פאַרנומען. מיניסטאָרן. געווען 
קעניגלעכע ראַטגעבערס. גוטע יאָרן אין פולן זין פון װאָרט. מיט אַ מאָל די 
רעאַקציע הייבט אויף דעם קאָפּ. און ווייטער: דער אַנטי-ײידישער קורס זיגט. 
קעגן יידן ווערן די ווילדסטע פאַראָרדענונגען אַרױסגעגעבן. ביז עס קומט דער 
טאָג : די יידן מוזן דאָס לאַנד אין גאַנצן פאַרלאָזן, 

אַזױ האָט פּאַסירט אין פראַנקרייך. יידישע פּליטים פון רוים זענען דאָ אויפ- 
גענומען געװאָרן זייער גערן. זיי זענען נאָענט צום קעניג צוגעלאָזט געװאָרן 
דערנאָך -- רעפּרעסיעס. ,נידער מיט די יידן". איידן זענען פרעמדע". שפּעטער 
--- פאַרמעגן קאָנפיסקירט. אין יאָר 1306 -- אַן ענדגילטיקער גירוש.. אמת: 
אין אַ צייט אַרום קערן זיי זיך ווידער אום קיין פראַנקרייך. אָבער דאַן גייט ווידער 
איבער די זעלבע, פּונקט די זעלבע שפּיל.. 

ובכן -- פירט אויס עמיל מעיער -- אויב אומעטום, אויב אַלע מאָל באַווייזט 
די געשיכטע, אַז יידן קענען נישט לאַנג דורך די קריסטן געדולדעט וערן, פאַר- 
טראָגן ווערן, איז דאָס אַ סימן, אַז יידן זענען פאָרט מיט עפּעס-װאָס שולדיק, און 

אַז נישט אומזיסט, נישט צוליב גאָרנישט, נישט צוליב סתם, עפנט זיך מיט אַ מאָל 
קעגן זי אַ העצעיי 

אַ צווייטער, ראָפּס, גייט נאָך ווייטער : קאַװודאי --- זאָגט ער -- היטלער האָט 
נישט קיין רעכט. דאָס, װאָס װערט קעגן די יידן אָפּגעטאָן אין דייטשלאַנד, לאָזט 
זיך מיט גאָרנישט פאַרענטפערן. אָבער קען מען דען ווירקלעך דערקלערן אַז 
היטלער איז אין גאַנצן אומגערעכט? -- זענען נישט די דייטשע יידן אַ ביסל 
אַלײין שולדיק אין דעם אויפקום פון אַנטיסעמיטיזם ? --- איז דען נישט קיין פאַקט 
(אַ פאַקט פאַר אים, פאַר ראָפּס), אַז די יידן האָבן אין דיײיטשלאַנד געשאַפן אַן 
אַטמאָספער פון דעפעטיזם, אַז זיי האָבן געהאָלפן שמידן פאַרן דייטשן פאָלק די 
קייטן פון װערסאַל, אַז זיי זענען מיט עפּעס פאַראַנטװאָרטלעך פאַר דעם קאַטאַס- 
טראָפאַלן מצב צו וועלכן דײיטשלאַנד איז נאָכן קריג דערגאַנגען 2" 

קלאָרער ווערט קריסטאַליזירט די יידישע ,שולדיקייט" אין דעם אָפּרוף פון 
פראַנצויזישן קאַטױלישן שריפטשטעלער קלאָדעל, אמת, דאָס יידנטום האָט גע- 
שאָנקען גרויסע מתנות דער ועלט. אָבער עס איבט אויך אויס געוויסע ,נעגאַ- 
טיווע איינפלוסן". צעשטערערישע, פאַרניכטנדיקע. יידן זענען דער פערמענט פון 
אומרו, דערלאָזן נישט צו סטאַביליטעט, רוינירן דאָס נאָרמאַלע, דאָס פרידלעכע, 
דאָס אידילישע אין דער קריסטלעכער געזעלשאַפט. זיי זענען אָפט אַ {דעסטרוק- 
טיווע קראַפט?* דערפאַר -- די אייביקע שׂנאה צו ישׂראל. דערפאַר --- פּאָגראָמען, 
עקסצעסן, אומרוען... 

אַן ,אָריגינעלע" דערקלערונג האָט גאַסטינאַ. דער האַס בושעװועט קעגן יידן, 
ווייל דאָס יידישע פאָלק אין דאָס פאָלק ;אָן האַרמאָניע", דאָס פאָלק פון דאָפּלטן 
אינערלעכן קאַמף. יידן זענען טרוימערס און מאַטעריאַליסטן, קאָנסערװאַטיון און 
ראַדיקאַלן, די קריסטן האָבן ליב האַרמאָניע, און דערפאַר האָבן זי נישט ליב 
די יידןי. 

ביי אַן אַנדערן װוערט די שׂנאה צו יידן צו ביסלעך ;באַרעכטיקט? מיט דעם 
מאָטיוו, װאָס אין יידישן כאַראַקטער זענען דאָ שטאַרקע מינוס-שטריכן... 

ובכן : אַנטיסעמיטיזם איז נישט בלויז רשעות, אַנטיסעמיטיזם איז נישט בלויז 
רויער, חיהשער אינסטינקט. אַנטיסעמיטיזם איז נישט בלויז אַ ,מאָדערנע" פאָרעם 
פון מענטשן-פרעסעריי, אַנטיסעמיטיזם איז אַ שטיקל באַרעכטיקונג. אַזאַ איבערי 
צייגונג װוערט אויסגעדריקט אין דער דאָזיקער זאַמלונג. אַנטיסעמיטיזם האָט אַ 
שטיקל לאָגיק. אַנטיסעמיטיזם האָט אַ שטיקל זין. און מען דאַרף נישט אַלע מאָל 
געבן רעכט די יידן: מ'דאַרף אַ מאָל אויך -- פאַראורטײלנדיק, נאַטירלעך, די 
טאַקטיק, די מעטאָדן פון כוליגאַניזם --- געבן רעכט די אַנטיסעמיטישע טענות 
און פּרעטענזיעס... 

קען זיין, אַז די פירערס פון קאַטאָליציזם אין מערב-אײראָפּע זענען זיכער, אַז 
יידן וועלן גאָרנישט קיין אַכט לייגן אויפן דאָזיקן ;אָבער", װאָס האָט זיך אַרײנ- 
געגנבעט אין זייערע דערקלערונגען. יידן װעלן באַגײסטערט זיין, װעלן גליקלעך 
זיין, פון דער נייער ווענדונג, װאָס די קאַטױלישע קירך האָט אָנגענומען בנוגע 
יידן, יידן וועלן באַגײסטערט ווערן פון די טענער פון פריינדלעכקייט און סימפּאַ- 
טיע, און זיי װועלן מקבל באהבה זיין די פּאָר שמיץ, װאָס ווערן זיי דורך די 
קירכן-פאָטערס ,פאָטערלעך" צוגעטיילט און מיט אַ געבויגענעם קאָפּ מודה זייך, 
אַז אַ ביסל, אַ ביסל זענען זיי טאַקע אַליין ,שולדיק", הלמאי זייערע שאַרבנס וערן 
געשפּאָלטן, הלמאי זייערע לעבנס זענען הפקר, הלמאי זייער כּבוֹד ווערט געשענדט 
און באַשמוצט, 

געפינען מיר פאַר נויטיק פונעם דאָזיקן אָרט די זייער געערטע קאַטױלישע 
ווירדע-טרעגערס אַרויסצופירן פון זייער טעות. 

די קאַטױלישע פירערס ווילן איצט אױיסציען אַ פריינדלעכע האַנד צו יידן? 
-- די קאַטולישע קירך וויל געמיינזאַם מיט יידן אָפּשטױסן די אָפענסיווע פונעם 
אויפװואַכנדיקן געצנדינסט ? -- אַדרבא ! 

אָבער -- זאָלן די קאַטױלישע פירערס דאָס װיסן: מיר קענען נישט און 
װעלן נישט באַטראַכטן פאַר אונדזערע פריינד די, װאָס רייסן פון זיך נישט אַרױס 
די אַנטי-ײידישע פאָראורטיילן מיטן װאָרצל. מיר קענען נישט באַטראַכטן פאַר 
פריינד די, װאָס פאַרמאָגן נישט דעם מוט און די קאָנסעקווענץ צו שטעמפּלען דעם 
אַנטיסעמיטיזם, וי אַ שרייענדיקן אומרעכט, וי אַ באַװועגונג פון מאָרד, רויב און 
נידעריקע קאָנקורענץ-אויסרעכענונג, נאָר זוכן מיט כּלערליי מיטלען צו באַרעכ- 
טיקן די אַנטי-ײידישע העצע. מיר װעלן אונטער איין קאַמפס-פאָן זיך נישט שטעלן 
מיט די, װאָס -- טראָץ זייערע אַלע סימפּאַטיעס פאַר דעם יידישן פאָלק -- שטעלן 
זי זיך נישט אָפּ פון צו געבן -- כאָטש טיילווייז --- רעכט די העלדן פון שטעקן 
און מעסער. מיר קענען נישט באַטראַכטן פאַר אונדזערע פריינד די, װאָס פילן 
נישט וי לעכערלעך זיי מאַכן זיך, ווען זיי באַהױפּטן, אַז --- דער כוליגאַן שפּאַלט 
דעריבער יידישע קעפּ, ווייל ער -- דער ,איידעלער" הער כוליגאַן --- בונטעוועט 
זיך אַזױ אַרום קעגן די ,צעשטערערישע יידישע איינפלוסן".. 

צי איז ווירקלעך געשטאָרבן גאַבריעל ד'אַנונצואָ ?... 


)געשטאָרבן גאַבריעלע ד'אַנונציאָ. אַזױ האָבן די טעג געמאָלדן די 
צייטונגען. אָבער מילא, װאָס צייטונגען שרייבן אַלץ. איך גלויב נישט, אַז ד'אַנונציאָ 
איז געשטאָרבן. און איר דאַרפט אויך דערין נישט גלויבן. 


צִ 


גאַבריעלע דאַנונציאָ איז געווען דער באַדײטנדיקסטער שריפטשטעלער אין 
איצטיקן איטאַליע. איינער פון די שאַפערס פון דער מאָדערנער איטאַליענישער 
ליטעראַטור, פאָרזיצער פון דער ליטעראַטור-אַקאַדעמיע אין רוים. אָבער ד'אַנוג- 
ציאָס נאָמען איז פּאַפּולער געווען אויך אויסער די גרענעצן פון זיין היײימלאַנד, 
גאַבריעלע ד'אַנונציאָ האָט פאַרנומען איינעם פון די סאַמע פאָדערשטע ערטער אין 
דער היינטיקער אײראָפּעיישער ליטעראַטור. און טאַקע װי אַ רעפּרעזענטאַנט פון 
דער אײראָפּעישער און נישט דווקא פון דער איטאַליענישער ליטעראַטור, דאַרף 
ער באַטראַכט ווערן. װי איינער אַזאַ, װאָס האָט אין זיין שאַפן געברענגט צום 
אויסדרוק זייער פיל פון די שטימונגען, זייער פיל פון די שטרעבונגען, זייער פיל 
פון די טענדענצן פון דער איצטיקער אײראָפּעישער ליטעראַטור. װוי איינער אַזאַ 
װאָס האָט מיט זיין פּערזאָן פאַרקערפּערט גאָר אַ סך כאַראַקטער-שטריכן און 
אייגנשאַפטן, װאָס זענען געמיינזאַם פאַר דער גרויסער מערהייט אײראָפּעישע 
שריפטשטעלערס, ד'אַנונציאָ אַלס יחיד --- איז וייניקער אינטערעסאַנט. ד'אַנונציאָ 
אַלס טיפּ, אַלס פאָרשטײיער פון אַ מחנה, פון דער אײראָפּעיישער שרייבער-מחנה 
--- דאָ ערשט הייבט ד'אַנונציאַ אָן ווערן אינטערעסאַנט. 


צ 


קודם-כּל --- אַ ביסל וועגן גאַבריעלע ד'אַנונציאָ דעם מענטש. אַ פראַזעאָלאָג 
-- דאָס גליטשט זיך אייך גלייך אַראָפּ פון די ליפּן. אַ פראַזעאָלאָג איז נישט בלויז 
ד'אַנונציאָ דער שריפטשטעלער. אַ פראַזעאָלאָג איז אויך ד'אַנונציאָ דער מענטש. 


באָמבאַסטיש איז נישט בלויז זיין סטיל. באָמבאַסטיש איז אויך געווען זיין טאָג- 
טעגלעך װאָרט. זיין פּראָזע. ד'אַנונציאָ האָט אַלע מאָל כּסדר פּאָזירט. אַפילו אין 

די ערנסטע, דראַמאַטישע מאָמענטן פון זיין לעבן, איז ער נישט געווען מיט זיך. 
ער האָט תכלית-שׂנאה פיינט געהאַט צו פירן אַ געשפּרעך מיט זיך. ער איז נישט 
מסוגל געווען זיך אַרײנצוטראַכטן אין זיך. ד'אַנונציאָ איז שטענדיק געשטאַנען 
פאַר דעם.,. שפּיגל, פאַרן שפּיגל האָט ער געלאַכט. פאַרן שפּיגל האָט ער געלאָזט 
אַ טרער. פאַרן שפּיגל האָט ער זיך געבייזערט. פאַרן שפּיגל איז ער באַגײסטערט 
געווען. און מענטשן, װאָס זייער טרייער לעבנס-באַגלייטער איז דאָס שפּיגעלע, 
ליגט שטענדיק אין זינען נאָר דער ,עפעקט", װאָס זייער באַוועגונג װעט אַרױס- 
רופן, דער ,רושם", װאָס זייער זשעסט ועט מאַכן: אויפריכטיק זענען אַזעלכע 
מענטשן קיין מאָל נישט; אויפריכטיק, ערלעך צו זיך אַליײן און צו אַנדערע, 
קענען אַזעלכע מענטשן קיין מאָל נישט זיין.. 


געוויס. ד'אַנונציאָ איז געווען אַ שריפטשטעלער מיט אַ באַדײטנדיקן טאַלאַנט, 
אָבער ד'אַנונציאָ האָט נישט געװאַרט, ביז זיין טאַלאַנט װעט פאַר אים דעראָבערן 
אַ פּאָזיציע אין דער ליטעראַטור, אין דער געזעלשאַפט. גאַבריעלע ד'אַנונציאָ האָט 
מיט כּוח צום אויבן-אָן זיך געריסן. און ווען אַפילו דער לייטער, אויף וועלכן ער 
האָט זיך געדראַפּעט, פּאַסט גיכער פאַר אַ צירק-קאָמעדיאַנט, און נישט פאַר אַן 
ערנסטן שריפטשטעלער. און ווען אַפּילו די מיטלען, מיט וועלכע דאַנונציאָ האָט 
פאַר זיך געמאַכט רעקלאַמע, האָבן גיכער דערמאָנט אין די ,מעטאָדן" פון די 
פּראָפּעסיאָנעלע אַטלעטן. ניין. עס איז ווייניק צו זאָגן אַז בראַװאָ-פּאַטשערײ איז 
פאַר ד'אַנונציאָן געווען די זיסע מעלאָדיע. פאַקטיש איז פאַר אים כּבוד געווען 
דאָס סאַמע וויכטיקסטע, צו וועלכן ער האָט געקניט און געדינט, דערפאָלג איז 
געווען זיין אָפּגאָט; צו ביליקער, װוּלגאַרער זעלבסט-רעקלאַמע האָט באַדאַרפט 
פירן אַלץ, װאָס ד'אַנונציאָ האָט געשריבן און געטאָן.. 


גאַבריעלע ד'אַנונציאָ איז געווען אַ פאַרשװענדער און ווייל זיינע פאַרדינסטן 
האָבן אים נישט געקלעקט אויף צו פירן אַזאַ ברייט לעבן, װוי ער האָט פאַרלאַנגט, 
האָט ער אָנגעבאָרגט געלט אויף רעכטס און לינקס. אָנגעבאָרגט, און נישט אָפּגץ- 
געבן. עטלעכ מאָל האָט ער באַנקראָטירט. איין מאָל איז ער אַזש געצווונגען געווען 
צו אַנטלױפן פון איטאַליע. ניין,. עס איז נישט גענוג צו שרייבן, אַז ד'אַנונציאָ 
איז נישט געווען איבעריק ערלעך אין געלטזאַכן. באמת איז ד'אַנונציאָ געווען 
געװאַלדיק געלט-גײיציק. צוליב געלט איז ער גרייט געווען די עלעמענטאַרסטע 
פּרינציפּן פון מענטשלעכער אָנשטענדיקייט צו צעברעכן.. 


ד'אַנונציאָס פרוי איז אַ שטיק צייט געווען די אַרטיסטין עלעאָנאָרע דוזע. 
זי האָט אין אַ גרויסער מאָס זיך באַװויגן צום אויפשטייג פון זיין רום. אָבער 
געשען איז, אַז ד'אַנונציאָ איז זיך מיט עלעאָנאָרע דוזע צעגאַנגען. דערמיט האָט 
זיך דער דאָזיקער פאַמיליע-קאָנפליקט נישט פאַרענדיקט. ד'אַנונציאָ האָט אָנגע- 
שריבן אַ מיאוסן, שמוציקן פּאַמפלעט קעגן זיין געוועזענער פרוי. ער האָט איר 

נאָמען, איר ערע מיט בלאָטע באַװאָרפן. ניין. װייניק איז צו זאָגן, אַז ד'אַנונציאָ 
איז נישט געווען זייער דעליקאַט, זייער סובטעל און זייער זויבער אין זיין פאַמי- 
ליע-לעבן, ד'אַנונציאָ האָט צום סאַמע נידערטרעכטיקסטן שמוץ זיך אַראָפּגעלאָזט, 
צו דער סאַמע דנאָ פון ברודיקייט זיך אַראָפּגעקײקלט.. 


ד'אַנונציאָ האָט נישט גענומען ערנסט צו מאָל איין פּרינציפּ, װאָס דאַרף פאַר- 
פליכטן אַן אָרנטלעכן מענטש, און װאָס מוז דאָך אַװודאי גילטיק זיין פאַר אַזאַ, 
װאָס פּרעטענדירױט צו זיין אַ פירנדיקער שריפטשטעלער אין אײראָפּע. 


בלויז איינס איז דורך גאַבריעלע ד'אַנונציאָ גענומען געװאָרן ערנסט : מיליטאַ- 
ריזם. ווען עס ברעכט אויס די וועלט-מלחמה אין 1914, הייבט ד'אַנונציאָ אָן פירן 
אַ העפטיקע אַגיטאַציע אין איטאַליע פאַר צושטיין צום קריג. ער לאַכט אוֹיס די 
פּאַציפיסטן. די מלחמה איז נישט -- לוט דער מינונג פון ד'אַנונציאַ -- אַ 
קאַטאַסטראָפע פאַר דער וועלט, אַ בלוטבאָד פאַר מיליאַנען מענטשן אַ שױשפּיל 
פון גרויל, נאָר --- אַ גשול פון ריטצרלעכקייט"... ד'אַנונציאָ איז איינער פון די 
ערשטע, װאָס שליסן זיך אָן אין דער אַרֹמײי. דער דיכטער פילט זיך זייער גוט 
מיט דער שװערד און אַפילו ווען די מלחמה איז שוין פאַרענדיקט, וויל ער זיך 
מיט איר נישט שיידן. ער זוכט אויס אַ פרישע געלעגנהייט צו באַװייזן ,העלדיש- 
קייט". די פּאָרט-שטאָט פיומע איז אויפן סמך פון די אינטערנאַציאָנאַלע אָפּמאַכן 
צוגענומען געװאָרן ביי איטאַליע און צוגעטיילט געװאָרן צו יוגאָסלאַװיע. ד'אַנונציאָ 
באַשליסט אָפּצונעמען די שטאָט מיט כּות. אין דער שפּיץ פון אַ לעגיאָן סאָלדאַטן, 
מאַרשירט ער אַרין קיין פיומע. ער דעראָבערט די שטאָט. ער לאָזט אַרױס אַ 
באָמבאַסטישן מאַניפעסט, אין וועלכן ער דערקלערט, אַז דורך דעם דאָזיקן געװאַלט- 
טאַט איז געראַטעװעט געװאָרן דער ;נאַציאָנאַלער איטאַליענישער שטאָלץ", אוץ 
אַז אוֹיך אין דער צוקונפט דאַרף זיך איטאַליע נישט אָפּשטעלן פאַר קיין שום 
געװאַלט-טאַט, בלוט-פאַרגיסונג און רויב ווען עס װעט זיך האַנדלען וועגן איר 
נאַציאָנאַלן כּבוד"... גאַבריעלע ד'אַנונציאָ איז דער ערשטער, װאָס האָט נאָכן קריג 
צעריסן אַן אינטערנאַציאָנאַלן אָפּמאַך. דער ערשטער, װאָס האָט געגעבן די לערע. 
אַז אין פּאָליטישן לעבן דעצידירט די רויע, ברוטאַלע קראַפט, 


דער אויפשטייגנדיקער פאַשיזם געפינט אין דאַנונציאָ גלייך פון ערשטן 
מאָמענט אַ פאַרבינדעטן. צי האָט דען איבעריקנס געקענט אַנדערש זיין? -- איז 
דען נישט ד'אַנונציאָ װי באַשערט געווען פאַר דער באַװעגונג, װאָס איר אויסדרוק 
איז די אַװאַנטורע? -- איז ער נישט װי באַשערט געווען פאַר באַװעגונג, װאָס 
אָפּערירט מיט דער אָנגעשװאָלענער פראַזע, פאַרערט די שװוערד און ברעכט ציניש 
אַלע באַגריפן פון מאָראַל און גערעכטיקייט ? -- ד'אַנונציאָ װערט דער העראָלד 
פון פאַשיזם. דער פאַשיסטישער רעזשים דאַנקט דערפאַר דעם דיכטער אָפּ. 
ד'אַנונציאָ געניסט אין מוסאָליניס איטאַליע פון די העכסטע כּיבודים. מוסאָליני 

קומט צו אים אָפט אויף װויזיטן. בעניטאָ מוסאָליני און גאַבריעלע דיאַנונציאָ = 
סאַראַ געפּאַסטע געזעלשאַפט !י.. 


צִ 


און איצט זיין שאַפן. אַזױ וי דער מענטש, אַזױ איז געווען זיין בוך. טאַקט ? 
-- מיר האָבן נישט בדעה צו פאַרלײיקענען דעם קינסטלערישן טאַלאַנט פון 
ד'אַנונציאָ. אָבער מיר האַלטן פאַר וויכטיק צוצוגעבן: בלויז טאַלאַנט האָט ד'אַנונ- 
ציאָ פֿאַרמאָגט. בלויז טאַלאַנט.. נישט מער, וי טאַלאַנט.. 

נישטאָ אין די װערק, װאָס ער האָט געשריבן, דער מינדסטער ווילן אויפצו- 
הייבן דעם ליענער, נישטאָ אין די ביכער, װאָס ער האָט אַרױסגעגעבן דער 
שװאַכסטער פאַרלאַנג צו דערציִען דעם לײענער: נישטאָ אין די שריפטן, װאָס 
זענען פון אונטער זיין פעדער אַרױס, דער קלענסטער חשק אַריינצוברענגען אין 
דעם לייענער זין פאַרן שיינעם און גוטן. 

דערפאַר אָבער קען דער לייענער לערנען פון זיינע ביכער צו טאָן דאָס אַלץ, 
װאָס ד'אַנונציאָ האָט אָפּגעטאָן, צו גלויבן אין דעם, װאָס ד'אַנונציאָ האָט געגלויבט, 
צו פּראַווען יענץ לעבן פון פּאָזע, פאַלשקייט און שמוץ, װאָס ד'אַנונציאָ האָט 
געפּראַװעט... 

די העלדן פון ד'אַנונציאָ זענען אַלע טיפּן פון אָפּשױם, מענטשן, װאָס האָרכן 
זיך נאָר צו צו דעם רוף פון זייערע אינסטינקטן און לײידנשאַפטן, מענטשן, װאָס 
האָבן אין אַלע באַגריפן פון מענטשלעכקייט פאַרגעסן, װאָס זינקען אין תהום פון 
דעגענעראַציע און פוילעניש, װאָס בלאָנדזשען אין די טונקעלע, פינצטערע הינטער- 
געסלעך פון לעבן. 

כאַראַקטעריסטיש איז פאַר ד'אַנונציאָ, אַז הגם זיינע העלדן בלאָנדזשען, פילן 
זיי בכלל נישט, אַז זיי בלאָנדזשען, הגם זיי האָבן פאַרלוירן דאָס געפיל פאַר 
גוטסקייט און גערעכטיקייט, שפּירן זיי לגמרי נישט, אַז זיי האָבן עפּעס פאַרלוירן, 
הגם וי גרויס זיי זענען, זענען זיי פאַרשמירט מיט בלאָטע, וויל דאָך קיינער 
פון זיי נישט אָפּואַשן פון זיך די בלאָטעײ. 

ד'אַנונציאָ הייסט נישט. 

ד'אַנונציאָ זאָגט, אַז אַדרבא, גוט אַזױ. דער מענטש איז נישט קיין אַנדערע 
זאַך, װי פלייש, און ער דאַרף זיך עמעצן אַנדערש נישט צוהערן, װי דער שטים 
פון זיין פלייש. דער מענטש איז וי אַ חיה און ער דאַרף אַבסאָלוט נישט שטרעבן 
אַ מענטש צו זיין. 

עס איז נישטאָ -- שרייבט אויף איין אָרט ד'אַנונציאָ --- קיין מענטש אויף 
דער וועלט, װאָס זאָל באמת ליב האָבן דעם צווייטן. עס איז נישטאָ קיין מענטש 
אויף דער װעלט, װאָס זאָל באמת געלויבט ווערן פון צווייטן. עס אין נישטאַ 

קיין מענטש אויף דער וועלט, װאָס דער עיקר זאָל פאַר אים נישט זיין -- דאָס 
באַפרידיקן זיינע אייגענע פאַרלאַנגען. און איך דערקלער: אויב דער מענטש איז 
אַזאַ, זאָל ער זשע אַזאַ בלייבן... 

ד'אַנונציאָ גיט אויף דעם קאַמף פאַר מענטשלעכע אויסבעסערונג, דער מענטש 
דאַרף בכלל נישט גוט זיין. די מאָראַל איז אַ פאָראורטייל, 


דזשוזעפּע קאַנטעלמאַ, ד'אַנונציאָס אַ העלד באַפאַלט מיט שוים אויף די ליפּן 
די אַלע, װאָס טרוימען ועגן אַ װעלט פון יושר, גערעכטיקייט און עטישער 
זויבערקייט, דזשוזעפּע זאָגט, אַז די דאָזיקע טרוימערס זענען ,אומזיניקע אידיאָטן", 
;עקלהאַפטע מאָראַל"פּרעדיקערס", און אַז ער פאַרשטייט נישט, הלמאי דאָס אומ- 
רעכט און די הפקרות זאָלן געצוימט ווערן און הלמאי און צו װאָס די מענטשן 
מוזן זיך , לייטערן"... 


ד'אַנונציאָ דערמאָנט אין אַ רייע זיינע לידער דעם אַמאָליקן גריכישן דיכטער 
אַנאַקרעאָן. דער אַלטער אַנאַקרעאָן איז געווען אין גריכנלאַנד דער , דיכטער פון 
וויין",. דער באַזינגער פון ערדישקייט און קערפּערלעכע פאַרגעניגנס. די ליבע 
פוֹן גריכישן געצנדינער ווערט אויפגעהויבן דורך ד'אַנונציאָ. | 

גאַבריעלע ד'אַנונציאָ האָט שפּאָט פאַר די, װאָס לאָזן זיך נישט פירן פונעם 
אַלטן גריכישן דיכטער, װאָס שווימען נישט מיט דעם צעהוליעטן שטראָם פון 
הפקרות און פאַרטראַכטן זיך איבער דעם זין פוֹן לעבן און טויט.. 

,צי איז מיין גלאָז פול מיט וויין 7" --- זינגט אין אַ ליד ד'אנונציאָ --- ,צי 
איז מיין גלאָז פול מיט בלוט ?7,,, | 

מיר קענען דערצו צוגעבן: דאָס גלאָז, װאָס ד'אַנונציאָ האָט במשך זיין גאַנץ 
לעבן אָנגעגאָסן, איז בלי ספק פול געווען מיט -- שמוץ.. 


צִ 


אָבער ד'אַנונציאָ איז נישט בלויז אַ פאָרשטייער פון דער איצטיקער איטאַליע- 
נישער ליטעראַטור. ער איז אויך דער רעפּרעזענטאַנט פון דער איצטיקער אײיראָ- 
פּעיִשער ליטעראַטור. בנאמנות. ער פאַרדינט איר רעפּרעזענטאַנט צו זיין. 


אין דער איצטיקער צייט פון װירװאַר און כאַאָס, פון באַרבאַריזם און. מאַר" 
שירנדיקער ווילדקייט, האָט די ליטעראַטור זיך באַדאַרפט שטעלן צום שוץ פון 
מענטש, צום שוץ פון דער מענטשהייט, צום שוץ פון די גרויסע מענטשלעכע 
אידעאַלן, 

אָבער אין דער אײיראָפּעישער ליטעראַטור, האָט -- לויט דעם שאַרפן און 
זייער טרעפלעכן אויסדרוק פון באַקאַנטן ענגלישן קריטיקער קידזשי מעקקאַל -- 
דער טייוול זיך היינט אָפּגעריסן פון דער קייט.. 

און אַנשטאָט מיטן פּנים צום מענטש, האָבן די אײיראָפּעיַשע שריפטשטעלערס 

--- מיט גאַנץ וייניקע אױיסנאַמען -- זיך געשטעלט אין אַנטי-מענטש-פראָנט... 

איר וועט צוישן די אײראָפּעיַשע שריפטשטעלערס געפינען היינט דרי 
קאַטעגאָריעס מענטשן: אָבער אַלע דריי זענען נישט ווייט אַװעק פון דער קאַטע- 
גאָריע : ד'אַנונציאָ.. 

. עס זענען דאָ אַזעלכע, װאָס האָבן זיך געלאָזט מיטרייסן מיט דעם וילדן 
בלוטדורשטיקן ליאַרעם פון אונדזער תקופה, װאָס פאַרװאַנדלען זייער פעדער אין 
אַן אינסטרומענט פון גיפט און פּוצן די שטיוול ביי יעדן דעמאַגאָג, וועלכער איז 
צו דער מאַכט דערגאַנגען... יעדער רעזשים, און מעג ער זיין דער סאַמע טיראַ- 
נישסטער און סאַמע גרויזאַמסטער, האָט זיין הויף-זינגער. זיין ד'אַנונציאָ. גענויער : 
זיינע ד'אַנונציאָס. 

עס זענען דאָ ווידער אַנדערע, װאָס מישן זיך מכּלומרשט נישט אין ;פּאָליטיק?, 
װאָס זענען באַשעפטיקט בלויז מיט דער ,קונסט". אָבער דאָס איז אַ קונסט, װאָס 
איז נישט וייניקער פאַרניכטנדיק, נישט וייניקער אומנאָרמאַל און נישט וייניקער 
מערדעריש, וי די פּאָליטיק פון אונדזער צייט. דאָס איז אַ קונסט פון שװאַרץ- 
קינסטלער. דאָס איז די קונסט פון ד'אַנונציאָ. פון די דאָזיקע ביכער שטראָמט 
דאָס שלעכטע, דאָס פאַרדאָרבענע. פון די דאָזיקע ,קונסטווערק" קען דער לייענער 
אַרױסלײענען, דאָט זעלבע, װאָס פון די ביכער פון ד'אַנונציאָ. פון די דאָזיקע 
ביכער פירט אַ גלייכער וועג צו דער שענדלעכסטער דעגענעראַציע.. 

און ענדלעך : די דריטע קאַטעגאָריע. שריפטשטעלערס מיט דער פראַזע. מיט 
דער שיינער, שיין-:קלינגענדיקער פראַזע. שריפטשטעלערס, פאַר וועלכע די מליצה- 
דיקע דעקלאַמאַציע איז אַלץ. שריפטשטעלערס אָן אַ ברעקל כאַראַקטער, אָן אַ 
ברעקל אויפריכטיקייט, אָבער מיט אַ טוץ שפּיגעלעך.. | 

מאָראַלישע פּערזענלעכקייטן באַגעגנט איר זייער זעלטן אין דער איצטיקער 
אײראָפּעישער ליטעראַטור, 

אפשר קוים אַ מנין װעט אייך געלונגען פון זיי אָנצוציילן, 

ד'אַנונציאָ --- איז דער טיפּ. ווער עס זינגט אַזױ וי ער, חניפהדיקע סערענאַ- 
דעס צום גרעזשים". װער עס טרייבט זיין געפאַלענע, דעגענערירנדיקע ,קונסט". 
ווער עס גראָט אין אים אַרײין מיט דער נייגונג צו דער אָנגעבלאָזענער, הוילער 
פראַזע... 

ד'אַנונציאָ איז געשטאָרבן, אַזױ האָבן די טעג געמאָלדן די צייטונגען. אָבער 
מילא, װאָס צייטונגען שרייבן אַלץ. ד'אַנונציאָ לעבט. ד'אַנונציאָ איז ווייטער דאָ. 
איר װעט אים ווייטער אָנטרעפן אין די גאַסן פון רוים, בערלין, מאָסקװע (און 
װוּ נישט :..). 

רעווערס הערפאַרד. אַ שפּאָר ביסל פרעמד קלינגט אָפּ דער דאָזיקער 

נאָמען. נישט אמת ? -- טרעווערס הערפאַרד. ווער איז דאָס געווען ? ווען האָט ער 
געלעבט ? מיט װאָס האָט ער זיך באַשעפטיקט ? -- עס פאַרדריסט. עס פאַרדריסט 
שטאַרק, פאַר װאָס מען וייסט אַזױי וייניק וועגן דעם דאָזיקן מענטש. צי האָט 
דען נישט טרעווערס הערפאַרד געטאָן עפּעס אַזױנס, װאָס האָט אים באַדאַרפט 
אומפאַרגעסלעך מאַכן אין דער יידישער וועלט ?.. 

טרעווערס הערטאַרד איז געווען אַן ענגלענדער. אויב מיר באַװוּנדערן היינט 
די רויקייט פון אַן ענגלישן דזשענטלמאַן, האָט נאָך מער געדאַרפט באַװוּנדערט 
ווערן די ענגלישע רויקייט מיט אַ פּאָר צענדליק יאָר צוריק. די צייט, וען 
הערפאַרד האָט געלעבט. אַ צייט אַ מילדע, אַ זיכערע, אָן אויפטרייסלונגען, אָן 
דערשיטערונגען. און דאָך האָט טרעווערס הערפאַרד אויך אין אַזאַ צייט נישט 
געקענט רויק זיין, אים האָט עפּעס צו שטורעם, צו שטראָמען געשטויסן. הערפאַרד 
איז געווען אַ געלערנטער, אַ חשובער מיטגליד אין דער ענגלישער װיסנשאַפט- 
װעלט:; אָבער ער איז אפשר די איינציקע אומרויַקע, די איינציקע פּאַטעטישע 
געשטאַלט צװוישן די ענגלישע געלערנטע פון די לעצטע צייטן 

טרעווערס הערפאַרדן האָט פון גלייכגעוויכט אַרױסגעפירט איין װאָרט, אַן 
אַלט העברעיש װאָרט: 

--- פּרושים.., 

פאַר אונדז איז דאָס אַ גענוג קלאָרער באַגריף. פּרושים -- דאָס זענען די 
ערשטע שאַפערס פון תלמוד, די שאַפערס פון דער משנה. דאָס זענען די װוּנדער- 
פּערזענלעכקייטן -- הלל, רבי יוחנן בן זכּאי, רבי מאיר, רבי עקיבא און אַנדערע. 
דאָס זענען די ריזן פון יידישן גייסט און פעלדזן-פעסטן יידישן כאַראַקטער. דאָס 
זענען די לערערס, װאָס האָבן אינעם יידישן מענטש געשטרעבט צו זען אַ פאַר- 
קערפּערונג פון אַלץ, װאָס איז מאָראַליש און דערהויבן און מיט זייער לעבן 
געצייכנט אַ ביישפּיל פון איידעלע טאַטן און העראַָיַשער מסירת-נפש. דאָס זענען 
די מאַרטירערס פון גלויבן און איבערצייגונג... יאָ, מיר וייסן גאַנץ גוט, ווער 
און װאָס די פּרושים זענען געווען. 

אָבער -- װאָס טראַכט מען ועגן די פּרושים אין דער גרויסער, קלוגער 
וועלט? -- ביטע. עפנט די ערשטע בעסטע ענציקלאָפּעדיע. דאָס ערשטע בעסטע 
ווערטערבוך. איר װועט דאָרט געפינען : ;פּרוש --- פּאַריזעוש -- צבועק, אַ פאַלשער, 
כיטרער פּאַרשױן"... איר װועט שטוינען, איר װועט זיך װוונדערן, און אייך ועט 
פּלוצעם אַ שטאָך טאָן אין די שלייפן. אייך װעט באַהערשן אַ געמישט געפיל פון 
ווייטיק, חרפּה און צאָרן, אייך װעט נאָך ווערן שווערער און איבלדיקער, וען 
איר װעט זיך דערוויסן, אַז ,פּרוש* איז אַן אינטערנאַציאַנאַלע באַצײיכענונג פאַר 
מענטשן פון געמיינעם כאַראַקטער, אַז דער דאָזיקער העסלעכער, פאַרקריפּלטער 
טייטש האָט זיך דאָך איינגעבירגערט אין דער גאַנצער װעלט-ליטעראַטור, ביי 
אַלע אומות און אויף אַלע לשונות.. 

טרעווערס הערפאַרד איז דער ערשטער פון די קריסטן, װאָס האָט אויפגע- 
הויבן זיין פּראָטעסט:שטים קעגן דאָזיקן שענדלעכן, מיאוסן ווילקיר, 

ער האָט מער דעם שווינדל נישט געקענט פאַרטראָגן 

אַ גוי -- אָבער די שענדונג פון די שענסטע פּערזענלעכקייטן פון דער 
יידישער געשיכטע, האָט אים וויי געטאָן אַזױ וי דיר, װי מיר, 

טרעווערס הערפאַרד האָט דער ערשטער דערציילט פאַר דער װעלט דעם 
אמת וועגן די פּרושים : ער האָט אין זיינע װוערק אויפגעקלערט, ער די דאָזיקע 
מענטשן זענען באמת געווען און װאָס זיי האָבן באמת אויפגעטאָן: ער האָט מיט 
זעלטענעם מוט געשריבן, אַז כאָטש און הגם די פּרושים ווערן דאָ און דאָרט 
באַצײיכנט אַלס ;אָט אַזעלכע און אַזעלכע", פאַרדינען זיי פאַקטיש צו זיין די 
לערערס פון דער גאַנצער מענטשהייט.. 

דערביי מוז צוגעגעבן וערן, אַז טרעווערס הערפאַרד האָט זיך נישט באַנוגנט 
בלויז מיט דער פאַרטײידיקער-ראָל, װאָס ער האָט גוטװיליק אויף זיך גענומען 
הערפאַרד האָט געפאָרשט די עפּאָכע פון די פּרושים, ער האָט זיין ערודיציע, 
זיין טאַלאַנט, זיינע טעג און נעכט אַװעקגעגעבן אויף צו לערנען און פאַרטיפן 
זיך אין די געדאַנקען און געזעצן פון די פּרושים. הערפאַרד איז דער מחבר פון 
אַן אויספירלעך װערק איבער די פּרושים און זייער תקופה. אַ ווערק, געשריבן מיט 
פּיעטעט, מיט פאַרערונג, מיט גרויסער באַהאַװנטקײט. אַ װוערק, װוּ יעדעס בלאַט 
רופט אַרױס טיפע באַװוּנדערונג פאַר הערפאַרדס באַמיונגען צו דערקענען דאָס 
לעבן און שאַפן פון די גרויסע יידישע פירערס. כּמעט אַלע, װאָס האָבן אין די 
לעצטע יאָרן געשריבן וועגן די פּרושים, באַנוצן זיך אָדער פאַררופן זיך אויף 
די מאַטעריאַלן, װאָס הערפאַרד האָט צונויפגעזאַמלט, 

אָט איז לעצטנס דערשינען אין בערלין (אין שאָקען-פאַרלאַג) אַן אַרבעט 
וועגן די פּרושים פון יידישן געלערנטן ד"ר לעאָ בעק. טאַקע איבער דער אַרבעט 
ווילן מיר איצט רעדן. אָבער גלייך פון אָנהױב מוז אונטערגעשטראָכן װערן: עס 
דערקענט זיך ביים ד"ר בעק דער איינפלוס פון הערפאַרד. איבעריקנס, וי אַ 

װיסנשאַפטלעכער געלערנטער, װיל עס ד"ר בעק לגמרי נישט פאַרבאַהאַלטן. ער 
באַטאָנט אַז ער האָט זייער פיל צו פאַרדאַנקען די שריפטן, װאָס זענען פאַרי 
בליבן נאָך טרעווערס הערפאַרד. --- און דאָך איז עס אַ קוריאָז: אַ גוי, אַן ענגלי- 
שער װיסנשאַפטס-מאַן, האָט אָנגעשריבן די געלונגנסטע װיסנשאַפטלעכע אַרבעט 
איבער די פּרושים און עס באַנוצן זיך מיט אים אַפּילו יידישע געלערנטע. 


צּ 


אין זיין אָפּהאַנדלונג באַרירט ד"ר לעאָ בעק אַ גאַנצע רייע אינטערעסאַנטע 
פונקטן פונעם שאַפן און ווירקן פון די פּרושים ; ער פירט אַרױס די פראַגעס און 
פּראָבלעמען, װאָס זענען אין יענע צייטן געשטאַנען אינעם צענטער פון דער 
יידישער וועלט : אָבער דער עיקר באַמיט זיך ד"ר בעק אַרויסצוברענגען אין זיין 
אַרבעט דעם געדאַנק, אַז די פּרושים זענען געווען פאָלקס-לערערס און פאָלקס- 
פירערס אינעם פולן זין פון װאָרט, 

נאָך מער : זיי זענען געווען דאָס, װאָס מיר רופן היינט אָן --- פאָלקסטימלעד. 

זיי זענען די פאַרקערפּערונג פון יידישער פאָלקסטימלעכקייט. 

דאָס איז זייער וויכטיק צו אַקצענטירן, ווייל אין די נישט-יידישע געשיכטע- 
ביכער און ליידער אויך אין אַ סך יידישע, האָט זיך אַרײנגעקראָגן דער שאַבלאָן- 
נוסח, אַז -- ,עס זענען אין יענע יאָרן געווען דריי סעקטעס בי יידן: צדוקים, 
אסיים און פּרושים... 

פּרושים אַ סעקטע? -- דאָס איז אַן אַבסורד, 

דאָס זענען געווען די פאָרשטייערס, די פריינד פון פאָלק, 

אין אַלעם, װאָס זיי האָבן געשריבן און געשאַפן, אין אַלע געזעצן װאָס זענען 
דורך זיי אוױיסגעאַרבעט געװאָרן און אַלע מיינונגען, װאָס זענען דורך זיי געװאָרן 
אַרױסגעזאָגט, איז אויסגעדריקט עכטער יידישער פאָלקס-ווילן און עכטער יידישער 
פאָלקס- געדאַנק, 

אַ דאַנק זיי האָט זיך דערהאַלטן דאָס פאָלקסטימלעך-יידישן, איז אָפּגעראַטע" 
װעט געװאָרן די יידישע פאָלקס-טראַדיציע, די ,תורה שבעליפּה", איז אָפּגע- 
ראַטעװעט געװאָרן --- דאָס פאָלק, 

סעקטאַנטישקײט האָט זיך געפונען ביי די צדוקים און אסיים. דאָס זענען 
געווען אָדער אַריסטאָקראַטן, הויכע מלוכה-באַאַמטע, געלט-זעק, װאָס האָבן פאַר- 
לאַנגט זיך אויפצוהויבן און רייטן אויפן רוקן פון פאָלק, אָדער --- פאַראיינזאַמטע 
מדבר-מענטשן, װאָס האָבן נישט פאַרטראָגן קיין צו נאָענטן קאָנטאַקט מיט די 
מאַסן. די פּרושים זענען שאַרף אַרױסגעטראָטן קעגן די פּרוּוון אַריינצוברענגען 
עפּעס סעקטאַנטישס אין יידישן לעבן זיי האָבן די סעקטעס באַקעמפט. זייער 
פאַרלאַנג איז געווען -- צעמענטירן די יידישע מאַסע. אַרויסרופן די יידישע 

שעפערישע זאַפטן. דעם כּוח און די פעיקייט צו מסירת-נפש און וי אַן איראָניע 
מוז דעריבער קלינגען דער ;אויפטו", אַז די פּרושים האָבן אַליין מיט זיך פאָר- 
געשטעלט אַ סעקטע.. 

מען קען זאָגן : די פּרושים האָבן ווייטער געצויגן דאָס װוערק פון די נביאים, 
אַװודאי. איצט זענען געווען אַנדערע צייטן. די תקופה פון נבואה איז שוין געווען 
אָפּגעשלאָסן. איצט האָט פאַר יידן עקזיסטירט -- דאָס ספר. אין זיינע בלעטער 
האָט מען געדאַרפט נישטערן. זוכן אַן ענטפער אויף די פאַרשידנסטע פראַגעס, 
אַרויפהײבן בכלל דאָס ספר פאַרן העכסטן אױטאָריטעט אין יידישן לעבן די 
פּרושים האָבן די אויפגאַבע דערפילט. זיי האָבן פאַרן פאָלק געעפנט דעם אַלטן 
יידישן קװאַל, זיי האָבן אָנגעװויזן : דער ספר איז אונדזער אַלעמענס וועגווייזער. 

און דערביי: זיי האָבן דאָס ספר געמאַכט צוטריטלעך פאַר יעד דאָס מוז 
אונטערגעשטראָכן ווערן. מען דאַרף וויסן, אַז אין דער װועלט פון אַלטערטום האָבן 
נישט אַלע געהאַט אַ גלייכן צוטריט צום געשריבענעם װאָרט אין אַלטן רוים, 
למשל, האָבן די מאַסן אַ לאַנגן און שווערן קאַמף געמוזט פירן, ביז די געזעץ- 
געבערס האָבן מסכּים געווען צו פאַרעפנטלעכן די פאַרפליכטנדיקע געזעצן, אַזױ 
אַז אַלע זאָלן האָבן די מעגלעכקייט זיך צו באַקענען מיט זייער אינהאַלט. וי 
אַנדערש דאָס זעט אויס אין ירושלים !... די פּרושים שליסן זיך נישט אָפּ. אַדרבא, 
זיי שטרעבן, אַז ;אַפילו אַ ממזר, אויב ער איז אַ תלמיד-חכם, איז ער וויכטיקער 
פאַר אַ כֹּהן-גדול, װאָס איז אַן עם:האָרץ"... ד"ר לעאָ בעק שרייבט, אַז אינעם 
דאָזיקן געדאַנק קומט צום אויסדרוק די דעמאָקראַטישע שטרעבונג פון די תלמוד- 
שאַפּערס. אָבער מיר האָבן לעצטנס פאַרלוירן דעם זין פאַר עכטער, אומגעפעל- 
שטער דעמאָקראַטיע, און דעריבער איז אפשר נישט געװונטשן זיך צו באַנוצן 
מיט אויסדרוקן װאָס קענען שלעכט פאַרשטאַנען װוערן. גענוג צו זאָגן: מען קען 
קוים געפינען ערגעץ-װוו אַ געדאַנק פון וועלכן עס זאָל אַזױ קלאָר אַרױסשרײען 
די אידעע פון מענטשך-גלייכהייט, וי פון אויבן-ציטירטן מאמר. 

די פּרושים זענען נישט בלויז געזעסן צװוישן פאָלק; זיי זענען נישט בלויז 
געגאַנגען צום פאָלק ; זיי זענען אַלײין אויך על-פּיירוב געקומען פון דער פאָלקס- 
טימלעכער יידישער גאַס. פון די פאָלקס-טיפענישן שטאַמט הלל. ער איז אָרעם 
און עלנט, און ער מוז זיך אַרױפדראַפּען אויפן דאַך פון בית-המדרש, כּדי דורכן 
קוימען זיך איינצוהערן אין די רייד פון די לערנערס. אַ פּאַסטוך איז געווען רבי 
עקיבא און ער האָט ערשט ביי פערציק יאָר געקענט אָנהייבן לערנען. איר װעט 
ענלעכס לייענען וועגן אַנדערע פּרושים. ניין. די פּרושים האָבן נישט געבילדעט 
קיין סעקטע. דאָס זענען פאָלקס-פריינד. עכטע פאָלקס-פירערס. איר װעט אַזעלכע 
פאָלקסטימלעכע שטריכן נישט טרעפן ביי קיין שום פירער און לערער אין דער 
געשיכטע פון דער מענטשהייט, 

צּ 


250 


צווישן די צוויי וועלט-מלחמות 


דאָס פאָלקסטימלעכע איז געלעגן אין אַלעם װאָס די פּרושים האָבן געזאָגט 
און געשאַפן, דאָס פאָלקסטימלעכע איז געלעגן אויך אין די אינסטיטוציעס, װאָס 
זיי האָבן געבויט. ד"ר בעק רעדט ועגן די דאָזיקע אינסטיטוציעס: די שול, 
די ישיבה, 

עס זענען אינסטיטוציעס אַ דאַנק וועלכע דאָס פאָלק האָט זיך אַדורכגעשלאָגן 
אין די שווערע און ביטערע צייטן. 

עס זענען אינסטיטוציעס בנוגע וועלכע דיר איז שווער צו זאָגן, צי ווערן זי 
אונטערגעהאַלטן דורכן פאָלק אָדער ווערט דאָס פאָלק דורך זיי אונטערגעהאַלטן.. 

עס איז איבעריק אַ סך צו רעדן וועגן דער ראָל, װאָס די שול האָט דערפילט 
און דערפילט ווייטער אין יידישן לעבן. זי איז אַ געבעט-הויז. זי איז דאָס הויז, 
װוּ יידן קומען זיך צונויף אויסגיסן זייערע הערצער. און שוין בלויז דער פאַקט 
פון צונויפקומען זיך איז דאָך אַ וויכטיקער, די שול װאַרפט אַראָפּ אַלץ, װאָס טיילט 
די יידן פונאַנדער, און זי הייבט אויף דאָס, װאָס פאַרבינדט זיי און פאַרקניפּט. 
און דערצו איז דאָס אַ הויז, װוּ אַלע, װאָס קומען דאָ אַרײן ווערן באַטראַכט פאַר 
גלייכע. אָן אונטערשיד װער דו ביזט, פון װאַנען דו שטאַמסט, דו ביזט איינער 
פון מנין. דו ביסט מיט אַלעמען גלײיכבאַרעכטיקט. 

די שול איז אַן אַריגינעלע יידישע אינסטיטוציע. זי איז דורך די פּרושים 
געשאַפן געװאָרן. ערשט שפּעטער איז זי איבערגענומען געװאָרן דורך אַנדערע 
רעליגיעס און אַנדערע פעלקער. 

אָבער נישט וייניקער אָריגינעל איז -- די ישיבה. דאָס איז נישט די גריכישע 
אַקאַדעמיע, װוּ נאָר יחידי סגולה האָבן געפונען אַן אָרט. דאָ האָט מען זיך נישט 
באַשעפטיקט מיט פילאָסאָפישע, אַבסטראַקטע פּראָבלעמען. דאָ האָבן אַלע געקענט 
זיך זעצן אָרום טיש. און דאָ איז באַהאַנדלט געװאָרן -- דאָס לעבן. דאָס יידישע 
לעבן. די אויפפירונג פון יידישן מענטש. פון דאַנען איז מען נישט אַרױס קיין 
;פילאָסאָף? ; פון דאַנען איז מען אַרױס אַ מענטש. אַ ייד. אַ ייד, װוי אַלע, אָבער 
מיט שטאַרקערן יידישן אויסדויער, גרעסערער יידישער עקשנות און טיפערן 
יידישן וויסן, 

פוֹן דאַנען איז מען אויך אַרױס -- אַ פריינד פון פאָלק. 

פון דאַנען איז מען אַרױס מיט דער לערע, אַז יידיש פאָלק און יידישע 
טראַדיציע זענען ענג צונויפגעפּאָרט, אַז די אויפגאַבע פון יידישן פירער מוז טאַקע 
זיין אָפּצוהיטן די אײיגנאַרטיקײט פון פאָלק, די הייליקייט פון פאָלק, נישט דער- 
לאָזן צו רשעות. 

א 


דאָס זענען גאַנץ ריכטיקע געדאַנקען. אָבער ד"ר לעאָ בעק קען זיך נישט 
אָפּהאַלטן פון אַרײנצופאַלן אין אַן עקסטרעם. ער האַלט, אַז די פּרושים האָבן אַלע 

העשיל קלעפּפיש 


זייערע זאָרגן אַװעקגעגעבן דעם פאָ לק אן ער ויל דערפאַר אויספירן אַז 
זיי האָבן װיײיניק פאַרשטענדעניש געהאַט פאַרן לאַ נד. דאָס הייסט, אַז די וויזיע 
פון אַ יידיש פאָלק איז פאַר די פּרושים געוען אַזױ דערהויבן אַז זיי האָבן 
צוליב דעם ויניק אויפמערקזאַמקײט צוגעבונדן צום יידישן לאַנד און געווען 
אַזױ אַרום קעגנערס פון דער יידישער מלוכה. 

זאָל אונדז ד"ר בעק מוחל זיין, אָבער דאָס איז אַ דורכויס פאַלשע מיינונג. 
אין דער משנה זענען דאָ זייער פיל שטעלן, װאָס זאָגן עדות, מיט וויפל ליבשאַפט 
די פּרושים האָבן זיך באַצױגן צום יידישן לאַנד און וי טיף געשעצט זי האָבן 
די יידישע מלוכהשע אומאָפּהענגיקײיט אין ארץי:ישׂראל. די תפילות זענען אין 
זייער גרויסן טייל אַנטשטאַנען אין דער צייט פון די פּרושים, און מיט וויפל 
בענקשאַפּט און ליריזם עס ווערט דאָ גערעדט ועגן יידישן לאַנד, מיט װאָסער 
שטורמישן געפיל עס וװערט דאָ געבעטן אויף יידישער אויפריכטונג און יידישן 
אומקער צו דער אייגענער ערד! די פּרושים האָבן מיט אַלע כּוחות זיך באַמיט 
צו דערהאַלטן די יידישע פּאָליטישע זעלבשטענדיקייט. רבי עקיבא האָט אַפילו זיך 
באַטײליקט אין אַ זייער ריזיקאַלישן אויפשטאַנד קעגן רוים. עס איז אמת, אַז די 
פּרושׂים האָבן נישט אָפּהענגיק געמאַכט די עקזיסטענץ פון יידישן פאָלק און דער 
עקזיסטענץ פון יידישן לאַנד, די פּרושים האָבן אַריינגעברענגט אינעם פאָלק די 
איבערצייגונג, אַז דאָס יידנטום װעט עקזיסטירן אויך אָן אַ ‏ טעריטאָריע, אַז נאָך 
נישט מיטן פאַלן פון דער יידישער מלוכה פאַלט די יידישע אומה. זיי האָבן גערופן 
די יידישע מאַסן צו שטיין פעסט וי אַ מויער קעגן דעם גרעסטן שׂונא, װאָס יידן 
האָבן דעמאָלט געהאַט -- רוים, צו באַטראַכטן מיט ביטול רוימס געצנדינערישע 
רויבערישע מאַכט, און טראָגן טיף אין האַרצן דעם גלויבן אין יידישער אייביקייט, 

אַפּילו אין די טעג פון צער און בראָך, ווען איבערן יידישן לאַנד האָט זיך 
געטראָגן דער ווילדער ליאַרעם פון די רוימישע עלגיאָנען ;העפּ, העפּ, היעראָזאָ- 
לימאַ עסט פּערדיטאַ? -- ירושלים איז פאַרלױרן -- האָבן די פּרושים נישט 
פאַרצווייפלט, גערופן דאָס פאָלק נישט צו פאַרלירן דעם מוט. זיי האָבן אָנגעוויזן : 
עס איז פאַרבליבן יבנה, דאָס יידישע ספר, די יידישע לעבנס-קראַפט... און דאָך 
האָט אפשר קיינער נישט געלאָזט אַזעלכע ביטערע טרערן אויפן חורבן פון לאַנד 
און קיינער האָט נישט אין אַזעלכע האַרציקע אגדות געטרויערט אויפן אונטערגאַנג 
פון דער יידישער מלוכה, וי דווקא זיי, די פּרושים !... 

היסטארישע פּערזענלעכקייטן --- וי שאָו זעט זיל.. 


{ ער ,;געניאַלער אירלענדער" בערנאַרד שאָו איז איינער פון די 

רעאַליסטישסטע און אָריגינעלסטע קינסטלערס און דענקערס פון אונדזער צייט. 
קיין שום אױיטאָריטעטן זענען נישט בכּוח אים אָפּצושרעקן; טריי זיין אייגענער 
איבערצייגונג, פאַרבליצט ער יעדעס מאָל די וועלט מיט אַ נאָך קיין מאָל נישט 
אַרױסגעזאָגטער מיינונג, מיט אַן אָריגינעלן איינפאַל. אָפט מאָל מאַכט עס שיער 
נישט דעם איינדרוק, וי ער װאָלט זאָגן: 

-- ווייל איר אַלע האַלט אַ זוי, זאָג איך, שאָו, אויף צו להכעיס --- אַנדערש.. 

אויך אוֹיף דער געשיכטע קוקט שאָו מיט אַנדערע אויגן. ער קומט צו גאָר 
,מאָדנע? אויספירן. 

יוליוס צעזאַר, איינער פון די אינטערעסאַנטסטע און מעכטיקסטע רוימישע 
הערשערס. מען האָט קריטיקירט זיין ברוטאַליטעט און טיראַנישקײט, אָבער דעם 
מיליטערישן און אָרגאַניזאַטאָרישן טאַלאַנט זיינעם האָט קיינער נישט געװאַגט 
צו פאַרלייקענען. איז געקומען בערנאַרד שאָו און אים אויסגעלאַכט: גלויבט אים 
נישט צעזאַרן. זייט וויסן, אַז ער איז אַ ליגנער און אַ פּוסטער באַרימער.. 

בולטער ווייזט זיך אַרױס שאָוס אַנאַליטישער חוש אין זיין אויפפאַסונג פון 
זשאַן ד'אַרק ,די יונגפרוי פון אָרלעאַן". אַ גאַנצע ליטעראַטור איז שוין געשאַפן 
געװאָרן וועגן דעם דאָזיקן װונדערלעכן דאָרפישן מיידל, װאָס האָט אַ מאָל אָפּגע- 
ראַטעװעט פראַנקרייך פון אונטערגאַנג. שעקספּיר האָט זי באַהאַנדלט ברוטאַל און 
אַראָפּגעריסן פון איר די מאַסע פון יונגפרוילעכער צניעות. ווען זי װוערט פאַר- 
ברענט -- דערציילט שעקספּיר --- איז זי זיך מודה, אַז זי טראָגט. די בייסנדיקע 
סאַטירע פון װאָלטערן האָט נאָך שאַרפער פאַרשמוצט איר אָנדענק: דער ראָמאַנ" 
טיקער שילער, ווידער, האָט אידעאַליזירט זשאַנען און געגלויבט אין איר הייליקייט; 
דער אומשטערבלעכער אױטאָר פון ;טאַיס", אַנאַטאָל פראַנס, האָט פאַרלייקנט 
איר שטאַרקע אינדיווידועלע פּערזענלעכקייט און זי געהאַלטן פאַר אַ שפּילצײג 
אין די הענט פון דעמאָלטיקן קלער. 

שאָו מאַכט זיך גאָרנישט פון די אַלע אָפּשאַצונגען, נעמט זיי אויף פאַר בויך- 
סברות און -- לויט אים -- איז ;די יונגפרוי פון אָרלעאַן" געווען אַ פּראָסטע 

העשיל קלעפּפיש 


פּױערטע מיט אַ מענעריש-זעלנערישן כאַראַקטער, װאָס האָט זיך דערפילט העכער 
פאַר איר סביבה און דעריבער גרינגגעשעצט די ,פאַרשטאָפּטע מוחות", וועלכע 
האָבן אָנגעפירט מיט דער מאַכט. װוי סאָקראַטעס בשעתו, האָט זי אָפן אַרױסגעזאָגט 
איר פאַראַכטונג צו זיי און פון דעם טאַקע האָט זיך גענומען די געװאַלדיקע 
פיינטשאַפט צו איר. 

און ווייסט איר װוער נאַפּאָלעאָן איז געווען ? אָט דער ,גאָט פון מלחמה", װאָס 
האָט אָנגעװאָרפן אַן אימה אין דער גאַנצער וועלט און איז אָנערקענט פאַר איינעם 
פון די געניאַלסטע און טראַגיש-העראַיַשע געשטאַלטן אין דער געשיכטע? 

אַן איטאַליענישער קאָמעדיאַנטל, װאָס האָט געשפּילט ;שטוקעס... 

אַזױ זאָגט שאָו.. 

דער מענטש איז הוילוק... 


זיימלאָזע מענטשן" *. דער היינטיקער דור איז נישט משׂיג, איז 

נישט בכּוח משׂיג צו זיין דעם איינדרוק, וועלכן די דערציילונג האָט געמאַכט. 
דאָס איז נישט געווען בלויז אַ פּרעכטיק בוך. עס איז געוען אַן עװאַנגעליע.. 
מיר האָבן דאָס בוך נישט נאָר געלייענט, מיר האָבן עס געשלונגען, גלייך וי אַ 
עולה-רגל שלינגט װאַסער פון קװאַל, אַ מידער נאָך אַ לאַנגן װאַנדערן. 

אַזױ שרייבט אין זיינע זכרונות וועגן זשעראָמסקין (וועלכער איז בעתן שרייבן 
די , היימלאַזע מענטשן" געשטאַנען נאָענט צו די פּ.פּ.ס.) סטאַניסלאַוו פּױיזנער, 

עס איז פאַרשטענדלעך דער ענטוזיאַזם, מיט וועלכן די יונגע און אידעאַליסטן 
האָבן אויפגענומען דאָס בוך. 

עס איז געווען דאָס יאָר 1900. די קנאַלן פונעם אויפשטאַנד מיט זיבן-און- 
דרייסיק יאָר פריִער האָבן אַ קנאַפּן עכאָ געלאָזט און די הערצער -- טעמפע, 
גלייכגילטיקע הערצער. דאָס גלויבן איז פאַרװוירקלעכט געװאָרן. רעזיגנאַציע האָט 
אַרױסגעקוקט פון די אויגן. אַלעקסאַנדער שװיענטאָכאָװסקי האָט געראַטן אַראָפּ- 
צולאָזן די הענט און קלערן גלייכער מכּוח פּראַקטישערע ענינים: פאַרלייגן 
פאַבריקן, זאַמלען פאַרמעגנס. חלומות, קאַמף -- האָט ער געחוזקט, אַן עסק פאַר 
,מענטשן מיט ברייטע העלדזער און שמאָלע ברוסטן".. 

און פאַראיינזאַמטע זענען געווען די, וועלכע האָבן נישט געקאָנט מיטמאַכן 
דעם פּראָצעס פון רעזיגנירן, און וועמען דער טרוים האָט געטליעט און נישט 
געװאָלט אויסגיין. פאַר די בענקענדיקע יחידים איז זשעראָמסקיס ווערק, די 
הײימלאָזיקייט-אידעע, וועלכע ער האָט דאָ אויפגעװויקלט -- געװאָרן אַ קאַמפס- 
סיגנאַל. די װוּנדערלעכע ;הײימלאָזע מענטשן" זענען וייט פון פּאַסיװױטעט אוך 
מהיכא-תיתאדיקייט ; זיי פרעגן, פּראָטעסטירן, רעגן אָן, באַאומרױיקן... 

עס איז פון די װינציקע ווערק זשעראָמסקיס, װוּ דער פּאַטריאָטישער מאָטיו 


+* סטעפאַן זשעראָמסקי -- ,היימלאָזע מענטשן", ראָמאַן, ערשטער באַנד, יידיט): 
ש. װוּלמאַן און ר. פּאָלעווסקי. צוױייטער באַנז, יידיש: ש. װוּלמאַ. פאַרלאָג 
;כוחות", וואַרשע, 1929, 

העשיל קלעפּפיש 


זעט זיך גאַנץ װײיניק אָן. דער קינסטלער איז דאָ אַרױס פון אַן אַלגעמײן מענטש- 
לעכן שטאַנדפּונקט: ,רעס סאַקראַ האָמאָ? --- ,דער מענטש, דאָס איז אַ הייליקע 
זאַך, װאָס קיינער איז נישט דערלויבט אים צו באַעװלהן... אַן אַבסאָלוטע שלעכטס 
איז פאַראַן נאָר איינס : די עוולה פון איינעם קעגן צוייטן.. די גרענעץ פונעם 
פאַרברעכן ליגט אינעם געוויסן, אינעם מענטשלעכן האַרץ, דאָס איז דער שעפע- 
רישער געדאַנק פון אַלע געדאַנקען. אויף אים שטייט די וועלט... אַכט דעם מענטש 
-- אָט דאָס איז די לערש". 

אין בולטן קעגנזאַץ צו דער אַזױ פּשוטער און ריכטיקער מענטש-לערע געפי- 
נען זיך די סאָציאַלע פאַרהעלטענישן פון די נידערישע שטאַנדן פון דער געזעל- 
שאַפט. עס רוקן זיך פאַרביי בילדער פון נויט פון פאַבריק-פּראָלעטאַריער און 
ערד-אַרבעטער, בילדער פון דלות און שמוץ פון די אָרעמע יידישע קװאַרטאַלן 
דאָ און דאָרט קלאָגנדיקע מאַטעריעלע און היגיענישע באַדינגונגען, דאָ און דאָרט 
שפלדיקע, נישט-געשוינטע לעבנס, נישט-געשוינטע מענטשן 

ד"ר יודים, אַ שוסטערס אַ זון פון טשעפּלע-גאַס, וועמען ס'איז געלונגען, 
נאָך פיל מכשולים און אבן'נגפס, צו ווערן אַ דאָקטאָר-מעדיצין, באַשליסט זיך 
אָפּצוגעבן דעם המון, פון וועלכן ער אַלײן איז אַרױס. זיין געוויסן דערלויבט אים 
נישט, אים, דעם דאָקטער, צוצוקוקן זיך גלייכגילטיק צום אַלגעמײנעם און בפרט 
צום געזונט-צושטאַנד פון די אָרעמע. 

דאָס אַלטרױיסטישע געפיל פון ד"ר יודים איז אין אים אַזױ שטאַרק, אַז ער 
פאַרװאַרפט צוליב אים זיין פּערזענלעך גליק: ער גייט זיך פונאַנדער מיט זיין 
טיף געליבטער יאָאַנאַ, איינע פון די שענסטע, פילפאַרביקסטע פרויען-טיפּן בי 
זשעראָמסקין. יודים ווייסט, אַז, אמת, יאָאַנאַ װואָלט אים נישט אָפּגעהאַלטן פון 
זיין געזעלשאַפטלעכער אַרבעט, אַדרבה, זי װאָלט אים באַהילפיק געווען, זי װאָלט 
פאַר אים געווען אַ חברטע אין שעהען פון עלנט. קומט אין אים פאָר אַ קאַמף: 
דאָרט אַ מחנה אָפּגעריסענע, אָפּגעשליסענע, ,פאַרדערצייטיקע זקנים מיט פּנימער 
וי מתים". דאָ -- זי, אַ היים אַ פּשוטע, דאָך אַ צופרידענע. פון איין זייט -- 
פּאַרמעט-געלע לונגען-ליידנדיקע קינדער, װי סקעלעטן, און פון דער אַנדערער 
-- די איינגעבוירענע בענקשאַפט נאָך אַן אייגן פאַמיליע:ווינקעלע, װאָס וװועט 
סוף-כּל-סוף דאָך פאַרװאַנדלט ווערן (יודים קען זיך און ער שרעקט זיך דערפאַר). 
אין אַ סנאָביסטישן, בירגערלעך-בעל-הביתישן לעבנס-שטייגער. 

און עס קומט די אַנטשײדונג: וויל זיך איינער ווידמען מיט לייב:און-לעבן 
די נידעריקע, באַלײידיקטע שיכטן: וויל איינער אַקטיוו באַזײיטיקן די מענטשלעכע 
עוולות --- טאָר ער נישט שטיין אונטער קיינעמס רשות. ער מוז נאָר הערן דאָס 
קול פון זיין געוויסן און געהערן מוז ער אַלעמען. ווייל דאָס אָפּגעבן זיך די עלנטע 
איז אַ מין כּהונה, װאָס פאָדערט קודם- כּל אַ קרבן פון כּהן זעלבסט ; 

זיי היימלאָז!! 

צווישן די צוויי וועלט-מלחמות 


אַזעלכער קאָן קיין שום זאַך נישט האָבן, װאָס ער זאָל עס צודריקן צום האַרץ 
מיט ליבע. ,דער שטאַרקסטער איז דער, װאָס איז אַלין' (איבסען). אַזעלכער 
ליידט פאַר מיליאָנען. 

אויך די ראָמאַנטיקערס האָבן געװוייטיקט פאַר מיליאָנען. אין דער צייט אָבער, 
װאָס די ראָמאַנטיקערס האָבן געצערטלט דעם שמערץ, ווייל זיי האָבן אים אין 
תוך קרענקלעך ליב געהאַט, האָט יודים ליב דעם מענטש. און ער, דער מענטש, 
איז דאָך ,באַשאַפן געװאָרן צום גליק! דאָס ליידן דאַרף מען באַקעמפן און אויס- 
ראָטן, װי טיפוס אָדער פּאָקן. 

גייט יאָאַנאַ, װאָס האָט געגלויבט איצט שוין אַ מאָל אַ סוף צו מאַכן צו איר 
װאַקלדיק לערערין-לעבן, איצט שוין אַ מאָל צו געפינען אַ װאַרעמע, צערטלעכע 
היים --- גייט זי אַװעק אַ פאַרװיינטע, אַ צעבלוטיקטע, און די קללה פון הײימלאָזי- 
קייט אויף איר. יודים זעט עס, ער ליידט. אָבער -- ס'איז אַ הכרח-השעה. אַז 
מוז עס געשען. זיין נשמה-צושטאַנד איז דאָ הערלעך סימבאָליזירט מיטן בילד 
פון דער צעריסענער סאָסנע. 

די דאָזיקע מסירת-נפשדיקע טאַט איז פון אַזאַ הויכער מדרגה ביי זשעראָמ" 
סקין, אַז ער קערט זיך אום צו איר אין זיינע לעצטע יאָרן און הייסט זיינעם אַ 
העלד, פּזשעלענצקי, נאָכטאָן יודימען., 

דער דריטער הײימלאָזער, דער אינזשיניער קאָזשעצקי מיט די שװאַרצע, 
אומעטיקעט אויגן, װאָס דער אויפריכטיקסטער אויסדרוק זײיערער איז איראָניע, 
האָט זיך נישט געלאָזט, וי יודים און יאָאַנאַ אין דער וועלט. קאָזשעצקי איז 
געגאַנגען פון דער ועלט. אַרױסגעקומען איז ער פון אַן אַנדערער, העכערער 
קאַסטע, װי יודים : עס האָט אים דעריבער געפעלט דאָס געפיל פון פאַראַנטװאָרט- 
לעכקייט, די פרישקייט און מונטערקייט, װאָס יענער, דאָס קינד פון קעלער, דער 
זון פון אָרעמען שוסטער לאַטוטניק, האָט פאַרמאָגט. ממילא איז פון אים, פון 
קאָזשעצקין, שנעל אַװעק דאָס יוגנט-גלויבן, האָט זיך אין אים שנעל פאַרלאָשן 
דער יוגנט-ברען, איז ער שנעל מיד געװאָרן ביים אָנטרעפן אַ ,גיײיענדיקן בית- 
עולם", אַ צעפוילטע, אייז-קאַלטע סביבה, װאָס איז נישט בכּוח דערװאַרעמט צו 
ווערן פון זיין מענטש-לערע. איז געבליבן אין אים אַן אימהדיקע טריקעניש, אַ 
פּוסטקײט. נישטאָ קיין אינהאַלט, נישטאָ קיין אָנהאַלט. נישטאָ פאַר אים קיין אָרט 
דאָ, קיין היים. האָרכט ער אין איינעם אַ טאָג דאָס קול פון ,דאַימאָניאָן", פון 
געטלעכן, װאָס אין אים, דערשיסט זיך --- און אַ סוף... 

די היימלאָזע מענטשן קאָנען נישט קומען צוֹ קיין הסכּם מיט דער סביבה, 
זיי קענען זיך מיט איר באין-אופן נישט פאַרגלייכן. װוי אין זייער מחבר, זיצט 
אין זיי שטענדיק דאָס קריב ומדון"-געשפּענסט, דער אומרו, דער דראַנג צו 
שענערס, צו בעסערס. דאָס דאָזיקע איײיביקע גאַרן האָט זיך אין זשעראָמסקין אַרײן- 
באַקומען אונטערן איינפלוס פון דער אמתזוכעריי פון דער סקאַנדינאַװישער 

העשיל קלעפּפיש 


ליטעראַטור און אים נישט פאַרלאָזט זיין לעבן-לאַנג. שוין אַפילו אין באַפרײטן 
פּױלן האָט זשעראָמסקי מיט אייגענע הענט צעבראָכן די ,גלעזערנע היזער" 
(;ערב פרילינג"), וועלכע ער האָט אין שלאָפּלאָזע, צערפולע קנעכטשאַפטס-נעכט 
געבויט אין אויסגעטרוימטן פּױלן-של-מעלה... די היימלאָזע פאַרמאָגן, װוי זייער 
מחבר, אַ האַרץ, און אוער עס לעבט מיט אַ האַרץ צװישן מענטשן -- זאָגט 
זשעראָמסקי --- איז פון גורל פאַראורטיילט אויף ליידן". דערפאַר --- דער טראַגיזם 
און ווייטיק, װאָס שנירלט זיך דורך זשעראָמסקיס שאַפן, 

מעגן מיר היינט מיט אַ שמייכל צוהערן זיך צו יודימס נאַיוודאינטעליגענטע 
פּלענער, צו זיינע וועלט-פאַרבעסערונג-מעטאָדן, װאָס זענען אַ פּועל-יוצא פון 
שטימונגען, פון מינוטיקע עקזאַלטאַציעס, און נישט פון שטאָלענעם, אייזערנעם, 
האַרטנעקיקן כאַראַקטער, וועלכער פאָדערט זיך אין אַזאַ וועג. דאָס חשיבות פון 
די ,היימלאָזע מענטשן" ווערט צוליב דעם נישט געמינערט. עס פאַרבלייבן זייערע 
הויך-מענטשלעכע און קינסטלערישע ווערטן, 


צ 


די איבערזעצונג איז אַ גוטע, אַ גלאַטיקע און זאַפטיקע. ביי נישט-אָפטע 
שפּראַך-פעלערן איז די איבערזעצערס געלונגען על-פּיירוב אַריבערצופירן אין 
יידיש די שיינע פילפאַרביקע זשעראָמסקי-שפּראַך, װאָס זעלטן קען זיך מיט איר 
פאַרמעסטן ווער פון די פּוילישע קינסטלערס. 

די בענקשאַפט נאָך א נײַער שאַפונג 


עס איז געווען אין בין-השמשות פון די אַכציקער יאָרן פון פאָריקן 
יאָרהונדערט. דאָ און דאָרט האָבן זיך גענומען הערן צו ערשט שװאַכע, און דערנאָך 
װאָס אַ מאָל שטאַרקערע און דרייסטערע פּראָטעסט-שטימען קעגן דעם פאַרװאַנד- 
לען די ליטעראַטור אין אַ געטרייען שפּיגל פון לעבן: קעגן דעם דושנעם מאַטע- 
ריאַליזם, װאָס האָט געהאַמעװעט די טעטיקייט פון יחיד און דערשטיקט די פּער- 
זענלעכקייט אויפן חשבון פון די מאַסן: קעגן דער אָנגענומענער מיינונג, אַז נאָר 
ער, דער כּלל, דאַרף פאַרנעמען דאָס אָנגעזעענסטע אָרט, סיי אין לעבן, סיי אין 
דער ליטעראַטור, ווייל ער און נאָר ער באַשטימט דעם גאַנג פון די געשעענישן. 
אינדיװידואַליזם, קולט פון דער פּערזענלעכקייט, איבערגרענעצדיקע פרייהייט פאַר 
דער פאַנטאַזיע און פאַרן געפיל --- אָט זענען די לאָזונגען, װאָס זענען דעמאָלט 
געװאָרפן געװאָרן, 


עס האָט אַראָפּגענידערט פון זיין איינזאַמער הייל אין די בערג צו די מענטשן 
אין טאָל, דער טיפער און געדיכטער גייסט ניטשע-זאַראַטוסטראַ. ער איז שטאַרק 
געווען און גליענדיק, װי די פרימאָרגןזון, װאָס גייט אױיף פון הינטער די 
פינצטערע בערג, און זיין פּנים איז געווען, װוי אייזן. אין זיין האַרץ האָט ער 
געטראָגן די גרויסע שׂ נאה און די מעכטיקע ליבע צו מענטשן און אין זיין 
געדאַנק -- דעם אַנטשלאָסענעם ווילן זיי צו דערהויבן און צו לייטערן מיט כּוח 
פון זיין לערע -- אַ לערע, אַ צעפלאָסענע, אַ פּאַראַדאָקסאַלע, אַ העלע און אַ 
שאָטנדיקע, און אַזױ האָט געזאָגט זאַראַטוסטראַ: ;זעט, איך לערן אייך די לערע 
פונעם אויסגעװויילטן יחיד, פונעם אויבערמענטש". העכער פאַר אַלעם שטעלט, 
אמת, דער ,אויבערמענטש" די אייגענע פּערזענלעכקייט, אָבער ער איז ווייט פון 
צו זיין אַן עגאַיסט. דער המון שטיקט זיך אין דער אַטמאָספערע פון הוה, און 
ער, דער אויסגעקליבענער, טראָגט אין זיינע רחבותדיקע ברוסטן די גאַנצע וועלט. 
ער פאַרגעסט נישט אָן זיינע חובות פאַר דער געזעלשאַפט, ער ליידט און ווייטיקט 
פאַרן כּלל און איז זיך אַפילו מקריב פאַר אים. וי אַלע איידעלע טרוימערס, 
טראָגט ער אין זיך דעם גלויבן אינעם מענטש, אין זיין פאַרפולקאָמונג און שלימות, 


259 





העשיל קלעפּֿפיש 


אינעם ענדגילטיקן נצחון פונעם גוטן איבערן שלעכטן, װאָס איז אינעם מענטש, 
אין דער קראַפט פון בחירה.. 

כּמעט אין דער זעלבער צייט איז געקומען פון די אייז-קאַלטע צפון-געגנטן 
דער שווייגנדיקער, איינזאַמער דיכטער, װאָס האָט געטראָגן מיט זיך דאָס וװאָיען 
פון די זאַװיערוכעס אין די שטומע נאָרװועגישע נעכט -- איבסען. אין װאָס -- 
האָט ער גערופן --- אַז אין מענטשן זענען פאַראַן שלעכטע און מיאוסע מידות ? 
מיינע אויסגעוויילטע יחידים װועלן עס פון זיי אַרױסװאָרצלען -- וועלן זיי פירן 
און דערציען. זיי װעלן אינעם דור המדבר איינפלאַנצן דאָס מעכטיקע גאַרן, דעם 
לײידנשאַפטלעכן באַגער צום אמת. און שטאַרק זענען זיי, מיינע געשטאַלטן, און 
אומדערשראָקן, ווייל ;שטאַרקער פון אַלעמען אין דער וועלט איז דער, װאָס איז 
איינזאַמער פון אַלעמען". מעג אַן אָפּגעריסענע לאַװע שניי באַגראָבן הינטער זיך 
דעם שטאָלצן און ריינעם ב ר אַ נ ד, מעג ד"ר ס ט אָ ק מ אַן, דער אויפריכטיקער 
אידעאַליסט, װאָס קאָן באין-אופן נישט קומען צו קיין הסכם מיט דער סביבה, 
מיטן איצטיקן צושטאַנד פון דער געזעלשאַפט, מיט די פאַלשקייטן פון אירע װאָרט- 
פירערס און צייטונגס-לייט --- מעג ער ווערן אויסגעלאַכט און באַשפּיגן און אָפּגע- 
שטויסן פון אַלעמען. עס מאַכט נישט אויס. אַזאַ איז דער גורל פון אַלע ערלעכע 
גערעכטיקייט-פאָדערערס. עס פאַרבלייבט זייער אמת, זייער אויפברויז, 

די דאָזיקע נייע אידעאַלן און שטרעבונגען האָבן געצויגן צו זיך דעם אומרויקן 
מענטשלעכן געדאַנק. אָבער דאָ איז געשען דאָס, װאָס קומט תמיד פאָר אין אַזעלכע 
פאַלן ; די לערע איז פאַרפלאַכט געװאָרן, צעקאַלעטשעט געװאָרן. נישט אַלע, װאָס 
האָבן זיך געכאַפּט זי צו קאָמענטירן און פּאָפּולאַריזירן, האָבן זי ריכטיק אויפגע- 
פאַסט. האָט זיך דעריבער אין רעזולטאַט געשאַפן אין דער שוועל פון צװאַנציקסטן 
יאָרהונדערט אַ תוהו-ובוהו פון כּלערליי ,איומען", אַן ערבוביה, אַ פּסיכישער 
קריזיס. פּאָזע און איבערלעבונג, זשעסט און אויפריכטיקייט, קאָשמאַר און װאָרהײט 
--- האָבן זיך צונויפגעמישט אין אַ ווילדן װירװאַר, 

אין אַזאַ צייט איז געקומען דער ניטשעאַנער װאַצלאַוו בערענט, דער טיפסטער 
און איינזאַמסטער דיכטער פון דער היינטיקער פּוילישער פּראָזע, מיט זיין בוך 
;פּרוכנע" * (,פּרוכנע" איז דערשינען אין יאָר 1902). בערענט האָט דאָ געװאַגט 
אַרױסצוטרעטן קעגן דעם דעקאַדענטיזם, קעגן דער פּרוכנעדיקייט, װאָס האָט זיך 
דאַן אָנגעזאַמלט אין דער קינסטלער-וועלט, 

די שאַפונג פון די העלדן פון בוך, פונעם שווינדזיכטיקן, מיט בלוט-שפּײעג- 
דיקן דיכטער מילער, פון מאָלער פּאַוליוק און אַלע אַנדערע, שטעלט מיט זיך 
נישט פאָר קיין גאַנצקײט, קיין האַרמאָנישקײט. עס נעמט זיך דערפון, ווייל זייער 


* װואַצלאַוו בערענט, ,פרוכנע". יידי: יונה עשפער, וילנער פאַרלאַג פון ב. א. 
קלעצקין, 1929, 

באַגײיסטערונג איז נישט באַפּרוכפּערט פון קיין העכערער קראַפט, איז נישט קיין 
פּועל-יוצא פון דערהויבענע איידעלע געפילן, נאָר פון נידעריקע, פּרימיטיװוע 
אינסטינקטן, ס'רוב פון קערפּערלעכע ליבע צו אַ פרוי. זיי זענען אַלע געבונדן 
אין קייטן פון דער טאָג-טעגלעכער נידעריקייט, פון דער גרויער שטאָטישקײט, 
און עס פעלט זיי דער כּוח זיך דערפון צו באַפרײיען. דערפאַר זענען זייערע לעבנס- 
אומגליקן גיכער טעאַטראַלע עפעקטן, אידער אויפריכטיק איבערגעליטענע 
ווייטיקן, נעבן אַ גרויס האַרץ פאַרמאָגן זיי שפלדיקע פאַרגעניגנס, זייער מעכטיק- 
סטע טראַגעדיע איז אַ נערוועזער, תאַווהדיקער דמיון-שפּיל, זייער אמת -- אַ 
מדומהדיקער, זײיערע עװעלט-פּראָבלעמען? -- עקאַלטאַציעס, לעכערלעכע, 
נישטיקע עפּיזאָדן, 

זיי זענען אַלע די פאַרקערפּערונג פון אַ קראַנקער קולטור. עס פעלט זי אַן 
אינערלעכער, דויערנדיקער לעבנס-אינהאַלט, אַ ניצוץ פון געלייטערטן גלויבן -- 
באַפאַלט זיי ממילא אַן אומגעהויערע מרה-שחורה, און זיי געפינען נישט קיין זין 
אין זיין, אין קיום, זיי הערן זיך נאָר איין אין די קלאַנגען פון די זייגערס אין די 
פאַרטאָג-שעהען, קוקן אויף די אייגענע חורבות און הערן רק דעם אומעט, װאָס 
טראָגט זיך אין דער טעמפּער לופט. דאַן קומט אין זייער האַרץ, אין וועלכן עס 
גענעצט שוין די לאַנגװײל, דער וידערווילן צום לעבן אַך, יענער וידערווילן, 
װאָס ווייזט אָן רחמנות די אייגענע פּוסטקײיט און טריקעניש, ווייזט, אַז מ'קייקלט 
זיך ערגעץ אין אַן אָפּגרונט אַרין, אין ,דאַס דונקעלע רייך הינאַפּ".. 

עס איז דאָס ליד פון אומפאַרמײידלעכן פאַרגיין, דאָס גסיסה-ליד פון צעבראָ- 
כענע, אָן תוכנדיקע מענטשן, װאָס פּרוכנעיען אויס. | 

דער פאַרחלומטער מוזער הערטערנשטיין װוערט דער אָנזאָגער פון אַ נייעם 
וועג פון גייסט. זיין פּראָגראַם איז נאָך פאַר אים אַליין פאַרפּלאָנטערט און פאַר- 
נעפּלט, ער איז אַ געמיש פון בודיזם און ניטשעאַניזם. ס'שיילט זיך אָבער פון אים 
אַרױס דער דעוויז, אַז דער מענטש פון גייסט, דער אמתער קינסטלער, מוז זיך 
אָפּרײיסן ,פון אַלע אויסערלעכקייטן, פון אַלע רעאַליטעטן פון לעבן", פון כּלערליי 
ערדישע באַגערן. ער מוז זיין באַפרײט פון דער לאַסט פון זיין צייט, ער דאַרף 
זיך אויפהייבן א יב ערן אָרום, איב ער דאָס גאַסנדיקע און אויסװאַקסן הויך, 
דורך זיין טיפן גייסט, דורך זיין עכטן גלויבן, דורך זיין אינערלעכן ליכט... 

אַזעלכער -- האַלט הערטענשטיין --- װעט וויסן אַװעקצוּואַרפן דאָס מיסט, 
װאָס האָט זיך צוגעקלעפּט צו דער קונסט, מעג עס אַפילו זיין מיסט, װאָס איז 
באַקרױנט מיטן פילפאַרביקן נאָמען ,,באָהעמע". אַזעלכן װועט באַהערשן די סימפאָ- 
ניע פון ליכטיקע און זוניקע טענער. 

ווייל קונסט איז אַ העכערע זאַך. קונסט --- מיינט הערטענשטיין -- דאַרף 
נישט און טאָר נישט זיין געבונדן מיט דעם אָפּפאַל, מיט דעם פינצטערן און 
בייזן פון לעבן, 

און נאָך : אַ מענטש פון גייסט איז אַ קעניג, אַ האַר, און נישט קיין הויף-נאַר, 
נישט קיין פאַרקויפטער, קריכערישער עבד. ער דאַרף נישט נאָכגײן נאָכן געשמאַק 
פון זיין דור, ער דאַרף זיך נישט צופּאַסן צו דעם, װאָס עס געפעלט דעם עהויכגע- 
שעצטן פּובליקום". אין זיין מוח זאָל נישט פאֲרבלאָנדזשען קיין מחשבה מכּוח 
דערפאָלג, מכּוח קאַריערע.. 

;קונסט איז אַ װוירדיקע זאַך"... איבער דער קונסט דאַרף נישט געװעלטיקן 
דער זשורנאַליסט יעלסקי. 

יעלסקי איז אַ שאַרף- געצייכנטע זשורנאַליסטן-פיגור. יעלסקי פילט, אַז ער 
איז דער נערוו, סיי פון געזעלשאַפטלעכן, סיי פון קינסטלערישן לעבן. אומעטום 
נויטיקט מען זיך אין אים. אומעטום בעט מען צו אים: ;אויף דיין רעקלאַמע 
װאַרטן מיר, אָ, אַלמעכטיקער יעלסקי !7... י 

קיין שום זאַך לעבט דער ציניקער יעלסקי נישט איבער ערנסט. אַלץ דאַרף 
אים דינען פאַר אַ טעמע. אַ לייכטער, אַ בויגעוודיקער -- גיט מען נאָר אַ פּיפּס, 
קען ער גלייך ווערן ?אַ ליריקער, אַ סאַטיריקער, אַ רעפּאָרטער".. יעלסקי איז אַ 
פּראַקטישער : ;אָדער טרינקען בעסערן וויין, אָדער דערוויסן זיך עפּעס נייעס".. 
אויף דער פראַגע, פאַר װאָס ער איז געװאָרן אַ זשורנאַליסט, ענטפערט יעלסקי: 
;מחמת די דאָזיקע באַשעפטיקונג איז צום װייניקסטן אַחריותדיק".. זיין דעוויז 
איז: ;זאָל לעבן דער פּאַסקװיל !7, 

און אַז עס נעמט אַ מאָל רוישן דאָס געוויסן, טאָ איז װאָס ? אין קאַפע-הויז, 
נאַרעלע, אין קאַפע-הויז! דאָרט פאַרטויבט מען די קוועלנדיקע רעיונותי. 

אָבער אויך ע ר זינקט. די ,פּרוכנע" עסט זיך איין אין זיין געמיט. 

בערענט ברענגט דאָ צום אויסדרוק דאָס בענקשאַפטס-געשריי נאָך אַ נייער, 
געזונטער, שלימותדיקער שאַפונג, נאָך אַ פולן, פריידיקן קעניגרייך פון גייסט, 

נישט אין אַ לץ קאָן מען מסכּים זיין מיט בערענטן: פיל פון די פּראָבלעמען 
פון בוך האָבן שוין אויפגעהערט פאַר אונדז צו זיין פּראָבלעמען, עס איז אַן איבעץ- 
ריקע זאַך היינט אויפצװוייזן, אַז אַ קינסטלער איז נישט און קען נישט זיין קיין 
פייגעלע, װאָס פליט זיך ערגעץ אין די בלויע, עטערישע הויכן (דער טיפער מיכה 
יוסף בערדיטשעווסקי האָט געשטעלט אַ געבאָט פאַרן קינסטלער : ;ובחרת בחיים" 
-- ;בכל החיים !*), אַז אַ קינסטלער איז קודם-כּל אַ מ ענט ש.. אַ מענטש, װאָס 
זוכט און בלאָנדזשעט און פּלאָנטערט און ראַנגלט זיך, און ,קיין שום מענטשלעכס 
איז אים נישט פרעמד". 

נישט קוקנדיק אָבער דערויף, שיינען נאָך היינט צו אונדז אַרױס אַ סך אמתן 
פון דעם בוך. 

בערענטן איז אָבער שווער אַריבערצופירן אין אַן אַנדער שפּראַך. זיין סטיל 
איז נישט קיין איינהייטלעכער : האַלב פּראָזע, האַלב פּאָעזיע. ברוטאַלע קאַפע-הויז- 
שפּראַך און אַרכאַישער מעשׂה-סטיל, 

יונה שפּער איז בלי ספק אַ טאַלאַנטפולער איבערזעצער. זיין יידיש איז 
זאַפּטיק. עס שאָקירן דעריבער די פעלערן, װאָס טרעפן זיך שוין צו אָפט אין בוך. 

זאָל עס זיין דערפאַר, ווייל עס פעלט אַן ערנסטע באַציונג צו אַזאַ אַרבעט ? 

און אפשר ליגט נאָר די שולד --- אין די דרוק-פעלערן, מיט וועלכע דאָס בוך 
איז פול. ווער-ווער, אָבער אַזאַ פאַרלאַג װוי קלעצקין, װאָס האָט גרויסע פאַרדינסטן 
פאַר דער יידישער ליטעראַטור, האָט זיך באַדאַרפט דערפון אויסהיטן. 


463 


נאָך אַ משיח-דראַמע 
(אַ. לעיעלעס : ,אֲשר לעמלען" *) 


זיצן יידן אין בין-מנחה-למעריבדיקע פאַרנאַכטן אין איינגעהויקערטע 
שולן, אויף די ווענט שאָקלען זיך סודותדיק שאָטנס. דעם טונקעלן חלל פילן אויס 
ווערטער שווערע, װי בליי. יעדעס װאָרט -- אומעט. ,מען פּאָגראָמירט, מען 
שענדעט, מען פאַרניכטעט... די צרות פון פאָלק ישׂראל האָבן שוין קיין ברעג נישט. 
די וועגן פון דער גאָרער ערד זענען באַלײגט מיט גולים, װוּ אַ שטעג -- וויינט 
דאָרט אַ יידיש קינד... קהילות גאַנצע ווערן צו קנעכטשאַפט פאַרקויפט, צום טויט 
און צו בושה פאַרפּײיניקט?.. 

און פּנימער צעקרימען זיך וייטיקדיק. פאַלן פראַגעס אין בין-השמשות: 
;עד מתי? וי לאַנג קאָן גאָט ברוך-:הוא נאָך װאַרטן ? קאָן ער שווייגן ? װעט גאָט 
דערלאָזן, אַז מען זאָל מבזה, מחלל זיין דעם אייגענעם אָטעם זיינעם ?7.. 

דורותדיקער צער און אָן-פאַרװאָסדיקער פּיין קוקט פון אויגן. 

ברעכט זיך דורך עמעצנס קוֹל: 

, גאָט שווייגט נישט... פאָרזיכטיקע צייכנס און אָנזאָגענישן װעלן זיין... אַלע 
וועלן זען, אַלע וועלן זיך דערשרעקן, ציטערן, װי פיש אין װאַסער. אָבער אַלע 
וועלן זיך באַלד דערפרייען מיט אַ גרויס דערפרייעניש..* 

און דאָס קול וערט װאָס אַ מאָל דרייסטער, התלהבותדיקער : 

,וי אַן אָרעמאַן צווישן אָרעמע װועט ער קומען, װוי דער נידעריקסטער וװועט 
ער זיך באַװײזן... די זיילן פון דער ועלט טוען זיך טרייסלען, שאָקלען, עס שאָקלט 
זיך דער יסוד פון דער ערד. אַ קול איז אַרױסגעגאַנגען פון אויבן, אַ שטים האָט 
גערופן פון כּסא-הכּבוד : די קליינע װעלן געגרויסט ווערן, און די נידעריקע װעלן 
ווערן דערהויבן. קיינער װעט נישט ויסן פון װאַנען ער איז געקומען אָבער 
אַלע װעלן זאָגן : אָט איז ער, דער גואל !7... 


* א. לעיעלעם -- קאֲשּר לעמלען", דראַמע אין אַכט בילדער. װוילנער פאַרלאַג 
ב. קלעצקין, 1928, 

און עפּעס ווערט אַזױ העל, גלייך אַ ליכט װאָלט אויפגעגאַנגען.. 
עס איז די אייביקע, שיינע, תנחומימדיקע מ שיח:מיסטעריע. 


אצ 


אַ לעיעלעס האָט געווידמעט זיין דיכטערישן טאַלאַנט דער משיח-אידעע. 
סיי זיין דראַמאַטישע פּאָעמע ;שלמה מולכו", סיי זיין איצטיקע דראַמע ;אֲשר 
לעמלען? זענען אויסגעהאַפטן פון איין-און-'דעם-זעלבן מאָטיו. 

דער אייגענער מאָטיוו --- אָבער אַנדערש באַהאַנדלט. 

שלמה מולכו איז די פאַרקערפּערונג פונעם הײליקסטן ניצוץ, װאָס טליעט 
אינעם אויסגעקליבנסטן מענטשן פונעם אַלטרױסטישן פּראָמעטעוס-פונק. מולכוס 
משיחיזם איז אַ הימלישער, אַבסטראַקטער. פאַר אים עקזיסטירט נישט קיין ציל, 
קיין ,ביז דאַנען". דער דורשט זיינער װעט נישט געשטילט וװערן מיט דעם 
דעראָבערן ארץ-ישׂראל, צו װאָס עס באַגערט דער פּראַקטישער קריגס-מאַן דוד 
הראובני. מולכו זעט עטעריש. זיין גאולה איז אַזאַ קעניגלעכע און רחבותדיקע. 

אֲשר לעמלען װעט דאַקעגן האַלטן זיין שליחות פאַר געענדיקט, ווען גאָט 
וועט באַווייֹן אַ נס און אַלע געדריקטע װועלן אויפהערן ליידן און יידן װעלן צוריק 
באַקומען זייער לאַנד. עס איז אַן ענגערער, אַזוֹי צו זאָגן, אַ קאָנקרעטער משיחיזם, 
אָבער דערהויבן צו דער העכסטער עטישער מדרגה, 

דערפאַר אויך -- די ענדערונג אינעם לבוש. אין ;שלמה מולכו" אין די 
פאָרעם אַ פּאָעטישע, אַ קלאַסישע. דער סטיל איז צייטנווייז גלייך צו דעם ערב- 
שבת-קודש, װאָס שפּרײט זיך פאַרחלומט איבער דער הײליקער שטאָט צפת.. 
;אֲשר לעמלען? איז -- ד ר אַ מ ע. די שפּראַך --- אַ רעאַליסטישע. אָט דאָס לשון, 
װאָס מיר באַנוצן יעדן טאָג, דאָס לשון, אויף וועלכן עס רעדן אָשר לעמלען דער 
טלית-וועבער און זיינע פריינד אַברהם דער אויבער-שרייבער, יצחק דער קצב 
און פישל דער קרעמער.. 

וװעט אפשר דעריבער די עקספּאָזיציע מאַכן אַן איינדרוק פון שאַרזש. דער 
מיסטישער ציטער פעלט. עס איז רעאַליזם. לעבן איז דיסהאַרמאָניע. לעבן איז אַ 
צונויפמיש פון ,דערהויבנקייט און גראָטעסק", וי װיקטאָר הוגאָ פלעגט זאָגן 
אַ מעטאַמאָרפאָז פונעם אַלט-לאַטײנישן ,מיסצענטוף? 

עס מאַכט נישט אויס, װאָס אָשׂר לעמלען האָט געלעבט אין דיײיטשלאַנד אין 
אָנהױיב פון 16טן יאָרהונדערט. די פּראָבלעמען פון דער דראַמע זענען היינטיקע, 
אייביקע. אַן איײיביקע איז אויך אָשר לעמלענס טראַגעדיע -- די טראַגעדיע פון 
װואַרטן, 

ער, דער אויסדערוויילטער, האָט די הערצער פון אַלע, װאָס ליידן, צעגליט 
מיט אַ װאַרעמער האָפענונג, אַז די פּיין און די אומגערעכטיקייט און די ,ממשלת 

זדון" װועלן שוין לאַנג נישט אָנהאַלטן. ער האָט אָנגעזאָגט די גאולה אויפן סוף 
יאָר. "ביים אויסלאָז פון רפּ"א". ביז יענעם גרויסן טאָג האָט ער געהייסן גרייטן 
זיך. לייטערן, גלויבן. ,אַלץ איז גלויבן... גלויבן איז כּוח". ער האָט געװאָלט, די 
מענטשן זאָלן שטייגן צו אַ װאָס העכערער מדרגה, כּדי צו זיין ראוי צו דער גאולה, 
ער איז געווען איינגעוויגט דורך זיין גלויבן און האָט אַלעמ ען געװאָלט 
איינוויגן, 

ער איז געװאָרן וועלט-אויסבעסערער, וועלט-אויסלייזער. דאָס איז דער 
קולמינאַציע-פּונקט פון זיין שליחות. 

די מענטשן אָבער האָבן קיין געדולד נישט געהאַט און נישט געװאַרט. 

שװאַכע, אָן גלויבן און אָן כּוח צו װאַרטן, האָבן זי ש וין געװאָלט דעם נס. 
צו ערשט האָט זיך צעבונטעװװועט ,ס'גאַיעס" (די גוייִם) און אויסגעקליבן פאַר 
,קאָמאַנדיר פון דער פּויערים-אַרמײ?" דעם גלח דיטריך הובער, װאָס האָט נישט 
געקאַנט מער צוזען די פאַלשקייט און נידערטרעכטיקייט פונעם פּױפּסט און פון 
אַלע גייסטלעכע. מיט מלחמה, מיט בלוט און מאָרד ריכט זיך הובער איינצופירן 
גערעכטיקייט אויף גאָטס ערד. ער פאַרשטייט, אַז כּדי עס זאָל קומען אַן אַנדערע 
אָרדענונג איז נויטיק אַ רעװאָלוציע, און רעװאָלוציע איז דער טייטש: בלוט 
פאַרגיסן, די יידישע בעלי-מלאכות און דאָס יונגװאַרג האַלטן מיט מיט די גוייִם 
און זעען דעם נס דערין, װאָס אַ בלינדע און אונטערטעניקע מאַסע װאָגט זיך 
אַנטקעגנצושטעלן דעם סאָציאַלן אומרעכט, 

מיט אָשרן בלייבן די אַלטע, יענע, װאָס שרעקן און קורטשען זיך פון מורא, 
אָשר לעמלען זעט עס און ליידט דערפון, ער איז צעבראָכן. פאַלט ער אין אָנהױב 
אַריין אין אַ קאָנפליקט מיט זיך. גרויס איז זיין צעטומלעניש, אַ פאַרלױירעניש 
הויערט אויף זיין נשמה. אפשר זענען גערעכט די, װאָס ווילן נישט װאַרטן ? דער 
צווייפל דויערט אָבער נישט לאַנג. דער נביא דערהויבט זיך איבער דע ר ועלט. 
עס זיגט זיין מאָראַל, זיין יידיש עטיק געפיל. דורך חשק קומט קיין ליכט 
נישט. דורך בלוט און רציחה --- קיין גאולה נישט. דער ציל טאָר נישט כּשרן 
די מיטלען, אויך דאָס מיטל דאַרף דורך-און-דורך זיין אַ ריינס. און אֲשֶר ווערט 
שטאַרק: ווען אַפילו דאָס זאָל זיין גאָטס רצון --- װעט ער אים אויך נישט װעלן, 
וועט ער אַנטלויפן פון אַזאַ גאָט !. 

עס איז פאַראַן אין אים דאַן עפּעס פון דער פינצטערער און איינזאַמער נשמה 
פון אַ מיקעל אַנדזשעלאָ. 

און פאַר דעם המון, װאָס פאַרזאַמלט זיך ביי דעם ,הײיליקן ראַבי לעמלענס" 
פענצטער צו הערן דערמוטיקונגס:װוערטער צום ווייטערדיקן קאַמף מיט די 
באַדריקערס -- געפינט ער אין זיך דעם מוט אַזױ צו רעדן: 

;איר זענט געקומען צו מיר נאָך הילף, אָבער איך האָב אייך נישט װאָס צו 
געבן. איך האָב אייך גערופן אויפן וועג פון גאָט, האָט איר זיך גענומען דרענגען 

און קנוילן אויפן וועג פון מענטש, און שוין שרייט די ערד, אויף וועלכער איר 
טרעט, מיט נייעם וייטיק. מיין נאָמען האָט איר געהערט, אָבער מיר האָט איר 
נישט געהאָרכט. מיין נאָמען האָט איר צוגענומען, נאַט אים אייך! טוט מיט אים 
ווייטער װאָס איר ווילט. מיך דאַרפט איר שוין נישט! איך אַלין װעל וידער 
זיין בלויז אַ מענטש צוישן מענטשן.. ער עס גלויבט אין דער מרידה, דער 
זאָל טאָן דאָס, אין װאָס ער גלויבט. איך קאָן אויף דעם וועג נישט גיין. איך קאָן 
אייך גאָרנישט העלפן. איך קאָן גאָרנישט טאָך". 


עס איז נישטאָ אין די ווערטער קיין היץ און ברען, נאָר טראַגישער פּאַטאָס, 
כּוח פון שוואַכקייט. 


דער המון טומלט. געשרייען פון אַנטוישונג און צאָרן. דער יונגער רעװאָלו" 
ציאָנער היינריך רעדעלער ואַרפט צו: ;הויב זיך אָן מיט יידן ! שװואַכע, צעקראָ- 
כענע זשאַבעס !* אָשר לעמען הערט נישט. ביזן סוף בילד שטייט ער ;אַ פאַרגלי- 
ווערטער, מיט אַן אָפּגעקערט פּנים, אַ טרויעריקער און אומבאַהאָלפענער". אין 
זיין שטומקייט איז אינגעשלאָסן אַ שטאַרקער וייטיק. אַ קלאַסישע סטאַטוע 
פון ליידן, 

ירוחם טישלער און מיט אים די בעלי-מלאכות און יונגװואַרג הערן רעדעלערס 
רייד און ווערן אויפגערעגט. זיי ווילן ווייזן די גויים, אַז אויך יידן זענען פעיִק 
אויסצוזינגען דאָס געזאַנג פון נקמה. רייסן זיי די געלע לאַטעס פון די בגדים 
און שרייען : ;אַראָפּ די שאַנד און הכנעה פון גלות ! אַהין, אַרױס צום קאַמף !7 


שווער ועט זיין זייער קאַמף. אויך דאָרט, אין דער מחנה פון די פּויערים 
און אָרעמע האַנטװערקער איז נישטאָ קיין פאַרשטענדעניש פאַר זיי. אויך דאָרט 
באַמערקט מען נישט דעם מ ענטש, נאָר דעם ייד. הובער האַלט יידן פאַר אַ 
,מערקווערדיק פאָלק"; די רעװאָלוציאָנערין באַרבאַראַ גלויבט, אַז אַפילו אָרעמע 
יידן ;זענען דאָך רייך יי 


פאַרענדיקט די דראַמע דער האַלב:טרויעריקער, האַלב-שפּאַסיקער זלמן נאַר 
מיט ווערטער, װאָס װאַרפן אַן אומעט-רעפלעקס אויף דער גאַנצער זאַך און זענען 
אַ רעמיניסצענץ פון בדחנס אויסרוף אין , בינאַכט אויפן אַלטן מאַרק": ;אין 
שול אַריין 471, 


;װאָס זאָל דאָס וויינען, בענטשן, פלובן ?* 

,מען דאַרף ווידער גיין פּרנסה זוכן !" 

פאַרשװוּנדן דער חלום. נישט פאַר אונדז אַ קאָפּיפאַרדרײעניש מיט אויס- 
לייזונג און כּדומהדיקע זאַכן. מיר דאַרפן זוכן פּרנסה... 


אצ 


267 


העשיל קלעפּפיש. 


די קאָמפּאָזיציע פון ?אָשר לעמלען" איז אַ גוט דורכגעטראַכטע און פירט 
אויסגערעכנט צו דער קאַטאַסטראָפע. די מאַסן-סצענעס וייזן אויף לעיעלעסעס 
אַריינדרינגען אין דער פּסיכיק פון המון און אויף זיין חוש פאַר בינע. דער אויפ- 
ברויז פון דער רעװאָלוציע לאָזט איבער אַן אומגעהויערן איינדרוק מיט זין 
פּלאַסטיק און אמתדיקייט. אָשרס קאָנפליקט און ליידן, פרייע פון וועלכער ס'איז 
פּאָזע און טעאַטראַלישקײט, דערשיטערן. די בילדער זענען אויך סצעניש-באַװועג- 
לעך און קאָלאָריסטיש (זעקסטע בילד, למשל), 

ביי אַ געהעריקער אינסצעניזאַציע װועט ;אָשר לעמלען" בלי ספק געהערן 
צו די בעסטע דראַמעס פון אונדזער רעפּערטואַר, 

עס װאָלט געקענט פון דעם זיין מאַטעריאַל פאַר אַ גלענצנדיקער 
סאַטירע. שטעלט אייך פאָר : אַ פּראָפּעסאָר שטייט און רעדט. אַ פּראָפּעסאָר פאַר 
ליטעראַטור אין אַ פּוילישער הויכשול. ער לייענט אַ רעפּעראַט וועגן דעם באַרימטן 
פּולישן דיכטער קאָרנעל אוּיעיסקי. (ער מוז אַזאַ רעפּעראַט לייענען. מ'האָט איצט 
אין פּױלן געפייערט דעם פערציקסטן יאָרטאָג נאָכן טויט פון אוּיעיסקי). ער 
באַרירט צו ערשט דאָס לעבן פון דיכטער. די תקופה, אין וועלכער אויעיסקי 
האָט געווירקט. דאַן גייט ער אַריבער צו זיין שאַפן, דער פּראָפּעסאָר זאָגט : 


--- מיר מוזן גלייך פון אָנהױיב באַמערקן, אַז אונטערן צייכן פון תנ"ך שטייט 
דאָס שאַפן פון קאָרנעל אוּיעיסקי. דער תנ"ך האָט געהאַט אַ געװאַלדיקן איינפלוס 
אויפן פּאָעט; מיט דער ביבל איז פאַרוועבט אַלץ װאָס איז אַרױס פון אונטער 
זיין פעדער... (ר מוז אַזױ זאָגן, דער פּראָפּעסאָר, אין יעדן עלעמענטאַרן האַנטבוך 
פון פּוילישער ליטעראַטור װעט איר דאָס זעלבע געפינען). 


אָבער דאָ אין זאַל, װוּ עס פאַלן די װוערטער וועגן דער השפּעה פון יידישן 
ספר-הספרים אויף אַ באַדײטנדיקן פּױלישן שריפטשטעלער, שטייען בענק פאַר 
יידן, בענק פאַר פּאָליאַקן, בענק װאָס האָבן די אויפגאַבע אָפּצוגרענעצן, אָפּצוטײלן 
און נישט דערלאָון, חלילה, אַז כּשרע פּוילישע קינדער זאָלן זיך אָנשטעקן מיט 
גיידישע איינפלוסן?... 

דער פּראָפּעסאָר ציט ווייטער : 

--- דער נביא, אין וועלכן אויעיסקי איז אַריינגעדרונגען אין געמיט, איז 
געווען --- ירמיהו... דער לירישער, האַרציקער טאָן פון ירמיהו איז אַריינגעדרונגען 
אין געמיט פון פּוילישן פּאָעט.. אויעיסקי האָט אַרױסגעגעבן אַ לידער-זאַמלונג 
אין צוויי טיילן, װאָס טראָגט דעם נאָמען ,ירמיהוס קינות". דאָס זענען מערקווער- 
דיקע לידער. אויעיסקי פּרוווט איבערגעבן פאַרן פּוילישן לייענער די קראַפט 
פוֹן נביאישן װאָרט און מיט זעלטענער קונסט פלעכט ער צונויף יידישע און 
פּוילישע מאָטיוון, מאָטיון פון דער געשיכטע פון פּוילן און ישׂראל.. 

און דאָ, אין זאַל, װוּ דער רעפּעראַט וװוערט געלייענט, שטייען בענק, װאָס 

דאַרפן די יידיש-פּולישע עלעמענטן פונאַנדערטיילן, פונאַנדעררייסן, אַ געטאָ- 
מויער אויפשטעלן, 

דער פּראָפּעסאָר זעצט פאָר זיין רעפעראַט: 

-- דאָס שענסטע, װאָס אוּיעיסקי האָט געשאַפן, איז זיין בוך -- ;ביבלישע 
מעלאָדיעס". דער דיכטער באַהאַנדלט אין אַ באַצױיבערנדיקער דיכטערישער 
פאָרעם מאָמענטן פון דער וייטער יידישער פאַרגאַנענהײט. אַ דערשיטערנדיקן 
איינדרוק לאָזט, למשל, איבער דאָס ליד ,סופּער פלומינאַ באַבילאָניס? (על נהרות 
בבל), אין וועלכן אוּיעיסקי דריקט אויס דעם אומעט פון די יידן, װאָס זענען 
געצװוּנגען געװאָרן פון זייער היים אױיסצוּװאַנדערן. דעם שרייענדיקן וויי פון די, 
;װאָס זיצן ביי די טייכן פון בבל" און פילן, אַז זיי גייען אין אַ וועג פון פּין 
און עלנט... 

און אין זאַל שטייען די בענק, װאָס רעדן שוין בלויז מיט זייער שטומקייט, 
וי טעמפּ מען איז דאָ געװאָרן פאַר יידישע ליידן, װי גראָבהױטיק מען איז געװאָרן 
פאַר יידישן צער, און וי װײיניק פילבאַר מען איז פאַר דער שענדלעכער באַליידי- 
קונג, װאָס איז געװאָרפן געװאָרן קעגן דער יידישער באַפעלקערונג... 

דער פּראָפעסאָר לייענט זיין רעפּעראַט. דער פּראָפּעסאָר האָט אַן ערנסטן 
אויסזען. ער איז פאַרקוקט אין די ביכער פון קאָרנעל אוּיעיסקי, װאָס ליגט פאַר 
אים אויף דער קאַטעדרע, און ער זעט נישט און באַמערקט נישט, װאָסער חוזק 
עס האָט זיין גאַנצע לעקציע וועגן אויעיסקי אין אַ זאַל מיט געטאָדבענק.. 

דאָס איז ווירקלעך אַן איראָניע. גראָד איצט ווערט אין פּוילן געפייערט דער 
אָנדענק פון קאָרנעל אויעיסקי. גראָד היינט, ווען די לאָזונגען פוֹן ,קולטורעלער 
זעלבסטפאַרטײידיקונג? איז געװאָרן אַרױסגערוקט אין סאַמע פּראָנט פון דער 
פּױלישער עפנטלעכקייט, ווען יעדער שייגעץ און יעדע גויע האָבן מורא, זיי זאָלן 
חס ושלום נישט אַרונטערפאַלן אונטערן ;שעדלעכן יידישן איינפלוס", גראָד היינט 
מוז מען אַרופנעמען אויפן טיש די ווערק פון אַ דיכטער, װאָס איז דער בולטסטער 
באַװוייז װוי לעכערלעך עס איז דער גאַנצער קאַמף קעגן יידישן גייסט און וי 
שרעקלעך אָרעם די פּוױלישע קולטור װאָלט געווען, ווען עס זאָלן אין איר פעלן 
די יידישע גייסטיקע װוערטן. 

און אויעיסקי איז דאָך אַ דיכטער פון וועלכן קיין שום ,נאַראָדאָװוע?" דיכטונג 
קען זיך נישט ;אָפּזאָגן". אוּיעיסקי אין גענוג אַ פלאַמיקער פּאַטריאָט. ער איז 
אין דער פּוױלישער ליטעראַטור איינער פון די װויכטיקסטע טרעגערס פון דער 
נאַציאָנאַל-פּױלישער אידעע. 

אייניקע שטריכן פון זיין ביאָגראַפיע: אוּיעיסקי האָט געלעבט אין פאַרגאַנ- 
גענעם יאָרהונדערט. אין גאַליציע. ער האָט אַדורכגעמאַכט אַ צייט פון שטורעם. 
אין זיין יוגנט האָט ער איבערגעלעבט די פּויערים-שחיטה. דאָס איז געווען אין 
יאָר 1846, די עסטרייכישע מאַכט, װאָס אין איר באַזיץ האָט זיך געפונען גאַליציע, 

איז געווען פאַראינטערעסירט אָנצוצינדן אַ פייער פון שׂנאה צוישן די פאַרשי- 
דענע טיילן פון פּוױלישן פאָלק. ,טייל און הערש!" -- דאָס איז אַן אַלט אויסגע- 
פּרוװווט אימפּעריאַליסטיש מיטל. פאַרשידענע אַגיטאָטאַרן האָבן דעריבער אָנגע- 
הויבן אונטערהעצן די פּוילישע פּוערים קעגן די פּריצים. און די העצע פאַלט 
אויף אַ גינסטיקן באָדן. די פּויערים האָבן געליטן נויט, און מצד דער שלאַכטע 
זענען די מינדסטע פּרווון נישט געמאַכט געװאָרן צו געבן די פּוערים פרייהייט 
און ערד. אַזױ אַרום ברעכן אויס די אומרוען. טויזנטער פּוױערים לאָזן זיך אַװעק 
אין די פּריצישע הייף, צינדן אונטער די פּאַלאַצן, מאָרדן און קוילען... דורותדיקע 
פאַרביטערונג האָט געפונען אַן אויסברוך. און נאַטירלעך: ביים אָנגעצונדענעם 
פלאַם פון ברידער-קריג װאַרעמען זיך די הענט די עסטרייכישע אָקופּאַנטן. אַ 
צעשפּליטערט פאָלק איז נישט מסוגל צו קעמפן פאַר דער פרייהייט; אַ צעשפּלי- 
טערט פאָלק האָט מיט זיך צו טאָן.. 

אין אַזאַ מאָמענט פון טיפער פאָלקס-דערשיטערונג טרעט אַרױס קאָרנעל 
אויעיטקי, 

ער שאַצט אָפּ די געפאַר, װאָס די דאָזיקע געשעענישן האָבן פאַר דער צוקונפט 
פון פּױילישן פאָלק, 

זיין ליד ,מיטן רויך פון די פּלאַמען, װוּ עס קומט צום אויסדרוק דער 
פלאַטערנדיקער אומרו פון דיכטער, צעטראָגט דעם נאָמען פון אוּיעיסקי און 
פאַרשאַפט אים אומגעהויערע פּאָפּולאַריטעט. 

אַ דאַנק די צייט-געשעענישן װערט בכן אויעיסקי אַ שריפטשטעלער. ער 
שרייבט אויף אַן אָרט : ,דער אָרגאַניזם פון אײיראָפּע איז קראַנק. עס זענען חבלי- 
לידה. אַ נייע װעלט גייט אויף. די נייע װעלט װעט זיין בעסער, גערעכטער, 
מענטשן-פריינדלעכער. די תקופה פון באַרבאַריזם, פון אונטערדריקונג מוז פאַרביי, 
יעדער מענטש מוז צולייגן זיין האַנט צום געבורט פון דער נייער וועלט"... דאָס 
בלייבט פאַר אויעיסקי כאַראַקטעריסטיש. ער האָט מיט זיין פּאָעזיע אַ ציל. ער 
וויל בויען, אויפבויען. ברענגען דעם אָנזאָג פון פאַרברידערונג, פון מענטשלעכ- 
קייט, פון גלויבן. דעם אָטעם פון אַ נייער תקופה. 


צ 


אָבער נאָך עפּעס איז פאַר אויעיסקי כאַראַקטעריסטיש: די מאָטיוון פון תנ"ך 
מיט וועלכע זיין גאַנץ שאַפן איז אַדורכגעשנירלט. 

;איך פיל זיך מיט דער ביבל צװאַמענגעהאָפטן" -- אַזױ האָט אויעיסקי 
וועגן זיך געזאָגט. 

דאָס האָט זיך גענומען פון צוויי טעמים. 

ערשטנס : אויעיסקי האָט ווירקלעך טיף פאַרערט די ביבל. זיינע ביאָגראַפן 

דערציילן, אַז ער האָט זיך מיט דער תנ"ך-אױיסגאַבע קיין מאָל נישט געשיידט. 
זי איז געווען פאַר אים דער נאָענטסטער, דער אינטימסטער פריינד. אוּיעיסקי 
האָט אינעם תנ"ך געבלעטערט אין מאָמענטן פון פרייד און נאָך מער -- אין 
מאָמענטן פון טרויער. פונעם תנ"ך האָט ער אַן ענטפער אַרױסגעזוכט פאַר די 
פאַרשידענע פראַגעס, װאָס האָבן זיין גייסט געמאַטערט. ער האָט אויך איבערגע- 
זעצט אין פּויליש ;שיר השירים". 

און צווייטנס, ווייל דאָס איז דאַן אַ צייט-מאָדע אַזאַ געווען. 

אין די קרייזן פון די פּוילישע שריפטשטעלערס האָט זיך אַרױפגעשלאָגן די 
איבערצייגונג, אַז די פּאָליאַקן האָבן פונעם תנ"ך אַ סך װאָס צו לערנען, ווייל זי 
זענען בכלל געקניפּט און געבונדן מיטן פאָלק פון תנ"ך... 

עס זענען איר יענער צייט אַנטשטאַנען טעאָריעס, אַז זייער פיל בשותפותדיקס 
איז דאָ צװישן יידן און פּאָליאַקן, ביידע פעלקער גייען איבער דער וועלט מיט 
אַ קרוין פון ליידן, ביידע זענען אָן היים, אָן פאָטערלאַנד, ביידע טראָגן צו דער 
וועלט דאָס לויטערע, פון ליידן געלייטערטע װאָרט, און ביי יידן מוזן טאַקע די 
פּאָליאַקן לערנען, וי אַזױ צו גלויבן און האָפן, װוי אַזױ צו שטעלן אַ האַרטנעקיקן 
װידערשטאַנד די פאַרפאָלגערס און פיינט.. 

מיט דער כּוונה פון יידיש-פּוױלישער פאַרברידערונג זענען אַדורכגעדרונגען 
אַ רייע שטעלן אין די שריפטן פון מיצקעוויטש. 

צו תנ"ך-מאָטיוון איז דער פּולישער לייענער פיל מאָל אַװעקגעפירט געװאָרן 
דורך סלאָװואַצקי. 

דאָס געמיינזאַמע אין יידיש-פּױלישן גורל איז אַרױסגעטראָטן אין די שאַפונ" 
גען פון דיכטער לענאַרטאָװיטש, אוּיעיסקיס אַ נאָענטער פריינד, וועלכער האָט 
אין זיין ;וויי געשריי פון אַלטן ישׂראל? געװאָרפן דערשיטערנדיקע בילדער וועגן 
די טעג פון אויסלייזונג, װאָס װועלן אָנרוקן פאַר ביידע פעלקער נאָך דער פינצטע- 
רער תקופה פון קנעכטשאַפט. 

קאָרנעל אוּיעיסקי איז אַװעק אויפן זעלבן וועג. 

די תנ"ך-מאָטיוון, וועלכע ער האָט געשאַפן, באַװייזן נישט בלויז, אַז ער האָט 
זיך אונטער דער השפּעה פון תנ"ך געפונען: זיי באַווייזן אויך -- אַז אוּיעיסקיס 
טיפע איבערצייגונג איז געווען, אַז פון די נביאישע רייד, האָבן אויך די פּאָליאַקן 
װאָס צו לערנען, פון די נביאישע אידעעס האָבן אויך די פּאָליאַקן װאָס צו נעמען, 
אין דעם נביאישן רוף פון צער און טרייסט מוזן די פּאָליאַקן זיך אויך פאַרטיפן... 

דערפון דער שטריך, װאָס איז אַזױ אייגנטלעך פאַר אויעיסקי: זיינע ביבל- 
איבערדיכטונגען זענען פול מיט אַקטועלע אָנצוהערענישן. עס צאַפּלט אין זיי די 
קעגנװאַרט. עס זענען אָנגערירט פראַגעס פון ברענענדיקער אַקטועלקײט פאַר 
פּױלן., ווייל אויב אַפילו אין די נביאישע קאַפּיטלען איז וועגן ציון די רייד און 
נישט וועגן פּוילן, וועגן יידן און נישט וועגן פּאָליאַקן, זענען דען נישט אין לעבן 

ביידע פעלקער מיט בשותפותדיקער פרייד און לייד צונויפגעװועבט? -- װערט 
דען נישט די אויפריכטונג דורך ביידע מיט דער זעלבער אומגעדולד דערװאַרט 
און באַדײט דען נישט די אויפריכטונג פון איין פאָלק גלייכצייטיק -- די אויפ- 
ריכטונג פון ביידע פעלקער ?.. 

מ'ווערט ווירקלעך אַװעקגעטראָגן אין עפּעס אַ ווייטן חלום-לאַנד, (הגם דאָס 
איז סך-הכּל געווען מיט אַ יאָר 6050 צוריק), ווען מען עפנט היינט די װערק 
פון קאָרנעל אויעיסקי. אָט איז זיין ליד ,א' אי למה עזבתני?. מער זיפץ װי ליד. 
מער שאָרך פון דער נשמה וי קאָמפּאָזיציע. די ליידן פון אַ פאָלק, װאָס האָט 
זיין זעלבשטענדיקייט פאַרלוירן, זענען אױסגעשפּרײט. די נאָגנדיקע בענקעניש 
פון אַ פאָלק צו פרייהייט. װוער איז דאָס פאָלק? -- דער ייד קען דאָ דערהערן 
דעם אָפּקלאַנג פון זיין נאַציאָנאַלן וויי. דער פּאָליאַק קען דאָ געפינען דאָס בילד 
פון פּוילישן אונטערגאַנג. אָבער אַזױ סימבאָליש זענען דאָך די װוערטער, די 
העברעישע װוערטער אין דער אויפשריפט פונעם ליד: ;א', אי למה עזבתני? -- 
סימבאָליש פאַר די אומזעבאַרע, אָבער גענוג טיפע פעדים, מיט וועלכע די צויי 
מאַרטירער-פעלקער זענען פאַראייניקט.. 

און אָט איז די זאַמלונג: ,ביבלישע מעלאָדיעס". עס פילט זיך אַ ביסל די 
נאָכאַמונג. דער ענגלישער דיכטער בײראָן האָט אויך אין פאָריקן יאָרהונדערט 
אַזאַ באַנד פאַרעפנטלעכט. און אַוודאי : בײיראָן איז שטאַרקער, קרעפטיקער. אָבער 
-- אויעיסקי איז נענטער, היימישער. ער איז מער אַריינגעלעבט אין דער וייט- 
נאָענטער יידישער וועלט. ער פאַרמאָגט נישט בײראָנס דערהויבנקייט פון טאָן 
אָבער ער איז דערפאַר װאַרעמער, גליִענדיקער אין געפיל. פאַרשידענע פאַזן פון 
דער יידישער פאַרגאַנגענהײט גייען פאַרביי. פאַרשידענע שטעלן פון חומש: אָט 
איז אַן איבערדיכטונג פון דער תוכחה, און וי דונערן פאַלן די ווערטער וועגן דער 
שטראָף, װאָס װעט טרעפן דעם פאָלק, ווען עס װעט זיך אָפּקערן פון וועג פון 
רעכט און גערעכטיקייט... אָט איז אַ פּאָעמע װעגן משה רבינו אין די לעצטע 
מינוטן פון זיין לעבן, און מיט אַזױ פיל סובטעלקייט איז איבערגעגעבן די זאָרג 
פונעם גרויסן יידישן פירער פאַר דער צוקונפט פון דער אומה, װאָס ער האָט 
דערצויגן און פון מצרים אַרױסגעפירט.. אָט זענען בילדער פון חורבן, װאָס 
צעטרייסלען מיט זייער נאַקעטן שוידער... אוּיעיסקי לעבט זיך אויפריכטיק אַריין 
אין דער יידישער פאַרגאַנגענהײט. מאָמענטנווייז קומט אויס: -- דאָס איז דאָך 
אונדזער ברודער-פאָלק, אונדזער ברודער-גורל... 

אויף באַזונדערער אויפמערקזאַמקײט צװישן די שריפטן פון אוּיעיסקי פאַר- 
דינט זיינס אַ דראַמאַטישער פראַגמענט. אַזאַ געשיכטע ווערט דאָ דערציילט: אין 
אַ דיטערלעכן שלאָס געפינט זיך אַ יידישער דאָקטער. דער הער פונעם שלאָס, 
אַ װאִיעװאָדאַ. שאַצט דעם יידישן מעדיצינער. אָבער די קריסטלעכע דאָקטוירים 
ווילן דעם ייד אַרױסטרײבן. מ'פאַרשלײיערט נאָך נישט דאַן די קאָנקורענץ-מאָטיון 

מיטן אויסרייד קאַריער פּאַראַגראַף". מ'זאָגט אָפּענער: דער ייד קען נישט היילן. 
מ'לאַכט פאַרן װאָיעװאָדאַ אָפּ פון די מעדיצינישע מיטלען, װאָס דער ייד פאַר- 
שרייבט. איין מאָל װערט דער װאָיעװאָדאַ קראַנק. הייסט אים דער ידישער 
דאָקטער קודם"כּל ליגן, רוען, נישט אָנשטרענגען זיך. קומען צו גיין די קריסט- 
לעכע מעדיצינער און שפּאָטן אָפּ פונעם ייד. זיי טענהן, אַז דער ייד װיל דעם 
װאָיעװאָדאַ אומברענגען, ווייל באמת מוז דער װאָיעװאָדאַ --- אין נאָמען פון זיין 
געזונט -- פעכטן מיט דער שװוערד, גיין אויף יאַגד... דער לייכטזיניקער װאָיעװאָדאַ 
גלייבט די קריסטלעכע ראַטגעבערס. ער פאַריאָגט דעם יידישן דאַקטער. הגם 
דווקא דער ייד האָט געגעבן די קליגסטע, די ריכטיקסטע רעצעפּט.. 

6 --- שטייט דער דאַטום אונטער דעם דראַמאַטישן פראַגמענט. און עס 
װאָלט דאָך געקענט זיין: 1937, 


צּ 


מ'װאָלט נאָך דאָ -- צו דער געלעגנהייט פון די אוּיעיסקי-פייערונגען -- 
געקאַנט נאָך אַנדערע זאַכן באַרירן. מ'װאָלט געקאָנט צוגעבן, אַז קאָרנעל אוּיעיסקי 
איז נישט אין פּױלן דער איינציקער דיכטער, װאָס זיין שאַפן איז געשטאַנען 
אונטערן צייכן פון תנ"ך. מ'װאָלט געקאָנט ציטירן די װערטער פון באַרימטן 
דייטשן דענקער רודאָלף אויקען, אַז ווען מען זאָל שטרייכן פון דער וועלט-ליטע- 
ראַטור דאָס, װאָס איז באַאיינפלוסט געװאָרן פון דער ביבל, װאָלט מען געבליבן 
שטיין פאַר אַ פוסטקייט. מ'װאָלט געקאָנט מיט באַזונדערן נאָכדרוק אונטערשיידן, 
אַז אין דער פּוילישער װאָלט דאָס זיכער אַזױ געווען. דורך 150 קאַפּיטלען פון 
תהלים, װאָס דער ערשטער פּולישער דיכטער אאַן קאָכאַנאָווסקי האָט איבער- 
געזעצט אין פּויליש, איז בכלל די פּולישע ליטעראַטור אַנטשטאַנען. אַ דאַנק 
דער דאָזיקער תהלים-איבערזעצונג איז געלייגט געװאָרן דער יסוד צו דער פּוילי- 
שער ליטעראַטור. מ'װאָלט געקאָנט אויך צוגעבן, אַז אַ זייער נישט פריילעכער 
און זייער נישט היימלעכער חשבון װאָלט אַנטשטאַנען פאַר די אַזױ גערופענע 
;היטערס פון פּולישן גייסט", ווען מען זאָל ווירקלעך מאַכן דעם חשבון, װאָס 
עס איז אין דער קולטור פונעם דאָזיקן לאַנד פּוױליש, און װאָס --- יידיש... 

אָבער צו װאָס זיך אַרײנלאָזן אין אַזעלכע ווייטע חקירות ?... 

אויך אַזױ איז די סאַטירע גענוג בולט: 

--- אין אַ צייט פון געטאָדבענק װערט געפייערט דער אָנדענק פון קאַרנעל 
אויעיסקי... 

סיראָקאַמלאַ שילדערט פּוילישע יידן 


{ אָס שוליאָר איז געעפנט. די טעג דאַרפן אויך געעפנט װערן די 

אוניווערסיטעטן. דאָס שוליאָר האָט זיך אָנגעהויבן מיט שוו. קזשיסקאַ. מיט װאָס 
עס װועט זיך אָנהויבן אויף די הויכשולן, איז נאָך נישט באַקאַנט. די דערעפענונג 
איז נאָך נישט פאָרגעקומען. הגם אַלע צייכנס זאָגן עדות, וי אַזױ דאָרט װעט 
צוגיין און װאָסערע גרויסאַרטיקע סצענעס עס װעלן זיך אָפּשפּילן 

אָבער דאָ װוילן מיר נישט רעדן וועגן שלאָגן, נאָר וועגן לערנען. וי אומ- 
גלויבלעך און װי אויסטערליש דאָס זאָל שוין באַלד נישט קלינגען -- אַ פאַקט 
איז: אין די פרייע שעהען, ווען מען ליאַרעמט נישט ,הוראַ נאַ זשידווו" (װאָס 
אַן אמת, די צאָל פון די דאָזיקע ,פרייע שעהען" פאַלט פון יאָר צו יאָר), מוז מען 
אויך אַ ביסל לערנען אין די דאָזיקע בילדונגס-אַנשטאַלטן. און אינעם פּראָגראַם 
פון היינטיקן לערניאָר פיגורירט אַלס איינער פון די ערשטע פּונקטן -- דאָס 
פייערן דעם אָנדענק פון אַ באַדײטנדיקן פּוילישן דיכטער. עס זענען איצט נעמלעך 
פאַרביי 75 יאָר נאָכן טויט פון װלאַדיסלאַוו סיראַקאָמלאַ. און מ'האָט באַשטימט 
נישט אַדורכלאָזן די געלעגנהייט און ווידמען אין די שולן און הויכשולן אויפמערק- 
זאַמקײט דעם שריפטשטעלער און זיין שאַפן, 

מ'מוז וויסן, אַז סיראָקאָמלאַ פאַרנעמט אַ גאָר חשובן אָרט אין דער פּולישער 
ליטעראַטור. אַ שטיק צייט איז ער נישט, װי געהעריק, אָפּגעשאַצט געװאָרן 
מ'איז געווען גלייכגילטיק צו זיין ליטעראַרישער ירושה. אָבער אין די לעצטע 
יאָרן װאַקסט דער פּיעטעט פאַר סיראָקאָמלאַ. מ'אַנטדעקט צװישן זיינע שריפטן 
זאַכן פון שטאַרקן ליטעראַרישן ווערט. מ'האָט אים אויך אַריינגענומען אין שול- 
פּראָגראַם, 

אָן אינטערעסאַנטער מענטש און דיכטער איז געװען דער דאָזיקער סיראָ- 
קאָמלאַ. אינטערעסאַנט זענען זיינע שאַפונגען, אָבער נישט קיין קלענערן אינטע- 
רעס פאַרדינט --- זיין לעבן. זאָלן דאָ כאָטש אייניקע שטריכן אָנגעגעבן װוערן: 
זיין אייגנטלעכער נאָמען איז געווען -- קאָנדראַטאָװיטש. ער האָט געלעבט אין 
מיטן פון פאַרגאַנגענעם יאָרהונדערט, אין דער קרעסן-געגנט, און געשטאַמט פון 
אַ פּריצישער משפּחה. אין יענער תקופה שפּילט זיך אָפּ אין פּױלן, גענוי ווי אין 

העשיל קלעפּפיש 

דעמאָקראַטיע. עס האַנדלט זיך וועגן דער פראַגע, צי קען מען און מעג מען 
איינטיילן די מענטשן אין אַזעלכע, װאָס זענען פּריווילעגירט און אין אַזעלכע, 
װאָס זענען נישט פּריוילעגירט, מיט אַנדערע װערטער: צי קענען אין דער 
געזעלשאַפט זיין מענטשן מיט רעכט און מענטשן אָן רעכט, צי איז דאָ אַ שיכט, 
װאָס שטייט , פון אויבן", אָדער זענען אַלע בירגער גלייך און פאַר אַלעעמן גילטן 
די זעלבע פליכטן און די זעלבע רעכט? -- דער דאָזיקער קאַמף איז נאָך ביז 
היינט נישט פאַרענדיקט. ער האָט גאָרנישט פאַרלוירן פון זיין צוגעשפּיצטקײט 
און שאַרפקײיט אויך אין אונדזער צייט. און ווער ווייסט ווען ער װעט שוין אַ מאָל 
אויפהערן צו זיין אַקטועל.. 

סיראָקאָמלאַ איז אַ מיטגליד פון דער ;שלאַכטע". ער װאָלט בכן באַדאַרפט 
פאַרטײידיקן דעם פּריצישן בליק. אָבער ער האַנדלט פאַרקערט. ער טרעט אַרױס 
אַלס קעמפער פאַר -- גלייכהייט. ער פאָדערט איינצופירן פּאָליטישע, סאַציאַלע 
רעפאָרמען. עס האָבן זיך אויך דעמאָלט געפונען פירערס און אידעאָלאָגן, װאָס 
האָבן געראַטן דעם פּױער צוצונעמען ביים אָרעמען ייד די פּרנסה און אויפ- 
געריכט ווערן פונעם יידישן חורבן. סיראָקאָמלאַ האָט אַזעלכע ,מצוות" באַטראַכט 
װי צביעות. ער וייזט אָן אַן אַנדערן אויסוועג פאַר דער פּויערים-נויט. ריזיקע 
שטחים ערד וערן נישט באַאַרבעט, געפינען זיך אין די הענט פון איינצלנע 
פּריצים ; זאָל מען די ערד פונאַנדערטיילן, זאָל מען די באָדנלאָזע געבן באָדן !.. 
דאָס איז, נאַטירלעך, אַן אויסוועג, װאָס פאַלט נישט צו שטאַרק צום געשמאַק 
פון די קעשענע-פּאַטריאָטן. אָבער סיראָקאָמלאַ האָט פאַרמאָגט מוט. ער שטעלט 
זיך אויף דער זייט פון די מאַסן. פון די אונטערדריקטע און רעכטלאָזע. און זעענדיק 
מיט וויפל פאַרביסנקייט די פּריצים ;פאַרטײדיקן" יעדן שפּאַן ערד און ווילן 
באין-אופן נישט באַפרייען דעם פּױער, האָט ער מיט וייטיק און טיפן פאַרדרוס 
אויסגערופן: ,איך שעם זיך! מיר פלאַמט דאָס פּנים פאַר חרפה, װאָס כ'בין 
געבוירן געװאָרן אַ ,;שלאַכטשיץ? אין פּולןן!... 

מיט זעלטענער אינטענסיווקייט האָט סיראָקאָמלאַ זיך אָפּגעגעבן דער ליטע- 
ראַרישער טעטיקייט. ער איז יונג געשטאָרבן. נאָך קיין פערציק יאָר נישט געהאַט. 
אוּן עס זענען דאָך נאָך אים פאַרבליבן 10 בענד כּתבים. דאָס רוב -- לידער. 
פּאָעמעס. גלענצנדיקע זענען זיינע טיפּן-שילדערונגען. דאָ דערהויבט זיך סיראָ- 
קאָמלאַ צו דער ראַנג פון אַ מייסטער. ער האָט געקענט אין קאַרגע שטריכן 
אָנצייכענען אַ מענטש. נישט בלויז דאָס אויסערלעכע פונעם מענטש, נאָר אויך 
--- דאָס אינערלעכע, דאָס פאַרבאָרגןינשמהדיקע. דערצו -- און דאָס איז פאַר 
סיראָקאָמלאַן דאָס אייגנטימלעכע -- טרעט ביי אים כּמעט אַלע מאָל אַרױס די 
טענדענץ, די פּאָליטישע, די מאָראַלישע, ער האָט, למשל, אָנגעשריבן אַ ליד 
וועגן אַ מיליטער-פירער, אַ העטמאַן. אָבער אינעם דאָזיקן ליד דערציילט סיראָ- 


דער גאַנצער װעלט, אַ דראַמאַטישער קאַמף צווישן דער אַריסטאָקראַטיע און 

צווישן די צוויי וועלט-מלחמות 


קאָמלאַ, אַז דער העטמאַן ווערט שטרענג באַשטראָפט, און אַפילו זיין שלאָס. ווערט 
פאַרברענט. פאַר װאָס ? --- ווייל ער האָט דערלאָזט, אַז זיינע זעלנער זאָלן זיך 
צעבריקעווען און פאַר גאָרנישט און נישט באַפאַלן אַ פרידלעכן מענטשלעכן 
ישוב... דאָס הייסט : דער מיליטער-פירער דערפילט טאַקע נוצלעכע פונקציעס, 
מיליטער איז טאַקע אַ גאַנץ װיכטיקער ענין, אָבער -- מענטשלעכקייט מוז 
אומעטום אָפּגעהיט ווערן און אַלעמען --- אַפילו די סאַמע העכסטע --- פאַרפליכטן ! 

סיראָקאָמלאַ --- איז דער דיכטער מיטן צאַרטן, האַרציקן טאָן. דער דיכטער, 
פאַר וועלכן מענטשלעכקייט איז געווען אַ גרויס, גאָר אַ גרויס װאָרט -- אַ 
פּראָגראַם, 


צּ 


אַן עוולה װאָלט געווען זיך נישט אָפּצושטעלן אויף די יידישע געשטאַלטן, 
װאָס טרעטן אַרױס אין די ווערק פון סיראָקאַמלאַ. 

די יידישע טיפּן פון װלאַדיסלאַוו סיראָקאַמלאַ זענען אפשר די סאַמע אָריגי- 
נעלסטע און סאַמע מערקווירדיקסטע אין דער גאַנצער פּולישער ליטעראַטור, 

אויך אין זיינע יידן-שילדערונגען איז סיראָקאָמלאַ נישט געגאַנגען נאָכן 
שאַבלאָן, 

ער איז פאַרבליבן געטריי זיין מענטשלעכן, זיין קינסטלערישן ,איך",. 

װאָרום מען מוז געדענקען: װאָס-װאָס, אָבער יידישע העלדן האָבן נישט 
געטעלט אין דער פּוילישער ליטעראַטור פון יענער תקופה. כּמעט אין איין צייט 
מיט סיראָקאָמלאַ האָט פאַרעפנטלעכט זיינע ביכער דער שריפטשטעלער קאָזשע- 
ניאָווסקי. און קאַזשעניאָווסקיס יידן זענען כאַראַקטעריסטיש פאַר אַלע יידישע 
טיפּן, װאָס זענען דאַן אַרױסגעברענגט געװאָרן. קאָזשעניאָװסקי האָט געשילדערט 
דעם יידישן הענדלער, דעם יידישן מעקלער, דעם יידישן ווינקל-באַנקיר. ער האָט 
אַגב געשילדערט די יידישע מענטשן מיט סימפּאַטיע. באַקאַנט איז, למשל, קאָזשע- 
ניאָווסקיס דראַמע, יידן". אַ גאַלעריע יידישע קרעמערס טרעט אויף. פאַרמיטלערס, 
דאָרפס-גייערס, אין דער פּוילישער עפנטלעכקייט ווערן די דאָזיקע מענטשן פאַר- 
שריגן פאַר ;פּאַראַזיטן". מען באַטראַכט זיי שפּאָטיש.. מ'רעדט פון זיי מיט פאַר- 
אַכטונג. אָבער --- פאַרן מחבר איז לגמרי נישט קלאָר, פאַר װאָס די פאַראַכטונג 
צו די יידן איז אַזױ גרויס. פאַרקערט. ער באַווייזט, אַז לגבי די פּוילישע ,ליכוויאַ- 
זשעס" זענען נאָך די יידן בריליאַנטענע הערצער. ער באַװייזט, אַז אייגנטלעך וויל 
דער ייד מאַכן אַ פאַרמעגן דערפאַר, ווייל ער ווייסט, אַז נאָר צוליבן געלט ועלן 
זיך די שטאָלצע פּאַנעס מיט אים אָנהוֹיבן רעכענען. 

דאָ, אין קאַזשעניאָווסקיס בוך, זאָגט איינער א ייד: ;אַ ייד האָט ליב געלט? 
--- אמת. אָבער --- אָן געלט איז דאָך דער ייד פאַר די דאָזיקע הערן קיין מענטש 
גישט !,,,. אויב אַ ייד האָט געלט, קען אים יעדער: יעדער װעט אים באַגריסן 

צו אים װעט אַפילו אַ פירשט אַ בריוול שרייבן און אַ גראַף וועט זיין האַנט דריקן, 
און אַפילו דער פּאַן פּרעזעס װעט אים זאָגן : ;ליבער ייד ! איך שעץ דיך שטאַרק !'... 
אויב אַ ייד האָט אָבער קיין געלט נישט, לויפט ער אַרום אַ גאַנצן טאָג פאַר אַ 
גילדן אין בלאָטע ביז איבער די קני, און מ'שרייט אויף אים, מ'שפּײט אויף אים, 
וי אויף אַ הונט"... אַ זייער כאַראַקטעריסטישער מאָנאָלאָג פאַר די יידיש-פּולישע 
באַציונגען מיט הונדערט יאָר צוריק... 

קאַזשעניאָווסקי האָט בכן מיט פאַרשטענדעניש געשילדערט יידן? ביי אַ רייע 
פוילישע שריפטשטעלער פון יענער צײיט פעלט די דאָזיקע פאַרשטענדעניש. 
אָבער זייערע יידישע העלדן זענען די זעלבע. בעסער געזאָגט, זיי טוען דאָס 
זעלבע : האַנדלען, װאַנדלען, קויפן, פאַרקויפן -- הענדלערס, סוחרים, קרעמערס.. 

אין דער וועלט פון װירטשאַפט און געשעפט לעבן זיך אויס די יידישע העלדן 
פון קראַשעװוסקי ; מיט ציפערן אָפּערירן כּסדר די יידישע מענטשן בי אַסניקן: 
דער האַנדל פאַרשלינגט דעם געדאַנק פון די יידן, װאָס זענען געצייכנט ביי -- 
סאַרנעצקי, לובאָווסקי און אַנדערע. | 

אויך סיראָקאָמלאַ האָט לייכט געקענט שווימען מיט דער ,מאָדע". ער האָט 
דִּי יידן פון קליינעם שטעטל גוט געקענט. סיראָקאָמלאַ האָט אויך אַ צייט געלעבט 
אין ווילנע. ער האָט זיכער אָנגעקניפּט קאָנטאַקט מיט די יידישע איינוווינערס פון 
ירושלים דליטא. אָבער טאַקע דערפאַר, ווייל ער האָט צו דער יידישער מאַסע 
גוט, געװויסנהאַפט זיך צוגעקוקט, ווייל פאַר אים האָט אַן אויסדרוק געהאַט דאָס 
יידישע לעבן אין זיינע פאַרשידנסטע פאַרבן און ניאַנסן -- טאַקע דערפאַר 
האַנדלען נישט ביי אים אַלע יידן, װאַנדלען נישט אַלע און יאָגן זיך נישט נאָכן 
גראָשן, : 
סיראָקאָמלאַ האָט אויך אַנדערע יידן באַמערקט.. 


צ 


דער ייד, װאָס פאַרנעמט זיך מיט פאַרשפּרײטן קולטור אין פּױלן -- דאָס 
איז דער ייד, וועלכן סיראָקאָמלאַ האָט געשילדערט, 

אַן אַמעריקאַנער באַדײטנדיקער דענקער, קריסטאָפאָר דאַוסאָן, האָט דאָ נישט 
לאַנג אַרױסגעגעבן אַן אַרבעט, אין וועלכער עֶר באַוייזט, אַז יידן זענען געווען 
די איינציקע קולטור-טרעגערס אין די לענדער פון מערב: און מזרח-אײיראָפּע. 
די יידן דאַרף צוגעשריבן ווערן דער פאַרדינסט, װאָס אין אײראָפּע איז אין אַזאַ 
גרויסער מאָס אַװעק פאָרויס די קולטור. אָבער סיראָקאָמלאַ אין זיינע לידער 
האָט נישט אויפן זינען די קולטור אין ברייטערן באַגריף. ער מיינט טאַקע דאָס, 
װאָס מען רופט : פּוילישע קולטור, ער מיינט: דאָס פּוילישע בוך.. 

אויב אין דער תקופה פון קנעכטשאַפט און טיראַנישער צענזור איז דאָך אין 

פּױלן כּסדר פאַרשפּרײט געװאָרן דאָס געשריבענע פּוילישע װאָרט -- מוז מען 
וויסן : דאָס איז די לייסטונג פון יידן. 

דאָס איז די לייסטונג פונעם יידישן ביכער-הענדלער. 

דער יידישער ביכער-הענדלער האָט אין יענער צייט פאַרקויפט ביכער נישט 
לשם פאַרדינסט ; ער האָט זיך מיטן דאָזיקן מסחר פאַרנומען נישט לשם פּראָפיט ‏ 
ער האָט געגלויבט, אַז ער טוט דערמיט אַ גרויסע זאַך פאַר פּוילן און פאַרן געדאַנק 
פון דער פּוילישער אומאָפּהענגיקייט. 

צוליב אידעע האָבן זיך מיט פלייס און איניציאַטיוו געװואָרפן צו דער פאַרלאַג- 
אַרבעט יידישע ביכער-אַרױסגעבערס אין גרויסן מאָסשטאַב, װוי צום בײישפּיל די 
אָרגעלבראַנדס (אָרגעלבראַנדס באַרימטע ענציקלאָפּעדיע!); צוליב אידעע זענען 
ביים פאַרשפּרײטן דאָס פּולישע בוך באַשעפטיקט געווען -- יידישע בוכהענדלערס 
פון קלענערן שניט.., 

פון דאָקומענטן, פון נאָטיצן, װאָס האָבן זיך דאָ און דאָרט פאַרװאַלגערט, 
איז די זאַך גענוג קלאָר. יידן האָבן פיל מאָל מיט לעבנס-סכּנה אַדורכגעשמוגלט 
איבער דער גרענעץ ,אומלעגאַלע* פּוילישע ליטעראַטור. מיצקעוויטש וייסט צו 
דערציילן, אַז אין ליטע האָט אַ ייד , געשװואַרצט* אַ באַנד פון זיינע ווערק. מ'האָט 
געקענט פאַר אַזאַ טאָט קיין סיביר פאַרשיקט ווערן. מיטן לעבן באַצאָלן. אָבער 
נישט מיט איין העראָישן שריט האָבן זיך אויסגעצייכנט די יידן -- קולטור- 
פאַרשפּרײטערס אין פּױלן. 

סיראָקאָמלאַ איז דער איינציקער פּוילישער דיכטער, װאָס האָט אָט די דאָזיקע 
יידן געצייכנט אין זיינע ווערק. 

אָט איז זיינס אַ ליד: ;דער מוכר-ספרים". דער דיכטער פרעגט: צי וייסט 
איר, ער עס האָט מיטגעווירקט צו דער פאַרשפּרײטונג פון פּוױלישן בוך? -- 
און ער ענטפערט: אָט ער האָט עס געטאָן, דער יידישער מוכר:ספרימניק! עס 
קומט זיין בילד, ער איז געשילדערט רירנדיק, אָבער מיט זין פאַר ווירקלעכקייט. 
אַן אַלטער גרייז-גראָער ייד, דאַר, איינגעשרומפן. אָנגעטאָן קרועה-בלואה. קרוב 
זעכציק יאָר שטייט ער שוין ביי דער זעלבער מויער. ער פאַרקויפט דאָ ביכער. 
ער שטייט אין דער פראָסט. ער שטייט אין דער היץ. ער פאַרפעלט נישט קין 
טאָג. אין זיין ;לאַגער? געפינען זיך די ווערק פון מיצקיעוויטש, פון לעלעוועל, 
פון אַנדערע פּוילישע שריפטשטעלערס. אַזױ צופרידן איז דער דאָזיקער אַלטער 
ייד, ווען עס קומט צו אים עמעצער צו קויפן אַ בוך. צופרידן פון די פּאָר גראָשנס 
ריווח ? --- ניין. צופרידן דערפון, װאָס אַ פּויליש בוך האָט ;אָפּגאַנג", װאָס אויפן 
פּױלישן בוך זענען דאָ בעלנים, װאָס דער עולם געדענקט נאָך אין די פירנדיקע 
פּוילישע גייסטער.. 

סיראָקאָמלאַ פאַרבאַהאַלט נישט : אָט דער אַלטער, איינגעהויקערטער יידישער 
בוכהענדלער האָט געװאַלדיקע פאַרדינסטן פאַרֹן דערהאַלטן די פּוילישע אידעאַלן. 

ער האָט געהאָלפן אויסבילדן דעם יונגן דור, דערצויגן די יוגנט צו שטאָלענער 
װידערשטאַנדס-פעיקייט. אַך, װאָסער גליק האָט פון ייד געשטראַלט, ווען סטודענטן 
פלעגן צו אים קומען נאָך ביכער! ער האָט פאַר זיי אויסגעקליבן, פאַרשאַפט די 
נויטיקע ווערק. אָבער מער וי דאָס : ער האָט געגעבן אויף קרעדיט, געגעבן אַפילו 
ווען ער האָט געװוּסט, אַז דער סטודענט איז אָרעם און װעט נישט האָבן צו 
באַצאָלן, געגעבן, ווייל אין אים האָט אַזאַ געװאַלדיקע פרייד געשטראָמט אויפן 
געדאַנק, אַז פּוילישע סטודענטן װעלן לערנען, פּוילישע יוגנטלעכע װעלן אויפ- 
װאַקסן פאַר געבילדעטע מענטשן, און בויען דאָס נייע, דאָס פרייע פּוילן.. 

און דער דיכטער וויל, אַז אַלע זאָלן עס וויסן : אָט דער ייד האָט זיינע אַלע 
יאָרן דער פּוילישער קולטור, דעם פּולישן פאָלק, דעם פּוילישן גייסט אַװעק- 
געגעבן... : 

אַן אָריגינעלע יידישע געשטאַלט איז אויך געמאָלט אין ליד ,שול-צייטן. 
דער ייד אַהרן טרויערט, װאָס אויף אַ באַפעל פון צאַר ניקאָלאַי דעם ערשטן 
איז פאַרמאַכט געװאָרן די פּוילישע שול אין שטעטל און פּוילישע קינדער קענען 
מער נישט באַקומען קיין נאַציאָנאַלע דערציונג. אַהרן פלעגט פאַרקויפן אַ ביסל 
אויבסט און קיכלעך די שילער. אָבער אין איצטיקן מאָמענט באַדױערט ער נישט, 
װאָס ער האָט פאַרלוירן זיינע קונים, ער באַדױערט, װאָס די שול איז אונטער" 
געגאַנגען, און וועמען ער טרעפט נאָר אין גאַס, האַלט ער מיט אים אין איין רעדן 
וועגן דער שול, וועגן די שילער, וועגן די לערערס און ויי קלינגט אָפּ אין זיין 
שטים.., 

דער ייד, װאָס איז אין די צייטן פון קנעכטשאַפט געווען פול מיט זאָרג אויך 
פאַר דער צוקונפט פון דער פּוילישער קולטור -- דאָס איז דער יד, 
װאָס איז דורך סיראָקאָמלאַ געשילדערט געװאָרן. 


צּ 


איז בכן: איבער אַזאַ פּאָעט, איבער די שאַפונגען פון אַזאַ פּאָעט, מוז זיך 
איצט אַװעקזעצן די פּוױלישע שול-יוגנט. מיר פאַרשטײען גאַנץ גוט, אַז די ,יידישש" 
לידער פון סיראָקאָמלאַ וועלן איר נישט אונטערגעטראָגן װערן. דאָס קען דאָך 
צעברעכן, צעשמעטערן איר אוועלטבליק", לוט וועלכן עס קומט אויס, אַז דער 
יידישער בוכהענדלער פון שוו. קזשיסקאַ-גאַס איז דער שׂונא פונעם פּוױלישן פאָלק, 
און פאָרט מוז דאָס ווירקן משונהדיק: הוראַ-ליאַרעמערס, פּיקעטן-העלדן, קנעלן 
די שאַפונגען פון אַ דיכטער, װאָס האָט גערופן אָפּצוגעבן כּבוד דעם ייד, דעם 
קולטור-פאַרשפּרײטער... 

װאָס טוט דער שׂטן, ווען דער היינטיקער שילער אָדער סטודענט פייערט 
דעם אָנדענק פון סיראָקאָמלאַ? -- אָ, ער לאַכט. ער לאַכט. ער קאַטשעט זיך 
פון הויכן, ווילדן געלעכטער.. 

(אָגט נישט, אַז אין אונדזער צייט זענען מער קיין אָריגינעלע פּערזענ- 
לעכקייטן נישטאָ. זאָגט נישט, אַז היינט האָט די פּראָזע, די טרוקענע, ניכטערע 
פּראָזע, אונדז און אַלעמען פאַרכאַפּט. ס'איז אמת: די פּראָזע האָט זיך אַרױפגעשלאָגן 
אויבן-אָן. און די מענטשן מיטן אָדלער-בליק, די מענטשן מיט שװוּנג און רחבות- 
דיקן פאַרנעם, זענען פאַררוקט אין אַ ווינקל. אָבער -- זיי זענען דאָ. הגם די 
איצטיקע אויבערפלעכלעכע, טרוקענע, אויסגעטריקנטש צייט וויל זיי נישט און קעו 
זיי נישט פאַרטראָגן, 


א 


איבער איינעם אַזאַ ווילן מיר דאָס מאָל רעדן. רודאָלף ראָקער -- איז זיין 
נאָמען. נישט וויכטיק איז, װאָס מ'האָט פון אים וייניק געהערט. נישט װיכטיק 
איז, װאָס די צייטונגען שרייבן נישט וועגן אים, די זשורנאַלן ברענגען נישט זיין 
בילד, דער ראַדיאָ פאַרשװוײיגט אים. רודאָלף ראָקער אין אַן קאָריגינאַל?. אַן 
אָריגינעלער, זעלטענער טיפּ. און ער פּאַסט זיך וייט נישט אַרין אין דער ראַם 
פון אונדזער יאָרהונדערט, 

רודאָלף ראָקער איז אַ דייטשער שריפטשטעלער. אַ קריסט. צום נוסח פון 
אונדזערע טעג געהערט דאָס צוגעבן : אַ ריינער אַריער. אָבער ראָקער האָט געשריבן 
נישט בלויז איבערן דייטשן לעבן, ער האָט באַרירט נישט בליז פראַגעס און 
פּראָכלעמען, װאָס האָבן אַ באַדײיטונג פאָרן דייטשן פאָלק און דייטשער ליטעראַ- 
טור ; ראָקער האָט אויך געשריבן וועגן -- חסידות.. 

חסידות -- איז די טעמע פון אַ רייע זיינע אָפּהאַנדלונגען. 

ראָקער האָט וועגן חסידות געשריבן מיט פאַרערונג, 

ער טרעט אַרױס אין זיינע שריפטן, וי אַן ענטזיאַסט פון דער חסידות- 
באַװעגונג, 

ער באַװײיזט דאָס גרויסע, דאָס מאָנומענטאַלע, װאָס דאָס חסידות האָט געשאַפן 
און צו וועלכן דאָס חסידות האָט גערופן. 

צו זיין געמיט רעדט דאָס פאָלקסטימלעכע, דאָס װאַרעמע, דער רעליגיעזער 
פּאַטאָס, װאָס איז דורכן חסידות אויפגעהויבן געװאָרן. 

װוי אַ שריפטשטעלער מיט אינטויציע און אַ זעלטן פיינעם געהער, האָט ער 
אויפגענומען די פייערלעכע טענער, די טענער פון שבת-יום-טובדיקייט, װאָס 
דאָס חסידות האָט אַריינגעברענגט אין יידישן לעבן אַפילו אין דער גרויער, 
װאָכעדיקער אַטמאָספער --- און ער איז אַלײן געװאָרן אָנגעצונדן פונעם חסידישן 
ברען". 

ראָקער איז געװאָרן אַ ;חסיד". נאַטירלעך : אויף וויפל אַ גוי קען עס וערן. 
אַ גוי, װאָס געהערט טאַקע צו די ;חסידי אומות העולם". ראָקער איז אַ טיפער 
פאַרערער פון חסידות. ער רעדט מיט התפּעלות וועגן דער חסידישער נשמה- 
גרויסקייט, --- דאָס איז אינטערעסאַנט. דאָס איז פּסיכאָלאָגיש כּמעט שפּאַנענדיק, 


צִּ 


אַ זקן איז ער שוין איצט, דער דאָזיקער מערקװירדיקער רודאָלף ראָקער. 
יקרוב צו זיבעציק. און ער איז מיד. פאַרמאַטערט. אַזאַ שטורמיש לעבן ליגט 
הינטער אים. קאַמפן, געראַנגלען, װאַנדערונגען --- אָט מיט װאָס עס זענען געווען 
אויסגעפילט אַלע זיינע יאָרן. 

רודאָלף ראָקער פאַרנעמט אַ גאַנץ באַדײטנדיקן אָרט אין דער נייער דייטשער 
ליטעראַטור און אין דער דייטשער פּובליציסטיק. ער איז דער עיקר באַקאַנט אַלס 
קריטיקער פון ליטעראַטור און קונסט. ראָקער איז טעמפּעראַמענטפול, ברויזנדיק, 
און זיין פעדער איז בייסיק. אָבער רודאָלף ראָקער האָט זיך נישט אויסגעלעבט 
אין דער װעלט פון שריפט. ער האָט געװאָלט האָבן אַ ווירקונג אויך אין דער 
וועלט פון ווירקלעכקייט. ער האָט פּראָטעסטירט קעגן די ,שיינגייסטער", װאָס 
ווילן אָפּרײסן די ליטעראַטור פון לעבן און בויען פאַר זיך אַ מין אומבאַרירלעכן 
יטורעם פון העלפאַנטביין. ראָקער איז געווען אין דער מיינונג, אַז אין אַ שטור- 
ימישער צייט טאָר נישט דער שריפטשטעלער זיך ציקלען בלויז מיט זיין שרייבער- 
יקונסט ; דאָס לעבן שרייט. דאָס לעבן רופט, 

ער איז צום קאַמף אַרױס. צום קאַמף קעגן זיין... פאָטערלאַנד. ראָקער האָט 
ליב געהאָט דײיטשלאַנד, אָבער נישט דאָס דייטשלאַנד, װאָס ער האָט פאַר זיך 
געזען. דאָס איז געווען אין דער צייט פון קייזער ווילהעלם. די יוגנט איז דערצויגן 
געװאָרן אין גייסט פון מיליטאַריזם. די רויע פּרייסישע יונקערס זענען געווען 
ידי טאָן געבערס אין דער מלוכה. רודאָלף ראָקער האָט אויפגעשטורעמט. ער האָט 
זיין גליענדיק װאָרט געשליידערט קעגן דער אימפּעריאַליסטישער פּאָליטיק, קעגן 
דער אונטערדריקונג, קעגן סאָציאַלן אומרעכט. און ער האָט פאַר זיין מוט טייער 
באַצאָלט. ער האָט פאַרלוירן דאָס רעכט צו פאַרבלייבן אין דייטשלאַנד. אין יאָר 

4 איז ראָקער אַנטלאָפן קיין אויסלאַנד. עס הייבן זיך אָן װאַנדערונגען פונעם 
דרייסטן, אומדערשראָקענעם שריפטשטעלער. 

ראָקער טראָגט זיך אַריבער קיין בעלגיע. ער פאַרעפנטלעכט דאָ אַ ריע 
גייסטרייכע אָפּהאַנדלונגען. אָבער גיך ווערט ער אויך פון דאַנען פאַריאָגט. ער 
,מישט" זיך צו פיל אין די , אינערלעכע אָנגעלעגנהייטן פון לאַנד". ער איז אַ 
;לעסטיקער אויסלענדער". ראָקער בלאָנקעט איבער די וועלט:וועגן. װוּ געטאָגט 
-- נישט גענעכטיקט. ער דערציילט אין זיינע שריפטן אַז ער האָט נישט איין 
נאַכט פאַרבראַכט אויפן טרייען פעלד, װוּ זיין װאַנדער-װאַליזע האָט אים געדינט 
אַלס קישן און דער אויסגעשטרעקטער הימל פאַר א -- קאָלדרע.. ראָקער איז 
דער װאָגלענדיקער אומרו אויך אין יענע פאַרהעלטנישמעסיקע רויקע פאַר- 
מלחמה-יאָרן, 

ווען עס ברעכט אויס דער קריג אין יאָר 1914, געפינט זיך דאַן ראָקער 
גראָד אין לאָנדאָן. אומעטום, און אויך אין ענגלאַנד, טראָגט זיך דער קריגס- 
פּסיכאָז. די מענטשן ווערן פון בלוט-דורשטיקייט באַהערשט. אָבער ראָקער הערט 
אויך אין יענע מאָרד-טעג זיך צו צו דער שטים פון זיין געוויסן. ער אָרגאַניזירט 
אַן אַרבעטער-מיטינג אין לאָנדאָן. ער טרעט אַרױס מיט אַ רעדע. אַזאַ ;מאָדנף" 
רעדע. ער פאַראורטיילט די מלחמה און הייבט אויף דעם רוף צו -- שלום. גלייך 
דערנאָך װערט ער אינטערנירט אינעם געפאַנגען-לאַגער. אייניקע יאָר מוז ער 
פאַרברענגען אויף אַ שיף, װאָס האָט געדינט דעמאָלט אַלס לאַגער פאַר דייטשע 
ציוויל-געפאַנגענע אין ענגלאַנד. מען גיט אים אֲפילו אָנצוהערן, אַז אויב ער װעט 
צוזאָגן אָפּצושטעלן זיין אַנטי-מלחמה-פּראָפּאַגאַנדע, װועט ער אַרױסגעלאָזט װערן 
פריי. אָבער ראָקער װאַרפט אָפּ דעם פאָרשלאָג מיט פאַראַכטונג. ;װאָס איז דאָס 
פאַר אַ פרייהייט, ווען דו האָסט נישט דאָס רעכט פריי צו זאָגן דיין װאָרט ?7... --- 
פינצטער און טריב איזן אינעם געפאַנגען-לאַגער, אָבער עס גלאַנצט פון דאָרט 
אַרױס ראָקערס כאַראַקטער. 

די מלחמה ווערט פאַרענדיקט. דאַן קערט זיך ראָקער אום קיין דיײיטשלאַנד, 
נישטאָ מער דער קיזער. אַן אַנדער דײיטשלאַנד. די רעפּובליקאַנער ביי דער 
מאַכט. די דעמאַקראַטן. די סאַציאַלידעמאָקראַטן. צו ראָקערן ווענדן זיך זיינע 
פריינד און אָנהענגערס : נו, איצט איז שוין גוט, איצט ביסטו שוין צופרידן? -- 
אָבער ראָקער איז ווייטער פֿאַרכמורעט. און כּסדר רייסט אוֹיף זיין װאָרט, וי 
דינאַמיט. ער זאָגט, אַז ער באַגעגנט נישט אַפילו אין נייעם דײיטשלאַנד דעם ווילן 
צו בויען אַן עכטע דעמאַקראַטישע מלוכה. ער זאָגט, אַז מען שפּילט זיך דאָ מיט 
דער מאַכט, מ'טרייבט ביוראָקראַטישע שטיק, מיאָגט זיך נאָך אַמטן, פּאָסטנס 
און כּיבודים, אוֹן מ'זאָרגט נישט פאַר דער נויט פון די מאַסן, און מ'טוט וייניק- 
װאָס פאַר אמתער מענטשלעכקייט, און מ'פאַרלירט פונעם אויג דאָס נייע, דאָס 
שיינע, װאָס האָט באַדאַרפט קומען. 

דאָס מוז אונטערגעשטראַָכן װערן: ראָקער איז געווען דער ערשטער, װאָס 
האָט נאָך אין די יאָרן 19247-25 געװאָרנט קעגן דער װאַקסנדיקער היטלעריסטישער 
געפאַר. ער האָט אין זיינע אַרטיקלען געפאָדערט נישט באַגאַטעליזירן דאָס הייפל 
נאַצי-אַװאַנטוריסטן, װאָס האָבן זיך דעמאָלט אָרגאַניזירט אין מינכען. ער האָט 
געשריבן אַז רשעות קען זיך לייכט צעװאַקסן, ווען מען רייסט זי נישט אויס מיטן 
װאָרצל. ראָקער האָט אויך דער ערשטער אָנגעוויזן, װאָסער סכּנה עס דראָעט 
דער גאַנצער מענטשלעכער ציװויליזאַציע און קולטור מצד דעם שמוציקן נאַצי- 
אַנטיסעמיטיזם. מיט זיין שאַרפן אויג האָט ער דערבליקט, אין װאָסער אָפּגרונט 
די קולטור ועט זיך אַראָפּקײיקלען, ווען די נאַציס װעלן באַקומען די דעה. ראָקערן 
איז וייניק אָנגעגאַנגען, ווען די העץ-בלעטער האָבן זיך קעגן אים צעליאָרעמט, 
אַז ער האָט זיך פאַרקויפט ,דעם יידישן קאַפּיטאַל". ער האָט זיין יידן-פאַרטיידי- 
קונג ווייטער געפירט מיט דער פריערדיקער אַנטשלאָסנקײט און מיטן זעלבן 
ברויזנדיקן טעמפּעראַמענט. ער האָט איין מאָל געשריבן: 

,וויי װעט זיין צו אונדז אַלעמען, אויב מיר וועלן די נאַצי-שלאַנג באַצײיטנס 
נישט פאַרניכטן און נישט ליקווידירן זייער עקלהאַפטע אַנטי-ײידישע אַגיטאַציע !"... 

אָבער -- מ'האָט ראָקערן נישט געהאָרכט. מ'האָט זיינע װאָרענונגען אויסגע- 
לאַכט, גרינגגעשאַצט, 


צ 


;אָבער מיר מוזן זיך דאָך אָפּשטעלן אויפן ,יידישן מאָמענט" אינעם לעבן 
און שאַפן פון רודאָלף ראָקער. 

בעת זיינע װאַנדערונגען איבער די אײראָפּעישע לענדער, האָט ראָקער זיך 
באַקענט מיט יידן. אין אַ גאָר נאָענטן קאָנטאַקט מיט דער יידישער באַפעלקערונג 
איז ראָקער אַרײנגעטראָטן אין װײיטשעפּל -- דער לאָנדאָנער יידישער קװאַרטאַל, 
דאָרט האָבן געוווינט אַ סך יידישע עמיגראַנטן פון צאַרישן רוסלאַנד, דער יידישער 
עלנט מאַכט אויף ראָקערן אַ דערשיטערנדיקן איינדרוק. ער איז טיף עמפינדלעך 
פאַר דער יידישער נויט. אָבער אים רירט אויך -- דאָס שיינע און באַחנטע אינעם 
יידישן שטייגער-לעבן. אים רירט -- דער חלום אויף בעסערע און שענערע טעג 
װאָס ווערט דאָך -- אין דער ביטערסטער צייט -- געשפּונען אין יעדן אָרעמען 
יידישן הויז... 

ראָקערס אינטערעס פאַר דער יידישער מאַסע שטייגט. ער דערגייט דערצו, 
אַז ער הייבט זיך אָן לערנען יידיש, העברעיש. ער מאַכט טיף גרייפנדיקע שטו- 
דיעס אין דער יידישער געשיכטע. ער דערוויסט זיך, אַז אין דער אַלטער וועלט 
פון געצנדינסט און מאָראַלישער צעפוילטקייט, איז דורך די יידן אויפגעהויבן 
געװאָרן די אידעע פון מענטשלעכער דערהויבנקייט און לייטערונג. ער דערוויסט 

זיך נאָך אַנדערע פּרטים פון דער יידישער פאַרגאַנגענהײט און קעגנװאַרט. 
רודאָלף ראָקער ווערט דער האַרציקער פריינד, דער פאַרטיידיקער פון יידישן 
פאָלק. 

טאַקע אין יענע יאָרן האָט פאַר אים אַ בלאַנק געטאָן דאָס ליכט פון חסידות, 

מ'דערציילט, אַז ער האָט איין מאָל צופעליק פאַרבלאָנדזשעט אין אַ שטיבל. 
מ'האָט גראָד געדאַװנט. ראָקער, דער קריסט, איז געווען געװווינט צו זען בעת אַ 
געבעט שטייפע, האַרטע פיגורן. דאָ האָט זיך פאַר אים אַנטפּלעקט אַ ניי בילד. 
די חסידים האָבן געדאַװונט --- מ'האָט עס באַשײמפּערלעך געזען -- מיט השתפּכות 
הנפש, אין פלאַם פון אמונה.. 

ראָקערן האָט זיך אויסגעוויזן, אַז ער איז אַרײינגעפירט געװאָרן אין אַן 
אַנדערער, אַ העכערער וועלט. 

יידן דאַװענען -- ער האָט זיך פונעם בילד נישט געקענט אָפּרײיסן 

אַגב: אין די זכרונות פון איצט פאַרשטאָרבענעם טשעכישן פּרעזידענט 
מאַטאַריק, געפינט זיך אַן ענלעכער מאָמענט. טאָמאַס מאַסאַריק דערציילט, אַז 
האַרציק-נאָענט איז אים דאָס יידישע פאָלק געװאָרן ערשט דאַן, װען ער האָט 
געזען, װי יידן דאַװענען. ערשט דאַן האָט ער דערפילט דעם וויי פון יידישן גלות, 
דעם צער פון דער ידישער אומה, און די אייביקע שיינקייט פון די יידישע 
האָפענונגען... 


צּ 


יענע איבערלעבונג אין חסידים:שטיבל איז פאַר ראָקערן געווען אַנטשײדג- 
דיק. אין אים האָט זיך דערװעקט זי נייגעריקייט. ;כאַסידיזם", ;כאַסידיזמוס?, 
װאָס איז עס אַזױנס. מיט פלייס װואַרפט זיך ראָקער צו אַ פרישן שטודיום. 

און װאָס רייכערער עס זענען געװאָרן זיינע ידיעות וועגן דער חסידות-באַװוע" 
גונג, אַלץ שטאַרקער איז געװאַקסן זיין פאַרערונג. 

רודאָלף ראָקער האָט דער חסידות-באַװעגונג אָפּגעגעבן אַ סך אָרט אין זיינע 
שריפטן, 

פאַרשטײיט זיך, אַז ראָקערט קוק מוז זיין אַ ביסל איינזייטיק, פרעמדלעך, 
אָכער עס זענען דאָך דאָ שטעלן, װוּ ער גיט זיך די מי אַריינצודרינגען אין דער 
וועלט פון חסידות. 

ער ברענגט אַרױס אַ גאַנצע ריע געדאַנקען פון די חסידות-שאַפערס. ער 
וויל, אַז די מענטשן, אַלע מענטשן פון אַלע פעלקער און נאַציעס, זאָלן זיך איבער 
די פּערל פאַרטראַכטן. אָט, למשל, אַ באַקאַנטער חסידישער געדאַנק: ;אין יעדער 
זאַך, װאָס איז פאַראַן אויף דער ועלט, איז דאָ אַ געטלעכער פונק, אַפילו אין 
פּשוטן המון איז דאָ אַ ניצוץ פון הייליקייט"... ראָקער פרעגט: צי פאַרדינט נישט 

דער דאָזיקער רעיון צו װוערן דער לייט-געדאַנק, דער לייכט-טורעם, װאָס פירט 
די מענטשהייט באַרג אַרױף? 

דער טאָן פון ענטוזיאַזם רופט זיך אָפּ אויך אין אַנדערע ערטער. ראָקערן 
אימפּאָנירט דאָס בשותפותדיקע, דאָס ,קאָלעקטיווע", װאָס טרעט אַרױס אין 
חסידישן לעבן. דאָס, װאָס אַלע זענען דאָ פאַראײיניקט אין אַ מין בשותפותדיקער 
התלהבות, װאָס --- ,וי זעלטן אין וועלכער געזעלשאַפטלעכער גרופּע, הויבט זיך 
אין דער חסידות- באַוועגונג אַרױף דער פּרינציפּ פון גלייכהייט, אַלע וערן אַרײנ- 
געצויגן אין אַלגעמײנער ברודערשאַפט, און עס הערשט ברייטע, נאָענטע חבר" 
שאַפט..," 

ראָקערן אימפּאָנירט װאָס די אידעע פון גוטסקייט און רחמנות װאַקסט דאַ 
אויס ממש צום זין און אינהאַלט פון דער מענטשלעכער עקקויסטענץ: אים 
אימפּאָנירט די פלאַמענדיקייט און פאַרבענקטקייט, װאָס ער האָט באַמערקט בי 
אַ חסידישן שלש-סעודות ; אים אימפּאָנירט דאָס, װאָס חסידות איז געבויט אויף 
דער שטרעבונג ;,זיך אַרונטערצולאָזן צום פאָלק, צום איינפאַכן מענטש". פאַר 
אים האָט אַ צויבער -- דער פאָלקסטימלעכער כאַראַקטער פון דער חסידות- 
באַװועגונג... 

רודאָלף ראָקער, דער גוי, בויגט זיך איין און שעפּט אָן פון לויטערע חסידות- 
קװאַלן. ער פאַרטיײידיקט די חסידות- באַוועגונג. דאָס איז נאָך מערקוװוערדיקער 
און װוּנדערלעכער, ווען מען געדענקט, וויפל שמוץ עס װאַרפן אויף חסידות און 
וויפל פּאַמפלעטן עס לאָזן קעגן חסידות אַרױס ביז היינט צו טאָג -- אומפאַר- 
בעסערלעכע יידישע ;,משכּילים", 


צּ 


מיר האָבן לעצטנס אָפּגענומען אַ גרוס פונעם אַלטן ראָקער. אין אַ דייטשער 
עמיגראַנטן-צייטשריפט ווערט דערמאָנט זיין נאָמען. ער געפינט זיך היינט, נאַטיר- 
לעך, אין דער עמיגראַציע. די היטלעריסטן האָבן אים געװאָלט פאַרשפּאַרן אין 
קאָנצענטראַציע-לאַגער, אָבער ער איז באַצײטנס אַנטלאָפן, ער מאַכט איצט אַדורף 
אַ ווייטערדיק קאַפּיטל פון פּלאָג און מאַטערניש. ער לעבט אין קלאָגעדיקע באַדינג- 
גונגען. ער איז שװאַך, קראַנק. אָבער ער נעמט זיך דאָס װייניק צום האַרץ. זיין 
פאַרלאַנג איז : דערלעבן די מפּלה פון די באַרבאַרן.. 

ניין, זאָגט נישט, אַז קיין אָריגינעלע פּערזענלעכקייטן זענען מער נישטאָ, אַז 
אַלע אין אונדזער וועלט זענען געװאָרן פּראָזאַיש און טרוקן. עס זענען נאָך ---דאָ 
מענטשן, װאָס זענען לויטער פּאָעזיע, מענטשן מיט פייער אין האַרץ, מענטשן, 
װאָס זייער לעבן איז וי אַ ליד. -- נישט מער -- די דאָזיקע מענטשן זענען 
היינט איינזאַם און עלנט, און זיי זענען פאַררוקט אין אַ ווינקל.. 

ליר פאַרשפּאָרן צוצוגעבן : נישט ביי אונדז האָט מען געפייערט דעם 

אָנדענק פון אַ יידישער פרוי. נישט אינעם דאָזיקן לאַנד,. דאָס איז גענוג קלאָר. 
דאָס איז אַ זעלבפאַרשטענדלעכקייט. אינעם דאָזיקן לאַנד ווערן קיין שום אונטער- 
שידן נישט געמאַכט צווישן אַ יידישן מאַן און אַ יידישער פרוי. דאָס איז איבע- 
ריקנס אין הסכּט מיטן ,ריטערלעכן" קאָדעקס, װאָס פאַרפליכטעט דאָ לעצטנס 
ביי אַלערלײ קאַװאַלירן און קאַװאַלעריסטן. די יידישע סטודענטינס אויף די הויכ- 
שולן ווערן צעשלאָגן אַזױ ,גרינטלעך" וי די יידישע סטודענטן. די יידישש 
שוסטערין מינקאָװוסקאַ איז געטויט געװאָרן מיט דער זעלבער ;,געװיסנהאַפטיקײיט" 
װאָס דער שוסטער מינקאָווסקי. די מערדערישע קלאָניצע פאַלט אויף אַ יידישן 
פרויען-קאָפּ גענוי װוי זי פאַלט אויף אַ יידישן מענער-קאָפּ. און נאַטירלעך, פאַר- 
שטענדלעך : פּונקט אַזױ װוי מען פייערט נישט דאָ דעם אַנדענק פון פאַרדינסט- 
פולע יידישע מענער, אַזױ פייערט מען אויך נישט דעם אַנדענק פון פאַרדינסטפולע 
יידישש פרויען. 

אַז מען שמועסט גלייכהייט !... 

אין אַמעריקע האָט פּאַסירט אַזאַ זאַך. אין אַמעריקע איז געפייערט געװאָרן 
דער אָנדענק פון אַ יידישער טאָכטער. 

דאָרט פאַרגינט מען זיך נאָך אַזױינס. דאָרט גייען יידן מיט אויפגעהויבענע 
קעפּ, פריי און זיכער און אָטעמען מיט דער פולער ברוסט. דאָרט דערקלערט 
דער פּרעזידענט, אַז ער אַנערקענט נישט און װצט נישט אָנערקענען דעם פנאַנ- 
דערטייל פון בירגער און צוויי קלאַסן. דאָרט האַלטן אַפילו כּשרע פּוילישע 
זשורנאַליסטן, מיטגלידער פון פּוילישן זשורנאַליסטן-סינדיקאַט, אַז שלאָגן יידן 
איז אַ פאַרברעכן און אַ חרפּה, 

בע, אויך מיר אַ מדינה! -- װעט מאָרגן שרייבן אין אַ לייט-אַרטיקל דער 
,דזיענניק נאַראָדאָװי? --- טאָ, װאָס, אַז אַמעריקע איז א גרויסע אימפּעריע, טאַ 
װאָס, אַז די פאַראײניקטע שטאַטן זענען אַ מעכטיקע פינאַנס-מאַכט? -- אַ מדינה, 
װאָס פייערט דעם אָנדענק פון אַן ;אסתרקע" איז נעבעך אַן אָרעם, אומגליקלעך 
לאַנד !., 


281 





העשיל קלעפפיש 


אַ סקאַנדאַל! --- װעט אַרײנפאַלן אין היסטעריע דער נאַראַ-אָרגאַן ;אַ.בע.צש." 
-- מיט אַ זשידוווקע האָט געטומלט גאַנץ אַמעריקע. דאָס איז אַ שאַנדע. מיר 
טאָרן נישט אַריבערגײן צו דער טאָג-אָרדענונג איבער אַזאַ סקאַנדאַל. מיר מוזן 
אַרױסציִען קאָנסעקװענצן. אין װאַרשע שטייט אויף ,קראַקאָװער פאָרשטאָט? אַ 
דענקמאָל, וועלכן דאָס אויפגעלעבטע פּוילן האָט אויפגעבויט לכּבוד אַמעריקע. 
דער דאָזיקער דענקמאָל מוז צעשמעטערט וערן. צו דער אַרבעט, כלאָפּצעס !... 


צּ 


אָבער אַ שפּאַס אין אַ זייט. לאָמיר זיך נישט גריבלען, וי אַזױ די פינצטערע 
כּנופיה װועט אויפנעמען די דאָזיקע ידיעה. אויך אין אַמעריקע האָט מען זיך 
דערין נישט געגריבלט, 

מ'האָט לעצטנס אין די פאַראייניקטע שטאַטן געפייערט דעם 50-יאָריקן 
יובילעום פון דער באַרימטער פרייהייטס-סטאַטוע. װען מען קומט אָן אין ניו- 
יאָרקער פּאָרט, דערזעט מען אַ הערלעכן מאָנומענט פאַר דער פרייהייט. אין אַלע 
אַמעריקאַנער רייזע-איינדרוקן, װאָס איר װעט נאָר לייענען, װעט איר געפינען 
אַ באַשרײבונג פונעם דאָזיקן מאָנומענט, וועלכער שטעלט מיט זיך פאָר אַ סימבאָל 
פון דער פרייהייט און װאָס באַגריסט יעדן ניעם אײנװאַנדערער. אָבער די 
פייערונגען לכּבוד דער סטאַטוע זענען פאַרװאַנדלט געװאָרן אין פייערונגען -- 
פאַר אַ יידישער פרוי. 

דער נאָמען פון אַ יידישער פרוי איז ענג פאַרבונדן מיט דער פרייהייטס- 
סטאַטוע. 

אויפן פּעדעסטאַל פון דאָזיקן מאָנומענט איז אויסגעקריצט אַ געזאַנג צו דער 
פרייהייט פון אַ יידישער דיכטערין, װאָס האָט געלעבט אין אַמעריקע. 

עס איז אויך אויסגעקריצט דער נאָמען פון דער דיכטערין. 

עס געפינט זיך דאָרט די אויפשריפט: 

;אָט די טאָוול מיטן סאָנעט (ליד) צו דער הערלעכער סטאַטוע פון פרייהייט, 
װאָס איז דאָ אויסגעקריצט, איז צום ליבן אָנדענק פון עמאַ לאַזאַרוס, געבוירן 
אין דער שטאָט ניו-יאָרק דעם 22סטן יולי 1849, געשטאָרבן דעם 19טן נאָוועמבער 
7', 

עמאַ לאַזאַרוס איז געווען אַ יידישע פרוי. 

(ווונדער איבער װוּנדער ! --- אַזױ מוז טראַכטן אונדזערער אַ ייד, װאָס ווערט 
מגולגל קיין אַמעריקע און שטייט פאַר דער סטאַטוע און לייענט איבער די דאָזיקע 
אויפשריפט -- אַ יידישער נאָמען -- און מען האָט אים גאָרנישט געפּרװוט 
אַראָפּמעקן פון דאַנען, מ'האָט אים גאָר נישט געפּרוווט פאַרשמירן, מ'האָט דער" 
נעבן נישט אויסגעקריצט קיין האַקנקרײץ, מ'האָט נישט צוגעשריבן אין דער 

זייט : ,פאַרשאָלטענע זשידוווקע? --- װאָס, זענען זיי טאַקע מענטשן די דאָזיקע 
אַמעריקאַנער וייי). 
אצ 


מ'האָט אין די פייערלעכע טעג אַ סך געשריבן אין אַמעריקע און אַ סך 
גערעדט איבער עמאַ לאַזאַרוס. מ'האָט מיט טיפער פאַרערונג אויפגעמישט דאָס 
אינטערעסאַנטע בלאַט פון איר לעבן. מ'האָט געברענגט אויסצוגן פון איר פּאָעזיע, 
און מ'האָט אויפגעלעבט די מערקווירדיקע געשטאַלט פון דער יידישער פרו. 

עמאַ לאַזאַרוס איז געווען אַ דיכטערין. אַ טאַלאַנטפולע דיכטערין. זי האָט 
אירע לידער געשריבן אין ענגליש. עמאַ לאַזאַרוס איז אַ טאָכטער פון אַ יידיש- 
שפּאַנישער פאַמיליע, װאָס האָט זיך באַזעצט אין קאָלאָמבוסעס מדינה און געװאָלט 
דאָ אָפּאָטעמען. 

אין די ערשטע יאָרן פון איר שאַפן האָט עמאַ לאַזאַרוס נישט אַרױסגעװיזן 
קיין ספּעציעלן אינטערעס פאַר יידישע טעמעס. זי האָט זיך באַנוצט מיט מאָטיוון 
פון אַלגעמײנעם אַמעריקאַנער לעבן. אָבער אונטערן איינדרוק פון די דעמאָלטיקע 
געשעענישן אין דער יידישער וועלט, רוקט זיך די דיכטערין צו נאָענט צו די 
זאָרגן און ליידן פון איר פאָלק. עס קומען דאָ אָן טרויעריקע באַריכטן פון צאַרישן 
רוסלאַנד. אַ כװואַליע פון פּאָגראָמען בושעװועט. די יידישע מאַסן ווערן אין מזרח- 
אײראָפּע באַלײידיקט און גערודפט. עמאַ לאַזאַרוס נעמט אויף די ידיעות מיט 
אומרו און גליענדיקן צאָרן. הייסט עס, אַז עס זענען נאָך דאָ לענדער, װוּ עס איז 
דאָ אַ געטאָ-שױדער ? -- הייסט עס, אַז אַ שטיק וװועלט ווערט נאָך צעפרעסן פון 
האַס און באָדט זיך אין מענטשלעכע טרערן? -- עמאַ לאַזאַרוס דערפילט זיך 
מיט אַ מאָל מיט טויזנטער פעדים באַהאָפּטן מיט די יידישע מאַסן. װוי איר פּער- 
זענלעך װאָלט אָנגערירט די יידישע ליידן, װוי קעגן איר אַלין װאָלטן זיך געריסן 
די צעיושעטע באַנדעס. 

מיט יעדן טאָג ווערן איינגעשניטן אַלץ טיפערע ענדערונגען אין דער פּסיכיק 
און אין די אָנשױונגען פון עמאַ לאַזאַרוס. זי באַקענט זיך מיט דער געשיכטע 
פון איר אייגענער פאַמיליע. שפּאַנישע יידן זענען געווען אירע זיידעס. שפּאַניע! 
צי קען נישט בלויז דאָס װאָרט אַליײן אַרוסרופן אָן אַ שיעור רעפלעקסן! -- 
צו עמא לאַזאַרוס דערגייט דער וויי-געשריי פון דורות. אין איר שאַפן וועבן זיך 
אַריין יידישע מאָטיוון. זי שרייבט איצט לידער פון וועלכע עס טראָגט זיך אַ 
שטורמישער יידישער געפיל. אין איר ליד ;די יידישע פאָן", צי אין אַנדערע 
געדיכטן, טרעט זי אַרױס װוי אַ מיט-שותף צום יידישן גורל אין גאָר דער וועלט. 

אָבער נישט בלויז מיטן װאָרט אַליין באַנוגנט זיך עמאַ לאַזאַרוס. זי שטעלט 
זיך צום קאַמף פאַר די יידישע רעכט. זי גיט זייער פיל פון איר צייט אַװעק 
אויף צו העלפן די געליטענע יידן. זי אָרגאַניזירט אַ גרויסע געלט-זאַמלונג פאַר 

די פּאָגראָם:קרבנות. זי שטיצט אויך די יידישע אימיגראַנטן, וועלכע עס איז 
געלונגען זיך אַרױסצורײסן פון זייער אַלטער, רוינירטער היים. עמאַ לאַזאַרוס --- 
ווערט די מאַמע פון די באַלײידיקטע און הילפלאָזע. 

דערביי איז כאַראַקטעריסטיש: עמאַ לאַזאַרוס הויבט אויף אין אַ רייע 
אַרטיקלען דעם געדאַנק פון אַן אייגענער יידישער היים אין ארץ-ישׂראל, זי 
שרייבט, אַז די װאָגלענדיקע יידן מוזן האָבן אַ מקום-מקלט פאַר זיך אין זייער 
היסטאָריש ולאַנד, און זי ווענדט זיך מיט אַ הייסן אַפּעל צו אַלע מענטשן פון 
געוויסן צו טאָן עטװאָס פּאָזיטיווס אין אָנבליק פון דער יידישער מאַרטיראָלאָגיע. 

עמאַ לאַזאַרוס האָט נאָך געהאַט אַ סך אַנדערע פּלענער, וי אַזױ צו לינדערן 
די יידישע נויט, פילאַנטראָפּישע און פּאָליטישע פּלענער, אָבער דער טיט האָט 
זי פרי צוגערויבט. עמאַ לאַזאַרוס איז געשטאָרבן אין עלטער פון 38 יאָר. 

צי האָט עמעצער אין אַמעריקע נישט געװוּסט, אַז לאַזאַרוס איז אַ יידישע 
פרוי ? --- דאַכט זיך, אַז דאָס איז געווען אַ גוט באַקאַנטער פאַקט. עמאַ לאַזאַרוס 
האָט דאָך כּסדר אונטערגעשטראָכן איר צוגעהעריקייט צו יידן. אָבער דאָס האָט 
נישט געקענט זיין קיין שטערונג פאַר איר דיכטערישער אָנערקענונג. אין יענע 
יאָרן ווערט אויפגעשטעלט די פריהייטס-סטאַטוע. און אויפן פּעדעסטאַל פון 
מאָנומענט ווערן אויסגעקריצט פערזן פון עמאַ לאַזאַרוס. פערזן פון איר פּלאַמיק 
ליד צו דער פרייהייט. פערזן, װאָס פאַראײיביקן דעם נאָמען פון דער יידישער 
דיכטערין אויף אַמעריקעס באַרימטן מאָנומענט. 


צִ 


און איצט, ביטע, באַטראַכט זיך אַ רגע. 

אין פּולן טרעפט אַזאַ זאַך. 

עמעצער אין פּוילן דערמאָנט זיך אין אַ פאַרדינסטפולער יידישער פרוי, 
און ער רוקט אַרױס דעם פאָרשלאָג צו פייערן איר אָנדענק, 

ווייל, צי זענען דען נישט געווען קיין פאַרדינסטפולע יידישע פרויען אין 
דער פּוילישער געשיכטע? -- צי האָבן יידישע פרויען וייניק געלייסט בעת די 
פּױלישע אויפשטאַנדן? צי האָבן יידישע פרויען אַ קנאַפּן אָנטײל גענומען אין 
פּױלישע פרייהייטס-קאַמפן ? --- צי האָט נישט אַפילו אין דער פּוילישער ליטעראַ- 
טור געפונען אַן אָפּקלאַנג דער אָנטײל פון דער יידישער פרוי אין פּױלנס באַ- 
פרייוּנג ? צי שילדערט נישט סלאָװאַצקי, למשל, אַ יידישע טאָכטער מיטן נאָמען 
יודיטאַ, װאָס רופט די פּוילישע מאַסן צום קאַמף קעגן שונא 1.. 

ביטע, פאַרטראַכט זיך. 

אָבער ניין. שווער אַרײנצופאַלן אין מחשבות, ווייל --- אָט הערן מיר שון 
די דונערנדיקע שטים פון ריטערלעכן דעפּוטאַט מיעדזינסקי: 

-- װאָס, יידישע פרויען װועלן געפייערט וערן אין נאַציאָנאַלן פּוילן ?!... 

פון לעוועק ביז שמעון אַשכּנזי.. 


וליאַן טוּווים געהערט צו די באַדײטנדיקסטע דיכטערס אין איצטיקן 
פּוילן. טוּווים פאַרנעמט איינעם פון די ערשטע ערטער, אוב נישט דאָס סאַמע 
ערשטע אָרט אין דער ניער פּױלישער ליטעראַטור. יוליאַן טוּווים איז אַ ייך, 
אַ לאָדזשער ייד, און עס קען דעריבער עמעצן אימפּאָנירן, װאָס גראָד אַ ייד איז 
דער גרעסטער פּאָעט פון אויפגעלעבטן פּוילן, און װאָס גראָד אַ ייד ווערט אָנער- 
קענט דורך פריינד און פיינט פאַרן מייסטער פון פּוילישן פערז און װירטואָז פון 
פּוילישן װאָרט --- אָבער דער יידישער כּלל האָט דווקא נישט קיין גרונט פון װאָס 
זיך צו אַנטציקן מיט טוווימען. יוליאַן טוּווים שטייט גאַנץ ווייט פון דער יידישער 
געזעלשאַפט. מיט אַ דיקער כינעזישער מויער איזאָלירט זיך דער דיכטער פון 
דער יידישער גאָס, פון אַלץ, װאָס אין יידיש, און ער איז שטרענג פאָרזיכטיק, 
אַז עס זאָל, חלילה, נישט אַריינדרינגען צו אים קיין שום אָפּקלאַנג פון יידישן 
לעבן, פון דער גרויזאַמער יידישער ווירקלעכקייט און פונעם שווערן טאָגיטעגלעכן 
געראַנגל פון די יידישע מאַסן. מער נאָך: אין טוווימס שאַפן קלינגען אָפט אָפּ 
בפירוש אַנטי-יידישע אַקצענטן. דאָס איז משונהדיק, דאָס איז אומגלויבלעך, דאָס 
איז אָבער אַ פאַקט. יוליאַן טוּווים ווערט באַלײדיקט צוליב זיין יידישן אָפּשטאַם, 
ענדעקישע העצערס באַפאַלן אים מיט די ערגסטע זלזולים און שרייבן מיט שוים 
אויף די ליפּן, אַז טוווים דאַרף גלייכער האַנדלען מיט הערינג און ציבעלעס אויף 
די נאַלעװקעס און נישט אַרײנשטעקן זיין נאָז אין דער פּוילישער דיכטונג, 
אַן אַנדערער װאָלט מעגלעך זיך פאַרטראַכט איבער די דאָזיקע העסלעכע 
אַטאַקעס, ער װאָלט געמאַכט אַ חשבון-הנפש מיט זיך אַלײן און זיכער געקומען 
צום אויספיר, אַז פאַרשלייערן היינטיקע צייטן דאָס יידישקייט פּועלט נישט און 
דינט נישט מער אַלס סגולה קעגן העצעס. 
טוּווים אָבער קלייבט זיך אָפּ אַן אַנדערן וועג. ער איז דער מחבר פון אַ ליד 
אונטערן נאָמען איידן", װאָס װאָלט געקענט גאַנץ גוט אַרױס פון דער פעדער 
פון אַ... נאָװואַטשינסקין. דער פּוילישער ייד ווערט אינעם דאָזיקן ליד געשילדערט, 
וי עפּעס אַן אומהיימלעכער געשפּענסט, וי עפּעס אַ פּחדן און באַשעפעניש, װאָס 
דאָס געפיל פון פאָטערלאַנד איז אים לחלוטין פרעמד. טוווים האָט אויך געשריבן 

העשיל קלעפּפיש 


אַ מיאוס און אָפּשטױסנדיק געדיכט וועגן ,יידישע פּאַסקאַזשעס". דאָ נישט לאַנג 
איז ער אויף אַן אומדערלאָזבאַרן אופן אַרױסגעטראָטן קעגן דער יידישער שפּראַך. 
יידיש איז פאַר טװוווימען אַ ;שענדלעך-קלינגענדיקער זשאַרגאָן", װאָס גרילצט 
אומאָנגענעם אין דער פּוילישער לופט. קען זיין, אַז יוליאַן טוווים רעכנט, אַז מיט 
די דאָזיקע שאָקירנדיקע אַנטיזײידישע ;שמאָנצעסן"י, װעט אים געלונגען צו 
געווינען חן אין די אויגן פון די ענדעקעס, און אַז אין דעם זכות װעלן זיי אים 
אָנהױיבן באַטראַכטן פאַר אַ פּאָליאַק"... אָבער פאַר אונדז איז טװוים און זיין 
גאַנצע משונהדיקע אויפפירונג אַן איבעריקער באַװוייז, אַז -- מען קען זיין אַ 
גאַנץ גרויסער דיכטער און דאָך פאַרבלייבן אַ קליין, גאָר קליין מענטשל.. 


אָבער נישט צו רעדן וועגן טוווימען און אויך נישט צו באַהאַנדלען זיין 
כאַראַקטער, זענען מיר איצט אויסן. מיר ווילן נאָר באַרירן אַ ווערק, װאָס יוליאַן 
טוּווים האָט לעצטנס אַרױסגעגעבן. דאָס איז אַ מין אַנטאָלאָגיע. אַ זאַמלונג פון 
;פראַשקעס", װאָס זענען געשריבן געװאָרן אין פּוילן דורך פאַרשידענע דיכטער 
אין פאַרשידענע צייטן. די ,פראַשקע" איז אַ שטאַרק פּאָפּולערער זשאַנער אין 
דער פּוילישער פּאָעזיע. דאָס איז אַ קורץ, טעמפּעראַמענטפול לידל, אַן עפּיגראַם, 
ווו ערנסטקייט איז געמישט מיט וויץ און סאַטירע. ;פראַשקעס" זענען געשריבן 
געװאָרן אין פּולן פון די צייטן פון אַלטן קאָכאַנאָווסקי און פון נאָך פריער, און 
זיי ווערן אויך געשריבן דורך די היינטיקע דיכטער. 


אין טוּווימס זאַמלונג געפינט זיך טאַקע אַן אױיסװאַל ;פראַשקעס" פון אַן 
אָפּשניט פון פיר הונדערט יאָר. אין די דאָזיקע לידלעך וערן באַרירט כּלערלײ 
פראַגעס. דאָס איז זייער כאַראַקטעריסטישער שטריך: זי באַהאַנדלען דאָס 
פּולסירנדיקע לעבן, נאַטירלעך : אויך פון יידן רעדט זיך אין די לידלעך. יידן -- 
כאָטש זיי ווערן איצט באַטראַכט װוי ,פרעמדע" און וי אַ ;סחורה אויף עקספּאָרט" 
-- לעבן דאָך אויף דער פּוילישער ערד פון די עלטסטע צייטן, זיי זענען געקניפּט 
און געבונדן מיטן פּולישן געשיכטלעכן, פּאָליטישן און עקאָנאָמישן לעבן דורך 
דורות און דורות. זיי געהערן אויך צו די עלטסטע טעמעס אין דער פּוױלישער 
ליטעראַטור, 


טוווים ברענגט אַ גאַנץ גרויסן אױיסװאַל פון ,פראַשקעס", אין וועלכע עס 
רעדט זיך וועגן יידן. איר לייענט די דאָזיקע לידלעך און פאַר אייך שפּרײיט זיך 
אויס אַ שטיק יידיש לעבן, אַ שטיק יידישע ווירקלעכקייט, ספק --- פאַרגאַנגענהײט, 
ספק -- קעגנװאַרט ; איר וויגט זיך צװוישן נעכטן און היינט, איר שוועבט אין אַ 
וועלט, װאָס איז ווייט און נאָענט, װאָס איז אַלט און ניי, װאָס איז אָבער --- אונדזער 
לעבן אוֹיף דער דאָזיקער ערד.. 


492 


צווישן די צוויי וועלט-מלחמות 


דער ערשטער טרעט דאָ אַרױס מיט אַ לידל װעגן יידן, דער דיכטער פון 
אַמאָליקן פּוילן, באַלטיזער. איר ווילט וויסן, װוי אַזױ מען האָט אין יענע וייטע, 
פאַרנעפּלטע צייטן געקויפט ביי אַ /זשיד"? -- אָט הערט: דער פּאַן מאַרטשין 
מאַכט אַ קניה ביים ייד לעוועק. ער ויל אָבער, אַז לעװועק זאָל אים פאַרקויפן 
די סחורה בחצי-חינם, װאָס זשע טוט ער ? -- ער שיסט אויס פון אַ רעװאָלוער, 
ער שיסט נישט, חלילה, צו קיינעם, דער פּאַן מאַרטשין איז נישט קיין כוליגאַן. 
ער וויל נאָר, אַז לעוועק זאָל זיך דערשרעקן, זאָל ער קמיינען" און -- דערווייל 
טאַקע פאַרקויפט ,דאָס יידל" די סחורה פאַר אַ שפּאָט-ביליקן פּרייז... אין אַ גוטן 
הומאָר און מיט אַ צופרידענער מינע גייט אַװעק פון לעוועקן דער פּאַן מאַרטשין { 
אַ צעשמייכלטער פון דעם ;קלוגן" איינפאַל איז אויך דער פּאָעט, װאָס באַזינגט 
דעם דאָזיקן עפּיזאָד, 

אַ גרוס פונעם אַמאָליקן יידישן לעבן באַקומט איר אויך אין אַ לידל פון פּאָעט 
יאַן פון וויכולוווקאַ, װאָס האָט געלעבט אין אָנהױיב פון זיבעצנטן יאָרהונדערט. 
דער פּאָעט האַלט, אַז אַ טעות האָבן די װאָס מיינען, אַז יידן פאַרנעמען זיך נישט 
מיט יאָגד. עס איז אמת, אַז יידן לאָזן זיך נישט אין די וועלדער און יאָגן זיך 
נישט נאָר חיות; דערפאַר אָבער פאַרנעמען יי זיך מיט יאַגד אין זייערע.. 
קראָמען. זיי יאָגן זיך נאָכן גראָשן, זיי פאַנגען מענטשן, ערלעכע פּאָליאַקן, װאָס 
לאָזן זיך פון זיי אָפּנאַרן... אַן אַנטיסעמיטיש לידל. אין אַלטן פּוילן זענען דאָס רוב 
דיכטער געווען פיינטלעך געשטימט צו יידן. אויב דו פאַרמאַכסט אויף אַ מינוט 
די אויגן, דערזעסטו דייטלעך דעם דאָזיקן געפערלעכן קיעגער": אַ ייד אַן איין- 
געקאָרטשעטער, מיט אויגן, פון וועלכע עס קוקט רירנדיקער אומעט, אַ ייד, װאָס 
איז גליקלעך, אויב ער פאַרדינט אויפן טרוקענעם שטיקל ברויט, אַ ייד, װאָס זיין 
עשירות לאָזט זיך פאַרגלייכן מיטן ,עשירות" פון היינטיקן יידישן סטראַנאַן- 
הענדלער... און דאָך, און פאָרט --- אַ איעגער"!.. אַ ;יעגער" פאַרן דיכטערו יאַן 
פון וויכולוווקאַ: אַ ;יעגער" פאַר די טינטלערס און העצערס פון ,אַ. בע.צע."! 

איינער פון די באַקאַנטסטע שרייבערס פון זיבעצנטן יאָרהונדערט, װאַצלאַו 
פּאָטאָצקי, װארפט אָן אַ בילדל, װאָס קומט פאַר אונדז אויס וי אַן אויסשניט פון 
דער היינטיקער כראָניק: אַ סטודענט קוקט אַראָפּ פון פענצטער. דערזעט ער, אַ 
ייד גייט פאַרביי. רופט ער דעם יידן. אָבער װי דער ייד הייבט אויף דעם קאָפּ, 
וואַרפט אים דער סטודענט אַראָפּ אָן איי און שלאָנט אים אויס אַן אויג.. בכן, 
שוין עטלעכע הונדערט יאָר איז אַלט אינעם דאָזיקן לאַנד די סטודענטישע כאַמיש- 
קייט, שוין מיט דריי הונדערט יאָר צוריק האָבן די סטודענטן זיך געריסן צו ווייזן 
קריטערלעכקייט? איבער יידישע קעפּ, און שוין דעמאָלט האָבן זיי זיך נישט פאַר- 
נומען מיט לערנען, נאָר מיט אייער װאַרפן !.. 

אָבער כאַראַקטעריסטיש איז אויך, וי אַזױ דער דיכטער פאַרענדיקט זיין לידל 
איבערן סטודענט. צי געפינט דער פּוילישער דיכטער אַן אויסדרוק פאַרן ווייטיק, 

װאָס פַּרעסט צונויף דעם אומשולדיק באַפאַלענעם ייד, צי האַלט ער פאַר נויטיק 
אָנצושרײיען דעם צעוילדעװועטן אַקאַדעמיקער-כוליגאַן? -- ניין. דער פּאָעט 
פּאָטאָצקי חכמהט זיך אַ ביסל, אַז שיער-שיער קומט אויס, אַז שולדיק איז דער 
ײַד, ווייל --- ווער האָט אים געהייסן פאַרבייגיין און אַרוסרופן דעם ,צאָרן" ביים 
סטודענט ?... צי דאַכט זיך אייך נישט, אַז איר האָט פאַר זיך דאָס שענדלעכע 
אַרטיקל, מיט וועלכן דער וילנער פּראָפּעטאָר שימאַנסקי איז היינטיקע װאָך 
אַרױסגעטראָטן, און אין וועלכן עס וערט געזאָגט, אַז אין די אומרוען אויף די 
הויכשולן זענען שולדיק די יידן ?,.. צי איז נישט פּראָפּעסאָר שימאַנסקיס אַרטיקל 
אַ קאָפּיע פון יענעם לידל, אַ קאָפּיע מיט אַלע פּיטשעווקעס, און --- צום טייוול! --- 
צי איז ווירקלעך אַזױ ווייט דער מהלך צװישן דריי יאָרהונדערטער .. 

איר הערט אויך עפּעס פון ביטערן יידישן גורל אין אַן אַנדער װערק פון 
זעלבן פּאָטאָצקי. אַ גאַסן-בילדל. ס'איז לעבעדיק. רוישיק. טומלדיק. מ'שלאָגט 
יידן. ווען דאָס איז געווען, דערציילט נישט דער מחבר. מן-הסתם אין דער צייט 
פון דער מלחמה קעגן די שװעדן. דעמאָלט לעבט דאָך פּאָטאָצקי, און דעמאָלט 
שיטן זיך באַשולדיקונגען קעגן יידן, אַז זיי ,פאַרראַטן פּױלן".. אָבער נישט 
וויכטיק. דער עיקר: מען שלאָגט. מען שפּאַלט יידישע שאַרבנס מיט שטעקנס, 
הייסט איינער פון די פּאַנעס, װאָס נעמען אָנטײיל אין דאָזיקן הייליקן אַנטי-ײידישן 
קריג, יאָרדאַן. וויצלט זיך דער פּוױלישער פּאָעט: ;אַמאָל האָבן יידן געשלאָגן 
מיט שטעקנס דעם פיאָרדאַן" (ירדן), און דער יאָרדאַן איז אַנטלאָפן, און היינט 
איז אַ פאַרקערטע שפּיל. דער איאָרדאַן" שלאָגט און יידן אַנטלויפן?.. גייסטרייך, 
האַ? -- צי ווייזט זיך אייך נישט אויס, אַז איר הערט דאָ די זעלבע ;חכמות", 
װאָס דער ה' דעפּוטאַט מיעדזינסקי האָט די פאָריקע װאָך געשאָטן פון דער סיים- 
טריבונע, צי לאָזן זיך נישט די דאָזיקע פוילע וויצן פאַררעכענען צו דער זעלבער 
צינישער קאַטעגאָריע ? 

דער אייגענער שאַבלאָן-נוסח חזרט זיך איבער אין די לידלעך פון קאָראָװסקי, 
קוליגאָווסקי און אַנדערע. ווער עס פירט אַ האַנדל מיט יידן -- זאָגן פאָרױס די 
זינגערס --- דער וועט האָבן אַזאַ סוף, וי פּרעה מלך מצרים. יידן וװועלן ביי אים 
דאָס פאַרמעגן צורויבן, און צום סוף דערטרינקען.. די דאָזיקע פּאָעטן זענען 
פּאַרשטײיט זיך, גוטע קריסטן, אָבער זיי זענען דערביי מאָדנע איבערצייגט, אַז 
די אידעעס פון קריסטלעכער ליבע ועלן גאָרנישט ליידן, אויב מען װעט אויס- 
רויכערן די יידן פון פּױילן, און פאַרגרעסערן די נויט און עלנט אויף דער פאַר- 
צערטער יידישער גאַס... 


צ 


אָבער מיט אַ מאָל שווימען אויף אַנדערע טענער. | 
אַ קאַטאַסטראָפע האָט אָנגערוקט. פּוילן האָט פאַרלוירן די זעלבשטענדיקייט. 

די פּאָעטן זענען שוין איצט נישט מער אַזױ האָפערדיק און זיכער. זיי הייבן זיך 
אָן צו פאַרטראַכטן איבער די באַגאַנגענע פעלערן. און מען פּרוווט צו פאַרריכטן 
די פאַלשע באַציונג צו ייד 

אין אַ לידל פון דיכטער מושניצקי, באַמערקט איר די דאָזיקע איבערקערע- 
ניש. עס ווערט דאָ פאָרגעשטעלט אַ פּאָליאַק אַ שׂונאדישׂראל. דער פּאַן ליכװיאַרסקי 
פאַרטראָגט נישט קיין יידן. ער שרייט, אַז אין אים ברענט אַ האַס צום פאָלק פון 
די זשידעס. אָבער ווען עס קומט אַ צייט, און דער פּאַן ליכװיאַרסקי דאַרף האָבן 
געלט, שאַרט ער זיך צו צו יידן, װאַרפט צו זיי חנדלעך און צביעותדיקע פראַזעס, 
און שווערט זיך, אַז ער האָט תמיד באַטראַכט די יידן פאַר אַ געטלעך פאָלק.. 
וויפל אַקטואַליטעט שלאָגט פונעם דאָזיקן קורצן לידל! מיר רעקאָמענדירן עס 
קודם-כּל פאַרן דעפּוטאַט מיעדזינסקי. זאָל ער לייענען. ער װעט דאָ געפינען זיין 
אייגענעם גלענצנדיק-געצייכנטן פּאָרטרעט ! 

אַ װאַרעמען טאָן גייט איצט פון אַ גאַנצער רייע געדיכטן. עס פאַרשווינדט זי 
פאַרבלענדעניש. מען װאַרפט אַ רעאַלן בליק אויף דער ווירקלעכקייט און מען 
איבערצייגט זיך, װי עס זעט אין דער אמתן אויס דאָס יידישע ;געשפּענסט. 
עפּעס װערט דערפילט דער יידישער וייטיק. אָט איז דער פּאָעט קאָרעצקי. ער 
שרייבט: די פּריצים, די יאַשניע װיעלמאָזשנעס, זאָגן, אַז די יידן זענען אין 
פּוילן איבעריק, זיי פליקן און שינדן די הויט פון פּױער; אָבער דער דיכטער 
גלייבט נישט אין די ליגנס: צי זענען טאַקע די יידן די פיינט פונעם פּױער? צי 
רייסן טאַקע די יידן זיין הויט? --- צי טוט איר דאָס נישט אַלײן, איר, יאַשניע 
וװויעלמאָזשנעס ?.. 

דאָס פאַרקנעכטעטע פּוילן, דאָס פּוילן פון ליידן און וויי, האָט ענדלעך אַרויס- 
געזאָגט דאָס ריכטיקע, גערעכטע װאָרט. 

אָנשטאָט יידן-פיינטלעכע ,פראַשקעס", טרעפט איר זיך איצט אָן אויף לידלעך, 
װאָס זענען געװוענדט קעגן משומדים, אפשר האָט מיצקעוויטש די דאָזיקע מאָדע 
געשאַפן. מיצקעוויטש האָט געשריבן, אַז די שיינקייט פון יידישן פאָלק ליגט דווקא 
אין זיין אײיגנאַרטיקײט. דאָס איז אוױיפגעכאַפּט געװאָרן. דער פּאָעט אָסטראָווסקי 
זאָגט, אַז ער וויל ליבערשט אַ ייד מיט באָרד און פּאות, איידער אַ משומד, װאָס 
איז כיטרע וי אַ שלאַנג און זיין אָפּגאָט איז געלט; אַ צווייטער חוזקט: ;אָט איז 
אַן אויפשריפט אויף אַ קבר פון אַ משומד: געבוירן אַ ייד, געלעבט וי אַ קריסט, 
געשטאָרבן װי אַ טערק, ווען ער װאָלט דערפאַר געקראָגן געלט, װאָלט ער אויך 
אַ טייוול געװאָרן !"... מיט יידן האָבן דאַן די דיכטער וייניק חשבונות. צו יידן 
רופט מען אויס : , קאָכאַימי שיען!!!" 

דאָס זענען געווען יאָרן פון שיינער האָפענונג. יאָרן פון קאַמף און זיסער 
צוקונפט-מוזיק, 


צּ 

עס זענען אויך דאָ אין טוּווימס בוך ;פראַשקעס" װאָס זענען געשריבן אין די 
לעצטע יאָרן, אין אויפגעלעבטן פּױלן. 

טוּווים ברענגט אַן אויסװואַל -- און ער ברענגט דאָס רוב אַזעלכע, אין וועלכע 
די ענדעקישע קליקע װערט שאַרף און בייסיק אויסגעלאַכט. 

זינט פּױלן איז באַפרײט געװאָרן, ציט זיך אָן אויפהער דער געראַנגל פאַרן 
כאַראַקטער פון דער פּוילישער מלוכה, פאַר די וועגן אין וועלכע זי זאָל זיך לאָזן 
און פאַרן ציל צו וועלכן זי זאָל שטרעבן. 

אין טוּווימס בוך שפּירט איר דעם געראַנגל, אָבער איר זעט כּמעט בליז 
די קעמפערס פאַר אַ שענערן און בעסערן מאָרגן אויף דער פּוױלישער ערד. 

צו די ענדעקישע רעדל-פירערס ווערט דאָ געזאָגט אין אַ לידל: ;אומזיסט 
רעדט איר זיך איין, אַז שוין דערפאַר, ווייל איר זענט רעאַקציאָנערן, זענט איר 
-- ביסמאַרקעס; איר זענט בלוין ס מאַר קעס". 

פול מיט קלוגער איראָניע איז אַ סאַטירע פון באִיזשעלענסקי. די פּוילישע 
אַקאַדעמיע באַשליסט צו פאַרטײילן אַ פּרעמיע פאַרן בעסערן היסטאָריקער. עס 
שווימט אויף די קאַנדידאַטור פון פּוילנס באַרימטן היסטאָריקער, דער ייד שמעון 
אַשכּנזי; עס שווימען אויך אויף קאַנדידאַטורן פון צוייט:ראַנגיקע געשיכטע- 
שרייבערלעך. אָבער די אַקאַדעמיע נעמט נישט אַרױיף אויפן טיש די ווערק פון 
די היסטאָריקערס, זי שאַצט נישט אָפּ זייערע לייסטונגען און פאַקטישע פאַרדינסטן. 
זי הייסט אַלעמען גיין אין באָד אַרין. אין באָד פאַרטײילט מען אין פּוילן פּרעמיעס. 
אַ קערפּערלעכע רעוויזיע מוז אַדורכגעפירט ווערן... און עס איז דאָך איבעריק 
צוצוגעבן, אַז דער ייד שמעון אַשכּנזי פאַלט אַדורך, ווייל אין באָד ווייזט זיך אַרױס, 
אַז ער באַזיצט נישט די ,נויטיקע קװאַליפיקאַציעס/.. 

איבער נאָװאַטשינסקין זאָגט אין אַ לידל זייער טרעפלעך זשימאָװוסקי: ,ער 
האָט געביסן גלחים, ער האָט געביסן כראַביעס (נאָװואַטשינסקי איז אין דער יוגנט 
געווען אַ פּראָגרעסיוער שרייבער), אָבער װאָס ער האָט אָנגעשפּיגן, האָט ער 
אַליײין אויסגעלעקט". קורץ און שאַרף איז אויך זשימאָווסקיס כאַראַקטעריסטיק 
פון טרויעריק-באַרימטן שׂונאדישׂראל יעסקע-כאָיִנסקי: ;ער איז געבוירן געװאָרן, 
ער איז געשטאָרבן --- דאָס זענען די איינציקע צוויי מענטשלעכע זאַכן, װאָס ער 
האָט געטאָן". 

איר קענט נאָך אַ סך אַזעלכע סימפּאַטישע געדיכטן פון היינטיקן פּױלן 
אָנטרעפן אין טוּווימס בוך ; אָבער װאָס אַן אמת, פאַרווישן זיך ביי אייך די גרענעצן. 
איר פילט נישט קיין שום אונטערשייד צווישן דער צייט פון לעוועק אוֹן דער צייט 
פון שמעון אַשכּנזי, און איר פאַרשטייט נישט, פאַר װאָס די טרויעריקע סטודענטן- 
לידלעך און פּאָגראָם-בילדער געפינען זיך דאָ אין דער רובריק פון 17טן יאָר- 
הונדערט, בעת דאָס איז דאָך -- אונדזער היינטיקע, אַקטועלע, אַקטועלסטע 
רובריק... 

עאָן גלעזער ? -- ביז נעכטן איז דאָס געווען אַ גאָרנישט-זאָגנדיקער 

נאָמען. פון לעאָן גלעזער האָט קיינער נישט געהערט. וועגן לעאָן גלעזער האָט 
קיינער נישט געװוּסט. אָבער מיט אַ מאָל -- ממש וי איבער נאַכט -- איז אויפ- 
געגאַנגען דער שטערן פון אומבאַקאַנטן. עס זענען דאָ מענטשן, װאָס קויפן זיך 
זייער װעלט אין איין שעה, און אין איין שעה פאַרשאַפן זי זיך רום, אָנזען 
פּאָפּולאַריטעט. משמעות, אַז גלעזער געהערט צו די דאָזיקע וייניקע גליקלעכע 
מענטשן, 

לעאָן גלעזער, אַ ייד אַ װועלט-װאַנדערער, אַ ייד, װאָס האָט אַ סך מיטגעמאַכט 
אין לעבן, מיט אָן אַ שיעור מלאכות זיך באַשעפטיקט און אָן אַ שיעור אַמטן 
פאַרנומען, אַ ייד מיט קוועקזילבערדיקן אומרו, איז געפאַלן אויפן געדאַנק אָנצו- 
שריינן אַ בוך. לעאָן גלעזער איז נישט קיין שרייבער. ער באַזיצט נישט שרייבע- 
רישע טעכניק. אָבער גלעזער האָט געטראַכט, אַז טאַקע דערין װעט דאָך באַשטײן 
דער חידוש, אַ ;נישט-פּראָפּעסיאָנאַליסט?, אַן אומבאַקאַנטער, האָט גענומען די 
פעדער אין האַנט, האָט אַרױסגעגעבן אַ בוך!.. לעאָן גלעזער האָט אויך נישט 
געהאַט קיין טעות. זיין בוך איז אויפגענומען געװאָרן װוי אַ סענסאַציע. אין די 
ליטעראַרישע זשורנאַלן ווערט גלעזערס אַרוסטריט באַהאַנדלט, און זיין װוערק 
ווערט רעקלאַמירט וי אַן ערשטקלאַסיקע דערשיינונג, 

,פון מאָסקװע ביז ירושלים" --- איז דער נאָמען פון גלעזערס בוך. עס איז 
געשריבן אין דער דייטשער שפּראַך. דערשינען אין ווין. מען מוז צוגעבן: נישט 
קיין קליינע ראָל אין דער פּאָפּולאַריטעט פון בוך שפּילט דאָ דער טיטל. ס'זענען 
פאַראַן מזלדיקע און שלימזלדיקע נעמען. עס זענען פאַראַן נעמען, װאָס כאַפּן גלייך 
דאָס אויער און דאָס אויג פונעם לייענער. און --- ,פון מאָסקװע ביז ירושלים? -- 
צי פאַרמאָגט נישט דער דאָזיקער נאָמען אַזױ פיל עפעקט, צי זאָגט ער נישט צו 
צי ברענגט ער אויך נישט אַרײן אין שפּאַנונג? -- מאָסקװע, ירושלים -- דאָס 
זענען צוויי פּאָלן, צוויי מיילן-ווייטע אָנשױיונגען,. צוויי קעגנזעצלעכע סימבאָלן 
און דאָ, אינעם דאָזיקן בוך, דאַרף געשלידערט וערן, געוויזן ווערן דער עג 
פון --- ביז... 

דו גייסט צו, דו מוזסט צוגיין צו לעאָן גלעזערס בוך מיט דערװאַרטונג, 
מיט אינטערעס, מיט נייגער, 


צִ 


און דער אינטערעס שטייגט נאָך מער, ווען דו עפנסט די בלעטער. 

געפינסט אַ הקדמה פון מאַקס בראָד. 

דער באַרימטער יידישיטשעכישער שריפטשטעלער מאַקס בראָד שרייבט 
מיט באַגײסטערונג וועגן לעאָן גלעזערס פּעדער-פּרוּוו. ער האַלט, אַז אין גלעזערס 
בוך קען דער לייענער, און דער עיקר -- דער יידישער לייענער, געפינען זייער 
פיל וויכטיקע זאַכן פאַר זיך. ער מיינט, אַז בכלל דאַרף דאָס בוך פון גלעזער 
באַטראַכט ווערן, װי איינער פון די אינטערעסאַנטסטע דאָקומענטן פון אונדזער 
צייט. און ווידער אַ מאָל: װוי אַן ערשטקלאַסיקער צייט-דאָקומענט מוז גלעזערס 
אַרױסטריט באַטראַכט ווערן קודם-כּל --- דורכן יידישן לייענער. 

מאַקס בראָד שטרייכט אונטער די יידישע אַקצענטן אין גלעזערס װערק. 
געווען אַ צייט אין בראָדס לעבן, ווען ער האָט זיך אין גאַנצן נישט אינטערעסירט 
מיט יידן און מיט זיין אייגענעם ביסל יידישקייט נאָך וייניקער. יידישקייט -- 
איז צו מאָל פאַר בראָדן נישט געווען קיין פּראָבלעם, איבער ועלכן עס זאָל 
כּדאי זיין זיך צו פאַרטראַכטן. אָבער װען עס ברעכט אס די װעלט-מלחמה, 
דערזעט פאַר זיך מאַקס בראָד דעם שוידערלעכן גורל פון די יידישע מאַסן, און 
דער באַרימטער שריפטשטעלער װאַרפט זיך דאַן אַרײין אין אַ גרויסער הילפס- 
אַרבעט לטובת די היימלאָזע. מאַקס בראָד װוערט אין פּראָג אַ פירנדיקער יידישער 
געזעלשאַפטלעכער טוער. ער ווידמעט זיין צייט און ענערגיע צו העלפן די אַנט- 
לאָפענע, געיאָגטע און געפּייניקטע יידן, ער װועקט אויך די איינגעדרימלטע יידישע 
אַסימילאַטאָרן. ער רופט זיי צו יידישער טעטיקייט. מאַקס בראָד רוקט זיך צו נאָענט 
צום יידישן פאָלק, הגם -- די יידישע געדאַנקען און דער עכטער יידישער בליק 
בלייבן מאַקס בראָדן ווייטער פרעמד, זענען ביז היינט פאַר אים פרעמד. 

יעדנפאַלס די קאָמפּלימענטן, װאָס מאַקס בראָד װאַרפט צו דעם אומבאַקאַנטן 
מחבר, מוזן מאַכן אַן איינדרוק. 

די שפּאַנונג פאַר דעם, װאָס דאַרף קומען אין גלעזערס בוך, וװערט נאָך 
גרעסער. 


צ 


לייענסטו. דאָס זענען אייגנטלעך זכרונות. נישטאָ ביי גלעזערן קיין אויסגע- 
טראַכטע בילדער און טיפּן,. לעאָן גלעזער קוקט צוריק צו זיין אייגן לעבן. ער 


498 


צווישן די צוויי וועלט-מלחמות 


האָט הינטער זיך אַ סך אינטערעסאַנטע פּאַסירונגען. ער אין אַ ;קינד פון 
שטורעם", און ער װויל דערציילן װאָס ער האָט איבערגעלעבט אין די ,גרויסע 
שעג". דעם וועג פון מאָסקװע ביז ירושלים האָט ער אַלײן אַדורכגעמאַכט. גלעזער 
האָט איבערגעלעבט די פּאָגראָמען אין אַמאָליקן צאַרישן רוסלאַנד, ער איז שפּעטער 
געווען אַ זעלנער און אַפילן ,אָפיציר" אין דער באָלשעװיסטישער רעװאָלוציאָ- 
גערער אַרמײ, ער קען אויך פאַררעכנט ווערן צו די פּיאָנערן פונעם יידישן אויפבוי- 
ווערק אין ארץ-ישׂראל, 

לעאָן גלעזער דערציילט גאַנץ גענוי וועגן די פאַרשידנסטע פאַזעס פון 
זיין לעבן, 

אָט זענען אָנגעװאָרפן בילדער פון די קינדער-יאָרן. עס איז אַ טריבע קינד- 
הייט אין דער מדינה פון די צאַרן. די עלטערן פון לעאָן גלעזער זענען אָרעם. 
און דערצו --- זענען זיי יידן. דאָס באַדײיט: דאָפּלט זיך געפינען אין קלעם. זי 
ווילן זאָרגן פאַר דער דערציונג פון זייערע קינדער, זיי ווילן און קענען נישט, 
ער, לעאָן גלעזער, האָט, למשל, אַרױסגעװיזן פעיקייטן צו מוזיק. אָבער צי האָט 
ער געקענט די פעיקייטן אויסבילדן? -- צי גייען נישט פאַרלוירן די טאַלאַנטן 
אין די פאַרחושכטע שטובן פון נויט ?., 

פון דער פריסטער יוגנט באַזעצט זיך אינעם האַרץ פון לעאָן גלעזער אַ 
טרויער. דער יונגער גלעזער האָט װייניק מאָמענטן פון פרייד און ליכט. עס 
דריקט אים זיין אָנמאַכט קעגן די כװאַליעס פון רשעות, װאָס פלייצן מיט אַזאַ 
געװאַלטיקן אימפּעט. לעאָן גלעזער שעפּט נישט קין מוט פון די קװאַלן פון 
וועלכע דורות יידן האָבן געשעפּט מוט. לעאָן גלעזער נעמט נישט קיין אויסדויער 
פון די אַלע ערטער, פון וועלכע דורות יידן האָבן גענומען אויסדויער, לעאָן גלעזער 
פאַרטרײיבט נישט זיין יאוש מיט די זעלבע מיטלען מיט וועלכע דורות יידן האָבן 
זייער יאוש פאַרטריבן. לעאָן גלעזער װאַקסט אויס אין פרעמדקייט צו די יידישע 
קװאַלן, צו די יידישע האָפענונגען און יידישע דערװאַרטונגען. אַ ביסל איז דערין 
שולדיק -- די דערציונג. אַ ביסל --- ער אַלײן, 

אָבער עמעצער אַנדערש נעמט זיך אונטער צו פאַריאָגן דעם טרויער פון 
יונגן גלעזער. 

עמעצער אַנדערש פּרוּווט צעגליען דאָס האַרץ פון לעאָן גלעזער פאַר אַן 
אידעאַל, 

דאָס איז אַ רוסישער לערער. איינער פון די אַלטע רוסישע אידעאַליסטן 
איינער פון די, װאָס האָבן אין יענע יאָרן זיך אַראָפּגעלאָזט צום פאָלק און דאָרט 
געװאָרפן קערנדלעך פון האָפענונג. דער רוסישער אידעאַליסט באַציט זיך צום 
יידישן קינד מיט אומגעוויינלעכער ליבשאַפט. ער זאָגט אים, אַז די יידישע פראַגע 
איז אַ רינגעלע אין דער גרויסער קייט פון סאָציאַלע פראַגעס, אַז אַנטיסעמיטיזם 
הערשט אין דער צאַרישער מלוכה, ווייל די צאַרישע מושלים וילן אָפּציִען די 

אויפמערקזאַמקײיט פון די רוסישע מאַסן פון זייערע אייגנטלעכע נויטן און פאַר- 
בלענדן זייערע אויגן מיט שׂנאה צום ייד, אַז אַ בעסערע תקופה קען קומען פאַר 
יידן צוזאַמען מיט דער אַלגעמײנער סאָציאַלער אויסלייזונג. דער דאָזיקער רוסישער 
לערער מאַכט אַן איינדרוק אויפן יונגן גלעזער. אויך ער אַלין הייבט אָן חלומען 
-- ער שוועבט אין די װאָלקנס. ער הערט אַזױ גערן די לידער, װאָס װוערן 
אינטאָנירט דורכן ,;אונטערערדישן" רוסלאַנד... 

און דערווייל װויקלט זיך אַ לעבן פון ביטערניש. פּאָגראָמען בושעווען קעגן 
יידן. יעדער איינער, װאָס האָט נאָר אַ פויסט, לאָזט זיין פויסט אַראָפּ אויף יידישע 
קעפּ. לעאָן גלעזער זעט מיט די אייגענע אויגן די בילדער פון גרויל, ער זעט 
די אויסברוכן פון ווילדער אַכזריות, ער זעט פאַקטיש דאָס, װאָס יעדעס יידיש 
קינד זעט פריער אָדער שפּעטער, אָבער --- גלעזער איז פון דער נאַטור עמפינד- 
לעך. און די דאָזיקע איבערלעבונגען זענען פאַר אים אַ גייסטיקע אויפטרייסלונג. 
ער זעט: מען רייסט זיך אַריין אין יידישע שטובן, מען רייסט זיך אַרײין מיט 
ווילדע געװאַלדן, מיט העק און שפּיזן, גראָבע שטיוול הילכן אָפּ צוזאַמען מיט 
צעטראַסקעטע שויבן און אויפגעבראָכענע טירן, ברוטאַלע געלעכטערס מישן זיך 
אויס מיט שטילע האַרץ-רײיסנדיקע זיפצן, און --- זיין גלויבן אינעם מענטש ווערט 
אויף ס'ניי דערשיטערט. ער הערט אויך אויף צו גלויבן אין די חלומות פון די 
רוסישע טרוימערס. דער מענטש איז שלעכט. ,האָמאָ האָמיני לופּוס? -- אין 
מענטש איז צום אַנדערן אַ װאָלף. אין די מענטשלעכע טיפענישן דרימלט אַ 
בעסטיע, און וויי ויי, אויב די בעסטיע רייסט זיך אַרױס!. 

און װי בכדי גלעזערן איבערצוצייגן אין דער ריכטיקייט פון זיין מיינונג, 
צעפלאַקערט זיך די וועלט-מלחמה. דאָס איז דאָס געשפּענסט פון יושענדיקן 
בעסטיאַליזם. די מענטשן הייבן זיך אוֹיף אין דער פרי און זיי שלינגען די 
ידיעות פון די צייטונגען ,כּמה וכמה", וויפל זענען אויפן פראָנט דערמאָרדעט 
געװאָרן און וויפל פאַרװוונדעט, און זיי פאַרציִען דערביי רויק דעם רויך פון די 
פּאַפּיראָסן און זייער אויג באַװעגט זיך צו מאָל נישט. די וועלט שטייט אין חורבות 
און אָנגעפּאַשעטע בלוט-זויגערס רייבן זיך די הענט און זענען צופרידן מיטן 
חורבן-וועלט, װאָס זיי האָבן געברענגט.. 

לעאָן גלעזער פאַלט נישט אויפן פּראָנט פון אַ קויל. אָבער אַ נישט וייניקער 
געפערלעכער קויל טרעפט -- אין זיין נשמה. דאָס בילד פון דער װעלט, װאָס 
צעפרעסט זיך אַליין, װאָס טרינקט זיך אין ימים בלוט, עסט זיך איין אין זיין 
געמיט און הערט אים נישט אויף צו פאַרפאָלגן, 

די דאָזיקע שטעלן אין גלעזערס בוך דערשיטערן אויך מיט זייער אויפריכ- 
טיקן טאָן. 

צװוישן די צוויי וועלט-מלחמות 


אָבער איצט דאַרף קומען דאָס אייגנטלעכע. 

איצט דאַרף זיך אָנהייבן דאָס קאַפּיטל מאָסקוע. 

אין רוסלאַנד ברעכט אויס די רעװאָלוציע. דאָס רוסישע פאָלק וויל מער 
די ניקאָלײס נישט פאַרטראָגן. די ניקאָלײס ווערן אַראָפּגעשלײדערט. איבערן גרויסן 
רוסלאַנד גייט אַ כװאַליע פון אויפברויז, 

און לעאָן גלעזער פאַרנעמט אַן אָנפירנדיקן אַמט אין דער רעװאָלוציע. ער 
דערמאַנט זיך אין יענעם אַלטן רוסישן אידעאַליסט, און ער וויל גלויבן, אַז איצט 
עפנט זיך אַן אמת ניי בלאַט אויף דער רוטישער ערד. גלעזער אַרבעט פאַרן נייעם 
רוסלאַנד. ער וערט דורך דער אַרבעט פאַרשלונגען. ער ווערט פאַרכלינעט דורך 
דער שאַרפער לופט, װאָס עס גיט דאָס טאָגיטעגלעכע איינשטעלן דאָס לעבן און 
די אומזיכערקייט מיטן מאָרגן. 

אָבער איין מאָל ווערט ער אויפגעציטערט. ער זאָגט צו זיך: בלייב שטיין, 
מענטש!... די רעװאָלוציע טרינקט זיך אין בלוט,. די ;טשעקאַ" באַקומט אומבאַ- 
גרענעצטע פולמאַכטן, טויזנטער ווערן צוגעשטעלט צום ווענטל, דער ,צום ווענטל" 
ווערט דער דעצידירנדיקער טאָן אין לעבן. אַ טעראָר איז אָנגעװאָרפן אויף די 
מענטשן. דאָס האַרץ פון לעאָן גלעזער ווערט פאַרקלעמט פון פרישן וייטיק. ער 
האַלט, אַז אויך איצט שטורעמט אינעװוייניק, אין די מענטשן, די תאווה צו געװאַלד- 
טאַטן, די תאווה, װאָס מען רופט ;סאַדיזם", די נידעריקע ליידנשאַפט אָנצוקװועלן 
פון יענעמס יסורים און זיך שמעלצן אין יענעמס פּיין. 

ער איז אַנטוישט, לעאָן גלעזער. אַזאַ גרויסער טומל איז אויפגעהויבן געװאָרן 
אין נאָמען פון דער גערעכטיקייט -- אָבער צי בלאָנקעט נישט ווייטער די גערעכ- 
טיקייט אַן עלנטע איבער דער װעלט? -- צי געדענקט מען ערגעץ װוּ אין דער 
העכערער מיסיע פון מענטש 2.. 

די וועגן פון לעאָן גלעזער און די וועגן פון מאָסקװע צעגייען זיך װאָס אַ מאָל 
שאַרפער און ווייטער. 

און נאָך פרישע שטורמישע איבערלעבונגען באַשליסט גלעזער צו פאַרלאָזן 
מאָסקװע און פאָרן קיין ארץ-ישׂראל, 

דאָס זענען די ערשטע יאָרן פונעם אויפלעבנדיקן ישוב. דאָס יידישע לאַנד 
נויטיקט זיך אין פּיאָנערן-אַרבעט. לעאָן גלעזער װאַרפט זיך מיט באַגײיסטערונג 
אויף דער ארץיישׂראל-ערד. ער מאַכט דורך די שווערע צייטן פון מאַלאַריע און 
הונגער. איר דערקענט נישט אין ירושלים מער דעם נעכטיקן גלעזער. אינעם 
רוסישן רעװאָלוציאָנער שלאָגט ענטוזיאַזם פאַר דער אידעע פון ארץ-ישׂראל. ער 
איז אין די קאָלאָניעס, אין די קבוצות, אָבער --- זיין צעריסן געמיט באַװייזט זיך 
מיט אַ מאָל ווידער אין איינעם א טאָג. אויך דאָ קען זיך גלעזער נישט צונויפ- 
וואַקסן מיט דער נייער ווירקלעכקייט. ער זאָגט, אַז ער האָט דאָ גערעכנט צו 
געפינען דעם דראַנג צו עטיק, ער האָט געמיינט צו געפינען מענטשן, װאָס ווילן 

העשיל קלעפּפיש 


בויען אַ גערעכט יידיש געמיינשאַפטס-לעבן און פאַרווירקלעכן די מיסיע פונעם 
מענטש. ער קלאָגט זיך, אַז ער האָט דאָס אַלץ נישט געפונען. און װוידער נאָגט 
אים די אומצופרידנקייט. און װוידער איז ער פול מיט ביטערניש, און ער זיצט 
אויף אַ שטיין און וויינט, 


צִ 


אַזאַ איז דער פינאַל. --- דער לעבנס-ווידוי פון לעאָן גלעזער איז אינטערע- 
סאַנט, און ערטערווייז אַפילו רירנדיק. דאָס בילד פון דער יידישער ווירקלעכקייט 
איז על-פּיירוב אויטענטיש, און אויטענטיש איז אויך דאָס בילד פון דער װעלט 
מיט אירע גרויסע פּראָבלעמען און גרויסע צרות. אָבער ווען מען נעמט אין אַכט 
די שפּאַנונג מיט וועלכער מען איז צוגעטראָטן צום בוך און דעם אַזױ פיל צוזאָגנ- 
דיקן נאָמען פון בוך, מוז מען זיך פילן אַ שפּאָר ביסל אַנטוישט. ,פון מאָסקװע 
ביז ירושלים? --- אָבער דאָ איז בכלל קיין ,ביז" נישטאָ. דאָ איז נאָר דאָ איין 
שרייענדיקע אומצופרידנקייט. דאָ איז דאָ איין גרויסער פראַגע-צייכן. לעאָן גלעזער 
בענקט נאָך עפּעס גרויס', בענקט נאָך גאַנצקײט, אָבער ער גיט זיך נישט אָפּ אַ 
קלאָרן דין-וחשבון װוּ ער קען די גאַנצקײיט געפינען. לעאָן גלעזער קען נישט 
אויסבויען די וועלט אין זיך. ער איז אויך אין ירושלים נישט אַװעק צו די יידן 
װאָס װאָלטן געקענט שטילן זיין אומרו און אומצופרידנקייט. לעאָן גלעזער 
אַנטוישט זיך לייכט. ער ברעכט זיך לייכט. עס פעלט אים עפּעס פון אינערלעכער 
יידישער פעסטקייט, 

מאַקס בראָד שרייבט אין זיין הקדמה, אַז גלעזערס בוך איז אַ וויכטיקער 
יידישער דאָקומענט, 

אָבער גיכער איז דאָס אַ דאָקומענט פון יידן, װאָס גייען אינעם לעבן אָן 
פאַרטיפטן יידישן באַװוּסטזײן, און עס איז זיי דעריבער אַזױ שװער צו דערזוכן 
זיך צו אַ סטאַציע אין דער איצטיקער צייט פון ווירבל און שטורעם.. 

דזשיימס פּאַרקעס ענטפערט 


דו מוזסט נאָך אַ מאָל און ווידער אַ מאָל באַרירן די זעלבע פּראַגע. 

דו מוזסט. דו װערסט דערצו געצוונגען אַ מאָל דורכן כוליגאַן פון דער גאַס, 
אַ מאָל דורכן סטודענט פון דער הויכשול, און אַ מאָל גאָר דורך עמעצן, װאָס 
שטייט העכער פון זיי ביידע... אַנטיסעמיטיזם איז אָן אויפהער, כּסדר --- ;אָוװושעם". 
עס איז געווען ?אָוושעם" מיט טויזנטער יאָרן פריער; עס איז ;אָושעם" מיט 
טויזנטער יאָרן שפּעטער. דער האַס ברענט, דער האַס פלאַקערט. קליין איז די 
אומה, אָבער גרויס װי דער ים איז די שׂנאה --- אַזױ האָט נאָך געזונגען אין זיינע 
פּיוטים רבי אליעזר הקליר. ,פאַר װאָס ?" --- איז די פראַגע, װאָס הערט גאָרנישט 
אויף און וויל גאָר נישט אויפהערן צו זיין אַקטועל אין יידישן לעבן. זי איז שוין 
אַרױסגערוקט געװאָרן אין אַלע מדינות פון דער װעלט; זי איז שוין געפרעגט 
געװאָרן אין אַלע לשונות פון דער װעלט; זי איז אין יאָר פון היטלער נישט 
וייניקער ברענענדיק און נישט ווייניקער קאָמפּליצירט וי אין יאָר פון אַנטיכוס. 
די שׂנאה צו יידן דרינגט אַרײן איצט אין אַזעלכע לענדער, װוּ זי איז ביז 
לעצטנס געווען אין גאַנצן אומבאַקאַנט. זי צעװאַקסט זיך צוזאַמען מיטן װוּקס 
פון דער היטלעריסטישער אַגיטאַציע און מיט דער בכבודיקער שטעלונג, װאָס 
דיײיטשלאַנד פאַרנעמט אין דער װעלט, טראָץ אירע אַנטי-יײידישע רדיפות. אין 
ענגלאַנד, למשל, האָט נישט געהערט צו די זעלטנחייטן און צו די געװאַלדיקע 
נייעסן אַ פּיקאַנטע שידוך-געשיכטע מיטן קעניג. גראָד אַזעלכע זאַכן האָבן שוין 
דאָרט פּאַסירט, און אויב איר בלעטערט די היסטאָריע פון ענגלאַנד, געפינט איר 
אַז פּונקט אַזאַ סקאַנדאַל װוי מיטן איצטיקן קעניג עדװאַרד -- און אפשר נאָך 
אַ גרעסערער -- האָט זיך אָפּנעשפּילט מיטן מלך היינריך דעם אַכטן אָבער 
אַנטיסעמיטיזם ? --- צוזאַמען מיטן ליבעראַליזם האָט זיך אין ענגלאַנד פעסט אייג- 
געפונדעוועט די טאַלעראַנץ, און עס האָט זיך אויסגעוויזן, אַז די שׂנאה צו יידן 
ווערט אַלץ מער פרעמד און אומפאַרשטענדלעך פאַרן ענגלענדער. דער יידן-האַס, 
אויב אַפילו ער איז געזעסן ביי וועמען אין האַרצן, אין דער עפנטלעכקייט איז ער 
זעלטן ווען אַרױסגעקראָכן. איצט האָט זיך די לאַגע, ליידער, געענדערט. עס איז 
דאָ אין לאָנדאָן --- אַ סער אָסװאַלד מאָסלעי, אַ מין ענגלישער ,פירער". עס איז 

דאָ -- אַ פאַשיסטישע באַוועגונג מיט שװאַרצע העמדלעך, מיט שטעקנס, מיט 
אַנטי-ײידישע לאָזונגען,. מיט אָנפאַלן אויף יידן אין לאָנדאָנער יידישן קװאַרטאַל, 
אין ווייטשעפּל. נאַטירלעך : איבערטרייבן די זאַך דאַרף מען נישט, און עס װאָלט 
פּשוט געווען לעכערלעך צו פאַרגלייכן די פאַלן אין װייטשעפּל מיט די ,זאַישטשאַ? 
אין ווילנע. דער אַנטיסעמיטיזם איז נאָך אין ענגלאַנד נישט אויפגעװאַקסן צו אַ 
פּאַטריאָטישער ,אידעע". דערצו זענען די ענגלענדער צו ;נאַריש". אָבער -- דאָס 
געשפּענסט האָט זיך באַװיזן. דאָס געשפּענסט איז דאָ. 

ענגלישע דענקערס, ענגלישע שריפטשטעלערס, װאָס אַנטיסעמיטיזם איז 
פאַר זיי געווען ביז דאָ נישט לאַנג אַ שטיק מזרח-אײראָפּעישע עקזאָטיק, הייבן 
איצט אָן ערנסט זיך צו פאַרטראַכטן איבערן פּראָבלעם פון יידן-שׂנאה. זיי פּרוּוון 
די האַרטע נוס צו צעקנאַקן, זיי רייבן די אויגן און שטוינען : איז ווירקלעך אַנטי- 
סעמיטיזם אַן עפּידעמיע, קעגן וועלכער עס איז אוממעגלעך זיך צו פאַרהיטן? 
פון װאַנען נעמט זיך די שׂנאה צו יידן, מיט װאָס דערקלערט זיך איר קראַפט, 
פאַר װאָס ברעכט זי אויס, פאַר װאָס מוז זי אויסברעכן, װוּ זענען די קװאַלן 
פון גיפט ?,.. 

אַלטע פראַגעס, מיט וועלכע מיר זענען שוין מיד געװאָרן זיך צו פאַרנעמען. 

און אינטערעסאַנט זיך צוצוהערן צו די ענטפערס, װאָס פאַלן אין ענגלאַנד 
אויפן יידישן דורותדיקן ,פאַרװאָס". 

פון די אַלע אָפּהאַנדלונגען, װאָס זענען לעצטנס דערשינען אין לאָנדאָן אויף 
דער טעמע, איז די װאָגיקסטע די אַרבעט פון באַקאַנטן ענגלישן דענקער און 
געלערנטן דזשיימס פּאַרקעס. דאָס בוך פון דזשיימס פּאַרקעס איז געשריבן מיט 
גרויסער פאַראַנטװאָרטלעכקײט. דער מחבר האָט זיך די אויפגאַבע נישט געװאָלט 
פאַרלײכטערן. דער ,פאַרװאָס?" עקבערט אים, און ער שטודירט די געשיכטע פון 
יידן און די געשיכטע פון די פעלקער, װאָס האָבן די יידן פיינט. דער ענגלישער 
געלערנטער האָט אַן ענטפער געװאָלט געפינען פאַר זיך און ער װויל דעם ענטפער 
געפינען פאַר אַנדערע. 

דזשיימס פּאַרקעס אַנאַליזירט צו ערשט די מאָטיוון, מיט וועלכע די מענטשן 
דערקלערן היינט דאָס רעטעניש פון יידן-שׂנאה. ער דערמאָנט, אַז עס שלאָגט 
זיך אַדורך די מיינונג, אַז שולדיק אין דעם אַנטיסעמיטיזם אין די יידישע 
עקאַנאָמיק. מען איז נאָר אויסן זיין פאַרמעגן צוצורויבן. יידן פאַרנעמען זיך 
דאָס רוב מיט מסחר. און אַ רייך אױסדעקאָרירט שוייפענצטער פון אַ יידיש 
געשעפט רופט אַרױס קנאה-שׂנאה. מען ליאַרעמט: יידן אַרױס! -- וייל מען 
שטרעבט אַליין צו פאַרנעמען דעם ידישן מאַגאַזין, דעם יידישן סטראַגאַן, די 
יידישע קראָם. מיט איין װאָרט: דער אַנטיסעמיטיזם איז פאַקטיש נישט עפּעס 
אַנדערש, וי אַ פאַרשטעלטער צי אָפענער װירטשאַפטלעכער רויב-צוג קעגן יידן. 

דזשיימס פּאַרקעס דערמאָנט אויך די אַנדערע באַגרינדונג, װאָס איז אין די 

לעצטע יאָרן אויסגעפונען געװאָרן פאַר אַנטיסעמיטיזם און נעמלעך: די יידישע 
ראַסע טראָגט די פאַראַנטװאָרטלעכקײט. דער קאָנפליקט צווישן יידן און נישט-יידן 
איז -- לויט דער דאָזיקער טעאָריע -- נישט קיין אױסגעטראַכטער, נישט קין 
צופעליקער און נישט קיין קינסטלעך-פאַרשאַרפטער. עס איז דער קאַמף צוישן 
צוויי מינים בלוט, און צוויי ראַסעס מוזן צווישן זיך זיין תמיד אין אַ קריגס- 
צושטאַנד. 

דער ענגלישער געלערנטער לאָזט זיך אַרײן אין אַ װיכּוח מיט די שאַפערס 
פון דער װירטשאַפט-טעאָריע און פון דער ראַסע-טעאָריש. ער האַלט, אַז נאָך נישט 
אין די דאָזיקע מאָטיון ליגט די פאַקטישע באַגרינדונג פאַרן אַנטיסעמיטיזם און 
נישט דאָס זענען די װאָרצלען. נאָך נישט דער יידישער סטראַגאַן און נאָך נישט 
דאָס יידישע בלוט װאָלטן געווען גענוג אַרוסצורופן אַנטי-יידישע געפילן, ווען 
עס איז נישטאַ פריער אַ באַזיס, אַ יסוד. 

און דזשיימס פּאַרקעס איז זיכער, פולשטענדיק זיכער, אַז די ,סיבת כּל 
הסיבות?, צוליב װאָס מען האַסט יידן, איז, ווייל --- יידן זענען אַ פאָלק מיט 
אַן אַנדערן גלויבן. 

דער ענגלישער געלערנטער האַלט אַז אין ריכטיקן פּונקט האָט אַרײנגעטראָפן 
און דעם סאַמע אמת האָט אַרױסגעזאָגט דער אָריגינעלער המן. מיט דער דאָזיקער 
טענה איז המן געקומען צום קעניג אחשורוש : ;ודתיהם שונות מכּל עם". רעליגיעזע 
אונטערשיידן זענען דאָ צווישן יידן און נישט-יידן. און דאָס איז דער עיקר. די 
שפּעטערדיקע המנס זענען שוין נישט אַזױ אויפריכטיק.. 


א 


אין דער דאָזיקער ריכטונג גייט דאָס גאַנצע בוך פון דזשיימס פּאַרקעס. 
מיט פאַרשײידענע בישפּילן באַמיט זיך דער ענגלישער דענקער צו באַװייזן די 
ריכטיקייט פון זיין מיינונג. די מלחמה קעגן יידן איז אַלע מאָל געווען אַ רעליגיעזע 
מלחמה. זי איז געווען אַ רעליגיעזע מלחמה אין די אור-אַלטע צייטן; זי איז 
געווען אַ רעליגיעזע מלחמה אין דער תקופה פון מיטל-עלטער: זי איז אויך 
אַ רעליגיעזע מלחמה אין דער איצטיקער מאַטעריאַליסטישער עפּאָכע. נישט 
וויכטיק זענען די מאָטיון מיט וועלכע די יידן-העצערס קומען אַרױס אין גאַס. 
אין הינטערבאַװוּסטזײין --- שרייבט דזשיימס פּאַרקעס -- איז דער יידן האַס אַ 
רעליגיעזער קריג. די יידן האָבן אַן אַנדערן גלויבן, אַנדערע אָנשױיונגען, אַנדערע 
איבערצייגונגען, זיי זענען ;אַנדערש? --- צוליב דעם און נאָר צוליב דעם בושעוועט 
די װאַקכאַנאַליע קעגן דעם פאָלק פון זיבעצן מיליאָן. 

מיר לאָזן זיך מיטן ענגלישן דענקער אַװעק אין דער אַלטער וועלט פון פאַר 
טויזנטער יאָרן צוריק --- יידן זענען שוין דאָ. זיכער. זיי זענען דאָס עלטסטע 

פאָלק, און זיי זענען שוין גאַנדערש". אַלע מענטשן זענען דעמאָלט געצנדינערס. 
און יידן זענען מאָנאָטעיסטן. צװישן יידן און גוייָם שטייט אַ װאַנט: דער גלויבן 
אין איין-איינציקן גאָט. פּרעה, דער קעניג פון מצרים האָט דאָס נישט געקאָנט 
פאַרטראָגן. ער האָט געזאָגט מיט ברענענדיקן גרימצאָרן: מיר, עגיפּטער, האָבן 
צענדליקער אָפּגעטער, מיר דינען צום לייב, צו דער שלאַנג, צו דער קאַץ, צום 
אָקס. אויך איך, דער מעכטיקער פּרעה אַלײן, בין אַן אָפּגאָט. אָבער דאָ קומען 
די דאָזיקע יידן און זיי לאַכן פון אונדזערע אלילים, און זיי זאָגן : מיר דינען צו 
אַן איינציקן גאָט !... דערביי איז דאָס אַ גאָט, וועלכן מען קען נישט זען און נישט 
הערן... פּרעה איז געווען פול מיט כּעס צו די דאָזיקע װידערשפּעניקע יידן, װאָס 
זענען אַזױ קליין, אַזױ נישטיק, און דערביי אַזױ דרייסט זיך אַרומצוטראָגן מיט 
אַן אייגענעם ;מאָדנעם? גלויבן. ער האָט די יידישע אאַנדערשקייט" געװאָלט 
פאַרניכטן. דאָס איז אויך געווען דער ציל פון די גריכן, דאָס איז געווען דער ציל 
פון די רוימער ; דאָס איז געווען דער ציל פון אַלע אַלטערטימלעכע פעלקער, 

אַ גענויע שילדערונג װאַרפט פּאַרקעס אָן פון יידישן לעבן אין אַמאָליקן 
עגיפּטיש-העלענישן אַלעקסאַנדריע. דאָרט זענען שוין אין די ווייטע צייטן אויס- 
געבראָכן ווילדע פּאָגראָמען. דאָרט האָבן געמישט גיפט גייסטלעכע, װאָס זעען 
אויס צו זיין לייבלעכע ברידער פון גלח טשעטשאַק. דאָרט האָט געטריבן אַ העצע 
דער דעמאַגאָג אַפּיאָן, װאָס װאָלט זיך גאַנץ גוט געפּאַסט צו זיין דער לערער 
פון אַדװאָקאַט קאָװאַלסקי. פון װאַנען האָט זיך גענומען אַזאַ גרויזאַמער האַס צו 
די יידן אין אַלעקסאַנדריע? --- װוּ איז די אייגנטלעכע סיבה פון די בלוטיקע 
צוזאַמענשטױסן ? -- דזשיימס פּאַרקעס איז מודה: דער המון פון אַלעקסאַנדריע 
איז באַפּאַלן די יידישע הייזער מיט געמיינע רויב-כּוונות. די העצערס האָבן לייכט 
געקענט צעפלאַקערן אַ פייער קעגן יידן, אָנווייזנדיק אויפן באַדײיטנדיקן פּלאַץ, 
װאָס יידן פאַרנעמען אין דער װירטשאַפט. אָבער -- דאָס איז נאָר געוװען די 
פאָרעם. די סיריער, װאָס האָבן געהאַנדלט אין אַלעקסאַנדריע, האָבן זיך נאָך צו 
גרעסערער עשירות דערשלאָגן. און דאָך איז קעגן די סיריער נישט געגאַנגען 
קיין העצע. די סיריער זענען געווען היימיש. צום זעלבן אָפּגאָט געדינט. אינעם 
זעלבן לעבנס-שטייגער זיך געהאַלטן. בלויז די יידן האָבן זיך אָפּגעזונדערט. זיך 
אָפּגערוקט פון אַלעמען., זי האָבן נישט אָנערקענט דאָס פרעמדע, דעם גלויבן פון 
די פרעמדע, די קולטור פון די פרעמדע. דערפון -- דער אויסברוך פון האַס, 
די פיינטשאַפט, 

די מענטשן זענען אין די אַלטע פּרימיטיווע צייטן געווען פּונקט אַזױ אומ- 
טאָלעראַנט און פּונקט אַזױ אינקװיזיטאָריש, װי די קריסטלעכע טאָרקװעמאַדאַס 
אין מיטל-עלטער. אַנטיוכוס האָט פאַרלאַנגט פון די זיבן זין פון דער יידישער 
פרוי חנה, אַז זי זאָלן קניִען פאַרן גריכישן אָפּגאָט צעוס. די יידישע איגנאַרטי- 
קייט האָט דעם גריכישן דעספּאָט אַריינגעברענגט אין פאַרביטערונג. דאָס אָנער- 

קענען דעם גריכישן אָפּגאָט איז געווען אַ רעליגיעזער אַקט, און אויך אַ פּאָליטי- 
שער. רעליגיע איז געווען ענג צונויפגעמישט מיט פּאָליטיק. דאָס האָט באַדאַרפט 
באַדײיטן, אַז די יידן הערן אויף צו זיין פרעמד, הערן אויף צו זיין ;אַנדערש?, 
זיי מאַכן מיט די צערעמאָניע, זיי נעמען אָן דעם פרעמדן גלויבן, די פרעמדע 
וועלט-אָנשױונג. די יידן האָבן דערויף נישט געװאָלט איינגיין. זיי האָבן זיך 
געקלאַמערט מיט װוּנדערבאַרן העראָיִזם אין אַלץ, װאָס אין יידיש. דאָס האָט 
געפירט צו אַ גרויסער, פאַרביסענער מלחמה קעגן יידן 

דער קריג האָט זיך נאָך געמוזט פאַרשאַרפן, װען יידן האָבן אָנגעהויבן די 
פונקען פון זייער גלויבן פונאַנדערצושפּרײטן אין דער וועלט, ווען זיי האָבן אין 
די שפּראַכן פון דער דעמאָלטיקער װעלט אָנגעהויבן צו פאַרעפנטלעכן װערק 
וועגן דער העכערקייט פון יידישן גלויבן, וועגן דער געלײיטערטקיט פון דער 
יידישער מאָראַל און וועגן דער הויכער מענטשלעכקייט, װאָס שלאָגט פון די 
יידישע אידעעס.. 

נישט עפּעס אַנדערש, נאָר -- אַ רעליגיעזער האַס איז געווען דער אַנטיסע- 
מיטיזם אין די ווייטע, פאַרנעפּלטע צייטן... 


א 


און אַזאַ איז ער אויך נאָך דעם, וי דאָס קריסטנטום האַלט אָפּ אַ טריומף- 
מאַרש אין דער װעלט. דדושיימס פּאַרקעס דערפירט נישט זיין געשיכטע פון 
אַנטיסשמיטיזם ביון היינטיקן טאָג. ער דערמאָנט נאָר דעם יידן-האַס פון די ערשטע 
יאָרהונדערטער פון קריסטנטום. ער האַלט אַז דאָס איז גענוג. דאָס באַװייזט, פאַר 
װאָס די קריסטלעכע פעלקער אָטעמען אויך מיטן זעלבן האַס צו יידן, װאָס די 
געצנדינערישע פעלקער. 

עס איז אמת, אַז די ערשטע קריסטן זענען געווען יידישע אָפּטריניקע; עס 
איז אמת, אַז די קריסטלעכע רעליגיע האָט אויפגעהויבן ברעקלעך פון יידנטום; 
אָבער טאַקע דערפאַר, האָבן די קריסטלעכע פּרעדיקערס אַזױ ביטער באַקעמפט 
די יידן. זייער אַמביציע איז געווען -- איבערצוציען אויף זייער זייט די גרויסשע 
יידישע מאַסן. זייער פאַרלאַנג האָט זיך ווידער אויסגעדריקט אינעם אַלטן ציל: 
אָפּמעקן, אױיסראָטן די יידישע ;אַנדערשקייט". 

דאָס קריסטנטום האָט געשטרעבט בכלל צו פאַרנעמען דאָס אָרט פון יידישן 
גלויבן -- און ווען דאָס איז נישט געגאַנגען, ווען יידן זענען געווען מוראדיקע 
עקשנים און באין-אופן נישט באַשטאַנען אָנצונעמען דאָס ;נייע ליכט? -- האָט 
מען זיי געשלאָגן, פּאָגראָמירט, געשענדט, האָט מען זיי מיט צװאַנג געװאָלט 
אַריינפירן אונטער די פליגל פון דער נייער אמונה, און איבער יידישע קעפּ האָט 
גענומען פאָכען די גרויזאַמע גזירה : די שמד-גזירה, 

דאָס איז, וי איינער װאָלט געווען געזאָגט: איך בין טאַקע געקומען פון דיר ; 
איך בין אָבער אַװעק פון דיר ; און איך װעל דיך שלאָגן און דיך האַסן, אויב דו 
וװועסט מיט מיר נישט מיטמאַכן מיין נייעם וועג.. 


צ 


אינטערעסאַנט זיך צוצוהערן צו די װוערטער פון דזשיימס פּאַרקעס. מיר 
האָבן זיי שוין, אַגב, געהערט אויך פון אַנדערע פאַר אים. און דאָך איז אונדז 
שווער צו זאָגן, אַז דער ענגלישער געלערנטער זאָל האָבן רעכט מיט אַלע זיינע 
באַװײזן, 

| אַנטיסעמיטיזם איז אַ קאָמפּלעקס. די פאַרשידנסטע סיבות זענען דאָ צוזאַמענ- 

געפלאָכטן. די פאַרשידענסטע מאָטיוון זענען דאָ צונויפגעפּלאָנטערט. רעליגיעזע, 
װירטשאַפטלעכע און סתם -- רשעותדיקע. 

צי קענט איר, למשל, גענוי פעסטשטעלן, וועלכע מאָטיוון עס האָבן באַװױגן 
די באַרעמהאַרציקע מאַדאַמען אָנצוהויבן די קאַמפּאַניע קעגן דער יידישער שחיטה ? 
-- צי קענט איר באַשטימען, וועלכע מאָטיוון עס האָבן אין דער קאַמפּאַניע פאַר- 
נומען דאָס ערשטע אָרט? -- די העצערס האָבן פאַר זיך אַלע צילן געשטעלט. 
זיי מיינען אָנצוגרייפן די יידישע רעליגיע. זיי מיינען צו שענדן דעם יידישן נאָמען. 
זיי מיינען צוצורויבן יידישן פּרנסות. זיי מיינען צו פאַרביטערן יידן דאָס לעבן. 

יידן-האַס איז אַן אינסטרומענט אַזאַ, אין וועלכן עס באַװעגן זיך אַלע סטרונעס 
פון מענטשלעכער געמיינקייט און מענטשלעכער נידערטרעכטיקייט, און עס איז 
שווער צו זאָגן, וועלכע סטרונע עס שפּילט דאָ דעם העכסטן, גרילצנדיקסטן טאָן.. 

איז אַ פראַנצויזישער ליטעראַרישער צייטשריפט איז לעצטנס אָפּגע- 
דרוקט געװאָרן אַ קאָרעספּאַנדענץ פון האָלאַנד. דער מחבר פונעם בריו גיט 
איבער וועגן די ליטעראַרישע שטרעמונגען אין היינטיקן האָלאַנד און וועגן די 
שריפטשטעלערס, װאָס זענען דאָרט פּאָפּולער. אונדז שטעלט אין דער דאָזיקער 
קאַרעספּאַנדענץ אָפּ איין זאַך. 

עס ווערט דאָ נעמלעך דערציילט, אַז איינער פון די באַליבטסטע דיכטער, אויב 
נישט דער סאַמע באַליבטסטער איז אין האָלאַנד --- דער ייד אַברהם ואַן קאָלעס. 

אַברהם װאַן קאָלעס געהערט צו די שריפטשטעלערס, װאָס זייערע ווערק ווערן 
אין האָלאַנד צום שטאַרקסטן פאַרשפּרײט און געלייענט. 

פאַרן אוױיטאָר פון דער קאָרעספּאַנדענץ איז דאָס אַ ביסל אַ שטינענדיקער 
פאַקט. דיכטערישער רום -- שרייבט ער -- איז אין אונדזער נערוועזער, האַסטי- 
קער צייט, אַ זאַך, װאָס לויפט זייער גיך פאַרביי. נעמען, װאָס האָבן זיך ערשט 
נעכטן געטראָגן פון אַלעמענס ליפּן, וערן היינט דורך קיינעם נישט דערמאַנט, 
אוֹיך אין האָלאַנד איז אַזױ. און אפשר איין ואַן קאָלעס איז אַן אויסנאַם. ער 
באַקעמפט דערפאָלגרייך די שכחה, די קאַפּריזן פון היינטיקן לייענער. באַקעמפט 
אַפילו,,, נאָכן טויט. מיט אַ פּאַר יאָר צוריק איז אַברהם װאַן קאָלעס געשטאָרבן. 
ער איז שוין דאַן אַן אַלטער מאַן געווען. איבער די זיבעציק. די גרעסטע טייל 
פון זיינע שאַפונגען זענען, בכן, געשריבן געװאָרן נאָך אין פאַרגאַנגענעם יאָר- 
הונדערט. און דאָך --- ער, זיין אָנדענק, זיינע װערק, זענען כּסדר פריש. ער האָט 
מיט זעלטענער לייכטקייט אַרײנגעשפּאַצירט אין צװאַנציקסטן יאָרהונדערט. און 
עס זעט זיך גאָרנישט אויס, אַז ער זאָל אַזױ שנעל אַראָפּ פון דער ליטעראַרישער 
אַרענע, אַדרבא. קומסט אויף אַ מאָסן-מיטינג -- הערסטו: מען זינגט די לידער 
פון אַברהם װאַן קאָלעס. טרעפסט אַרײן אין אַ ביבליאָטעק --- זעסטו: די ביכער 
פון װאַן קאָלעס זענען נישט פאַרדעקט מיט שטויב. זיי ווערן גאַנץ געשמאַק 
געלייענט. דאָס האָלענדישע פאָלק וויל זיך נאָך נישט שיידן מיטן יידישן פּאָעט. 
ער איז דאָרט אַזױ באַליבט און פּאָפּולער, אַז נישט איין יונגער ;מאָדערנער" 
שריפטשטעלער װאָלט זיך כאָטש אַ העלפט פון דער פּאָפּולאַריטעט געװוּגנטשן.. 

און דער מחבר פון דער קאָרעספּאָנדענץ פאַרענדיקט: 

;װאָסערע עס זאָלן נישט זיין די סיבות פון דער פּאָפּולאַריטעט פון װאַן 
קאָלעס, מוזן מיר דאָך זאָגן : דאָס איז אַ גאַנץ זעלטענער פאַל אין דער ליטעראַטור 
פון אונדזער צייט. דאָס אין שיער נישט אַן אומגעוויינלעכער פאַל.. 


צ 


אָבער עפּעס אומגעוויינלעכס איז דאָ אין דער גאַנצער געשטאַלט פון אַברהם 
װואַן קאָלעס. אין דער האָלענדישער ליטעראַטור זענען פאַרטראָטן אַ גאַנצע רייע 
יידן. עטלעכע האָבן אַפילו אַ גרויסן רום זיך דערװאָרבן. אַ ייד איז געווען,. למשל, 
דער מייסטער פון דער האָלענדישער דראַמע, הערמאן הײיערמאַנס. אַ ייד איז דער 
באַקאַנטער שריפטשטעלער קערידאָ (אויפן ערשטן נאָמען הייסט ער: ישׂראל) 
װוי אין דער ליטעראַטור פון יעדן לאַנד און יעדער שפּראַך, זענען אויך איבער 
דער האָלענדישער ליטעראַטור פונאַנדערגעשאָטן פונקען פון יידישן טאַלאַנט און 
יידישן שאַרפזין. אָבער אַברהם װאַן קאָלעס פאַרנעמט צװישן די יידיש-האָלענ- 
דישע שרייבערס אַ באַזונדער אָרט. ער איז די מערקװירדיקסטע, די אייגג- 
אַרטיקסטע פּערזענלעכקייט, 

ער איז געווען האָלאַנדס אָנערקענטער דיכטער, איינער פון די טאַלאַנטירסטע 
און פאָלקסטימלעכסטע פּאָעטן, װאָס האָבן ווען עס איז אין האָלאַנד געלעבט -- 
אָבער ער האָט דאָך דערביי נישט פאַרמאָגט יענע סנאָבישע נייגונג, װאָס איז 
כאַראַקטעריסטיש, דאַכט זיך, פאַר כּמעט אַלע יידן, װאָס האָבן געשריבן אין אַ 
פרעמדער שפּראַך, פאַר אַ פרעמדן פּובליקום : צורוקן זיך צו די פרעמדע, איינער 
פון די פרעמדע וערן... 

ער האָט נישט פאַרמאָגט יענע אַמביציע, װואָס איז אַלט, װוי אַלט עס איז בכלל 
יידישע אַסימילאַציע, די אַמביציע, װאָס נאָר פלאַכע מענטשן קענען זאָגן אַז זי 
האָט זיך אָנגעהויבן ביי די פוך-יידן אָפּשטאַמענדיקע דייטשע שריפטשטעלער 
לודוויג בערנע און היינריך היינע, אָבער זי איז פאַקטיש עלטער און עלטער, און 
ציט זיך העט וייט פון אַמאָליקן אַלעקסאַנדריע, װוּ דער יידישער ישוב ;יז 
געשטאַנען אונטער דעם גריכיש-העלענישן איינפלוס -- די אַמביציע באַטראַכט 
צו ווערן דורכן נישט-יידישן לייענער-עולם, וי אַן ,אייגענער" מענטש.. 

אים איז פרעמד געווען דער פאַרלאַנג איבערצורייסן אַלע פעדים, װאָס בינדן 
אים מיט זיין פאָלק, דער פאַרלאַנג, װאָס איז אויף אַזאַ טראַגישן אופן געקומען 
צום אויסדרוק אין יאַקוב װואַסערמאַנס שמערצלעכן ווידוי , מיין וועג אַלס דייטש 
און ייד", דער פאַרלאַנג נישט אַרומצוטראָגן זיך אין לעבן מיט צוויי נשמות און 
נישט אַרומצובלאָנדזשען מיטן איידישן קאָמפּלעקס" וי אויפן עולם-התוהו, נאָר 
ענדלעך באַקומען איין נשמה --- אַן קאַרישע.. 

אַברהם װאַן קאָלעס איז געווען אַ מיטגליד פון דער גרויסער משפּחה יידן, 
װאָס זענען באַטײליקט אין דער װעלט-ליטעראַטור. ער איז דאָ אַ חשובער, אַ 
רעפּרעזענטאַטיווער מיטגליד געווען. אָבער ער איז דאָך געװען אַ שפּאָר ביסל 
אַנדערש וי די גאַנצע משפּחה. ער האָט אַנדערש זיך געהאַלטן, אַנדערש געקוקט 
אויף פראַגעס פון פאָלק און אָפּשטאַם, ער האָט נישט געהאַט יענעם שמענדריק- 
שטריך, װאָס טרעט אַרױיס כּמעט ביי דער דאָזיקער גאַנצער משפּחה, דער שמענ- 
דריק-שטריך, וועלכער איז אונדז גאַנץ גוט באַקאַנט, ווייל ער טרעט אַרױס אויך 
ביי די יידן, װאָס זענען טעטיק אין דער איצטיקער פּוילישער ליטעראַטור, די 
יידן, װאָס ווילן ליבערשט אין אַ מויזן-לאָך זיך פאַרשטעקן און עקלהאַפטע קאָמע- 
דיאַנטישע קאָזשעלקעס מאַכן, איידער וערדיק און מענטשלעך צו רעדן ועגן 
אייגענעם יידישן אָפּשטאַם... 

אַברהם װאַן קאָלעס האָט מיט שטאָלץ ביי יעדער געלעגנהייט אונטערגע- 
שטראָכן, אַז הגם אויף זיין גורל איז אויסגעפאַלן צו ווערן אַ האָלענדישער דיכטער 
און פלעכטן פערזן פאַר האָלענדער, הערט ער דאָך נישט צוליב דעם אויף זיך 
צו באַטראַכטן פאַר אַ ייד, 

נאָך מער: ער איז אַ רעליגיעזער ייד געווען. רעליגיעז -- וי מיר פאַר- 
שטייען דאָס. ער האָט געהערט צו דער אָרטאָדאָקסישער קהילה. געהיטן יידישע 
טראַדיציעס. געהאַט פּיעטעט פאַר יידישער אײגנאַרטיקײט. אַ סך לידער אין יידיש- 
טראַדיציאָנעלן גייסט געשריבן. 

האָלאַנדס בעסטער פּאָעט --- אָבער יידיש --- האָט ער געזאָגט --- בלייבט דאָס 
גייסטיקע אין מיר, יידיש בלייבט דער כאַראַקטער, יידיש בלייבט דער טאָן, און 
צי איז דען נישט ריכטיק דאָס אַלטע שפּריכװאָרט, אַז ;דער טאָן שאַפט די מוזיק" ? 


צּ 


אַן אינטערעסאַנט לעבן האָט בכלל אַדורכגעמאַכט אַברהם װאַן קאָלעס. 

ער איז אוױיסגעװאַקסן אין אַ פרומער, יידישלעכער היים. געבוירן אין יאָר 
9, אין אַ קליין שטעטל נעבן אַמסטערדאַם. באַקומען אַ יידישע דערציונגי 
געגאַנגען אין חדר. 

אָבער נאָך אין די גאָר יונגע יאָרן האָט אַברהם װאַן קאָלעס געמוזט פאַרלאָזן 
זיין היים. די עלטערן זענען געווען אָרעם. דער יונגער װאַן קאָלעס קען נישט 
זיי פאָלן צו לאַסט. אין שטעטל איז נישט געװוען פאַר אים װאָס צו טאָן. און 
אין שטוב האָט געהערשט נויט. דער אומעט האָט געקוקט פון די ווינקלען. אַברהם 
װאַן קאָלעס איז אַװעק. צו ערשט -- האָט ער זיך געלאָזט קיין אַמסטערדאַם. 
דערנאָך -- געװאָגלט ווייטער. געװאָגלט אַ גאַנצע רייע יאָרן. דאָס זויערע פון 
לעבן פאַרזוכט. די פאַרשידנסטע אַרבעטן געטאָן. דימענטן געשליפן. איבער ניי- 

מאַשינען געזעסן געבויגן. מיט סחורה איבער די דערפער וי אַ היזירער זיך 
געשלעפּט. 

און ביי אַלעם, טראָץ אַלעם -- געטראָגן אין זיך דעם האַרטן ווילן צו גייסטי- 
קער אַנטװיקלונג, 

ביי אַלע װאַנדערונגען אין קלאָגעדיקע באַדינגונגען -- געלערנט זיך. אַלײן, 
אָן קיינעמס מיטהילף. אָן קיינעמס אָנווייזונגען. 

און צו זיין פאָטער האָט ער איין מאָל געשריבן: ;דו פרעגסט מיך אָן, טאַטע, 
צי איך בין נישט אַ װאַגאַבונד, אַ הפקרניק געװאָרן, איינער פון די, װאָס נאָכן 
אַװעקלאָזן זיך פון דער היים, פאַרגעסן זיי גלייך אין אַלץ, װאָס זיי האָבן אין זייער 
היים אַרײינגעזויגן, אַרײנגעזאַפּט: דו פרעגסט מיך אָן, טאַטע, צי איך געדענק, אַז 
איך בין אַ ייד, צי איך געדענק נאָך, װי ביי אונדז אין שטוב זעט אויס אַ שבת, 
אַ יום-טוב ? -- טאַטע. איך געדענק. איך געדענק אַלץ, זיי רויק וועגן מיר !" 

אַ דאַנק זיינע לעבנס-דערפאַרונגען ווערט אַברהם װאַן קאָלעס רייכער, פאַר- 
טיפטער. ער באַקומט דעם ווילן אויסצודריקן זיינע געדאַנקען, זיינע געפילן אויפן 
פּאַפּיר. ער הייבט אָן שרייבן. ער שרייבט לידער. און ער וייסט נישט מיט זײי 
װאָס צו טאָן. ער שרייבט האָלענדיש. איין מאָל באַשליסט ער זיינע כּתב-ידן 
אַװעקצושיקן אין אַ רעדאַקציע פון אַ גרויסער האָלענדישער צייטונג. זיינע לידער 
ווערן גלייך אָפּגעדרוקט. אין די ליטעראַרישע קרייזן מאַכן זיי אַן איינדרוק. אַ 
נייער פּאָעט האָט זיך באַװויזן אין האָלאַנד, אַן עכטער פּאַָעט! 

און מיט דער צייט אַנטװיקלט זיך נאָך שטאַרקער זיין טאַלאַנט. דער נאָמען 
פון אַברהם וװאַן קאָלעס ווערט פּאָפּולער. 

יעדער פרישער באַנד פון זיינע וװוערק װערט באַטראַכט װי אַ ויכטיק 
געשעעניש אין דער ליטעראַרישער וועלט. אָבער כאַראַקטעריסטיש איז: אַברהם 
װאַן קאָלעס האָט נישט געװאָלט זיין ליטעראַרישע אַרבעט פאַרװאַנדלען אין אַ 
,פּראָפעסיע?. ער האָט קיין מאָל קיין האָנאָראַר נישט גענומען. אַפילן דאַן, ווען 
ער איז שוין געשטאַנען אויף די שפּיצן פון רום, האָט ער פון ;שרייבעריי" נישט 
געװאָלט פאַרדינען. פאַר אים איז דיכטונג געווען אַן אויסדרוק פון האַרץ. ער 
האָט זיך בכלל געהאַלטן ווייט פון די עפּראָפּעסיאַנאַליסטן". ער האָט זיי נישט 
פאַרטראָגן. דאָס זענען --- לויט זיין מיינונג -- גיכער טעכניקערס, בעלי-מלאָכוֹת, 
איידער שרייבערס. זיי קענען זיך אויסציען אויף אַ באַפעל און איינגעשרומפן 
ווערן לויט באַשטעלונג. אַברהם וװאַן קאָלעס איז פאַרבליבן ערלעך צו זיך אַלײן. 
דיכטונג -- איז פאַר אים געווען אַן איבערלעבונג, 

מ'האָט וועגן אים אין האָלאַנד געזאָגט: דאָס איז אַ גרויסער דיכטער און 
אַ שטילער מענגטש. 

נישט דאָ איז דאָס אָרט צו געבן אַן אויספירלעכע אָפּהאַנדלונג איבערן שאַפן 
פון דאָזיקן אַריגינעלן יידיש-האָלענדישן שריפטשטעלער. גענוג צו זאָגן: ער איז 
געווען דער באַזינגער פון דער אָרעמקײט. 

ער האָט אין זיין ליד געשילדערט מענטשלעכע לייד, 

פאַר די אָרעמע, די באַעוולהטע, די אונטערדריקטע, האָט ער געווידמעט זיין 
טאַלאַנט, 

און ער האָט די אָרעמקײט געשילדערט אַזױ פּלאַסטיש, אַזױ רעאַליסטיש -- 
און דערביי: מיט אַ הויך פון פאַרטיפונג --- װוי זעלטן ווער פון די סאַציאַלע 
דיכטער אין דער לעצטער צייט, 

ער איז שטורמיש נישט געװוען; זיין ליד איז גיכער צאַרט, רירנדיק; און 
פאָרט האָבן זיינע פערזן אויפברויז געברענגט. אַן אימפּעט, אַן ענטוזיאַזם אָנגע- 
יאָגט, 

פאַר אים איז די פראַגע פון ברויט נישט בלויז אַן עקאַנאָמישע, אַ מאַטע 
ריאַליסטישע פראַגע, דאָס הייסט, ברויט אַלס מיטל צו באַרױקן די מאָנענדיקע 
מאָגנס פון הונגעריקע; פאַר אים איז די לאָזונג: ברויט פאַר די ברױיטלאָזץ -- 
אַ גרונט-פּראָבלעם. אַן אור-פּראָבלעם. אַ פּראָבלעם פון גערעכטיקייט. 

די מענטשן מוזן אַ מענטשלעך לעבן פירן. און די, װאָס ליידן נויט, קענען 
נישט וי מענטשן לעבן. נויט פאַרקריפּלט. נויט טרייבט צו פאַרצווייפלונג. נויט 
פירט אויך אָפט צו דעגענעראַציע. 

אַברהם וװאַן קאָלעס האָט די אָרעמע גערופן צו באַקעמפן דעם װאָרעם פון 
יאוש, 

אין איינעם פון זיינע לידער לייענט איר: ;אָרעמע. הייבט אויף הויך אייער 
קאָפּ כּדי איר זאָלט די זון דערזען".. 

און דאָס איז פאַקטיש דער לייט-מאָטיוו פון זיין פּאָעזיע. דאָס קינד פון קעלער 
זעט נישט די זון. דאָס איז, נאַטירלעך, טרויעריק. אָבער נאָך טרויעריקער אי 
ווען דאָס קינד פון קעלער פאַרלירט בכלל דעם זין פאַר זון, ווען עס הייבט זיך 
אָן איינלעבן מיטן פאַלשן געדאַנק, אַז זון איז נישט פאַר אים באַשאַפן געװאָרן, 
זוון שיינט נישט פאַר אים, נאָר בלויז --- פאַר די, װאָס וווינען אין די ברייטע, 
ליכטיקע גאַסן, פאַר די, װאָס געהערן צום הערשער-פאָלק, צום פאָלק פוֹן די 
רעגירערס.. 

דערפון --- די געװאַלדיקע פּאָפּולאַריטעט פון אַברהם װאַן קאָלעס צװוישן 
די ברייטע האָלענדישע פאָלקס-מאַסן. 

די סאָציאַל-דעמאָקראַטישע פּאַרטײ אין האָלאַנד האָט אים געװאָלט אַרײנציִען 
צו זיך. מ'האָט אים די פאַרשידנסטע פּראָפּאָזיציעס געמאַכט. אַברהם וװאַן קאָלעס 
האָט די פאָרשלאָגן אָפּגעװאָרפן. ער האָט זיין פילבאַרקייט פאַר דער מענטשלעכער 
נויט נישט גענומען פון קיין שום דאָקטרין. פון קיין שום פּאַרטײ-פּראָגראַם. ער 

העשיל קלעפּפיש 


האָט עס פון זיין האַרץ גענומען. פון זיין יידיש האַרץ. פון זיין יידישן בליק אויף 
וועלט און לעבן, 

אַברהם ואַן קאָלעס האָט דאָס אונטערגעשטראָכן. ער האָט געזאָגט, אַז ווער 
עס האָט כאָטש איין מאָל געבלעטערט אין יידישע מוסר-ספרים, דער מוז דער- 
שיטערט ווערן אויפן אָנבליק פון דער געשענדטער גערעכטיקייט. דער, ווער עס 
האָט כאָטש אַ ביסל אַרײנגעאָטעמט אין זיך יידישע גייסטלעכקייט, דער מוז 
פילבאַר זיין פאַר עוולות, ווער עס וויל זיך באמת אויסלעבן אין איינקלאַנג מיט 
די יידישע אידעעס און אידעאַלן, דער מוז אין זיך טראָגן דעם דורשט נאָך גערעכ- 
טיקייט, דעם פּאַטאָס פאַר יושר... 

ער איז אויך פאַרבליבן נאָענט מיט דער יידישער גאַס. ער האָט באַזונגען 
די נויטן און זאָרגן פון די יידישע אַרבעטערס אין האָלאַנד. דער עיקר --- פון די, 
װאָס פאַרנעמען זיך מיט דימענטן-שלייפעריי, די הױיפּט-באַשעפטיקונג פון האָלענ- 
דישע יידן. ער האָט אין דער ידישער געשיכטע פון האָלאַנד זיך ליב געהאַט 
צו פאַרטיפן, אין די אָנהױיבן. אין דער תקופה ווען עס זענען נאָר אָט-װאָס אָנגע- 
קומען די ערשטע יידן קיין אַמסטערדאַם, די פּליטים פון שפּאַניע... אַברהם װאַן 
קאָלעס האָט פון דאָרט אויסגעזוכט אינטערעסאַנטע מאָמענטן. די יידישע מעלאָדיע 
ברומט גאַנץ דייטלעך אַרױס פון אַ גאַנצער רייע זיינע לידער. 

אַברהם װאַן קאָלעס האָט געהאַלטן, אַז אַפילו ווען אַ ייד שרייבט אין אַ 
פרעמדער שפּראַך, פאַר אַ פרעמדן עולם, טאָר ער נישט זיין אָפּגעריסן פון די 
יידישע װאָרצלען און פון דער יידישער טראַדיציע. 

און אַזױ האָט ער זיין לעבן אָפּגעלעבט: האָלאַנדס באַדײטנדיקסטער דיכטער 
געווען, איינער פון די האַרציקסטע, פאָלקסטימלעכסטע פּאָעטן, װאָס האָבן ווען 
עס איז אין האָלאַנד געשריבן --- און דערביי אַ יידישער ייד, אַ רעליגיעזער ייד.. 

צּ 

און ווען מען טוט אַזױ אַ קלער איבער ;אונדזערע" יידן, למשל, איבער די 
ייידן, װאָס זענען באַטײליקט אין דער פּולישער ליטעראַטור -- וען מען טוט 
אַזױ אַ קלער איבער טוווים, װאָס זיין יידישער אָפּשטאַם איז פאַר אים אַ קאָשמאַר 
און ער וייסט קוים וי אַזױ צו כּשרן זיך אין די אויגן פון דער פּוױלישער 
געזעלשאַפט צוליב דער דאָזיקער ,זינד" ; איבער העמאַר, װאָס האָט פאַר אייניקע 
חדשים ענדלעך זיך געשמדט, גלויבנדיק אַ פּנים, אַז נאָך היינט, אין דער צייט 
פון אַריער-פּאַראַגראַף, איז שמד אַ גילטיקע , איינטריטס-קאַרטע? קיין אײיראָפּע ; 
איבער וויטלין, װאָס רוט סתם אין אַן אָלימפּישער הויך און מיינט, אַז מיט זיין 
אַראָפּשטײגן אין דער יידישער גאַס, װועט ער זיין מוזע װאָכעדיק מאַכן. 

דאַן, דאַן מוז מען ווירקלעך באַטראַכטן דעם יידיש:האָלענדישן שריפט- 
שטעלער אַברהם וװאַן קאָלעס וי אַ זעלטן-מערקװוערדיקן מיטגליד אין דער משפּחה 
יידן, װאָס זענען פאַרטראָטן אין דער װעלט-ליטעראַטור.. 

צי קענט איר דעם לאָרד באַלפור? 


ווען מען זאָל איצט אין לאָנדאָן אַזױ פיל רעדן וועגן דער באַלפור- 
דעקלאַראַציע, וי מען רעדט וועגן באַלפורן, װאָלט מעגלעך דער מצב אין ארץ- 
ישׂראל גאַנץ אַנדערש אויסגעזען. לײידער! אויף באַלפורן איז היינט אַ מאָדע. 
איבער באַלפורן דערשיינען ביכער, מאָנאָגראַפיעס, אָפּהאַנדלונגען, דאַקעגן איבער 
דער באַלפור-דעקלאַראַציע... אָבער --- װוי ;שטאַרק" אַקטועל די באַלפור-דעקלאַ- 
ראַציע איז איצט, ווייסט איר, דאַכט זיך, גאַנץ גוט אַלײן.. 

געשטעלט דעם באַלפור-סעזאָן האָט דער שריפטשטעלער בלענטש דאַנדיעל. 
די געשטאַלט פון בריטאַניעס פאַרשטאָרבענעם מלוכה-מאַן האָט אים פאַראינטע- 
רעסירט. בלענטש דאַנדיעל האָט עטלעכע יאָר אַװעקגעגעבן דעם שטודיום. זי 
האָט זיך געגריבלט אין אַלע דאָקומענטן און מאַטעריאַלן, װאָס קענען נאָר װאַרפן 
אַ ליכט אויף דער באַלפור-פּערזענלעכקייט. נאַטירלעך, נאָך אַזאַ לאַנגער און 
ערנסטער צוגרייטונג האָט געמוזט קומען אַן ערשטקלאַסיקע באַלפור-ביאָגראַפיע. 

דאָס בוֹך פון בלענטש דאַנדיעל האָט אויפגעפרישט אין דער ענגלישער 
עפנטלעכקייט דעם שוין אַ ביסל פאַרגעסענעם לאָרד דושיימס אַרטור באַלפור. 
מענטשן, װאָס האָבן דעם פירער פון דער גרויס-בריטישער פּאָליטיק נענטער 
געקענט, װאָס האָבן עפּעס צו זאָגן, צו דערציילן, קומען און זאָגן. מען װאַרפט צו 
צושטייערס צו דער כאַראַקטעריסטיק פון מענטש. מען גיט צו שטריכן צו זיין 
בילד. מען העלפט צו אויפלעבן די אָריגינעלע פיגור. 

צי קענט איר דעם לאָרד באַלפור ? -- מיט אַ מאָל איז די פראַגע אַקטועל 
געװאָרן אויפן ענגלישן ביכער-מאַרק, אין די ענגלישער זשורנאַלן, אַפילו אין די 
ענגלישע טאָג-צייטונגען. 

און -- אַ ביטערע איראָניע : 

גראָד לעבט אויף דער מענטש אין אַ צייט, ווען זיין ווערק --- די דעקלאַראַציע 
-- ווערט געשענדט, פאַרשוועכט. 


55 





העשיל קלעפּפיש 


באמת כּדאי מיטן לאָרד באַלפור זיך צו באַקענען. ענגלישע מלוכה-:מענער 
זענען פון אַן אַנדערן ליים געקנאָטן, װי אַלע מלוכה-מענער אין דער וועלט. די 
ענגלענדער זענען באַקאַנט װי מענטשן פון טאַט, אָבער אַן ענגלישער פּאָליטיקער 
באַנוגנט זיך נישט בלויז מיט דער טאַט. ער איז אויך דער מענטש פון רעפלעקסן, 
אַזעלכער איז דער ענגלישער פּאָליטיקער יעדן פאַל געווען ביז ערשט נישט לאַנג. 
לאָרד באַלפור האָט פאַרנומען די סאַמע העכסטע און פאַראַנטװאַרטלעכסטע אַמטן 
אין דער בריטישער אימפּעריע, ער איז געווען פּרעמיער-מיניסטער, ער האָט 
אָנגעפירט מיט דער ענגלישער אױסערפּאָליטיק אין די מלחמה-יאָרן. אָבער 
דאָס איז נאָר איין זייט פון זיין טעטיקייט. לאָרד באַלפור איז אַ חוץ דעם געווען 
אויך --- פילאָסאָף, און דווקא באַדײטנדיקער פילאָסאָף. אין ענגלאַנד איז דאָס 
שוין באַלד אַ טראַדיציע. דער באַרימטער דענקער באַקאָן איז גלייכצייטיק געווען 
קאַנצלער. בנימין ד'איזראַעלי, דער רעאַליסטישער פּאָליטיקער, װאָס האָט וען 
עס איז געלעבט אין ענגלאַנד, האָט דערביי זיך דעראָבערט אַ גרויסן נאָמען אַלס 
שריפטשטעלער. באַלפור האָט ווייטער געצויגן די קייט. דערביי מוז צוגעגעבן 
ווערן : ביי דער גאַנצער קאָמפּליצירטקײט פון זיין נאַטור האָט באַלפור נישט 
געפירט קיין דאָפּלט לעבן. ער איז נישט געווען, װוי װיקטאָר קאַרענין, טאָלסטאָיס 
אַ העלד, װאָס קען זיין אין דער קאַנצעלאַריע אַ טרוקענער ביוראַקראַט, און אין 
דער היים --- אַ שטימונגספולער דיכטער. ביי באַלפורן איז אויך די פּאָליטיק 
באַהױכט מיט עפּעס פון דער פילאָסאָפיע, פון דער מאָראַל, פון לויטערן, פאַר- 
טיפטן געדאַנק, 


שוין אין דער יוגנט צייכנט זיך אויס דזשיימס אַרטור באַלפור מיט אָריגי- 
נאַליטעט. אָבער װאָס פאַר אַ מאָדנע אָריגינאַליטעט! וי אַלע זין פון די ענגלישע 
אַריסטאָקראַטישע פאַמיליעס, מאַכט אויך באַלפור אַדורך זיין שטודיום אויפן 
קעמברידזשער אוניווערסיטעט, און דאָ ווערט ער באַרימט מיט... זיין לאַנג שלאָפן, 
באַלפורס פריינד אין קעמברידזש באַװונדערן זיין אינטעליגענץ, אָבער זיי װאַרפן 
אים פאָר, אַז ער איז פויל און אָפּגעלאָזן. ווען מען פרעגט זײי דאַן ועגן זיין 
צוקונפט, װאָלטן זיי זיכער געזאָגט: ער ועט זיין אַ פילאָסאָף, אַ װיסנשאַפטס- 
מאַן, אָבער באין-אופן נישט קיין מלוכה-פירער. עס איז אמת : לאָרד באַלפור איז 
קיין מאָל נישט געווען אַנטשלאָסן. ער איז פאַרבליבן זיין גאַנץ לעבן א נאַכלע- 
סיקער. ער איז פאַר צוופלף נישט אויפגעשטאַנען. ער האָט קיין מאָל קיין צייטונג 
נישט געלייענט, אַפילו בעת ער איז געווען פּרעמיער-מיניסטער. אָבער ער האָט 
אין זיך געטראָגן אַ שטאַרקן ווילן צו זיין אַקטיוו, צו טאָן, צו לייסטן. מעגלעך, 
אַז ער האָט אַזױ אַרום זיך געװאָלט פאַרגעסן. אַנטליפן פון זיך. ער האָט איין 
מאָל געזאָגט: ;איך בין מער אָדער וייניקער צופרידן, ווען מען לויבט מיך; 
איך האָב נישט קיין צער, ווען מען באַלײידיקט מיך; אָבער קרענקונג פאַרשאַפט 


516 


צווישן די צוויי וועלט-מלחמות 


מיר דער פְּרוּוו זיך צו גריבלען אין מיין פּסיכיק און נישטערן די מאָטיוון, װאָס 
האָבן מיך געשטויסן זיך צו װאַרפן אין פּאָליטישן קאַמף...* 

גלייך פון ערשטן מאָמענט שטעלט זיך לאָרד באַלפור אין די רייען פון דער 
קאָנסערװאַטיווער פּאַרטײ. ער פילט זיך נאָענט צום פּראָגראַם פון די קאָנסער- 
װאַטיוון, ווייל ער גלייבט נישט אין דער װירקזאַמקײט פון סאָציאַלע רעפאָרמען. 
ער איז געווען צו קלוג דערצו. אַזױ קלוג, אַז ער האָט בכלל נישט געגלויבט אין 
דער מעגלעכקייט פון נייעס. /איך האַלט -- האָט ער דערקלערט -- אַז עס 
איז שוין אַ סך בעסער נאָך אַ מאָל צו באַגיין אַ נאַרישקײט, װאָס איז שוין אַ 
מאָל באַגאַנגען געװאָרן, איידער אָפּטאָן אַ קלוגע זאַך, װאָס איז נאָך קיין מאָל 
נישט אָפּגעטאָן געװאָרן..-" אין די װוערטער פון לאָרד באַלפור איז אויסגעדריקט 
דער גאַנצער עסענץ און דער גאַנצער תוך פונעם פּראָגראַם פון די ענגלישע 
קאָנסערװאַטיוון. איינס האָט ער באַגערט: פאַרגלעטן די באַרבאַרישקײט פון דער 
וועלט. די באַרבאַרישקײט פון ווילדן פאַנאַטיזם. געבן דעם מינימום : אַריינברענגען 
אַ ביסל גראַציעזקײט און איידעלן סטיל אין מענטשלעכן לעבן, אַפילו אין די 
פּאָליטישע שאַצונגען. ער איז דער גרויסער ענגלישער אַנטי-באַרבאַר. 

אַריינגעפירט אין מלוכה-לעבן האָט באַלפורן אייגנטלעך זיין פעטער, דער 
מאַרקיז סאַליסבורי, װאָס איז אייניקע יאָר געווען ענגלישער פּרעמיער. באַלפור 
פאַרנעמט ביי אים דעם אַמט פון סעקרעטאַר. פון יאָר 1878 הייבט זיך אָן באַלפורס 
פּאָליטישער אויפשטייג. ער ווערט אויסגעקליבן אַלס דעפּוטאַט. אין פּאַרלאַמענט 
פאַרבליצט ער די אָנהענגערס און די קעגנערס מיט זיין רעדנער-קונסט. באַלפורס 
רעדעס האָבן זעלטן ווען נושׂאיחן געווען ביי די מאַסן. עס האָט אים געפעלט 
דערצו די דעמאַגאָגישע פראַזע פון אַ לאָיד דושאָרדזש למשל, די באַפליגלטע 
שקר-לאָזונג, ער איז געווען צו קריטיש, צו עלעגאַנט, צו אַריסטאָקראַטיש. אָבער 
אַן עולם פון פיינשמעקערט האָט אים באַװוּנדערט. באַלפור איז פאַרבליבן עכטער 
דזשענטלמען אין זיינע רעדעס. דאָס הייסט נישט, אַז ער האָט נישט געקענט 
אָנגרייפן זיינע קעגנערס. װױינסטאָן טשערטשיל האָט געזאָגט: ;באַלפורס קוילן 
זענען אַלע מאָל גיפטיק און אומברחמנותדיק. ער באַאומרויקט נישט די הינט 
אויב זיי דרימלען, אָבער וויי איז צו די הינט, ווען זי נעמען בילן?.. 

באַלפור איז אָבער קיין מאָל נישט געווען װוּלגאַר. אַ דאַנק זיינע פעיקייטן 
הייבט ער זיך אויף צום סאַמע שפּיץ פון דער קאָנסערװאַטיוער פּאַרטײ, און באַלד 
דערנאָך צום סאַמע שפּיץ פון דער בריטישער אימפּעריע. אין יאָר 1902 װערט 
ער נאָמינירט אַלס פּרעמיער. עס איז אַ שטורמישע צייט. טשעמבערליין פאָדערט 
צו באַגרענעצן דעם סחורות-אַריינפיר נאָך ענגלאַנד. אין לאַנד צעפלאַקערט זיך 
אַ ליידנשאַפטלעכע פּאָלעמיק. אַפילו געלאַסענע ענגלענדער היצן זיך. די ליבעראַלן 
זעען דערין אַ ברוך אין דער ענגלישער ליבעראַלער טראַדיציע. איין באַלפור 
באַװייזט צו דערהאַלטן די גייסטיקע גלייכגעוויכט. אויך אין יאָרן פון שטורעם 

פאַרבלייבט ער רויִק. ער איילט זיך נישט אָנצונעמען אַ באַשלוס. זיינע באַליבטע 
ווערטער זענען : מיינע הערן, די פּראָבלעמען זענען קאָמפּליצירט, אונדזער שכל 
איז שװאַך, צי קענען מיר באַשטימען װאָס גוט איז און װאָס שלעכט, װאָס נוצלעך 
און װאָס שעדלעך?! -- די קעגנערס האָבן אים שאַרף קריטיקירט צוליב זיין 
אומאַנטשלאָסנקײט. אין די סאַטירישע בלעטער איז געגאַנגען אַ וויץ: אין קאַפע- 
הויז פרעגט דער קעלנער באַלפורן װאָס ער ווינטשט זיך, טיי אָדער קאַװע. באַלפור 
ענטפערט דערויף : אָ, קאָמפּליצירט איז די זאַך, נישט אַזױ גיך לאָזט זיך אָננעמען 
אַ קלאָרע באַשטימונג !... 

נאָך אַן עפּיזאָד: אַ קעגנערישע צייטונג מאַכט אַ מאָל אַן אַנקעטע צװוישן 
אירע לייענערס. זי זאָגט צו צו געבן אַ גרויסע פּרעמיע דעם, װאָס װעט אויף 
אַ בויגן פּאַפּיר פאָרמולירן די אייגנטלעכע אידעעס פון לאָרד באַלפור. דערוויסט 
זיך וועגן דער אַנקעטע באַלפור אַליין, און ער נעמט און שרייבט אַרײן אַן ענטפער 
אין דער רעדאַקציע, און פאַרלאַנגט פאַר זיך די פּרעמיע.. אָבער די פּרעמיע 
ווערט אים נישט אָנערקענט, וייל אויך אינעם דאָזיקן ענטפער איז גאָרנישט 
באַשטימטס געזאָגט געװאָרן. 

לאָרד באַלפור פירט מיט דער ענגלישער פּאָליטיק אין אַ צייט פון אומרו 
און שטורעם, ער פירט מיט איר אָן אויך בעת דער ועלט-מלחמה -- אָבער 
באַלפור באַזיצט די קונסט : אויפצוהייבן זיך איבערן כאַאָס, אָבסערװירן די דער- 
שיינונגען פון דער הויך, פאַרנעמען אַלץ, ,סוב ספּעציאַ עטערניטאַטיס", פונעם 
שטאַנדפּונקט פון אייביקייט. ער האָט געשריבן: די מענטשלעכע עקזיסטענץ איז 
אַן עפּיזאָד. די מענטשלעכע געשיכטע איז אַ פאַרבײיגייענדיקער פראַגמענט. גענוי 
אַזױ איז מיט די גרויסע און שטאַרקע מלוכות. זיי עקזיסטירן און פאַרשװוינדן. 
זיי װאַקסן אויף און פאַלן. דאָס איז די שפּיל פון לעבן, דער פאַרבן-קרייז. 

אין זיין פּרעכטיקן פּרעמיער-קאַבינעט זיצט ער, אָבער ער קוקט מיט דינעם 
צווייפל און דינער איראָניע איבער די זאַכן. 


צּ 


דאָ קומען מיר צו צו לאָרד באַלפור דעם פילאָסאָף. 

זייער אָפט, נאָך אַ לײידנשאַפטלעכער פּאַרלאַמענט-דעבאַטע, איז באַלפור אַװעק 
אין דער בריטישער פילאָסאָפישער געזעלשאַפט און דאָרט רעפערירט וועגן טיפע 
פילאָסאָפישע פּראָבלעמען, 

ער איז געגאַנגען אין לעבן מיט אַן אינטערעס פאַרן גרויסן, אייביקן און 
סודותדיקן פון דער וועלט, 

די באַליבטע טעמע פון לאָרד באַלפורס באַטראַכטונגען, איז -- דער שטרייט 
װאָס ווערט געפירט צווישן דער װיסנשאַפט און צווישן דער רעליגיע. די פיזיקערס 

זאָגן, אַז דער מענטשלעכער פאַרשטאַנד איז מעכטיק, און אַז מען קען מיטן שׂכל 
דערגרונטעווען די געהיימנישן פון דער אַלװעלט, מען קען מיטן שׂכל דערגיין 
אַפילו די מאָראַל, די עטיק. לאָרד באַלפור לאַכט בייסיק אויס דעם פאַרמעסט 
פון די ליליפּוטישע נאַטור:װיסנשאַפטלערס. ער שרייבט, אַז עס איז נישטאָ קיין 
מער ליגנערישע באַרימערײי. ער דערמאָנט אינעם אַמעריקאַנער דענקער װיליאַם 
דזשיימס, גענוי װוי דזשיימס צעשמעטערט באַלפור די טעאָריעס פון די שׂכל- 
פאַרערערס. די דערשיינונגען לאָזן זיך נישט דערקלערן אַזױ איינפאַך, אַזױ פּשוט. 
אין דער וועלט איז אַלץ אַ סוד. אָן רעליגיעזן געפיל װועט דער מענטש וייט 
נישט דערגיין. די ענטפערס פון דער װיסנשאַפט זענען פלאַך, מעכאַניש, פאַלש. 
באַלפור שטייט אַ ביסל אונטערן איינפלוס פונעם יידישן פילאָסאָף פון פראַנק- 
רייך, אַנרי בערגסאָן. ביי בערגסאָנען װערט אַרױסגערוקט אויפן ערשטן אָרט די 
אינטויציע, דאָס געפיל. צו שװאַך און צו באַגרענעצט איז דער מענטשלעכער 
פאַרשטאַנד בכדי צו קענען באַגרייפן דאָס, װאָס איז אומבאַגרײיפלעך, װאָס איז 
איבערנאַטירלעך. 

לאָרד באַלפורס באַרימטסטע וװוערק איז ,דעיזם און הומאַניזם". דאָ רעכנט 
ער זיך אָפּ אויף אַ שטורמישן אופן מיט די קאַלטע און טרוקענע ויסנשאַפט- 
מענער. ער דערציילט: לאָרד קעלווין איז געווען אַ גרויסער פיזיקער. פערציק 
יאָר האָט ער געהאַלטן לעקציעס אין אוניווערסיטעט וועגן עלעקטריע און מאַגנע- 
טיזם. אויפן 41סטן יאָר איז ער געקומען און דערקלערט: ניין. איך האָב גאָרנישט 
און קען גאָרנישט זאָגן. אַלץ איז --- אַ סוד !... 

אין באַלפורס אָפּהאַנדלונגען וערט אויך מיט אַ קריטיש אויג באַטראַכט די 
פאַקטישע באַדײטונג פון בילדונג. צי ווערן דורך בילדונג די מענטשן איידעלער, 
בעסער ? --- באַלפור צווייפלט. אין ענגלאַנד זענען, אמת, נישט די סטודענטן קיין 
שטעקן-העלדן און בריות אויסצוהאַקן יידישע שויבן, און דאָך איז באַלפור מיט 
זיי נישט אַנטציקט. נישט די בילדונג דעצידירט וועגן מענטשלעכן כאַראַקטער, 
נישט די צאָל געלייענטע ביכער, נאָר דער כאַראַקטער אַלין, דאָס האַרץ... אַזױ 
זאָגט באַלפור, 

פאַר דער פילאָסאָפיע פון דזשיימס אַרטור באַלפור איז פאַראַקטעריסטיש -- 
די קלאַרקײיט, די קאָנסעקװענץ. דאָ ציט זיך איבער אַלע באַטראַכטונגען באַלפורס 
גרונט-געדאַנק: נישט די לאַבאָראַטאָריע קען פאַרענטפערן די שוערע פּראַגעס, 
װאָס מאַטערן דעם מענטשלעכן מוח, נישט די נאַטור-װיסנשאַפט, נישט דער שׂכל. 
איר מוזט גלויבן אינעם איבערנאַטירלעכן.. : 

נאָך באַלפורס אַן אָפּהאַנדלונג פאַרבלייבט ביי אייך אַ מערקווירדיקע שטימונג. 
אַלטע חכמה רעדט פון די דאָזיקע בלעטער, אַלטע מענטשן-קענטעניש, און דער 
עיקר -- אַזױ פיל פאַרשטין! 

צִּ 

העשיל קלעפּפיש 


פון באַלפורס גאַנצער פּערזענלעכקייט שלאָגט דאָס, װאָס מען רופט : הומאַניזם. 

אַזױ ווייט איז דער דאָזיקער מענטש געווען פון די פּאָליטיקערס די ציניקערס, 
פון די אַלע צעווערימטע און צעפוילטע פּאָליטישע ,פירערס", מיט וועלכע אונדזער 
צייט איז אַזױ רייך ! 

ביי זיין גאַנצן ענגלישן פּאַטריאָטיזם, ביי זיין גאַנצער זאָרג פאַרן װוקס 
פון דער בריטישער אימפּעריע, ביי זיין גאַנצן גלויבן אין ענגלאַנדס אימפּעריאַ- 
ליסטישער מיסיע -- איז ער פאַרבליבן אַ וועלט-בירגער, אַ מענטשן- און פעלקער- 
פריינד מיט ברייטע, גרויסע האָריזאָנטן. 

יידן-פריינדשאַפט מוז זיין דער שטריך פון יעדן עכט-איידעלן מענטש. 

און באַלפור איז געווען אויפריכטיק צוגעבונדן צום יידישן פאָלק, 

דער גרויסער ענגלישער מלוכה-מאַן האָט מיטגעפילט מיט די ליידן פון יידישן 
װאַנדערער. ער האָט די יידן געװאָלט העלפן אויפבויען זייער אַלטע היסטאָרישע 
היים. ער האָט גערעדט מיט באַגייסטערונג וועגן יידישן אומקער קיין ארץ-ישׂראל, 
די באַלפור-דעקלאַראַציע איז בלי ספק דיקטירט געװאָרן צווישן אַנדערן אויך 
פון פּאָליטישע צילן, אָבער זי איז נישט וייניקער דער אויסדרוק פון באַלפורס 
טיפער זאָרג פאַרן גורל פון יידישן פאָלק און פון זיין ערנסטן ווילן צו פאַרלייכ- 
טערן דעם יידישן גלות-וויי, 

צי קענט איר דעם לאָרד באַלפור? -- כּדאי מיט אים זיך צו באַקענען. עס 
איז אַ טיפּ פּאָליטיקער, װאָס ווערט זעלטענער פון טאָג צו טאָג, װאָס גייט פאַרביי, 
אַ טיפּ, װאָס פאַרשװוינדט אומעטום, און אויך אין ענגלאַנד. מען רעדט איצט 
וועגן באַלפורן, מען שרייבט. אָבער עס איז פּונקט אַזױ, װוי מען װאָלט גערעדט 
וועגן אַן אַלטער, װוונדער-שיינער עגיפּטישער װאַזע, װאָס שטייט אין אַ מוזעום. 
אַ קוריאָזיטעט, אַ שטיק עקזאָטיק. צי קענט איר אַ לאָרד, אַ מיניסטער אַזאַ 
און אַזאַ ?.., 

אלף, בית, גימל... 


איז אַפילו שוין איין מאָל אַן איינפאַל. אַװעקזעצן זיך איצט, ווען 
דער קאַלענדאַר ווייזט סעפּטעמבער 1928, נירענבערג, עסטרייך, באָיקאָט, פּיקעטן, 
און אַזױ ווייטער און ווייטער, און קנעלן אין אַ פּוילישן בוך אלף-בית מיטן עולם, 
אָבער טאַדעוש זאַדערעצקי טוט דאָס. אָן אַן ערך מער פּאָפּולאַריטעט --- און ווער 
שמועסט נאָך קאָריערע -- װאָלט ער פאַר זיך דעראָבערט, ווען ער לערנט איצט 
מיטן פּױלישן עולם אַן אַ. בע. צע. און טאַקע לויטן נוסח פון קאַבעצע". דאָס 
װאָלט פולשטענדיק געשטימט. דאָס װאָלט געווען אין רעכטן הסכּם מיט דער 
געבענטשטער צייט אונדזערער, מיט איר גייסט, מיט אירע טענדענצן. טאַדעוש 
זאַדערעצקי שווימט אַנטקעגן שטראָם. ער האָט דעם גרויסן מוט צו זיין נישט 
פּאָפּולער, 

צִּ 


דאָס נייע בוך, װאָס זאַדערעצקי האָט די לעצטע װאָכן אַרױסגעגעבן איז 
געווידמעט דעם אלף-בית. אַזױ הייסט דאָס בוֹך: ;די סודות פון העברעישן 
אלף-בית", 

זאַדערעצקי איז אונדז באַקאַנט פון זיינע ביז-:איצטיקע ביכער, וי אַן ערשט- 
קלאַסיקער פּאָלעמיסט; ער איז אונדז באַקאַנט, װי דער, װאָס האָט דעמאַסקירט 
און מיט שאַרפן סאַרקאַזה אויסגעלאַכט די ,ידן- קענערס", די געװאַלדיקע 
עלמדנים?, װאָס ווייסן נישט ,מה דקאמרי רביצין" און שרייבן דאָך אָן ;טיפ- 
זיניקע? טראַקטאַטן וועגן ,טאַלמוד? און וועגן ,שולכאָן אָרוך". ער איז אונדז 
באַקאַנט וי דער, װאָס האָט געשטעמפּלט די שווינדלערס און אין זייער גאַנצער 
אומפאַרשעמטער נאַקעטקײט אַװעקגעשטעלט די ניעמאָיעווסקיס, די כאַרשינסקיס, 
די טשעטשאַקס. אַ בפירוש פּאָלעמישן כאַראַקטער האָבן געטראָגן זיינע ווערק 
;דער תלמוד אין פייער פון דורות", ,אין מלחמה קעגן דער ביבל" און אַנדערע. 

אין זיין נייער אָפּהאַנדלונג איז נישטאָ דער אימפּולס פון פּאָלעמיק. 

זאַדערעצקי איז דאָ נישט אויסן קיינעם אָנצוגרייפן, קיינעמס ;אױטאָריטעט" 
אַרונטערצורייסן. קיינעמס עם-הארצות אויפצוווייזן, 

העשיל קלעפּפיש 


דאָס איז אַ רייןיװיסנשאַפטלעכע אַרבעט, װאָס האָט דעם ציל דעם לייענער 
צו באַקענען מיט אַן אומגעוויינלעך אינטערעסאַנט קאַפּיטל פון דער יודאַיסטיק --- 
מיטן אלף-בית, מיטן חן, װאָס איז אויפן יידישן אלף-בית אױסגעגאָסן, און מיט 
די געהיימנישן, װאָס זענען אין אים איינגעגראָבן. 

אָבער אַ פּאָלעמיסט אין דער נאַטור, אין דער פעדער, קען ער זיך פון דער 
דאָזיקער לידנשאַפט אויך דאָ נישט באַפרײיען. ער לאָזט אויך דאָ נישט אַדורך 
די געלעגנהייט זיך אָפּצורעכענען מיט די פעלשערס פון יידישע ספרים. אָט 
װאַרפט ער אַ בייסיקע באַמערקונג אויפן אַדרעס פון װאָלטער, דער פראַנצויזישער 
דענקער, וועלכער האָט דווקא געװאָלט זאָגן אַ װאָרט אין יידישע ענינים, הגם 
ער האָט רעכט נישט פאַרשטאַנען קיין פּסוק חומש. אָט שליידערט ער -- דרך- 
אַגב, פאַרבייגייענדיק -- שאַרפע פיילן קעגן די, װאָס מישן מיט טריפהדיקע 
כּוונות די בלעטער פון יידישע ספרים, און ווייסן צו מאָל נישט, פון וועלכער זייט 
זיי צו מישן. זאַדערעצקי קען רויַק נישט אַריבערגיין איבער די שקרים, װאָס 
ווערן וועגן דער יידישער קולטור פּראָדוצירט: און שטויסט ער זיך אין זי אָן 
ווערט ער אויפגעטרייסלט, טרעט ער אַרױס צום קאַמף, דערשיינט ער -- אויך 
דאָרט, װוּ ער יל בעצם מיט קיינעם קיין כּיכוז נישט פירן --- אין זיין פּאָלע- 
מישער קראַפט און גלאַנץ, 


צּ 


האַלטן מיר, בכן, ביי... אלף-בית... ביי פּתח אלף, קמץ בית.. אָבער דער 
יידישער אלף-בית איז דאָך נישט אַזױ פּשוט, װי דאָס קען זיך אויבנאויפיק 
אויסדאַכטן. ס'זענען אין אים דאָ זאַכן, װערטן, אײגנשאַפטן, װאָס קיין שום 
אַלפאַבעט אין גאָר דער װעלט פאַרמאָגט נישט. 

און קיין שום אַלפאַבעט און אין קיין שום שריפט זענען נישטאָ קיין סודות ; 
אין יידישן אלף-בית זענען פאַראַן --- סודות, 

דער יידישער אלף-בית האָט אַ מיסטישן קאַלאָריט. ער פאַרקערפּערט אין 
זיך --- אַזױ צו זאָגן -- געדאַנקען. ער סימבאָליזירט מיט זיך -- אידעעס, 

דאָס איז אַ מערקווערדיקע דערשיינונג. פאַר פרעמדע קומט זי אַװדאי אויס 
מערקווערדיק און ,מאָדנע". נישט וייניק ,מאָדנע" קומט זי אויס אויך פאַר 
זאַדערעצקין. אָבער אין תוך, איז דער יידישער בליק אויפן אלף-בית, די יידישע 
אינטערפּרעטאַציע פון אלף-בית, אַ קאָנסעקװענטער פּועל-יוצא פון דער גאַנצער 
יידישער לערע. הײיליק איז די יידישע אומה. הײיליק איז דאָס לשון פון דער אומה 
--- לשון הקודש. מיסטעריעז, באַהוױכט מיט אַ פלאַטער פון אומגעויינלעכקייט, 
מוז זיין אויך דער כּתב פון דער יידישער אומה. איז דאָך אינעם דאָזיקן כּתב, 
װאָס עפנט פאַר דעם ייד די יידישע ספרים. באַדייט דאָך : אויסלערנען זיך אלף- 

צווישן די צוויי וועלט-מלחמות 


בית, נישט בלויז -- אויסלערנען זיך לייענען און שרייבן, נאָר --- קענען דאַװענען; 
לערנען. 

זענען אין אַלע צייטן ביי יידן אַרױסגעזאָגט געװאָרן אינטערעסאַנטע געדאַנקען 
נישט בלויז וועגן יידישן פאָלק, נישט בלויז וועגן הייליקן לשון, נאָר אויך וועגן 
אלף-בית, 

דאָס האָט זיך אָנגעהויבן אין די צייטן פון די חכמי -התלמוד. ? די שאַפערס 
פון תלמוד האָבן פון זייער אויפמערקזאַמקײט נישט אַדורכגעלאָזט קיין שום זאַך, 
װאָס איז נוגע דער יידישער מחשבה. זיי האָבן זיך פאַרטיפט אויך אין די פאַר- 
באָרגענישן פון אלף-בית. מ'האָט פון אלף-בית אַרױסגעלײענט גרויסע געדאַנקען: 
מ'האָט פון אים אַרױסגעלײענט אײביקע אמתן; מ'האָט די געדאַנקען און די 
אמתן אַרױסגעלײענט פון געשטאַלט פון די אותיות, פונעם קלאַנג פון די אותיות, 
פון דער ציפער, װאָס זיי באַדײטן, פון זייער אַלגעמײנער צאָל, פון די ענדערונגען, 
אונטער וועלכע זיי פאַלן אַרונטער, און אַפילו פונעם סדר אין וועלכן זיי שטייעןי. 

און דער דאָזיקער מאָטיוו איז אַריינגעדרונגען אין דער יידישער רעליגיעזער 
ליטעראַטור אויך אין די שפּעטערדיקע עפּאָכעס. 

אַזױ פיל רעפלעקסן זענען געפלאָכטן געװאָרן אַרום דעם אלף-בית ; אַזעלכע 
בלאַנקענדיקע מחשבות זענען אַרום אים אַנטשטאַנען: אַזאַ רייכער, שימערירג- 
דיקער אוצר פון מעכטיקע רעיונות און לירישע, טיף-נשמהדיקער פּאָעזיע.. 

יידישער אלף-בית איז נישט בלויז: פּתה אלף, קמץ בית, חיריק גימל. פון 
יידישן אלף-בית לאָזן זיך אָנווייזונגען פאַר אונדז און פאַר אַלעמען אַרוספירן 
ס'איז גענוג נאָר אויפמערקזאַם זיך צו פאַרקוקן אין די אותיות, אויפמערקזאַם. זיך 
איינצוהערן אין זייער מעלאָדיע, אויפמערקזאַם צו באַטראַכטן זײיערע שטריכן, 
און מ'וועט מיט גרויסער גײיסטיקער עשירות באַרײכערט וערן, מ'וועט גאַנצע 
וועלטן באַמערקן, מ'וועט דערזען הויך-מענטשלעכע אידעאַלן, ליכטיקע טרוימען, 
גרויסע האָפענונגען... 


צּ 


קנעלט איצט זאַדערעצקי אָט דעם אַלף-בית מיטן עולם. ער קנעלט מיט 
געדולד, מיט קענטשאַפט, מיט געניטקייט. ער דערגראָבט זיך צום טיפערן 
אינהאַלט פון די אותיות, אָבער ער הערט נישט אַ מאָמענט אויף צו זיין פּאָפּולער 
און פאַרשטענדלעך. װוי מיט אַ טייטל אין דער האַנט, ווייזט ער אָן דעם פּולישן 
לייענער יאָ, ווען דער פּוילישער ליענער זאָל נאָר צו זאַדערעצקיס ביכער 
טרעפן !), אַזאַ און אַזאַ איז די באַדײיטונג פון די אלף-בית-אותיות אין דער יידישער 
רעליגיעזער ליטעראַטור.. 

פאַר די יידישע דענקערס האָט אַלץ אין אלף-בית געהאַט שפּראַך,. געהאַט 
זין, געהאַט כּוונה, 

אין דער יידישער רעליגיעזער ליטעראַטור שלאָגט זיך אָפט אַדורך דער 
מאָטיוו : אותיות לעבן: דאָס איז דער באַזונדערער חן און באַזונדערער צויבער, 
װאָס איז פאַרן אין יידישן כּתב כאַראַקטעריסטיש. אין אײיראָפּע זאָגט מען: ,;טויטע 
בוכשטאַבן"... , טויטע שריפט", יידן האָבן דעם באַזונדערן טאַלאַנט געהאַט צו 
פילן דעם וויי פון די אותיות. די פרייד פון אותיות. אין דער אגדה ווערט דער" 
ציילט, אַז ערב דעם וועלט-באַשאַף האָבן די אותיות זיך געשטעלט פאַרן כּסא- 
הכּבוד און יעדעס אות האָט געבעטן, אַז מיט איר זאָל זיך דער באַשאַף אָנהײיבן. 
אָדער אַן אַנדערער מאָטיוו. אותיות פילן. ווען רבי חנינא בן תרדיון ווערט דורך 
די רוימישע אַכזרים אַרומגעװיקלט מיט פּאַרמעטן פון דער ספר:תורה און 
געװאָרפן אויפן שייטערהויפן, זאָגט ער צו זיינע תלמידים, בעת די פלאַמען כאַפּן 
אָרום די פּאַרמעטן: איך זע, װי די אותיות פליען אין דער לופט.. אותיות 
פּורחות באויר... 

עס זענען דורך יידישע גדולים געפאַלן דערקלערונגען, פאַר װאָס די צאָל 
פון די אותיות אין אלף-בית איז גראָד צוויי און צװאַנציק; עס זענען געפאַלן 
דערקלערונגען, פאַר װאָס די תורה הייבט זיך אָן מיט אַ ,ב" (בראשית), און פאַר 
װאָס די עשׂרת הדברות הייבן זיך אָן מיט אַן ;א" (אנכי), עס זענען אָפּגעגעבן 
געװאָרן דערקלערונגען, װאָס אַלץ די גמטריות און נוטריקונים פון אלף-בית 
מיינען און באַדײטן: עס איז אױיסגעטײיטשט געװאָרן, װאָס יעדעס אות פאַר- 
קערפּערט, װאָסערע רעפלעקסן עס רופט אַרױס, און װאָס עס זאָגט אָן.. 

זאַדערעצקי ציטירט די ווערטער פון רבי משה קורדובירו -- ,אותיות זענען 
גייסטיקע וועזנס. זייער אויסערלעכע געשטאַלט אַנטשפּרעכט זייער אינערלעכער 
נאַטור, זייער אינהאַלט., 

אין זיין אָפּהאַנדלונג שעפּט טאַדעוש זאַדערעצקי, נאַטירלעך, נישט אויס 
די גאַנצע ליטעראַטור, װאָס איז געשאַפן געװאָרן וועגן דעם אלף-בית. ער פירט 
אָבער דעם לייענער אַרײן אין דער דאָזיקער אײגנאַרטיקער וועלט. ער ברענגט 
מוסטערן. ער אָפּערירט מיט אַ סך מאַטעריאַלן. ער באַרירט אויספירלעך אויך 
אייניקע אותיות. און הגם די סודות בלייבן נישט אַלע אַנטפּלעקט, ווערט דאָך 
קלאָר דאָס װיכטיקסטע: די יידישע דענקערס, סיי פון די פריערדיקע, סיי פון די 
שפּעטערדיקע צייטן, האָבן ווונדערלעכע, הויך:מענטשלעכע לערעס אַרויסגע- 
צויגן שוין בלויז פון דעם, איבער וועלכן דער היינטיקער מענטש גייט אין גאַנצן 
גלייכגילטיק פאַרביי, פון,.. אַלפאַבעט... 

אָבער זאַדערעצקי פאַרפעלט אויך נישט דאָ און דאָרט אין זיין בוך אָנצוּווייזן 
אויפן מוסר-השכּל, װאָס פליסט אַרױס פונעם בינטל ;אויסגעזאָגטע סודות", אַ 
מוסר-השׂכּל אַ גרויסאַרטיקער, אַ קלוגער, אַ מוסר-השׂכּל אַזאַ: 

-- אַדרבא, דערוויסט זיך, איר הערן יידן-קענערס, הערן אַנטיסעמיטן, דער- 
װויסט זיך אַ ביסל אמתע נישט אויסגעקלערטע ;,געהיימנישן" פון יידנטום. דער" 

ויסט זיך, וי אַזױ יידישע קינדער האָבן אין די צייטן פון תלמוד געלערנט אלף- 
בית און װאָסערע אינהאַלטן אַלץ זיי האָבן אין די אותיות אַרײנגעלײגט. 


דערוויסט זיך דאָס, װאָס ווערט געזאָגט אין דער מסכתא שבת, אַז פונעם 
בלויזן קלאַנג און צוזאַמענבונד פון אלף-בית האָבן יידישע קינדער דאַן זיך איינ- 
געחזרט, אַז ,מ'דאַרף זיין גוט צו אָרעמע", אַז ,,מ'מוז זיין באַשײדן און עניוותדיק", 
אַז ,דורך שטרויכלונגען ערשט קען מען דערגיין צום אמת", און ענלעכע 
געדאַנקען אַזעלכע, צו וועלכע די מענטשהייט איז נאָך עד-היום נישט דערװאַקסן 
און וועלכע זי פירט נאָך עד-היום אין לעבן נישט איין. אַדרבא, פאַרגלייכט אָט 
די דאָזיקע לערעס מיט די באַגריפן פון שׂנאה, וועלכע יונגע קינדער זאַפּן אין 
זיך אַרײין היינט אין די אַלפאַבעט-לערן-ביכלעך אין ריין-אַרישע שולעס.. 


-- אַדרבא, גייט און זעט, װאָסער געװאַלדיקע באַדײיטונג די אידעע פון 
;אמת" האָט אין דער יידישער טראַדיציע, אין דער יידישער גײסטיקייט, וויפל 
ווונדערלעכע מחשבות זענען אַרױסגעזאָגט געװאָרן שוין בלויז וועגן דעם, װאָס 
דאָס װאָרט ,שקר" באַשטײט פון אַזעלכע און אַזעלכע אותיות, דאַקעגן דאָס װאָרט 
;אמת" באַשטײט פון אַזעלכע אותיות, וזיפל ליכטיקע האָפענונגען זענען אָנגעבונדן 
געװאָרן שוין אינעם בלויזן קלאַנג, אין דער בלויזער געשטאַלט פון װאָרט עאמת" 
-- די אותיות פון ,אמת" האָבן אַ פעסטן יסוד --- און איר װועט זיך פאַרשעמען, 
טיף פאַרשעמען אינער אייער ציניזם און שווינדל.. 


--- און גיי, דו כאַם, װאָס ליאַרעמסט וועגן דיין ,הויכער" קולטור און וועגן 
דעם, אַז דיר פּאַסט נישט צו געפינען זיך אונטער איין דאַך און אויף איין באַנק 
מיט דער ,נידעריקער" יידישער קולטור, און לייען, אַז צװישן יידן זענען כּמעט 
קיין מאָל נישט געװען קיין אַנאַלפאַבעטן. ביי יידן האָבן כּמעט אַלע געקענט 
לייענען און שרייבן. און אין יענע צייטן, ווען אין אײראָפּע האָט געבליט דער 
אַנאַלפאַבעטיזם, ווען אַפּילו די גרעסטע קעניגן, פירשטן, מלוכה-לייט האָבן זיך 
נישט געקענט אונטערשרייבן, און אונטער די דאָקומענטן זיך געחתמעט מיט אַ 
שטעמפּל אָדער ,צלמימלעך" -- זענען אזעלכע עקזעמפּלאַרן ביי יידן נישט געווען 
בנמצא. אלף-בית ? --- ווער האָט עס ביי יידן נישט געקענט אלף-בית.. 


-- און גיי, דו היצעל, דו פּאַמפלעטיסט, אוֹן זע, אַז יידן האָבן שוין בלויז 
אויפן טמך פון זייער אלף-כית אויסגעדריקט די טיפע זיכערקייט, אַז די גערעכ- 
טיקייט װעט איבער די נעפּלען זיך אַדורכרײסן און אויפשיינען, און אַפילו -- 
ווען דער אומרעכט פייערט שװאַרצע טריומפן --- מון דאָס פאָלק, פּונקט װי אַלע 
מענטשן מיט געוויסן, מיט פולער מונטערקייט דערװאַרטן די בעסערע טעג, װאָס 
וועלן אָנקומען: שוין אינעם אלף-בית איז אָנגעזאָגט געװאָרן אַ פאַרניכטונגס- 
אורטייל אוֹיף די רשעים.. 

| = זאַדערעצקי שרייבט : אָט אַזעלכע ,סודות" פון העברעישן אלף-בית מוזן מיט 
באַזונדערן נאָכדרוק אויפגעדעקט וװוערן אין אונדזער צייט.. 


צּ 


אמת : איר געפינט אין זאַדערעצקיס ניי בוך אויך שורות, מיינונגען, װאָס 
גרילצן אַ ביסל אין אייער אויער. מיר ווייסן פון װאַנען דאָס נעמט זיך. ביי זיין 
גאַנצן פּיעטעט פאַר די חכמי-התלמוד, פעלט אים דאָך, נאַטירלעך, דער פּיעטעט, 
די פאַרערונג, מיט וועלכן מיר גיין צו צו די ריזן פון דער יידישער אומה. ער 
באַטראַכט די יודאַיַסטיק וי אַ פאָרשער, בעת פאַר אונדז איז זי ווייט נישט קיין 
אָביעקט פון בלויזער ,פאָרשונג", נאָר אַ שטיק פון אונדזער לעבן און נשמה. 
אָבער צום שבח פון זאַדערעצקי דאַרף געזאָגט ווערן, אַז אַזעלכע פּאַסומיס טרעטן 
ביי אים אַרױס גאַנץ זעלטן. און זיין אלף-בית פּאָ פּאָלסקו זאָגט נישט אס 
בלויז סודות פון אלף-בית. עס זאָגט אויס נאָך אַ סוד: נאָך נישט אַלע זין 
פון פּױלישן פאָלק זענען איצט פאַרקריפּלט, פאַרהעצט. עס געפינען זיך נאָך 
איידעלע פּאָליאַקן, 


526 


גראָד איצט קומט פאָר די רעוויזיע 


די באַציונג פון דער נישט-יידישער װיסנשאַפטלעכער װעלט צום 

תלמוד ענדערט זיך. דאָס אין אַ פאַקט, װאָס פאַרדינט אונטערגעשטראָכן צו 
ווערן מיט באַזונדערן נאָכדרוק. דאָס איז אַפילו אַ פאַקט, װאָס קומט אין פלוג 
אויס אומגלויבלעך. דער בליק פון די גוייִשע געלערנטע אויפן תלמוד ענדערט 
זיך. דער באַרג פּאַסקװילן און בלבולים קעגן ריזן-ווערק פון יידישן גייסט, פאַלט 
זיך פונאַנדער. אָבער װען? -- איז מעגלעך, אַז אין אונדזערע טעג זאָל אַזױנגס 
געשען? --- פייערט נישט היינט דער שקר זיינע גרעסטע טריומפן, פאָרט נישט 
היינט דער שקר אין אַ קאָטש, און אין נאָך װאָס פאַר אַ קאָטש .. 

און דאָך: עס פּאַסירן זאַכן, װאָס האָבן זיך נישט געחלומט די פילאָסאָפן. 
צוויי טויזנט יאָר, דאָס הייסט, אַזױ לאַנג װי דער תלמוד עקזיסטירט, זענען קעגן 
אים די שענדלעכסטע בלבולים פאַבריצירט געװאָרן. דורך צוויי טויזנט יאָר האָבן 
די סאַמע אָנגעזעענסטע פאָרשטייערס פון דער גוייַשער װוויסנשאַפטלעכער וועלט זיך 
נישט אָפּגעזאָגט אַרויסצוברענגען די שרייענדיקסטע אַבסורדן וועגן דער גיגאַנטי- 
שער יידישער שאַפונג. אין משך פון צוויי טויזנט יאָר האָט עס געהערט צום גוטן 
און אָנגענומענעם טאָן אין די קרייזן פון די קריסטלעכע געלערנטע צו שרייבן 
אומזין אויף אומזין ווען עס האָט זיך געהאַנדלט וועגן תלמוד און דווקא איצט, 
דווקא אין דער שװאַרצער תקופה פון נירענבערג און הוליענדיקן נאַציזם, דווקא 
אין דער תקופה, װאָס איז, דאַכט זיך, צום וייניקסטן דערצו פּאַסיק, האָט די 
דאָזיקע --- דורך צוויי טויזנט יאָר פּאָפּולערע --- מאָדע אָפּגעבלאַקירט. 

די גרויסע מערהייט קריסטלעכע געלערנטע רעוידירן זייער בליק אויפן 
תלמוד, 

די גרויסע מערהייט קריסטלעכע געלערנטע קלאַפּן זיך אין האַרץ אויף די 
באַגאַנגענע זינד, אויף די באַגאַנגענע פעלשונגען, און זענען אַדורכגעדרונגען 
מיט דער שטרעבונג צו שרייבן ענדלעך דעם אמת ועגן דעם ריזן-װוערק פון 
דער יידישער אומה, 

די גרויסע מערהייט קריסטלעכע געלערנטע זענען פון הרהורי חרטה אַדורכ- 
גענומען. 

העשיל קלעפּפיש 


אָבער מען דאַרף קיין טעות נישט האָבן: ווען מיר זאָגן ,קריסטלעכע גע" 
לערנטע", מיינען מיר די געלערנטע פון גאָר דער וועלט, אָבער נישט ;אונדזערע". 
פּוילישע. דאָ פירט נאָך אַלץ אָן מיטן רעדל הלמדן הידוע גלח טשעטשאַק. דאָ 
איז נאָך אַלץ דער ,טאַלמוד" דאָס בייזע געשפּענסט פון יידנטום. יאָ. דאַ איז 
נאָך אַלץ טאַדעוש זאַדערעצקי פאַראיינזאַמט. 


צּ 


דורך צוויי טויזנט יאָר איז געגאַנגען די קאַמפּאַניע קעגן תלמוד. זי איז 
געטריבן געװאָרן אויך דורך אַזעלכע, װאָס האָבן זיך צו אונדזערע שׂונאים נישט 
גערעכנט, 

אויך אונדזערע פריינד האָבן פונאַנדערגעטײלט די שאַפונגען, װאָס זענען 
דורך יידן פאַרהײיליקט, אין צוויי קאַטעגאָריעס: דער תנ"ך און דער תלמוד. 
און אויב וועגן תנ"ך איז געשריבן געװאָרן אין אַ פּאָזיטיוון טאָן, איז אָבער דער 
טאָן װעגן תלמוד געווען דורכויס אַ נעגאַטיוער. 

מער : אין דער קאַמפּאַניע קעגן תלמוד האָבן זיך באַטײליקט אַפילו זיינע... 
פאַרטיידיקערס אין דער גויַשער גאַס. דאָס קלינגט אַ ביסל פּאַראַדאָקסאַל. דאָס 
איז אָבער -- דער אמת. 

די, װאָס האָבן דעם תלמוד פאַרטײידיקט אין דער גוישער גאַס, האָבן אָפן 
דערקלערט, אַז זיי טוען דאָס אין נאָמען פון דער פרייהייט און טאָלעראַנץ, אָבער 
באין-אופן טוען זיי נישט דאָס כּדי אין שוץ צו נעמען דאָס אומזיסט באַלײידיקטע, 
אומזיסט געשענדטע הײיליקע וערק, 

דער געלערנטער רויכלין האָט אין 16טן יאָרהונדערט אַ מוטיקן קאַמף געפירט 
קעגן די פינצטערע פּלענער פון משומד פעפּערקאָרן צו װאַרפן דעם תלמוד אויפן 
שייטערהויפן ‏ אָבער אויך דער איידעלער רויכלין האָט נישט זיין קאַמף אונטער- 
גענומען צוליב דעם, ווייל דער תלמוד פאַרדינט נישט און טאָר נישט און דאַרף 
נישט געװאָרפן װערן אין די פלאַמען; נאָר ווייל דער גאַנצער מין שייטערהויפן 
האָט אים געעקלט און איז דורך אים באַטראַכט געװאָרן, וי אַן אומהיימלעכער 
רעשט פונעם מיטל-עלטער. 

דער תלמוד איז נישט פאַרשטאַנען געװאָרן דורך מענטשן פונעם בייזן ווילן. 
ער איז אויך נישט פאַרשטאַנען געװאָרן און פאַרקריפּלט געװאָרן דורך מענטשן 
פון גוטן ווילן. 

אַפילו די קריסטלעכע געלערנטע, װאָס האָבן נישט שלעכט זיך אָריענטירט 
אין תנ"ך, געקענט העברעיש אין װאָרט און שריפט און פאַרפאַסט לערנביכער 
פון העברעישער גראַמאַטיק זענען געבליבן שטיין פאַרן תלמוד, וי פאַר אַ 
פאַרשלאָסענער וועלט, 

צװישן די צוויי וועלט-מלחמות 


איז ווירקלעך דער אַרײינטריט אין דער וועלט פון תלמוד געווען אוממעגלעך ? 
-- עס הייבט זיך נישט אָן. ער איז נאָר געווען שוער. ער האָט געפאָדערט 
אָנשטרענגונגען,. און אָנשטרענגונגען זענען נישט געמאַכט געװאָרן. דאָס עם- 
הארצות איז לייכטער אָנגעקומען. 


צּ 


אָבער עס האָבן זיך אָפּגעפונען פאַר עטלעכע צענדליק יאָר צויי גרויסע 
קריסטלעכע געלערנטע, װאָס האָבן יאָ געװאַָגט די אָנשטרענגונג צו מאַכן 
טרעווערס הערפאַרד און דזשאַרדזש מור האָבן געעפנט אַ נייע תקופה אין דער 
גוייישער תלמוד-קענטשאַפט. טרעווערס הערפאַרד איז געווען אַן ענגלענדער. אַן 
ענגלישער גייסטלעכער. דזשאָרדזש מור איז געווען אַן אַמעריקאַנער. אַן אַמער 
קאַנער פּראָפּעסאָר, 

די דאָזיקע צוויי מענטשן זענען אין פאַרשידענע לענדער, אפשר איך צו 
ערשט נישט וויסנדיק איינער פון דעם אַנדערן אָבער כּמעט אין דער זעלבער 
צייט, געקומען צום אויספיר, אַז אויב מען וויל ווירקלעך עפּעס וויסן וועגן תלמוד, 
איז אומבאַדינגט וייניק צו הערן אָדער לייענען װאָס דער און יענער האָבן 
געשריבן וועגן תלמוד. דאָס איז בכלל שעדלעך. כּדי צו וויסן װאָס דער תלמוד 
איז, װאָסערע געדאַנקען עס זענען אין זיינע מסכתות פאַראײיביקט, װאָסערע 
אידעאַלן עס זענען געשטאַנען פאַר זיינע שאַפערס, װאָסער לעבן און װאָסערע 
כאַראַקטערן ער שטרעבט אויסצובויען, מוז אַ בליק געװאָרפן ווערן אין תלמוד, 
אין תלמוד גופא. אין אָריגינאַל, 

טרעווערס הערפאַרד האָט זיין גאַנץ לעבן, זיינע אַלע טאַלאַנטן און פעיקייטן, 
אַװועקגעגעבן דעם שטודיום פון דער משנה, 

דאָס בוך, מיט וועלכן הערפאַרד איז אַרײן אין דער װיסנשאַפט, טראָגט דעם 
נאָמען... ;די פּרושים", 

דער ענגלישער געלערנטער האָט אין זיין דאָזיקן בוך אָפּגעװאָרפן די געמיינע 
פּאַסקװילן, װאָס זענען אין פאַרשיידענע צייטן געשריבן געװאָרן קעגן די פּרושים ; 
ער האָט באַװיזן דעם אומזין פון די באַגריפן, װאָס זענען אין משך פון יאָרהונ- 
דערטער אָנגעקליבן געװאָרן און לויט וועלכע עס קומט אויס, אַז די שאַפערס 
פון דער משנה, די ,פאַריזעערס", וי זיי ווערן גערופן אין דער װעלט, זענען 
געווען עפּעס ;טרוקענע" מענטשן, אָן האַרץ און געפיל: ער האָט אַנטדעקט די 
משנה אין איר פולן פאַרנעם פאַר דער נישט יידישער װיסנשאַפטלעכער וועלט. 

די שאַפערס פון דער משנה זענען אַװעקגעשטעלט געװאָרן אין אַ ריכטיקן 
אָרט. דאָס זענען געווען די גרויסע לערערס פון יידנטום. די פלאַמענדיקע הערצער. 
די שאַרפע מוחות. דאָס זענען אויך די -- וי עס מיינט הערפאַרד -- װאָס 
פאַרדינען צוֹ זיין די לערערס פון דער מענטשהייט, 

ה עשיל קלעפּפיש 


דורך זיי איז אין דער װועלט פון אַלטערטום געװאָרפן געװאָרן דער געדאַנק, 
אַז גייסט איז אייביקער וי פויסט, און אַז נישט דורך שװוערד און רויער ברוטאַ- 
לער קראַפט קען אַן אימפּעריע עקזיסטירן: דורך זיי איז אין דער װעלט פון 
גריכיש-רוימישער געצנדינעריי און הפקרות אַראָפּגעפאַלן דער געדאַנק ועגן 
לייטערונג ; דורך זיי איז אַריינגעברענגט געװאָרן אין מענטשן דער געדאַנק צו 
זוכן דעם אמת, פאַר דעם אמת צו לעבן און -- וען עס איז נויטיק -- פאַר 
דעם אמת זיך מוסר-נפש זיין און שטאַרבן. 

אין דער אויספירלעכער אָפּהאַנדלונג וועגן די פּרושים פון טרעווערס הער- 
פאַרד, ווערן די פּרושים דערהויבן צו מוסטער-פּערזענלעכקייטן. אָט זעט: דאָס 
זענען גרויסע נשמות געווען. אָט זעט: דאָס זענען ביײישפּילן פאַר דער מענטש- 
הייט, פאַר אַלע צייטן, פאַר אַלע דורות. 


צּ 


אויב הערפאַרד האָט זיך געווידמעט די פּרושים, האָט דזשאָרדזש מור זיין 
אויפמערקזאַמקײט אַװעקגעגעבן דעם יידנטום בכלל. דעם גגייסט פון יידנטום. 
דעם מהות פון יידנטום. און דער עיקר -- דעם יידנטום אין די צייטן פון דער 
אַנטשטײונג פונעם תלמוד. דער נאָמען פון זיין װאָגיקן ווערק איז טאַקע -- 
גיידנטום". 

פּראָפ. מור לאַכט אויס די אַלע ,למדנים", װאָס גרופּירן דאָס יידנטום אין 
צוויי טיילן : תנ"ך-יידנטום און תלמוד-יידנטום. ער באַווייזט, אַז דער תלמוד 
האָט געצויגן ווייטער די גאָלדענע קייט פון תנ"ך, אַז דער תלמוד האָט קאָמענ- 
טירט און אינטערפּרעטירט דעם תנ"ך, און אַז אָן תלמוד איז בכלל אוממעגלעך 
צו פאַרשטיין דעם תנ"ך. 

דער תלמוד האָט אָפּגעראַטעװעט דעם תנ"ך. ער האָט אָפּגעראַטעװעט אויך 
דאָס יידנטום. ער האָט געלערנט, וי אַזױ צו לעבן אָן היים און לאַנד. ער האָט 
דעם עקשנותדיקן ווילן אַרײנגעברענגט צו עקזיסטירן טראָץ אַלץ און צו להכעיס 
אַלעמען. ער האָט געלערנט מיט װאָס דאָס יידישע פאָלק קען שטאַרק זיין און װי 
אַזױ עס זאָל דאָס מאַרטירערטום איבערהאַלטן. ער האָט אין דער טאָגטעגלעכקייט 
פון יידישן לעבן אַרײינגעברענגט די מיסטעריע. 

אפשר נאָך קיינער ביז איצט האָט אַזאַ שאַרפן אָפּשניט געגעבן די ;ביבל- 
קריטיקערס? די ;תלמוד-קריטיקערס" וי דער אַמעריקאַנער פּראָפעסאָר מור. 
ער נעמט זיך אָן דעם כּבוד פון די יידישע שאַפונגען. 

די ,קריטיקערס" קענען נישט זיין באַגלױבט דערפאַר, ווייל זיי רעדן וועגן 
יידישע ענינים מיט נישט יידישע הילף-ביכער אין האַנט. וועגן יידישע ענינים 
קען נאָר זיין באַגלױבט דאָס יידישע ספר. װאָס דער קעניג פון מואב, צי דער 

היסטאָריקער פון גריכנלאַנד, אָדער דער קריסטלעכער טעאָלאָג האָבן געשריבן 
וועגן יידן איז טענדענציעז, און ממילא פאַלש. צום אמת דערגרונטעוועט נאָר -- 
דער תנ"ך. און --- דער תלמוד, 

מור האָט אין זיינע פאָרשונגען באַוויזן, װאָסערע קאָלאָסאַלע ידיעות ער 
באַזיצט אויפן פעלד פון יידישן וויסן און יידישער געשיכטע. 

הערפאַרד און מור זענען געװוען די ערשטע אין דער נישטיידישער 
וויסנשאַפט, װאָס האָבן אַרױסגעברענגט פאַר דער גויישער װעלט די אוצרות 
פון תלמוד, 


צ 


זייער אַרבעט איז נישט אַװעק אומזיסט. אין איצטיקן דור ווייזט זיך אַ 
נאָכטאָלג. עס טרעטן אַרױס געלערנטע, װאָס זעצן פאָר דאָס װערק, װאָס איז 
אָנגעהויבן געװאָרן דורך הערפאַרד און מור. געלערנטע, וועלכע שטרעבן אויס- 
צולייטערן די מוחות פונעם טשאַד, װאָס איז אַנטשטאַנען אַרום תלמוד, 

אַ גרויסע, גרינטלעכע רעויזיע װוערט אַדורכגעפירט. 

דער אַמעריקענער געלערנטער דזשאָזעף מור האָט לעצטנס פאַרעפנטלעכט 
אַן אַרבעט, װאָס איז געווידמעט דער עטיק פון תלמוד, די שקרים ווערן אין דער 
אָפּהאַנדלונג דעמאַסקירט. דורך דורות האָט מען געזאָגט: די עטיק פון תלמוד 
דערלויבט אָפּצונאַרן גוייִם, באַגנבענען, באַשװינדלען... דער אַמעריקאַנער גע" 
לערנטער דערקלערט, אַז עס איז ענדלעך די העכסטע צייט אַרױסצורײסן מיטן 
װאָרצל די דאָזיקע פאָראורטיילן. אויב עס אין דאָ ערגעץ װוּ עטיק, אויב עס 
איז פאַראַן ערגעץ װוּ מאָראַל --- איז זי נאָר אין תלמוד פאַראַן, דאָרט איז די 
אידעע פון מענטשן-ליבשאַפט צו דער פירנדיקער אידעע דערהויבן. דאָרט ווערט 
אָפּגעשאַצט דאָס ווערטפולע אין מענטש. דאָרט ווערט אַרױסגעשײלט דאָס הייליקע 
פון מענטשלעכן לעבן. און טאַקע דאָרט ווערט קיין אונטערשייד צװישן מענטש 
און מענטש נישט געמאַכט. דאָ געפינען זיך פּונקטן פאַר די אַזױ גערופענע בני-נח, 
װאָס רעדן וועגן דער פאַרשטענדעניש פון די תלמוד-שאַפערס פאַר יעדן מענטש. 

צוויי אַנדערע געלערנטע, די ענגלישע פּראָפּעסאָרן פורדי און מעקגרעגאָר, 
האָבן לעצטנס אָנגעשריבן אַן אָפּהאַנדלונג, אין וועלכער עס וװערט באַזונדערס 
אויפמערקזאַמקײט אַװעקגעגעבן דער יידישער מחשבה און יידישן בליק אין די 
תלמוד-צייטן. פון דרויסן האָבן זיך אין יענע שטורמישע תקופות אַריינגעריסן 
פרעמדע שטימונגען. דער העלעניזם. די פילאָסאָפיע פון קערפּערלעכקייט און 
װאָכעדיקײט. דאָס יידנטום האָט באַקעמפט די שטימונגען פון דרויסן. באַקעמפט 
-- דורכן תלמוד. ווייל דאָ איז אַ שאַרפע מלחמה געפירט געװאָרן קעגן די אַלע 
טענדענצן אָפּצורײסן די יידן פון די װאָרצלען. דאָ איז אַ שאַרפער געראַנגל 

געפירט געװאָרן פאַרן יידישן וועלטבליק. דער העלעניזם האָט פינקלדיקע פייער. 
לעך --- און פירט צו גאָרנישט. דאָס יידנטום טראָגט איין פייער, דאָס פייער פון 
געטלעכן װאָרט, און עס פירט אין דער הויך. צווישן די חכמי-יון און די חכמי- 
התלמוד איז נישט געווען קיין האַרמאָניע. אָבער טאַקע די דאָזיקע דיסהאַרמאָניע 
צווישן העלעניזם און יידנטום, האָט אָפּגעראַטעװעט דאָס גייסטיקע, דאָס הויך- 
מענטשלעכע. 

עס קען נישט זיין אונדזער ציל צו רעפערירן פאַר דעם יידישן לײיענער 
די װערק פון די דאָזיקע געלערנטע. עס געפינען זיך דאָרט זאַכן, װאָס זענען 
דעם יידישן לייענער עליפּי רוב באַקאַנט. דער יידישער לייענער וייסט װאָסער 
באַדײיטונג דער תלמוד האָט פאַרן יידנטום, און ער דאַרף עס נישט הערן אַזשׁ 
פון גוייִשע װיסנשאַפטס-מענער. אָבער די דערשיינונג איז דאָך סימפּטאָמאַטיש 
און מערקװוירדיק ביז גאָר, 

גראָד אין דער איצטיקער פינצטערער צייט, קומט פאָר די רעוויזיע אין דער 
באַציִונג פון דער נישט-יידישער װיסנשאַפט צום תלמוד, 

גראָד איצט װערט דורך נישט-יידישע געלערנטע מיט גרויסן ענטויאַזם 
באַהאַנדלט דער --- דורך יאָרהונדערטער געשענדטער -- תלמוד, 

און װער האָט עס געקענט גלויבן, אַז גראָד אַזאַ פּאָזיציע װעט זיך געפינען 
אויפן מאָגערן צעטל פון אונדזערע געווינסן אין די היינטיקע טעג?.. 

יא אָפּװאַרפן, נישט אָפּװאַרפן ? -- אויף קיין שום פאַל האָבן די 
גדולים פון היטלער-דייטשלאַנד נישט געװוּסט װאָס צו טאָן מיטן דאָזיקן /פאַנט". 
אויף קיין שום פאַל האָבן די חכמים פון ,דריטן רייך" נישט געװוּסט װאָסער 
עצה זיך צו געבן מיט געטהען. צי זאָל דאָס נייע ריין-אַרישע דײיטשלאַנד אָפּװאַרפן 
דעם גרעסטן דיכטער, װאָס דאָס דייטשע פאָלק האָט אַרױסגעגעבן אָדער זאָל 
זי אים נישט אָפּװאַרפן? --- צי זאָל געטהע אַריינגענומען װערן אין אייגענעם 
געזינדל און געקרוינט ווערן אַלס איינער פון די גייסטיקע פאָטערס פון היטלע- 
ריזם, אָדער -- זאָל מען מיט אים מאַכן דאָס זעלבע, װאָס מען מאַכט מיט 
אַלע אַנדערע דייטשע דיכטער פון היינט און פון אַמאָל, װאָס טראַכטן און דענקען 
אַנדערש װי דער ,געניאַלער פירער" פון דער גערמאַנישער נאַציע? קורץ און 
שאַרף : אַרױסלאָזן אַן אָפיציעלע מעלדונג, אַז די אידעעס פון געטהע זענען 
;שעדלעך", אַז זיינע אָנשױיונגען זענען אַדורכגעדרונגען מיט ,יידישע" עלעמענטן, 
אַז ער איז בכן נישט דערװאַקסן צו זיין דער אָנערקענטער דיכטער פון די דייטשש 
מאַסן --- און פּטור... 
צו ערשט איז געבליבן במוסכּם ביי די נאַציס, אַז מען זאָגט זיך פון געטהען 
נישט אָפּ. ווייל נישט אַזױ לייכט לאָזט זיך אַן עק מאַכן מיטן מחבר פון ,,פאַוסט? !ּ 
געטהע איז אין דײיטשלאַנד כּמעט וי אַ פאָלקס-אינסטיטוציע. זיינע לידער װערן 
געזונגען. זיינע ווערק ווערן. שטודירט. אין יעדער דייטשער שטאָט שטייען אין 
סאַמע צענטער געטהע-מאָנומענטן. אָפּװאַרפן געטען געהערט נישט צו די גרינגע 
זאַכן. מען האָט דעריבער באַשטימט אים בלויז -- , גלייכצושאַלטן". דאָס הייסט : 
פעלשן זיינע מיינונגען, שטעלן זיינע אידעעס אין אַזאַ ,, ליכט", אַז זיי זאָלן ווערן 
היטלעריסטיש-כּשר און היטלעריסטיש-לעגאַל... און ווירקלעך: אין איין העלן 
פרימאָרגן איז דער אַלטער, מיט הונדערט יאָר צוריק פאַרשטאָרבענער געטהע, 
דערשינען פאַרן דייטשן פאָלק אַ ניי-אויסגעשלייערטער, ממש נישט צו דער- 
קענען, אין אַ ברוין השמדל, מיט אַ האַקנקרײץ אויפן לאַץ און מיט אַ פּאַיאַצישן 
ליאַרעם : ,הייל ! הייל !,* 
אָבער לעצטנס ענדערט זיך דער קורס בנוגע געטהען. די נאַצי-פירערס 

געווינען קוראַזש. זיי שרעקן זיך מער נישט אָפּ פאַר דער עפנטלעכער מיינונג. 
גרעסערע משוגעתן און גרויזאַמערע פאַרברעכנס זענען געװאָרן אָפּגעטאָן, און די 
נאַציאָנאַלע דייטשע דיסציפּלין האָט זיך דאָך נישט געבראָכן. און די װוּנדערלעכע 
(אָ. וי װונדערלעכע!) דייטשע געהאָרכזאַמקײט האָט נישט געפּלאַצט. אין די 
נייסטע לערנביכער פאַר די שולעס וװוערט מער געטהעס נאָמען נישט דערמאָנט. 
יאָהאַן װאָלפגאַנג געטהע טיילט דעם גורל פון אַ לעסינג און פון אַ היינע. ער 
טיילט דעם גורל פון די אַלע, װאָס זייערע װערק זענען געװאָרפן געװאָרן אויף 
די היטלער-שייטערהויפנס, 

וי איז באמת די זאַך? צי האָבן די היטלער-לייט מיט װאָס זיך צו פילן 
נאָענט מיט געטהען, אָדער צי שטייען זיי, מיט זייערע אַלע ,העלדן", מיט זייערע 
פּראָפּאַגאַנדע-מיניסטאָרן און יאַגד-גבורים, מיילן ווייט פון געטהעס אידעעס? -- 
און דער עיקר, װאָס אינטערעסירט אונדז איצט : וי אַזױ האָט געטהע זיך באַצױגן 
צו יידן, צום יידנטום, װאָס האָט ער ועגן יידן געזאָגט, וי אַזױ האָט ער איף 
יידן געקוקט ? -- צי זענען גערעכט די, װאָס באַטראַכטן געטהען פאַר אַ שונא" 
ישׂראל און שיער נישט פאַרן שאַפּער פון דער ראַסן-טעאָריע, אָדער אפשר גאָר 
האָבן רעכט די, װאָס האַלטן אים פאַר אַ יידן-פריינד ?.. 

אַן ענטפער אויף דער פראַגע פּרוּווט אונדז געבן דער יידישער געלערנטער 
מאַרק װאַלדמאַן, פּראָפּעסאָר פון דייטשע ליטעראַטור אויפן סיטי-קאָלעדזש אין 
ניו-יאָרק. פּראָפּעסאָר װאַלדמאַן האָט אַרױסגעגעבן אַ גרעסערע אַרבעט אונטערן 
נאָמען ;געטהע און יידן". די באַציונג פון געטהע צו יידן איז שוין פיל מאָל 
באַהאַנדלט געװאָרן. אָבער דאָס בוך פון מאַרק װאַלדמאַן בלייבט דאָך דאָס 
ווערטפולסטע. עס שטיצט זיך אױף די סאַמע ערשטע קװעלן און אויף די 
אָריגינעלסטע מאַטעריאַלן און דאָקומענטן, 


צִּ 


קלאָר : געטהע האָט די יידן נישט באַדאַרפט זוכן, כּדי מיט זיי זיך צו באַקענען. 
אין דער שטאָט, װוּ געטהע איז געבוירן און דערצויגן געװאָרן, אין פראַנקפורט 
אַם מיין, האָט זיך אין מיטן 18טן יאָרהונדערט געפונען אַן אַלטע און גרויסע 
יידישע קהילה. די יידן האָבן געװוינט אין געטאָ. זיי זענען געווען אָפּגעצױמט 
מיט דיקע מויערן פון דעם נישט-יידישן פראַנקפורט. שוין אין זיין פריער יוגנט 
מאַכט געטהע אַ שפּאַציר צום געטאָ. ער װויל די יידן-גאָס זען. 

ער װיל דעם געטאָ קענען, אָבער דערביי זיצט אין אים אַזאַ אומבאַשטימטע 
שרעק פאַר דער פרעמדער װעלט, װאָס דאַרף זיך פאַר אים עפענען! 

אין זיין אױיטאָביאָגראַפיע ,דיכטונג און װאָרהייט" דערציילט געטהע: ,די 
געשטאַלטן פון דער ענגער און פינצטערער יידן-שטאָט זענען מיר אויסגעקומען 

וי משונהדיקע, אומפאַרשטענדלעכע דערשיינונגען, און זיי האָבן שטענדיק באַ- 
שעפטיקט מיין פאַנטאַזיע... דערביי פלעגן זיך ביי מיר אין קאָפּ אַזױ אימהדיק 
אַרומטראָגן בבא-מעשׂהלעך וועגן גרויזאַמקײטן, װאָס יידן טוען מכּלומרשט אָפּ 
מיט קריסטלעכע קינדער".. 

אָבער קוים האָט דער יונגער געטהע באַזיגט זיין פּחד, און קוים איז ער 
אַריין אין קאָנטאַקט מיט די געטאָזײדן, איז גלייך דאָס געפיל פון פרעמדקייט 
פאַרשווונדן. געטהש שאַפט זיך איין פריינד אויף דער יידישער גאַס. ער װערט 
איײינגעלאַדן אין יידישע הייזער צו יום-:טוב-סעודות. דער יידישער צערעמאָניאַל 
רעדט צו זיין דיכטערישן געמיט. אָט שרייבט ער: ;די יידן פון געטאָ זענען 
תמיד פאַרהאַװעט אין אַרבעט, אָבער זיי זענען פריינדלעך צו יעדן. איך האָב 
באַזוכט זייער סינאַגאָגע און בין געווען אויף אַ ברית, אויף אַ חתונה, איך האָב 
זיך געשאַפן אַ באַגריף ועגן יום-טוב סוכּות, אומעטום בין איך געװאָרן פיין 
אויפגענומען און מ'האָט מיך אַפילו געבעטן צו קומען נאָך א מאָל".. צוזאַמען 
מיט דער נייגעריקייט פאַרן יידישן לעבן, דערװועקט זיך אויך אין יונגן געטהע 
אַן אינטערעס פאַר יידישער געשיכטע און יידישע קולטור-אוצרות, 

מערקווירדיק : שוין אין עלטער פון אַכט יאָר שרייבט געטהע מיט פאַרערונג 
וועגן יידן. געטהע איז געווען אַ קינד מיט פענאָמענאַלע פעיקייטן. ווען ער איז 
אַלט קוים אַכט יאָר, מאַכט מיט אים זיין לערער אַדורך די וועלט-געשיכטע. 
ער באַקומט איין מאָל די אויפגאַבע צו שרייבן אַן אַרבעט איבער דעם רוימישן 
היסטאָריקער יוסטין. ער דאַרף באַהאַנדלען יוסטינס מעטאָדע אין דער געשיכטע- 
שרייבונג, אָבער גאָר אומגעריכט קערט זיך דאָס קינד אָפּ אין אַ זייט, און הייבט אָן 
צו װאַרפן באַמערקונגען וועגן יידן, באַמערקונגען אינטערעסאַנטע, מערקווירדיקע 
-- אָט אַזעלכע : 

;באַזונדערע אויפמערקזאַמקײיט פאַרדינט דאָס קאַפּיטל, אין וועלכן יוסטין 
שילדערט דעם אָנהויב, דעם װוּקס און די אויפטוען פון יידישן פאָלק. אָבער 
יוסטין פּאַקט אָן ליגנס. ער דערצײילט פּוסטע לעגענדעס און הוילע מעשׂיות. 
איר װעט דאָ װײיניק-װאָס געפינען, װאָס זאָל שטימען מיטן אמת פון תנ"ך. אַזױ 
פירן זיי זיך די געצנדינערישע היסטאָריקערס: זיי באַשמוצן די געשיכטע פון 
יידן מיט שענדלעכע שקרים, זיי טוען דאָס אַ מאָל אויס רשעות, און אַ מאָל פּשוט 
פון אומוויסן און עם-:הארצות. אָבער יוסטין פאַרדינט אויך אַ קאָמפּלימענט. אין 
פאַרגלייך מיט טאַציטוס, סיקלוס, פּלוטאַרך, טעאָדאָרוס און אַנדערע געצנדינע- 
רישע היסטאָריקערס, װאָס רעדן וועגן יידן, זעען מיר, אַז יוסטין קומט דאָך 
פיל מאָל צו נענטער צום אמת, וי די אַנדערע. פיל מאָל... אָבער נישט אַלע מאָל. 
גענוג צו װואַרפן אַ בליק אין די הייליקעט שריפטן אין די װוערק פון יידישן 
היסטאָריקער יאָזעפוס פלאַוויוס, כּדי זיך איבערצוצייגן, אַז אויך ביי אים פעלן 
נישט קיין שקרים וועגן יידן.. 

דאָס איז געטהעס ערשטער איידישער" אויפזאַץ. דאָ ווערט אַרױסגעזאָגט דער 
יטיפער און ריכטיקער געדאַנק: אין יידישע אָנגעלעגנהייטן קענען מיר נישט 
און טאָרן נישט צובינדן קיין צוטרוי צו דעם, װאָס עס זאָגן און שרייבן נישט- 
יידן, זיי זענען כּמעט אַלע פיינטלעך צו יידן געשטימט. זיי זענען בכן טענדענציעז. 
באַגלױבט קענען זיין בלויז די יידישע הייליקע שריפטן און די יידישע כראָני- 
קערס. דער אַכט-יאָריקער געטהע האָט פאַרשטאַנען דאָס, װאָס עס וילן נאָך 
היינט באין-אופן נישט פאַרשטיין אַכציק:יאָריקע ביבל-קריטיקערס.. 

מיט אַ גרויסער פאַרערונג װאַקסט אויף געטהע פאַרן תנ"ך. דער ספר-הספרים 
האָט אויף אים אַ געװאַלדיקן איינפלוס. פון זיינע בלעטער שעפּט געטהע פּאָעטישע 
און מאָראַלישע באַגײסטערונג. אין די סטודענטן-יאָרן שיידט ער זיך קיין מאָל 
פון זיין תנ"כל. זיינע בריוו צו דער מוטער זענען רייך אין תנ"ך-ציטאַטן אין 
די שפּעטערדיקע צייטן, ווען געטהע װאַקסט אויס אַלס דײיטשלאַנדס גרעסטער 
דיכטער, דערקלערט ער: ;נאָר דעם תנ"ך האָב איך צו פאַרדאַנקען מיין מאָראַ- 
לישע אויסבילדונג"... אַ דאַנק דער ביבל עפנט זיך זיין האַרץ אויך פאַר די ליידן 
און פאַר דעם מאַרטירער-וועג פון יידישן פאָלק. ,די יידן --- שרייבט ער -- זענען 
פאַרבליבן דאָס אויסדערויילטע פאָלק. זיי זענען -- מענטשן.. מען מוז שעצן 
די עקשנות, מיט וועלכער זיי קלאַמערן זיך ביי זייערע מנהגים".. 

און אויף אַן אַנדער אָרט : ,די גרויסע אַכטונג, װאָס אַ סך ראַסעס און פעלקער 
האָבן פאַר דער ביבל, קומט פון דער אינערלעכער װערט פון דער ביבל, דער 
תנ"ך איז נישט קיין נאַציאָנאַלער ספר. ער איז דער ספר פון נאַציעס, וייל עֶר 
שטעלט אַװעק דעם גורל פון איין פאָלק אַלס סימבאָל פאַר אַנדערע.. 


געטהע באַטאָנט אָפט, אַז דער יונגער דור אין גאָר דער וועלט מוז זיך אויפן 
תנ"ך דערציען. -- ;דער תנ"ך איז דאָס מוסטער-ספר פון די יידן דערפאַר, ווייל 
דאָס פאָלק --- װאָס זיין געשיכטע איז דער תנ"ך -- האָט אויסגעאיבט און איבט 
אויס אַזאַ געװאַלדיקע השפּעה אויף די פּאַסירונגען פון דער וועלט"". 


עס קומט אַ תקופה אין געטהעס לעבן, ווען דער דיכטער רוקט זיך אַזױ 
נאָענט צו צו יידן. דער ריז פון דער דייטשער ליטעראַטור זאַמלט אויף און 
פאַרשרייבט יידישע פאָלקס-מעשׂיות. ער לערנט זיך אויס יידיש, דעם יידיש, װאָס 
די יידן פון פראַנקפורטער געטאָ האָבן דעמאָלט גערעדט. ער שרייבט אַפילו אָן 
אַ דערציילונג אין יידיש (מיט דייטשע אותיות). ער לערנט זיך אויך העברעיש. 
עס איז זיין הייסער באַגער צו באַהערשן די שפּראַך פון תנ"ך. ער זעצט דאַן 
איבער אויף דייטש ,שיר השירים". ער ווערט אַדורכגעדרונגען מיט אַ גרויסן 
גלויבן אין דער יידישער שליחות. ער זאָגט: ,די יידישע אמונה װוצט שטענדיק 
אַרױסװײזן אַ פרישע קלוגשאַפט און לעבעדיקע טעטיקייט.. זעלבשטענדיקייט, 


אינערלעכע פעסטקייט, און נאָך מער וי אַלץ, אױסגעהאַלטנקײט -- אין דעם 

האָבן יידן נישט קיין גלייכן צו זיך. זיי זענען דאָס אױסגעהאַלטנסטע פאָלק 
אין דער וועלט". 

אין זיין בוך ,ווילהעלם מייסטער" רופט געטהע אויס: 

;יידן זענען דאָ, זענען געווען און װעלן זיין,. בכדי אייביק גאָטס נאָמען צו 
דערהויבן !"... 


צִ 


אָבער האַלט! איילט זיך נישט! יאָגט זיך נישט! זאָגט נישט אויפן סמך 
פון די געברענגטע פאַקטן און ציטאַטן, אַז געטהע איז געווען אַ יידן-פריינד! 

זאָגט נישט אַזױ, ווייל געטהע איז אויך געווען --- װי מאָדנע דאָס זאָל נישט 
קלינגען -- אַ שׂונאיישׂראל, 

יאָהאַן װאָלפגאַנג געטהע איז קיין מאָל נישט אַרױסגעטראָטן עפנטלעך צו 
פאַרטײידיקן יידן. זיין װאָרט האָט געקענט זיין אַנטשײדנדיק. געטהע איז געװען 
איינער פון די וויכטיקסטע פּערזענלעכקייטן אין זיין צייט. ער האָט געשפּילט 
אַ ראָל אויך אין געזעלשאַפטלעכן און פּאָליטישן לעבן. געטהע האָט געקענט 
אַ סך לייסטן פאַר יידן. ער האָט עס נישט געטאָן. אָבער ער האָט דערפאַר עפעס 
ערגערס געטאָן: ער איז ק'עגן ידן יאָ אַרױסגעטראָטן 

איר װעט ביי געטהען געפינען אַ סך מאָל גיפט-אויסברוכן קעגן יידישן 
פאָלק, קעגן דער יידישער קולטור און קעגן יידישן גייסטיקן שאַפן. 

דער זעלבער געטהע, װאָס האָט אין פאַרשידענע צייטן פון זיין לעבן מיט 
אַזױ פיל באַװוּנדערונג גערעדט ועגן יידישן קולטורעלן צושטייער און ועגן 
יידישע נאַציאָנאַלע אייגנשאַפטן, דער זעלבער געטהע האָט אין פאַרשיידענע צייטן 
פון זיין לעבן זיך אַראָפּגעלאָזט צו נידעריקן, ברוטאַלן אַנטיסעמיטיזם. 

אָט הערן אים פּלוצעם אויף צו געפעלן די ,אייניקלעך פון אַברהם", וייל 
זיי זענען ,פּראָצענטניקעס? און אָט װאַרפט ער אויף זיי אַן אומחן, וייל ;זי 
האָבן הנאה פון בעטלען און שנאָרן" (?), און אָט רופן זיי אַרױס זיין אַנטיפּאַטיע, 
ווייל זיי זענען -- ,איבערגעשפּיצט, חוצפּהדיק, אַראָגאַנט?.. 

מאָמענטנװייז ווייזט זיך אויך אויס: אַ נאַצי אין אַ ברוינעם מונדיר שטייט 
און רעדט : געטהע האָט זיך אַ צייט פאַרנומען מיט אַדװאָקאַטור. מאַכט זיך אַ מאָל 
און ער טרעט אַרױס לטובת אַ קריסטלעכן פאַבריקאַנט קעגן אַ יידישן סוחר. 
ער דערקלערט דאַן פאַרן געריכט: דאָס הויכע געריכט דאַרף אַרױסגעבן אַ פּסק" 
דין, אַז גערעכט איז דער קריסט. שוין בלויז דערפאַר וייל זיין קעגנער איז 
אַ ,בעטריגערישער יודע"... צי באַנוצט זיך נישט גענוי מיטן זעלבן ,שיינעם" 
מאָטיוו דער היינטיקער יוסטיץ-מיניסטער פון היטלערילאַנד ד"ר פראַנק! און 
צי זענען נישט די איצטיקע געזעצן אין דייטשלאַנד אַדורכגעדרונגען מיטן זעלבן 
צינישן בליק אויף גערעכטיקייט ?... 

נאָך שאַרפער באַװייזט זיך געטהע דער יידן-פיינד דאַן, ווען די פראַנקפור- 
טער יידן פירן אַ קאַמף פאַר גלײיכבאַרעכטיקונג. געטהע האָט די פראַנקפורטער 
יידן געקענט. ער האָט אָנטײל גענומען אין זייערע שׂמחות. ער האָט צװוישן זי 
געהאַט גוטע באַקאַנטע. אָבער ער זאָגט זיך דאָך אַרױס קעגן די יידן-פריינדלעכע 
געזעצן. ער האַלט, אַז יידן דאַרפן נישט באַקומען קיין בירגערלעכע רעכט, און אַז 
די גאַנצע באַװעגונג גלייכצובאַרעכטיקן יידן איז אַ שטיקל אַרבעט פון ,מעכטיקן 
געלט-ייד ראָטשילד"... ער לאַכט אויס יענע סענטימענטאַלע דייטשן, װאָס שטעלן 
זיך אויף דער יידישער זייט. יידישע גלייכבאַרעכטיקונג -- דריקט זיך געטהע אויס 
--- איז פּוסטער הומאַניטעט-קװאַטש... 

הומאַניטעט-קװאַטש! -- אַזאַ װאָרט האָט דער דיכטער פאַר די שװערע 
קאַמפן פון יידן פאַר זייערע עלעמענטאַרע מענטשלעכע רעכט. 

ער טרעט אַרױס קעגן יידן, און עֶר רייסט דאָך מיט זיינע יידישע פריינד 
נישט איבער. ער פאַרקערט גערן אין יידישע קרייזן. ער העלפט אַפילו אַ פּוױלישן 
ייד אַרױסצוגעבן אַ באַנד דייטשע לידער, און ער זאָגט: ,עס אין אַ חרפה צו 
פאַרשעמען און שטעלן צום שאַנדסלופּ אַ פאָלק, װאָס גיט אַרױס אַזעלכע 
טאַלאַנטן !?... 


צּ 


דער סך-הכּל? -- װאָס איז פאָרט געטהע געווען.. 

דער מחבר פון בוך ;געטהע און יודען" פּראָפּעסאָר װאַלדמאַן, מיינט, אַז דער 
סך-הכּל איז, אַז געטהע איז ביי אַלעם געווען אַ פאַרערער פון יידן. פּראָפּעסאָר 
װאַלדמאַן באַמיט זיך אויפצוּווייזן, אַז געטהעס ערנסטע און דורכגעטראַכטע 
מיינונגען זענען אַלע מאָל געווען יידן-פריינדלעך, דאַקעגן די אַנטיסעמיטישע 
אַרױסטרעטונגען געטהעס זענען -- צופעליקע באַמערקונגען און שטימונגס- 
עפּיזאָדן. 

אָבער דאָס איז אַ ביסל אַ געקינצלטער סך הכּל. נישט אַלע זענען מיר 
באַשאָנקען מיט דער סובטעלקייט צו קענען אונטערשיידן, װאָס עס איז אין לעבן 
פון דיכטער געווען ערנסט און װאָס -- צופעליק, 

געטהעס שטעלונג צו יידן בלייבט פאַרפּלאָנטערט, שווער דאָ צו דערגיין צו 
אַן אַלגעמײנעם רעזולטאַט. די מיינונגען פון דיכטער האָבן זיך געהאַלטן אין איין 
טוישן, און ביז זיין טויט האָט געטהע קיין קלאָרן בליק אויף יידן נישט געהאַט, 
דער טאָן פון רעספּעקט פאַר דער רומפולער יידישער געשיכטע װערט ביי אים 
אונטערגעבראָכן דורך אַ טאָן פון גרינגשאַצונג, און אַפילו פון ביליקן, װוּלגאַרן 
חוזק, 

;צוויי נשמות זיצן אין מיין ברוסט" --- שרייבט אויף זיך געטהע. און דאָס 

װאַרפט ליכט אויף זיין סתירהדיקער שטעלונג צו ייד אין געטהען האָבן זיך 
געראַנגלט צוויי אידעעס:וועלטן. פון איין זייט האָט ער געפילט אַ פאַרערונג 
פאַר דער גרויסער עטישער לערע, װאָס גייט פון תנ"ך, אָבער פון דער צוייטער 
זייט איז ער געפאַנגען געװאָרן אינעם קרייז פון די גריכיש-העלענישע געדאַנקען. 
ער איז טייל מאָל געשטאַנען מיט זיינע אֶנשױיונגען נענטער צו די גריכישע 
אָפּגעטער פון אֶלימפּ, איידער צום קריסטנטום. געטהע איז גערופן געװאָרן : ;דער 
גרויסער געצנדינער". נאַטירלעך, אין יענעם פּעריאָד, ווען דאָס געצנדינערישע 
האָט ביים דיכטער געקראָגן די אויבערמאַכט, איז זיין האַרץ פאַרמאַכט געװאָרן 
פאַר די גרויסע יידישע וערטן. עפּעס האָט ער געפּרװוט אַריינדרינגען אין וועזן 
פון יידנטום. אָבער ער האָט דעם תוך נישט דערגרונטעוועט. ער איז פאַרבליבן 
העלענער. דערפון --- די װידערשפּרוכן. די סתירות, 

שוין ביי זיין לעבן איז געטהע קריטיקירט געװאָרן צוליב דער דאָפּלטקײט 
אין זיין באַציונג צו יידן. דער יידיש-דייטשער שרייבער און פּאָליטיקער לודוויג 
בערנע האָט דעם דיכטער שאַרף אָנגעגריפן. לודוויג בערנע האָט אָנערקענט 
געטהעס אומגעוויינלעכן טאַלאַנט, אָבער ער האָט נישט געקענט פאַרטראָגן געטהעט 
גלייכגילטיקייט צו עוולות, װאָס ווערן באַגאַנגען קעגן יידן, װי בכלל קעגן אַלע, 
װאָס ליידן : בערנעס אַטאַקע אויף געטהען האָט אַרוסגערופן אַ שטורעם צוישן 
דעם דיכטערס פאַרערערס. קעגן בערנען זענען פאַרעפנטלעכט געװאָרן פּראָ- 
טעסטן. מען האָט געשריבן: ;בערנע איז אַ יידישער פּאַראַזיט אויפן קערפּער 
פון דייטשן פאָלק", אָבער דער אומדערשראַקענער בערנע האָט וייטער דעם 
אַנטי געטהע-אָנגריף געפירט. ער האָט געװאָרפן די שאַרפע און טיפע ווערטער: 
,געטהע איז דער גרעסטער קינסטלערישער זשעני און דער גרעסטער עגאַיסט 
פון זיין לאַנד?... דאָס איז די טרעפלעכסטע כאַראַקטעריסטיק. אַזאַ איז געטהע: 
דער דיכטער מיט צוויי נשמות. מיט עפּעס פון איידעלן, פון עטישן און מיט 
עפּעס פון נידעריקן, פון עגאָיסטישן. 

אצ 


אָבער אויב אַפילו עס בלייבט אָפן די פראַגע, צי איז געטהע געווען אַ פריינד 
אָדער אַ פיינד פון יידן, איז אָבער דער גרעסטער אומזין צו מאַכן געטהען פאַר 
אַ... היטלעריסט, 

צװישן היטלער און געטהע ליגט אַן אָפּגרונט, 

נישטאָ אין דער נאַצי-באַװועגונג צו מאָל איין געדאַנק, איין אידעע, װאָס זאָל 
זיך לאָזן אָנבינדן אין דייטשלאַנדס גרעסטן דיכטער און אין זיין אוניװוערסאַלן, 
הומאַניסטישן גייסט, 

יאָ. גוט האָבן איצט געטאָן די נאַציס, װאָס זיי האָבן געטהען ענדגילטיק 
אָפּגעװאָרפן... 

אי זענען יידן פעיק צו קאַמף ? --- צי זענען יידן ווען עס איז אַרױס- 
געטראָטן אין קאַמף? -- צי זענען יידן אין זייער נאַטור, אין זייער נשמה, 
קעמפערס ?... 
דאָ און דאָרט װעט מען אייך דערויף ענטפערן: ניין. דריי מאָל ניין. דאָס 
יידישע פאָלק האָט פאַרמאָגט דעם אינסטינקט פון קאַמף, עס איז געזעסן אויף 
אייגענער ערד און געמוזט פירן מלחמות מיט די אַרומיקע פעלקער און שבטים. 
זינט יענע טעג זענען שוין אַ סך װאַסערן אָפּגעפלאָסן. אין גלות, אין די געטאָס, 
האָט דאָס יידישע פאָלק פאַרלוירן דעם אינסטינקט פון קאַמף. 
אָבער איז דאָס אמת? -- שטימט אַזאַ דערקלערונג מיט די פאַקטן? -- 
זענען טאַקע אין יידישן לעבן אין גלות גאָרנישט דאָ קיין קאַמפן און קעמפערס? 
די, װאָס זענען נישט מסוגל און פעיק צום קאַמף, בויגן הכנעהדיק זייער 
רוקן, זאָגן זיך אָפּ פון זייער ;איך", פון זייער אָנשױיונג און לויפן אין פּאַנישער 
שרעק אַריבער צו דער מחנה פון די שטאַרקע: די, װאָס זענען נישט מסוגל צו 
קאַמף, האָבן אויך אין זיך נישט קיין פונק עקשנות: אָבער לאָזט זיך אַזױ זאָגן 
וועגן יידן ?.. 
איז נישט גראָד יידיש לעבן אַ לעבן פון קאַמף און עקשנותדיקן האַרטן 
געראַנגל ?., 
איז נישט יידישע געשיכטע, אַ געשיכטע פון גרויסע, העראָישע מלחמות ?... 
אמת : יידישע מלחמות האָבן געטראָגן און טראָגן אַ גאַנץ אַנדערן כאַראַקטער, 
וי אַלע מלחמות, װאָס ווערן געפירט אין דער וועלט. יידן קעמפן נישט פאַר 
מאַטעריעלע רייכטימער, פאַר ערדישע גיטער, פאַר רױישטאָפן און טעריטאָריעס. 
יידן קעמפן אויך נישט מיט בלוטיקן געווער אין האַנט. אָבער הערן מיר צוליב 
דעם אויף צו זיין -- קעמפערס? זענען מיר נישט בעצם די אײגנאַרטיקסטע 
ריטער ? -- באַקומט נישט ערשט ביי אונדז דער באַגריף ;קאַמף" זיין ריכטיקן 
תיקון? --- און איז דען צו דערװאַרטן אַז סוף כּל-סוף װעט די מענטשהייט אַ 
מידע, אַ צעבראָכענע, אַ אין בלוט אָפּגײענדיקע פון די קאַמפן, װאָס ע ר פּראַ- 

קלאַמירט אין זיין בוך ,מיין קאַמף", ענדלעך ביי יידן לערנען, װאָס אַזױנס 
קאַמף איז, צוליב װאָס מענטשן דאַרפן קעמפן און וי אַזױ זיי דאַרפן קעמפן ?.. 

עס איז אומבאַדינגט איינזייטיק צו זאָגן, אַז יידישע מלחמות זענען שטענדיק 
געווען דעפענסיווע מלחמות. דאָס הייסט: אַז יידן האָבן קיין מאָל נישט אָנגע- 
גריפן, נאָר תמיד די אָנגעגריפענע געווען. נישט ריכטיק. גאַנץ אָפט זענען אויך 
יידן צוֹ אָפענסיווע אַרױס, נאַטירלעך, אָן שווערדן, אָן ביקסן, אָן קוילן. אָבער 
פאָרט --- מיט גבורה, מיט קוראַזש, מיט דער אומדערשיטערטער זיכערקייט 
אין נצחון, 

ווייל אַ טעות האָבן די, װאָס מיינען, אַז יידישע קאַמפן זענען תמיד און אַלע 
מאָל געווען קאַמפן פאַר עקזיסטענץ. די פראַגע פון קיום איז טאַקע געשטאַנען 
און שטייט אויך היינט אין צענטער פון דער יידישער וועלט. אָבער זי איז דאָך 
נישט אַלע מאָל געשטאַנען אין צענטער פון די יידישע מלחמות. יידן האָבן אויך 
געקעמפט פאַר זייער קולטור, פאַר זייער בליק און הגם שװאַכע, גערודפטע -- 
האָבן זיי דעם מוט געהאַט צו באַקעמפן די הערשנדיקע קולטורן און הערשנדיקע 
ליגנס, און אויפהייבן הויך און געװאַגט זייער אמתי. 

דאָס איז דער מערקװירדיקסטער שטריך פון די געראַנגלען, װאָס זענען 
דורך יידן אונטערגענומען געװאָרן. 

דאָס זענען געוװוען און זענען קולטור-געראַנגלען פון געװאַלדיקער היסטאָ- 
רישער באַדייטונג, 


א 


טאַקע די גרויסע היסטאָרישע געראַנגלען פון יידנטום איז געװידמעט דאָס 
בוך אָפּהאַנדלונגען און באַטראַכטונגען װאָס י. ל. גערשט האָט לעצטנס פאַר- 
עפנטלעכט. (י. ל. גערשט -- יידישקייט און וועלטיששקיט, מיט אַ הקדמה פון 
רבי יעקב ראָזענהיים. פּא"י-ביבליאָטעק, נומער 1, פאַרלאַג ,מסורה", לאָדזש 
תרצ"ח), 

י. ל, גערשט באַרירט אין זיין בוך פאַרשידענע פראַגעס און פּראָבלעמען 
ער באַרירט פילאָסאָפישע פּראָבלעמען, ליטעראַרישע, געשיכטלעכע, סאָציאַלע, 
פּאַליטישע. אַ רייכע פילפאַרביקע טעמאַטיק. אָבער איינס איז פאַר גערשטס 
אַלע עסייען כאַראַקטעריסטיש. עס ווערט אין זי באַהאַנדלט -- די קאַמפס- 
פּאַזיציע פון יידנטום, 

מיר זענען נישט דאָס פאָלק פון מהיכי-:תיתאניקעס; מיר זענען נישט דאָס 
פאָלק פון לעבלעכע, בלוטלאָזע מענטשן; מיר זענען נישט צו מאָל דאָס פאָלק 
פון סתם פּשרה-מאַכערס און אויסגלייך-זוכערס ; מיר האָבן אַבסאָלוטע, קאַטעגאָ- 
רישע אמתן, און מיר קענען פאַר די דאָזיקע אמתן מיט אומגעהויערער גבורה 
קעמפן. 

זיין אַ ייד באַדײט אייגנטלעך: נעמען אָנטײל אין אַ היסטאָרישער מלחמה. 

-מיר האָבן די געראַנגלען פון יידנטום אָנגערופן מיטן נאָמען: קולטור- 
געראַנגלען. ביי י. ל. גערשטן ווערן זיי אָנגערופן גענויער: קאָמפן קעגן געצג- 
דינסט. ס'איז דער עיקר-מאָטיוו פון די מלחמות, װאָס יידן האָבן אין פאַרשײידענע 
צייטן געפירט. דאָס איז אויך דער זין פון דער מלחמה, װאָס אין איר פייער 
געפינען מיר זיך איצט, מאָנאָטעיזם קאָנטראַ געצנדינסט. עטיק קאָנטראַ פוילעניש. 
גוטס קעגן שלעכטס. 

אָט אַזױ איז עס געווען גלייך אין דעם באַגינען פון יידישן פאָלק: די װועלט 
איז געווען געצנדינעריש. די מענטשן האָבן געדינט צו בלינדע נאַטור-קרעפטן 
געדינט זייערע אייגענע צעלאָזענע לײדנשאַפטן. געדינט זייער אייגענעם עגאָיזם. 
דאָס יידנטום האָט צעשטויסן די אָפּגעטער. דאָס איז דער געװאַלדיקער פאַרדינסט 
פון יידנטום. לאָמיר מודה זיין: מער קיין געװאַלדיקע פאַרדינסטן פאַר דער 
מענטשהייט האָבן מיר נישט, אָבער מער קיין פאַרדינסטן דאַרפן מיר נישט האָבן. 

ווייל דאָס צעשטויסן די אָפּגעטער האָט באַדײט: אַרויספירן די מענטשן 
פון דער מאָראַלישער זומפּ; עפענען זייערע אויגן פאַרן הויכן און טיפן; אויפ- 
פּראַלן זייער האַרץ פאַר דעם לויטערן רעליגיעזן געדאַנק: דערנענטערן זי צו 
דער גראַנדיעזער אַנטפּלעקונג פון סיני.. דאָס יידנטום האָט מיט אַלע כּוחות 
זיך אָנגעשטרענגט צו פירן די מענטשהייט באַרג אַרױף; יידישע נביאים האָבן 
מיט װונדערלעכן פּאַטאָס גערעדט וועגן די הויכע רעליגיעזע און עטישע װערטן, 
װאָס מוזן ווערן הייליק פאַר אַלע מענטשן: יידישע דענקערס האָבן מיט גלענצנ- 
דיקן טאַלאַנט באַװויזן די זינלאָזיקײט, די פּוסטקײט, די געפאַלנקײט פון געצנ- 
דינערישן קולט. און מען קען נישט זאָגן: עס האָט אַן איינפלוס געהאַט. די 
אידעעס פון יידנטום האָבן אָפּגעהאַלטן אַ זיגרייכן מאַרש איבער דער װעלט. 
מאָנאָטעיסטישע רעליגיעס זענען אַנטשטאַנען, רעליגיעס, װאָס האָבן נישט אַלץ 
פון יידנטום איבערגענומען, אָבער די גרונט-פּרינציפּן, די געבאָטן פון סיבי, 
ווערן אויך דורך זיי באַטראַכט װי הייליק, און דאָך -- איז ווייט איבערגעטריבן 
צו זאָגן, אַז אונדזער נצחון איז אַ פולער.. 

דאָס געשפּענסט פון געצנדינסט איז נאָך אַלץ דאָ, 

עס וויל נישט פאַרשווינדן. 

עס טרעט, אמת, אַלע מאָל אַרױס אין אַ נייער געשטאַלט, אונטער אַ פרישן 
שלייער, אָבער -- עס איז די אַמאָליקע, די זעלבע נידעריקע עבודה זרה.. 


צּ 


דאָס געצנדינסט אין זיינע פאַרשידענע פאָרמען ווערט פאַר אייך אַדורכגע- 
פירט אין די אָפּהאַנדלונגען פון י. ל. גערשט. מיט אַ באַדײטנדיקן אַנאַליטישן 


542 


צווישן די צוויי וועלט-מלחמות 


טאַלאַנט צעלייגט פאַר אייך גערשט די ,מעכאַניזמען" פון אַ גאַנצער רייע שטרע- 
מונגען אין דער אײראָפּעישער פילאָסאָפיע,. אין דער ליטעראַטור, אין דער 
פּאָליטיק, איר דערזעט: הינטער די אַלע שיין-קלינגענדיקע נעמען באַהאַלט זיך 
דער מיאוסער געטש פון די צייטן פון אַלטן תרח.. 


עס איז פאַראַן, למשל, אַ שיטה אין דער אײראָפּעיִשער פילאָסאָפיע, װאָס 
ווערט גערופן: ראַציאָנאַליזם. די ראַציאָנאַליסטישע שול שליסט אויס פון דער 
וועלט דאָס איבערנאַטירלעכע, זי זאָגט, אַז עס איז מעגלעך מיטן שׂכל אַלץ צו 
פאַרשטיין און אַלץ צו באַגרייפן,. אַז מען קען מיטן שׂכל אויך צו די עטישע 
פּרינציפּן דערגיין, מיט איין װאָרט: אַז דער שׂכל איז אומבאַגרענעצט, ער איז 
דער קעניג... עס הייסט מכּלומרשט : ראַציאָנאַליזם. אָבער גראָבט אַ ביסל טיפער 
אין דער דאָזיקער זינלאָזער שיטה, פאַרטראַכט אייך, און אָט זעט: דאָס געצנ- 
דינסט שפּרינגט אַרױס, דער אויפשטאַנד קעגן יידישן רעליגיעזן בליק, דער 
אויפשטאַנד קעגן אַבסאָלוטן אמת; הגם דער אָפּגאָט דאָ הייסט נישט צעוּס און 
נישט יופּיטער, נאָר --- שׂכל.. 

עס איז דאָ, צום ביײישפּיל, אַ ריכטונג אין דער געשיכטע-שרייבונג, װאָס 
הייסט : מאַטעריאַליזם. די מאַטעריאַליסטישע שול ואַרפט אָפּ דעם גייסט אַלס 
זעלבשטענדיקן פאַקטאָר אין דער מענטשלעכער געשיכטע. זי זאָגט, אַז דער 
גייסט און דאָס גייסטיקע שפּילן בכלל נישט קין ראָל, אַז נאָר עקאָנאָמישע 
אומשטענדן דעצידירן, אַז עס איז נישטאָ קיין העכערער גייסטיקער זין אינעם 
אופן פון דער היסטאָריע, און נאָר --- דאָס פּראָדוצירן --- דאָס איז די היסטאָריע, 
דאָס עסן --- דאָס איז דער מענטש.. צי האָבן נישט, נאַטירלעך, אין אַ מער 
פּרימיטיווער פאָרעם, דאָס זעלבע געזאָגט די געצנדינער פון די פאַרלאָפענע 
צייטן? -- איז נישט דער יסוד פון זייער עועלטבליק", מישטיינס געואָגט, 
געווען, אַז גייסט איז נישטאָ, נשמה איז נישטאָ, נאָר דער קערפּער איז דאָ, נאָר 
דער רויער אינסטינקט, נאָר דער גיריקער פאַרלאַנג צו פאַרצוקן און פרעסן ?... 

ס'איז פאַראַן, למשל, אַ שטרעמונג אַזאַ, װאָס מ'רופט זי ראַסיזם. אינעם 
צענטער פון דער מלוכה, הייסט עס, מוז שטיין די ראַסן-אידעאָלאָגיע. די מענטשן 
פון ,אונדזער" ,ראַסע? זענען שיין, גוט: דאַקעגן די מענטשן פון די פרעמדע 
ראַסן זענען הפקר, און מעגן --- אָן שטראָף --- באַרױבט װערן, געשלאָגן װערן, 
געטויט.. 

שרייט נישט פון דער ראַסן-אידעאָלאָגיע אַרױס דער וילדער קיטש פון 
די געצנדינער, װאָס האָבן אַ פאַלשן אָפּגאָט זיך געשאַפן, און אין זיין נאָמען 
בלוט-אָרגיעס און בלוט-װאַקכאַנאַליעס געפּראַװעט ? 

מ'קען נאָך אַנדערע ריכטונגען און נאָך אַנדערע שיטות, סיי פון דער פילאָ- 
סאָפיע, סיי פון דער ליטעראַטור, סיי פון דער פּאָליטיק, אַרױסשײלן, שיטות 

אַזעלכע, װאָס קליידן זיך אָן אונטער נייע נעמען אָבער װאָס זענען אין תוך 
נאָר גלגולים פון דער עבודת-אלילים.. 


צּ 


אָבער נאָך טרויעריקער און ווייטיקלעכער איז, װאָס אָפּפאַלן פון די נייע 
געצנדינערישע לערעס זענען אויך אַרײינגעדרונגען אין דער יידישער גאַס. י. ל, 
גערשט אַנאַליזירט נישט בלויז די געצנדינערישע שטרעמונגען אין אײראָפּע. 
ער גראָבט אויך אויף די געצנדינערישע זומפּ, אין וועלכער עס זינקען לדער 
די און יענע קרייזן פון דער יידישער געזעלשאַפט. 

די השׂכּלה האָט די ערשטע געשפּאָלטן די פעסטע יידישע מױיער, זי האָט 
דווקא געװאָלט אַרײינברענגען ,אײיראָפּע" אינעם יידישן געטאָ. און זי האָט אַרײנ- 
געברענגט, ;אין דער יידישער מחנה האָבן אָנגעהויבן בלאָזן די פאַרװויסטנדיקע 
ווינטן פון דער פרעמדער, גויישער וועלט-השקפה"... 

עס זענען אויפגעקומען אידעאָלאָגן אַזעלכע, װאָס האָבן געשריבן, אַז מיטן 
שׂכל איז מעגלעך אַלץ צו פאַרשטיין און באַנעמען אין דער װעלט און אינעם 
יידנטום: עס זענען אויפגעקומען פילאָסאָפן אַזעלכע, װאָס האָבן דערקלערט אַ 
בונט קעגן דער אייביקער יידישער עטיק און גערופן צו ,פרייהייט פון לעבנס- 
אינסטינקט", צו ,;צוריקקער צו דער נאַטור", צו װוילדער, הוליענדיקער הפקרות ; 
עס זענען אויפגעקומען נאַציאָנאַליסטן אַזעלכע, װאָס האָבן געשאַפן אַ טעאָריע, 
אַז די יידישע נאַציע קען מכּלומרשט זיך דערהאַלטן אָן איר טראַדיציאָנעלער 
און רעליגיעזער קולטור : עס זענען דערשינען דיכטער אַזעלכע, װאָס האָבן אין 
יידיש אָדער העברעיש איבערגעזעצט געדאַנקען, װאָס זענען וייט און פרעמד 
דעם יידנטום, דעם יידישן מענטש, דער יידישער נשמה, אויפגעפרישט אין דער 
יידישער גאַס די ירושה פון די אַמאָליקע העלענער און אַסימילאַנטן פון דער 
גריכיש-רוימישער תקופה און אַפילו געפאַלן אין סנאָבישער הכנעה פאַר די 
סטאַטועס פון גריכישע אָפּגעטער.. 

מ'האָט פאַרגעסן אין די ווערטער פון טיפן יידישן דענקער רבי יהודה הלוי: 
;עס זאָל דיך נישט פאַרפירן דאָס גריכישע קלונשאַפּט, װאָס האָט נישט קיין 
פרוכטן, נאָר בלומען... קוק דיך צו, װי די רייד פון אירע קלוגע לייט זענען 
פאַרווירט אין בלאָנדזשענישן און געבויט אויף פאַלשע יסודות"... 

די גרויסע מערהייט פון די יידישע פאָלקס-מאַסן איז טאַקע נישט געגאַנגען 
נאָך די פאַרפירנדיקע פייערלעך: די גרויסע מערהייט פון די יידישע מאַסן איז 
פאַרבליבן געטריי דער אַנטפּלעקונג פון סיני; די גרויסע מערהייט פון די יידישע 
מאַסן האָט מיט פאַראַכטונג און עקל זיך אָפּגעקערט פון די, װאָס האָבן געצנדינע- 
רישע עלעמענטן אַרײנגעטראָגן אין יידישן לעבן; אָבער דאָך -- דער גייסטיקער 

מישמאַש און כאַאָס האָבן פאַרכאַפּט אַ באַדײיטנדיקן טייל פון יונגן יידישן דור. 

דער איצטיקער מאָמענט אין דער יידישער געשיכטע איז אַ מאָמענט פון 
אַנטשײדונג. דאָס יידישע פאָלק שטייט אין קאַמף נישט נאָר קעגן די געצנדינער 
פון דרויסן, נאָר אויך קעגן אייגענע, ;היימישע" געצנדינער. דאָס איז דער געדאַנק, 
װאָס פלעכט זיך אַדורך דורך די באַטראַכטונגען פון י. ל. גערשט. מיט זיין בוך 
וויל ער אויפוועקן די קאַמפס-כּוחות פון יידנטום און קלאָר מאַכן, װאָס איז 
אונדזערס און װאָס איז פרעמדס. ווייל מיט גרויסער עקשנות מוז געפירט וערן 
דער געראַנגל קעגן די פרעמדע השפּעות, סיי קעגן די, װאָס בושעווען איצט אין 
אײיראָפּע, און אַװודאי קעגן די, װאָס פאַרפלייצן די יידישע גאַס. 

י. ל. גערשט פירט אויך אַרױס אין זיין בוך עטלעכע געשטאַלטן פון גרויסע 
יידישע קעמפערס אין אונדזער צייט. אָט איז רבי יצחק איזיק הלוי, וועלכער 
איז צו מלחמה אַרױס קעגן די ,מאָדערנע" געשיכטע-שרייבערס ביי יידן, װאָס 
פאַרמאָגן נישט קיין זין פאַר די אײיגנאַרטיקע וועגן פון דער יידישער געשיכטע: 
אָט איז רבי דוד צבי האָפּמאַן, װאָס האָט מיט אומדערמידלעכער ענערגיע באַויזן 
די פאַרקריפּלונג פון דער ביבל-קריטיק; אָט איז --- ענדלעך --- ד"ר נתן בירנבוים, 
וועלכער האָט אונטערגענומען אין אונדזער דור דעם הײליקן קאַמף צוריקצופירן 
די יידישע אומה צו איר שורש, און יידן ווידער פאַרװאַנדלען אין --- גאָטס פאָלק... 


צ 


דער באַנד באַטראַכטונגען פון י. ל, גערשט פאַרדינט אויפגענומען צו ווערן 
מיט אָנערקענונג דורך אונדזער לייענער-עולם. אמת איז, אַז מיר טרעפן דאָרט אָן 
אויך אייניקע מיינונגען -- דער עיקר אין די ערטער, װוּ י. ל. גערשט פאַרװויקלט 
זיך אין דער פּאָליטישער פּראָבלעמאַטיק פון אונדזער צייט -- װאָס זענען נישט 
אַלע מאָל ריכטיקע. אמת איז, אַז מיר װאָלטן זיך געװונטשן אַז די דאָזיקע 
אָפּהאַנדלונגען זאָלן זיין אויספירלעכער און וייניקער אָפּערירן מיט פאַראַלגע- 
מיינערונגען ; אמת איז אויך, אַז מיר װאָלטן זיך געװוּנטשן, אַז זיי זאָלן זיין 
געשריבן לייכטער, פּאָפּולערער, און אויף אַן אמת צוטריטלעך מאַכן די ענינים, 
װאָס זיי באַהאַנדלען, פאַר די ברייטע קרייזן לייענערס. אָבער נאָך נישט צוליב 
דעם קען פאַרמינערט וערן די באַדייטונג פון גערשטס בוֹך. עס איז אַ בוך, 
װאָס שטויסט צום דענקען. צום קאָנסעקװענטן יידישן דענקען. צו דער גרויסער 
יידישער מלחמה קעגן די געצנדינער פון דרויסן און פון אינעוייניק, 

ע'ס איז אַ געשמאַק-זאַך. מער: עס איז אַ פראַגע פון פּסיכישער 

און גייסטיקער איינשטעלונג. 

איינעם אימפּאָנירט ירושלים, אַ צווייטן -- רוים, 

איינעם אימפּאָנירט דאָס גרויסע, מיט וועלכן ירושלים האָט זיך פאַראייביקט 
אין דער מענטשלעכער געשיכטע. ירושלים איז נישט בלויז דער נאָמען פון 
אַ שטאָט. ירושלים איז אַ סימבאָל. אַן אידעע. אין דער יהודה-רעזידענץ זענען 
געפירט געװאָרן געראַנגלען פאַרן גייסט. דאָרט איז אַרױסגעזאָגט געװאָרן דער 
געדאַנק וועגן אַן איין-און-:איינציקער קראַפט, פון וועלכער עס הענגט אָפּ די 
עקזיסטענץ פון דער וועלט. דאָרט האָט דער מענטש באַקומען דעם באַװוּסטזיין 
פון זיין שליחות. ער איז געװאָרן באַפרײט פונעם ערדישן און דערהערט, אַז עס 
איז דאָ אַ צוועק אין זיין לעבן אַ תּכלית, אַ טיפער זין. ער איז געשטעלט 
געװאָרן פאַר גרויסע מאָראַלישע פליכטן, 

ירושלים -- איז אַ כּסדרדיקער קאַמף פאַר אויסבעסערן די וװעלט, פאַרן 
אויספיינערן דעם מענטש. אין אירע גאַסן זענען געגאַנגען די נביאים און גע- 
װואָרפן פאָדערונגען פון הויכער מענטשלעכער און געטלעכער מאָראַל. דאָ איז 
פּראָקלאַמירט געװאָרן די אָריגינעלסטע מאַכט אין דער וועלט. אַ מאַכט, װאָס זאָל 
זיך נישט יאָגן נאָך מאַכט, נאָך גלאַנץ, װאָס זאָל נאָר זיין אַדורכגעדרונגען מיט 
די אידעעס פון יושר און גערעכטיקייט. אין ירושלים -- איז געווען אַן עכטער 
העלד דער, װאָס באַזיגט זיך אַליײן, װאָס הייבט זיך אויף העכער פון דער 
נאַטור. אין ירושלים זענען די שענסטע טרוימען געשפּינט געװאָרן. דאָ האָבן 
מענטשן געחלומט פון אַן אײביקן שלום פון צייטן, אין וועלכע די ממשלה פון 
שלעכטס װעט פאַרשווינדן, די רויע פיזישע קראַפט וועט נישט אויסגענוצט וערן, 
די הערצער ועלן זיין אומבאַפלעקט און די געוויסנס -- ריין -- פון ,משיחס 
צייטן". 

און רוים ?... 

רוים האָט אויך אַ רייץ. אין אַלטן רוים איז אַנטשטאַנען אַ שטאַרקע 


אימפּעריע. אַ מעכטיקע פעלקער-אָרגאַניזאַציע, װאָס האָט זיך געשטיצט אויף 

סיסטעם און דיסציפּלין. אָבער זי איז די אַנטיטעזע, דער שאַרפסטער קאָנטראַסט 
פון ירושלים, 

רוים האָט זיך נישט פאַרנומען מיט יענע ענינים, מיט וועלכע ירושלים 
האָט זיך פאַרדרייט דעם קאָפּ. בויען דעם מענטשלעכן כאַראַקטער, די מענטש. 
לעכע מאָראַל? -- זאָלן זיך די יידן באַשעפטיקן מיט אַזעלכע אַבסטראַקציעס! 
רוים איז קאַנקרעט. רוים האָט אַ חוש פאַר רעאַליסטיק. רוים וויל אַלץ זען 
אָנטאַפּן. אין די רוימישע טעמפּלען שטייען סקולפּטורן פון אָפּגעטער. דער עיקר 
װוערט פאַרערט -- מאַרס. דער אָפּגאָט פון מלחמה. די רוימער האָבן ליב בלוט, 
און אויך אין דעם פאַל פאַרטראָגן זיי נישט קיין הוילע אַבסטראַקציעס. אַז בלוט 
-- טאָ זאָל עס זיין עכט, אמתדיק בלוט! אַזאַ, װאָס מען קען דערשפּירן פון 
דער וייטן, אַזאַ, װאָס גיסט זיך פון יונגע, קרעפטיקע מענטשן. 

די רוימער האָבן קיין צייט נישט געהאַט און קיין געדולד נישט צו די ענינים 
פון גייסט,. דער טיפּישער רוימער קאַטאָ האָט אַזױ געלערנט זיין זון : דו פאַרדריי 
זיך נישט מיט ,נאַרישקײטן", דו שאַרף גלייכער דיין שװערד יעדן טאָג און צום 
בויגן לערן זיך צילן, דו גיי אין די וועגן פון די עכטע, שטאָלצע רוימישע בירגער, 
װאָס קומען אין זייערע לאַנגע טאָגע-מאַנטלען אויפן ,פאָרום ראָמאַנום", אויפן 
רוימישן פּלאַץ.. 

ווען מען זאָגט ,רוים" זעט מען פאַר זיך : 

צעיושעטע טיראַנען; ווילדע געצנדינערישע פאַרוויילונגען: בלוטיקע גלאַ- 
דיאַטאָרן קאַמפן ; אויסגעביילטע פויסטן און צעלאָזענע ברוטאַלע לידנשאַפטן. 

מען זעט פאַר זיך פון איין זייט --- שװאַכע, צעשראָקענע מענטשן, און פון 
דער צווייטער זייט --- גראָבע, ברוטאַלע, פּאַטריציער מיט בייטשן אין די הענט. 

אָבער -- רוים האָט זיך זיינע פאַרערערס. אין דער היינטיקער װעלט איז 
אַװודאי געװאַקסן די מחנה אָנהענגערס. עס איז, וי געזאָגט, אַ געשמאַקזאַך.. 


א 


נאַטירלעך: דער באַקאַנטער פּוילישער געלערנטער פּראָפּעסאָר זיעלינסקי, 
אַנטציקט זיך מיט רוים. עס װאָלט אונדז געװוּנדערט, ווען עס זאָל זיין פאַרקערט... 

פּראָכּעסאָר זיעלינסקי איז אַ העלעניסט. ער איז פול מיט התפּעלות פאַרן 
אַלטן גריכנלאַנד. אַלס העלעניסט, װאָלט ער אפשר געדאַרפט האָבן אַ ביסל אַ 
בייז האַרץ אויף די , באַרבאַרישע לאַטײנער", װאָס האָבן אויסגעצויגן זייער מאַכט 
אויף די גריכישע שטעט און אַ סך גריכישע גרויסע מענער פאַרװאַנדלט אין 
שקלאַפן. אָבער דער ה' פּראָפּעסאָר זיעלינסקי האָט אַ ברייט, זייער ברייט האַרץ. 
ער קען ליב האָבן ביידן 

אינעם פרישן װערק פון פּראָפ, זיעלינסקי, װאָס איז איצט דערשינען, ווערט 

טאַקע באַהאַנדלט די רוימישע רעפּובליק. ביז איצט האָבן מיר זיעלינסקין געקענט 
אַלס גריכישן ;ספּעץ". דאָ באַװײיזט ער זיך אויך אַלס מומחה איבער רוים. און 
נישט בלויז אַלס פאָרשער, נאָר אַלס פאַרערער און באַזינגער. 

פאַר אים, זאָגט ער, איז צװוישן רוים און יון קיין אונטערשייד נישט. ביידע 
זענען גרויס. נישט אַלע היסטאָריקערס װאָגן אַרױסצוגעבן אַזאַ ענדגילטיקן 
פּסק-דין. עס זענען דאָ פיל פאָרשערס פון העלעניזם, װאָס רעדן דאָך מיט 
פאַראַכטונג וועגן רוים. דער פּוילישער געלערנטער מאָראַװסקי, למשל, קריטי- 
קירט שאַרף די איינריכטונגען פון אַלטן רוים און רייסט אומברחמנותדיק אַרונטער 
דעם אױטאָריטעט פון דער לאַטײנישער אימפּעריע. 

דען עס איז באמת שוער צו דערגיין אין װאָס די רוימער זענען געוען 
אָריגינעל. גייסטיק זענען זיי געווען די תלמידים פון די גריכן. און עליפּי רוב 
תלמידים אָן שווונג און איניציאַטיוו. דער רוימישער קעניג פון די דיכטער, ווירגיל, 
האָט נאָכגעמאַכט דעם בלינדן גריכישן פּאָעט האָמער. נו, און רוימישע פילאָ- 
סאָפיע ? --- דאָ דאַרף מען דאָך ערשט נישט זאָגן אַז לגבי אַ פּלאַטאָן װערט 
פאַרטונקלט דער דענקער ציצעראָ, און אַפילו דער טיפסטער צווישן זיי --- סענעקאַ 
-- ווערט פאַררוקט אין שאָטן, 

זיכער לאָזט זיך נישט פאַרלײיקענען דער פאַקט, אַז רוים האָט בײיגעטראָגן 
צו דער וועלט-ציװויליזאַציע, שוין בלויז אַלס מוסטער פון אַ פעסט-אָרגאַניזירטער 
מלוכה. אין רוים איז געווען שטאַרק אַנטװיקלט די קונסט פון אָרגאַניזאַציע און 
סיסטעם. אָבער ערשטנס, מיינען אַ רייע אַלטערטום-פאָרשערס, אַז אַן ענג אָרגאַ- 
ניזירטע אימפּעריע האָט אויך מיט זיך פאָרגעשטעלט פּערסיע מיט אירע ,שבע 
ועשׂרים ומאה מדינות", און צווייטנס -- קען זיך באמת דאָס דאָזיקע פאַרדינסט 
פון רוים פאַר דער מענטשהייט פאַרמעסטן מיט די פאַרדינסטן פון ירושלים? 
װאָס פאַר אַ ווערט האָט דאָס טעכנישע, דאָס אָרגאַניזאַטאָרישע, דאַן, ווען ירושלים 
האָט געגעבן דעם עיקר פון דער קולטור און פון דער ציװויליזאַציע. די רעליגיע, 
די מאָראַל ? 

פּראָפּ. זיעלינסקי רעכנט זיך נישט מיט די קריטיקערס פון רוים. פאַר אים 
איז ראָמאַ יאָ דערהויבן, שיין, גרויס. די רוימישע כאַראַקטערן, די רוימישע העלדן, 
די רוימישע טיפּן --- זיין בוך איז איין גרויסער לויב-געזאַנג צו אַלץ װאָס רוימיש, 

ווער-ווער, מיר װוּנדערן זיך נישט אויף די װויװאַט:אויסרופן פון אַלטן 
פּראָפעסאָר. לויט אים האָט זיכער רוים ערשטראַנגיקע פאַרדינסטן. דער ה' פּראָ- 
פעסאָר, װאָס האָט איינגעלאַדן געבעלסן קיין װאַרשע, כּדי ביי אים צו לערנען 
די תורה פון היטלעריזם, קען געפינען עמאָציעס אין דער רוימישער געשיכטע. 
למשל : אַזאַ אַדריאַנוס, אַזאַ טיטוס. װוי מיינט איר ? איז באמת אַזאַ ווייטער מרחק 
צווישן געבעלסן און טיטוסן, װוי עס קען זיך אויסדאַכטן? -- האָבן דען נישט 
ביידע אויפגעהויבן אַ פאַרניכטונגס-קאַמף קעגן יידנטום, האָבן נישט ביידע דער" 

קלערט אַ ריקזיכטלאָזע מלחמה קעגן דעם יידישן פאָלק און דעם יידישן גייסט? 
פאַרדינען נישט ביידע אָפּפאָטאָגראַפירט צו ווערן צוזאַמען? 

און װי מיינט איר ? װאָלט זיך דער ה' פּראָפּעסאָר זיעלינסקי נישט געפילט 
גליקלעך, ווען ער געפינט זיך דער דריטער אויפן בילד ?... 


א 


דורך װאָס פאַר אַ ראָזע ברילן דער פּראָפּעסאָר זיעלינסקי קוקט אויף רוים! 

זאָלן באָדײי די פאַקטן ווערן געפעלשט, זאָלן גוט באַקאַנטע זאַכן װוערן 
פאַרדרייט, זאָל בכלל דער אמת וי אומבאַקװעם מיט אים איז!) גיין פאַרלוירן, 
אַבי -- זי, רוים, זאָל אויסקומען שיין.. 

עפּעס רעדט מען, אַז אין רוֹים האָבן געהאַט אַן אָרט די שוידערלעכסטע 
רציחות, אַז דאָרט האָבן זיך געגאָסן טייכן בלוט פון אומשולדיקע, אַז דאָרט זענען 
די סאַדיסטישע ענויים אויסגעפירט געװאָרן.. 

פאַרן פּראָפּ. זיעלינסקי זענען דאָס אַלץ -- לעגענדעס. רוים איז געווען באמת 
מאָראַליש און גערעכט. די רציחות -- דאָס זענען בלויז איינצלנע אױיסנאַמען 

אַזאַ באַפאַרבונג פון דער רוימישער געשיכטע האָט אַרױסגערופן אַ שטורעם 
אַפילו אין די פּוילישע װיסנשאַפטלעכע קרייזן. 

דער ה' פּראָפעסאָר זיעלינסקי האָט איבערגעכאַפּט די מאָס. דאָס, װאָס ער 
שרייבט וועגן רוים, קען מער נישט דערקלערט וערן מיט אַ טענדענציעזן צוגאַנג. 
דאָס איז בפירוש : פעלשונג, באַװוּסטזיניקע פעלשונג. 

וי מעכאַניש עס וװערט אין דער דאָזיקער געשיכטע פון רוים, ביי יעדער 
געלעגנהייט, צוגעקלעפּט דאָס װאָרט ;גרויסמוטיק". דער פּראָפ. זיעלינסקי וויל 
עס גאָר פון מויל נישט אַרױסלאָזן. ;רוים איז געווען גרויסמוטיק אין דער מלחמה 
קעגן קאַרטאַגאָ, רוים איז געווען גרויסמוטיק אין קריג קעגן טאַרענט?.. ווען 
איז דאָס געשען? װען? -- האָט כאָטש איין מאָל פּאַסירט דאָס װוּנדער, ווען 
רוים איז נישט געווען ברוטאַל, נישט אַכזריותדיק ? ווען האָט רוים אירע קעגנערס 
נישט אויסגעקוילעט ? ווען האָט זי די באַזיגטע נישט גענומען אין געפאַנגעג- 
שאַפט ? ווען האָבן די רוימישע העלדן באַוויזן כאָטש אַ פונק רחמנות און אַ 
שטיקל האַרץ? 

די געשיכטע פון רוים איז איין לאַנגע קייט פון פינצטערע מלחמות, פון 
מאָרדן, פון בלוט-פאַרגיסונגען. נעמט אַװעק די קריגס-געשיכטעס פון רוים, און 
זי בלייבט פּוסט. דער דייטשער היסטאָריקער מאָמזען האָט אָנגעשריבן פייערדיקע 
בענד וועגן רוים, און זיי זענען אַלע אָנגעפּראָפּט מיט מלחמות. מענטשן פאַר 
וועלכע דער שװערדן-געקלימפּער איז נישט אינטערעסאַנט, אָדער װאָס האָבן 

שװאַכע הערצער און קענען נישט קוקן אויף קאַלוזשעס בלוט, האָבן וייניק" 
װאָס צו געפינען אין דער היסטאָריע פון דער רוימישער אימפּעריע. 

דער הי פּראָפּעסאָר זיעלינסקי וויל אַ רייע אויפטוען פון רוים דערקלערן 
אַלס אויפטוען פאַרן װויל פון דער מענטשהייט. ערגעץ-ווו זאָגט ער אַפילו, אַז 
רוים האָט געזאָרגט פאַר דעם װוּקס פון די הומאַניטאַרע געפילן.. אויף פּראָפע- 
סאָרן איז קיין װוּנדער נישט. שוין נישט איין אַבסורד איז געװאָרן אַריינגענומען 
אין זייערע װערק! אָבער אין דעם פאַל שטוינט מען: גליבט דען דער ה'" 
פּראָפּעסאָר זיעלינסקי, אַז עס געפינען זיך שוין נישט קיין מענטשן אין פּױלן, 
װאָס זאָלן קענען די געשיכטע פון רוים? 

רוים אוֹן -- מענטשלעכקייט, רוים -- און הומאַניטאַרע געפילן!.. 

עס איז באמת צום לאַכן. עס בעט זיך ביים רוימישן זיגער עמיליוס, דער 
געפאַנגענער קעניג פּערסעוש, ער פאַלט פאַר אים אויף די קני און בעט רחמנות. 
אָבער דעם רוימישן העלד איז פרעמד דאָס דאָזיקע געפיל. שטיי אויף! -- שרייט 
ער צו אים מיט צאָרן -- דו באַשמוצסט מיך מיט דיין צוריר! דו דערנידעריקסט 
מיין נצחון !... און דער געפאַנגענער קעניג איז געצװונגען צו מאַכן אַפילו אַ 
שמייכלענדיקע מינע, וי ער װאָלט געווען גליקלעך װאָס ער איז אַרײנגעפאַלן 
אין רוימישער געפאַנגענשאַפט.. 

דאָס איז נישט קיין איינצלנער עפּיזאָד פון רוימישן לעבן. אַזעלכע קען מען 
געפינען אָן אַ שיעור. אַ רוימישער טיפּ איז אַ מענטש אָן האַרץ, אָן רחמנות, 
אייז-קאַלט, קאָנסעקװענט, שטייף. אַזעלכע זענען די סציפּיאַָנס, די קאַטאָנס, די 
פּאָמפּעיוסעס און אַװודאי די קאַליגולאַס. דאָס לאַטײנישע װאָרט ,האָמאָ האָמיני 
לופּוס? --- איין מענטש צום צווייטן איז אַ װאָלף -- האָט אין דער רוימישער 
געזעלשאַפט געפונען זיין פולע באַשטעטיקונג, 

און װי עס ווערגט זיך דער ה' פּראָפּעסאָר זיעלינסקי מיטן שקלאַפן-האַנדל 
אין רוים! פאַרלייקענען די זאַך לאָזט זיך נישט. אין רוים זענען די שקלאַפן 
באַטראַכט געװאָרן װוי הינט. מען האָט ביי זיי אָפּגעהאַקט די הענט און די פיס, 
צום טייוול! דאָס פּנים פון רוים קען נאָך,. חלילה, פאַרשװאַרצט ווערן. דרייט 
ער מיט דער צונג. רוימער איקס און רוימער איגרעק האָבן פּראָטעסטירט קעגן 
דעם שלעכטן באַהאַנדלען די שקלאַפן. טשעקאַװע, וויפל רוימער אַזעלכע זיעלינסקי 
װאָלט געקענט אָנציילן? צי װאָלט ער אויך אָנגעקומען צו די פינגער פון דער 
צווייטער האַנט? אָדער װאָלט גלייך ביי דער ערשטער דאָס צעטל געבליבן 
פאַרענדיקט ? 

דער פּראָפּעסאָר שטעלט זיך נישט אָפּ פאַר די ריזיקאַלישסטע עקספּערי- 
מענטן. ער װאַרפט אויף זיך אַרױף די אויפגאַבע צו פאַרטײידיקן די רוימישע 
דעראַבערונגס-פּאָליטיק,. סאַראַ אומדאַנקבאַרע אויפגאַבע! גענוי אַזוֹי פּרוווט 
מוסאָליני צו באַרעכטיקן זיין מלחמה מיט אַביסיניע. זיעלינסקי שרייבט: ,רוים 

האָט פאַרלאַנגט פאַר זיך די מאַכט, אָבער דערפאַר פאַרזיכערט דעם שלום אוך 
אייניקייט... די קריגס-אַקציעס האָבן פאַר די פעלקער געברענגט גײיסטיקצ 
באַפרײיונג און דערפאַר זענען די רוימישע מלחמות מאָראַליש באַרעכטיקט?., װי 
עלאַסטיש דאָס דאָזיקע װאָרט, ,,מאָראַליש?, איז! װי װויל עס איז צו פאַרשטאָפּן 
דערמיט אַלע לעכער! 

איך מעג דיר אויסהאַקן די ציין. איך מעג דיך און דיין פאָלק אויסקוילען 
אויסשחטן און דו ביסט ;אַנטי-מאָראַליש" אויב דו װאַגסט זיך צו בונטעווען אוך 
מיך אָנרופן רוצה.. 

יאָ, אויך די האָטענטאָטן האָבן אַ מ-אָ-"ר- אַ-ל, הגם זי קלינגט פאַר יעדך 
מענטש אַזױ ווילד און אויסטערליש. 

און נאָר אין אַ קאָמעדיע װאָלט מען זיך פאַרגונען צו זאָגן דאָס, װאָס דער 
פּראָפּ. זיעלינסקי שרייבט מיט אַ גאַנץ ערנסטן טאָן אויף זייט 237 פון זיין בוך : 

;די רוימער האָבן אָפּגעהיטן די אידעאַלן פון דער הויכער מענטשלעכקייט"... 


צ 


גיך,. ממש פיבערהאַפט, כאַפּט פּראָפ,. זיעלינסקי אֶפּ דאָס קאַפּיטל פון דער 
מלחמה צווישן ירושלים און רוים. אָט, אַן עפּיזאָד! נישט ויכטיק דערויף זיך 
אָפּצושטעלן. לאָמיר זיך שנעלער דערמיט אָפּפאַרטיקן און לאָמיר ווייטער רעדן 
וועגן דער גוטסקייט און באַרעמהאַרציקײט פון די רוימישע העלדן 

און ווידער איז דאָס בילד פאַלש. אין דער געשיכטע פון רוים פאַרנעמט 
דער קאַמף קעגן יהודה אַ באַדײטנדיקן אָרט. פלאַוויוס, וועלכער האָט זיך באַטײ- 
ליקט אין דער דאָזיקער מלחמה, דערציילט עטװאָס אין גאַנצן אַנדערש, וי זיע" 
לינסקי. אמת : פּלאַוויוס איז אַ ייד. אָבער עס זענען נישטאָ קיין סיבות צו 
דיסקוואַליפיצירן די ריכטיקייט פון זיין דערציילונג. און אויב פאַרן ה' פּראָפּעסאָר 
זיעלינסקי איז דווקא פלאַוויוס אַ פּסולער עדות, דאַן װעט ער געפינען אינטערע- 
סאַנטע פּרטים אויך ביי די רוימישע היסטאָריקערס, ער װעט לייענען, װי שווער 
דער קאַמף איז געווען און װי רוים האָט געיובלט, ווען איר איז ענדלעך געלונגען 
אונטערצוצינדן דעם בית-המקדש. אַ טריומף-טויער איז אויפגעשטעלט געװאָרן 
אין רוֹים אַלס אָנדענק פון נצחון. און מטבעות זענען געקלאַפּט געװאָרן מיט 
דער אויפשריפט ,יודעאַ קאַפּטאַ", יהודה איז באַזיגט.. 

ירושלים האָט געפירט אַ העלדישן און העראָישן קאַמף קעגן רוים. די יידן 
האָבן געשטעלט אַ װידערשטאַנד. שוין דעמאָלט האָט דאָס קליינע, שוואַכ שי 
פאָלק פון יהודה געװאַגט צו טרוימען, אַז ירושלים זאָל ווערן די רעזידענץ פון 
דער וועלט. אמת, רוים האָט צעשלאָגן די קליינע יודעא, אָבער -- נישט דער- 
שלאָגן. די מלחמה מיט די יידן האָט אויף די שטאָלצע רוימער אָנגעװאָרפן 

העשיל קלעפּפיש 


אַ פּחד. די רוימער האָבן צום ערשטן מאָל דערפילט די װאָרענונג פון קומענדיקן 
אונטערגאַנג. זיי האָבן עפּעס אינסטינקטיוו דערשפּירט, אַז פאַקטיש האָבן זי 
פאַרשפּילט. די יידן, װאָס האָבן פאַרמאָגט נישט מער וי אַ שמאָלע טעריטאָריע, 
אַ בית-:המקדש און אַ גלויבן אין איין-און-איינציקן גאָט, װעלן איבערלעבן דאָס 
שטאַרקע, מיליטערישע רוים מיט זיין מעכטיקער טעכניק און גרויסער ציווילי- 
זאַציע. די רוימער פאַרטראַכטן זיך צום ערשטן מאָל, אַז נישט די טעכניק און 
נישט די מאַטעריעלע רייכקייט דעצידירן וועגן גורל פון אַ קולטור. זיי דערפילן, 
אַז אינעם שװאַכן יידישן פאָלק שטעקט עפּעס אַ טיפער סוד, װעלכן עס איז 
שווער צו דערגרונטעווען. 

און זיכער וייסט דאָך דער ה' פּראָפּעסאָר זיעלינסקי, אַז דאָס טונקעלע 
פאָרגעפיל פון די געצנדינערישע רוימער איז פולשטענדיק באַשטעטיקט געװאָרן. 
רוים איז געפאַלן. עס האָט זיך אַראָפּגעקײקלט אין תהום פון דעגענעראַציע. אַ 
פונק איז אַרױס פון ירושלים און פאַרברענט דאָס מעכטיקע רוים. 

זאָל מען אונדז גלויבן: מיר רעדן וועגן דער אַבסורדאַלער רוימישער 
געשיכטע פון פּראָפּעסאָר זיעלינסקי אָן אויפרעגונג. דער ה' פּראָפּעסאָר האָט אַ 
מאָל געזאָגט אויף אונדז, אַז מיר זענען נערוועז היסטעריש. מעגלעך. אָבער איצט 
רעדן מיר מיט עכט רוימישער רויקייט. 

און מיר דערקלערן : מיר פאַרשטײען זייער גוט דעם ה' פּראָפּעסאָר זיעלינסקי, 
מיר פאַרשטייען פון װאַנען עס נעמט זיך זיין איבערגעטריבענע אידעאַליזירונג 
פון רוים און זיין שאַרפער צאָרן קעגן יידנטום. 

די רוימישע ציוויליזאַציע איז טויט. זי ליגט אין חורבות. די רוימישע 
גרויסקייט געפינט זיך נאָר אין די מוזעומס. זי איז --- פאַרגאַנגענהײט. גענוי וי 
עס געהערט צו דער פאַרגאַנגענהײיט די גריכישע קולטור, 

און גראָד מיר לעבן. מיר זענען דורכגעגאַנגען דאָס פייער פון ליידן און 
צרות. און לעבן דאָך. אונדזער קולטור עקזיסטירט. מיר פאַרמאָגן אַזאַ קראַפט, 
װאָס קיינער באַזיצט נישט. מיר ווערן נישט אַלט. מיר גייען נישט אונטער. מיר 
זענען כּסדר אַקטיו. 

ווען מען רעדט וועגן יידן -- נויטיקט מען זיך נישט אין מוזעומס. מען זעט 
אונדז אומעטום. אין װאַרשע, אין בערלין, און אַפּילו צוריק -- אין ירושלים, 

דער סאַטירישער היינע האָט אַמאָל געזאָגט: ווען עס װאָלט געבליבן פון 
גאַנצן יידישן פאָלק איין ייד אין אַ מוזעום, װאָלטן אַלע פאַר אים דעם גרעסטן 
רעספּעקט געהאַט. מען װאָלט באַװוּנדערט דעם לעצטן טיפּ פון אַלטן קולטור- 

פאָלק, די צרה איז, װאָס מיר דרייען זיך אַרום, װאָס מיר לעבן דאָס פּאַרדריסט 
אונדזערע פיינד, 

דערפון נעמט זיך דער פאַרלאַנג אונדז צו פאַרמיאוסן, אונדז קאַרונטערצו" 
רייסן". דערפון נעמט זיך אַ שטיק די גרויסע שׂנאה, װאָס בושעװועט צו אונדו. 

רוים איז דערהויבן? גריכנלאַנד איז שיין? -- לאָמיר דעם ה' פּראָפּעסאָר 
פאַרגינען זיינע אַלע אומזיניקע סברות. מיר קענען פאַרשטיין װאָס אים עקבערט. 

אָבער די פאַרדינטע שטראָף האָט דער פּראָפּעסאָר זיעלינסקי שוין באַקומען. 
ער האָט זיך לעכערלעך געמאַכט. אַפילו אין די פּוילישע װיסנשאַפטלעכע קרייזן 
ווערט זיין ניי װוערק אוױיסגעלאַכט, 

{קעגלעך, אַז איך האָב אַ טעות" -- שרייבט מיט זיין כאַראַקטע- 
ריסטישן באַשײדענעם טאָן, דער באַרימטער אַמעריקאַנער דענקער דזשאָרדזש מור 
אין זיין װוערק איידנטום? --- ;אָבער פאַר מיר איז קלאָר : אַ שׂנאה האָט זיך געמוזט 
אָנצינדן אין האַרץ פון פּרימיטיוון מענטש, ווען ער האָט געזען וי יידן דאַװענען: 
אַ פייערל פון האָס מוז אויך ברענען ביים היינטיקן ציוויליזירטן מענטש, אויפן 
אָנבליק פון דאַװענענדיקע יידן.." 

יידן האָבן נישט בלויז געגרינדעט די שול: יידן האָבן נישט בלויז די ערשטע 
אין דער וועלט געבויט דאָס געבעט-הויז, װוּ מען קומט זיך צונויף, װוּ מען גיסט 
אויס די תפילות, װוּ די געמיטער און הערצער דערנענטערן זיך: יידן האָבן 
געשאַפן תפילות, מיט וועלכע זיי זענען געווען און פאַרבליבן אָריגינעל.. 

זיכער. אויף אַלע שפּראַכן, ביי אַלע פעלקער, אין אַלע לענדער, ווערט 
געבעטן : אָבער ביי קיין שום פאָלק, אויף קיין שום שפּראַך, אין קיין שום לאַנד, 
טראָגן נישט די תפילות דעם זעלבן כאַראַקטער און פאַרמאָגן נישט די זעלבע 
באַדייטונג װאָס ביי יידן.. 

פון יידישע תפילות גייט נישט בלויז דער פאַרלאַנג אויף געזונט, אויף 
פּרנסה : פון יידישע תפילות שלאָגט די אידעע פון הויכער מענטשלעכקייט, פון 
גייסטיקער אויסלעבונג און גייסטיקער געלײיטערטקיט:; יידישע תפילות הייבן 
בכלל אויף דעם מענטש איבער אַלע באַגריפן פון שטאָף און ערדישקייט, 

אָט דער טיפּ תפילה איז פאַר דעם נישט-ייד פרעמד., 

דעריבער, מיינט דזשאָרדזש מור, זענען אויף יידישע תפילות אַזױ פיל 
שקרים און רכילות געװאָרפן געװאָרן : דעריבער זענען שוין אויף יידישע תפילות 
העסלעכע פּאַסקװילן געװאָרן געשריבן;: דעריבער האָבן זיך שוין צוליב יידישע 
תפילות שאַרפע װיכּוחים און דיספּוטן געפירט. 

דעריבער קענסטו באין-אופן נישט וויסן, צי האַסט מען די דאָזיקע תפילות 
ווייל זיי ווערן דורך יידן געזאָגט, אָדער האַסט מען די יידן, ווייל זיי זאָגן אַזעלכע 
תפילות.., 

אַ װװונדערבאַר בוך וועגן יידישע תפילות איז דערשינען אין בערלין מיט 
פערציק יאָר צוריק. אַ װוּנדערבאַר בוך געשריבן דורך אַ װװונדערבאַרן מענטש, 
דורך אַ פרוי. זי האָט געהייסן נאַהידאַ רעמי. צי קענט איר דעם נאָמען! -- 
נאַהידאַ רעמי איז געווען אַ קריסטלעכע טאָכטער. נאַהידאַ רעמי איז דערצויגן 
געװאָרן אין עכט-פּרייסישן גייסט. אָבער שוין אין איר פריער יוגנט האָט זי 
דערפילט אַן עקל צו דער סביבה, פון וועלכער זי האָט געשטאַמט. זי איז געווען 
עמפינדלעך. זי האָט נישט פאַרטראָגן די פאַלשקײט, די ברוטאַלקײט, די קולטור 
פון דער פויסט. דורך מערקווירדיקע וועגן איז אינעם האַרץ פון נאַהידאַ רעמי 
אַרײינגעדרונגען אַ געװאַלדיקע בענקשאַפט צום אמת. זי איז פון דער פּרייסישער 
היים אַװעק, זי בלאַנדזשעט אין דער ועלט. זי איז אַ טאַלאַנטירטע שריפט.- 
שטעלערין. זי זוכט דעם אמת אין לעבן און אין דער קונסט. און איין טאָג דער- 
פילט זי זיך גליקלעך. זי האָט דעם אמת געפונען. זי האָט אים געפונען אין דער 
יידישער געשיכטע, אין די יידישע געדאַנקען, אין יידישן מאַרטירערטום. 

צום דיכטערישן געמיט פון נאַהידאַ רעמי רעד דער עיקר, די יידישע 
תפילות. זי איז באַגײסטערט פון זייער אינהאַלט און טאָן, פון זייער לויטערער 
פּשטות און האַרציקייט. די פּרייסישע טאָכטער שטודירט די יידישע געבעטן 
זי װוידמעט דער דאָזיקער אַרבעט איר טאַלאַנט, איר ענערגיע, עטלעכע יאָר 
פון איר לעבן, | 

נאַהידאַ רעמי גיט אויך אַרױס אויף דער טעמע אַ בוך. דאָס איז אַ פּרעכטי" 
קער דאָקומענט פון אמת-זוכעניש. נאַהידאַ רעמי דיסקוטירט, פּאָלעמיזירט. זי 
שליידערט אָפּ די בלבולים, װאָס זענען קעגן יידישן סידור און קעגן יידישן 
מחזור פאַבריצירט געװאָרן. זי שרייבט, אַז אין די תפילות געפינט די יידישע 
נשמה איר עכטן אויסדרוק. איבער די געבעטן זענען צעשאָטן די פּערל פון דער 
יידישער עטיק. אין פּשוטע ווערטער איז אײינגעשלאָסן דאָס טיפע, דאָס רירנדיקע, 
דאָס גרויסע פון יידישן גורל. נאַקידאַ רעמי געפינט אין יעדן יידישן געבעט אַ 
טיפע באַדײיטונג, אָט, למשל : דער ייד דריקט אויס זיין דאַנק יעדן פרימאָרגן, װאָס 
ער איז נישט באַשאַפן געװאָרן קיין עבד. נאַהידאַ דעמי פרעגט: פאַר װאָס זאָגט 
דער ייד אַזױ? איז ער דען נישט באַהאַנדלט װי אַ רעכטלאָזער שקלאַף שוױן 
זינט טויזנטער יאָרן? פירט ער דען נישט דאָס געיאָגטע, פאַרביטערטע לעבן 
פון אַ שקלאַף ? אָבער זי ענטפערט: יאָ. דער ייד װוערט באַהאַנדלט וי אַ קנעכט, 
אָבער וויכטיק איז, אַז דער ייד פילט זיך ווייט נישט וי קיין שקלאַף. אינערלעך, 
פסיכיש איז ער פאַרבליבן פריי. אים איז פרעמד די שפלות, אים אין פרעמד 
די הכנעה. זאָלן שלאָגן די, װאָס האָבן אַ בייטש אין דער האַנט -- זיי װעלן 
פאַרוונדן דעם יידישן קערפּער, אין דער יידישער נשמה ועלן זיי קיין מאָל נישט 
טרעפן, אַ שקלאַפן-פאָלק װעט דאָס יידישע פאָלק קיין מאָל נישט ווערן, דער 
אינערלעכער שטאָלץ װעט פון יידישן האַרץ קיין מאָל נישט ווערן אויסגעריסן! 

אָט אויף דער שפּראַך האָבן די יידישע תפילות גערעדט צו דער פּרייסישער 
טאָכטער. די פּרייסישע טאָכטער איז, אַגב, אַזױ באַצװוּנגען געװאָרן פון זייער 
קראַפט און שיינקייט, אַז זי האָט זיי מער נישט געװאָלט פאָרשן זי האָט די 
געבעטן אַלײן געװאָלט זאָגן. נאַהידאַ רעמי איז אַריבער אויפן יידישן גלויבן. 
זי איז איינע פון די מערקװירדיקסטע גרטעס אין דער ידישער געשיכטע. זי 
איז צו יידן געקומען, ווייל זי האָט מיט יידן, וי יידן געװאָלט בעטן. 


א 


אַן אינטערעסאַנט בוך האָט איצט אַרױסגעגעבן איבערן זין פון די תפילות 
דער יידישער געלערנטער ד"ר א. מונק, 

דאָס בוך איז דערשינען אין פראַנקפורט אֵם מיין. 

דאָס ווערק טראָגט נישט קיין פּאָלעמישן כאַראַקטער. אין היטלער-לאַנד איז 
די ,לופט" נישט גינסטיק פאַר װיכּוחים. ד"ר א. מונק פירט זיינע באַטראַכטונגען 
אין אַ. רויקן טאָן. מיר פאַרשטייען, װוי שווער עס איז צו שרייבן רויַק אין מיטן 
אַ צעבושעוועטן ים פון רשעות. אָבער טאַקע דערפאַר איז דאָס אַ רויקייט, װאָס 
מאַכט אַן איינדרוק, אַ רויקייט, װאָס פּאַרמאָגט אויסדרוק, אַ רויקייט, אין וועלכער 
עס ליגט עפּעס פון דער אַלטער יידישער פעלדזן-פעסטקייט. 

,די וועלט פון געבעטן? -- איז דער נאָמען פון ד"ר מונקס ווערק, 

די וועלט פון תפילה איז לויט ד"ר מונקס באַצייכענונג די אייגנטלעכע וועלט 
פון ייד, 

אין זיינע געבעטן האָט דער יד אַרײנגעלײגט אַלץ פון זיך, זיין לעבנס- 
קראַפט, זיין לעבנס-טאַלאַנט, זיין בליק אויף גאָט, אויף וװועלט און לעבן, זיין 
בענקשאַפט צו באַפרייונג, צו אויסלייזונג -- די גאַנצע מיסטעריע פון דער 
יידישער אייביקייט. 

די טױיזנט-יאָריקע טרערן פון יידישן פאָלק זענען אין די תפילות פאַרגראָבן. 
יידן זיפצן דעריבער אַזױ און וויינען ביים דאַװענען; אָבער פאַלש איז צו זאָגן 
אַז אין די געבעטן דאָמינירט די טרער, דער וויי, די פאַרביטערונג. נישט וייניקער 
באַװוײיזט זיך דאָ די יידישש פעיקייט זיך אויפצוהייבן איבערן דאָ-זיין, איבער די 
צרות און איבער דעם עלנט, די יידישע פעיקייט צו געפינען טרייסט אין די 
פינצטערסטע מאָמענטן פון פאַרלאָזנקײט. 

דורך דער תפילה געװוינט דער ייד דעם ווילן צו שפּאַנען מיט פעסטע טריט 
פאָרויס, טראָגן די לאַסט פון גורל מיט מוט, מיט האָפענונג, 

אייגנאַרטיק זענען די יידישע געבעטן אויך דערמיט, װאָס דער יחיד ווערט 
אין זיי געקניפּט און געבונדן מיט דער געזעלשאַפט. אין צענטער מוז שטיין דאָס 
פאָלק, דאָס גאַנצע פאָלק. נישט אויף אייגענע פּריוואַטע אינטערעסן קען געבויט 

ווערן דאָס מענטשלעכע לעבן, נישט אויף פּערזענלעכע האָפענונגען און פּערזעג- 
לעכע דערװאַרטונגען --- דאָס עיקר-אָרט פאַרנעמט דער כּלל, די פריידן און ליידן 
פון כּלל. נישטאָ די אויפריכטונג פון יעדן באַזונדערן ייד, אָן דער אויפריכטונג פון 
גאַנצן. יידנטום, 

אָט אַזױ בעטן יידן: נישט פאַר זיך אַליין, נאָר פאַרן פאָלק. נישט די ווענדונג 
;איך? ווערט באַנוצט, נאָר כּסדר, כּסדר --- /מיר?.. 


א 


אַ טיפער אַנאַליז ווערט אַדורכגעפירט אין ד"ר מונקס וװוערק איבער אַ 
גאַנצער רייע תפילות, 

עס איז אמת : יידן זאָגן ;אתה בחרתנו"... אין יידישן בליק רעדט זיך וועגן 
דער אויסדערויילטקייט פון יידישן פאָלק. אָבער אַזױ ווייט זענען די יידישש 
באַגריפן פון די איצט-מאָדישע ראַסן-טעאָריעס: די אידעע פון גלייכהייט ווערט 
דאָ נישט קװעסטיאַנירט, דער יחוס פון בלוט ווערט נישט אויפגעהויבן. גיין, יידן 
שטאָלצירן נישט מיט זייער ראַסע, זיי שטאָלצירן נאָר מיט זייער לערע. זיי זענען 
איבערצייגט, אַז די פּרינציפּן פון יידנטום מאַכן דעם מענטש איידעלער, בעסער, 
אַז דורך זיי דערגייט דער מענטש צו זיינע אייגנטלעכע צילן און אויפגאַבעס, 
דאָס איז נישט שאָוויניזם, דאָס איז אַ געלייטערטע אידעע. דאָס איז שטאָלץ פון 
מענטשן, װאָס זענען אויסגעוויילט געװאָרן צו זיין די טרעגערס פון גערעכטי- 
קייט, פון מאָנאָטעיזם, פון פרידן! 

פיל אֵרט גיבן אויך די יידישע תפילות אַװעק דעם אידעאַל פון מענטשן- 
ליבשאַפט. די װערטער ;ליבשאַפט", ,רחמנות" וערן זייער פיל מאָל גענוצט, 
אָבער ווידער זענען דאָס עכטיידישע באַגריפן. דאָס איז נישט די ,מענטשן- 
ליבשאַפט", װאָס איז שוין ביי אַנדערע פאַרװאַנדלט געװאָרן אין אַ הוילער פראַזע, 
אין אַ מליצה, װאָס גייט געפּאָרט מיט אינערלעכער פאַלשקײט, װאָס װערט 
אַרױסגעזאָגט נאָר כּדי צו פאַרשלייערן די רויב:אינסטינקטן. דאָ פליסט די 
מענטשן-ליבשאַפט פון טיפן האַרץ. דאָ װוערט געבעטן: זאָל אונדזער רחמנות- 
געפֿיל זיין עכט, פוֹל, גאַנץ! 

אין די יידישע געבעטן װערט נאַטירלעך גערעדט, דער עיקר, פון יידישף 
נויטן און יידישע ווייען, אָבער אויך די נויטן און די ווייען פון דער וועלט ווערן 
באַרירט. פאַרן װוויל פון דער גאַנצער וועלט גייט די זאָרג. די יידישע תפילות 
זענען נאַציאָנאַליסטיש, אָבער צו גלייך אַזױ אוניװוערסאַל, אַזױ אַלמענטשלעך! 
אין די ימים-נוראים, אין די טעג פון װועלט-משפּט, קלינגט נאָך שטאַרקער אָפּ 
די דאָזיקע אייגנאַרטיקע און װוּנדערבאַרע מעלאָדיע. מיר בעטן: ,גיב דיין פורכט 
אויף אַלע באַשעפענישן, אַלץ װאָס איז געשאַפן זאָל ציטערן, אַלץ זאָל זיך פאַר 

דיר בוקן, און אַלע זאָלן זיך פאַראייניקן כּדי צו טאָן דיין ווילן מיטן גאַנצן 
האַרץ"... שאַרף און קלאָר טראָגט זיך פון דאַנען דער יידישער װוּנטש צו אַ 
פאַראייניקטער מענטשהייט, צו אַ וועלט, אין וועלכער די רשעות װעט אויסגע- 
ראָטן ווערן און ,דאָס שלעכטס װעט װי רויך פאַרביי". צו אַ וועלט, װאָס װעט 
מער נישט קענען די ,הערשאַפט פון בייזוויליקייט"... 

אויב מען קען עמעצן רופן וועלט-בירגער, דאַן דערגייען די יידן אין די 
דאָזיקע ערטער צו דער העכסטער מדרגה פון וועלט-בירגערטום. 


צִ 


אין די שריפטן פון פּוילנס גרעסטן דיכטער, אַדאַם מיצקעוויטש, געפינט זיך 
אַ מערקווירדיקע שטעלע וועגן יידישע געבעטן. 

אַדאַם מיצקעוויטש האַלט, אַז שוין בלויז צוליבן אינהאַלט און פּאַטאָס פון 
די יידישע תפילות, מוזן די פעלקער זיין פריינד פון יידן. 

ער שרייבט : 

,פון די יידישע שולן גייט אַ רוף צו די הימלען, אַן אומפאַרגלײכלעכער רוף, 
אין וועלכן דאָס גאַנצע יידישע שטרעבן, האָפן און באַגערן איז קאָנצענטרירט, 
אַ רוף, װאָס קען דעם אמת פון די הויכן אַראָפּציען." 

;די, װאָס הערן זיך צו צום קלאַנג פון יידישן געבעט, מון געפירט װערן. 
מוזן באַהערשט װערן פון מיטגעפיל, מוזן אין זיך דערשפּירן אַ ליבשאַפט צום 
אײביקן, אייביק-בעטנדיקן פאָלק"... 

אָבער דאָ האָט דער איידעלער מיצקעוויטש אַ טעות געהאַט. 

דאָ מוזן מיר געבן רעכט דעם אַמעריקאַנער דענקער דזשאָרדזש מור. 

נישט פריינד פאַרשאַפן אונדז די תפילות, נאָר פיינד, 

דער מאָראַלישער פאַרנעם פון די יידישע געבעטן פאַרגרעסערט נאָך שטאַר- 
קער די ווייטקייט, דעם האַס צו יידן. 

ווייל --- אַזױ פרעמד איז דאָך די װעלט צו די אַלע אידעעס, װאָס טראָגן 
זיך פון די יידישע געבעטןי. 

פון חוה רובין בוז צום שיכּורן פראַנעק 


עשטאָרבן אַלעקסאַנדער שװיענטאָכאָװוסקי. מיט אים איז פאַרשװוּנדן 
פון דער פּוילישער עפנטלעכקייט אַן אָנגעזעענער, איינער פון די סאַמע אָנגע- 
זעענסטע שריפטשטעלערס, אַ גלענצנדיקער פּובליציסט, דער בעסטער פּוילישער 
סטיליסט, אָבער נישט אין גאַנצן ריכטיק און פאַלש װאָלט געווען צו באַהאַנדלען 
דעם איצט פאַרשטאָרבענעם שװױיענטאָכאָװסקי בלויז, װוי אַ פירנדיקן שריפטשטע- 
לער. אַלעקסאַנדער שװױיענטאָכאָװוסקי פאַרדינט באַטראַכט צו װוערן, וי דער 
סימבאָל פון זייער אַ באַדײטנדיקן טייל אינטעליגענץ פון דאָזיקן לאַנד. דער וועג, 
וועלכן ער האָט אין די 90 יאָר פון זיין לעבן אַדורכגעשפּרײזט איז דער װעגי 
װאָס איז כאַראַקטעריסטיש פאַר גאָר אַ גרויסער צאָל אינטעליגענץ, זיינע גלגולים, 
זיינע זיגזאָגן -- די גלגולים, די זיגזאַגן פון דער פּוילישער אינטעליגענץ. 


אצ 


אַזױ וי ער האָבן דאָ זייער פיל אָנגעהויבן, 


אין די ערשטע צייטן פון זיין שריפטשטעלערישער טעטיקייט, איז אַלעקסאַנ- 
דער שװױענטאָכאָװוסקי פאַררעכנט געװאָרן צו די ראַדיקאַלסטע שרייבערס אין 
פּוילן. 

אַ דאַנק זיין טאַלאַנט, אַ דאַנק זיין מוט און שטורמישן טעמפּעראַמענט, האָט 
ער זיך אויך אַרױסגערוקט צום סאַמע אויבן-אָן פון די דעמאָקראַטישע פּוילישע 
אינטעלעקטועלע. 

שװױיענטאָכאָװוסקי איז אוױיסגעװואַקסן צום װאָרט-פירער פון די דעמאָקראַטישע 
ראַדיקאַלן 

איידעלע טענדענצן האָבן זיך געטראָגן פון זיינע דערציילונגען: איידעלע 
אויפגאַבעס האָבן געהאַט זיינע באַטראַכטונגען; צו איידעלע צילן האָבן באַדאַרפט 
וועקן זיינע אַרטיקלען. 

אויב מען װעט אויפמישן אַלטע קאָמפּלעטן פון פּוילישע צייטונגען און זשור- 

נאַלן, װעט מען דאָרט געפינען אַרטיקלען מיט דער אונטערשריפט פפּאָסעל 
פּראַװודי?, 

דער ,פּאָסעל פּראַוודי", דער שליח פון אמת, דאָס איז געווען ער, אַלעקסאַנדער 
שװויענטאָכאָװסקי. 

און ווירקלעך : אין יענע יאָרן האָט שװיענטאָכאָװסקי צו די פּוױלישע מאַסן 
געשליידערט שאַרפע, הגם אומפּאָפּולערע אמתן, ער האָט באַקעמפט די רעאַקציע, 
דעם שאָװויניזם, די אויפגעבלאָזענע נאַציאָנאַליסטישע גאווה. ער האָט פּראָטעס- 
טירט קעגן די, װאָס ווילן אויפן פּוױלישן באָדן איבערפלאַנצן די צאַרישע מעטאָדן, 
ער האָט גערופן אויפצובויען אַ געזעלשאַפט לויט דעם מוסטער פון די מערב- 
אײיראָפּעישע דעמאָקראַטיעס. אַ געזעלשאַפט, װוּ עס װעלן נישט הערשן קיין עוולות 
און אומרעכט, װוּ די מענטשן װעלן מער נישט זיין אונטערדריקט, װוּ ,מענטש- 
לעכקייט" װעט זיין אַ גרויס, שיין װאָרט.. 

מער : אין איין בוך האָט שװיענטאָכאָווסקי געפאָדערט, אַז פּוילן זאָל נאָך 
ווייטער אַװעק אויפן וועג פון פרייהייט און מענטשלעכקייט, וי די מערב-אייראָ- 
פעישע דעמאָקראַטיעס. אַפילן ענגלאַנד אין נאָך אַ צו שװאַכער ביײישפּיל. פּוילן 
דאַרף זיין דעמאָקראַטישער, טאָלעראַנטער וי ענגלאַנד... 

מיט באַזונדערער װאַרעמקײט האָט שװױיענטאַכאָװסקי געשריבן וועגן יידן 
ווי זייער פיל שריפטשטעלערס אין יענעם דור, וי אָזשעשקאָװאַ און קאָנאָפּניצקאַ, 
איז ער געווען אַן אָנהענגער פון אַסימילאַציע. געהאַלטן אַז די יידן-פראַגע װעט 
אויפהערן צו עקזיסטירן דאַן, ווען יידן װעלן זיך צונויפגיסן מיט פּאַליאַקן און 
שאַפן מיט זיי איין נאַציאָנאַלע געמיינשאַפט. אָבער -- אַ יידן-פריינד איז ער געווען. 

ער האָט געשריבן: ;אַן אויפגאַבע פון ערשטראַנגיקער באַדײיטונג מוז פאַר 
אונדז זיין -- געבן גלײיכבאַרעכטיקונג דער יידישער באַפעלקערונג. מיר מוזן איין 
מאָל טאַר אַלע מאָל אָפּװאַרפן דעם געדאַנק, אַז עס איז דערלויבט די יידישע רעכט 
צו באַגרענעצן. מיר מוזן איין מאָל פאַר אַלע מאָל דערקלערן, אַז ווער-ווער, אָבער 
מיר װועלן די שװאַכע נישט פּײיניקן".. 

אָבער פאַר אים איז נאָך װײיניק געווען דאָס באַקעמפן דעם אַנטיסעמיטיזם. 
ער האָט צו די שמוציקע קװאַלן פון אַנטיסעמיטיזם זיך געװאָלט דערגרונטעווען. 
ער האָט אָפט אין זיינע אַרטיקלען אויסגעלייגט די טענות, װאָס די רעאַקציע רוקט 
אַרױס קעגן יידן. די ווילדע פּרעטענזיעס, און באַשײמפּערלעך באַװויון דעם אומזין, 
די לעכערלעכקייט. ער האָט די יידן-פיינד מיט זיין שאַרפער פעדער צו חוזק 
אויסגעשטעלט. ער האָט געזאָגט : מיר דאַרפן נישט איבערחזרן אַלטע באַנאַליטעטן 
און פאַרשרייען די יידן-פיינד וי רשעים. פיל ריכטיקער איז פעסטצושטעלן אַז 
ביי זיי איז בכלל צוגערויבט די פעיקייט צו דענקען, נישט פאַר קיין שום מענטשן 
געדאַכט: דער מוח איז ביי זיי טיילווייז פּאַראַליזירט.. 

שװױיענטאָכאָווסקי איז אויך אַרױסגעטראָטן וי אַן אַקטיוער געזעלשאַפט- 

צווישן די צוויי וועלט-מלחמות 


לעכער טוער. ער האָט געגרינדעט אַ דעמאַקראַטישע פּאַרטײ. אין פּראָגראַם פון 
זיין פּאַרטײ איז געזאָגט געװאָרן, אַז עס איז נישט גענוג צו פירן אַ קאַמף פאַר 
דער פרייהייט קעגן דעם אויסערלעכן שׂונא, די פרייהייט מוז דעראָבערט וערן 
אין דער מלחמה קעגן דעם היימיש-פּולישן שאָוויניזם. און נאָך עפּעס איז אינעם 
פּראָגראַם געזאָגט געװאָרן : מיר נעמען אָן אויך יידן אין אונדזערע רייען. מיר 
שעמען זיך נישט מיט יידן. אַדרבא, מיר ווילן יידן צוציִען צו מלוכהשער אַרבעט, 


צּ 


אין יענע יאָרן --- יאָרן פון זון און פרילינג --- האָט שװױיענטאָכאָווסקי אויך 
אָנגעשריבן אַ דערציילונג אויף אַ יידישער טעמע: קחוה רוביף. 

דאָס איז אַ דערציילונג, װאָס האָט אין זיך רירנדיקע מאָמענטן. אַ דערציילונג, 
װאָס אָטעמט מיט סימפּאַטיע צו די יידישע פאָלקסימענטשן אַ דערציילונג, פון 
וועלכער עס גייט די לערע: אַלע האָבן רעכט צו לעבן אויף דער דאָזיקער 
פּוילישער ערד. אַלע, װאָס גייען פאַר איר אָפּ אין שווייס. און מעגן עס אַפילו 
זיין,.. יידן.., 

דאָ ווערט געשילדערט אַ יידישע פרוי, חוה רובין איז איר נאָמען. זי װוינט 
צווישן דער יידישער אָרעמקײט אין קוזמיר, און זי האָט אַ מאַן און פיר קליינע 
קינדער. און דער מאַן איז קראַנק. און די גאַנצע לאַסט פון פּרנסה פאַלט אויף 
חוהן. זי פּראַצעװעט פון פרי ביז נאַכט. זי צעטראָנט פיש אין דער אַרומיקער 
געגנט. אַן אַנדערע זאַך איז, אַז פון דער גאַנצער האָרעװאַניע קלעקט צו מאָל 
נישט חוהן אויף דעם װיכטיקסטן, אויף דעם עלעמענטאַרסטן, אירע קליינע קינדער 
ווערן פאַרדאַרט און פאַרקװאַרט פון הונגער. רעאַל איז געצייכנט ביי שוויענטאָ- 
כאָווסקין דאָס בילד פון יידישער נויט, 

און אָט מאַכט זיך : פֿאַר חוהן שיינט אויף אַ שטיקל הצלחה. אין דער קוזמירער 
פּאָסט איז אָנגעשטעלט אַ יונגער שייגעץ, װאָס צעטראָגט די בריוו אין די אַרומיקע 
פאָלקװואַרקעס : פראַנעק. אָבער פראַנעק איז אַ גנב. ער נעמט אַרױס געלט פון 
די בריוו. ער איז אויך קיין מאָל נישט פּינקטלעך. אַ שיכּור. אַ לאָבוז. די פּאָסט 
וויל אים מער נישט האַלטן. חוהן ווערט אָנגעטרויט דאָס פונאַנדערטראָגן די בריוו, 
מען קען זי גוט אין שטעטל: זי איז ערלעך, אַרבעטזאַם. חוה איז איצט גליקלעך. 
ענדלעך --- װועט זי קענען איר פאַמיליע דערנערן 

דער שיכּורער פראַנעק הייבט אָן לויערן אויף חוהן. אים פרעסט די קנאה. 
עס װאָלט אים ווייניק פאַרדראָסן, ווען מען נעמט אויף זיין אָרט צו אַ פּוילישע : 
אָכער אַז א זשידוווקע זאָל פאַרטרעטן אים, פראַנעקן, דאָס איז אים אוממעגלעך 
איכערצוטראָגן. דאָס איז אַ חרפה. אַ נאַראָדאָװוע שאַנדע. 

שװויענטאָכאָװסקי שטרייכט אין זיין נאָװעלע אונטער, אַז הגם פראַנעק האָט 

אין זיין לעבן קיין מאָל נישט געלייענט קיין אַנטיסעמיטישע בראָשורן -- ער קען 
נישט לייענען -- איז דאָך אים אַרײן אין די אויערן עפעס פון דער העצע קעגן 
יידן, די אַרגומענטן -- שרייבט שװװױיענטאָכאָווסקי -- מיט וועלכע פראַנעק האָט 
באַרעכטיקט זיין צאָרן קעגן חוהן, זענען געווען אַרגומענטן, װאָס פּאַסן פאַר אַ 
,;באַװוּסטזיניקן בירגער". עס האָט אויסגעזען, וי זיי װאָלטן געווען אַרוסגע- 
נומען פון די ,הויך-קלוגע" ביכער, װאָס רופן אױיסצוראָטן די יידן.. 

אַלע מאָל און אומעטום -- איז דאָ בולט די אָנצוהערעניש -- זענען די 
געבילדעטע גיפט-מישערס שולדיק אין דער געמיינקייט און געפאַלנקײיט פון די 
המונישע פראַנעקס, 

מיט אַזעלכע און אַנדערע בייסיקע סאַטירישע באַמערקונגען אויפן אַדרעס 
פון די העצערס, איז אַדורכגעשנירלט שװױיענטאָכאָווסקיס נאָװעלע. 

די אַקציע אַנטװיקלט זיך ווייטער. פראַנעק פּלאַנט נקמה. בעת חוה גייט 
ערגעץ אין אַ פאַלװאַרק אָפּטראָגן אַ בריוו, װאַרט ער זי אָפּ. עס איז צוישן 
הויכע, שפּיציקע בערג. אַן איינזאַמע געגנט. פראַנעק באַפאַלט חוהן מיט צעיושע- 
טער רציחה. ער צעשלאָגט זיין יידישע ,קאַנקורענטין" מערדערלעך, רויבט ביי 
איר צו איר געלט און לאָזט זי ליגן אויפן וועג אָן אָטעם. 

און דער סוף? -- חוה שטאַרבט. אומזיסט וויינען אירע קינדער. אומזיסט 
פּרוּוון זיי מיט זייער פֿאַרצווייפלטן געשריי אויפצווועקן די מאַמע. חוה קערט זיך 
מער נישט אום צום באַװוּסטזיין. דער שיכּורער פראַנעק האָט אָנגעהאַלטן אַ 
טריומף איבער דער זשידוווקע. 

שװויענטאָכאָווסקי פאַרענדיקט זיין דערציילונג וועגן חוה רובין מיט דעם 
ביטערן, איראָנישן אויסרוף : 

;אָרעמע חוה! איך בין דיך מוחל די ;שרעקלעכע זינד", װאָס דו ביסט 
באַגאַנגען: האָסט אין דאָזיקן לאַנד געאַרבעט, האָסט געװאָלט שפּיזן דיינע 
קינדער !7 

אין יאָר 1906, ווען עס בושעוועט אַן אומגעהויערע כװאַליע פון אַנטיסעמי 
טיזם, גיט אָזשעשקאָװאַ אַרױס אַ זאַמלונג יידן-פריינדלעכע דערציילונגען פון 
פאַרשיידענע פּוילישע שריפטשטעלערס. די דאָזיקע זאַמלונג עפנט זיך מיט קחוה 
רובין". זי עפנט זיך מיט -- אַלעקסאַנדער שװױיענטאָכאָווסקי. 


צּ 


אָבער דערנאָך קומט די ווייטערדיקע טייל אין לעבן פון באַרימטן פּױלישן 
שרייבער. שװװױיענטאָכאָװוסקי פאַרראַט זיינע יוגנט-אידעאַלן. דער קעמפער פאַר 
גלייכהייט און פרייהייט, דערשיינט פּלוצעם וי... אַן ענדעק. 

וי אַזױ איז דאָס מעגלעך? -- שווער פאַר אונדז צו פאַרשטיין די דאָזיקע 
אומװואַנדלונג. אַ פאַקט אָבער בלייבט: זי איז מעגלעך געװען 

אַ פאַקט איז: דער מחבר פון ,חוה רובין" האָט מיט אַ דרייסיק יאָר צוריק 
מיט אַ מאָל זיך צוגערוקט צום לאַגער פון רעאַקציע און אַנטיסעמיטיזם. 

דער ;פּאָסעל פּראַװודי" האָט אָנגעהויבן צו פאַרעפנטלעכן העץ-אַרטיקלען אין 
פינצטערע ענדעקישע אױיסגאַבעס, 

ער איז פאַרואַנדלט געװאָרן אין אַ העצער; ער איז פאַרװאַנדלט געװאָרן 
אין אַן אַנטי-ײידישן פּאַסקװיל-שרײבער; ער האָט פון זיין שפּראַכן-אוצר נישט 
אַרױסגעלאָזט אַזעלכע זאַצן, װי -- ,די יידן זענען װאַנדערנדיקע שטשורעס", 
;די יידישע באַפעלקערונג איז אַן אָנגעלאָפּענע מאַסע", און ער האָט זיך נישט 
געשעמט צו געבן אוגטער שמוציקע פּאַמפלעטן דעם נאָמען, װאָס האָט אַזױ פיל 
איידעלן קלאַנג אין די פּריִערדיקע צייטן פאַרמאָגט: אַלעקסאַנדער שװיענטאָ- 
כאָווסקי... 

ער האָט זיך נישט געשעמט צו שענדן דעם אמת, וועלכן ער אַלײן האָט אין 
פּוילן אַרויפגעהויבן, 

ער האָט זיך נישט געשעמט -- אַפילו מיט אַ יאָר צוריק -- אויף דער שוועל 
פון טויט --- צו פאַרטײידיקן די אַנטי-יידישע עקאָנאָמישע רדיפות, צו שטעלן זיך 
אין שוץ פון דעם געטאָ אויף די הויכשולן, אַרונטערצונעמען אונטער זיינע פליגל 
די אַלע בייזע מיטל-עלטערלעכע געשפּענסטער, 

ניין. דער גורל פון די חוה רובינס האָט זיך נישט געענדערט; געענדערט האָט 
זיך בלויז דער באַזינגער פונעם צער פון די חוהס. אָנשטאָט מיטצופילן מיט די 
אומשולדיק באַפאַלענע, האָט ער אָנגעהויבן באַגריסן און בענטשן די פראַנעקס... 


צּ 


ער איינער האָט אַזאַ גלגול אַדורכגעמאַכט? -- זאָל מען אויף אים נאָכן 
טויט אויסווכן דעם קזכות": דאָס איז דער פאַרראַט פון אַ זייער באַדײטנדיקן 
טייל פון דער אינטעליגענץ, 

די אינטעליגענץ איז אין אַ שפּאָרער מאָס פאַראַנטװאָרטלעך פאַר די האַנדלוג- 
גען און טאַטן פון די מאַסן, 

פאַראַן לענדער װוּ די אינטעליגענץ האָט שטאַרקע פרייהייטלעכע טראַדי- 
ציעס. אין פראַנקרייך אין די גרויסע פראַנצויזישע רעװאָלוציע אַרױסגערופן 
געװאָרן אין דער ערשטער רייע דורך די אינטעלעקטועלע. אין צאַרישן רוסלאַנד 
--- אין די סאַמע אומהיימלעכסטע תקופות -- איז די אינטעליגענץ געװען די 
שטורמערין, די מאָנערין, 

די פוילישע אינטעליגענץ פאַרמאָגט נישט די טראַדיציע פון קאַמף, 

אָבער אַ קורצער פּעריאָד איז געווען, ווען אויך דאָ איז די בירגערלעכע 
אינטעליגענץ באַהערשט געװאָרן פון פרייהייטלעכן אימפּעט און אַרױס צו מלחמה 

פאַר מענטשלעכקייט און רעכט. דאָס איז געווען אין דער יוגנט-צייט פון אַלעקסאַנ- 
דער שװױיענטאָכאָװסקי. אָבער װי אַ חלום פון אַ זומערנאַכט איז עס פאַרביי, 
שװיענטאָכאָווסקי האָט דער ערשטער דעם טראָט געשטעלט צו דער רעאַקציע, 
נאָך אים האָבן דעם מאַרש צו דער נאַכט געמאַכט אַ סך אַנדערע. נאָך אים זענען 
צו דער מחנה פון די גיפט-מישערס אַריבער -- ניעמאָיעווסקי, נאָװאַטשינסקי, 
פּיענקאָווסקי, מאָשטשינסקאַ... אין פרייען פּוילן. אין די לעצטע צוויי יאָרצענד- 
ליק, האָט דער דאָזיקער אָפּקער צו רעאַקציע אָנגענומען ממש אַן עפּידעמישן 
כאַראַקטער, 
זייער פיל געוועזענע דעמאָקראַטן טרעטן היינט אַרױס װי רעאַקציאָנערן. 
זייער אַ סך אַמאָליקע יידן-פריינד זענען היינט פאַרביסענע שׂונאי-ישׂראל, 
זייער גרויסע טיילן פון דער אינטעליגענץ האָבן דעם זעלבן וועג װאָס 
שװיענטאָכאָוװוסקי אַדורכגעמאַכט : אָנגעהויבן ביי חוה רובין און געענדיקט ביים... 
שיכּורן פראַנעק... 

וי אַזוי ? פון װאַנען? מיט װאָסער סוד; 
;און עס װעלן קומען טעג" 

דער זינגער פון אײיראָפּעישן אויפשטייג 

די בלאַנדזשענישן פון לעוו טאַָלסטאַי 

דער דיכטער פון כאַלאַט 

לאִָיד דזשאַרדזש שרייבט זכרונות 
איינשטיין דער ייד און דער וועלט-בירגער 
די געשיכטע מיט טעאָדאַר דרייזען 

דער ה' פּראָפּעסאָר זיעלינסקי 

דער ייד מיטן לאַנגן מעסער 

די יידישע טראַגעזדיע פון װואַלטער ראַטענױי 
דער סעזאָן אויף יידישע ויצן 

פרויכען 

דאָס טאָגבוך פון לייב הלוי 

מאַשין פּלוס מענטש-שאַפער 

טאָ צו װאָס נוצט די קאַמעדיע; 

לודוויג לוּיִסאָנס װועג צו יידישקייט 

ווען אַ פֿאָלק קרענקט אויף איינרעדעניש 
אויך דער פּרײ) שפּילט אַ ראַלע 

ד"ר נתן בירנבוים 

יוסף אין לאַנד מצרים 

יידישער פאַָלקלאַר 

די 40 טעג פון מוסאַ דאג 

אַרנאָלד צווייג שילדערט דעם קריג 

אַ יידישער ענטפער אויף אַן אַלטער פראַגע 
עמיל לודוויג וועגן דייטשן פאָלק 

העפט נומער איינס 

זשעראַמסקיס גלעזערנע הייזער 

אַ ספר פֿאַר יידן 

און זעט : ער אט א ייך 

באַנקראָט 

דער פּאַליאַק פון לעמבערג 

אין קאַמף פאַרן אמת וועגן תלמוד 

דער דיכטער װאָס אט געשטאָרבן אין אַ בעטלער-היים 
פון אַ פיינד געװאָרן אַ פריינד 

ווען די פּאָליאַקן פאַסטן תשעה-באָב 


אינהאלט : 

רות 

קהלת 

עפּיסטאַלאָגראַפֿיע 

זאָלן קומען די פונקען פון ירושלים 

פראַנצ ראָזענצװײגס מערקװוירדיקער וועג 

פראַנצ ראַזענצווײיגס מאָנענדיק װאָרט 

לעאָן פויכטװאַנגערס טראַגישער פראַגע-צייכן 
לעסינג 

דאָס איז נישט קיין טראַגעדיע, דאָס איז אַ רעטעניש 
מנורה, שטימונג, איבערצייגונג און אַ טאָג װאָס קומט 
אַבראַמעק אויף דער לוויה פון פּוילישן גראַף 
בערנאַרד שאָו, יידן און -- אײביק אומבאַקאַנטע 
דאָס נייע שבת-בוך פאַר דייטשע ידן 

ליבערמאַנס 71סטער בריוו 

די פאַרזעצונג פון גרויסן פּראָצעס 

איינער אויפן װועג צוריק 

מאָדנע, מערקװירדיק, שווער צו פאַרשטיין 

שמד, חרטה און דער אויספיר ? 

נאַהידאַ-רות רעמי 

מערקווירדיקע וועגן און אומוועגן 

דאָן קישאָט נומער איינס, נומער צוויי און נומער... 
די דיכטערין פון מענדל דאַנציגער 

תנייך, אַרכעאָלאַָגיע און ,,אלף-בית" 

אַן אַלטער, זייער אַלטער געראַנגל 

אָט צוליב װאָס 

פֿראַנצ קאַפּקאַ, אַ יידישע נשמה 

הערבערט סעמועל זוכט אַן אויסוועג 

סער הערבערט סעמועל דער פילאָסאָף 

און די דיסקוסיע דויערט 


דאָס פאלק פון דוד שװאַרא 

די אַלט-נײע מעשה מיטן גאַלדענעם האַרן 
האָפּענונגען און אַנטוישונגען פון אַנדזשעי פרוג 
לייב טראַצקי דערציילט 

פריינד -- אַדרבא ! נאָר אָן דעם ,אָבער" 

צי אי ווירקלעך געשטאָרבן גאַבריעלע דיאַנונציאַ 
דאָס זענען געוװוען פריינד פון פֿאלק... 
היסטאָרישע פערזענלעכקייטן װי שאָן געט זײ 
דער מענטש אט הײליק 

די בענקשאַפט נאָך אַ נייער שאַפונג 

נאָך אַ משיח-דראַמע 

אויעיסקי צװוישן געטאַ-בענק 

סיראָקאַָמלאַ שילדערט פּוילישע יידן 

דייטשער שריפטשטעלער פאַרטיידיקער פון חסידות 
מ'האָט געפייערט דעם אַנדענק פון אַ יידישער פרוי 
פון לעוועק ביז שמעון אשכנטי 

פֿון מאָסקװע בי ירושלים 

דזשיימס פּאַרקעס ענטפער 

איינער א מיטגליד פון דער משפּחה 

צי קענט איר דעס לאַרד באלפור ? 

אלף, בית, גימל 

גראָד איצט קומט פאָר אַ רעווטיע 

דער דיכטער מיט צװיי נשמות 

אַזעלכע גענען יידישע מלחמות 

ירושלים און רוים 

אָט אַזױ בעטן ידן 

פון חוה רובין בי צום שיכורן פראַנעק 


ביכער פון זעלביקן מחבר 

